


श्रीहरिः

मारुतशक्तिः




श्रीमन्मथुराधीश्वरचरणान्नचञ्चरीकगोस्वामिवर्यश्रीमद्विठ्ठल-
नाथमहाशयविरचितस्य प्राभञ्जनस्य शुद्धाद्वैत-
सिद्धान्तमण्डनग्रन्थस्य

पूर्वभागेण सहिता

तट्टीका

पञ्चनद्युपाह्वेन विद्वद्भक्त श्रीघनश्यामभट्टस्यात्मजेन शिष्येण च
गङ्गुलालेत्यपरनामकेन भारतमार्तण्ड-
श्रीगोवर्धनशर्मणाप्रणीता

स्वसंप्रदायायानवरतं प्रयतमानैस्तैः स्वयमेव स्ववसुव्ययेन मुद्रयित्वा
प्रथमं संस्करणं प्रकाशितम् । अस्य द्वितीयं संस्करणं श्रीजगद्गुरु-
वल्लभाचार्यवंशान्वयविश्रुतयशःपटहपरिपूरितदिगंतर-
श्रीमद्रोकुलनाथाचार्यस्यात्मजेन गोस्वामिदीक्षितेन
निर्णयसागराख्यमुद्रणालये संमुद्र्य
प्रकाशितम् ।



शके १८८७

श्री. श्रेष्ठ सर पुरुषोत्तमदास ठाकुरदास

„ रामनाथ बन्सीलाल अवीरचंद

„ रूपसी माधवजी एतेषां ट्रस्टव्यवस्थापकैः

श्रेष्ठ मन्नूभाई डुंगरसी जोशी इत्येतैः

„ श्रेष्ठ बालाभाई गिरधरलाल

„ श्रेष्ठ रमणिकलाल माधवाणी

„ श्रेष्ठ गोवर्धनदास जेठाभाई

श्री. श्रेष्ठ नारायणदास जेठानंद आसनमल इत्येतेषां ट्रस्ट द्वारा एतत्

ट्रस्टव्यवस्थापकैः श्री० श्रेष्ठ गोवर्धनदास तुलसीदासादिभिः श्री० श्रेष्ठ शिवप्रकाशजी तथा श्री० श्रेष्ठ रामप्रकाशजी मुंदडा इत्येताभ्यां श्री० श्रेष्ठ उद्धवदास मुंदडा इत्येतैः

एतद्ग्रंथप्रकाशने साहाय्यं कृतमिति तेषु सर्वेष्वपि साशीर्वादं कृतज्ञतां प्रकाशयामः—

गोस्वामि दीक्षितः

—: मुद्रक :—

लक्ष्मीबाई नारायण चौधरी,
निर्णयसागर प्रेस,
डॉ. एम्. वी. केलकर स्ट्रीट, मुंबई २

—: प्रकाशक :—

गोस्वामि दीक्षितजी महाराज
बडा मंदिर ३ भोईवाडा
भुलेश्वर मुंबई नं. २

प्रस्तावना

श्रीकृष्णचरणपरिचरणप्रवणान्तःकरणा विजयन्ते केचन सज्जनाः सज्जनानां शास्त्र-
बोधाः ।

अथेदं नाविदितं विदुषां वो यत्स्ववर्मसंरक्षणं श्रेयस्करमिति । तदनुस्न्धानैर्विविधान-
वद्यविद्यानिधानैः श्रुतिस्मृतिसमुचितसदाचारदत्तावधानैः स्वयमपि ग्रन्थनिर्माणनिपुणान्देवी-
दत्तादिविद्वद्वारान्सानुकम्पं साश्रयदानमनुगृह्णद्विरधिवसद्भिः सद्भिः परिष्कृतं विविधवनो-
पवनराजिविराजितपरिसराभिरामं कोटापराख्यं नन्दग्रामं श्रीमथुराधीश्वरचरणकमलयमल-
संसेवनसाधितसकलपुरुषार्थसाधैर्वैष्णवविवुधगोपीनाथशास्त्रितोष्यवाप्तबहुग्रन्थाथै रश्मिन-
वार्थाप्रभृत्यनेकप्रौढतरग्रन्थग्रथनकेलिकेभ्यो गोस्वामिवंशमौक्तिकेभ्यः श्रीमद्गोपीश्वराख्य-
महाराजमहापण्डितेभ्योधिगतकतिपयस्वमार्गीयग्रन्थैर्गोस्वामिवर्यश्रीवल्लभात्मजैः श्रीविठ्ठलनाथ
(कन्हय्यालाल) महाराजमहाशयैर्देशिकमण्डलाखण्डल-मायावादमहान्धकारसंहतिसमु-
त्सारण-भक्तिमार्गपुण्डरीकमण्डन-मार्तण्डश्रीवल्लभाचार्यचरणानां मनोजवसैः* श्रीमद्विठ्ठल-
नाथप्रभुचरणैर्विरचितस्य विद्वन्मण्डनस्य खण्डनाभासं वाराणसीवासिगोस्वामिवर्यश्रीगिरि-
धराख्यमहाराजविरचितस्य शुद्धाद्वैतमार्तण्डस्य खण्डनाभासं च सहस्राक्षनामानं ग्रन्थं
तत्प्रसिद्धिं कुर्वाणेन भट्टिवंशजेन मथुरादासवर्मणा चिखण्डयिषया प्रेषितं समासाद्य सहस्राक्रे-
क्षाक्षेपभञ्जनप्राभञ्जननामाग्रन्थो ग्रन्थयांचक्रे । समदिदृक्षिं च संस्कृत्य मुद्रितो मोहमय्याम् ।
प्राहायि च तदर्थं समर्यादं† पण्डितचक्रचक्रवर्तिनां द्वादशदर्शनीदारद‡पारदर्शिनां श्रीमद्बाल-
मुकुन्दपादारविन्दमकरन्दबिन्दुसंदोहमिलिन्दायमानमानसानां निगमागमपयःपयोधिमथन-
मन्दरायमाणगीर्वाणवाणीविलासानां प्रकृतिजन्यसौजन्यादृष्यवैदुष्यसर्वतन्त्रप्रवचनस्वातन्त्र्या-
यनेकानवद्यहृद्यप्रगुणगुणगणार्णवाविर्भूतयशःस्तोमसोमसमुदयविकासितसितसुहृदयहृदयकुव-
लयवल्लयानां पञ्चनयुक्तामकानां श्रीधनश्यामभट्टानाम् । तैस्तु मनोजवाय असंभवदवद्यलवाय
वैतण्डिकवेतण्डमण्डलगण्डकण्डूतिखण्डनाकुण्ठोत्कण्ठकण्ठीरवाय खनिदेशवशंवदाय वदावदाय
च सभासु भासुरासु भाजनैरनुकम्पायाः श्रीहरेः सभाजनैः प्रेमपात्राणां छात्राणां गोवर्धने-
नान्वर्धितनामधेयाय स्वतनुजनुषे समार्पि स ग्रन्थः । आदेशि च यदस्य ग्रन्थस्य बहु-
शोधनं विधाय बहुशो धनव्ययेनापि मुद्रयैनं कस्यचिद्भागस्य च स्वकृतया टीकया तिलकि-
तमिति । परमपूज्यपितृपादांशं मालतीमालामिव शिरसि निधाय प्रारम्भितमाम् ।

अथ प्रथमतस्तु तेन प्रस्तुतमासीद्यत्खण्डनं तदपि नातिस्वल्पीयसानेहसानल्पकल्पं
समाप्तकल्पमभूदभूतपूर्वम् । तदेव प्राभञ्जनस्यास्य टीकारूपतया पर्यणामि । अवशिष्टा विशिष्टा
युक्तिमुक्तावली तत्र समग्रा हि समग्राहि 'अयमर्थः', 'अत्रायं भावः', 'इदमत्र ज्ञेयम्', 'इदं
त्वधिकमनुसंधेयम्', 'अत्रायं संदर्भार्थः', 'अत्रायं सारोवगन्तव्यः', 'अत्रायं निष्कर्षः' इत्यादि

* पितृसंनिभैः । † संपूर्वाद्दृशेः सन्नन्ताच्चिण् । ‡ समीपम् । § समुद्रः ।

संदर्भैः “श्रेयांसि बहु विद्वानि” इति अमियुक्तोक्तिर्न मृपोधेति अर्थशून्येन पैशुन्येनान्तरा-
यितः कंचिदवसरं ग्रन्थव्यवसायः । यतः सत्येकस्मिन्नपि बाधके साधकसहस्राप्यकिं-
चित्करत्वात्कार्यमात्रं प्रति प्रतिबन्धकाभावस्य हेतुत्वम् । ततो नीहारतुषारशीकरासार-
वर्षिणी वेला भास्करकरनिकरेणेव क्षिप्रं प्रत्यक्षेपि । प्रत्यक्षेपि साधीयस्यैव सा धीयते
पुरोभाणिना युक्तिदुरुक्तिः । अथ वाऽलमतिप्रसक्तेन । यत्तु केचन व्यतिविद्वते यथा मुद्रयित्वा
प्रसिद्धिं प्रापिते सहस्राक्षग्रन्थे जीवति च ग्रन्थकारे न केनचित्सोयमखण्डि । अपि तु
शुद्धाद्वैतसिद्धान्तपरिपन्थिनि परलोकपान्थे च ग्रन्थकर्तर्यस्थान इयमाविष्कियते खण्डनाहो-
पुरुषिकेति । तैरपि सूक्ष्ममीक्षणीयं विद्वन्मण्डनशुद्धाद्वैतमार्तण्डप्रभृतिग्रन्थकारसान्निध्यं क सह-
स्राक्षग्रन्थकारस्यासीदिति समानयोगक्षेममपर्यनुयोज्यम् । किं च यद्वन्थमुद्रणात्प्राक्समस्थित
ग्रन्थकार इति समभिव्यज्यते भावप्रधाने तत्प्रस्तावनान्तिमे पथे “यशोदेहेनास्मिन्
जगति सततं सुस्थितिजुषः” इत्युक्त्या । प्राज्ञत्वप्रकर्षो यदुपज्ञः प्रस्तावनाप्रणेतुरिति नान्यथा
संभावना संख्यावतां समाजं समाजिगमिपति । अन्यच्च सोयं सहस्राक्षस्तेन ग्रन्थ-
कारेण द्वाविंशत्युत्तरैकोनशतमिति विक्रमसंवत्सरे समपारीति प्रतीयते सहस्राक्षग्रन्थेन
पथेन । तथा हि—“सहस्राक्षाभिर्धो ग्रन्थः संपूर्णः कार्तिकेऽभवत् । वर्षे नेत्राक्षिर्नन्देन्दौ
विक्रमस्य महौजसः” ॥ किं च सोयं यस्याः स्मरणस्तम्भत्वेन संभावितः सापि दीर्घनिद्रा-
मशायिष्ठ पञ्चविंशत्युत्तरैकोनविंशशतमिति विक्रमादित्यवत्सरे तत्स्फुटं प्रस्तावनायाम्—
“शैरनर्थेनन्दनिशांकरप्रमितविक्रमवर्षान्तर्गतोर्जमासवलक्षपक्षचतुर्दशीसमासादितनिलिप-
निलयवासायाः कोपि स्मरणस्तम्भ इवायम्” इत्याद्युक्त्या । किं चायं ग्रन्थकारोपि
तस्मिन्नेव वत्सरे वैशाखे मासि वदि स्मरतिथौ शिवपदं प्रापत् । ग्रन्थमुद्रणसमयस्तु
मुखपृष्ठलिखितः शकाब्द १७९२ मितोऽस्ति । अथेत आपामरं गुज्यतेवगन्तुं यद्वन्थमङ्कयित्वा
ग्रन्थकारेण न प्रेषितोस्ति चिखण्डयिषया । अपि तु मुद्रितोपि ग्रन्थस्तत्प्रसिद्धिर्वा वर्ष
यावन्न प्रतः । भूयो भूयोनुयुक्तश्चाभाणीन्नाद्यापि प्रस्तावना मुद्रितेति तद्युक्तः प्रसिद्धिं
प्राप्यति तदुत्तरं समापतिष्यति भवदन्तिकमिति । अथैवं वत्सरान्ते प्राप्ते सहस्राक्षग्रन्थ-
कारस्य प्रयाणं पारलौकिकमाकर्ण्य मन्थरोत्साहेन मन्दं मन्दं व्यरचि । प्राभञ्जनस्तु
वसुगगननागेन्दु १८०८ मिते शालिवाहनशक एव मुद्रितः प्रसिद्धिं च प्रापितः । अतस्ते
द्वोत्तराः सुहृदया दयामयाशयाः । उपेक्षामहे च तानसूयापिशाचिकावेशविवशान्निदातु-
न्दिलान्मुखरान्खलान् । अथेयं शङ्का समुदेति—कुतो न मारुतशक्तिः प्राभञ्जनस्योत्तरभागे
प्रणीता ? तदुत्तरं तु तेनैव ग्रन्थकारेण दत्तं भूतानुवादेनोच्यते । उत्तरार्धं किमिति न कृतमिति
मुहुर्मुहुरनुयुक्तोपि स्वहृदयगुहावरुद्धं खेदं बहिरप्रकटयन्सातिनिर्वन्धं तदन्तेवासिभिरस्माभिः
स्वहृदयप्रकाशनायोक्तस्तिष्ठं शृणुत किंचिदेव सविस्तरमिदं मम खेदोद्धारालपनमिति सनिःश्वा-
समुक्त्वेमान् पञ्चत्रिंशत् श्लोकान् हेलया तदैवावादीत् । त इमे श्लोका अक्षरशोऽनूयन्तेः—

कालं विशालमपि शक्त्यधिकं स्वचित्तं

चित्तं शरैरिव परैर्वचनैश्च विद्धम् ।

देहधर्मं च परमं परियोज्य यावत्
 किञ्चिद्यथामति कथार्थमथान्ववर्णि ॥ १ ॥
 लोकेत तावदपि भावविवोधपूर्व-
 मप्येकवारमखिलं खलु यः प्रहृष्यन् ।
 को निश्चितो निजजनस्वमताभिमान्ता
 संतापहृद्भदत संप्रति सोऽस्मदीयः ॥ २ ॥
 विद्या वरेषु बलिना कलिना विलीना
 हीनादरेषु हरिभक्तिविधौ नवीना ।
 प्रायेण पद्धतिरुदेति मुदेऽतिगानां
 लेखास्ततो गंतजनेषु वनेषु खेदाः ॥ ३ ॥
 ये वा मतान्तरनितान्तरता अतान्त-
 विद्यावदातवपुषो विबुधा विभिन्नाः ।
 स्वैः स्वैः प्रसिद्धपुरुषैर्विहितान्विहाय
 द्रक्ष्यन्ति हन्त किमु तत्त्वधिये^१ परोक्तिम् ॥ ४ ॥
 उच्छृण्वन्मत्सरनमत्सरसावधाना
 नानागमा अपि धृतात्ममताभिमानाः ।
 विद्वेषरोषकलुषेण विलोचनेन
 द्रक्ष्यन्ति केचन चिखण्डिषया परेपि ॥ ५ ॥
 प्रायः परेष्वपि बलेन कलेः समल्पाः^२
 कल्पा जनेन सधनेन धनाशनाद्यैः ।
 न प्रेरिता निरुपधिस्वमताभिमानात्
 कालेन ये कुशलशालिन आलिखेयुः ॥ ६ ॥
 यत्साध्वसाध्वपि विसाध्वसमात्मबुद्ध्या
 प्रोक्तं मया रसमयात्समयात्समग्रम् ।
 बुद्ध्या बुधा इह लिखन्तु सुखं तु दोषान्
 वादोपि मार्मिकबुधैः सह पुण्यलभ्यः ॥ ७ ॥

१ कोटिकमाय । २ अस्मत्संप्रदायवर्ती । ३ इदं पद्धतिविशेषणम् ।
 ४ अतिक्रामताम् । ५ निर्जनेषु । ६ अरण्यरुदितप्रायाः । ७ तत्त्वज्ञानाय ।
 ८ अभिवृद्धमत्सरेण नमद्गुणीभूतं सरसवस्तुन्यप्यवधानं येषां ते । ९ अनेकशास्त्रज्ञाः ।
 १० अल्पल्पाः । ११ रसमयमाचारं संविदं चावलम्ब्य ।

अग्रे न शक्त इति वक्ति विरक्तिवाचं
 पण्याङ्गना भवितुमिच्छति भूरिपुण्या ।
 वृद्धेति वद्धकुटिलभुं बलदृगास्य-
 मुल्लास्यहास्यकृदपास्यति मां जनोन्यः ॥ ८ ॥
 आस्तामियं परकथा न तथा व्यथायै
 तोदः परान्मनसि मोदमहोदयार्थः ।
 अङ्गप्रभङ्ग इह संगररङ्गभूमौ
 भूमानमानयति मानभृतो बलानाम् ॥ ९ ॥
 या स्वैरवैरपरमैरशमैरवज्ञा
 स्वैरेव दैववशतो निशितोक्तिरक्तैः ।
 सा हन्ति हन्त तु निरन्तरमन्तरं तत्
 प्रोत्साहमत्युपरमं परमं तनोति ॥ १० ॥
 वर्यं स्वकार्यमिह किं किमकार्यमार्यैः
 सत्कार्यधुर्यपदगा अविचार्य चैवम् ।
 मात्सर्यमेकमुपधार्य निवार्य धैर्य-
 गाम्भीर्यवृत्तिमपकुर्वत आत्मपक्षम् ॥ ११ ॥
 शक्त्याखिलागमगतिः खलु पण्डितः^१ स्यात्
 साभ्यासमेकमपि शास्त्रमवाप्य शास्त्री ।
 श्लोकार्थमात्रमतिरेव न वैदुषी स्यात्
 प्रायोऽद्य नैव सुलभा किल भाति सापि^२ ॥ १२ ॥
 शास्त्रश्रमं परिविधाय निधाय चित्तं
 स्वाचार्यवर्यचरणेष्ववधाय कृत्ये ।
 संधाय सत्पतिरतिं स्वयमेव सेतु-
 बन्धाय साधु सकलैर्यतनीयमेव ॥ १३ ॥
 शक्येत न स्वयमिदं यदि शुद्धचित्तं
 वित्तं प्रयुज्य च परैरपि कारणीयम् ।
 चेदुस्त्यजोऽर्थ इह साधुगिरोपकार्यः
 सोत्तेजनं निजजनः स्वयमेव कुर्वन् ॥ १४ ॥

१ 'वृद्धा वेश्या तपस्विनी'ति न्यायेन । २ बलदृक् आस्यमिति भिन्नं पदम् ।
 ३ प्रत्युत बलबाहुल्यं मानभृत इति द्वितीयान्तमानयतिक्रियायाः कर्म । ४ प्रसा-
 द्यमानैरप्यप्रसन्नैः । ५ लेखप्रोत्साहबुद्धेर्विरामम् । ६ मध्यमणिन्यायेनोभयत्र संबन्धः ।
 ७ श्लोकलापनशक्तिरपि । ८ भगवान् ।

वाचो व्ययेपि यदि भूरिपरिश्रमः स्या-
 द्रीक्ष्य स्वतः स्वजनमुद्यतमर्थकार्ये ।
 औदास्यमात्रमवलम्ब्य सदास्यमुद्रां
 कार्या दया परतयात्र परापकारे ॥ १५ ॥
 कुर्वन्ति न स्वयममी कतिचित्कृतेष्वप्या
 नान्यैः सहन्त इह हन्त विधीयमानम् ।
 निन्दन्ति सत्सरणिमत्सरिणः परार्था-
 नुन्मूलयन्ति वचसा बहुमान्यवाचैः ॥ १६ ॥
 लब्ध्वा न शास्त्रमधियन्ति धियं विशालां
 तां योजयन्ति कुपथेषु नृताः कुभक्तैः ।
 केचित्कथंचिदपि शास्त्रलवानवाप्य
 स्वाचार्यवाचमतिमुच्यं परं चरन्ति ॥ १७ ॥
 आचार्यवर्यविभुपादगिरः समग्रा
 दृक्कणशोधनकृते किल वर्णशोपि ।
 पीताः सकृज्जनुपि यैरधुना सुधन्याः
 स्युर्वैष्णवेषु कति तान्दिशताभिधातः ॥ १८ ॥
 अन्यस्तनोति न वयं निजकर्म कुर्म
 एतच्च नोचितमतो न परः करोतु ।
 एवं प्रपञ्चपदसंचयमञ्चयन्तः
 साधून्मृदूनधमयन्ति जनेषु वाग्भिः ॥ १९ ॥
 दोषैकसेचनविवेचनदक्षवाचो
 ग्रामेऽत्र केचन सदैव मदीयनिन्दाम् ।
 प्रत्यालयं प्रतिजनं कृतिर्विघ्ननिघ्ना
 आवर्तयन्त्यविदिताः किमु वैष्णवाभ्याः ॥ २० ॥
 यैर्भ्रांसितः स कितवामितवाक्प्रपञ्चैः
 पूर्वाटवीष्वनुदकासु तपत्तुपूतौ ।
 क्रूरैर्भ्रमन्सममद्वैकस्वजनैर्विशुक्त-
 ह्मातोऽस्मि दासकरुणेन गदाधरेण ॥ २१ ॥
 श्रान्तं यथामतिवलं समधीत्य मार्गे
 तत्पारितोषिकमिदं विरुदं मयातम् ।

१ सदा मुखमुद्रणं तूष्णीभावा इति यावत् । २ बहुभिर्विश्रब्धैर्मन्या वाक्
 येषाम् । ३ उल्लंघ्य । ४ दृशोः करणयोश्च शुद्ध्यै । ५ ग्रन्थनिर्माणविघ्नतत्परः ।
 ६ स्वजनासंनिधानादगत्या क्रूरैः समं भ्रमन् । ७ अन्धः । ८ यच्छ्रान्तं तस्य श्रमस्य ।

अत्रत्यभावकचये धृतराष्ट्रशब्दः
 किं वर्णितैरुपकृतैरितरैः कृतैस्तैः ॥ २२ ॥
 आजीवनानि च धनानि जनानुरागा-
 त्सौख्यानि कीर्तिमपि हन्त हृदैर्हरन्तः ।
 जीवन्तु संततमनन्तपदैकभक्ते-
 र्हेतुं विरागमिह मन्मनसेर्षयन्तः ॥ २३ ॥
 आचार्यवाच्यपि न चेद्यतते कथा का
 श्रीपूर्वोत्तममुखोक्तिसुधावधाने ।
 भट्टस्य मे तु रणितं मशकोपमस्य
 दूरं क्षिपेच्छृण्वणतो नहि वैष्णवः कः ॥ २४ ॥
 लेखे स्वतन्त्र इह मेऽस्ति समाप्तकल्पो
 भागः परोप्युहतो वहतो विरागम् ।
 प्रायोवकाशवसुचित्तविकाशहैन्या-
 द्रव्याख्यात्मना परिणतिं न गतस्ततः किम् ॥ २५ ॥
 श्रीवल्लभप्रभुपदाब्जरतिर्मुकुन्द-
 सेवाकृतिः श्रुतिमतिर्हरिवक्त्रवाचां ।
 अर्थादतिर्हृदि धृतिः प्रतिजन्म मे स्तात्
 चित्रैश्चिरादिह भवे अमृतः स्वकृत्यैः ॥ २६ ॥
 अष्टाक्षरस्मरणमेव गुरोः प्रसादा-
 च्चित्ते चिरं शरणभारपुरःसरं चेत् ।
 भव्याय किं न भविता भुवि तावदेव
 सासूयमत्सरकरैरपरैः श्रमैः किम् ॥ २७ ॥
 ये नाम केचिदिति यो भवभूतिनोक्तो
 न्यायेन तेन लिखितं व्यसनेन किञ्चित् ।
 कर्तास्म्यहो उपरतः पुरतः स्वभाव-
 कृत्यं प्रसह्य हृदि मां प्रकृतिर्नियुक्ते ॥ २८ ॥

१ उपकारैः । २ एतन्नामा नानाग्रन्थकारस्तदादीनाम् । ३ गीतादीनां
 सुबोधिण्यां चार्थेष्व्वादरः । ४ वैदिकज्ञानम् । ५ तासामेव हृदये धारणम् ।
 ६ असूयावतां मत्सरोत्पादकैः । ७ ग्रन्थनिर्माणादिरूपैः ।

८ ये नाम केचिदिह नः प्रथयन्त्यवज्ञां जानन्तु ते किमपि तान्प्रति नैष यत्नः ।

उत्पत्स्यतेऽस्ति मम कोपि समानधर्मा कालो ह्ययं निरवधिर्विपुला च पृथ्वी ॥

९ प्रकृतिस्त्वां नियोक्ष्यतीति भगवद्वाक्यात् ।

चेन्मण्डनेऽपि विदुषां च सुवर्णसूत्रे
व्याख्या मनोभिलषिता कृपया हरेः स्यात् ।
वक्ष्ये मया यदिह वाच्यतयोक्तमग्रे
प्राभञ्जनोपकरणं च समासतोऽस्याम् ॥ २९ ॥
दूरं निजोरुयुगलाद्विरचय्य वासो
दृश्येत नग्न इह दूरयितेति जाने ।
निर्गच्छेदच्छसुहां पुरतः प्रतप्ता-
च्चित्ताद्वहिः प्रलपितं क्षणविश्रमाय ॥ ३० ॥
वाचाटितेन कुटिलैः परिभाव्य मूर्त-
दुर्दैववद्वि बहुधैव समर्दयद्विः ।
अस्मन्मतानुगतलोकविशेषवार्ता
स्वल्पा मयाकथि नमः शिरसा महद्भ्यः ॥ ३१ ॥
गोस्वामिवंशतिलकः किल कश्मलाना-
हर्त्ताद्यतो निजमतोदयतोपहेतोः ।
गोवर्धनोस्ति गिरिभृत्पदपङ्कजालि-
र्विद्याविलास्यथ विभुः सदयो मयि स्वे ॥ ३२ ॥
श्रीदीक्षितान्वयविभूषणमार्यकार्यं
कुर्वन्स्वयं प्रमदितैश्च विधापयन्स्वैः ।
सेवास्वधर्मशुचिशास्त्रनिधिः स्वमार्गो-
द्धर्ता विभाति विभुविठ्ठलनाथनामा ॥ ३३ ॥
माहृजनेपि सदयाभ्युदयाः स्वधर्म-
शर्मस्पृहाः श्रमवहा हि महानुभावाः ।
अन्येऽपि सन्ति विलसन्तु यथोपकारी
श्रीदेवकीसुतसुहृद्भृतिधर्मधुर्यः ॥ ३४ ॥
पुनरमृतघनैर्यैर्दग्धमाशुप्ररोहे-
दघविघटनवज्रा दासवर्गं दयार्द्राः ।
ददतु सुभगसिद्धीरत्र चामुत्र सर्वाः
सततमथ कटाक्षाः श्रीमुकुन्दस्य ते मे ॥ ३५ ॥

१ विद्वन्मण्डनं श्रीविठ्ठलनाथप्रभुक्रतो वादग्रन्थः सुवर्णसूत्रं च तस्यैव टीका श्रीपुरुषोत्तममहाशयैः कृता । २ मास्तशक्ताविदमग्रे वक्ष्यामि इदमुत्तरार्धे वक्ष्यत इत्यादिकथनेन मया यदग्रे वाच्यतया प्रतिज्ञातं तत्तस्यां टीकायां वक्ष्ये प्राभञ्जनोपयुक्तमपि तत्रैव प्रसङ्गात्किञ्चिद्वक्ष्ये । ३ विमलाशयानां पुरः प्रतप्ताच्चित्ताद्वहिर्निर्गच्छत्प्रतापः क्षणं विश्रांतये भवति । ४ मूर्तदुर्दैवेनैवात्यन्तं पीडयद्विर्वाचाटितेन मया लोकविशेषाणां वार्तात्रोक्ता न तु सर्वस्तादृश इति विशेषपदं तदेवाभिप्रेत्याह—नम इति । ५ देवकी-नन्दनाख्यः सुहृत् ।

मुद्रालयमनुष्याणां विशेषतः प्रमादात्परिशोधेऽस्माभिर्नियुक्तानामपि दृष्टिप्रमादाच्च अत्र ग्रन्थे बहून्ग्रन्थानि सन्त्यापतितानि यानि प्रेक्षकैर्ग्रन्थकारप्रमादतयैव संभाव्येरंस्तादृशानि यथा पृ० ९६ पं० २४ “व्यवस्थातो नाना” इति काणादसूत्रानुवादे “व्याख्यातो नाना” इत्यापतितं तानि गुणैकग्राहिभिर्विधैः परिशोध्यानुग्राह्योऽयं ग्रन्थ एतदर्थमेव ग्रन्थान्ते ग्रन्थकृता तेनामुना श्लोकद्वयेनाभ्यर्थ्यन्ते भवादृशा अकृशानुभावा विबुधाः ॥

वेदानुयायिविदुषः परभक्तिनिष्ठा-

न्विज्ञापयामि चरणौ परिगृह्य नम्रः ।

उद्यद्वागुणदृशोन्यपरिश्रमज्ञा

अस्मिन्प्रमादशतकानि मम क्षमध्वम् ॥ १ ॥

अन्धोऽस्म्यहं निजकरेण न लेखशक्त-

स्तल्लेखितं निखिलमेव करैः परेषाम् ।

भ्रान्त्यादयो जगति मानुषबुद्धिधर्माः

सर्वाशतो न परिहर्तुमिमे च शक्याः ॥ २ ॥

अयं मास्तशक्तिग्रन्थनिर्माता गङ्गालेति नाम्ना प्रसिद्धस्तैलङ्गवेल्हनाटीज्ञातीयः पञ्चन-
द्युपाहो गोवर्धनशर्मा विक्रमार्कशकस्य विंशशतकस्य प्रथमवर्षे लब्धजन्मा सौराष्ट्रदेशे
गिरिनार इति प्रसिद्धस्य रैवतकर्पवतस्योपत्यकावर्तिनि (जूनागढ) जीर्णदुर्गपुरे श्रीमद्वल्ह-
चार्यवंश्यगोस्वामिश्रीव्रजवल्लभमहाराजस्य स्वमातामहस्य गृहे वृद्धिं गतो गर्भाष्टमे वर्षे वैशा-
खवलक्षपक्षे पित्रोपनीयोपदिष्टसावित्रीकः स्वमातामहाद्वाप्तसंप्रदायदीक्षः स्वजन्मतो
नवमे (१९०९) वर्षे शीतलाख्यरोगेण हतनयनद्वयः स्वपितुः परिश्रमादेवाधीतवेदत-
दङ्गपद्दर्शनादिको दशमे (१९१०) मुम्बापुरे निवासमिच्छता स्वतातेन सहागत्येह पुरे
कृतसञ्ज्ञा पञ्चापतिदासो निजसदने स्वमुव्ययेन स्थापितविद्यालक्ष्मीपाठशालो बहून्न्ते-
वासिनोऽध्यापितवान्ग्रन्थांश्च निर्मितवान् । अद्यापि स्वयं स्थापितायां विद्यालक्ष्मीपाठशा-
लायां स्वतः परतश्च छात्रान्पात्राणि विद्यादानस्याध्यापयमानः स्वमातामहदत्तं श्रीप्रभुरणा-
त्मजश्रीगिरिधरसेवितं श्रीबालमुकुन्दख्यं भगवत्स्वरूपं तदिच्छोपलब्धैरुपचारैः सेवमानोऽ-
ल्पविभवोऽपि यथोपपत्तिप्रायसंप्रदाय आवश्यकग्रन्थाभिर्मिमाणा दैवोपसादितमन्त्रं देवपितृ-
तिथ्यादिभ्यो यथासंभवं विभज्य शेषमुपभुञ्जानः “संतुष्टो यर्हि वर्तेत ब्राह्मणो येन
केनचित्” इत्यादिशास्त्रमनुसृत्य आस्ते । अद्यापि तत्सदनं ग्रहणधारणपटुभिर्वदुभिः प्रौढैश्च
साहित्यव्याकरणन्यायवेदान्तादिशास्त्रार्थकोलाहलेन मुखरीक्रियते । अथ मास्तशक्तिग्रन्थ-
कारस्य प्रस्तावनाप्रणयनेऽनवकाशात्तदनुज्ञावशादेतां प्रस्तावनां भावेनायमचीकृत् पत् ।

विनिवेदयति च चराचरोद्वन्धनोपचयापचयचातुरीचणस्य सकलविद्यास्थानसंपदुप-
लम्भिनो जगदीश्वरस्य सच्चिदानन्दस्य श्रीहरेश्चरणारविन्दयोः प्रणतिततिपुरःसरं प्रस्तावना-
पुष्पाञ्जलिमिमं

जामनगरनिवासी गिरिनारायणज्ञातीयभट्टावटङ्क-

बालजीतनुजनुः शीघ्रकविः शास्त्री,

श्यामशर्मा.

॥ श्रीः ॥

अथ मारुतशक्तिसहितः प्राभञ्जनः

सहस्राक्षखण्डनम्

श्रीकृष्णाय नमः ॥

श्रीगोपीजनवल्लभाय नमः ॥ श्रीमन्मथुरेशो जयति ॥

॥ श्रीगणेशाय नमः ॥

वृन्दारण्यनिकुञ्जमञ्जुभवने देदीप्यमानं सदा

भक्त्यास्वाद्यलसद्रसैकसदनं सेव्यं सदा सज्जनैः ॥

वेदान्तैकविचारवेद्यममलं गोपीजनानन्दकृद्

भक्तानां भयभञ्जनं भयहरं भव्यं महो भावये ॥ १ ॥

मारुतशक्तिव्याख्या

श्रीमदाचार्यश्रीविठ्ठलेश्वरचरणकमलेभ्यो नमः ॥

वन्दे श्रीसुखवृद्धये धृततनुं स्वैकाश्रितानाममुं

तीव्रासारधनोद्यमोद्धतसहस्राक्षस्य भिन्दन् मदम् ॥

दासं स्वं कृपया करेण मृदुना गोवर्द्धनं प्रोद्धरन्

हृत्त्वार्त्तिं स निजव्रजं सुखनिधिं यो लीलयैव व्यधात् ॥ १ ॥

अथोन्तत्सद्धामध्रुवमधुरलीलावलिपरः

परानन्दाकारो भुवि करुणयाऽऽविष्कृततनुः ॥

गदां विघ्नान् भेतुं तिमिरमपहर्तुं जनहृदां

दधच्चक्रं सोऽस्मानवतु मथुराऽधीश्वरहरिः ॥ २ ॥

शुभा विद्यासंपद्गजपसुतभक्तिः परपदं

स्वतः संसिद्धेद्यन्नखशाशिकरव्याप्तवपुषाम् ॥

तदास्तां मस्ते मे सकलकलुषोन्मोषि रुचिरं

चिरं स्वाचार्याणां चरणमरुणं भूरिकरुणम् ॥ ३ ॥

सदालिसेवितौ वन्दे पराऽऽगमहितौ मृदू ॥

अरविन्दरुचां चोरौ चरणौ विठ्ठलेशितुः ॥ ४ ॥

श्रीमद्बालमुकुन्दसुन्दरवपुःस्पर्शेन सानन्दतां

नीतो नित्यमहं महं च महतामहं जडोऽप्यापितः ॥

यैर्मन्त्रानुपदिश्य तान्हरितेर्दाने स्वतन्त्रान्सदा

गोस्वामिव्रजवल्लभाभिधगुरून् मातामहान्स्वान् भजे ॥ ५ ॥

श्रीमच्चक्रधराऽऽस्यचन्द्ररुचां चञ्चकोराश्विरा-

हुर्वादोन्नतगर्वपर्वतपवित्रायप्रचण्डोक्तयः ॥

श्रीमद्विठ्ठलनाथनामविभवो गोस्वामिवर्याः सदा

जीयासुः कुविदां विदारणकृते प्राभञ्जनो यैः कृतः ॥ ६ ॥

नृणां ये व्यामोहं मथितमतयो हन्त यतयो

वहन्ते वाग्जालैर्जगति कलिकालैर्धितबलैः ॥

समस्ताः प्रोदस्तास्त इह सहसा तैर्विभुवरै-

र्वयं कुर्मस्तेषां वचसि पुनराहोपुरुषिकाम् ॥ ७ ॥

सत्पक्षपातिनो हंसा नूनं नालीकवल्लभाः ॥

गुणं गृह्णीत मा दोषं नीरक्षीरविवेकिनः ॥ ८ ॥

मार्त्तण्डेक्षणसंकटां घनघटां क्षोदैः क्षिपन्ती क्षणा-

न्निघ्नानाप्यशनिं सहस्रनयनं निर्गर्वयन्ती स्वतः ॥

पुष्पन्ती हरिभावमात्मजमसाबुच्छ्वासयन्ती जना-

जीयान्मारुतशक्तिराशुगतिदा संजीवयन्ती जगत् ॥ ९ ॥

अथ श्रीपुरुषोत्तमवदनरूपश्रीमदाचार्यप्रकटिते वेदगीतासूत्रश्रीभागवतादिसिद्धे ब्रह्मवादसिद्धान्ते दोषोद्भावाभिलाषिणा केनचिद्वेषविशेषकषायकलुषमतिना वेषमात्र-यतिनाऽधुना निबद्धं सहस्राक्षनामकं ग्रन्थं चिखण्डयिषवो गोस्वामिश्रीविठ्ठलनाथ-चरणाः प्रारिप्सितग्रन्थस्य निष्प्रत्यूहपरिपूर्तिप्रचारादिफलकं शिष्टाचारानुमितश्रुतिबोधित-कर्त्तव्यताकं श्रीपुरुषोत्तमध्यानलक्षणं मङ्गलमाचरन्ति—वृन्दारण्येत्यादिना ॥ महस्तेजः पुरुषोत्तमरूपं भावये ध्यायामीति संबन्धः ॥ “अथ यदतः परो दिवो ज्यो-तिर्दीप्यते ॥ भारूपः सत्यसंकल्पः ॥ परं ज्योतिरुपसंपद्य येन स्वरोचिषा विश्वं रोचितं रोचयाम्यहम् ॥ ज्योतिश्चरणाभिधानात्” इत्यादिश्रुतिस्मृतिन्यायेभ्यः परस्य महो-रूपत्वं स्पष्टम् ॥ एतेन “प्रकाशाश्रयवद्वा तेजस्वात्” इत्यधिकरणसिद्धस्वधर्मा-भेदोऽपि दर्शितो ज्ञेयः ॥ मह्यत इति महः ॥ ‘मह पूजायां’ असुन्, तेन सर्वोत्तमत्वं बोधितम् ॥ “पुरुषान्न परं किञ्चित्सा काष्ठा सा परा गतिः” इति कठश्रुतेः ॥ “अक्षरात्परतः परः” इति मुण्डकश्रुतेः ॥ ‘मत्तः परतरं नान्यदि’त्यादिस्मृतिभ्यः ॥ “परमतः” इति न्यायाच्च ॥ भावना ध्यानम् ॥ ‘नचाभावयतः शान्तिरशान्तस्य कुतः सुख’मिति परमानन्दलाभार्थं तस्याऽऽवश्यकत्वम् ॥ परमानन्दप्राप्तिरूपफलस्य कर्तृगामित्वविवक्षणादात्मनेपदम् ॥ कीदृशं मह इत्याकाङ्क्षायां लौकिकतेजस्तो व्यव-च्छेत्तुमाहुः—वृन्देत्यादि ॥ यत्र वृन्दावनं नामवनं कामदुर्वैर्दुर्मैः ॥ मनोरमनिकुञ्जाढ्यं सर्वर्तुमुखसंयुतम्’ इति वक्ष्यमाणवृहद्भामनादिवाक्येभ्यो वृन्दावनसंबन्धिनो ये निकु-ञ्जास्तैः मञ्जुनि मनोरमे भवने स्वधामनि तद्रूपे वा मञ्जुभवने सदा देदीप्यमानं अतिशयेन प्रकाशमानम् ॥ दीप्यतेर्यङि द्वित्वे हलादिशेषे पूर्वखण्डगुणे च शानच् ॥ “न यत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । तमेव भान्त-

मनुभाति सर्वं तस्य भासा सर्वमिदं विभाति” इति मुण्डकश्रुतेः ॥ कठवल्लीषु तु ‘न तत्र’ इति पाठः ॥ स्वधामनि स्थितिस्तु “यत्रैतत्पदमवभाति भूरि” ‘यो वेद निहितं गुहायां परमे व्योमन्’ ‘तद्विष्णोः परमं पदं सदा पश्यन्ति सूरयः’ ‘सोऽध्वनः पारमामोति तद्विष्णोः परमं पदम् ॥ आविस्संनिहितं गुहाचरं नाम महत्पदमत्रैतत्समर्पितं” इत्यादिबहुच-
तैत्तिरीयकठमुण्डकादिश्रुतिभिः ॥ ‘यं प्राप्य न निवर्त्तन्ते तद्धाम परमं मम ॥ न तज्ज्ञासयते सूर्य’ इत्यादिस्मृतिभिः ॥ ‘विष्णोर्द्धाम परं साक्षात् ॥ स्वधामनि ब्रह्मणि रंस्यते मन’ इत्यादि-
पुराणवचनैश्च निर्विचिकित्सैव ॥ सदेति कालपरिच्छेदराहित्यम् ॥ द्वादशस्कन्धचतु-
र्थाध्याये ‘न तस्य कालावयवैः परिणामादयो गुणा’ इत्युपक्रम्य ‘तन्मूलभूतं पदमामनन्ती’ति स्मरणात्, कालस्यापि तत् एवोत्पत्तेश्च ॥ इदं यथा तथा सहस्राक्षतृतीयश्लोकखण्डने प्रपञ्चयिष्यामः ॥ ‘योगास्त्रयो मया प्रोक्ता नृणां श्रेयोविधित्सया ॥ ज्ञानं कर्म च भक्तिश्च नोपायोऽन्योऽस्ति कर्हिचित्’ इत्येकादशे भगवद्वाक्यान्मार्गत्रयस्य साधनतः फलतश्चोप-
योगं दर्शयिष्यन्तः प्रथमं भक्तिमार्गस्य निष्कर्षमाहुः—भक्त्येति ॥ भक्त्यैव आस्वाद-
यितुं शक्यो लसन् शोभमानो यो रसः “रसो वै सः” ‘आनन्दं ब्रह्मण” इत्यादिषु श्रावितो निरवध्यानन्दस्तस्यैकं अद्वितीयं सदनं स्थानम् ॥ भक्त्यैकास्वाद्यत्वन्तु छान्दोग्यकैवल्या-
दिषु “ब्रह्मसंस्थोऽमृतत्वमेति” ‘श्रद्धाभक्तिध्यानयोगादवेहि” इत्यादिश्रवणात् ‘पुरुषः स परः पार्थ भक्त्या लभ्यस्त्वनन्यया’ ‘नाहं वेदै’रित्युपक्रम्य ‘भक्त्या त्वनन्यया शक्य’ इति स्मरणात् ‘भक्त्याहमेकया ग्राह्यः’, ‘भक्त्यैव तुष्टिमभ्येति विष्णुर्नान्येन केनचित्’, ‘प्रीयते-
ऽमलया भक्त्या हरिरन्यद्विडम्बन’मित्यादिपुराणाच्च ॥ आनन्दस्यैकसदनत्वं तु तदानन्दंशत एवान्येषामानन्दवत्तायाः ‘तस्यैवानन्दस्यान्यानि भूतानि मात्रामुपजीवन्ति एष ह्येवान-
न्दयाति” इत्यादावाज्ञानात् ॥ स्पष्टं चेदं चतुर्लक्षण्यां ‘तद्धेतुव्यपदेशाच्चे’त्यादौ ॥ कर्ममार्ग-
निष्कर्षमाहुः—सेव्यं सदा सज्जनैरिति ॥ ‘सद्भावे साधुभावे चे’त्याद्युक्तजनैर्देवसर्गो-
त्पन्नैरिति यावत् ॥ निरन्तरं सेवितुं योग्यं शक्यं च ॥ ‘मामप्राप्यैव कौन्तेये’त्यासुराणा-
मनधिकारस्मरणात् ॥ एतेन “अतो बुध आभजेत भक्त्यैकयेशं गुरुदेवतात्मा”, ‘गृहशुश्रूषणं मह्यं दासवद्यदमायया । सर्वलाभोपहरणं” इत्याद्येकादशवाक्यसिद्धा तनुजवित्तजसेवाऽ-
वश्यकर्तव्यत्वेन दर्शिता ॥ श्रौतस्मार्तकर्मण्यपि तत्तद्रूपस्य भगवत् एव सेवेयमिति बुद्ध्या-
ऽवश्यकर्तव्यानीति बोधितम् ॥ तेन कर्ममार्गनिष्कर्षो व्याख्यातः ॥ ‘कर्मण्येकं तस्य देवस्य सेवे’त्युक्तेः ॥ ज्ञानमार्गस्य निष्कर्षमाहुः—वेदान्तेति ॥ विद्यते ज्ञायते तत्त्वमेभिरिति वेदाः धर्मब्रह्मप्रतिपादकापौरुषेयवाक्यानि ॥ ‘हलश्चे’ति घञ् ॥ तेषामन्तो निश्चयोऽत्रेति वेदान्ताः ॥ ‘वेदान्तविज्ञानसुनिश्चितार्था’ इति वेदार्थनिश्चयं प्रति वेदान्तविज्ञानस्य हेतुत्व-
श्रवणात् ॥ यद्वा वेदस्यान्ताः शिरोभागाः ॥ ‘ऋचां मूर्द्धानं यजुषामुत्तमाङ्गं साम्नां शिरोऽ-
थर्वणां मुण्डमुण्डम्” इति कौपीतकिश्रुतेः ॥ उपनिषद इत्यर्थः ॥ तेषां एकेन केवलेन ॥ ‘एके मुख्यान्यकेवला’ इत्यमरः ॥ विचारेण युक्तिभिः परिचिन्तनरूपमननेनैव वेदितुं शक्यम् ॥ शाकल्यब्राह्मणे “अगृह्यो नहि गृह्यते” इत्यादिना प्रमाणान्तरप्रवृत्तिं प्रति-
षिद्ध्य “तं त्वौपनिषदं पुरुषं पृच्छामि” इत्युपनिषन्मात्रप्रवृत्तेः प्रतिप्रसवात् ॥ मननस्याव-

इयकत्वं तु “तत्त्वेव भयं विदुषो भवति” इत्यानन्दवल्लीश्रुतेः ॥ अमलं निर्दोषं प्राकृतधर्मानाश्रयमिति यावत् ॥ स्पष्टमिदं तृतीयस्य द्वितीयचरणे “प्रकृतैतावत्त्वं हि प्रतिषेधति ततो ब्रवीति च भूयः” इत्यत्र ॥ भक्तवश्यत्वमाहुः—गोपीजनानन्दकृ-
दिति ॥ गोपालतापनीवासुदेवाद्युपनिषत्प्रसिद्धा, गोपनोपयोग्याधिदैविकशक्तयो गोपीजनः ॥ एतच्च पञ्चरात्रेऽपि प्रपञ्चितम् ॥ तेषां परमभक्तत्वादानन्दकृत् ॥ नवम-
स्कन्धे ‘अहं भक्तपराधीन’ इत्यादिसंदर्भात् ॥ तनुजवित्तजसेवाया अवान्तरफलद्वयं विशेषण-
द्वयेनाहुः—भक्तानामित्यादि ॥ भक्तानां ‘भज इत्येष वै धातुः सेवायां परिकीर्तितः ॥ तस्मात्सेवा बुधैः प्रोक्ता भक्तिः साधनभूयसी’ति गारुडवाक्यात् सेवाकर्तृणां भवं संसारं भनक्तीति भवभञ्जनस्तम् ॥ भञ्जो आमर्दने ॥ पवनस्यन्दनादिशब्दवद् ‘बहुलमन्यत्रापि’
(पा० २ सू. १८) इत्यौणादिकसूत्रेण युच् ॥ ‘यत्पादपोतेन महत्कृतेन कुर्वन्ति गोवत्स-
पदं भवादिध’मित्याद्युक्तैर्युक्तमेतत् ॥ तथा भक्तानामात्मनि प्रपञ्चे चाद्वैतब्रह्मत्वस्फोरणेन भयहरम् ॥ तथा च पुरुषविधब्राह्मणे “सोऽविभेत्तस्मादेकाकी विभेति सहाऽयमीक्षाञ्चक्रे
यन्मदन्यत्रास्ति कस्मान्नु विभेमीति तत एवाऽस्य भयं वीयाय कस्माञ्चभेष्यत् द्वितीयाद्वै
भयं भवति” इति ॥ एकादशस्कन्धेऽपि ‘भयं द्वितीयाभिनिवेशतः स्यादीशादपेतस्य विपर्य-
योऽस्मृतिः ॥ तन्माययातो बुध आभजेत भक्त्यैक्येशं गुरुदेवतात्मे’त्याद्यनुसन्धेयम् ॥
एतेन ‘ततः संसारदुःखस्य निवृत्तिर्ब्रह्मबोधन’मिति श्रीमदाचार्योक्तं तनुजवित्तजसेवाया
अवान्तरफलद्वयं संगृहीतं ज्ञेयम् ॥ अत्र विशेषस्तु मदीये वेदान्तचिन्तामणौ पञ्चदश-
प्रकरणे द्रष्टव्यः ॥ तथा भव्यं कल्याणगुणपूर्णम्, अप्राकृतनिखिलधर्मरूपमिति यावत् ॥
“आह च तन्मात्रं” इति ब्रह्मसूत्रात् ॥ अत्र विस्तरस्तृतीयस्य द्वितीये पादे भाष्ये प्रकाशे
चावधेयः ॥ किंच तत्तद्धर्मरूपेण तत्तत्फलरूपेण च भवतीति भव्यम् ॥ ‘भव्यगेय—’इत्यादिना
साधुः ॥ ‘भक्तानां भयभञ्जन’मित्यादिविशेषणत्रयेण भक्तिज्ञानकर्ममार्गाणां फलान्यपि
द्योतितानि ॥ अत्र वेदान्तरूपं प्रमाणं तत्प्रमेयं ब्रह्मस्वरूपं भक्त्यादिरूपं साधनं निर-
वध्यानन्दास्वादलक्षणं फलं च संक्षेपेण दर्शितमिति व्यासदर्शनानुरोधी सर्वोऽपि
शास्त्रार्थः संगृहीतः ॥ तेनैव मङ्गलस्य वस्तुनिर्देशात्मकत्वमपि फलितम् ॥ ‘आशीर्नम-
स्क्रिया वस्तुनिर्देशो वापि तन्मुख’मिति मङ्गलस्य त्रैविध्याङ्गीकारात् स्वस्य भक्तत्वात्
‘भक्त्यास्वाद्ये’त्यादिना प्रत्यगाशीरपि ध्वनिता ॥ नमस्क्रियारूपं त्वग्रिमश्लोके सेत्स्यति ॥
शार्दूलविक्रीडितं वृत्तम् ॥ ‘सूर्याश्वैर्मसजास्ततः सगुरवः शार्दूलविक्रीडित’मिति वृत्त-
रत्नाकरे तल्लक्षणात् ॥ १ ॥

नमामि मथुराधिपं सकलवल्लवीवल्लभं

विचित्रवनमालया लसितपीतपट्टाम्बरम् ॥

किरीटमणिमेखलाकटककुण्डलैर्मण्डितं

समुल्लसितराधया नवनिकुञ्जतले स्थितम् ॥ २ ॥

एवं वेदादिप्रमितं पुरुषोत्तमस्वरूपं स्मृत्वा विस्पष्टस्वष्टदेवतानमनलक्षणं मङ्गल-
माचरन्ति—नमामि मथुराधिपमिति ॥ भगवति जीवैर्नमनस्यैव कर्तुं शक्यत्वात्

‘नमामी’त्यारम्भ एवोक्तम् ॥ “नमस्कृत्य हि वसीयाँ समुपचरन्ति” इति तैत्तिरीयश्रुतेः ॥
 ‘किमासनं ते गरुडासनाये’त्यादौ परितोषणक्षमस्य साधनान्तरस्याशक्यत्वस्मरणाच्च ॥
 अत एव श्रीमदाचार्याः सर्वत्र नमनवाचकं पदमादावेव प्रयुज्जते ॥ नमनं च प्रह्वीभावः,
 स च मत्तस्त्वमुत्कृष्टस्त्वत्तोऽहमपकृष्ट इत्यनुसंधानपूर्वकः कायादिव्यापारः ॥ विस्तरस्तु
 ‘नमो भगवते तस्मा’ इत्यत्रावरणभङ्गादाववधेयः ॥ मथुराधिपं श्रीमथुरेशाख्यं श्रीम-
 दाचार्यसेव्यं श्यामचतुर्भुजाकृति स्वयमभिव्यक्तं भगवत्स्वरूपम् ॥ कीदृशं तम् ? ॥
 सकलवल्लवीवल्लभं सकलाः सर्वाः कलाभिश्चातुर्यैः सहिता वा या बल्लव्यो गोप्यः ॥
 ‘गोपगोपालगोसंख्यगोधुगाभीरबल्लवाः’ इत्यमरः ॥ पुंयोगलक्षणो ङीष् ॥ ता बल्लभा
 यस्य तम् ॥ ‘नायं श्रियोऽङ्ग जनितान्तरतेः प्रसाद’ इत्यादिवाक्येभ्यः ॥ तासां वा
 बल्लभम् ॥ इदं च गोपालविद्यायां तद्विवरणरूपपञ्चरात्रभागादिषु च प्रसिद्धम् ॥ अथवा
 सकलेत्यत्र कलया भगवद्रूपया लक्ष्म्या सहिताः सकलाः, रमावेशयुक्ता इति यावत्;
 अन्यथा भगवत्संबन्धायोगात् ॥ इदं च ‘रमे रमेशो ब्रजसुन्दरीभि’रित्यत्र सुबोधिण्यां
 स्पष्टम् ॥ लक्ष्म्याः कलात्वं तु कूर्मपुराणे प्रथमाध्याये इन्द्रद्युम्नेतिहासे ‘तस्यैवं वर्त्तमानस्य
 कदाचित्परमा कला ॥ स्वरूपं दर्शयामास दिव्यं विष्णुसमुद्भवम् ॥ दृष्ट्वा प्रणम्य शिरसा
 विष्णोर्भगवतः प्रभाम्’ इत्यादिना ‘एवमुक्ताथ विप्रेण देवी कमलवासिनी’ इत्यन्तेन
 दर्शितम् ॥ मध्ये ‘न मे नारायणाद्भेदो विद्यते हि विचारतः ॥ तन्मयाहं परंब्रह्म स विष्णुः
 परमेश्वर’ इति तस्या भगवदभेदोऽप्युक्तः ॥ अतो बृहद्ब्रह्मनपुराणादौ प्रसिद्धं वरदानं
 सार्थकयितुं स्वाभिन्नपरमलक्ष्म्यावेशाद्ब्रह्मयाविष्टदास्न्यायेन स्वात्मकत्वं तासां संपाद्य
 ताभिः समं रमणं तद्बल्लभत्वं च युक्तमेव ॥ विचित्रेति ॥ विशेषेण चित्रा, ‘स्वमायां
 वनमालाख्यां नानागुणमयीं दध’दिति द्वादशस्कन्धवाक्यादद्भुता विविधवर्णयुक्ता वा ॥
 ‘चित्राखुपर्णीगोडुम्बासुभद्रादन्तिकासु च ॥ मायायां सर्पनक्षत्रे नदीभेदेषु च स्त्रियाम् ॥
 तिलकालेख्ययोः क्लीबं कर्बुराद्भुतयोरपि ॥ तद्युक्तयोस्त्वन्यलिंग’मिति मेदिनी ॥ यद्वा
 चितं बुद्धिं त्रायत इति चित्रा ॥ ‘प्रेक्षोपलब्धिश्चित्संविदि’त्यमरः ॥ विशेषेण चित्रा
 बुद्धित्रात्री ॥ श्रीसुबोधिण्यां ‘बर्हापीड’मित्यादिश्लोकविवरणे वनमालायाः कीर्त्तिमयत्व-
 निरूपणात् ॥ अथवा विभिः पक्षिभिर्भ्रमरैश्चित्रा ‘मधुव्रतव्रातविघुष्टया स्वया विराजितः
 श्रीवनमालया हरि’रित्यादिवर्णनात् । तादृशी या वनमाला तथा लसितं पीतपट्टरूपं अम्बरं
 यस्य तम् ॥ किरीटेत्यादि ॥ इदं कौतुभादेरुपलक्षणम् ॥ एतेन ‘तमद्भुतं बालकमम्बु-
 जेक्षण’मित्यादिश्लोकद्वयेन निरूपितं स्वरूपमत्रापि प्रदर्शितम् ॥ मथुराधिपेति नास्त्रैव
 चतुर्भुजत्वसायुधत्वाददर्शात् ॥ सान्द्रपयोदसौभगत्वं ध्वनयन्ति—समुल्लसितेति ॥
 सम्यगुल्लसिता ॥ यद्वा मुदा सहिता समुत्, सा चासौ लसिता शोभिता चेति ॥
 शीतोष्णं स्निग्धोष्णमित्यादिवदुत्तरपदार्थस्य विशेष्यत्वविवक्षया समासः ॥ सा चासौ राधा
 चेति तथा ॥ सहार्थकपदयोगाभावेऽपि ‘वृद्धो यूना’ इति ज्ञापकात् सहार्थविवक्षया
 तृतीया ॥ नव्यास्तु ‘सहयुक्ते प्रधान’ इत्यत्र युक्तपदादेवायमर्थो लभ्यत इत्याहुः ॥ दृश्यन्ते
 चैवंविधा भोजराजादीनां प्रयोगाः—‘रामे विदेहसुतया तरुमूलसंज्ञमंतःपुरं विशति

लक्ष्मणसौविदल्ल'मित्यादयः ॥ तेनाप्रयुक्तत्वशङ्काप्यपास्ता ॥ अथ च राधा विद्युत् ॥
 'राधा विद्युद्विशालयोः । विष्णुक्रान्तामलकयोश्च गोपीवेधविशेषयो'रिति हैमः ॥ श्लेष-
 महिम्ना समुल्लसितविद्युत्साहिल्यबोधनेन सम्यङ्मेघलक्ष्मीध्वनिता भवति ॥ नवेति ॥
 नवं तत्कालकल्पितत्वादम्लानं निकुञ्जसंबन्धि अर्थात् पुष्पादिमयं यत् तल्पं शयनीयं
 तत्र स्थितम् ॥ यद्वा नवनं स्तवनम् ॥ णु स्तुतौ, नवमस्यास्तीति नवनी, पक्ष्यादि-
 कर्तृकभगवत्स्तुतिविशिष्टः कुञ्जः ॥ 'शृण्वन्ति मीलितदृशो विगताऽन्यवाच' इत्यत्रान्य-
 पदेन भगवदुपयोगिवागत्यागबोधनात् ॥ अथवा नवनी स्वयं स्तुतिविषयः कुञ्जः,
 तलवकारब्राह्मणे—“तद् तद्वनं नाम तद्वनमित्युपासितव्यं” इति भगवत् एव लीलावन-
 त्वेनोपासनाश्रवणात् ॥ यद्वा नवनि स्तुतिविषयः यत्कुञ्जतल्पं तत्र ॥ भगवत्पर्यङ्कस्य
 कौपीतकिब्राह्मणे अमितौजस्त्वान्नानात् ॥ तथा हि—तत्र चित्रगाङ्ग्यायन्युपाख्याने
 (अ० १ खण्ड ३) “अपराजितमायतनमिन्द्रप्रजापती द्वारगोपौ विभुप्रमितं विचक्षणा-
 ऽऽसन् ह्यऽमितौजाः पर्यङ्कः” इति ॥ तथा (अ० १ खण्ड ५) “स आगच्छत्यमितौ-
 जसं पर्यङ्कं स प्राणस्तस्य भूतं च भविष्यच्च पूर्वौ पादौ श्रीश्वरा चापरा” इत्यादि श्रूयते ॥ अत्र
 नमनोक्त्या प्राधान्येन कायिकः प्रह्वीभावः ॥ पूर्वश्लोके भावनोक्त्या मानेसः सः ॥ वाचि-
 कस्तु श्लोकद्वयपठनादेव सिद्धः ॥ तेन 'मनः स्मरेतामुपतेर्गुणानां गृणीत वाक्कर्म करोतु
 काय' इत्यादिषष्ठस्कन्धादिवाक्यसंमतः कायादित्रयस्य भगवदुपयोगोऽत्र दर्शितः ॥
 पृथ्वी वृत्तम् ॥ 'जसौ जसयला वसुप्रहयतिश्च पृथ्वी गुरु'रिति तल्लक्षणात् ॥ २ ॥

नत्वा श्रीवल्लभाधीशान् प्रभून् श्रीविठ्ठलेश्वरान् ॥

तद्वचःखण्डनाभासं खण्डयामि यथाक्रमम् ॥ ३ ॥

एवं भगवन्तं नत्वा “यस्य देवे परा भक्तिर्यथा देवे तथा गुरौ ॥ तस्यैते कथिता
 ह्यर्थाः प्रकाशन्ते महात्मनः” ॥ “आचार्यवान्पुरुषो वेद” इत्यादिश्वेताश्वतरच्छान्दोग्यादि-
 श्रुतिभिराचार्यभक्तेरावश्यकत्वाच्छ्रीमदाचार्यश्रीविठ्ठलाचार्यनमनलक्षणं मङ्गलमाचरन्तः
 स्वचिकीर्षितं प्रतिजानते—नत्वेति ॥ नमनार्थकपदस्यारम्भ एव प्रयोगोऽभिसंधिस्तूक्त
 एव ॥ श्रीवल्लभाधीशान्नत्वा तथा प्रभून् सर्वविधफलदाने प्रभवतः ॥ विदा ज्ञानेन ठान्
 शून्यान् लान्त्यनुगृह्णन्तीति विठ्ठलाः, ते च ते ईश्वराः सर्वसमर्थाश्च तान्नत्वा ॥ तद्वच
 इति ॥ तेषां निर्दिष्टपूर्वाणां श्रीमदाचार्याणां श्रीविठ्ठलेश्वराणां च वचसां खण्डनस्य
 आभासम् ॥ ईश्वरवाचां वास्तविकखण्डनस्यासंभवादाभासपदम् ॥ यथाक्रमम् क्रमम-
 नतिक्रम्य खण्डयामि ॥ पूर्वं श्रीमदाचार्यवचसां खण्डनमनन्तरं श्रीविठ्ठलाचार्यवचसां
 तस्य तदिति क्रमः ॥ यद्यपि प्रथमभागे समर्थ्यमानः शुद्धाद्वैतमार्त्तण्डो न श्रीमदाचार्य-
 कृतस्तथापि तत्प्रतिपाद्यः शुद्धाद्वैतपदार्थः श्रीमदाचार्योक्त एव समर्थ्यते ॥ तत्र तत्र दूषिता
 अणुभाष्यभागा अपि समर्थ्यन्ते एवेति श्रीमदाचार्यवचसां मण्डनमविवादम् ॥ द्वितीयभागे
 तु स्पष्टमेव श्रीविठ्ठलेश्वरचरणविरचितं विद्वन्मण्डनं मण्ड्यते ॥ यद्वा यथाक्रमम् येन
 क्रमेण खण्डनाभासः प्रवृत्तस्तेनैव क्रमेण खण्डयामि ॥ एतेन साकल्येन चिखण्डयिषा
 बोध्यते ॥ श्रीमदाचार्यादिवचस्सु निर्दूषणतायाः स्वयं सम्यग्ज्ञातत्वेऽपि परेषां तत्र

व्यामोहवारणार्थं ग्रन्थारम्भ इति क्रियाफलस्य परगामित्वात्परस्मैपदम् ॥ एतेन प्रयोजनमदर्शितं ॥ तद्वचस्समर्थनरूपो विषयोऽप्यवाबोधि ॥ तेनैव तज्जिज्ञासुरधिकारी प्रतिपाद्यप्रतिपादकभावस्संबन्धश्चास्फोरीत्यनुबन्धचतुष्टयं स्पष्टम् ॥ ३ ॥

शुद्धाद्वैतविभाकरस्य किरणैः प्रोद्धोधितान्सज्जनान्
विद्वन्मण्डनमण्डितान्बुधवरानालोक्य कोऽप्यासुरः ॥
व्यातेनेऽभ्रतमःपविं च युगपत्स्रष्टुं सहस्रैक्षणं
शक्तस्तद्वितयस्य नाशनविधौ प्राभञ्जनस्तन्यते ॥ ४ ॥

उत्तरार्द्धोक्तार्थं स्वयं स्पष्टयन्ति-शुद्धाद्वैतेति ॥ शुद्धाद्वैतमेव विभाकरः सूर्यः ॥ मयूरव्यंसकादित्वात्समासः ॥ अथवा शुद्धाद्वैतस्य विभाकर इव विभाकरस्तत्प्रकाशकः शुद्धाद्वैतमार्त्तण्डाख्यो ग्रन्थस्तस्य किरणैः तत्तादात्म्यापन्नैरुपदेशैः प्रोद्धोधितान् सर्वान्शतो निरस्तमोहनिद्राकान् सज्जनान् साधुभावप्रशस्तकर्मयज्ञतपोदानस्थित्या-दिसंपन्नान् ब्रह्मास्तित्वज्ञानादास्तिकान् ॥ 'सद्भावे साधुभावे चे'त्यादिगीतोक्त्या "अस्ति ब्रह्मेति चेद्वेद सन्तमेनं ततो विदुः"रिति इति ब्रह्मवल्लीश्रुत्या चेदं लभ्यते ॥ तथा ॥ विद्वदिति ॥ विदुषामुचितेन मण्डनेन वस्त्राभरणादिना अथ च विद्वन्मण्डनाख्येन ग्रन्थविशेषेण मण्डितान् ॥ मनुष्यो यः प्रातरुत्थाय प्रथमं शरीरकार्येष्वह्निकं तत आभरणादिना मण्डनं च करोतीति प्रसिद्धम् ॥ दशमस्कन्धोक्तभगवदाह्निकेऽप्येष क्रमो दृश्यते ॥ तथात्रापि प्रथमं मार्त्तण्डाभ्यासेऽज्ञाननिवृत्त्या भगवत्सेवादौ प्रवृत्तिः, ततो बुद्धिदाढ्यं विद्वन्मण्डनव्यासंग इति क्रमिकाण्येव विशेषणानि ॥ बुधवरान् पण्डितश्रेष्ठान् दैवसर्गोत्पन्नान् ॥ 'बुधो बृहदौ पण्डितेऽपी'त्यमरः ॥ अथ च देववरान् 'ज्ञातृचान्द्रिसुरा बुधा'इति क्षीरस्वामी ॥ प्रयुञ्जते चैनमुभयार्थं श्रीहर्षादयः- 'तथाद्रियन्ते न बुधाः सुधामपी'ति ॥ एतेन बहुषु कोशेषु व्युपसर्गरहितबुधशब्दस्य देवपर्यायस्यानुपलम्भेऽप्यदोषः ॥ आलोक्य दृष्ट्वा कोऽपि अनिर्दिष्टनामकः ॥ भगवदवतारमहानुभावनिन्दकत्वात्तस्य साक्षान्नाम्नो न निर्देशः ॥ यद्वा कोपीति दीर्घान्तच्छेदः ॥ पूर्वोक्तान्दृष्ट्वा कोपी क्रोधवान् आसुरः तत्सर्गोत्पन्नः अथ च दैत्यः अभ्रतमः मार्त्तण्डस्याच्छादनार्थं मेघान्धकारविस्तारं विद्वन्मण्डनापकारार्थं पविं वज्रं च युगपत् एककालावच्छेदेन स्रष्टुं सहस्रैक्षणं एतन्नामकं ग्रन्थं, अथ च इन्द्रं व्यातेने ॥ स्वार्थार्थं तस्य तथाकरणमिति बोधनार्थमात्मनेपदम् ॥ असुरा हि देवाभ्युदयासहिष्णुतया शुद्धादौ मायया मेघविस्तारादिकं प्रदर्शयन्तीति पुराणेष्वपाणिपिहितम् ॥ व्यातेन इत्युक्त्या तत्कल्पितो मायिकोऽसौ सहस्राक्षः ॥ वास्तवे देवेन्द्रे मार्त्तण्डादिविरोधबुधविरोधभगवद्विरोधानामनुपपत्तेः ॥ अतस्तत्त्वखण्डनमुचितमेवेति ज्ञाप्यते ॥ एतदेव प्रतिजानन्ति-शक्त इत्यादिना ॥ तन्नितयस्य सहस्राक्षभागद्वयस्य अथ च वास्तवाभ्रान्धकारवज्रयोर्द्वयस्य नाशनविधौ ॥ 'देवदत्तस्य गुरुकुल'मि-

त्यादिवन्नित्यसापेक्षत्वेऽपि गमकत्वात्समासः ॥ युगपदित्यत्राप्यनुवर्तते ॥ एकहेलया नाशनविधाने प्राभञ्जनः प्रबलपवनः ॥ वस्तुतस्त्वेतन्नामको ग्रन्थस्तन्यते ॥ प्रकर्षेण भनक्तीति प्रभञ्जो वायुः ॥ 'बहुलमन्यत्रापी'ति युच् ॥ 'नभस्वद्वातपवनपवमान-प्रभञ्जना'इत्यमरः ॥ प्रकर्षतो भञ्जकत्वात्प्रबलत्वमर्थसिद्धम् ॥ प्रभञ्जन एव प्राभञ्जनः ॥ प्रज्ञादेराकृतिगणत्वात्स्वार्थिकोऽण् ॥ ग्रन्थपक्षे प्रकर्षेण भञ्जनं खण्डनं तत्संबन्ध्यं प्राभञ्जनः ॥ 'तस्येद'मित्यण् ॥ यद्वा प्रकर्षेणासमन्तात् भनक्ति खण्डयतीति तथा ॥ पूर्वोक्तो युच् ॥ 'कृत्यल्युटो बहुलम्' इति ल्युट् वा ॥ अथवा प्राभज्यते वादिपक्षोऽनेनेति तथा ॥ 'करणाधिकरणयोश्च' इति ल्युट् ॥ खण्डने प्रमाणयुक्तिपुरस्सरत्वं प्रशब्दार्थः ॥ परोक्तदूषणानवशेष आड्यर्थः ॥ किंचैवमैतिहासिका वदन्ति-भगवत्कार्यसाधकं संसारसमानापारपारावारप्लवनप्रभुं मूर्त्तमिव भगवद्भावं हनूमन्तं मार्त्तण्डद्वेष्टसुरस्य वचनात्सहस्राक्षो वज्रेण हनुदेशे ताडयामास ॥ ततो मूर्च्छितं पतन्तं तं वहमानः पवमानः पुरन्दरमानभङ्गाय गिरिवर्यस्य गुहां न्यविशत ॥ ततो निरुच्छ्वासं विश्वमनु-ग्राहको वेदगर्भः स्ववाचा सहस्राक्षस्य दोषं प्रकाश्य जगत्प्राणं च प्रणुत्य प्रभञ्जनप्रचारार्थं स्वयं भगवद्भक्ताऽपराधिनं वृत्रहणं मार्त्तण्डप्रभृतिदैववर्गं चादाय तामेव क्षमाधर-गुहां प्रविश्य समीरणं प्रसादयंस्तदुत्संगसंगतं सर्वासुरगर्वापहं भगवद्भक्तिमयमूर्त्तिं हनूमन्तं पुनरुदजीजिवत् ॥ अथ वेदगर्भप्रसादिमप्रभञ्जनप्रचारात् सर्वेषां सुखं सहस्राक्षस्य मदभङ्गश्चाभूदिति ॥ तदेतत्प्रायेण सर्वमेवात्राऽपि संगच्छत इति युक्ततमं 'प्राभञ्जन' इत्यभिधानम् ॥ एतद्बालमीकीयरामायणस्योत्तरकाण्डे पञ्चत्रिंशदत्रिंशसर्गयोः किष्किन्धाकाण्डे षट्षष्टितमसर्गे च प्रसिद्धम् ॥ तत्र हि किष्किन्धाकाण्डे (सर्ग० ६६ श्लो० २५-२६) हनूमन्तं प्रति जाम्बवान्-'ततस्त्वां निहतं दृष्ट्वा वायुर्गन्धवहः स्वयम् ॥ त्रैलोक्यं भृशसंकुद्धो न ववौ वै प्रभञ्जनः ॥ संभ्रान्ताश्च सुराः सर्वे त्रैलोक्ये क्षुभिते सति ॥ प्रसादयन्ति संकुद्धं मारुतं भुवनेश्वरा'इति प्रभञ्जनशब्दोक्तिपूर्वकमाह उत्तरकाण्डे च (सर्ग ३५ श्लो० ५९-६० ६१) 'पुत्रस्तस्यामरेशेन इन्द्रेणाद्यनिपातितः ॥ राहोर्वचनमास्थाय ततः स कुपितोऽनिलः ॥ अशरीरः शरीरेषु वायुश्चरति पालयन् ॥ शरीरं हि विना वायुं समतां याति दारुभिः ॥ वायुः प्राणः सुखं वायुर्वायुः सर्वमिदं जगत् ॥ वायुना वा संपरित्यक्तं न सुखं विन्दते जगत् ॥ अद्यैव च परित्यक्तं वायुना जगदायुषा ॥ अद्यैव ते निरुच्छ्वासाः काष्ठकुड्योपमाः स्थिता' इति प्रजापतिना वायुस्तुतिर्दर्शिता ॥ तैत्तिरीयोपनिषच्छान्तिपाठादिषु श्रुतिभागे-ष्वपि "नमो ब्रह्मणे ॥ नमस्ते वायो ॥ त्वमेव प्रत्यक्षं ब्रह्मासि ॥ त्वमेव प्रत्यक्षं ब्रह्म वदिष्यामि" इत्यादिरूपा तत्स्तुतिर्दृश्यत एव ॥ ग्रन्थेऽपि तादृशोत्कर्षबोधनाय तथा नामधेयम् ॥ विस्तारार्थकतनोतिना स्तोत्रेक्षितं किमपि नोच्यते, किन्तु प्राक्तनोक्तमेव विशदीक्रियत इति प्रत्याख्यते ॥ वायुरपि प्रसरन्नेव मेघाद्यपहारे प्रभवति ॥ एतावता पूर्वश्लोको-त्तरार्द्धोदितं विशदितम् ॥ ननु सहस्राक्षकर्तुरासुरत्वं कथमुच्यत इति चेत् जगतोऽसत्यत्वादिकथनेन महानुभावाऽत्यन्तनिन्दाद्युग्रकर्मारम्भेण दम्भमानमदान्वितत्वेन संन्या-सित्वेऽपि बहुराजानुसरणानुमीयमानबह्वाशापाशबन्धेन स्वाश्रमविरुद्धच्छत्रचामरसुवर्णा-

द्यर्थसञ्चयोपार्जनेन अहंकारबलदर्पादिवशात्तुलसीकाष्ठमालात्रोटनादौ प्रद्वेषेऽभ्यसूयने प्रवृत्त्या च तन्निश्चयादिति जानीहि ॥ एतेषां धर्माणामासुरलक्षणत्वन्तु गीताषोडशाऽध्याये—“आसुरं पार्थ मे शृणु” इत्युपक्रम्य “प्रद्विषन्तोऽभ्यसूयका” इत्यन्तं भगवतैव प्रदर्शितमित्यलं पल्लवितेन ॥ उक्तलक्षणकं शार्दूलविक्रीडितं वृत्तम् ॥ ४ ॥

श्रीवल्लभकुलोत्पन्नानामुदयं दृष्ट्वैर्ष्या प्रतप्यमानेन केनचिद्यति-
मन्येन कृतस्य शुद्धाद्वैतमार्त्तण्डविद्वन्मण्डनयोः खण्डनाभासस्यादौ
तदनुयायिना केनचित् कृतायां प्रस्तावनायामासीत्कश्चिदित्यारभ्य
प्रार्थये परमात्मानमित्यन्तेन तदुत्पत्तिस्तस्य संन्यासाश्रमपरि-
ग्रहप्रकारो ग्रन्थकरणे हेतुस्तत्प्रशंसा च प्रतिपादिताः ॥

अथ सहस्राक्षं खण्डयिष्यन्तो मुद्रिततत्पुस्तके ततः पूर्वनिबद्धां सहस्राक्षकृत्पक्ष-
रक्षणप्रवणेन केनचित्प्रणीतां प्रस्तावनां बाध्यसामान्यचिन्तया प्रथमस्य त्यागे मानाभावात्
प्रथमं दूषयितुं तदभिप्रायं तावदुपक्षिपन्ति—श्रीवल्लभकुलेत्यादिना प्रतिपादिता
इत्यन्तेन ॥ ईर्ष्या अक्षमा ॥ ‘अक्षान्तिरीष्ये’त्यमरः ॥ हेतुत्वं तृतीयार्थः ॥ केनचिदिति
नाम्नः स्वयमनिर्देशस्याशय उक्तः ॥ यतिमन्येन आत्मानं यतिं मन्यत इति तथा ॥
‘आत्ममाने खश्चे’ति खश् ॥ शित्वेन सार्वधातुकत्वात् श्यन् ॥ ‘अरुद्विषदजन्तस्ये’ति
मुम् ॥ नतु वस्तुतः परिव्राजको वक्ष्यमाणरीत्या तद्धर्मविरहात् ॥ ‘वेणुभिर्न भवेद्यति’रिति
स्मरणात् ॥ तदनुयायिनेति ॥ द्वारकां निकषा विषयविशेषनिवासिना केनचि-
द्विजन्मना क्षत्रियमथुरादासस्य नाम्ना प्रस्तावना निरमायीति किंवदन्त्यावगम्यते ॥
स्वसिद्धान्ते शिवद्वेषाभावमादित एव स्फुटयितुं श्रीमदुमारमणेत्याद्यंशं विहाय दूष्य-
भागमेव गृह्णन्ति—आसीदित्यादि* ॥ अत्र प्रेक्षावतामनायासेनोभयग्रन्थयोस्ता-
रतम्यावगमाय परप्रस्तावना स स सहस्राक्षभागश्चाक्षरशो मया पृथगेवानूद्यते ॥ तदु-
त्पत्तिरित्यादितच्छब्दचतुष्टयेनोक्तचरो यतिमन्यः परामृश्यते ॥ उत्पत्त्यादयश्चत्वारः
प्रस्तावनाया मुख्यविषयः ॥ ग्रन्थकरणे हेतोस्तुरीयविषयत्वेऽपि तस्येति पदस्योभयत्रान्व-
यार्थं मध्ये निर्देशः ॥ अन्तेऽपि प्रशंसायाः सत्त्वाच्च ॥

तत्र च प्रायेणान्योन्यं विरुद्धानि वाक्यान्यर्थान्तरप्रतिपादका-
नीव लक्ष्यन्ते ॥ तथा हि—कात्यायनीकान्तकृपापात्रेऽनपत्यताप्रतप्त-

सहस्राक्ष

* श्रीमदुमारमणचरणकोकनदेषु विलसन्तु सर्वदा चेतश्चञ्चरीकास्सज्जनानामनवरता-
नन्द भरपूर्णाः ॥ आसीत्कश्चिदौत्तराहोऽनेकनगनगरारामरमणीयस्य निरुपमकमलकुलसंकुल-
सरस्सहस्रस्य कविविद्वन्मस्करिगणकमनीयस्य कश्मीरमण्डलस्य निकटनिवासी कात्यायनीकान्त
कृपापात्रं सारस्वतो विप्रः ॥ तेन चानपत्यताप्रतप्तचेतसा कस्यचित्कर्मन्दिनोनुग्रहेण चिरा-
द्दृष्टाः पुत्रमुखमुधांशवः ॥ तन्मध्यात्प्राथमिकस्तनूजन्मा स्वप्रतिज्ञापालनपरेण कुरुक्षेत्रारण्य
पुण्यावनिनिवासशालिने तस्माएव यतिवर्याय समर्पितः ॥

चेतस्त्वं विरुद्धम् ॥ हेतुं विनैव परदुःखप्रहाणेच्छा कृपा ॥ सा चेत्समर्थस्येश्वरस्य यद्विपयिका जाता तत्र दुःखं सर्वथैव न संभवति ॥ अथ प्रारब्धकर्मणो ज्ञानेनाप्यविनाश्यत्वेन प्रबलत्वात्तज्जन्यदुःखवारणे कात्यायनीकान्तस्याप्यसामर्थ्यम् दयालोरसमर्थस्य दुःखायैव दयालुतेत्युच्यते चेदीदृशं दुःखं कर्मन्दिना निवारितमित्यपि विरुद्धम् ॥ यद्यप्यपूर्वं कस्मिंश्चिद्विशौ तादृशसामर्थ्यं संभावितं तथापि कुरुक्षेत्रनिवासिनि शिष्याभिलाषिणि स्वरूपानन्दाभिधे लोकैर्दृष्टगुणेऽसंभावितमेव ॥

दूषयन्ति-तत्र चेत्यादिना ॥ सहस्राक्षप्रस्तावनायामासीदित्यादिना सुधांशव इत्यन्तेनोक्तं शिवकृपापात्रपुत्रत्वयत्यनुग्रहजन्यत्वलक्षणमुत्पत्तावुत्कर्ष परिहरन्ति-कात्यायनीत्यारभ्य असंभावितमेवेत्यन्तम् ॥ हेतुमित्यादि हेतुः फलं कारणं च ॥ लक्षणहेत्वोः क्रियायां इत्यादौ तथा व्याख्यानात् ॥ निरुपाधिपरदुःखप्रहाणेच्छात्वं कृपात्वम् ॥ निरुपाधित्वं च हेत्वनधिकरणवृत्तित्वम् ॥ तदेतद्धृदिकृत्योक्तं-हेतुं विनैवेति ॥ स्वेष्टानिष्टप्रवृत्तिनिवृत्तीच्छायाः प्राणिमात्रे सत्त्वात्तत्रातिप्रसङ्गवारणाय परपदम् ॥ प्रहाणस्य चेष्टत्वात् दयया दुःखं हापयतीत्यादिप्रयोगाच्च तत्रातिव्याप्तिवारणायैच्छापदम् ॥ समर्थस्येश्वरस्येति ॥ सिद्धान्ते शिवस्येश्वरकोटावेव निवेशाद्वादिविशेषवत्तत्र जीवत्वस्यानङ्गीकारादीश्वरपदम् ॥ एतच्च प्रहस्तवादादिषु प्रपञ्चितम् ॥ तथा च यद्यसौ शिवकृपापात्रं स्यादनुपत्यत्वदुःखेन न प्रतप्येतेत्यनुकूलतर्केण तस्मिंस्तत्कृपाविरहो निश्चीयते ॥ ईश्वरस्य तदुःखप्रहाणेच्छासत्त्वेऽपि तदनिवृत्तावनीश्वरत्वापत्तेः सत्यसंकल्पादिश्रुतिवाधापत्तेश्च ॥ मतान्तरेण समाधिं गृह्णन्ति-अथेति ॥ अथशब्दः प्रश्नार्थः ॥ ‘मङ्गलानन्तरारम्भप्रश्नकात्स्न्ये’ष्वथो अथे’त्यमरोक्तेः ॥ ज्ञानेनापीति ॥ “क्षीयन्ते चास्य कर्माणि तस्मिन्दृष्टे परावरे” इत्यादिकठादिश्रुतिषु ‘ज्ञानाग्निः सर्वकर्माणि भस्मसात्कुरुते तथे’त्यादिस्मृतिषु च सर्वकर्मनाशकतया प्रसिद्धेनापि ॥ अविनाश्यत्वेनेति ॥ शारीरकभाष्ये चतुर्थस्य प्रथमपादे “अनारब्धकार्ये एव तु पूर्वं तदवधे” इत्यधिकरणे प्रारब्धतया परिणतपापपुण्ययोर्ज्ञानेनाविनाश्यतायाः “भोगेन त्वितरे क्षपयित्वा संपद्यते” इत्यधिकरणे तयोर्भोगैकनाश्यतायाश्चाङ्गीकारात्तथैत्यर्थः ॥ अतो युक्तं प्रबलत्वम् ॥ तज्जन्येत्यादि ॥ तस्य प्रारब्धजन्यमनपत्यतादुःखमीश्वरेणापि कृपासत्त्वेऽपि नोच्छेत्तुं शक्यमिति निगर्वः ॥ दयालोरिति ॥ अयं माधवभट्टोक्तेरनुवादः ॥ एतेन यदि स्यादीश्वरः कश्चित्फलरूप्यन्यकर्मणाम् ॥ कर्तारं भजते सोऽपि न ह्यकर्तुः प्रभुर्हि स-इत्यादौ दर्शितोऽनीश्वरवाद ईश्वरस्यानत्यन्तप्रयोजनकत्वं वा प्रसज्यत इति पूर्वपक्षिणः स्वपादे कुठारः ॥ परिहरन्ति-ईदृशमित्यादि ॥ ईदृशं प्रारब्धजन्यम् ॥ कर्मन्दिना संन्यासिना ॥ विरुद्धं उपन्यस्तचराधिकरणादिविरुद्धम् ॥ ईश्वरेणापि तदपरोक्षज्ञानेनाप्यविनाश्ये आधुनिकसंन्यासिविशेषनाश्यताया अशक्यवचनत्वात्प्रारब्धे मनुष्ये

विशेषनाश्यत्वबोधकमानानुपलम्भाच्चेति भावः ॥ किंचैवं कल्पयताऽऽधुनिकपुरुषविशेषादपि शिवस्यापकर्षो वर्णितो भवतीति तस्यैव शिवद्वेषिताऽऽपद्यते ॥ न च शिव एव मस्करिणा दापितवानिति वाच्यम् ॥ स्वयमदाने चिरमुपेक्षणे च हेत्वभावात् ॥ न च दुष्टप्रारब्धस्य भोगेन क्षयपर्यन्तमुपेक्ष्य शुभप्रारब्धोदये दत्तवानिति वाच्यम् ॥ तथा-सति प्रारब्धेनैव तत्सिद्धौ लाघवेन शिवकर्मन्दिनोरुभयोरप्यप्रयोजकत्वापातात् ॥ कृपा-मन्तरापि तल्लभसंभवाच्च ॥ एवं तत्कल्पनायास्तन्मतविरुद्धत्वं दर्शयित्वा भक्तविशेषाण-प्रारब्धानधीनत्वमते कथंचित्समाधिमाशङ्क्य पाक्षिकोऽपि दोषः परिहरणीय इत्याशां येनाहुः—यद्यपीति ॥ तेनैतद्भुक्तं कपोलकल्पितमेवेति द्योतितम् ॥

किंचायं संन्यासाश्रमपरिग्रहप्रकारोऽपि वर्णाश्रमधर्मप्रणेतृभि-र्मनुयाज्ञवल्क्यादिभिरदर्शितोऽपूर्वं एव तत्प्रदर्शितप्रकारविरुद्धश्च ॥ तथा चोक्तं याज्ञवल्क्येन ‘वनाद्गृहाद्वा कृत्वेष्टिं सार्ववेदसदक्षि-णाम् ॥ प्राजापत्यां तदन्ते तानग्नीनारोप्य चात्मनि ॥१॥ अधीतवेदो जपकृतपुत्रवानन्नदोऽग्निमान् ॥ शक्त्या च यज्ञकृन्मोक्षे मनः कुर्यात्तु नान्यथा ॥२॥ मिताक्षरायां च तद्व्याख्याने “यावता कालेन तीव्र-तपःशोषितवपुषो विषयकषायपरिपाको भवति, पुनश्च मदोद्धवा-शङ्का नोद्भाव्यते तावत्कालं वनवासं कृत्वा तत्समनन्तरं मोक्षे मनः कुर्यात् ॥ वनगृहशब्दाभ्यां तत्संवन्ध्याश्रमौ लक्ष्येते; मोक्षशब्देन च मोक्षैकफलकश्चतुर्थाश्रमः” इत्युक्तम् ॥

अथ प्रस्तावनायां तन्मध्यादित्यारभ्य समर्पित इत्यन्तेन दर्शितं संन्यासाश्रमपरिग्रह-प्रकारमशास्त्रीयत्वोद्घाटनेन दूषयन्ति—किंचायमित्यादि अवाधित एव बोध इत्यन्तम् ॥ मनुयाज्ञवल्क्यादिभिरिति ॥ (अ० १. श्लो० ४) ‘मन्वत्रि-विष्णुहारीतयाज्ञवल्क्योशनोद्गिरा’ इति याज्ञवल्क्याद्युक्तक्रमानुरोधात् (संहिता काण्ड २ प्र० २ अनु० १०) “यद्वै किंच मनुरवदत्तज्ञेषजं” इति तैत्तिरीयश्रुतिप्रशंसितत्वाच्च मनोः प्रथमनिर्देशः ॥ तद्वचनानि तु षष्ठाऽध्याये वानप्रस्थधर्मनिरूपणोत्तरं (श्लो० ३३) ‘वनेषु च विहृत्यैवं तृतीयं भागमायुषः ॥ चतुर्थमायुषो भागं त्यक्त्वा संगान् परिब्रजेत् ॥ आश्रमादाश्रमं गत्वा हुतहोमो जितेन्द्रियः ॥ भिक्षाबलिपरिश्रान्तः प्रव्रजन् प्रेत्य वर्द्धते ॥ ऋणानि त्रीण्यपाकृत्य मनो मोक्षे निवेशयेत् ॥ अनपाकृत्य मोक्षं तु सेवमानो ब्रजत्यधः ॥ अधीत्य विधिवद्वेदान् पुत्रांश्चोत्पाद्य धर्मतः ॥ इष्टा च शक्तितो यज्ञैर्मनो मोक्षे निवेशयेत् ॥ अनधीत्य द्विजो वेदाननुत्पाद्य तथा सुतान् ॥ अनिष्ट्वा चैव यज्ञैश्च मोक्षमिच्छन् ब्रजत्यधः’ इति ॥ अग्रेऽपि (श्लो० ८७-८८) ‘ब्रह्मचारी गृहस्थश्च वानप्रस्थो यतिस्तथा ॥ एते गृहस्थप्रभवाश्चत्वारः पृथगाश्रमाः ॥ सर्वेऽपि क्रमशस्ते ते यथाशास्त्र निषेविताः ॥ यथोक्तकारिणं विप्रं नयन्ति परमां गतिं’ मिति ॥ तथा (श्लो०-९४) ‘दशलक्षणकं धर्ममनुतिष्ठन्समाहितः ॥

वेदान्तं विधिवच्छ्रुत्वा संन्यसेदनुगो द्विज' इति ॥ एतदेव याज्ञवल्क्येन तृतीयाध्या-
येऽध्यात्मप्रकरणे संगृह्योक्तम् ॥ (श्लो० १-२) 'वनाद्गृहाद्वा कृत्वेष्टि'मिति ॥ याज्ञव-
ल्क्यादिभिरित्यादिशब्दो ऋष्यन्तरसमुच्चायकः ॥ तथाच आचारमाधवापरार्कमदनपारि-
जातादिषु स्मृत्यन्तरम् 'ऋणत्रयमपाकृत्य निर्ममो निरहंकृतिः ॥ ब्राह्मणः क्षत्रियो वाथ
वैश्यो वा प्रवजेद्गृहा'दिति ॥ कूर्मपुराणेऽपि 'अग्निनात्मनि संस्थाप्य द्विजः प्रव्रजितो
भवेत् ॥ योगाभ्यासरतः शान्तो ब्रह्मविद्यापरायण' इति ॥ तथा तत्रैव 'प्राजापत्यां
निरूप्येष्टिमाग्नेयीमथवा पुनः ॥ अन्तःपक्कषायोऽसौ ब्रह्माश्रममुपाश्रये'दिति ॥ एकाद-
शस्कन्धे च भगवान् (अ० १८ श्लो० १२-१३) 'यदा कर्मविपाकेषु लोकेषु
निरयात्मसु ॥ विरागो जायते सम्यङ्न्यस्ताग्निः प्रव्रजेत्ततः ॥ इष्ट्वा यथोपदेशं मां दत्त्वा
सर्वस्वमृत्विजे ॥ अग्नीन्स्वप्राण आवेश्य निरपेक्षः परिव्रजेत् ॥' अत्र मन्वादिवचनेषु
'ऋणानि त्रीण्यपाकृत्ये'त्यादिना ऋणत्रयापाकरणोत्तरमेव संन्यासेऽधिकारस्तदनपाकृतव-
तस्तत्प्रतिषेधो दुष्फलं च स्पष्टमाद्युष्टम् ॥ ऋणत्रयं च तैत्तिरीया आमनन्ति (संहिता-
काण्ड ६ प्र० ३ अ० १०) — "जायमानो वै ब्राह्मणस्त्रिभिर्ऋणवा जायते ब्रह्मचर्येण
ऋषिभ्यो यजेन देवेभ्यः प्रजया पितृभ्य एष वानृणो यः पुत्री यज्वा ब्रह्मचारिवासी"
इति ॥ मन्त्रवर्णोऽपि तैत्तिरीयब्राह्मणतृतीयकाण्डसप्तमाध्याये (अनुवाक ९) "अनृणा
अस्मिन्ननृणाः परस्मिँस्तृतीये लोके अनृणास्स्याम ॥ ये देवयाना उत पितृयाणाः
सर्वान्पथो अनृणा आक्षीयेम" इति ॥ अन्यदपि ब्राह्मणम् ॥ तैत्तिरीयारण्यकद्वितीया-
ध्याये (खण्ड १५) "सर्वान् लोकाननृणोऽनुसंचरति" इति ॥ उक्तवचनेषु' त्यक्त्वा
संगानि'त्यादिना दृढतरवैराग्यसंपन्नस्यैव तत्राधिकारो बोध्यते ॥ वाजसनेयिब्राह्मणेऽप्या-
श्नायते— "एवं चैतमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणा-
याश्च व्युत्थायाथ भिक्षां चरन्ति" इति ॥ तैत्तिरीयाणां नारायणोपनिषदि "वेदान्तवि-
ज्ञानसुनिश्चितार्थाः संन्यासयोगाद्यतयः शुद्धसत्त्वाः " इति ॥ वेदान्तविज्ञानादर्थस्य
सुनिश्चयोत्तरं संन्यासः श्रूयते ॥ एतदेवाभिप्रेत्य विज्ञानेश्वरो विषयकषायपरिपाकात्
पुनर्मदोद्भवा भावनिश्चये प्रवाजाधिकारं व्याचष्टे ॥ मूले 'यावता कालेने-
त्यादिश्चतुर्थाश्रम' इत्यन्तो मितक्षराग्रन्थोऽनूद्यते ॥ आश्रमसमुच्चयपक्षे
जावालश्रुतौ च श्रूयते — 'ब्रह्मचर्यं परिसमाप्य गृही भवेत् गृही भूत्वा
वनी भवेत् वनी भूत्वा प्रव्रजेत्' इति ॥

श्रुतिं प्रमाणयन्ति-जावालश्रुतौ चेति ॥ ननु नेदमैकान्तिकम् — "यदहरेव
विरजेत्तदहरेव प्रव्रजेत्" इति जावालश्रुत्या कालविलम्बनिषेधात् ॥ नचेयं श्रुतिः 'तृतीयं
भागमायुष' इत्यादेरनैकान्तिकत्वबोधिका वनस्थपरत्वेन संकोच्या ॥ अत एव सप्तमस्कन्ध-
द्वादशाध्याये (श्लो० २२) 'चरेद्द्वे द्वादशाब्दानष्टौ वा चतुरो मुनिः ॥ द्वावेकं वा
यथा बुद्धिर्न विपद्येत कृच्छ्रत' इति पक्षान्तराणि स्मर्यन्त इति वाच्यम्; संकोचे
मानाभावात् ॥ अत एव जावाला ब्रह्मचर्यं परिसमाप्येत्यादिना समुच्चयमाश्रयानुपदं

विकल्पमप्यामनन्ति—“यदिवेतरथा ब्रह्मचर्यादेव प्रव्रजेद्ब्रह्माद्वा वनाद्वा” इति ॥
 एतदेवाश्रित्य याज्ञवल्क्योऽपि ‘वनाद्ब्रह्माद्वा’ इति व्यचीकृतपदिति चेदत्र ब्रूमः विकल्पप-
 क्षादस्तु कथंचिद्ब्रह्मचर्यादपि प्रवाजः परं वेदान्तश्रवणमननादिना द्रष्टृवैराग्यसंपन्न-
 स्याधीतसाङ्गवेदस्यैव वर्णिनस्तत्राधिकारो नत्वतिबाल्यात्संसारस्वरूपमविजानतोऽनधिग-
 तवैराग्यगन्धस्थानधीतान्नायस्य ॥ एतदेव दर्शयितुं विकल्पश्रुत्यर्थं स्मरति माधवीयेऽङ्गिराः—
 ‘संसारमेव निस्सारं दृष्ट्वा सारदिदृक्षया ॥ प्रव्रजत्यकृतोद्वाहः परं वैराग्यमाश्रितः’ इति ॥
 तत्रैव नारदोऽपि—‘प्रथमादाश्रमाद्वापि विरक्तो भवसागरात् ॥ ब्राह्मणो मोक्षमन्विच्छं-
 स्त्यक्त्वा संगान् परिव्रजेत्’ इति ॥ उक्तश्रुतावपि—“यदहरेव विरजेत्” इति वैराग्य-
 स्यात्वावश्यकत्वमुच्यत एव ॥ विकल्पश्रुतावपि ‘इतरथापदस्यार्थं वेदवेदान्तश्रवणादिना
 दृढतरवैराग्ये सतीति त्वदीया व्याचक्षते, नाप्यविरक्ताधिकारप्रापकं किमपि प्रमाणमुपल-
 भासहे ॥ अनुपनीतस्यानधिकारं तु विकल्पश्रुतिरेव ब्रह्मचर्यात्प्रभृति तदधिकारकथन-
 मुखेन बोधयति ॥ अन्यथा सावित्रीप्रवेशप्रेषोच्चारदिलक्षणवैदिकतदितिकर्तव्यतायाः
 ‘सखे मां गोपाय येन देवाः पवित्रेण’ इत्यादिदण्डपवित्रादिग्रहणमन्त्राणां चाप्राप्त्या
 संन्यास एव नोत्पद्येतेति निर्विवादोऽस्मिन्विषये किं बहुना ॥ परे तु बहुषु श्रुतिष्वृणा-
 पाकरणस्यावश्यकत्वबोधनात् मन्वादिभिस्तथैव स्मरणाच्च विकल्पश्रुतौ ‘ब्रह्मचर्य’शब्दो
 वैधुर्यपरः ॥ ‘ब्रह्मचर्यमहिंसा च, सततं ब्रह्मचारिभिः’ इत्यादौ स्त्रीसंगराहित्ये तस्य
 रूढिदर्शनात् ॥ एतदेवाभिप्रेत्य स्मरति माधवीये यमः—‘पुनर्दार्क्रियाभावे मृतभार्यः
 परिव्रजेत् ॥ वनस्थो धूतपापो वा परं पन्थानमाश्रयेत्’ इति ॥ अङ्गिरोवचनमप्येतेनैव
 समानार्थकम् ॥ नारदवचनेऽपि प्रथमादाश्रमात्’ इति वैधुर्यलक्षकम् ॥ अथवा बहुश्रुति-
 स्मृतिषु संन्यासाधिकारप्रायकतया वनाश्रमस्यैवोक्तत्वेऽपि दृढवैराग्योत्पत्तौ ततः प्रथमा-
 दाश्रमाद्गार्हस्थ्येऽपि परिव्रजेदिति तदर्थः ॥ अत एव याज्ञवल्क्यो ‘वनाद्ब्रह्माद्वा’ इति
 पक्षद्वयमेवाह, नतु ब्रह्मचर्यादपीति ॥ मनुरपि (अ० ६ श्लो० ३३) ‘वनेषु च विहृत्येवम्’
 इति (श्लो० ३८) ‘ब्राह्मणः प्रव्रजेद्ब्रह्मात्’ इति च पक्षद्वयमेव दर्शयति ॥ अतो ‘ब्रह्मचर्य’-
 शब्दो न साक्षाद्वर्णितपरः ॥ बहूनामनुग्रहस्य न्याय्यत्वात् यदि श्रुत्यर्थस्तथाऽभविष्यत् कथं
 तर्हि “यः कश्चित्कस्यचिद्भूमौ मनुना परिकीर्तितः ॥ स सर्वोऽपि वेदोक्तः सर्वज्ञानमयो
 हि सः” इत्यादिवास्तवस्तव विषयस्स नाऽवक्ष्यत् ॥ कथं वा प्रत्युतात्यन्तं व्यगास्यत्? ॥
 तस्मादाश्रमचतुष्टयसमुच्चयस्तत्रयसमुच्चयः “ऐकाश्रम्यं त्वाचार्या” इति गौतमोक्तो गार्ह-
 स्थ्येतराश्रमबाधो वेति त्रय एव पक्षाः प्रामाणिकत्वाद्वाहीयववदिच्छया विकल्पन्त इति
 इति मन्यन्ते ॥ अथ ब्रह्मचर्यात्प्रव्रज्योरीकारेऽपि श्रुतौ ‘यदि बा’ इत्यस्य नारदवचने
 ‘वापी’ त्यस्य चानादरार्थत्वमाश्रित्य तत्पक्षस्यातिगौणत्वं वर्णयन्ति ॥ अत एव एका-
 दशस्कन्धे भगवता ‘आश्रमादाश्रमं गच्छेन्नान्यथा मत्परश्ररेत्’ इति स्वपरायणस्यासौ
 पक्षः प्रत्यपेक्षि ॥ सर्वमतेषु उपनयनात्प्राक् तु कामचारकामवादाद्वैदिकमेव प्रायो
 विधीयते, नतु प्रवाजो नाप्युपनीतस्याप्यनधीतविद्यस्याऽधीतविद्यस्याप्यनत्यन्तविरक्तस्य
 सः ॥ नापि स्वप्रतिज्ञापालनार्थमेव जनकेन बालोऽप्यनुपनीतोऽप्यविरक्तोऽपि स्वेच्छया

प्रव्राजनीय इति विधिः क्वाप्युपलभ्यते ॥ तस्माच्छास्त्रविरुद्धः संन्यासाभास एवायम् ॥
तदेतत्सर्वं हृदिकृत्वाहुः - श्रुतिस्मृतिष्वित्यादि ॥

श्रुतिस्मृतिष्वेवं कुत्रापि न प्रतिपादितं पिता बालं पुत्रमनुपनीतं
परिव्राजयेदिति ॥ किंच तत्पित्रापि कनिष्ठपुत्रसद्भावे ज्येष्ठं ददतानु-
चितमाचरितम् ॥ ज्येष्ठपुत्रस्य सर्वथैवादातव्यत्वात् ॥ तथा च मिता-
क्षरायां “अनेकपुत्रसद्भावेऽपि ज्येष्ठो न देयः ॥ ज्येष्ठेन जातमात्रेण
पुत्री भवति मानवः” इति तस्यैव पुत्रकार्यकरणे मुख्यत्वात् इति ॥

यनु जिज्ञासाधिकरणे भामत्यां “जायमानो वै ब्राह्मणस्त्रिभिर्ऋणवा जायते” इति
गृहस्थः संपद्यमान इति व्याख्येयम् ॥ अन्यथा “यदि वेतरथाब्रह्मचर्यादेव” इति
श्रुतिर्विरुद्धेत” इत्यभाणि, - तदविचारचारु ॥ तथा सति गार्हस्थ्योत्तरमार्षक्रणा-
पाकरणाय ब्रह्मचर्यस्य गुरुकुलवासस्य चानुष्ठेयतापत्तेः ॥ “ब्रह्मचर्येण ऋषिभ्यः ॥
ब्रह्मचारिवासी” इत्यनुपदं श्रावणात् ॥ न चेष्टापत्तिः, आरूढपातित्यप्रसङ्गात् ॥ यथाह
दक्षः - “त्रयाणामानुलोम्यं स्यात् प्रातिलोम्यं न विद्यते ॥ प्रातिलोम्येन यो याति न तस्मात्
पापकृत्तमः ॥ यो गृहाश्रममास्थाय ब्रह्मचारी भवेत्पुनः ॥ नयतिर्न वनस्थश्च स सर्वाश्रम-
वर्जितः” इति ॥ एतदेवाश्रित्य पराशरव्याख्याने साधवः - “यदि गृही कथंचित्प्रत्यवरुह्य
ब्रह्मचारी भवेत्तदासौ सर्वाश्रमवहिष्कृतः ॥ आरूढपातितत्वात् ॥ अतो न वनस्थादिभिरा-
श्रमवाचिभिः शब्दैरभिलष्यो भवति” इत्याह ॥ अयं प्रत्यवरोहाभावश्च शङ्कराचा-
र्यैस्तृतीयस्य चतुर्थे पादे (सूत्र ४०) “तद्भूयस्य तु नातद्भावो जैमिनेरपि नियमाऽत-
द्रूपाभावेभ्यः” इत्यधिकरणे विचारितः ॥ तत्र हि तद्भाष्ये - “तथा हि अत्यन्तमा-
त्मानमाचार्यकुलेऽवसादयन्निति अरण्यमियादिति पदं ततो न पुनरेयादित्युपनिषद्” इत्या-
द्युक्तम् ॥ न च ब्रह्मचर्यादेवेत्यस्यानुरोधादिदमन्यथा नेतव्यम् ॥ एतदनुरोधेन तस्यैव
वैधुर्यपरतया परैरन्यथा नयनात् ॥ न च विनिगमनाविरहादनिर्णयः शङ्क्यः ॥
समानबलेनैकेन बहूनां बाधाऽयोगात् ॥ ऋणापाकरणावश्यकतायावहुत्राज्ञानात् ॥
बहूनामनुग्रहस्य न्याय्यत्वात् प्रव्राजकप्राप्यदेवयानपथानामप्यनुगम्यताम्नानाच्च ॥ अथ
यैर्ब्रह्मचर्यात्प्रव्राज उच्यते तैरपि वेदान्ताध्ययनादिनात्यन्तविरक्तं कंचित्पुरुषधौरेयमेवा-
धिकृत्योच्यत इत्यग्रे स्फुटिष्यति ॥ न तु प्रकृते तथा संभवति ॥ सकलाध्ययनस्योत्तर-
कालिकतायाः प्रस्तावनाकृतैव वक्ष्यमाणत्वाच्छत्रचामरोरीकारादिना वैराग्याभावनिश्रयाच्च ॥
अनुपनीतस्य त्वत्यन्ताप्राप्तमेवैतदिति प्रागेवावोचाम ॥ तत्पितृकर्तृकतत्प्रव्राजने दूषणा-
न्तरमाहुः - किंच तत्पित्रेत्यादिमुख्यत्वादितीत्यन्तम् ॥ मिताक्षरायामिति ॥
व्यवहाराध्याये दायविभागप्रकरणे (श्लो० १७) दद्यान्माता पिता वायम्’ इत्यस्य
विवरण इति भावः ॥ ‘अनेकपुत्रसद्भाव’ इत्यादिमुख्यत्वादित्यन्तो मिताक्षराग्रन्थ एव ॥
मुख्यत्वादिति ॥ ‘कामजानितरान्विदुः’ इति स्मृत्याऽवरजानाममुख्यत्वबोधना-
ज्येष्ठस्यैव तथात्वमिति भावः ॥ ज्येष्ठेन जातमात्रेणेति तु नवमाध्याये (श्लो० १०६)

मनुवचनं तत्र हि 'ज्येष्ठेन जातमत्रेण पुत्री भवति मानवः ॥ पितृणामनृणश्चैव स तस्मात्सर्वमर्हति ॥ यस्मिन्नृणं सन्नयति येन चानन्यमश्रुते ॥ स एव धर्मजः पुत्रः कामजानितरान्विदुः ॥ पितेव पालयेत्पुत्रान् ज्येष्ठो भ्रातृन्यवीयसः ॥ पुत्रवच्चापि वर्त्तेरन् ज्येष्ठे भ्रातरि धर्मतः ॥ ज्येष्ठः कुलं वर्धयति विनाशयति वा पुनः ॥ ज्येष्ठः पूज्यतमो लोके ज्येष्ठः सद्भिरगर्हितः' इति स्मर्यते ॥ तथा च पित्रा धर्मजस्य ज्येष्ठस्य समर्पणे तस्यानृणीभावाऽऽनन्याशनकुलप्रतिष्ठादेरभावात्तदुर्पणमप्यत्यन्तानुचितमेव ॥ अत एव बह्वचब्राह्मणेऽपि सप्तमपञ्चिकायां हरिश्चन्द्रोपाख्याने ॥ (खंड १५) "सह ज्येष्ठं पुत्रं निगृह्णान उवाच नन्विममिति नो एवेममिति" इत्यादि श्रूयते ॥ अर्थस्तु वारुणपुरुषपञ्चम्यर्थमजीगर्तस्य सौयवसेस्त्रिपु पुत्रेष्वन्यतमं शतेन चिक्रीषन् हरिश्चन्द्रपुत्रो रोहितस्तेषु ज्येष्ठं निगृह्णानस्सब्रुवाच ॥ नन्विमं पुत्रमाददीयेति ॥ तं क्रेण्यमाणस्य पिता प्रत्युवाच नो एवेमं दास्यामि ज्येष्ठस्यादेयत्वादिति ॥ एवकारः सर्वथैवादेयत्वबोधनार्थः ॥ एतदेव लिङ्गमाश्रित्य वीरमित्रोदयादिषु दानक्रयादिकं ज्येष्ठस्य प्रतिषिद्धम् ॥ किंच कनिष्ठस्याप्यापद्येव दानम् (अध्याय ९ श्लोक २६८) 'माता पिता वा दद्यातां यमद्भिः पुत्रमापदीति' मनुक्तेः ॥ एतदेवाश्रित्य पूर्वोक्तस्थले विज्ञानेश्वरोऽपि "आप-
द्ग्रहणादनापदि न देयः दातुरयं प्रतिषेधः" इत्याह ॥ वीरमित्रोदयकारोऽपि "आपदी-
त्युक्तेरनापदि दातुः प्रत्यवायः" इत्याचष्टे ॥ अपि च केनचिदीयमानः पुत्रादिरपि यतिना प्रतिग्राह्य इति विधायकं वाक्यमन्वेष्टव्यम् ॥ तत्र तत्र श्रुतिस्मृतिषु तस्य वैणवदण्डकन्था-
दिस्वाश्रमलिङ्गातिरिक्तवस्तुपरिग्रहनिषेधात् ॥ तथा पुत्रदानप्रतिज्ञापनमपि यतिवर्यस्योचितं नवेति चिन्त्यम् प्रत्याशावत्तापत्तेः ॥ 'एक एव चरेद्भिक्षु' इत्यादिबाधप्रसक्तेश्च ॥

किंच "परीक्ष्य लोकान् कर्मचिदान्ब्राह्मणो निर्वेदमायात्" इत्या-
दिना "शान्तो दान्त उपरतस्तिष्ठुः समाहितः श्रुः श्रद्धाचित्तो
भूत्वात्मन्येवात्मानं पश्येत्" इत्यादिश्रुत्या च नित्यानित्यवस्तुवि-
वेकेहामुत्रार्थफलभोगविरागशमदमादिषट्कसंपन्मुमुक्षुत्वरूपसाधन-
चतुष्टयसंपन्नस्यैव "तद्विज्ञानार्थं स गुरुमेवाभिगच्छेत्समित्पाणिः
श्रोत्रियं ब्रह्मनिष्ठं" इत्याद्युक्तीत्या गुरुसमीपे गमनाधिकारो भव-
न्मते ॥ नत्वनुपनीतस्य साधनचतुष्टयासंपन्नस्य ऋणत्रयाविनिर्मु-
क्तस्य बालस्येति परस्परविरुद्धमेवैतत्सर्वमतोऽर्थान्तरमनुमापयति ॥
तदुच्यते-दुर्मिक्षत्याजितदेशेन बुभुक्षितेन बहुपुत्रेण देशादेशान्तरं
भ्रममाणेन कुरुक्षेत्रमागतेन केनचिद्ब्राह्मणबुवेणोलङ्घितशास्त्रमर्यादेन
ज्येष्ठस्तनूजन्मा विक्रीतः केनचित्कर्मन्दिना वणिग्वृत्त्युपजीविना
क्रीत इत्यविरुद्धम् ॥

अपिच त्वन्मतरीत्या तु तादृशस्य बालस्य गुरूपसत्तिरेवासंभाविता कुतस्तरां संन्यास
इत्याशयेनाहुः ॥ किंच परीक्ष्य लोकानित्यादिना ऋणत्रयाऽविनिर्मुक्तस्य बालस्ये-

त्यन्तेन ॥ अयमर्थः “वेदान्तविज्ञानसुनिश्चितार्थाः संन्यासयोगाद्यतयः शुद्धसत्त्वाः” इत्यत्र “समिधो यजति तनूनपातं यजति इडो यजति बर्हिर्यजति स्वाहाकारं यजति” इत्यादिवत् पाठः क्रमनियामकतयावगम्यते ॥ तथा च वेदान्तविज्ञानोत्तरमेव संन्यासः ॥ “शान्ता विद्वांसो भैक्षचर्या चरन्तः” इति मुण्डकादिश्रुतिष्वपि तथैव निश्चीयते ॥ नचामिहोत्रयवागूपाक्रन्यायेन पाठक्रमादार्थक्रमस्य बलीयस्त्वमाश्रित्य विपर्ययोत्र शङ्क्यः ॥ वाजसनेयिभिः “एतमात्मानं विदित्वा” इति क्त्वाश्रुत्या स्पष्टमेवात्मवेदनस्य भिक्षुचर्यापूर्वकालिकत्वबोधनात् ॥ अतो ‘दर्शपूर्णमासाभ्यामिष्ट्वा सोमेन यजेत’ इत्यादिवच्छ्रौत एव क्रमः ॥ युक्तं चैतत् ‘अन्यथा दृढतरवैराग्यानुदयात्’ इति विरक्तस्यैव संन्यासेऽधिकारात्तद्विहितसंन्यासिनोऽत्यन्तविगानाच्च ॥ वेदान्तविज्ञानं च गुरुरूपसत्त्येकसाध्यम् ॥ सामगानां श्वेतकेतुविद्यायां गन्धाराऽऽनीताभिनद्धाक्षपुरुषदृष्टान्तमुपन्यस्य “एवमेवेहाचार्यवान् पुरुषो वेद” इति श्रावणात् ॥ उपसत्तिश्च विविपादिजन्या ‘तद्विज्ञानार्थमिति श्रुतेः ॥ विविदिषा च वेदानुवचनयज्ञदानतपःप्रभृतिजन्या “तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन” इति तेषां तत्कारणत्वान्नानात् ॥ अतः पूर्वमेव वेदानुवचनयज्ञाद्यपेक्ष्यते ॥ अथ जन्मान्तरीयदृढतरयज्ञाद्यपूर्वसत्त्वेऽपि वेदानुवचनं वेदान्तव्यासङ्गश्चैतज्जन्मीय एवापेक्षितः ॥ अत एव जिज्ञासासूत्रभाष्ये शङ्कराचार्याः “धर्मजिज्ञासायाः प्रागप्यधीतवेदान्तस्य ब्रह्मजिज्ञासोपपत्तेः” इत्याहुः ॥ अध्ययनादेव हि विविदिषानियतपूर्ववृत्तीनि नित्यानित्यवस्तुविवेकादीनि संपद्यन्ते ॥ अत एव जिज्ञासासूत्रस्थ अथ’ शब्दस्यानन्तर्यार्थकत्वमाश्रित्य तदवधित्वेन तदादिचतुष्टयं निरूपितं शङ्कराचार्यैः ॥ तथा हि तद्भाष्ये—‘अथशब्द आनन्तर्यार्थः परिगृह्यत’ इत्यादिना ॥ प्राचीनाभिमतमधिकारार्थत्वं प्रतिषिध्य मङ्गलस्याऽऽर्थिकत्वमर्थान्तरासंभवं च प्रदर्श्य कैश्चिदभिप्रेतं स्वाध्यायानन्तर्यं कर्मानबोधानन्तर्यं च निराकृत्योच्यते—“तस्मात्किमपि वक्तव्यं यदनन्तरं ब्रह्मजिज्ञासोपदिश्यत’ इति । उच्यते; नित्यानित्यवस्तुविवेकः इहामुत्रार्थफलभोगविरागः शमदमादिसाधनसंपत् मुमुक्षुत्वं च तेषु हि सत्सु प्रागपि धर्मजिज्ञासाया ऊर्ध्वं च शक्यते ब्रह्म जिज्ञासितुं ज्ञातुं च ॥ न विपर्यये ॥ तस्मादथशब्देन यथोक्तसाधनसंपत्त्यानन्तर्यमुपदिश्यते” इति ॥ अत्र भामत्यां “तस्मात्किमपि वक्तव्यमिति ॥ यस्मिन्नसति ब्रह्मजिज्ञासा न भवति, सति तु भवन्तीभवत्येवेत्यर्थः” इत्यादिना “नित्यानित्यवस्तुविवेक इत्यादि नित्यानित्ययोर्वसतीति नित्यानित्यवस्तु तद्धर्मः नित्यानित्ययोर्धर्मिणोस्तद्धर्माणां च विवेको नित्यानित्यवस्तुविवेकः इहामुत्रार्थ भोगविरागः अर्थ्यते प्रार्थ्यत इत्यर्थः फलमितियावत् । तस्मिन्विरागोऽनाऽऽभोगात्मिकोपेक्षाबुद्धिः । ततः शमदमादिसाधनसंपत् वैराग्यहेतुको मनोविजयः शम इति वशीकारसंज्ञ इति चाख्यायते ॥ विजितं च मनस्तत्त्वविषयविनियोगयोग्यतां नीयते, सेयमस्य योग्यता दमः । आदिग्रहणेन च विषयतितीक्षातदुपरमतत्त्वश्रद्धाः संग्रह्यन्ते ॥ ततोऽस्य संसारबन्धनान्मुमुक्षाभवतीत्याह (मुमुक्षुत्वं च) तस्य च नित्यशुद्धमुक्तसत्यस्वभावब्रह्मज्ञानं मोक्षस्य कारणमित्युपश्रुत्य तज्जिज्ञासा भवति तस्मात्तेषामेवानन्तर्यं” इति व्याख्यायि ॥

अत्र मूलभूतान्नायस्तु यथा—“तद्यथेह कर्मचितो लोकः क्षीयते” इत्यादिषु स्वर्गादिसु-
खस्यानित्यत्वमान्नायते ॥ मुण्डकेष्वपि प्रथममुण्डकद्वितीयखण्डे ऋक् ७ “प्लवा ह्येते
अदृढा यज्ञरूपाः” इत्यादिना (ऋक् १०) “नाकस्य पृष्ठे ते सुकृतेऽनुभूत्वेमं लोकं
हीनतरं चाविशन्ति” इत्यन्तेन स्वर्गादिसुखस्य क्षयितामान्नाय ‘तपःश्रद्धे ये ह्युपवस-
न्त्यरण्य इत्यृचा निवृत्तिनिष्ठस्य परमपुरुषार्थसिद्धिमुक्तवोच्यते “परीक्ष्य लोकान्कर्मचि-
तान् ब्राह्मणो निर्वेदमायान्नास्यकृतः कृतेन ॥ तद्विज्ञानार्थं स गुरुमेवाभिगच्छेत्
समित्पाणिः श्रोत्रियं ब्रह्मनिष्ठम् ॥ तस्मै स विद्वानुपसन्नाय सम्यक् प्रशान्तचित्ताय
शमान्विताय ॥ येनाक्षरं पुरुषं वेद सत्यं प्रोवाच तां तत्त्वतो ब्रह्मविद्यां” इति अत्र स
इत्यनेन कर्मचितलोकपरीक्षया निर्विण्णो ब्राह्मणः परावृश्यते ॥ प्रोवाचेति लकारव्यत्ययो
‘व्यत्ययोबहुलम्’ इत्यनुशासनात् ॥ प्रब्रूयादित्यर्थः ॥ स्पष्टं चेदं शाङ्करोपनिष्ठाग्येऽपि
अत्रापि श्रद्धापूर्वकोपसत्तिप्रशान्तचित्तत्वादिगुणविशिष्टं प्रत्येवोपदेश आचार्येण कर्तव्य
इति विधीयते नतु तद्रहितं प्रति ॥ अत एव शमदमादिसंपन्नस्यैवात्मदर्शनविधिं काण्वा
दर्शयन्ति ॥ तस्मादेवंविच्छान्तो दान्त उपरतस्तिक्ष्णस्समाहितः श्रद्धाचित्तो भूत्वात्मन्येवा-
त्मानं पश्यति” इति ॥ इह तस्मादिति प्रकृतप्रशंसापरिग्रहाद्विधित्वं स्वीकृतम् ॥
तैत्तिरीयसंहिता (काण्ड २ प्र० ६ अनु० ८) “तस्मात्पूषाप्रपिष्टभागोऽदन्तको हि”
इत्यादिवदपूर्वत्वाच्च ॥ माध्यन्दिनास्तु “तस्माच्छान्तो दान्त उपरतस्तिक्ष्णः श्रद्धाचित्तो
भूत्वात्मन्येवात्मानं पश्येत् सर्वमात्मनि पश्यति” इति पठन्ति ॥ शमादिस्वरूपं तु रत्न-
प्रभायां दर्शितम् ॥ “लौकिकव्यापारान्मनस उपरमः शमः ॥ बाह्यकरणानामुपरमो
दमः ॥ ज्ञानार्थं विहितनित्यादिकर्मसंन्यास उपरतिः ॥ शीतोष्णादिद्वन्द्वसहनं तितिक्षा ॥
निद्रालस्यप्रमादत्यागेन मनःस्थितिः समाधानम् ॥ सर्वत्रास्तिकता श्रद्धा ॥ एतत् षट्क-
प्राप्तिः शमादिसंपत्” इति दिक् ॥ अत्रोपरतिस्वरूपं चिन्त्यमित्यन्यत्र विस्तरः ॥ अतो
नित्यानित्यवस्तुविवेकादिचतुष्कसंपन्नैरेव ब्रह्मविविदिषा कर्तव्येति प्रथमसूत्रस्यार्थं
वर्णयन्ति शङ्कराचार्याः—“तस्माद्यथोक्तसाधनसंपत्त्यनन्तरं ब्रह्मजिज्ञासा कर्तव्या ॥
ब्रह्मणो जिज्ञासा ब्रह्मजिज्ञासा ब्रह्म च वक्ष्यमाणलक्षणं” इत्यादि ॥ उपसत्तिश्च
विविदिषया ॥ तस्यैव चोपदेशार्हत्वम्—‘नचाशुश्रूषवे वाच्यम्’ इत्यजिज्ञासमानायो-
पदेशस्य प्रतिषेधात् ॥ तथा च प्रकृते यथोक्तविवेकवैराग्यादिसाधनचतुष्टयाभावा-
जिज्ञासानुदयाच्च तादृशबालस्य गुरुपसत्तिरेव भवन्मतरीत्याऽत्यन्तविरुद्धा ॥ वस्तुतस्तु
‘अथ’शब्दस्यानन्तर्यार्थकत्वेऽधिकाकाङ्क्षाध्याहारादिदोषान् विवेकादीनामानन्तर्या-
वधित्वेन परिग्रहे चक्रकापत्तिगर्भान्योन्याश्रयादिदोषांश्च प्रदर्श्य तस्याधिकारार्थत्वमेव
समर्थितमाकरे प्रकाशे च ॥ तदेतदभिप्रेत्य मूले भवन्मत इत्यवादि ॥ सर्वमतेषु स्वयम-
विरक्तस्याविविदिषोरनुपनीतत्वाद्यधिकारप्रतिबन्धकधर्मशालिनो बालस्य परेच्छया प्रवा-
जार्थमुपसत्तिस्तु सर्वथा शास्त्रविरुद्धेवेति दिक् ॥ तदेतत्सर्वमनुसंधायोक्तं किं च परीक्ष्ये-
त्यादिबालस्येत्यन्तम् ॥ अत्र इत्यादिनेति ॥ ‘तद्विज्ञानार्थम्’ इत्यस्यादि भागेने-
त्यर्थः ॥ तृतीयान्तद्वयं प्रकृतश्रुत्युक्तोपसत्तौ साधनचतुष्टयसंपन्नस्यैवाधिकारे हेतुबोधकम् ॥

अथ “तत्र च प्रायेणान्योन्यं विरुद्धानि वाक्यान्यर्थान्तरप्रतिपादकानि” इति प्रतिज्ञावाक्यानुरोधात्परस्परविरुद्धत्वमुपपाद्य वास्तवार्थभिन्नार्थप्रतिपादकत्वं स्पष्टयन्ति- अतोर्थान्तरमित्यादिना अविरुद्धमित्यन्तेन ॥ तदुच्यत इति ॥ तत् अर्थान्तरम् ॥ तदुक्तार्थातिरिक्तो वास्तवो भूतार्थ इति यावत् ॥ भ्रममाणेनेति भ्रमणशीलेन ॥ ताच्छील्यवयोवचनशक्तिष्विति चानश् ॥ आत्मानं मण्डयमान इत्यादिवत् ॥ ब्राह्मण-ब्रुवेणेति ब्राह्मण इत्युच्यतेऽसौ ब्राह्मणब्रुवः नतु वस्तुतस्तल्लक्षणाक्रान्तः ॥ बाहुल-कात्कर्मणि पचाद्यच् ॥ धरूपेत्यादिना निपातनाद्व्यादेशगुणयोरभावः ॥ तल्लक्षणं तु दानचन्द्रिकादिषु व्यासः ‘गर्भाधानादिभिर्युक्तस्तथोपनयनेन च ॥ न कर्मविज्ञ चाधीतः स भवेब्राह्मणब्रुव’ इति ॥ उल्लङ्घितशास्त्रमर्यादेनेति ॥ पुत्रक्रयज्येष्ठक्रयादिप्रतिषेधो-लङ्घनात्तथेति भावः ॥ प्रकृतानुमितिसाधकं विश्वजनीनमिति वृत्तमाहुः ॥ काश्मीरे

काश्मीरदेशे प्रवलदुर्भिक्षमभूत् सन्ति च कुरुक्षेत्रे व्यवहार-
कर्त्तारो धनिकाः कर्मन्दिन इत्यबाधित एव बोधः ॥

इत्यादिना बोधइत्यन्तेन ॥ तथा च शिष्ट किंवदन्त्या निर्विचिकित्सप्रतिपक्षोऽयमर्थोनु-मितिसंप्रतिपक्ष्या सार्वजनिकनिश्चयगोचरो भविष्यतीति किं बहुना ॥ व्यवहारकर्त्तार इति ॥ ‘घटानां निर्मातुस्त्रिभुवनविधातुश्च कलह’ इतिवच्छेषपष्ठ्या समासः ॥ तेन ‘तृजकाभ्यां कर्त्तरी’त्यस्याविषयः ॥ किंच चतुर्विधेषु भिक्षुषु कतमोऽयं भिक्षुः ॥ तेषां चातुर्विध्यं तु माधवीये हारीतः - चतुर्विधा भिक्षवस्तु प्रोक्ताः सामान्यलिङ्गिनः ॥ तेषां पृथक् पृथक् ज्ञानं वृत्तिभेदात्कृतं श्रुतम् ॥ कुटीचरो बहूदश्च हंसश्चैव तृतीयकः ॥ चतुर्थः परमो हंसो यो यः पश्चात्स उत्तम इति ॥ पितामहोऽपि ॥ चतुर्विधा भिक्षवस्तु प्रख्याता ब्रह्मणो मुखात् ॥ कुटीचरो बहूदको हंसश्चैव तृतीयकः ॥ चतुर्थः परहंसश्च संज्ञा-भेदैः प्रकीर्तिता’ इति ॥ एवं बृहत्पराशरादिस्मृतिष्वपि द्रष्टव्यम् ॥ तत्र न तावदाद्यः ॥ प्रजापतिना “कुटीचरो नाम स्वगृहे वर्त्तमान आहिताग्निषु भिक्षां भुञ्जानोपगतकामक्रो-धलोभमोहोहंकारवर्जितो य आत्मानुग्रहं कुरुते” इति ॥ बृहत्पराशरेण च “कुटीचरा-नामपुत्रादिभिः कुटीं कारयित्वा कामक्रोधलोभमोहमदमात्सर्यभयादीन्निहत्वा विधि-वत्संन्यासं कृत्वा” इत्यादिना दर्शितलक्षणस्याऽप्रवेशात् ॥ नापि द्वितीयः ॥ ‘स्कन्देन बहूदकश्च संन्यस्य बंधुपुत्रादिवर्जितः ॥ सप्तागारं चरेद्भिक्षमेकान्नं च परित्यजेत् ॥ गोवाल रज्जुसंबद्धत्रिदण्डशिक्यमुद्धतम् ॥ जलपात्रं पवित्रं च खनिर्त्रीं चक्रपाणिकाम् ॥ शिखां यज्ञोपवीतं च देवताराधनं चरेत्’ इति ॥ बृहत्पराशरेणापि “तत्र बहूदकानामत्रिदण्ड-कमण्डलुपद्मपवित्रकापायवस्त्रधारिणः” इत्यादिना प्रोक्ततदसाधारणधर्माणामभावात् ॥ माधवादिभिः कुटीचरबहूदकयोनियतधर्मत्वेन व्यवस्थापितत्रिदण्डशिखासूत्राद्यभावाच्च ॥ वस्तुतस्तु त्रिदण्डधारणमेव मुख्यम्; मनुयाज्ञवल्क्यादिभिरेकदण्डस्यानुक्तत्वात् तथा च मनुः - (अध्या. १२ श्लोक १०) ‘यस्यैते नियता बुद्धौ स त्रिदण्डीति चोच्यत’ इत्यान्तरनियमवत् एव वास्तवसंन्यासित्वं वदन्संन्यासस्य त्रिदण्डत्वं बोधयति ॥ याज्ञव-

लक्योऽपि (अ० ३ यतिधर्मप्रकरणे श्लो० ३) 'सर्वभूतहितः शान्तस्त्रिदण्डी सकमण्डलुः ॥
 एकारामः परिग्रज्य भिक्षार्थी ग्राममाश्रयेत् ॥' मितक्षरादिषु स्मृत्यन्तरम् - "त्रीन्वै-
 णवान्दण्डान्मूर्द्धप्रमाणान् दक्षिणेन पाणिना धारयेत् सव्येन सोदकं कमण्डलुं" इति ॥
 देवलोऽपि - "काषायी त्रिदण्डी सकमण्डलुपवित्रपादुकासनकन्धामात्रः" इति ॥
 माधवीये हारीतदत्तात्रेयपितामहाः कुटीचरादींश्चतुरोऽप्युपन्यस्य सर्वेषां त्रिदण्डमेव विद-
 धते - 'वृत्तिभेदेन भिन्नाश्च नैव लिङ्गेन ते द्विजाः ॥ लिङ्गं तु वैणवं तेषां त्रिदण्डं
 सपवित्रक' मिति ॥ दक्षोऽपि सर्वेषामाश्रमाणां क्रमाल्लक्षणमभिधानः - "त्रिदण्डो
 त्रयतिश्चैव" इति यतेर्लक्षणमभिधाय त्रिदण्डरहितस्य यतित्वं निषेधति - "यस्यैतल्ल-
 क्षणं नास्ति प्रायश्चित्ती न चाश्रमी"ति ॥ यत्तु कचिदेकदण्डवचनं तत्त्वऽपहारादिना त्रिदण्ड-
 नाशे तत्रयलाभपर्यन्तमेकेन निर्वाहाभिप्रायम् ॥ यथाह अतिथिः - "यावन्न स्युस्त्रयो
 दण्डास्तावदेकेन पर्यटे" दिति ॥ हारीतोऽपि - 'नष्टे जलपवित्रे वा त्रिदण्डं वा प्रमादतः ॥
 एकं तु वैणवं दण्डं पालाशं वैल्वमेव वा ॥ गृहीत्वा विचरेत्तावद्यावल्भे त्रिदण्डक' मिति ॥
 यत्तु 'एकदण्डी वेति बौधायनतस्मरणं यच्च 'चतुर्थमाश्रमं गच्छेद्ब्रह्मविद्यापरायणः ॥
 एकदण्डी त्रिदण्डी वा सर्वसंगविवर्जित' इति चतुर्विंशतिमते विकल्पाभिधानं तदप्येते-
 नैव व्याख्यातम् ॥ यत्तु केचित् - 'वाग्दण्डोऽथ मनोदण्डः कायदुष्टस्तथैव च ॥ तस्यैते
 नियता बुद्धौ स त्रिदण्डीति चोच्यते ॥ त्रिदण्डमेतन्निक्षिप्य सर्वभूतेषु मानवः । कामक्रोधौ
 तु संयम्य ततः सिद्धिं निगच्छती"ति द्वादशाध्याये (श्लो० १०-११) मनुवचनात् ॥
 'वाग्दण्डोऽथ मनोदण्डः कर्मदण्डस्तथैव च ॥ यस्यैते नियता दण्डास्त्रिदण्डीति स
 उच्यते' इति दक्षवचनाच्च सर्वेषां त्रिदण्डवचनानि वाग्दण्डादिविषयाणीति वदन्ति, -
 तन्न; तथा सति कुटीचरबहूदकयोरप्येकदण्डप्रसंगात्तयोस्त्रिदण्डावश्यकतायाः स्वयमङ्-
 गीकारात् ॥ अथ शास्त्रबलात्तयोर्वैष्णवधारणमप्यावश्यकमिति चेत्तर्हि सर्वेषां तथास्तु ;
 पूर्वोक्तशास्त्रबलात् ॥ परः परमहंसस्तु तुर्याख्यश्चुतिरब्रवीत् ॥ यमैश्च नियमैर्युक्तो विष्णुरूपी-
 त्रिदण्डभृदिति ॥ पितामहेन परमहंसस्यापि त्रिदण्डधारणविधानाच्च ॥ तथा च वाग्दण्डादि-
 रहितस्य केवलब्राह्मत्रिदण्डधारणान्न त्रिदण्डव्यपदेशार्हत्वमित्येवमनुदक्षवचसोराशयः ॥
 मनुना 'न लिङ्गं धर्मकारण'मिति केवललिङ्गस्य नैष्फल्यकथनात् । याज्ञवल्क्येनापि
 (अ० ३ आध्यात्मिकप्रकरणे श्लो० ७) 'कर्तव्याशयशुद्धिस्तु भिक्षुकेण विशेषतः ॥
 ज्ञानोत्पत्तिनिमित्तत्वात्स्वातन्त्र्यकरणाय चेति' तथा (श्लो० ७) 'नाश्रमः कारणं धर्मे
 क्रियमाणो भवेद्धि स' इति च स्मरणात् ॥ श्रीभागवतेऽपि एकादशस्कन्धाष्टादशाध्याये
 (श्लो० १७) 'मौनाऽनीहाऽनिलायामा दण्डा वाग्देहचेतसाम् ॥ नह्येते यस्य सन्त्य-
 ज्जवेणुभिर्न भवेद्यति'रिति कथनाच्च ॥ 'नतु लिङ्गं तु वैणवं' 'तेषां त्रिदण्डं सपवित्रक' मिति
 स्पष्टम् । वैणवदण्डत्रयस्य चतुर्णां लिङ्गताधानं वाग्दण्डादिपरतया नेतुं शक्यम् ॥
 पराशरमाधवीये कालिकापुराणे - 'वैणवा ये स्मृता दण्डा लिङ्गमात्रप्रबोधकाः ॥ लिङ्ग-
 व्यक्त्यै हि धार्यास्ते न पुनर्धर्महेतवः ॥ कायिका ये बुधैर्नित्यं नृणां पापप्रमोक्षणात् ॥
 जितेन्द्रियैर्जितक्रोधैर्धार्या वै तत्त्वदर्शिभि'रिति बाह्याभ्यन्तराणामुभयेषां धारणाविधानाच्च ॥

अथवाऽस्तु हंसपरमहंसयोः कथंचिन्निदण्डेन सहैकदण्डस्य विकल्पः ॥ त्रिणुबौधाय-
बाभ्याम्-‘एकदण्डी भवेद्वापि त्रिदण्डी वा मुनिर्भवेदिति’ ॥ व्यासेनापि-‘त्रिदण्डमेक-
दण्डं वा व्रतमास्थाय तत्त्ववित् ॥ पर्यटेत्पृथिवीं नित्यं वर्षाकाले स्थिरीभवे’दिति स्मरणात् ॥
ननु हंसादेस्त्रिदण्डधारणं प्रतिपेक्षुं शक्यमित्यन्यदेतत् ॥ अथ परिशेषात्त्वया हंसः परम-
हंसो वा स वक्तव्यः ॥ तत्रापि नाद्यः, कुटीचराद्यवस्थोत्तरं तीव्रतरवैराग्ये सत्येव
तत्राधिकारात् ॥ तथा च माधवीये-‘तत्राधिकारिविशेषः पुराणे दर्शितः ॥ ‘विरक्ति-
र्द्विविधा प्रोक्ता तीव्रा तीव्रतरेति च । सत्यामेव तु तीव्रायां न्यसीद्योगी कुटीचरः ॥ शक्तो
बहूदके तीव्रतरायां हंससंज्ञिते । मुमुक्षुः परमे हंसे साक्षाद्विद्वानसाधनः’ इति ॥
प्रकृते तु परेण स्वेच्छया प्रवृजितस्य न विरक्तेर्गन्धोऽपि कुतस्तरां तीव्रा सा कुतस्तमां च
तीव्रतरेति दूरापास्त एव हंसत्वाद्यधिकाः ॥ अपि च मदनपारिजाते ब्रह्मवैवर्ते ‘वैराग्यो-
त्पत्तिमाने च संन्यासे परियुज्यते ॥ ‘रागवान्न तु विप्रोऽपि वेदवेदाङ्गवित्तम’इति विदु-
षोऽप्यविरक्तस्य तत्रानधिकारः, किमुताविदुषो बालस्य ॥ किंच हंसवृत्तिर्माधवीये
स्कन्दपुराणे-‘हंसः कमण्डलुं शिक्यं भिक्षापात्रं तथैव च ॥ कन्थां कौपीनमाच्छाद्यरत्नवस्त्रं
बहिःपट’मित्यादिना तद्वितरपरिग्रहदेवताध्यानार्चनादिरूपा दर्शिता ॥ विष्णुरपि ‘यज्ञोप-
वीतं दण्डं च वस्त्रं जन्तुनिवारणम् ॥ तावान्परिग्रहः प्रोक्तो नान्यो हंसपरिग्रह’इति ॥
पितामहोऽपि-‘हंसस्तृतीयो विज्ञेयो भिक्षुर्मोक्षपरायणः ॥ नित्यं त्रिषवणस्त्रायातीत्वाद्रवासा-
भवेत्सदा ॥ चान्द्रायणेन वर्तेत यतिधर्मानुशासनात् ॥ वृक्षमूले वसेन्नित्यं गुहायां वा
सरित्तट’ इति ॥ बौधायनोऽपि हंसाः कमण्डलुं शिक्यं दण्डं पात्राणिविभ्रतः ॥ ग्रामतीर्थै-
करात्राश्च नगरे पञ्चरात्रकाः ॥ त्रिपङ्कजोपवासाश्च पक्षमासोपवासिनः ॥ कृच्छ्र-
सान्तपनाद्यैश्च मन्त्रैः कृशवपुर्धरा’ इति प्रकृतपुरुषे तु द्विरूढा छत्रचामरादिपरिग्रहराज-
सेवानगरनिवासादिरूपा वृत्तिः प्रस्तावनाकृतैव वक्ष्यत इति न तत्र तत्त्वसंभावना;
नाप्ययं परमहंसः, तद्वत्तेरभावात् ॥ सापि स्कन्दपुराणे प्रतिपादिता-‘कौपीनाच्छादनं
वस्त्रं कन्थां शीतनिवारिणीम् ॥ अक्षमालां च गृह्णीयाद्वैणवं दण्डमव्रणम् । माधू-
करमैकान्नं परहंसः समाचरे’दिति ॥ ‘दण्ड’मित्येकवचनं जात्यभिप्रायाद्विकल्पाभिप्रा-
याद्वा ॥ एवमादिप्रतिपादितहंसधर्माऽभावात् स तथा ॥ अधिकं त्वग्रे वक्ष्यते ॥
तस्मादाश्रमपरिभ्रष्ट एवायमिति निर्वर्तः ॥

स चाप्राप्तगार्हस्थ्यसुखो विधिं विनैव संन्यासाश्रमपरिग्रहादप्रा-
प्ततत्फलश्चोभयभ्रष्ट एवातो युक्तमेवैतादृशस्य महतां निन्दनमेतादृ-
शाचरणं च ॥ परं त्वेतादृशस्य विद्यालाभ इत्याश्चर्यम् ॥ प्रारब्धक-
र्मणो बलीयस्त्वादेव तद्लाभः ॥ अत एव तेनोक्तं-स च प्राक्तनसंस्का-
रवशादिति ॥ तत्र व्याससूत्रशारीरकाध्य-यनस्य ब्रह्मविचाररूप-
त्वादुपयोगित्वेऽपि व्याकरणन्यायवैशेषिकमीमांसाध्ययनं संन्यासा-
श्रमस्थानां विक्षेपकारित्वादनुचितमेव ॥ उक्तं च तन्मतानुसारिभिः-

“कृषिवाणिज्यसेवादौ काव्यतर्कादिकेषु च ॥ विक्षिप्यते प्रवृत्ता धीस्तैस्तत्त्वस्मृत्यसंभवात्” इति ॥

अथ प्रस्तावनायां स च प्राक्तनेत्यादिना संबभूवुरित्यन्तेन दर्शितायां तत्प्रशंसायां कल्पितत्वमाश्रमविरुद्धत्वं चोद्घाटयन्ति । स चाप्राप्तगार्हस्थ्यसुख इत्यादिना अग्रे वक्ष्यन्त इत्यन्तेन ॥ अप्राप्तगार्हस्थ्यसुख इत्यादि ॥ षष्ठस्कन्धे दक्षवचनेषु ‘नानुभूय न जानाति पुमान्विषयतीक्ष्णताम्’ इत्यादिकथनाद्धर्मतो गार्हस्थ्यानुभवमन्तराऽऽह-त्यसंन्यसने कथंचित्कर्मेन्द्रियसंयमनेऽपि श्रवणदर्शनादिजन्यविषयसंस्कारविशिष्टमनसा स्मरणावश्यंभावान्मिथ्याचारत्वमेवापद्यते ॥ ‘कर्मेन्द्रियाणि संयम्ये’ति भगवद्वाक्यात् ॥ वस्तुतस्त्ववैधप्रव्राजाश्रयणात्तदाश्रयणोत्तरमपि तद्धर्मानाचरणात्तद्विरुद्धधर्माचरणाच्च पातित्यप्रसक्त्या शास्त्रोक्तं संन्यासफलमलभमानो गार्हस्थ्यमैश्वरोभयाश्रमत उभयलोक-तश्च परिभ्रष्ट एव ॥ यथाह एकादशस्कन्धे (अ० १८ श्लोक ४०।४१) भगवान् ‘यस्त्वसंयतषड्वर्गः प्रचण्डेन्द्रियसारथिः ॥ ज्ञानवैराग्यरहितस्त्रिदण्डमुपजीवति ॥ सुरा-नात्मानमात्मस्थं निहुते मां च धर्महा ॥ अविपक्वकषायोऽस्मादमुष्माच्च विहीयते’ इति ॥ माधवीये च ज्ञानादिरहितप्रव्राजस्य फलमाप्नायते—‘काष्ठदण्डो धृतो येन सर्वांशी ज्ञानवर्जितः ॥ स याति नरकान्धोरान् महारौरवसंज्ञितान्’ इति ॥ तत्रैव

१ स च प्राक्तनसंस्कारबलादल्पेनैव कालेनाधिगतपाणिनीयगोनर्दीयशास्त्रसर्वस्त्रोतवद्वीप-गमनेन संपादितकणभूक् चरणाक्षसिद्धान्तसंपत् भाट्टप्राभाकरमतपारावारपारदृष्ट्या व्याससूत्र-शारीरकादिनिखिलनिगमान्तपथःपयोधिपारीणः काश्यादिपत्तनेषु स्वदिग्विजयं नाटयन्दिग्गज इव देशिकमण्डलाखण्डलश्रीशङ्करार्यसिद्धान्तसन्मार्गाऽवरोधिनो वादिविटपानामूलं समुत्पाट-र्यस्तत्तद्देशक्षमापालपूजितपादपद्मोऽनेकभूजानिलब्धच्छत्रचामराद्यखिलराजचिह्नउत्तरदिक्स्थ-शङ्कराचार्याभिमानितामुद्रहन्सकलसद्गुणरत्नरोहणगिरिस्सदानन्दगिरिरित्यभिख्यामलङ्कुर्वन्नि-खिलदेशावलोकनकौतुकी हरिचक्रचक्रमणक्रमेण समाससाद मेदपाटविषयराजधानीम् ॥ अथ तत्सत्कीर्तिश्रवणसमुत्पन्नदर्शनाभिलाषेण योजनपरिमितभूभागं सन्मुखसमागतेन श्रीमच्चन्द्रचू-डचरणदत्तावधानेन सद्गुणसंपन्निधानेन सरूपसिंहाभिधानेनोदयपुटभेदनाधिपतिना समानीय निजनगरं स्वगुरुवर्यतया स्थापितः ॥ तदनन्तरं प्रतिदिनवर्द्धमानप्रतापैर्निजविद्याविभववशीकृ-तानेकविद्वद्भिस्त्वस्वसिद्धान्तप्रतिपादनपुरस्सरापरमतोत्पाटनप्रबलयुक्तिकप्रचुरप्रबन्धकृद्भिर्वागी-श्वरीविहारभूमुद्रिस्तैस्तथा चरितं यथाऽऽकल्पभयाह्लादिताखिलविद्वद्वरविहङ्गानिस्तापनिर्मलीकृ-तसमस्तमनुजमानसभूमयस्सत्कीर्तिकूलकषानिर्विरामा भवितारः ॥ येषाञ्च सद्विद्यावैदग्ध्यवा-क्पाटवप्रौढप्रतापाक्षिखिलावनिमण्डलमण्डनानि विद्वन्मण्डलानि न प्रेम्णाद्यापि विस्मरन्ति ॥ कदाचितीर्थयात्राप्रसंगवशादुदयपुरं प्राप्ता विद्वांसो गोस्वामिनः श्रीजीवनजिच्छर्माणः समर्पया-मासुरात्मारचितां बालकृष्णचंपूमुदयपुरभूजानिसरूपसिंहाय तां विलोक्य सोपि स्वामिनां सकाशे प्रेषयामास तद्विलोकनसमुत्पन्नतत्समागमाभिलाषैश्वर्यैः समागमायामंत्रिता अपि ते गोस्वामिनः कस्माच्चित् कार्यवशात् प्रयाणप्रणयिनः संबभूवुः ॥

स्मृतावपि—‘एकदण्डं समाश्रित्य जीवन्ति बहवो नराः ॥ नरके रौरवे घोरे कर्म-
त्यागात्पतन्ति ते’ इति ॥ निर्णयसिन्धावपीदमुदाहारि—‘काष्ठदण्डो धृतो येन’ इति
तु यमवचनत्वेन समग्राहि ॥ महतां निन्दनमिति ॥ इदं सहस्राक्षे “शसैः पुरा
ब्राह्मणैः बालभिकृतं विमण्डनं” इत्यादावतिस्फुटी भविष्यति ॥ एतादृशाचरण-
मिति ॥ विद्योपजीवनराजसेवादिप्रतिषिद्धाचरणम् ॥ स्वस्य तत्सदृशदुराग्रहलेशस्याप्य-
भावात्तस्य लेखानुमितं वैदुष्यं साश्चर्यं स्वीकुर्वन्ति—परं त्वित्यादिना ॥ तेनेति ॥
प्रस्तावना कृता ॥ प्रस्तावनायां स च प्राक्तने पारीणइत्यन्तेन दर्शितं दूषयन्ति तत्र
व्यासेत्यादिना स्मृत्यसंभवादित्यन्तेन ॥ अयमत्राशयः—यतेर्व्याकरणादिबहुग्रन्था-
भ्यासोन्यायाद्यसच्छास्त्रव्यासङ्गश्च नैव युक्तः ॥ “नाभ्यसेद्वहून् च्छब्दान्वाचो विग्लापनं
हि तत्” इति प्रतिषेधात् ॥ श्रीभागवते च सप्तमस्कन्धे त्रयोदशाध्याये (श्लोक०
७-८) यतिधर्मानुपक्रम्य नारदः ‘नासच्छास्त्रेषु सज्जेत नोपजीवेत जीविकाम् ॥ वाद-
वादांस्यजेत्तर्कान् पक्षं कंचन संश्रयेत् ॥ न शिष्यानुबद्धीत ग्रन्थान्नैवाभ्यसेद्वहून् ॥ न
व्याख्यामुपयुञ्जीत नारंभानारभेत् कचित्’ इति ॥ किंच यतेरध्ययनमेव प्रतिषिध्यते ॥
यथाह पराशरमाधवीये दक्षः—‘नाध्येतव्यं न वक्तव्यं न श्रोतव्यं कदाचन ॥ एतैः
सर्वैः सुनिष्णातो यतिर्भवति नेतर’ इति ॥ बह्वृचशाखायामपि तृतीयारण्यके द्वादश-
खण्डे “एतद्ध स्म वै तद्विद्वांस आहुर्ऋषयः कावषेयाः किमर्था वयमध्येष्यामहे किमर्था
वयं यक्ष्यामहे” इति ॥ न्यायादीनामसच्छास्त्रत्वं न तु तत्तुल्यक्षण्यामविरोधस्य द्वितीयपादे
तर्काऽप्रतिष्ठानसूत्रे शिष्टापरिग्रहसूत्रे च स्पष्टमेव ॥ ननु विविदिपुत्वाश्रयणान्नाध्ययनं
विरुद्धम् ॥ अस्ति संन्यासिनां विद्वद्विविदिषुभेदाद्वैविध्यमिति चेत्—सत्यम्; अस्ति
द्वैविध्यं, तथापि कुटीचरबहूदकयोरेव पाक्षिकं विविदिपुत्वं न तु हंसपरमहंसयोः साक्षा-
द्विद्वानसाधनं’ इत्यादिविरोधात् ॥ अयं तु शिखासूत्रत्यागात्परमहंसतया भावत्कैरभि-
प्रेयत इति न तस्य तथात्वम् ॥ यत्तु कैश्चित् परमहंसस्यापि विद्वद्विविदिषुभेदेन
द्वैविध्यमुक्तं तत्र मूलं चिन्त्यम् ॥ तैर्दर्शितस्य “एतमेव विदित्वा सुनिर्भवत्येवमेव प्रव्रा-
जिनो लोकमिच्छन्तः प्रव्रजन्ति” इति वाजसनेयिब्राह्मणस्य कुटीचरादिपरतयोपपत्तेः
पारमहंस्यद्वैविध्ये स्पष्टमानानुपलम्भाच्च ॥ किंच यैस्तद्वैविध्यमङ्गीक्रियते तैरपि विविदिषो-
रेकदण्डादिधारणमावश्यकमभ्युपगम्यते ॥ सर्वथा विद्वद्वशायामेव तदनावश्यकत्वं
चोच्यते ॥ प्रकृतपुरुषस्तु मूलत एव दण्डादिरहित इति नासौ विविदिषुष्यपदेशार्हः ॥
विद्वद्विषयकतया कमलाकरभट्टेनोदाहृतायां “न दण्डं न शिखां नाच्छादनं चरतिपरम-
हंसः” इति महोपनिषदि ज्ञानमेवास्य दण्ड इति वाक्यशेषात् ज्ञानरहितः पिपतिषुस्सा-
च्छादनोयं न विद्वत्पदाभिलष्यः ॥ अपि च विविदिषुसंन्यासेऽपि “एतत्सर्वं भू
स्वाहेत्यप्सु परित्यज्यात्मानमन्विच्छेत्” इति माधवोदाहृतजाबालश्रुतौ श्रुतचरस्य
वेदान्तस्यैव दार्ढ्याय पुनः परिशीलनरूपात्मान्वेषणापरपर्यायमध्ययनं विधीयते
“आवृत्तिरसकृदुपदेशात्” इत्यधिकरणे ग्रीह्यवघातादिवच्छ्रवणादीनामाफलोदयमा-
वर्त्तमानस्य मीमांसितत्वात् ॥ “ऊर्ध्वगमनं विसृजेन्निसंध्यादौ स्नानमाचरेत्सान्ध्यं

समाधावात्मन्याचरेत्सर्वेषु वेदेष्वारण्यमावर्त्तयेदुपनिषदामावर्त्तयेत्” इति माधवोपन्य-
स्तारुणीश्रुतेः ॥ तत्रैव पूर्वं “दण्डमाच्छादनं कौपीनं परिग्रहेच्छेषं विसृजेच्छेषं
विसृजेत्” इति श्रावणाच्च ॥ न तु तस्यापूर्वमेवाध्ययनं नापि न्यायादीनां विक्षेपहेतूनाम-
ध्ययनं विविदिषुसंन्यासे कापि विधीयते ॥ प्रत्युत प्रतिषिद्धं तद्वृहस्पतिना—‘न
तीर्थवासी नित्यं स्यान्नोपवासपरो यतिः ॥ न चाध्ययनशीलः स्यान्न व्याख्यानपरो भवेत्’
इति ॥ ‘इदं वेदान्तब्रह्मसमीमांसातिरिक्तविषयम्’ इति माधवादयः ॥ किंच संन्यासोत्तरं
दार्ढ्यार्थं संन्यासगुरोरेव समीपे वेदान्तपरिशीलनमपि संवत्सरमात्रमेवोच्यते, न तु
वादिविजिगीषया बहुत्रा बहुशास्त्राभ्यासः ॥ यथोक्तं लिङ्गपुराणे—‘आश्रमत्रयमुत्सृज्य
प्राप्तस्तु परमाश्रमम् ॥ यतिः संवत्सरस्यान्ते प्राप्य ज्ञानमनुत्तमम् ॥ अनुज्ञाप्य गुरुं
चैव चरेद्धि पृथिवीमिमाम् ॥ त्यक्तसंगो जितक्रोधो लब्धाहारो जितेन्द्रियः ॥ पिधाय
बुद्ध्या द्वाराणि ध्यानेनैकमना भवेत्’ इति ॥ मत्स्यपुराणेऽपि—‘गुरोरपिहिते युक्तः
न तु संवत्सरं वसेत् ॥ नियमेष्वप्रमत्तस्तु यमेषु च सदा भवत् ॥ प्राप्य चान्ते ततश्चैव
ज्ञानयोगमनुत्तमम् ॥ ‘अविरोधेन धर्मस्य चरेत् पृथिवीमिमाम्’ इति ॥ ‘आश्रमत्रय-
मुत्सृज्य’ इत्युक्त्या अध्ययनस्य पुनः परिशीलनरूपत्वमेवार्थात्फलति ॥ श्रीभागवतेऽप्ये-
कादशस्याष्टादशाध्याये (श्लो० ३८।३९) ‘दुःखोदकेषु कामेषु जातनिर्वेद आत्मवान् ।
अजिज्ञासितमद्धर्मो गुरुं मुनिमुपाव्रजेत् ॥ तावत्परिचरेद्भक्तः श्रद्धावाननसूयकः ॥
यावद् ब्रह्म विजानीयान्मामेव गुरुमादृत’ इति । सर्वकामनिर्विण्णस्यात्मवत् एव संन्यासेपि
पुनर्ब्रह्मधर्मविचारद्वारा ब्रह्मानुभवार्थमेवाभ्यासो विधीयते ॥ यत्तु आत्मज्ञाने शमे च
स्याद्देवाभ्यासे च यत्नवान्’ इति, तत्र वेदाभ्यासः प्रणवाभ्यास इति मिताक्षरामदन-
पारिजातादयः ॥ एवं च नवद्वीपगमनादिप्रयासपुरस्सरस्तर्काद्यभ्यासस्तस्य विक्षेपद्वारा
पातित्यहेतुरेव ॥

दिग्विजयादिनाटनमपि धनाद्यर्जनार्थं नटवदेव ॥ किंच दिग्वि-
जयस्य काश्यादिपत्तनेषु केनाप्याप्तेनानुच्यमानत्वेन सद्वादि-
शाखिनां च प्रतिदिनं वर्द्धमानत्वेन जयपुरबुन्दीकोटाद्युत्तम-
भूपतिभ्यः स्वप्नेऽप्यलब्धच्छत्रचामरत्वेन बाधितार्थमेतद्वाक्य-
जालम् ॥ यदि त्वेतत्सर्वं तन्मुखादवगत्य वर्णितं भवेन्न तु स्वयं
स्तुत्यर्थं कल्पितं तदा त्विदं तस्मिन्ननृतवादित्वे सत्युत्तरादिकस्थ-
शङ्कराचार्यसंबन्धिस्पर्द्धावत्त्वं द्योतयदतिपातकित्वमपि संपाद-
यति ॥ तथा चोक्तम्—निषिद्धभक्षणं जैह्वयमुत्कर्षे च वचोऽनृतम् ॥
रजस्वलामुखास्वादः सुरापानसमानि तु ॥’ इति महापातकतुल्येषू-
त्कर्षार्थानृतवचनस्य मिताक्षराकारेण गणितत्वात् ॥

अथ प्रस्तावनायां काश्यादिपत्तनेष्वित्यादिं राजधानीमित्यन्तं भागं दूषयन्ति—
दिग्विजयादिनाटनमित्यादिना गणितत्वादित्यन्तेन ॥ अत्रेदमाकूतम्—प्रस्तावना-

कृतैव दिग्विजयं नाटयन्निति कथनान्नटवन्नाटनमेव सिद्ध्यति, न तु वास्तवो विजयः ॥ तस्य धनाद्यर्जनार्थत्वं तु राजचिह्नादिप्राप्तिं वर्णयता तेनैव स्पष्टीकृतम् ॥ वस्तुतस्तु यतेन वादिविजयोऽपि योग्यः ॥ 'वादवादांस्त्यजेत्तर्कान्' इति दर्शितपूर्वप्रतिषेधात् ॥ मनुरपि (अध्याय ६ श्लोक ४७।४८।४९) 'अतिवादांस्तितिक्षेत नावमन्येत कंचन ॥ नचेमं देहमाश्रित्य वैरं कुर्वीत केनचित् ॥ कुध्यन्तं न प्रतिकुल्लेदाकृष्टः कुशलं वदेत् ॥ सप्त-द्वारावकीर्णां च न वाचमनृतां वदेत् ॥ अध्यात्मरतिरासीनो निरपेक्षो निरामिषः ॥ आत्म-नैव सहायेन सुखार्थी विचरेदिह ॥ बृहस्पतिरपि—'यस्मिन्वाचः प्रतिष्ठाः स्युः कूपे पास्ताः शिला इव ॥ न वक्तां पुनर्यान्ति स कैवल्यश्रमे वसेत् ॥ यस्मिन्कामाः प्रविशन्ति विषयेभ्योपसंहृताः ॥ विषयान्न पुनर्यान्ति स कैवल्यश्रमे वसेत् ॥ यस्मिन्क्रोधः शमं याति विफलः सम्यगुत्थितः ॥ आकाशोऽसिर्यथाक्षितः सकैवल्यश्रमे वसेत् ॥ यस्मिन्क्षान्तिः शमः शौचं सत्यं संतोष आर्जवम् ॥ आर्किचन्यमदंभश्च स कै० ॥ वृथालापी च यो न स्यान्न लोकाराधने रतः ॥ नान्यविद्याभियुक्तश्च स कै० ॥ अतीतान्न स्मरेद्भोगांस्त-थैवानागतानपि ॥ प्राप्तांश्च नाभिनन्देत् स कै० ॥ अन्धवन्मूकवत्पङ्कजधिरक्कीववच्च यः ॥ आस्ते व्रजति यो नित्यं स कैवल्यश्रमे वसेदिति ॥ एकादशस्कन्धे च (अ० १८ श्लो० ३०।३१) वेदवादरतो न स्यान्न पाषण्डी न हैतुकः ॥ शुष्कवादविवादे न कंचित्पक्षं समाश्रयेत् ॥ नोद्विजेत जनाद्दीरो जनं चोद्विजेत्येव तु ॥ अतिवादांस्तितिक्षेत नावमन्येत कंचन ॥' वादिनामुत्पाटनमपि स्वाश्रमविरुद्धम् ॥ तस्याऽभयदानादेव संन्याससिद्धेः परपदलाभोक्तेश्च ॥ यथाह मनुः (अ० ६ श्लो० ३९।४०) 'यो दत्त्वा सर्वभूतेभ्यः प्रव्रजत्यभयं गृहात् ॥ तस्य तेजोमया लोका भवन्ति ब्रह्मवादिनः ॥ यस्मादण्वपि भूतानां द्विजाज्ञोत्पद्यते भयम् ॥ तस्य देहाद्विमुक्तस्य भयं नास्ति कुतश्चन ॥ याज्ञवल्क्योऽपि (अ० ३ यतिधर्म प्र० श्लो० ६) 'सन्निरुद्धेन्द्रियग्रामं रागद्वेषौ प्रहाय च ॥ भयं हत्वा च भूतानाममृती भवति द्विज' इति ॥ किंचाभयदानमन्तरा संन्यास एव न सिद्ध्यति; तदिति कर्तव्यतायां तद्विधानात् ॥ तदाह पराशरमाधवनिर्णयसिन्ध्वादिषु कपिलः—विधिवत्प्रेषमुच्चार्य त्रिरूपांशु त्रिरुचकैः ॥ अभयं सर्वभूतेभ्यो मत्तः स्वाहेत्यधो भुवि ॥ निनीय दण्डशिक्यादि गृहीत्वाऽथ बहिर्व्रजेत्' इति ॥ अत एव सर्वभूताऽ-पीडनपुरस्सरं विहरणं मनुनोच्यते (अ० ६ श्लो० ५२) 'कुसकेशनिखड्मश्रुः पात्री दण्डी कुसुंभवान् ॥ विचरेन्नियतो नित्यं सर्वभूतान्यपीडयन्' इति ॥ कुसुम्भः कमण्डलुः ॥ यच्च तत्तद्देशक्षमापालपूजितपादत्वं तेभ्यश्छत्रचामराद्यखिलराजचिह्नोपार्जनं च वर्णितं तदपि संन्यासोज्ज्वालकमेव ॥ राजसत्कारादिप्रतिषेधं तु दर्शयति मनुः (अ० ६ श्लो० ५८) अभिपूजितलाभास्तु जुगुप्सेतैव सर्वशः ॥ अभिपूजितलामैश्च यतिर्मुक्तोऽपि बध्यते' इति ॥ तथा (श्लो० ४१) 'आगारादभिनिष्क्रान्तः पवित्रोपचितो मुनिः ॥ समुपोदेषु कामेषु निरपेक्षः परित्रजेत्' इति ॥ किंच (श्लो० ५३।५४) अतैजसानि पात्राणि तस्य स्युर्निर्व्रणानि च ॥ तेषामद्भिः स्मृतं शौचं चमसानामिवाध्वरे ॥ अलाबु दास्पात्रं च मृन्मयं वैदलं तथा ॥ एतानि यतिपात्राणि मुनिः स्वायंभुवोऽब्रवीत्' इति ॥

पात्राण्यल्पमौल्यलभ्यानि प्रतिपाद्य (श्लो० ५५) 'एककालं चरेद्भैक्षं न प्रसज्येत विस्तरे ॥ भैक्षे प्रसक्तो हि यतिर्विषयेऽपि सज्जत इति । भिक्षाया अपि विस्तारं प्रतिषिध्य (श्लो० ५७) प्राणयात्रिकमात्रः स्यान्मात्रासंगाद्विनिर्गत इतीतरवैभवस्याभावमेव बोधयति ॥ याज्ञवल्क्योऽपि उक्तस्थले (श्लो० ४१५) 'अप्रमत्तश्चरेद्भैक्षं सायाह्ने नाभिलक्षितः ॥ रहिते भिक्षुकैर्ग्रामे यात्रामात्रमलोलुपः ॥ यतिपात्राणि मृद्रेणुदार्वालाबुमयानि च ॥ सलिलैः शुद्धिरेतेषां गोवालैश्चावघर्षणं'मिति ॥ तदेवाह बौधायनोऽपि ॥ दारवं वैणवं वापि मार्दं धातुमयं तथा ॥ पात्रं शिलामयं ताम्रपर्णादिमयमेव वा ॥ चतुरस्रं वर्तुलं वाप्यासनं दारवं शुभम् ॥ कौपीनाच्छादनं वासः कन्थां शीतनिवारिणी'मित्यादि ॥ यमोऽपि 'हिरण्मयानि पात्राणि कृष्णायसमयानि च ॥ यतीनां तान्यपात्राणि वर्ज्येत्तानि भिक्षुकः' ॥ पुनर्बौधायनः—'स्वयमाहृतपर्णेपु स्वयं शीर्णेपु वा पुनः ॥ भुञ्जीत न वटाश्वत्थकरञ्जानां तु पर्णके ॥ कुम्भतिन्दुकयोर्वापि कोविदारार्कयोस्तथा ॥ आपद्यपि न कांसे तु मलाशी कांस्यभोजनः ॥ सौवर्णे राजते ताम्रमये वा त्रपुसीसयो'रिति पर्णपुटादौ भोजनं विदधाति कांस्यादिपात्राणि च निषेधति क पुना राजचिह्नस्यावसरः ॥ वैभवाभावादेव भिक्षापात्रेणापि भोजनं विदधाति मदनपारिजातादिषु देवलः—'तद्भैक्षं गृहीत्वैकान्ते तेन पात्रेणान्येन वा तूष्णीं भुञ्जीत' इति ॥ तथा देशविशेषस्थाचार्याभिमाननिखिलदेशावलोकनकौतुके अपि प्रजास्य विभूषणे—'ज्ञानामृतेन तृप्तस्य कृतकृतस्य योगिनः ॥ नैवास्ति किञ्चित्कर्तव्यमस्ति चेन्न स सर्वविदि'ति माधवाद्युदाहृतस्मृत्यादिषु कर्तव्यस्य प्रतिषेधात्तादृशस्यैव दण्डशिखादित्यागयोग्यताभिधानाच्च ॥ एतत्सर्वं तदुक्तमभ्युपेत्य वदामः ॥ वास्तवं भूतार्थमाहुः—किञ्च काश्यादीत्यादिना जालमित्यन्तेन ॥ अनुच्यमानत्वेनेति ॥ तत्समानकालिका अपि काशीस्थाः सर्वे विद्वांसोऽन्ये चाप्ताः केऽपि वाराणस्यां तदागमनमपि न विदन्ति, बहवस्तन्नामापि न जानते, क तर्हि स्वप्नोऽपि दिग्विजयस्येति भावः ॥ सद्वादिशाखिनामिति ॥ प्रस्तावनाकारो विद्यान्पान्तीति दुष्टार्थान्तरमभिप्रेत्य विटपशब्दं प्रायुक्त्वा ॥ इह तु तन्निरसितुं श्लेषेण वेदशाखासंबन्धं वेदमार्गवर्तिनां तापहरणच्छायाऽऽचरणफलवितरणभ्रमभ्रमसमुद्हरणप्रभृतिविविधोपकरणचणतां शरणप्राप्तद्विजादिभरणभावं च ध्वनयितुं शाखिपदमुपात्तम् ॥ स्पष्टमन्यत् ॥ तथा चोक्तमिति ॥ तृतीयाध्याये कर्मविपाकपूर्वकपातकपरिगणनप्रकरणे (श्लो० २३) याज्ञवल्क्येनोक्तमित्यर्थः ॥ अत्र उत्कर्ष इति सप्तम्या निमित्तार्थत्वे विज्ञानेश्वरसंमतिं बोधयितुमाहुः—महापातकेत्यादि ॥ गणितत्वादिति ॥ इदं संपादयतीति पूर्वत्र हेतुतयान्वेति ॥ महापातकसमानामतिपातकत्वं तूपपातकमिताक्षरायां 'महापापं चातिपापम्'इति स्मृतेः ॥ अथ प्रस्तावनायां तत्सत्कीर्तीत्यादिना संबभूवुरित्यन्तेन दर्शितं दूषयन्ति—उदयपत्तनाधिपस्येत्यादिना वचनादित्यन्तेन ॥

उदयपत्तनाधिपस्य नगरे स्थितिरुत्कर्षहेतुत्वेन प्रतिपादितापि वस्तुतोऽपकर्षहेतुरेव ॥ तुर्याश्रमिणां तस्या अविहितत्वात् प्रत्युत

निषिद्धत्वाच्च ॥ उक्तं च-सर्वभूतहितः शान्तस्त्रिदण्डी सकम-
ण्डलुः ॥ एकारामः परिव्रज्य भिक्षार्थी ग्राममाश्रयेत् ॥ मिताक्ष-
रायां च-“भिक्षाप्रयोजनात् ग्राममाश्रयेत्प्रविशेन्न पुनः । सुख-
निवासार्थम्” ॥ ऊर्ध्वं वार्षिकाभ्यां मासाभ्यां नैकस्थानवासीति
शङ्खस्मृतिरपि—‘एकरात्रं वसेद्ग्रामे नगरे पञ्चरात्रक’मिति कण्वे-
नाप्युक्तम् ॥ किंच नृपात्रभक्षणविद्योपजीवित्वराजाश्रितत्वादिकमाह
स्वधर्महानिकरमेव ॥ तथा चोक्तं मनुना—‘न चोत्पातनिमित्ताभ्यां न
नक्षत्राङ्गविद्यया ॥ नानुशासनवादाभ्यां भिक्षां लिप्सेत कर्हिचित् ॥
संवर्त्तः-अष्टौ भिक्षाः समादाय स मुनिः सप्त पञ्च वा ॥ अङ्घ्रिः प्रक्षा-
ल्य ताः सर्वास्ततोऽश्रीयाच्च वाग्यतः ॥ तथा च सर्वाश्रमोत्तमं चतु-
र्थमाश्रममारूढे विद्योपजीवित्वनृपाश्रितत्वविवादकर्तृत्वादींस्तुरीया-
श्रमिणां पतितत्वसंपादकांस्तस्मिन् दर्शयता एकारामत्वादींश्चादर्शय-
ता तस्मिन्नारूढपतितत्वं सम्यक्तया संपाद्यते—‘विहितस्याननुष्ठाना-
न्निषिद्धस्य च सेवनात् ॥ ‘अनिग्रहाच्चेन्द्रियाणां नरः पतनमृच्छति
इति’ वचनात् ॥ यथा पित्तपीतिमदूषितचक्षुषा शङ्खं पीतमिव
पश्यता धवलोऽपि शङ्खः पीत इत्युच्यते एवमनेनापि स्वनिष्ठारूढ-
पतितत्वदूषितहृदा सज्जनानारूढपतितानिव जानता सत्कर्मनिष्ठा
अप्यारूढपतिता इत्यग्रे वक्ष्यन्ते ॥

अयं भावः—राज्ञः सस्मुखगमनादिकं तु पूर्ववत्प्रशंसार्थं मनोराज्यविजृम्भितमेव ॥
तात्कालिकतत्रत्यराजकीयजनतानुभवागोचरत्वात् ॥ तत्त्वं तु राज्ञा आजीविकां दत्त्वा
स्वाश्रितविद्वत्त्वेन स्थापित इत्येव ॥ या च राजगुरुतया स्थितिरुत्कर्षायाकल्पि सा तदा-
श्रमविरोधात्पत्युतापकर्षमेवापादयति उक्तं चेति—(यतिधर्मप्रकरणे अ० ३ श्लो०
३) याज्ञवल्क्येनेति शेषः ॥ सुखनिवासार्थमित्यन्तो मिताक्षराग्रन्थः ॥ मूलोक्तं कण्व-
वचनादिकं तु मिताक्षरामाश्रयीयमदनपारिजातादिपूदाहृतमेवेति नामूलत्वशङ्कावकाशः ॥
मनुरपि यतेः सर्वदैकाकित्वाऽनिकेतनत्वादिकमन्त्रार्थमेव ग्रामप्रवेशं च वदति—(अ० ६
श्लो० ४२-४३) ‘एक एव चरेन्नित्यं सिद्ध्यर्थमसहायवान् ॥ सिद्धिमेकस्य संपश्यन्न
जहाति न हीयते ॥ अनश्रिरनिकेतः स्याद्ग्राममन्त्रार्थमाश्रयेत् ॥ उपेक्षकोऽशङ्कुसुको
मुनिर्भावसमन्वितः’ ‘अशङ्कुसुकः स्थिरमति’ रिति कुल्लूकभट्टः ॥ ‘असंचायक’ इत्यन्ये ॥
पुनः स एव (श्लो० ५९-६०) ‘अल्पाज्ञाभ्यवहारेण रहःस्थानासनेन च ॥ हियमाणा-
नि विषयैरिन्द्रियाणि निवर्तयेत् ॥ इन्द्रियाणान्निरोधेन रागद्वेषक्षयेन च ॥ अहिंसया
च भूतानाममृतत्वाय कल्पते’ इति ॥ एकादशस्कन्धे (अ० १८ श्लो० २०-२१)
‘एकश्चरेन्महीमेतां निस्संगः संयतेन्द्रियः ॥ आत्मक्रीड आत्मरत आत्मवान्समदर्शनः ॥
विविक्तक्षेमशरणो मद्भावविमलाशय’ इति ॥ तथा (श्लो० २४-२५) ‘पुरग्रामव्रजान्

सार्थान् भिक्षार्थं प्रविशंश्चरेत् ॥ पुण्यदेशसरिच्छैलवनाश्रयवतीं महीम् ॥ वानप्रस्था-
श्रमपदेष्वभीक्ष्णं भैक्ष्यमाचरेत् ॥ ससिद्धयत्याश्वसम्मोहः शुद्धसत्वशिलान्धसा' ॥ सप्त-
मस्कन्धे (अ० १३ श्लो० ९) 'कल्पस्त्वेवं परिब्रज्य देहयात्रावशेषितः ॥ ग्रामैकरात्र-
विधिना निरपेक्षश्चरेन्महीम्' (श्लो० ३) 'एक एव चरेद्भिक्षुरात्मारामोऽनपाश्रयः ॥
सर्वभूतसुहृच्छान्तो नारायणपरायण' इति ॥ मदनपारिजाते पराशरविवरणे च मत्स्य-
पुराणे—'अष्टौ मासान्विहारः स्याद्यतीनां संयतात्मनाम् ॥ एकत्र चतुरो मासान्वार्षि-
कान्निवसेत्पुनः' इति ॥ माधवीयमिताक्षरादिषु दक्षः—'एको भिक्षुर्यथोक्तस्तु द्वावेव
मिथुनं स्मृतम् ॥ त्रयो ग्रामः समाख्यात ऊर्ध्वं तु नगरायते ॥ नगरं नहि कर्तव्यं
ग्रामोऽपि मिथुनं तथा ॥ एतन्नयं च कुर्वाणः स्वधर्माच्यवते यतिः ॥ राजवार्ता हि तेषां
च भिक्षावार्तापरस्परम् ॥ स्नेहपैशुन्यमात्सर्यं सन्निकर्षाच्च संशय' इति राजवार्तादिः
स्नेहादेश्च संभवात् परिव्राजकान्तरस्यापि संगं प्रतिषेधति क पुनर्नगरनिवासपूर्वकराजा-
दिसंगस्यावसरः ॥ माधवीये श्रुतिः—'वर्षासु ध्रुवशीलोऽष्टौ मास एकाकी चरेत्'
इति ॥ बौधायनः—'विधूमे सन्नमुसले व्यङ्गारे भुक्तवज्जने ॥ कालेऽपराह्णभूयिष्ठे
भिक्षाटनमथाचरेत् ॥ ऊर्ध्वं जान्वोरधो नाभेः परिधायैकमम्बरम् ॥ द्वितीयमन्तरं वासः
पात्री दण्डी च वाग्यत' इत्युपक्रम्य सूर्योपस्थानं जपं चोक्त्वा, 'भिक्षापात्रादिशुद्ध्यर्थ-
मुपसुच्याप्युपानहौ ॥ ततो ग्रामं व्रजेन्मन्दं युगमात्रावलोककः ॥ ध्यायन् हरिं च तच्चित्त
इदं च समुदीरयेत्' इति भिक्षार्थमेव ग्रामप्रवेशं तत्राप्यटनभिक्षाग्रहणयोः प्रकारं च
विस्तरेण दर्शयित्वा, 'प्राणयान्निकमन्नं तु भिक्षेत विगतस्पृह' इति तदतिरिक्तापरिग्रहं
बोधयति ॥ किंच नृपादेरेकस्यैवाश्रयेण भिक्षासंपादनं निन्दति स एव—'एकत्र
लोभाद्वा भिक्षुः परिपूरणमिच्छति ॥ दाता स्वर्गमवाप्नोति भोक्ता भुञ्जीत किल्बिषम्'
इति ॥ यमोऽपि—'स्नात्वा शुचिः' शुचौ देशे कृतजप्यः समाहितः ॥ भिक्षार्थं प्रविशेद्ग्रामं
रागद्वेषविवर्जितम् ॥ चरेन्माधुकरं भैक्षं यतिर्लेच्छकुलादपि ॥ एकाग्रं न च भुञ्जीत
बृहस्पतिसमो यदि ॥ मेध्यं भैक्षं चरेन्नित्यं सायाह्ने वाग्यतः शुचिः ॥ एकवासा विशु-
द्धात्मा मन्दगामी युगान्तदृक् ॥ यथालब्धं तदश्नीयात्प्राज्यसंस्कारवर्जितम् ॥ भैक्षं
माधुकरनाम सर्वपातकनाशनम्' इति ॥ अत्र एकाग्रभक्षणनिषेधे तात्पर्यं, नतु म्लेच्छ-
कुलाद्भैक्षग्रहणे ॥ अत एव बौधायनः—'ब्राह्मणक्षत्रियविशां मेध्यानामन्नमाहरेत् ॥
असंभवे तु पूर्वस्याप्याददीतोत्तरोत्तरम् ॥ सर्वेषामप्यभावे तु भक्तद्वयमनभता ॥ भैक्षं
शूद्रादपि ग्राह्यं रक्ष्याः प्राणाविजानता' इति ॥ अत्र साधारणक्षत्रियादन्नग्रहण-
मपि ब्राह्मणालाभ एवोच्यते ॥ अपि च माधवीये जाबालश्रुतौ सर्ववस्तुत्यागमुक्ता
'यथाजातरूपधरो निर्द्वन्द्वो निष्परिग्रहस्तत्त्वब्रह्ममार्गे सम्यक्त्वसंपन्नः शुद्धमानसः
प्राणसंधारणार्थं यथोक्तकाले विमुक्तो भैक्षमाचरन्करपात्रेण लाभालाभौ समौ भूत्वा
शून्यागारदेवगृहवृणकूटवल्मीकवृक्षमूलकुलालशालाभिहोत्रनदीपुलिनगिरिकुहरकंदरकोट-
रनिर्जरस्थंडिलेष्वनिकेतवावस्यप्रयतो निर्ममः शुक्लध्यानपरायणोऽध्यात्मनिष्ठो शुभ-
कर्मनिर्मूलनपरः संन्यासेनदेहत्यागं करोति स परहंसो नाम' इत्याच्छादनादि

परिग्रहग्रामस्थित्यादिकं परमहंसस्य प्रतिपिध्यते ॥ अभिपूजितलाभादिनिषेधाश्च प्रागेव दर्शिताः ॥ अतो राजाश्रयादौ ह्येत्यमाश्रित्य नगरे चिरं स्थितिः सर्वदा तदज्ञानं तदा तत्रत्यैरनुभूतं वैष्णवानां तुलसीकाष्ठमालोर्ध्वपुण्ड्रादेर्वलादपलोपनं च तस्य पातित्यसंपादकमेव ॥ विहिताननुष्ठानप्रतिपिद्धाचरणादौ पातित्यस्मरणात् ॥ किञ्च नृपात्रेत्यादि ॥ राजान्नादिप्रतिषेधस्तु यमस्मृतौ चतुर्थाध्याये (श्लो० ५९) 'राज्ञां प्रतिग्रहस्त्याज्यो लोकत्रयजिगीषुभिः ॥ राज्ञः प्रतिग्रहाच्चैव ब्राह्मण्यं हि विलुप्यते' इति ॥ अत्रिस्मृतौ—अधीत्य चतुरो वेदान् सर्वशास्त्रार्थतत्त्ववित् ॥ नरेन्द्र भवने भुक्त्वा विष्टायां जायते कृमिः' इति ॥ नचोत्पातनिमित्ताभ्यामिति ॥ इदं पष्ठाध्याये (श्लो० ५०) अस्ति ॥ तथा 'च विद्ययोपजीवनं त्वदुक्तरीत्या गुरुत्वेनानुशासनं वादकरणं च प्रतिपिद्धाचरणरूपमेवेति सिद्धम् ॥ प्रतिषेधब्राह्मण्यं तु प्रागेव प्रापञ्चि । नचोत्पातेत्यस्याविद्योपजीवनादिप्रतिषेधपरत्वं तु माधवविज्ञानेश्वरमेधातिथिप्रभृतयो व्याचक्षत एव ॥ भिक्षालब्धान्नमात्रस्याशनेतस्याधिकारं बोधयितुं संवर्तवचनमाहुः— अष्टौभिक्षा इति ॥ इदमपि मिताक्षरासाधनीयमदनपरिजातादिषु स्फुटं संगृहीतम् ॥ भिक्षाप्यसंकल्पितसप्तागारेभ्य एव संपाद्या, नतु नित्यं राजगृहात् ॥ यथाहमिताक्षरायां वसिष्ठः—'सप्तागाराण्यसंकल्पितानि चरेद्भैक्षम्' इति ॥ एकादशस्कन्धाष्टादशाध्याये च भगवान् (श्लो० १८) 'भिक्षां चतुर्षु वर्णेषु विगर्ह्यान्वर्जयंश्चरेत् ॥ सप्तागारान-संकृत्वास्तुप्येष्टुलब्धेन तावता' इति ॥ भिक्षाविषयेऽपि विशेषस्तु प्रागेवादर्शि ॥ यत्तु प्रस्तावनायां तदनन्तरमित्यादिना विस्मरन्तीत्यन्तेन विवादकर्तृत्वादिकमुक्तं, तदप्येतेनैवापास्तम् ॥ प्रचुरप्रबन्धकर्तृत्वं तु मिथ्यैव भाति; शैवसुधाकरातिरिक्ततत्प्रबन्धानुपलम्भात् ॥ सुधाकरे च प्रबलयुक्तित्वाभावात् ॥ प्रायेण तत्खण्डनं तु मत्कृते सत्सिद्धान्तमार्तण्डे द्रष्टव्यम् ॥ नापि निखिलावनीमण्डलस्थपण्डितमण्डलीनिःशेषा तदभिधानमपि श्रवणातिथीकृतवती क पुनः सर्वदा स्मरणसंभावना ॥ यच्च कदाचिदित्यादिना गोस्वामिश्रीजीवनजीमहाराजानां वृत्तं वर्णितं, तदप्यन्यथाकारमेव ॥ तथा हि—श्रीमद्वल्लभाचार्यवंशमुक्तामणयः पण्डितवेतण्डमण्डलमूर्द्धमण्डनकराः श्रीजीवनजीमहाराजाः पुरुषोत्तमपुरपर्यन्तप्राच्यतीर्थसार्थयात्रापवित्रगात्रास्तत्फलतया श्रीमद्वैवर्धनोद्धरणचरणपरिचरणमभिलषन्तः श्रीनाथद्वारमागच्छन् ॥ ततश्चिरादाकर्णितभृशविशदयशस्कानाचार्यास्तान् भक्त्या दिदृक्षमाणो भूपभूपः स्वरूपसिंहाभिधो विविधोचिताचारसत्कारप्रकारप्रणयी सादरं समाहूत ॥ तदा तदाऽऽकारणं सद्धर्मशर्मकारणं सफलयितुं सदयमुदयपत्तनमलंकुर्वाणास्ते स्वसंदर्शनविदितामन्दा नन्दायानन्ताकान्तवृन्दारकवृन्दपुरन्दराय तस्मै मूर्तामिवाशिषं स्वप्रणीतां श्रीबालकृष्णचंपू मपस्पृशन् ॥ ततः समहीक्षित्सत्कृत्य चञ्चु सत्कृत्य तान्याथाहं विसृज्य तत्प्रतप्रबन्धप्रमेयं जिज्ञासमानः स्वाश्रितसदानन्दगिरेः करे तत्पुस्तकमदात् ॥ सोपि मदादिवर्जितस्य तस्य सागरांबराकान्तस्य तेषु तादृशं भृशं स्वविधित्सितविषयावरोधिनं विनयप्रणयप्रकर्षं प्रेक्ष्य श्रीमत्सरं स्वहृदयाकल्पी-कुर्वन्नुर्वीजानेस्तेष्वरुचिमुत्पिपादयिषन्निःशेष एव निबन्धो धनेशबन्धोरमन्दया निन्दया

पूर्ण इति तूर्णमचकथत् ॥ अथ श्रीगोवर्द्धनधरमेकलिङ्गेश्वरंचपरंपरया भजतोहरिहरा-
ऽभेदविदोममहस्ते हिमरश्मिमस्तकनिन्दाग्रन्थपुस्तकं यद्विश्राणितं तत्तैरनुचितमनुष्ठितमिति
दूयमानमानसः पुनस्तान्न समाचीकरत् ॥ ततोयतिलैर्महाराजैस्सममहं वादरणे
नवाऽऽदरणवानस्मि यदि ते भूयोभ्येप्यन्तीति कांश्चन मानवान्मानवानवादीत् ॥ इदं
कर्णाकर्णिकयाऽऽकर्ण्य ते महाराजा नास्मिन्ग्रन्थे लवस्यापि सम्भवोभवनिन्दायाः
यदिचावनीवल्लभः पुनराह्वयेत्तर्हि तदेतदुपपादयितुं सिद्धोहमिति व्याहारुः ॥ तदेतदव-
गतवतापि क्षितिभृता स्वसम्मतयोः शैववैष्णवमतयोर्वादोत्पादनमरोचयता भूयस्ते न
समाकारिषत इति तात्कालिकतत्रत्यासवदनादवगम्यते ॥ सा चम्पूश्च मुद्रितेदानी-
मुपलभ्यतएवेति तत्र शिवनिन्दायाअभावस्तु स्वयमेव विद्वद्भिरवगंस्यते ॥ प्रस्तावनायां
“कस्माच्चित्कार्यवशात्” इत्यत्र तु कस्यचित्कार्यस्यवशादिति रम्यम् ॥ समासादेकार्थी-
भावापन्ने कार्ये कस्माच्चिदित्यस्य विशेषणतयान्वये सामर्थ्याभावात् ॥ अन्यथा चक्र-
वर्तिनोराजपुरुषइत्यपि शक्येत प्रयोक्तुम् ॥ कस्माच्चिदित्यपरिज्ञानं तु कार्यस्यैवाऽव-
गम्यते ॥ अथ मूले एतावता सिद्धमर्थमाहुः ॥ तथाच सर्वेत्यादिना वक्ष्यन्त
इत्यन्तेन ॥ एकारामत्वादीनिति ॥ एकारामः परिव्रज्येत्यादौ याज्ञवल्क्यादि-
भिर्दर्शितान् ॥ आरूढपतितत्वमिति ॥ अत्र माधवीये मेधातिथिः ॥ श्रद्धयापर-
योपेतः परमात्मपरायणः ॥ स्थूलसूक्ष्मशरीराभ्यामुच्यतेदशषट्कवित् ॥ त्रिदण्डकुण्ड-
कांकन्थाभैक्षभाजनमासनम् ॥ कौपीनाच्छादनंवासः षडेतानिपरिग्रहेत् ॥ स्थावरं
जङ्गमं वीजंतैजसंविषमायुधम् ॥ षडेतानिनृगृहीयाद्यतिर्भूत्रपुरीषवत् ॥ रसायनक्रिया-
वाद्यैर्ज्योतिषंक्रयविक्रयम् ॥ विविधानिचशिल्पानिवर्जयेत्परदारवत् ॥ भिक्षाटनंजपः
स्नानंध्यानंशौचंसुरार्चनम् ॥ कर्तव्यानिषडेतानिसर्वथानृपदण्डवत् ॥ नापदिप्रेक्षणंछुष्टं
ग्रमदांसुहृदांतथा ॥ भक्ष्यंभोज्यमुदक्यांचषणपश्येत्कदाचन ॥ स्कंधावारेखलेसार्ये
पुरेग्रामेचसदृहे ॥ नवसेतयतिःषट्सुस्थानेष्वेतेपुकार्हिचित् ॥ रागंद्वेषमदंमायांदम्भ-
मोहंपरात्मसु ॥ षडेतानियतिर्नित्यंमनसापिनचिन्तयेत् ॥ मञ्चकंशुक्लवस्त्रंछत्रीकथा-
लौल्यमेवच ॥ दिवास्वापश्चयानंचयतीनांपतनानिषट् ॥ संयोगंचवियोगंचविभोगस्यच
साधनम् ॥ जीवेश्वरप्रधानानांस्वरूपाणिविचिन्तयेत् ॥ आसनंपात्रलोपश्चसंचयःशिष्य-
संग्रहः ॥ दिवास्वापोवृथाजल्पोयतेर्बन्धकराणिषट् ॥ एकाहात्परतोग्रामेपञ्चाहात्परतःपुरे ॥
वर्षाभ्योन्यत्रयत्स्थानमासनंतदुदाहृतम् ॥ उक्तानांयतिपात्राणामेकस्यापिनसंग्रहः ॥
भिक्षोभैक्षभुजश्चापिपात्रलोपःसउच्यते ॥ अजिह्वःपण्डकःपङ्कुरन्धोबधिरएव च ॥
मुग्धश्चमुच्यतेभिक्षुःषड्विरेतैनंसंशयः इदममिष्टमिदंनेतियोभन्नपिनसज्जति ॥ हितंसत्यं-
मितंवक्तितमजिह्वंप्रचक्षते ॥ सद्योजातांयथानारीं तथाषोडशवार्षिकीम् ॥ शतवर्षांच-
योद्वानिर्विकारःसपण्डकः ॥ भिक्षार्थमटनंयस्यविष्मूत्रकरणायच ॥ योजनान्नपरंयाति-
सर्वथापङ्कुरेवसः ॥ तिष्ठतोव्रजतोयातियस्यचक्षुर्नदूरतः ॥ चतुर्युगाद्व्यंत्यत्तवापरिवाह-
सोन्धउच्यते ॥ हिताहितंमनोरामंवचः शोकावहं तु यत् ॥ श्रुत्वा यो न शृणोतीव
बधिरः स प्रकीर्तितः ॥ सान्निध्ये विषयाणां यः समर्थो विकलेन्द्रियः ॥ सुसव-

द्वर्तते नित्यं स भिक्षुर्मुग्ध उच्यत इति ॥ तथा च षडतिरिक्तानां राजचिह्नानां परिगृहात् वादादिप्रतिषिद्धाचरणात् भिक्षाटनादिविहिताकरणात् प्रतिषिद्धनिवासात् परेषु रागद्वेषादिविधानात् सर्वदागमनार्थं यानस्यैव निषेवणात् आसनादिप्रणयनात् प्रकृतग्रन्थे शैवसुधाकरे वादेषु चाहितासत्यामितभाषणात् वादार्थमटनात् मुग्धत्वाभावाच्च तस्मिन्नारूढपतितत्वमसंदिग्धमेव ॥ स च द्वारकाप्रान्तप्रवेशोत्तरं राजधानीषु प्रायः शिविकायामेव स्थितिमभिनिविज्ञानस्तत्प्रान्ते जामनगरान्निर्गमनावसरे बहुवसुव्ययतोऽपि शिविकावाहकपुरुषाऽलाभाद्वाटकलब्धानडुच्छकटोपरि स्वशिविकां बद्ध्वा तामधिष्ठाय ततो निरगादित्येवंविधा यानाभ्यासप्रभृतयः पतनहेतवस्तस्मिन्बहुभिरेवसन्त्यनुभूता इति किंतत्कथनेन ॥ अत एवोक्तं—सम्यक्तयेति ॥ पातित्ये मानान्तरमाहुः—विहितस्येति ॥ वचनादिति ॥ तृतीयाध्याये कर्मविपाकपूर्वकपातकपरिगणनप्रकरणे (श्लो० १३) याज्ञवल्क्यवचनादित्यर्थः ॥ मनुरपि (अ० ११ श्लो० ४४) अकुर्वन्विहितं कर्म निन्दितं च समाचरन् ॥ प्रसक्तश्चेन्द्रियार्थेषु प्रायश्चित्तीयते नरः ॥ अग्र इति ॥ द्वितीयभागे प्रथमखण्डखण्डनादिस्थले ॥

एवं च भावनगराधिपमान्यनागरनगरनिवासं खण्डनमण्डनादीश्च संसारकूपपतनहेतून्निःसारणप्रतिबन्धकांश्च कुर्वाणेन स्वनिःसारणस्यापि दुर्विभाव्यत्वात् प्रज्ञाविरहिणां संसारकूपान्निःसारणं दूरापास्तम् ॥ 'स्वयमसिद्धः कथं परान् साधयेत्' इति न्यायात् ॥ किंच श्रीवल्लभसिद्धान्तखण्डनाय संतोषरामनामकस्य प्रार्थनमुपशमशीलानां प्रवृत्तिश्चेति द्वयमपि स्वरूपहानिकरम् ॥ श्रीवल्लभसिद्धान्तस्य वज्रदृढत्वाच्च ॥

एवं वृथाप्रशंसां दूषयित्वा प्रस्तावनायां एवमनेकेत्यादिना रचयामासुरित्यन्तेन दर्शितं ग्रन्थकरणे हेतुं सप्रशंसं दूषयन्ति—एवंचभावनगरेत्यादिना दृढत्वाच्चेत्यन्तेन ॥ अत्र प्रस्तावनायां 'अनेकप्रतिद्वन्द्वी'त्यादिप्रथमविशेषणेन निर्वैरत्वाभयदानोपशमशीलत्वादिभ्यः सम्यक्तिलाञ्जलिर्दायि ॥ सौराष्ट्रदेशे नगरविशेषे तीर्थत्वानास्पदे भावनगरे धनिकाश्रयफलकनिवासस्य वर्णनेन वारुणीतीर्थयात्रापि साध्वी समर्थिता मूले ॥ नागरनगरेति ॥ नागरसंबन्धि तदधिष्ठितं यन्नगरमित्यर्थः ॥ पतनेत्यादि ॥

१ एवमनेकप्रतिद्वंद्विविद्वदनुभूतप्रौढप्रतापाः प्रत्यक्कुप्यतीर्थयात्राप्रसङ्गेन सौराष्ट्रभूभागं भूप्रयन्तोभावनगरक्षितिजानिमान्येन वेदशिखरनिहितनिष्ठेन चमत्कारनगरनिवासिनागरगृहस्थविप्रेण सन्तोषरामनामकेन श्रीवल्लभसिद्धान्तखण्डनपूर्वकाद्वैतसिद्धान्तमण्डनाय प्रार्थितास्सन्तः स्वयमुपशमशीला अपि प्रज्ञाविरहिणां संसारकूपाद्वहिर्निःसारणं स्वधर्मं जानन्तस्समवलोक्य तदीयाणुभाष्यविद्वन्मण्डनशुद्धाद्वैतमार्तण्डादीन् ग्रन्थान् परार्थमेव धृतशरीरास्ते श्रुतिस्मृत्यविरुद्धानेकप्रौढोक्तिभिः प्रथमतः शुद्धाद्वैतमार्तण्डमनन्तरञ्चविद्वन्मण्डनं सटीकं खण्डयन्तःसहस्राक्षनामकमपूर्वनिबन्धमिमंरचयामासुः ॥

नगरनिवासखण्डनमण्डनादीनां पतनहेतुत्वं निस्सरणप्रतिबन्धकत्वं चोपन्यस्तचराचनेक-
ग्रमाणसिद्धमेव ॥ कुर्वाणेनेति ॥ अस्य निस्सरणमित्यग्रिमे कर्तृतयान्वयः उभयप्राप्तौ
कर्मणीत्यनेन विरहिणामिति कर्मणि षष्ठीसत्वात् कर्तरि तृतीया ॥ गवां दोहो गोपेनेत्या-
दिवत् ॥ स्वरूपहानिकरमिति ॥ राज्ञाधिकारे नियुक्तानां कस्मिंश्चिदपि धर्मे
द्वेषस्यायोग्यत्वादुपनिषन्निष्ठस्य च सर्वथा तदसंभवात्प्रथमस्य स्वरूपहानिः ॥ 'लोभः
प्रवृत्तिरारंभ' इति स्मृत्या प्रवृत्तेरजःकार्यत्वाद्भजसा सत्वोपमर्दनश्चयेनोपशमभङ्गापत्ते-
र्द्वितीयस्य सा ॥ नच परोपकाराय खण्डनाद्यारंभो नानुचित इति वाच्यम् ॥ माधवेन
'हिताचरणं नाम हिंसाननुष्ठानमात्रं न पुनरुपकारेषु प्रवृत्तिः, 'हिंसानुग्रहयोरनारंभ
इति गौतमस्मरणात्' इत्युक्तेः ॥ (अ० ३ यतिधर्मप्रकरणे श्लो० ३) 'सर्वभूतहितः
शान्त' इत्यत्र विज्ञानेश्वरेणापि तथैव विवरणाच्च ॥ नारंभानारमेत् कचिद्' इत्यादि-
प्रतिषेधदर्शनाच्च ॥ अपि च (अ० ६ श्लो० ४४) 'कपालं वृक्षमूलानि कुचेलम-
सहायता ॥ समता चैव सर्वस्मिन्नेतन्मुक्तस्यलक्षणम्' इति मन्वाद्युक्तलक्षणाभावादुप-
शमशीलत्वादिकथनमुपचारमूलकमेव ॥ (अ० ६ श्लो० ६६) 'न लिङ्गं धर्मकारणम्'
इति मनुना केवलवेशस्यासाधकत्वस्मरणाल्पकृतपुरुषे दृढवादिवेहाविशिष्टत्वादिधर्म-
दर्शनेन मनुदक्षादिस्मृतवाग्दण्डाद्यान्तरधर्माभावनिश्चयाच्च ॥ वाग्दण्डादिस्वरूपं तु
दक्षेणोक्तम्—'वाग्दण्डे मौनमातिष्ठेत् कर्मदण्डेत्वऽनीहताम् ॥ मानसस्य तु दण्डस्य
प्राणायामो विधीयते' इति ॥ वज्रदृढत्वादिति ॥ वज्र इव दृढतत्त्वात् ॥ 'उपमा-
नानिसामान्यवचनैरिति समासः तथा चाशक्यार्थप्रार्थना । तत्र प्रवृत्तिश्चायोग्यैवेति
भावः ॥ ग्रन्थस्य खण्डनाभासरूपत्वन्तु प्रागुक्तम् ॥ दर्शयिष्यते च तथा—

श्रीवल्लभमतानुयायिनो मथुरादासवर्मण एतादृशग्रन्थप्रसिद्धि-
कर्तृत्वमपि तन्मतानुयायित्वमेव व्यनक्ति ॥ प्रचुरकालातिक्रमणे-
नाप्यनुन्मूलनीयमूलत्वं प्रचण्डवातातपैरप्यलोपनीयलावण्यत्वं
सकललोकलोचनानन्दजनकत्वमित्यादिभिरारोप्यमाणगुणैः परैस्तो-
ष्टुयमानोऽपि स्मरणस्तम्भत्वेनाभिमतोऽप्येकेनैव श्रीवल्लभवंश्येन
परीक्षणार्थं हसता मन्दं स्पृष्ट एव कीटाकीर्णविशीर्णजीर्णतरस्थूणेव
स्वल्पकालेनाप्यनुन्मूलनीयमूलत्वं फूत्कारेणाप्यपलोपनीयलावण्यत्व-
मारोपयितृणामपि पश्चात्तापाद्यनेकदुःखोत्पादकत्वं सर्वजनोपेक्ष-
णीयत्वमित्यादीन्साहजिकान्गुणान्प्रदर्शयन् स्तोतुंश्च ह्येपयञ्छतथा
भिद्यमानो निपपातेति ॥ तच्च श्रुतिस्मृत्युक्तसंन्यासाश्रमधर्मप्रति-
पालनरहितस्य तन्निषिद्धाचरणशीलस्य केवलं शिखासूत्रवर्जनका-
षायवस्त्रपरिधानाभ्यामेव मस्करित्वेन प्रतीयमानस्य न लज्जाकर-
मस्ति ॥ प्रत्युत आपातालतलप्ररूढमूलसकललोकव्याप्तप्रकाण्ड-
श्रीवल्लभसिद्धान्तशाखिप्रबलप्रभञ्जनाहतः शङ्करसिद्धान्तानभिज्ञो
गजम्भन्यो मशकः कान्दिशीकः स सहस्राक्षसहितः कचिल्लीनोवा
गतोवा प्रमीतो वेति तस्य वृत्तं नोपलभामहे ॥

एवं प्रस्तावनायां मुख्यांश्चतुरोऽपि विषयान्निराकृत्य तत्र सच श्रीवल्लभार्थेत्यादिना परमात्मानमित्यन्तेन वर्णितं मुद्रणकारणादिकं परिहरन्ति-श्रीवल्लभमतेत्यादिना नोपलभामह इत्यन्तेन । तोष्टूयमान इति ॥ अतिशयेन पौनःपुन्येन वा स्तूयमानः ॥ स्तौतेर्यङन्तात्कर्मणि लटः शानचि शित्वेन सार्वधातुकत्वाद्यकि आनेमुगिति मुगागमे च सिद्धम् ॥ श्रीवल्लभवंश्येनेति ॥ श्रीवल्लभस्य वंशभवेन ॥ दिगादित्वाद्यत् यस्तु 'श्रीवल्लभवंशीया' इति प्रस्तावनायां प्रयोगः स चिन्त्यः ॥ अवृद्धत्वेन 'वृद्धाच्छ' इत्यस्यत्प्राप्तेः ॥ दिगादिषु वंशशब्दपाठं निश्चितमप्यनादृत्य बलाद्ब्रूहादिषु तत्पाठकल्पनस्यागतिकगतित्वात् ; 'संख्यावंश्येने'त्यादिविरुद्धनिर्देशोपलम्भात् , देवदत्तादिवद्वंशशब्दस्यनामधेयत्वाभावाच्च ॥ परीक्षणार्थमिति ॥ वर्ण्यमानगुणकोऽयमस्ति न वेति परीक्षणार्थम् ॥ 'मन्द'मिति स्पर्शक्रियाविशेषणम् ॥ स्थूणा स्तंभः ॥ स्तोतृन् ॥ प्रस्तावनाकारादीन् लज्जयन् ॥ निपपातेति ॥ ग्रन्थस्य प्रत्यक्षत्वेऽपि तन्निष्ठनिपतनक्रियायाअनायासजन्यत्वादननुसन्धानेन पारोक्ष्याल्लिट् ॥ अत एव भाष्ये "कस्मिन् पुनः परोक्षे लिङ्भवति" इत्यादिना परोक्षविचारे "परोक्षे धातौ परोक्षे धात्वर्थ इति कः पुनर्धात्वर्थः क्रिया क्रियायां परोक्षायामिति" व्याख्याय क्रियापारोक्ष्ये मतान्तराण्युक्त्या तेपूतमपुल्लपासिद्धिं स्वमते सुसादिव्यापारे तत्सिद्धिं च दर्शयित्वोच्यते "अथ भवति वै कश्चिज्जाग्रदपि वर्तमानकालं नोपलभते ॥ तद्यथा-वैयाकरणानां शाकटायनो राजमार्गे आसीनः शकटसार्थं यान्तं नोपलभे । किं पुनः कारणम् ? कश्चिज्जाग्रदपि वर्तमानं कालं नोपलभते ॥ मनसा प्रयुक्तानीन्द्रियाण्युपलब्धौ कारणानि

१ सचश्रीवल्लभार्थमतानुयायिना सर्वश्रेयोभिलाषिणा भट्टिवंशजेन लवजित्तनूजन्मना मथुरादासवर्मणाशैरनयैरनन्दनिशाकैरप्रमितविक्रमवर्णान्तर्गतोर्जमासवलक्षपक्षचतुर्दशीमासादितनिलिपनिलयवासायालाडकैर्वाइसमाख्यायानिजाङ्गजायाः प्रचुरकालातिक्रमणेनाप्यनुमूलनीयमूलः प्रचण्डवातवर्षातपैरप्यलोपनीयलावण्यस्सकललोकलोचनानन्दजनकः कोपि स्मरणस्तम्भइवायमनेकद्वैतमतान्धकारसंभ्रान्तदृग्भ्योजनेभ्यः सन्मार्गावबोधप्रदानप्रवीणो मयाङ्कयित्वा प्रसिद्धिं नीतः ॥ विलोक्येमं निबन्धं संभूय सर्वेपि श्रीवल्लभवंशीयास्वकीयसिद्धान्तानुसारेण तत्खण्डनाय बद्धपरिकराभवितारइति महतीमाशां मन्मनसि स्थापयामि ॥ हन्तायमसन्तोषोयत् केपि ते वीणावेणुमृदङ्गाद्यनेकवाद्यवादननिष्ठचित्तास्संज्ञीतमेव संसारसारं मन्यमानाः प्रवलेन शङ्करसिद्धान्तिसिन्धुरेणामूलतउन्मूलितं खसिद्धान्तशाखिनं दृष्ट्वापि न पश्यन्तीति ॥ हा हतं निगमागमोक्तस्वधर्मपालनप्रीतिस्वकीयसिद्धान्तदृढीकरणबद्धपरिकरताव्याससूत्रभाष्यकरणशक्तिमत्ताशमदमतितिक्षोपरतिब्रह्मण्यताब्रह्मनिष्ठतायखिलाचार्यचिह्नविरहिणां केवलमाचार्यकुलउत्पत्तितत्त्वाचार्यपदाभिमानमुद्रहतां तेषां नैतत्किंचिदपि त्रपाकरमस्ति ॥ तद्यामयात्माऽनवरतनिखिलजगज्जनहितपरायणस्सर्वशक्तिमानीधरस्तेभ्यस्सन्मार्गदर्शिनीं दृशं प्रयच्छतादिति प्रार्थये परात्मानम्- 'जयंत्वद्वैतार्थास्सकलवसुधाख्यातयशसः श्रिताद्वैताभासाऽपरमततमश्चण्डकिरणाः ॥ यशोदेहेनास्मिन् जगति सततं सुस्थितिजुषो विपश्चिद्व्यास्ते यतिवरसदानन्दगिरयः' ॥

भवन्ति मनसोऽसंनिध्यात्” इति ॥ अत्र कैयटः—“केचिदिति मतभेददर्शनाया-
नेकदर्शनोपन्यासः ॥ इन्द्रियागोचरसाधनसाधितानद्यतनक्रियावाचिनस्तु धातोर्लिङ्-
प्रत्ययः” इत्याद्युक्त्वा “असंनिध्यादिति । विषयान्तरेणाकृष्टत्वान्मदाद्यभिभवाद्धेति
भावः” इति व्याचष्टे ॥ भाष्ये वर्तमानकालमिति वर्तमानकालं वस्त्विति विवरणकारः ॥
तथा चात्र स्तम्भे परैरारोपितेषु गुणेषु तत्परीक्षणे च चित्तस्याभिनिवेशाद्यलसिद्धं
तत्पतनं वर्तमानकालमपि नानुसंहितमिति भावः ॥ नचैवं मत्ततापत्तिः शङ्क्या;
शाकटायनादिवत्तदभावोपपत्तेः ॥ अत एव विवरणे “वैयाकरणानां शाकटायन इत्यनेन
तस्यामत्ततोक्ताऽन्यचित्तता च भाष्य” इत्युक्तम् ॥ इति दिक् ॥ निपपातेति निशब्देन
पुनरारोपणस्याशक्यत्वं बोध्यते ॥ शिखासूत्रेत्यादि ॥ तथा च पराशरमाधवीये
पद्मपुराणे ॥ ‘शिखायज्ञोपवीतेन त्यक्तेनासौ कथं द्विज’ इति ॥ तत्रैवात्रिः—‘यज्ञोपवीतं
सर्वेषां द्विजानां मुक्तिसाधनम् ॥ परित्यजन्ति ये मोहान्नरा निरयगामिन’ इति ॥ हारीतः
चत्वारोऽप्याश्रमा ह्येते सन्ध्यावन्दनवर्जिताः ॥ ब्राह्मण्यादेव हीयन्ते यदप्युपगतं बुधै’
रिति ॥ यच्छास्त्रविद्भिरुपगतं तेनापि वर्जिता हीयन्त एवेति तद्व्याख्यातारः ॥ अथ
सन्ति शास्त्रोक्तधर्मानुष्ठायिनां विदुषां परमहंसानामेव पाक्षिकतत्त्यागवचनान्यपि, परन्तु
विहितानुष्ठायिनः विप्रतिसिद्धसेविनो वेषमात्रेण तु नकार्यसिद्धिरिति सर्वसम्मतम् ॥
दण्डाभावान्मस्करित्वमप्यौपचारिकमेव ॥ कान्दिशीकः भयात्पलायितः, ‘कान्दिशी-
को भयद्रुत’ इत्यमरः ॥ सः सदानन्दगिरिः ॥ शिष्टं सर्वमतिरोहितार्थम् ॥ यत्तु
प्रस्तावनायां ‘वीणावेणुमृदङ्गे’त्यादिना वीणावादनादेरनौचित्यं बोधितं; तदसत्,—
भगवद्गुणविशिष्टसंगीते भगवत्प्रीत्यर्थं तदग्रे भक्त्या वीणादिवादने च दोषाभावात् ॥
प्रत्युत तस्य भगवत्प्रीतिसंपादकत्वात् ॥ अतएव पाद्वे कार्तिकमाहात्म्यपञ्चमाध्याये पृष्ठं
प्रति नारदः—‘तालवेणुमृदङ्गादध्वनियुक्तान् सनर्त्तकान् ॥ पुष्पैर्गन्धैः सताम्बूलैर्गन्ध-
कानपि चार्चयेत् ॥ १९ ॥ देवालये गीतपरा यतस्ते विष्णुमूर्तयः ॥ तपांसि यज्ञदानानि
कृतादिषु जगद्गुरोः ॥ २० ॥ तुष्टिदानि कलौ यस्माद्भक्त्या गानं प्रशस्यते ॥ क्व त्वं वससि
देवेश मया पृष्टस्तु पार्थिव ॥ २१ ॥ विष्णुरेवं तदा प्राह मद्भक्तिपरितोषितः ॥ नाहं
वसामिवैकुण्ठे योगिनां हृदये रवौ ॥ २२ ॥ मद्भक्ता यत्र गायन्ति तत्र तिष्ठामि नारद’
तथा ‘मत्पुराणकथां श्रुत्वा मद्भक्तानां च गायनम् ॥ २४ ॥ निन्दन्ति ये नरा मूढास्ते
मद्भेद्या भवन्ति हि’ ॥ नचास्य शूद्रमात्रपरत्वं शक्यम् ॥ तैत्तिरीयब्राह्मणे तृतीयकाण्ड-
नवमप्रपाठके (अनु० १२) “ब्राह्मणौ वीणागायिनौ गायतः श्रिया वा एतद्रूपं यद्वी-
णा श्रियमेवास्मिन्तद्धतः” इत्यादिना “दिवा ब्राह्मणो गायेत् नक्तञ्जराजन्यः” इति
ब्रह्मक्षत्रयोरपि गानविधानात् ॥ यावदनुवाकसमासितफलान्नावाच्च ॥ याज्ञवल्क्योऽपि
तृतीयाध्यायेऽध्यात्मप्रकरणे (श्लो० ६०) ‘वीणावादनतत्त्वज्ञः श्रुतिजातिविशारदः ॥
तालज्ञश्चाप्रयासेन मोक्षमार्गं निगच्छती’ ति मोक्षसाधनत्वं तस्याह ॥ अष्टमस्कन्धादा-
वपि ‘अत्यद्भुतं तच्चरितं सुमङ्गलं गायन्त आनन्द समुद्रमग्ना’ इत्यादिना भगवत्संबधि-
तदनेकत्र प्रशस्यते ॥ न च ‘गायन्त’ इत्यस्य कथयन्त इत्यर्थः कल्प्यः ॥ ‘नामान्य-
मा० प्रा० ५

नन्तस्य यशोङ्कितानि यच्छृण्वन्ति गायन्ति गृणन्ति साधव' इत्यादिषु स्पष्टं भेदेन निर्देशात् ॥ कूर्मपुराणेऽपि सप्तचत्वारिंशाध्याये हरिवर्षवर्णने 'गायन्ति चैव नृत्यन्ती' त्यादिना विष्णोर्गानप्रियत्वं दर्शितम् ॥ विस्तरस्त्वन्यत्र द्रष्टव्यः ॥

॥ इति प्रस्तावनाखण्डनम् ॥

अथ प्राप्तावसरः सहस्राक्षः खण्ड्यते ॥

श्रीमद्भालमुकुन्दमिन्दुवदनं वृन्दावनानन्दिनं
वन्दे सुन्दरमेकमेव न परान्निन्दामि वृन्दारकान् ॥
वर्तन्तामचिरन्तनादिविपदोनन्ता अनन्तातले
मन्तुं ते गणयन्तु माऽयमितरान् मूर्ध्ना न नंतुं क्षमः ॥ १ ॥

एवं तदनुयायिना कृतां प्रस्तावनां बाध्यसामान्यचिन्तया दूषयित्वा साक्षात्कृतं सहस्राक्षग्रन्थं दूषयितुमुपक्रमन्ते ॥ अथेति ॥ अथ सूचीकटाहन्यायेन प्रस्तावनाखण्डनानन्तरमवसरसंगत्या सहस्राक्षः खण्ड्यते ॥ संगतिस्तु अनन्तराभिधानप्रयोजकाकाङ्क्षाजनकज्ञानविषयोर्थे इति दीधितिकारादयः ॥ वस्तुविशेषस्य वस्तुविशेषानन्तरं निरूपणे प्रयोजिका या जिज्ञासा तज्जनकं तत्स्वरूपोपयोगि यज्ज्ञानं तद्विषयोऽर्थे इत्यर्थः ॥ अवसरश्च संगतिविशेषः ॥ 'सप्रसंगउपोद्घातो हेतुताऽवसरस्तथा ॥ निर्वाहकैक्यकार्यैक्ये षोढासंगतयोमता' इत्युक्तेः ॥ वस्तुतस्तु परिगणनं प्रायिकमाक्षेपादीनां संगत्यन्तराणामुपलब्धेरित्याद्यन्यत्र द्रष्टव्यम् ॥ तत्राऽवसरो नाम प्रतिबन्धकीभूतजिज्ञासानिवृत्ताववश्यवक्तव्यत्वम् ॥ 'अथ' शब्दश्चात्र साक्षाद्ग्रन्थखण्डनारम्भे पुनर्मङ्गलार्थः ॥ 'ॐकारश्चाथशब्दश्च द्वावेतौ ब्रह्मणः पुरा ॥ कण्ठं भित्त्वा विनिर्यातौ तस्मान्माङ्गलिकाबुभा' इति "अथ वर्णसमाम्नायः" इत्यत्रत्य त्रिभाष्यरत्नादाबुदाहृतशिक्षाकारवचनात् ॥ नच तस्यानन्तर्यार्थकत्वेन व्याख्यातत्वान्न मंगलार्थकत्वं सकृदुच्चरितः शब्दः सकृदेवार्थं गमयतीति व्युत्पत्तेरिति शङ्क्यम् ॥ संगीतोपकाराद्यर्थं कृतेनापि मृदङ्गध्वनिनेव इतरार्थकतया प्रयुक्तेनानेनापि मङ्गलसिद्धिसंभवात् ॥ अव्ययतत्त्वबोधिण्यादिषु "निपातस्तु स्वरूपेणैव मङ्गलं मृदङ्गध्वनिवत्" इत्यङ्गीकारात् ॥ "सिद्धे शब्दार्थसंबन्धे वृद्धिरादैच्" इत्यादावन्यार्थकैरपि सिद्धवृद्धादिशब्दैर्मङ्गलसिद्धिर्महाभाष्यादौ दर्शितत्वाच्च ॥ मङ्गलप्रयोजनं तु तत्रैव पस्पशाह्निकवृद्ध्याह्निकयोरुक्तम् "मङ्गलादीनि हि शास्त्राणि प्रधन्ते वीरपुरुषकाणि च भवन्त्यायुष्मत्पुरुषकाणि चाध्येतारश्च सिद्धार्था यथा स्यु रिति वृद्धियुक्ता यथास्युरिति" एतदेव प्रयोजनं साधयितुं पूर्वोत्तरमीमांसापातजलयोगादिसूत्रवच्छबरस्वामिश्रीमदाचार्यश्रीव्यासाचार्यादिप्रणीततत्तद्भाष्यवच्चाथशब्देनैव साक्षाद्ग्रन्थखण्डनारम्भे पुनर्मङ्गलमाचरितम् ॥ भूयो मङ्गलं तु प्रागेव कृतमापरिसमाप्तिविघ्नपरिहारार्थं भविष्यति ॥

तत्रादौ 'ओं तत्सत्' इत्यारभ्य 'विष्णोः स्मृत्या च मङ्गलम्' इत्यन्तग्रन्थेन श्रीशङ्कराचार्यनमस्कारपूर्वकं वैष्णवसंप्रदायप्रवर्तकाचार्याणां तन्मतवर्तिनां च शतत्वं कौर्मवाक्यबोधितलक्षणसप्तकेन

प्रतिपादितम् ॥ तत्र शङ्कराचार्याणां शिवावतारत्वेऽपि तदुक्तकौर्म-
वचनानि तु शिवविषयाण्येव ॥ तेषामवतारप्रयोजनं तु पाञ्चवारा-
हादिषु प्रसिद्धमित्यन्यत्र विस्तरः ॥

अथ सहस्राक्षकृता भगवदनुयायिनोऽपार्थाभिधानरहितानजय्यानपि जिगीषता
स्वप्रबन्धपूर्वभागे दुःशासनप्रधानाः कौरवाक्षौहिणीकल्पा एकादश श्लोकाः प्राणा-
यिषत ॥ व्यवरिषत च स्वयमेव ॥ तत्राद्यं पद्यं सव्याख्यानं खण्डयितुं तत्तात्पर्य-
कथनमुखेन गृह्णन्ति—तत्रादाविति ॥ सहस्राक्षे ॐमित्यादिपदत्रयेणेत्यादि उप-
पादयिष्यत इत्यन्तं भागमेकहेलया निराकुर्वन्ति—तत्रशङ्कराचार्याणामित्यादिना
विस्तरइत्यन्तेन ॥ अयमत्राशयः—तदीयश्लोकारम्भे ॐतत्सदिति पदत्रयं क्रियापदा-
भावाद्गौरवः पुरुषो हस्ती शकुनिर्मुगो ब्राह्मण इत्यादिवदाकाङ्क्षानुपशमादप्रमाणमेव ॥

सहस्राक्ष.

१ श्रीगणेशाय नमः ॥ ओं तत्सत्स्वनिषेवितिष्यमलहृच्छ्रीशंकरं देशिकं न्याय्यश्रौत
मतस्य शिष्यसहितं नत्वा पुरा ब्राह्मणैः ॥ शसैर्विप्रकुलोद्भवैः श्रुतिपयादुष्टार्थबोधैर्नर-
माप्रच्याविषतेति तान्प्रति मया ज्ञाप्यः सहस्रेक्षणः ॥ १ ॥ ओमित्यादिपदत्रयेण ब्रह्म निर्दि-
श्यते ॥ 'ओतत्सदिति निर्देशो ब्रह्मणस्त्रिविधस्मृत' इति भगवदुक्तेः ॥ १ ॥ श्रीशङ्कराचार्यस्य
स्वभक्तकलिमलहर्तृत्वं श्रौतधर्मोपदेष्टृत्वं च कौर्मै पूर्वखण्डे त्रिंशेऽध्याये वर्णितम् ॥ तथा हि-
'करिष्यत्यवताराणि शंकरो नीललोहितः ॥ श्रौतस्मार्तप्रतिष्ठार्थं भक्तानां हितकाम्यया ॥ १ ॥
उपदेक्ष्यति तज्ज्ञानं शिष्याणां ब्रह्मसंज्ञितम् ॥ सर्ववेदान्तसारं हि धर्मान्वेदनिर्दर्शनान् ॥ २ ॥
ये तं प्रीत्या निषेवन्ते येन केनोपचारतः ॥ विजित्य कलिजान्दोषान् यान्ति ते परमं पदम् ॥ ३ ॥
अनायासेन सुमहत्पुण्यं ये यान्ति मानवाः ॥ अनेकदोषदुष्टस्य कलेरेष 'महान् गुणः' ॥ ४ ॥
इति ॥ करिष्यत्यवताराणीत्यत्राऽवतारशब्दः 'अवेतुस्त्रो'रित्यधिकरणघनन्तः ॥ तेन पुच्छि-
नियमो न ॥ अत्र 'इहाऽवतरिता लोके' इत्येवाऽसंदिग्धं शिवमात्राऽवतारबोधकवाक्यप्रयोगे
कर्तव्येऽवताराणि करिष्यतीति स्वेतरसाधारणाऽवतारकरणबोधहेतुवाक्यप्रयोगं कुर्वता अव-
तरन्ति येष्वित्यर्थसूचनात्स्वस्य परेषां चाऽवताराणि करिष्यतीति सूचितम् ॥ तत्र च के त
इतर इत्याकांक्षा 'उपदेक्ष्यति तज्ज्ञानं शिष्याणां ब्रह्मसंज्ञितम्' इति प्रत्यासन्नेन वाक्येन
शाम्यते ॥ एवञ्च शिष्याणामप्यवतारत्वं बोधितम् ॥ एतेन कलीनां बहुत्वेन प्रतिकलि
शङ्करावतारसत्त्वेन चावतारबहुत्वसिद्धौ बहुवचनस्य प्रक्षीणशक्तिकतया शिष्याणामवतारत्वे न
मानमिति कस्यचिदुक्तिः प्रत्युक्ता ॥ किञ्च चतुर्भिः सह शिष्यैस्तु शङ्करोऽवतरिष्यतीति वायु-
पुराणमप्यत्र मानम् ॥ तत्र हि शिष्याणामवतारक्रियया साहित्यमुक्तम् ॥ एव च तच्छिष्याणां
सामान्यतोऽवतारत्वे सिद्धे बुद्ध्याद्युक्तिष्विवेहाऽप्रामाण्ये मानाभावेन तदुक्तीनां व्यासाद्युक्ति-
वत्प्रामाण्ये शङ्करादिविजयादिरूपतदुक्तिभिर्विशिष्य तेषां तत्तदवतारत्वं निश्चेतव्यमिति तेषां
सर्वेषामपि कलिमलहर्तृतया नमनीयत्वेन शिष्यसहितमित्युक्तम् ॥ प्रत्यक्षत्वाऽनुमितत्वाभ्यां

यथा वदन्ति—‘यद्यदाऽऽकाङ्क्षितं योग्यं सन्निधानं प्रपद्यते ॥ तेन तेनान्वितः स्वार्थः पदैरेवावगम्यते’ इति ॥ एतच्च दिनकरभट्टाचार्याः—“स्वार्थाकाङ्क्षितं स्वार्थयोग्यं यद्यत्सन्निधानं प्रपद्यते स्वार्थोपस्थितिविषयो भवति तेन तेनान्वितः स्वार्थः पदैः प्रथममनुभाव्यते, अनन्तरं च महावाक्यार्थबोधः” इति व्याचक्षते ॥ आकाङ्क्षा-स्वरूपं तु तार्किकाः—‘येन पदेन विना यत्पदस्यान्वयाननुभावकत्वं तत्पदविशिष्टत्वं तस्याकाङ्क्षा ॥ क्रियापदं विना कारकपदं नान्वयबोधं जनयति तेन तस्याकाङ्क्षा’ इत्याहुः ॥ यच्च एकपदे अपरपदवत्त्वं तत्पदे अपरपदव्यवहितोत्तरत्वं तच्च प्रकृतिप्रत्यय-योरेव संभवति ॥ तेन ‘घटम्’ इत्यादौ घटपदवैशिष्ट्यमपद आकाङ्क्षा ॥ क्रियाकारक-पदयोस्तु नोत्तरपदव्यनियमः ॥ पचति चैत्रः, चैत्रः, पचतीति वाक्यद्वयादन्वयबोधात् ॥ अतः क्रियाकारकपदानां सन्निधानमासत्त्या चरितार्थमिति वदन्ति ॥ तत्पक्षेऽपि प्रकृते नमामीत्यादिपदान्तराभावादन्वयाननुभावकत्वदोषस्तदवस्थः ॥ शाब्दिकास्तु—‘वाक्य-समयग्राहिका चाकाङ्क्षा ॥ सा च एकपदार्थज्ञाने तदर्थान्वययोग्यार्थस्य यज्ज्ञानं तद्विष-येच्छा अस्यार्थः क इत्येवंरूपा पुरुषनिष्ठैव ॥ तथापि तस्या आकाङ्क्षाविषयेऽर्थे आरोपः ॥ एतदेवाभिधानापर्यवसानमित्युच्यते ॥ अयमर्थोऽर्थान्तरमाकाङ्क्षत इति व्यवहारात् ॥ पदे तु नारोपः ॥ अर्थबोधोत्तरमेव जिज्ञासोदयात् ॥ समर्थसूत्रे भाष्ये अर्थयोर्व्यपेक्षाक-थनाच्च ॥ जिज्ञासोत्थापकं चैकपदार्थेऽपरपदार्थव्यतिरेकप्रयुक्तस्यान्वयबोधाजनकत्वस्य ज्ञानमिति तद्विषये तादृशान्वयबोधाजनकत्वेऽप्याकाङ्क्षिते व्यवहारः ॥ अन्वयबोधश्च तदाकाङ्क्षितसकलक्रियाकारकादिविषयो विवक्षितः ॥ एतेन तस्य हेतुत्वे खण्डवाक्यार्थ-बोधोत्तरं महावाक्यार्थबोधो न स्यादित्यपास्तम् ॥ खण्डबोधस्य क्रियातद्विशेषणकारकत-

द्विविधया श्रुत्योक्तस्य धर्मस्य पुराणे श्रौतस्मार्तेति मेदेन कीर्तनेऽपि इहाऽमेदविवक्षया श्रौतत्वेनैव कीर्तनं—श्रौतेति ॥ ज्ञानमुपदेक्ष्यति उपदेशेन संपादयिष्यति ॥ ब्रह्मसंज्ञितं ब्रह्मविषयकं सर्व-वेदान्तानां सारं फलम् ॥ यद्वा ब्रह्मसंज्ञितं ब्रह्माऽऽख्यम् ॥ सर्ववेदान्तसारं, सर्ववेदान्ततात्पर्यं विषयभूतम् ॥ ज्ञानं चिद्रूपम् । उपदेक्ष्यति वर्णयिष्यति ॥ ‘धर्मान्वेदनिदर्शनानि’त्यत्रोपदे-क्ष्यतीत्यनुवर्त्य पृथग्वाक्यता ज्ञेया ॥ निदर्श्यन्तेऽनेनेति निदर्शनम् ॥ वेदो निदर्शनं येषां ते वेदनिदर्शनाः, वेदप्रमाणकास्तानित्यर्थः ॥ ननु पुराणे ‘विजित्य कलिजान्दोषानि’त्यत्र दोष जयादिकं प्रति सेवकानामेव कर्तृत्वमुक्तं तत्कथं शङ्कराचार्यस्य कलिमलहर्तृत्वमुच्यते इति चेद्-अक्षयमाणरीत्येश्वरस्य कर्मफलदातृत्वे जीवानां तद्वारैव फलाऽऽस्येति गृहाण ॥ इदमुपलक्षणं—तेन पुण्यहेतुत्वं तद्वारा हितसम्पादकत्वं चाऽनायासेन सुमहदिति ‘भक्तानां हितकाम्यये’ति च कौर्मोक्तं बोध्यम् ॥ ‘व्याकुर्वन्व्याससूत्रार्थं श्रुतेरर्थं यथोचिवान् ॥ श्रुतेर्न्याय्यः स एवाऽर्थः शङ्करः सवितानन’ इति शिवपुराणवाक्यमवष्टभ्याह—न्यायेति ॥ विताननो व्याख्याता ॥ क्वचित् ‘सवितानना’ इति पाठः, तत्र न नेत्यस्य नरो नेत्यर्थः ॥ न्यायादनपेतो न्याय्यः ॥ न्यायो युक्तिस्तत्सहितस्तदविरुद्धश्चेति निष्कर्षः ॥ श्रौतेऽर्थे युक्तेरपेक्षोत्तरभागे षोडशखण्ड-खण्डनावसरे उपपादयिष्यते ॥ २ ॥

द्विशेषणैतदन्यतरमात्रविषयकत्वात् किंच उक्तस्यान्वयबोधाजनकत्वज्ञानस्य समभिव्या-
हारकारणताज्ञानमूलकत्वात्साप्याकाङ्क्षा ॥ अतः सससमभिव्याहारस्तादृशतादृशान्वय-
बोधजनक इति ज्ञानं कारणं तदज्ञानतामबोधाच्च ॥ सससमभिव्याहारस्तत्तदन्वयबो-
धजनक इत्ययमेव वाक्यविषये ऐश्वरः समयस्तत्परिपालिका च मीमांसा' इत्याद्याहुः ॥
तेन तन्मतेऽप्यसमभिव्याहृतक्रियापदकं साकाङ्क्षार्थमेतद्वाक्यबोधकमेव ॥ अन्यथा दश
'दाडिमानि षडपूपा' इत्यादिकमपि प्रमाणं स्यात् ॥ नन्वनन्वितार्थमपि पदत्रयं मङ्गलार्थ-
मुच्यत इति चेत्—नहि मङ्गलार्थत्वमात्रेण पूर्वोक्तदोषनिस्तारः ॥ अत एव 'ॐकार-
श्चाथशब्दश्चे'ति स्मृत्योक्तारसमानयोगक्षेमस्याप्यथशब्दस्यान्यार्थमृदङ्गादिध्वनिवच्छ्र-
वणमात्रेण मङ्गलसिद्धिमभिप्रेत्य तस्यार्थान्तरं तद्वदितवाक्येऽन्वयश्चादर्शि शारीरकभाष्ये
जिज्ञासासूत्रे शङ्कराचार्यैः ॥ तथात्रापि प्रामाण्यसिद्धये तदन्वययोग्यं किमपि वक्तव्यम् ॥
अन्यथा तत्रापि केवलमङ्गलार्थक एव 'अथ' शब्दोऽनन्वितः स्वीक्रियताम् ॥ कृतं
तस्यार्थान्तरपरत्वकल्पनया ॥ अथ प्रथमतरेऽप्यस्मिन्वाक्ये ओमादिपदवाच्यं नमामि
स्मरामीत्यध्याहारेण पूरणं तु प्रथमग्रासे मक्षिकापातः ॥ द्वारमित्यादौ पिधेहीत्यादेरिव
नमामीत्यादेः शीघ्रोपस्थितिकत्वाभावोऽपि प्रचुरव्यवहारविरहाद्दृष्टव्यः ॥ न च समासादि
कल्प्यम्, स्वयमव्याख्यानेन तथाभिप्रायाभावनिश्रयात् ॥ स्वशब्दपरामृष्टदृश्यव्यक्ति-
विशेषेऽन्वयायोगाच्चेत्यलम् ॥ अपि च गीतावाक्ये ब्रह्मशब्दोऽक्षरपरः प्रतीयते;
प्रणवस्याक्षरवाचकत्वात् ॥ माण्डूक्ये "ॐमित्येतदक्षरं" इति श्रावणात् ॥ कठवल्ली-
ष्वपि "तत्ते पदं संग्रहेण ब्रवीम्योमित्येतत्" इति स्फुटं धामवाचकताबोधनात् ॥
अग्रेऽपि "एतज्ज्ञेवाक्षरं ब्रह्म ॥ एतदालम्बनं श्रेष्ठं" इति तथैव प्रपञ्चनात् ॥ द्वादश-
स्कन्धेऽपि ॥ स्वधाम्नो ब्रह्मणः साक्षाद्वाचकः परमात्मन इत्युपबृंहणाच्च ॥ तेन ततः
परस्य तत्र रममाणस्य स्मरणलक्षणे मूलस्थमङ्गल एतदपेक्षयोत्कर्षः स्वतः सिद्ध
इति ध्येयम् ॥ यच्च कौर्मवाक्यावलम्बेन शङ्कराचार्याणां शिवावतारत्वादिकमुक्तं तत्र
तेषां तदवतारत्वं त्वस्माकमभिमतमेव ॥ परं त्वदुक्तवचनविषये तु वदामः ॥ कौर्म-
ब्रह्माण्डसूतसंहितादिषु द्राविडकेरलशैवैर्भूय एव प्रक्षिप्तमिति विद्वत्किंवदन्तीसत्त्वात्
संप्रदायान्तरग्रन्थेष्वपि तस्या उज्जीवनाच्चास्ति तावदेतेषां समूलत्व एव सन्देहः ॥
अत एव तावकोपि न कोपि प्रामाणिक एतान्युदाहार्षीन् ॥ यदीदं समूलमेवमर्थपरं-
चाभविष्यत्कथं तर्हि माधवादयो दिग्विजयादौ नोदाहरिष्यन् ॥ तथापि त्वयैव नास्माभिरं-
होरंहोभयादार्षतया व्यवहियमाणे वस्तुनि सहसा प्रक्षिप्तत्वं शक्यवचनमतः सति
समूलत्वे समादधामः ॥ करिष्यत्यवताराणीत्यादिवचांसि तु न शङ्कराचार्यविषयाणि ॥
तेषामेकत्वेन अत्रावताराणीति बहुवचनेन चातत्परत्वप्रतीतेः ॥ न च शङ्करपदोपादान-
मात्रात्तत्परत्वं शङ्क्यम् ॥ तस्मिन्पुराणे (अध्याय १०) अव्ययानि दशैतानि नित्यं
तिष्ठन्ति शङ्करे (अध्याय ७) निश्चय भगवान् वाक्यं शङ्करो धर्मवाहनः ॥ एवमादि-
ष्वनेकत्र देवाभिप्रायेणैव शङ्करशब्दाभ्यासदर्शनात् ॥ किञ्चात्र शङ्करपदमवतारपरम-
वतारिपरं वा ॥ नाद्यः ॥ तस्मिन्नीललोहितत्वाप्रसिद्धेः ॥ शङ्कराचार्याणामनेकावतार-

कर्तृत्वापत्त्या तेषामवतारत्वासिद्धिप्रसक्तेश्च ॥ द्वितीयश्चेदो कुर्मः ॥ तथा सति तत्पुराण-
प्रसिद्धा रुद्रशुक्सांवादयः शिवावतारा एवात्रावतारपदेन गृह्येरन् ॥ एकग्रन्थावगत-
त्वात् ॥ न तु शङ्कराचार्याः ॥ एकत्वेन बहुवचनविरोधात् ॥ अमुकस्मिन्देशे काले च
अमुको नाम भविष्यतीति निर्देशाऽभावाच्च ॥ रुद्रादीनां शिवावतारत्वं तु यथा तत्रैव
सप्तमाध्याये ॥ भृकुटीकुटिलात्तस्य ललाटात्परमेष्ठिनः ॥ समुत्पन्नो महादेवः शरण्यो
नीललोहित इत्याद्युक्तवोच्यते ॥ निशम्य भगवान् वाक्यं शङ्करो धर्मवाहनः ॥ स्वात्मना
सदृशान् रुद्रान् ससर्ज मनसा शिवः ॥ कपर्दिनो निरातङ्कांस्त्रिनेत्रान् नीललोहितानिति ॥
एकादशाध्याये च स्वात्मना सदृशान् रुद्रान् ससर्ज मनसा शिवः ॥ कपर्दिनो निरात-
ङ्कान् नीलकण्ठान् पिनाकिनः ॥ त्रिशूलहस्तान् उद्रिक्तान् महावृषभवाहनान् ॥ वीतरा-
गांश्च सर्वज्ञान् कोटिकोटिशतान् प्रभुरिति ॥ तथा एकोनविंशाध्याये-द्वैपायनाच्छुको
जज्ञे भगवानेव शङ्करः ॥ अंशाशेनावतीर्योर्व्यां संप्राप परमं पदमिति ॥ चतुर्विंशाध्याये
च शैवान्व्यासं प्रत्यभिज्ञापयन्तः पैलादयः ॥ यस्य देवो महादेवः साक्षाद्देवः पिनाकधृक् ॥
अंशाशेनाभवत्पुत्रो नास्ति शुक् इति प्रभुरिति ॥ तथा चतुर्विंशाध्यायसमाप्तौ-तच्छृणुध्वं
मुनिश्रेष्ठा यथासौ देवकीसुतः ॥ इष्ट्वा लेभे सुतं रुद्रं तस्मात् तीव्रं महत्तप इति ॥
ततो विस्तरेण ॥ कथामुक्त्वा सप्तविंशाध्यायारंभे पुनरुदितम् ॥ ततो लब्धवरः कृष्णो
जांबवत्यां महेश्वरात् ॥ अजीजनन्महात्मानं सांभवात्मजमुत्तममिति ॥ महेश्वरालब्ध-
वर इत्यन्वयः ॥ न च लब्धव्यबाधः शङ्क्यः ॥ तस्मिन्पुराणे “व्यत्ययमिच्छति शास्त्रकृदेषां”
इत्याश्रित्य क्वचिद्भूतेषु लटः प्रयोगात् ॥ यथा कलिप्रवृत्त्यनन्तरं युग धर्मान् वदता
व्यासेनैकोनत्रिंशे ॥ कृतं त्रेता द्वापरं च सर्वेष्वेतेषु ते नराः ॥ भविष्यन्ति महात्मानो
धार्मिकाः सत्यवादिन इत्यत्र भविष्यन्तीति प्रयुक्तम् ॥ मुख्योर्थस्तु वक्ष्यते ॥ यस्तु
बहुवचनं सार्थकयितुं अवेतृस्त्रोरित्यधिकरणे घञं स्वीकृत्य प्रयोगसाधुत्वाय पुल्लिङ्गानि-
यम उक्तः स तु पाणिनीयगौनदीयसर्वस्वानधिगमादेव ॥ अवेतृस्त्रोरित्यत्र पुंसि संज्ञाया-
मित्यनुवृत्तेस्तत्रापि पुल्लिङ्गनियमात् घापवादतयापि तत्समानविषयतौचित्यात् अत एव
तत्त्वबोधिन्ध्याम् “अवेउपपदेतृस्तृभ्यां करणाधिकरणयोः पुंसि संज्ञायां घञ् स्यात् ॥ घस्या-
पवादः” इति व्याख्यातम् ॥ ननु पुंसिसंज्ञायां घः प्रायेणेत्यधिकारात् प्रायेणेत्युक्त्या
पुंस्त्वानियमः स्यात् ॥ न स्यात् ॥ प्रायेणेत्यस्य प्रधानेन प्रत्ययेनैव सहान्वयस्य भाष्य-
कृता स्वीकारात् ॥ तथा च गोचरसञ्चरसूत्रे भाष्ये “गोचरादीनां ग्रहणं शक्यमकर्तुम्
घञ् कस्मान्न भवति प्रायवचनात् यथाकपः निकष इति प्रायवचनाद्वञ् न भवति” इति ॥
न च प्रायेण पदमावर्त्य प्रायेण पुंसि प्रायेण संज्ञायामिति व्याख्येयम् ॥ आवृत्तौ तत्र तत्र
तस्यान्वये च मानाभावात् ॥ न हि प्राञ्चोऽर्वाञ्चो वा केपि तथा व्याचक्षते ॥ अतोत्र
पुंस्त्वं नियतमेव ॥ सूत्रकृतापि पूर्वोत्तरसूत्रेषु गोचरसञ्चरादीनामुदङ्काऽऽनायान्तानां
पुंस्त्वेनैव निर्देशात् वार्तिकोक्ताऽवहारादीनामपि “अवहियतेस्त्रिजवहारः” इत्यादिना
भाष्ये तथा निर्देशात् ॥ कापि लिङ्गान्तरानिर्देशाच्च ॥ अत एव अवस्तारो जवनिकेति
प्रकृतसूत्रोदाहरणं सङ्गच्छते ॥ अनियमे तु स जवनिकापर्यायतया टाबन्तो व्यवहियेत ॥

प्रायिकत्वे च पुंसीत्यनर्थकमेव स्यात् पाक्षिकपुंस्त्वस्य निर्देशादिनैव सिद्धेः ॥ किंच खनोध
चेत्यत्र खनातौ चजोः कुधिण्यतोरिति कुत्वाप्राप्त्याऽनन्यार्थकाद्धित्वाज्ज्ञापकादन्यतोपि घं
स्वीकृत्य भगः पदमित्युदाहृतम् ॥ तत्र तत्त्वबोधिण्याम् “ननु पदमित्यत्र घस्य किं
प्रयोजनमिति चेदत्राहुः करणाधिकरणयोः पुंसि संज्ञायामिति यदि घः स्यात्तदापदमिति
नपुंसकं न स्यादनेन चेद्वो भवति तदा योरुत्विष्टसिद्धिरिति” इत्युच्यते ॥ तेन पूर्वत्र पुंस्त्वं
नियतमेवेत्यवगम्यते ॥ एतदपि प्राचामनुरोधेन भगपदयोरुभदाहरणत्वाभिप्रायम् ॥
नन्यानुरोधात् “भगःपदमिति कचित्प्रयोगः” इत्याश्रित्य भग इत्यस्यैवोदाहरणत्वेऽभि-
प्रेयमाणे त्वत्रापि पुंस्त्वमेव नियतम् ॥ “लिङ्गमशिष्यं लोकाश्रयत्वात्” इति तु लिङ्गानु-
शासनस्यैव प्रत्याख्यानं न त्वष्टाध्यायीस्थानां पुंसीत्याद्यधिकाराणाम् ॥ अन्यथा
स्त्रियामित्यादेरभावात्पुंस्यपि टावादयः स्युः ॥ चतुर्थीतदर्थार्थेति सूत्रे अर्थेन नित्यसमासो
विशिष्यलिंगता चेति वार्तिककारोक्तं प्रत्याचक्षणेन भाष्यकृता “यदप्युच्यते सर्वलिंगता
वक्तव्येति ॥ न वक्तव्या लिङ्गमशिष्यं लोकाश्रयत्वाल्लिंगस्य” इति कथनाद्यत्र प्राधान्येन
लिङ्गमनुशिष्यते परवल्लिङ्गमित्यादौ तदेव प्रत्याख्यायत इति ज्ञायते ॥ तत्त्वबोधिनी-
कारादयस्तु “लिङ्गानुशासनं प्रत्याख्यानं प्रौढिवादमात्रं अन्यथा व्याकरणस्यैव वैयर्थ्य-
प्रसङ्गात्” इत्याहुः ॥ तत्प्रत्याख्यानबलाल्लिङ्गानियमविवक्षणे तु भावार्थघञं परित्यज्या-
धिकरणार्थकघञ्पर्यन्तानुधावनप्रयासोव्यर्थ एव ॥ शेषपुंवदित्यादिप्रयोगदर्शनेन घञ-
जपाःपुंसीत्यस्य प्रायिकतायाः शक्यवचनत्वात् ॥ अधिकरणार्थतदाश्रयणे त्ववतारः
कृपादेरित्यादाविव सुतरां पुंस्वनियमापत्त्या व्याधिनाशाय भक्षिते लशुने प्रत्युत वृद्धो
व्याधिः ॥ अपि च अवतरन्ति येष्विति व्याख्याने कानि तान्यवतारशब्दवाच्यान्यवतरणा-
धिकरानीत्याकाङ्क्षानुपशमान्मूलवाक्ये स्वार्थबोधनासामर्थ्यं दोषः ॥ तथा व्याख्यात्रा
त्वयाप्यकथितत्वेन तवापि तदनवबोधप्रतीतिश्च ॥ अथ यथाकथंचित्कस्यचिद्विशेष्य-
तयाऽत्राध्याहारं ब्रूयास्तथापि तेन सहावतारशब्दस्य संज्ञासंज्ञिभावग्राहकं शास्त्रं
शिष्टव्यवहारो वा त्वया दर्शनीयः ॥ संज्ञायां घञविधानात् ॥ न च प्रायेण संज्ञायामिति
वाच्यम् ॥ दत्तोत्तरत्वात् ॥ गुणप्रधानसन्निधौ प्रधानस्य विशेषणनिरूपिताकाङ्क्षावत्त्वे सति
गुणे विशेषणान्वयस्यायुक्तत्वेन तथा व्याख्यातुमशक्यत्वात् ॥ उपदेशेजिति सूत्रे भाष्ये
“ननुपाधेरुपाधिर्भवति विशेषणस्य वा विशेषणं” इति भाष्यकृता तादृशार्थस्यावहेलनाच्च ॥
इहहि विधेयत्वेन प्रत्ययः प्रधानं तत्रैव प्रायेण पदस्यान्वयः ॥ तत्रैव भाष्यकृतैकैयटाभ्यां
हलश्चेतिसूत्रे संज्ञानुवृत्तेः कण्ठरवोक्ततया अवेतु सूत्रेपि तदनुवृत्तिस्तदभिप्रेतैव ॥ एतत्सर्व-
मुपदेशशब्दार्थविचारे मनोरमाशब्दार्थरत्नयोरपि स्पष्टम् ॥ किञ्चाधिकरणार्थघञ्जी-
कारेऽवतरणाधिकरणानामेव बहुत्वं सिद्ध्यति नत्ववतरणस्य ॥ तेन स्वस्य परेषां
चावतारकरणं निरस्तम् ॥ के त इतर इत्याकाङ्क्षायाः शिष्याणामित्यनेन शमनोक्तिरपि
कुशकाशावलंबनमेव ॥ तेषामुपदेशकर्मतयैवोपादानस्य प्रतीतिः ॥ कस्तेषां वाक्यानां
वास्तवोऽर्थ इति चेदुच्यते ॥ पूर्वोत्तरवाक्यपर्यालोचने त्रिलोचनलिङ्गार्चनपरत्वमेवैषां
सिद्ध्यति ॥ तथा हि ॥ कौर्मै पूर्वखण्डेऽष्टाविंशेऽध्याये उवाच परमप्रीत्या कस्मादेत-

न्महामुने ॥ इदानीं गच्छसि क्षिप्रं गंगादेशं प्रति प्रभो ॥ संदर्शनाद्वैभवतः शोको मे विपुलो
 गतः ॥ इदानीं मम यत्कार्यं ब्रूहि पद्मदलेक्षणेत्थर्जुनेन पृष्ठो व्यास एकोनत्रिंशारंभे
 (श्लोक १) इदं कलियुगं घोरं संप्राप्तं पाण्डुनन्दन ॥ गच्छामि देवदेवस्य वाराणसी-
 महापुरीमिति ॥ तथा (श्लो० ३) नान्यत्पश्यामि जन्तूनां सुत्तवा वारणसीं पुरीम् ॥
 सर्वपापोपशमनं प्रायश्चित्तं कलौ युग इत्याद्याह ॥ ततोर्जुनेन पृष्टांश्चतुर्युगधर्मान्निरूपयन्
 (श्लो० ११) ब्रह्मकृतयुगे देवस्त्रेतायां भगवान्रविः ॥ द्वापरे दैवतं विष्णुः कलौ देवो
 महेश्वर इति कलौ शिवार्चनस्य मुख्यत्वं बोधयित्वा यावदध्यायसमाप्तिक्रमेण त्रियुगी-
 धर्मान्निरूप्य त्रिंशाध्याये (श्लो० १) तिप्ये मायामसूयां च द्वयं चैव तपस्विनः ॥
 साधयन्ति नरा नित्यं तमसा व्याकुलीकृता इत्यादिना कलिधर्मान्वदन् (श्लो० ३२)
 कलौ रुद्रो महादेवो लोकानामीश्वरः परः ॥ तदेवसाधयेन्नृणां दैवतानां च दैवतमिति
 शिवोपासनया यज्ञादिकर्मसिद्धिसंभवं बोधयित्वा कथं तदुपासनादीत्याह्वयामाह ॥
 करिष्यत्यवताराणीत्यादि ॥ अत्र द्वितीयश्लोके कतिपुचित्पुस्तकेषु उपदेक्ष्यन्तीति बहु-
 वचनपाठोपि दृश्यते तदुत्तरार्धं च सर्ववेदान्तसारं यद्धर्माद्विदनिदर्शनादित्यपि दृश्यते ॥
 तृतीयश्लोके तु ये तं प्रीता निषेवन्त इत्येव पाठः ॥ तुरीये च कलेरेको महान्गुण इत्येव ॥
 अग्रे चानुपदं कलौ तु केवलं कर्त्ता लिप्यते पुण्यपातकैः ॥ आद्ये तु वासनामात्रद्वया
 तत्प्राप्नुवन्तिहि ॥ तस्मात्सर्वप्रयत्नेन प्राप्य माहेश्वरं युगम् ॥ विशेषाद्ब्राह्मणान् रुद्रमीशानं
 शरणं व्रज ॥ ये नमन्ति विरूपाक्षमीशानं कृत्तिवाससम् ॥ प्रसन्नचेतसो रुद्रं ते यान्ति
 परमं पदम् ॥ यथा रुद्रनमस्कारः सर्वकामफलो ध्रुवः ॥ अन्यदेवनमस्काराच्च तत्फलम-
 वामुयात् ॥ एवंविधे कलियुगे दोषाणामेव शोधनम् ॥ महादेवनमस्कारो ध्यानं दानमिति
 श्रुतिः ॥ तस्मादनीश्वरानन्यास्त्यक्त्वा देवं महेश्वरम् ॥ समाश्रयेद्दिरूपाक्षं यदीच्छेत्परमं
 पदम् ॥ नार्चयन्तीह ये रुद्रं शिवं त्रिदशवंदितम् ॥ तेषां दानं तपो यज्ञो वृथाजीवितमेव
 चेत्युक्त्वा ॥ नमो रुद्राय महत इत्यादिना भास्करं परमं तप इत्यन्तेन काश्यां तमहं
 गच्छामीत्यभिधाय ॥ इत्येतल्लक्षणं प्रोक्तं युगानां वै समासत इत्यादिनोपसङ्गहार ॥ अग्रे
 च सूतः ॥ एवमुक्तो भगवता किरीटी श्वेतवाहनः ॥ बभार परमां भक्तिमीशानेऽव्यभि-
 चारिणीमिति ॥ तमुवाच पुनर्व्यास इयुक्त्वा दृष्टवानसि ॥ तं देवं विश्वतो विश्वाक्षं
 विश्वतोमुखम् ॥ प्रत्यक्षमेव सर्वेषां रुद्रं सर्वजगन्मयम् ॥ ज्ञानं तदैश्वरं दिव्यं यथावद्विदितं
 त्वया ॥ इत्यादि व्यासवचांसि व्रजस्व परया भक्त्या शरण्यं शरणं शिवमित्यन्तान्यनूद्य
 एवमुक्त्वा सभगवाननुगृह्यार्जुनं प्रति ॥ जगाम शङ्करपुरीं समाराधयितुं भवम् ॥ पाण्ड-
 वेयोपि तद्वाक्यात्संप्राप्य शरणं शिवम् ॥ संत्यज्य सर्वकर्माणि ज्ञात्वा तत्परमो
 भवदित्याह ॥ अत्र इदानीं मम यत्कार्यमिति द्वितीयप्रश्नस्य एकोनत्रिंशे ॥ पालयाद्य
 परं धर्मं स्वकीयं मुच्यसे भयादित्युत्तरमुक्त्वा तदेवोपसंहारे व्रजस्वपरयाभक्त्येत्यनेन
 प्रकृतपुराणाभिप्रेतं परधर्मस्वरूपं दर्शितमिति प्रतीयते ॥ तथासत्ययममीषामर्थः सिद्ध्यति
 वचसा ॥ अत्रावतारशब्दोयदाधिकरणघजन्तस्तदा क्लैव्यमार्षम् ॥ भावघजन्तोवासौ
 क्लिवत्वं घजजपाः पुंसीत्यस्य प्रायिकत्वाभिप्रायमार्षं वा कुर्वन्तिचावताराणीत्यत्रेव ॥

अधिकरणपक्षे स्वयमवतरत्येष्विति स्वप्रादुर्भावाधिकरणानि लिङ्गान्यवताराणि ॥ षड्विं-
शाध्याये मार्कण्डेयं प्रति श्रीकृष्णेन ॥ एषदेवोमहादेवःसदामंसारभीरुभिः ॥
याज्यः पूज्यश्च वंछ्यश्च ज्ञेयोलिङ्गेमहेश्वर इति लिङ्गस्याधिकरणत्वमुक्तम् ॥ ततो मार्कण्डेयेन
किंतलिङ्गं सुरश्रेष्ठलिङ्गेसंपूज्यतेचक इत्याधेयाधिकरणयोः स्वरूपे चोदिते अव्यक्तलिङ्गमित्या-
हुरानन्दं ज्योतिरक्षयम् ॥ वेदामहेश्वरं देवमाहुर्लिङ्गिनमव्ययमित्यादिना लिङ्गंतल्लयना-
द्ब्रह्मन्ब्रह्मणः परमंवपुरित्यन्तेन स्पष्टं तस्य तदधिकरणत्वं निरणायि ॥ भावपक्षेपि स
एवार्थः ॥ लिङ्गानामर्चावतारत्वात् ॥ अर्चाचेतनभेदेनावतारद्वैविध्यस्य बहुवादिसम्भ-
तत्वात् ॥ यथा भगवतोमत्स्याद्याश्चेतनावताराः ॥ व्यङ्कतेश्वरदराजपाण्डुरङ्गप्रभृतयो-
र्चावताराः ॥ तावकैरपि कलावाकाशलिङ्गादयस्तदवतारावर्ण्यन्ते ॥ यथोक्तमानन्दगिरि-
कृते शङ्करदिग्विजये अवतारकथाख्येद्वितीयप्रकरणे ॥ ततः सर्वात्मकोदेवश्चिदम्बरपुरा-
श्रितः ॥ आकाशलिङ्गनाम्नातुविख्यातोभून्महीतल इति ॥ स्वकृतदिग्विजयद्वितीयसर्गे
माधवोप्याह (श्लोक १) ततोमहेशःकिलकेरलेपुश्रीमद्वृषाद्रौकरुणासमुद्रः ॥ पूर्णानदी
पुण्यतटेस्वयंभूलिङ्गात्मनाऽनङ्गधगाविरासीदिति ॥ तथा चावताराणि स्वलिङ्गानि भक्तानां
श्रौतस्मार्तकर्मणोः प्रकर्षेण स्थित्यर्थं करिष्यति भावयिष्यतीत्यर्थः ॥ क्रियाभावनयोरै-
क्यात् ॥ स्वलिङ्गद्वारा द्विविधधर्मप्रतिष्ठारूपं प्रयोजनं संपादयिष्यतीति भावः ॥ भक्ता-
नामिति देहलीदीपकबहुभयत्रान्वेति ॥ तेषां हि लिङ्गार्चनादेव श्रौतस्मार्तप्रतिष्ठानम् ॥
नार्चयन्तीहयेरुद्रमित्यग्निमवाक्ये तदन्तरेण तयोरानर्थक्यबोधनात् ॥ अत्रावतारशब्द-
प्रयोगोलिङ्गएव भक्तानां शिवसाक्षात्काररूपस्य हि तस्य सिद्धिबोधनार्थः ॥ अतएव
त्रयस्त्रिंशे कृत्तिवासेश्वरलिङ्गमाहात्म्ये तेषांलिङ्गान्महादेवः प्रादुरासीन्त्रिलोचनः ॥ रक्ष-
णार्थं द्विजश्रेष्ठाभक्तानांभक्तवत्सल इति ॥ तथा चतुस्त्रिंशे मध्यमेश्वरलिङ्गमाहात्म्ये तस्य
वैवहवः शिष्याब्रह्मचर्यपरायणाः ॥ लब्ध्वातद्वचनाज्ज्ञानंदष्टवन्तोमहेश्वरमित्युक्तम् ॥
अथ साक्षात्कारहेतोर्ज्ञानस्य कथं सिद्धिरित्याकाङ्क्षायामाह ॥ उपदेक्ष्यन्तीति ॥ सर्व-
वेदान्तानां सारभूतं यज्ज्ञानं वेदनिदर्शनाद्धर्मात्संपद्यते तच्छिवस्वरूपज्ञानं शैवा महा-
त्मान उपदेक्ष्यन्ति “ ऋतं सत्यं परं ब्रह्म ” इति धृत्या ब्रह्मसंज्ञितत्वम् ॥ इदं च ज्ञानं
तत्पुराणाभिप्रेतं शिवविषयकमन्यदेव नतु त्वदभिमतनिर्विशेषब्रह्मज्ञानम् ॥ तथाहि ॥
चतुर्विंशाध्याये कथं स भगवानीशोऽद्योयोगविदांवर इति श्रीकृष्णेन पृष्ठ उपमन्युः
प्रत्याह भगवानुक्तोऽद्यते परमेश्वरः ॥ भक्त्यैवोप्रेणतपसातत्कुरुष्वेह संयुत इत्यादिना भक्ते-
रेव साक्षात्कारहेतुत्वं तस्य ध्यानाराधने वसिष्ठाद्युदाहरणानि चोक्तवानिति वर्णयित्वो-
च्यते ॥ एवमुक्त्वा ददौ ज्ञानमुपमन्युर्महामुनिः ॥ व्रतंपाशुपतं योगं कृष्णायाक्लिष्टकर्मण इति ॥
एकत्रिंशाध्याये च जैमिनिना धर्मसाङ्ख्ययोगादीनि सर्वानि निर्दिश्य किमेषांच भवेच्छ्रेयः
प्रब्रूहि मुनिपुङ्गव ॥ यदिवाविद्यतेऽप्यन्यद्ब्रह्म तद्वक्तुमर्हसीति पृष्ठो व्यास ईश्वरेण पुराप्रोक्तं
ज्ञानमेतत्सनातनम् ॥ गूढमप्राज्ञविद्विष्टं सेवितं सूक्ष्मदर्शिभिः ॥ नाश्रद्धधानेदातव्यं ना-
भक्तेरपमेष्टिनः ॥ नावेदविदुषो ज्ञेयं ज्ञानानामुत्तमोत्तममित्यादिना शिवपार्वतीसंवादमुखेन
यावज्जीववाराणसीवासकृत्तिवासः समाराधनादिरूपं तद्यावदध्यायसमाप्तिं प्रपञ्चितवान् ॥

तत्रवेदादीनां सर्वेषां सारभूतत्वं तादृशज्ञानस्यैव समर्थितम् ॥ चतुर्विंशध्याये च व्यास-
वर्णने योवैसाक्षान्महादेवं सर्वभावेन शङ्करम् ॥ प्रपन्नः परयाभक्त्या यस्य तज्ज्ञानमैश्वरमिति
तदेवोक्तम् ॥ ततः भगवन्भवताज्ञानं विज्ञातं परमेष्ठिनः ॥ प्रसादाद्देवदेवस्य
यत्तन्माहेश्वरं परम् ॥ तद्गदास्माकमव्यग्रं रहस्यं गुह्यमुत्तमम् ॥ क्षिप्रं पश्यामस्तं देवं श्रुत्वा-
भगवतो मुखादिति मुनिप्रश्नानन्तरं समाभाष्यैव तान्निश्वस्यान्सुमन्तु प्रमुखास्तथा ॥ प्रोवा-
चमध्यमेशस्य माहात्म्यं पैलपूर्वकानित्यादिना व्यासकृतं कस्तादृशज्ञानोपदेशो वर्णितः ॥ एव-
मेकत्रिंशध्यायमारभ्याध्यायपञ्चके ते पुतेषु स्थलान्तरेषु च तस्मिन्पुराणे तदेव मुख्यं ज्ञानं
ॐकारेश्वरकृत्तिवासेश्वरमध्यमेश्वरादिलिङ्गेषु शिवप्रादुर्भावाधिकरणत्वं तदर्चादिना श्रौत-
स्मार्तप्रतिष्ठा च विस्तरेण निरूप्यत एवेति किं बहुना ॥ उपदेक्ष्यतीत्येकवचनपाठे तु शिव एव
तज्ज्ञानं महात्मनामुपदेशेन संपादयिष्यति ॥ कारीषोऽग्निरध्यापयतीत्यादिवत्कर्तृत्वम् ॥
अन्तर्भावितव्यर्थो वा प्रयोगः ॥ अथवा स्वाश्रमवाराणसीवसननैष्ठिकब्रह्मचर्यादिना शिष्यान्
शासितुं योग्यांस्तारकब्रह्माख्यं ज्ञानं शिवः स्वयमेव साक्षादुपदेक्ष्यतीत्यर्थः ॥ यथोक्तमेक-
त्रिंशे शिवेनैव ॥ कृत्वावानैष्ठिकीदीक्षामविमुक्तेव सन्तिये ॥ तेषां तत्परमं ज्ञानं ददाम्यन्ते परं-
पदमिति ॥ पुनस्तत्रैव ॥ यत्र साक्षान्महादेवो देहान्ते क्षय्यभीश्वरः ॥ व्याचष्टे तारकब्रह्मतथै-
व ह्यविमुक्तकमिति अतएव कलौ व्यासस्यापि तत्र गमनमवर्णि ॥ ननु कलिजदोषाक्रान्तानां
कथमेतज्ज्ञानप्राप्तिरिति चेत्तत्राह ॥ येतमिति ॥ येजनाः प्रीताः सन्तस्तं शिवं येन केन
विल्वपत्रपुष्पादिरूपेण सुलभेनाप्युपचारेण ॥ उपचारत इति सार्वविभक्तिकस्तसिः ॥
नितरां सेवन्ते ते कलिजान्दोषांश्चिंशध्यायारंभे तिष्ये मायामसूयांचेत्यादिना दर्शित-
पूर्वां न्विजित्य परमं पदं रुद्रधाम यान्ति ॥ पत्रपुष्पाद्युपचारेण सेवनं लिङ्गपक्ष एव
संगच्छते नतु शङ्कराचार्यपक्षे ॥ तद्व्यक्तेरिदानीमनुपलम्भात्तन्मूर्तिप्रतिष्ठापनस्याप्यभा-
वाच्च ॥ निषेवन्त इति वर्तमानप्रयोगोपि तथैव स्वरसतो युज्यते ॥ लिङ्गार्चनव्यवहारस्य
व्यासार्जुनकालेपि सत्त्वात् ॥ अन्यथा निषेविष्यन्त इति वदेत् ॥ तत्काले शङ्कराचार्याव-
तारार्चनप्रचारस्य सर्वथैवाभावात् ॥ मायादिकलिदोषजयोपि लिङ्गार्चनसाध्यतयैवा-
स्मिन्पुराणेऽभिप्रेयते ॥ यथा द्वितीयाध्याये जगन्मोहयेति मायामुपदिशता हरिणोच्यते ॥
ये यजन्ति जपैर्होमैर्देवदेवं महेश्वरम् ॥ स्वाध्यायेनेज्यया दूरात्तान्प्रयत्नेन वर्जय ॥ भक्तियोग-
समायुक्तानीश्वरार्पितमानसान् ॥ प्राणायामादिपुरतान्दूरात्परिहरामलान् ॥ प्रणवासक्त-
मनसो रुद्रजाप्यपरायणान् ॥ अथर्वशिरसोऽध्येतुं धर्मज्ञानपरिवर्जय ॥ बहुना त्रिकमुक्तेन स्व-
धर्मपरिपालकान् ॥ ईश्वराराधनरतान्मन्त्रियोगान्नमोहयेति ॥ एवं तत्र स्थलान्तरेष्वपि
द्रष्टव्यम् ॥ प्रकृतवचनतोऽप्रेष्यनुपदं येन मन्ति विरूपाक्षमीशानां कृत्तिवाससमित्यादिना
रुद्रार्चनमेव प्रशस्यते नतु तद्वतारविशेषयत्नार्चनम् ॥ दोषाणामेव शोधनं ॥ महादेव-
नमस्कार इति तदाराधनस्यैव कलिदोषघ्नोपकृत्यं भाष्यते ॥ रुद्रार्चनादेव च परमपदप्राप्तिः
प्रतिपाद्यते ॥ परमपदं च रुद्रधामैव प्रकृतपुराणस्य संमतं न त्वविद्यानाशास्त्रिर्विशेष-
स्वरूपेण व्यवस्थानं त्वदभिमतम् ॥ यथोक्तं चतुश्चत्वारिंशे ॥ ऊर्ध्वतद्ब्रह्मसदनात्पुरं-
ज्योतिर्मयं शुभम् ॥ वह्निना च परिक्षिप्तस्तत्रास्ते भगवान्हरः ॥ देव्यासहमहादेवश्चिंत्यमानो-

मनीषिभिः ॥ योगिभिः शतसाहस्रैर्भूतैरुद्रैश्च संवृतः ॥ तत्र ते यान्ति निरता भक्ता वै ब्रह्म-
 चारिणः ॥ महादेव पराशान्तास्तापसाः सत्यवादिनः ॥ निर्ममानि रहंकाराः कामक्रोध-
 विवर्जिताः ॥ द्रक्ष्यन्ति ब्राह्मणायुक्ता रुद्रलोकः स वै स्मृत इति ॥ किञ्च धर्माब्धिसारे
 तृतीयपरिच्छेदे वचनानि ॥ विष्णुं शिवं वा भजतां गुरोः पित्रोश्च सेविनाम् ॥ गोवैष्णवमहा-
 शैवतुलसीसेविनामपि ॥ न स्यात्कलिकृतो दोषः काश्यानि वसतामपि ॥ तथा ॥
 कलौ दानं महाश्रेष्ठं शिवविष्णोश्च कीर्तनमिति ॥ एवमादिवाक्यैकवाक्यतयापि प्रकृतवचसां
 लिङ्गार्चनपरत्वमेव सिध्यति ॥ ननु पापदूषितहृदां कथं सत्कर्मणि प्रवृत्तिरताह ॥
 अनायासेनेति ॥ अनुपदमग्रे रुद्रनमस्कारेणापि महाफलकथनात् अनायासेन सुमहत्पुण्य-
 माप्नोति ॥ अथवा कलौ संकल्पमात्रेणापि पुण्यावाप्तिकथनादनायासत एव तदाप्नोति ॥
 अत एव धर्माब्धिसारे कुशलान्याशु सिध्यन्ति नेतराणि कृतानि यदि त्रींशभागवतवचनमुदा-
 हृत्य “कलौ पुण्यकर्मणां संकल्पेऽपि सिद्धिः पापानां त्वाचरणादेव” इत्युक्तम् ॥ एवमन्यत्रापि
 द्रष्टव्यम् ॥ अनेकदोषेऽपि गुणमेवानुपदं स्पष्टयति ॥ कलौ तु केवलं कर्तेति ॥ आद्ये पुण्ये तु
 वासनामात्रस्य धृत्या तत्पुण्यं प्राप्नुवन्ति ॥ यद्वा आद्ये शिव इत्यर्थः ॥ या तु प्रतिकलियुगं
 शङ्कराचार्यावतारस्तत्त्वादुबचनं प्रक्षीणशक्तिकमिति कस्यचिदुक्तिस्त्वयानूदिता सा
 त्वसंगतैव ॥ तथा सति कलिष्ववतारत्वेनेति करोत्यत्रावतारं हीति वा वदेत् ॥ न तु करिष्यत्य-
 वताराणीति ॥ करिष्यतीति लट्प्रयोगासंगतेः ॥ तथा हि ॥ अयं व्यासाज्जुनसंवादो वर्तमान-
 कलेशरंभे भूदिति तेन मन्तव्यम् ॥ एवं सति कल्पारंभात्प्रभृति सप्तममन्वन्तरसप्तविंश-
 कलियुगपर्यन्तं न तस्यावतारः अष्टाविंशतितमादिसर्वकलियुगेषु तु तदवतार इति
 करिष्यतीत्युक्त्या सिध्येत् ॥ तत्र तावत्सु कलिष्वनवतारे इतः प्रभृत्यवतारे च कारणं
 सप्रमाणं वक्तव्यम् ॥ तथाङ्गीकारे वक्ष्यमाणानां त्रिपञ्चाशत्तमाऽध्यायवचसां विरोधश्चा-
 ष्येत ॥ किञ्च प्रतिकलियुगावसानभाविकलक्यवतारादौ न कापि बहुवचनं प्रयुज्यत
 इति प्रकृतेऽपि बहुवचनानर्थक्यं तदवस्थमेव ॥ येन प्रीता इत्यत्र तत्पक्षे येतान् प्रीता इति
 पठनीयं स्यात् ॥ त्वयापि सोक्तिः प्रत्युक्तेति किं विशेषतस्तखण्डनेन ॥ वस्तुतस्तु
 तत्सकलपुराणं त्वयानालोकितमिति प्रतिभाति ॥ अस्तित्वप्रतिकलियुगं शिवावतारस्य
 तेन सह चतुर्णां शिष्याणामवतारस्य च वर्णनम् ॥ तथापि न शङ्कराचार्यावतारस्तत्पुराणसंमतः ॥
 तथा हि ॥ तत्र एकपञ्चाशाध्यायारंभे ऋषयो तीतानागतमन्वन्तराणि व्यासावतारं
 शाखाप्रणयनं च पृष्ट्वाऽप्राप्नुः ॥ धर्मार्थानां प्रवक्तारो ही शानस्य कलौ युगे ॥ कियन्तो देव-
 देवस्य शिष्याः कलियुगेऽपि वा इति ॥ ततः सूतः प्रश्नक्रमानुरोधेन शाखाप्रणयनान्तं निरूप्य
 त्रिपञ्चाशाध्यायारंभमाह ॥ वेदव्यासावताराणि द्वापरैरेकथितानि तु ॥ महादेवावताराणि
 कलौ शृणुत सुव्रताः ॥ आद्ये कलियुगे श्वेतो देवदेवो महाद्युतिः ॥ नास्नाहिताय विप्राणाम-
 भूद्वैवस्वतेन्तरे ॥ हिमवच्छिखरैरभ्येसकलेऽपर्वतोत्तमे ॥ तस्य शिष्याः प्रशिष्याश्च बभूवुर-
 मितप्रभाः ॥ श्वेतः श्वेतशिखश्चैव श्वेताश्वः श्वेतलोहितः ॥ चत्वारस्ते महात्मानो ब्राह्मणा वेद-
 पारगाः ॥ इति वैवस्वतमन्वन्तरप्रथमकलियुगे श्वेताख्यं शिवावतारमुक्त्वा द्वितीयकलि-
 युगात्प्रभृत्यष्टाविंशतितमकलियुगपर्यन्तं प्रतिकलियुगं भाविन एकैकावतारस्य क्रमेण

नामान्याह ॥ सुतारोमैदनश्चैवसुहोत्रैःकङ्कणस्तथा ॥ लोकाक्षिस्वथयोगीन्द्रो जैगीषव्योथ-
 ससमे ॥ अष्टमेदधिर्वाहःस्यान्नवमेकपभःप्रभुः ॥ भृगुस्तुदशमेप्रोक्तस्तस्मादुग्रैःपुरैःस्मृतः ॥
 द्वादशेति समाख्यातो वैलीचाथत्रयोदशे चतुर्दशे गौतमस्तु वेदशीर्षाततःपरः ॥ गौर्कणश्चा-
 भवत्तस्माद्गुहावासःशिखण्डेष्टम् ॥ जयमाल्युदहौसश्चदारुकोलीङ्गलीतथा ॥ महार्योमो
 मुनिःशुलीमुण्डीमुण्डीश्वरस्तथा ॥ सहिर्णुः सोमशैर्माचनकुलीश्वरेणवचइत्यष्टाविंशतितमे-
 स्मिन्कलियुगे नकुलीश्वराख्योवतारउक्तोनतुशङ्कराख्यः ॥ नच शङ्कराचार्याणामेव नकुलीश्वर
 इतिनाम कल्पनीयम् ॥ कल्पने मानाभावात् प्राचीनार्वाचीनदिग्विजयादिषु काव्य-
 दर्शनाच्च ॥ तेषु तु शङ्करइत्येव नाम निर्दिश्यते ॥ अतएव माधवेन स्वकृतशङ्करविजय-
 द्वितीयसर्गे नामकरणस्थले (श्लो० ८३) यत्पश्यतांशिगुरसौकुरुतेशमभ्यंतेनाऽकृतास्य-
 जनकः किलशङ्कराख्याम् ॥ यद्वाचिरायकिलशङ्करसंप्रसादाज्जातस्ततोव्यधितशङ्करनाम-
 धेयमित्युक्तम् ॥ तस्मात्पाशुपतादिग्रन्थप्रसिद्धो महाशैवप्रस्थानप्रवर्तकोनकुलीश्वरेवेहाऽ-
 द्यत्वे शिवावतारतयाभिमतोभाति ॥ शिष्याश्च प्रथमकलियुगे श्वेतःश्वेतशिखश्चैवश्वेताश्वः
 श्वेतलोहित इत्युक्ताः ॥ नकुलीश्वरेणवचेत्यस्याग्रेनुपदं प्रतिकलियुगं चत्वारस्तत्तदवतारस्य
 शिष्याभवन्तीत्युक्त्वा क्रमेणतान्प्रवक्ष्यामि योगिनो योगवित्तमान् ॥ दुन्दुभिः शतरूपश्चक्र-
 चीकः केतुमांस्तथेत्यादिना द्वितीयकलियुगात्प्रभृति प्रतिकलिं चतुरश्वतुरो नामतो निर्दि-
 शन्नष्टाविंशतितमे कलियुगे कुण्डलेश्वरवचगर्गश्चमित्रकोरुदएवच ॥ शिष्याण्येतमहात्मानः
 सर्वावर्तेषु योगिनामिति कुण्डलीश्वरोवदति नतुशङ्करदिग्विजयोक्तान् विष्ण्वादिदे-
 वावतारान्पद्मपादादीन् ॥ एतेच प्रतिकलिके चत्वारोऽवतरन्तीत्याकाङ्क्षापि तत्रैवाष्टचत्वा-
 रिंशाध्यायेतत्तत्पर्वतविशेषे तत्तदेवधाज्ञानिरूपणे रत्नधारगिरिवर्णनं प्रक्रम्य पठितैः तस्यै-
 कशिखरेरस्येमहापद्मैरलंकृतम् ॥ स्वच्छामृतजलपुण्यं सुगन्धं सुमहत्सरः ॥ जैगीषव्याश्रमं-
 पुण्यं योगीन्द्रैरुपसेवितम् ॥ तत्रास्ते भगवान्निवसन् सर्वशिष्यैः समावृतः ॥ प्रशान्तदोषैरश्रुद्वै-
 र्ब्रह्मविद्धिर्महात्मभिः ॥ शङ्खो मनोहरश्चैव कौशिकः कृष्णएवच ॥ सुमहान्तो वेदविदः
 शिष्यास्तस्य प्रसादतः ॥ सर्वयोगरताशान्ता भस्मोद्धूलितविग्रहाः ॥ उपासते सदाचार्या-
 ब्रह्मविद्यापरायणाः ॥ तेषामनुग्रहार्थायतीनां शान्तचेतसाम् ॥ सान्निध्यं कुरुते भूयो-
 देव्या सह महेश्वर इति वाक्यैः पूर्यते ॥ तथाच शङ्खमनोहरकौशिककृष्णाख्याश्चत्वारो यतएव
 प्रत्यवतारमवतरन्तीति सिध्यति ॥ माधवकृतशङ्करविजये तु तृतीयसर्गे (श्लोक २) कमला-
 निलयः कलानिधेरित्यादिना (श्लोक ६) वरुणोजायतचित्सुखाह्वयइत्यन्तेन पद्मपादहस्ता-
 मलकत्रोटकोदङ्कसुरेश्वरानन्दगिरिसनन्दचित्सुखान् विष्णुपवनतदशांशनन्दिब्रह्मवृहस्पत्य-
 वरुणावतारत्वेन वर्णयित्वा (श्लोक ७) अपरेष्वभवन्दिवौकसइत्यन्येषामप्यवतरणं
 निरूप्यते ॥ केषांचिन्मते सुरेश्वरस्य वृहस्पत्यवतारत्वमानन्दगिरेश्वरानन्दीश्वरावतारत्वंचा-
 मिधीयते ॥ अतो नशङ्करदिग्विजये शिष्याणां चतुष्टुं नापि कौर्मशङ्करदिग्विजययोरेक-
 वाक्यत्वम् ॥ त्रिपञ्चाशाध्यायैकवाक्यतया तु करिष्यत्यवताराणीति त्रिंशाध्यायवचसां
 नकुलीश्वरपरत्वापत्तेः ॥ अथ नकुलीश्वरस्यैकत्वेनावताराणीति बहुवचनविरोधाच्चैवं
 युक्तमिति चेत्तर्हि प्रागुक्तं लिङ्गार्चनपरत्वमाद्रियस्व ॥ त्रिंशाध्यायस्थप्रकृतवचनेषूक्तरीत्या-

सिध्यन्तं लिङ्गार्चनोत्कर्षमेव तस्मादित्यनेन हेतुतया परामृशन्ननुपदं व्यासआह ॥
तस्मात्सर्वप्रयत्नेनप्राप्यमाहेश्वरंयुगम् ॥ विशेषाद्ब्राह्मणान् रुद्रमीशानंशरणंव्रजेति ॥ नह्य-
स्यार्थः शङ्कराचार्यं नकुलीश्वरं वा शरणंव्रजेति शक्योव्याख्यातुम् ॥ नन्वेवंसति कलौ
देवोमहेश्वरइतिवाक्यादिदानीं विष्णुवाच्यर्चनमयुक्तमेवेति चेन्मैवम् ॥ तव एकोनत्रिंशे
कलौदेवोमहेश्वरइत्यतोनुपदमेवाग्रे ॥ ब्रह्माविष्णुस्तथासूर्यः सर्वेष्वकलिष्वपि ॥ पूज्यते
भगवान् रुद्रश्चतुर्वर्षिपिनाकष्टगितिकथनात् ॥ किंच त्रयोविंशध्याये सहस्रार्जुनपुत्राणां
कथायाम् ॥ जयध्वजस्तुमतिमान्देवंनारायणंहरिम् ॥ जगामशरणंविष्णुंदैवतंधर्मतत्परः ॥
तमूचुरितरेपुत्रानायंधर्मस्तवानघेत्यादिना तेषां विष्णुशिवाचनविषये विवादं कोटिक्रमं
चोक्तोच्यते ॥ एवंविवादेविततेश्वरसेनोब्रवीद्वचः ॥ प्रमाणमृषयोह्यत्रत्रयुस्त्यक्त्यैवतत् ॥
ततस्तेराजशार्दूलः पप्रच्छुर्ब्रह्मवादिनः ॥ गत्वासर्वसुसंरब्धाः सप्तर्षीणांतदाश्रमम् ॥
तानब्रुवंस्तेमुनयोवसिष्ठाद्यायथार्हतः ॥ यावस्याभिमतपुंसः साहितस्यैवदेवता ॥ किन्तु-
कार्यविशेषेणपूजिताचेष्टदानृणाम् ॥ विशेषात्सर्वदानायनियमोह्यन्यथानृपाः ॥ नृपाणां-
दैवतंविष्णुस्तथैवचपुरन्दरः ॥ विप्राणामग्निरादित्योब्रह्माविष्णुः पिनाकधृक् ॥ देवानां-
देवताविष्णुर्दानवानांत्रिशूलधृक् ॥ गन्धर्वाणांतथासोमोयक्षाणामपिकथ्यते ॥ विद्या-
धराणांवाग्देवीसिद्धानांभगवान्हरिः ॥ रक्षसांशङ्करोरुद्रः किन्नराणांचपार्वती ॥ ऋषीणां-
भगवान्ब्रह्मामहादेवस्त्रिशूलभृत् ॥ मान्यास्त्रीणामुमादेवीतथाविष्ण्वीशमास्कराः ॥
गृहस्थानांचसर्वस्युर्ब्रह्मावैब्रह्मचारिणाम् ॥ वैखानसानामर्कः स्याद्यतीनांचमहेश्वरः ॥
भूतानांभगवान् रुद्रःकूष्माण्डानांविनायकः ॥ सर्वेषांभगवान्विष्णुर्ब्रह्मादेवःप्रजापतिः ॥
इत्येवंभगवान्ब्रह्मास्वयंदेवोभ्यभाषत ॥ तस्माज्जयध्वजो नूनंविष्णुवाराधनमर्हतीति ॥
अतोयादेवतायस्यसंप्रदायप्राप्तासैवतेनाराधनीया ॥ तैत्तिरीयसंहिताद्वितीयकाण्डे प्रपाठक
(५ अनु० ४) “यौवैस्वांदेवतामति यजते प्रस्वायै देवतायै च्यवतेन परां प्राप्नोति पापीया-
न्भवति” इत्यन्याश्रयणेन स्वदेवतातिक्रमे दोषश्चावणात् ॥ अपिच द्वितीयाऽध्याये
आश्रमचतुष्टयंनिरूप्य ॥ आश्रमोवैष्णवोब्राह्मोहराश्रमइतित्रयः ॥ तल्लिङ्गधारीनियतंतद्भक्त-
जनवत्सलः ॥ ध्यायेदथार्चयेदेकं ब्रह्मविद्यापरायणइतित्रयः संप्रदायाउक्ताः ॥ तत्रहैरण्य-
गर्भसंप्रदायस्येदानीमुच्छेदेपि शैववैष्णवसंप्रदायावुभावपि शास्त्रसिद्धौ परस्पराविरुद्धौ
शिष्टसंमतावेव ॥ तत्र योयस्य पारंपरिकोधर्मः सएव तेन सेवनीयः ॥ स्वधर्मेनिधनंश्रेय-
इतिभगवद्वाक्यात् ॥ येच विष्णुभक्ताः शिवं वेदाविरुद्धशैवशास्त्राणि वा निन्दन्ति येच
शिवभक्ताभगवन्तं तदविरुद्धभगवच्छास्त्राणिवा गर्हयन्ति तउभयेऽन्तकभयेनिपतन्ति ॥
एकस्यैव हि वेदगीताश्रीभागवतादिषु परब्रह्मपरमात्मपुरुषोत्तमभगवदादिशब्दैरभिधीय-
मानस्य परवस्तुनो निर्गुणस्य सत्त्वाद्युपाधिभेदाल्लीलावताराब्रह्मविष्णुमहेश्वराः ॥ अतो निर्गुण-
पुरुषोत्तमभक्तानां शुद्धाद्वैतब्रह्मवादिनिष्ठानां तु न कापि निन्दाऽवकाशइति दिक् ॥ विस्तरस्तु
बालबोधप्रहस्तवादादिषु प्राक्तनप्रबन्धेषु तदुच्छिष्टसंग्राहके मम सत्सिद्धान्तमार्तण्डादौ
च द्रष्टव्यः ॥ तस्मात् कलावपि वैष्णवानां भगवदचनमेव ॥ तत्कीर्तनादितएव च
निःशेषकलिदोषहोषः ॥ श्रीभागवतादिवचनोपन्यासपुरःसरं हेमाद्रिकौस्तुभधर्माब्धि-

सारादिषु तथा निर्णयादित्यलं प्रासङ्गिकेन ॥ यच्च वायुपुराणवचनं शिवपुराणवचनं
 चोक्तं तत्त्वनाकरमेव ॥ तत्तत्पुस्तकेष्वनुपलंभात् ॥ त्वयाप्यदृष्टमूलं च ॥ अतएवात्या-
 वश्यकेपि विषये पूर्ववदध्यायसङ्ख्यादिकं नोदाहारि ॥ (अवतारक्रियया साहित्यं)
 इत्यत्रावतारक्रियायामिति रमणीयम् ॥ साहित्यस्थले हि अप्रधानएव तृतीया प्रयुज्यते
 नतु क्रियायाम् ॥ व्युत्पत्तिवादादिषु “सहशब्दार्थस्तक्रियाकालः क्वचित्तक्रियान्वयि-
 प्रथमान्तपदार्थेनवेति क्वचित्स्वसमभिव्याहृतक्रियायाम् ॥ सपुत्रआगच्छतीत्यस्य पुत्रेण
 सहागच्छति यद्विग्रहात्प्रथमान्तान्यपदार्थेणवपुत्रागमनकालान्वयोनतुक्रियायामितिन-
 समासानुपपत्तिः” इत्यादौगदाधरभट्टादिभिः क्रियायां सप्तम्येव प्रयुज्यते ॥ नतु कापि
 तथा प्रयोगोविद्वद्ब्रह्महारगोचरः ॥ शिव्योक्तीनां व्यासाद्युक्तिव्याप्रामाण्यकथनं तु
 स्त्रीयगोष्ठ्यैव श्रद्धेयम् ॥ व्यासादितौल्ये मानाभावात् ॥ शङ्करादिग्विजयादीनां
 मानतयोदाहरणे कपिलोदिसर्वज्ञःकणादोनेतिकाप्रमा ॥ इतिन्यायःप्रसज्येतसर्वत्रैव
 व्यवस्थिताविति पराशरस्मृतिव्याख्यायां माधवोक्तदिशैव तत्तत्संप्रदायप्रसिद्धतत्त-
 दाचार्यदिग्विजयादिग्रन्थानां त्वयापि मानतयाऽऽदृतव्यत्वापत्तेः ॥ तथासति गृहाद्द-
 र्करापसारणश्रमे क्रमेलकप्रवेशः ॥ तेषांसर्वेषां कलिमलहर्तृत्वमुक्तं तदपि मानाभा-
 वात्स्वानुयायिमात्रश्रद्धागोचरः ॥ स्वयं मानत्वेनोपन्यस्ते येतंप्रीताइतिवाक्ये तमित्येक-
 वचनप्रयोगेण त्वदुक्तार्थादरणेपि शिष्याणां कलिमलहर्तृतायास्ततोप्राप्तेः ॥ तेषु फलमत-
 इतिन्यायस्याप्रवृत्तेश्च ॥ ब्रह्मसंज्ञितमित्यस्य ब्रह्मविषयकमित्यर्थः कथमिति विचार्यम् ॥
 इतरत्तु प्रागेवापास्तम् ॥ किंच श्रौतपदेन श्रौतस्मार्तधर्मं स्वयं व्याख्याय तत्र स्वयं
 विशेषितन्याय्यतोपष्टम्भकत्वेन व्याकुर्वन्व्याससूत्रार्थमितिपद्योपन्यासोहासोल्लासकः ॥
 व्याससूत्रेण श्रौतस्मार्तकर्मणोर्निर्णयस्याभावात् ॥ सूत्रानुसारिवाक्यैः सूत्रार्थवर्णनरूपे
 भाष्येपि तदसम्भवात् ॥ व्याससूत्रैरेव धर्मनिर्णयाङ्गीकारे जैमिनीयद्वादशलक्षण्या आपा-
 र्थक्यप्रसङ्गाच्च ॥ व्याकुर्वन्निति श्लोके ऊचिवानिति भूतार्थप्रयोगोपि तस्यार्वाचीनकल्पितत्व-
 मेवावगमयति ॥ शङ्कराचार्यावतारस्य वर्षसहस्रादेवप्रागजातत्वेन तत्कृतशारीरकभाष्ये
 पुराणापेक्षया प्राक्तनताया अशक्यवचनतया पुराणे तथा प्रयोगानुपपत्तेः ॥ अपिच
 एतद्भारमत्र यद्यपि शक्यते वक्तुम् ॥ चतुर्भिः सहेतिवाक्यं वक्ष्यमाणपाद्मवाराहादिविषये
 विशेषसमर्पकम् ॥ उक्तकौर्मवाक्यैकवाक्यतया नकुलीश्वरपरं वा ॥ व्याकुर्वन्नितिवाक्यं
 तु शिवः सूत्रार्थं सूत्रात्मना कारणरूपेण स्थितं सर्वमर्थं पदार्थं नामरूपाभ्यां व्याकु-
 र्वन् “तद्देदंतर्ह्येव्याकृतमासीत् ॥ तन्नामरूपाभ्यांव्याक्रियत” इतिबृहदारण्यके श्राव-
 णात् ॥ व्यास ॥ विशेषेण आस जगद्रूपेणाविर्बभूव ॥ “सहेतावानास” इतितत्रै-
 वान्नानात् यथा यथावत् श्रुतेरर्थमुक्तवान् ॥ नारदादीन्प्रीतिशेषउपबृहणेभ्योऽवगन्तव्यः
 ‘ईशानः सर्वविद्यानामीश्वरः सर्वभूतानांब्रह्माधिपतिर्ब्रह्मणोधिपतिर्ब्रह्माशिवोमे अस्तु
 सदाशिवोम्” इत्यादिश्रुतिसिद्धमिदम् ॥ सः व्याकरणादिकर्ता सविताननः वितान-
 नया प्रपंचस्य पटवद्विस्तारणया सहितः शङ्करएव न्यायादनपेतः श्रुतेरर्थः ॥ सवितानने-

तिपाठे तु सविता जगत्प्रसविता शिवो नतु ना जीवः ॥ शिवस्य पुरुषोत्तमलीलावतार-
त्वात् ॥ नृशब्दस्य जीवपरत्वंतु “ इतिनृगतिर्विविच्यकवयोनिगमावपनं ” इत्यादौ प्रसि-
द्धम् ॥ एवं शिवस्य परब्रह्मतया स्तुतिपरत्वेन व्याख्येयम् ॥ निर्णीतंचेदं ब्रह्मवतादृशं-
यस्मात्सर्वात्मकतयोदितावित्यादौ च ब्रह्मविष्णुशिवास्ततः ॥ देवतारूपवत्प्रोक्ताइत्यादौ
श्रीमदाचार्यचरणैः ॥ त्वत्पक्षेतु ॥ शङ्करः सविताननइति समासपुनरासिः ॥ केचित्त्व-
मंदोषंसमासपुनरात्तमितिव्यवहरन्ति ॥ एतत्स्वरूपंतुमञ्जूषायाम् ॥ क्रियाकारकभावेना-
न्वयबोधकसकलपदोक्तयनन्तरं तद्वत्कयत्किंचिदन्वयिविशेषणोपादानंहि समासपुनरासं”
इत्युक्तम् ॥ यथोचिवानित्यत्र च यमूचिवानिति पठनीयं स्यात् ॥ अन्यथा सइत्यनेन
सामानाधिकरण्यायोगात् ॥ ऊचिवानितिप्रयोगात्तदभिमतोऽसिद्धिश्च ॥ तथाहि ॥
भूतइत्यधिकृत्य “ छन्दसिलिद ॥ लिटः कानज्वा ॥ कसुश्च ॥ ” इतिभूतार्थकस्यैव
लिटः स्थाने पक्षे कसुर्विधीयते ॥ अतोभाष्यादिस्थे आजिवानतितीर्त्तानित्यादावञ्जन-
तरणादिवदिहापिभूतकालमेववचनम् ॥ तच्च न संगच्छेत ॥ पुराणापेक्षयाशङ्कराचार्याणा-
मुत्तरकालिकत्वादितिप्रगोवादर्शयाम ॥ नचोक्तव्याख्यानेपि आसेतिप्रयोगोनुपपन्नः ॥
अस्तेर्हि भ्वादेशेन बभूवेत्येव स्यादिति वाच्यम् ॥ प्रामाणिकग्रन्थेवनेकेषु तथाप्रयोग-
दर्शनात् ॥ धात्वन्तरतः साधयितुं शक्यत्वाच्च ॥ यथा माधवकृतशङ्करादिग्विजये
तृतीयसर्गे (श्लोक ६) विधिराससुरेश्वरोगिरांनिधिरानन्दगिरिव्यजायतेतिप्रयुज्यते ॥
कालिदासोपि कुमारसंभवप्रथमसर्गे (श्लोक ३५) वृत्तानुपूर्वेचनचातिदीर्घजङ्घेशुभेष्ट-
वतस्तदीये ॥ शेषाङ्गनिर्माणविधौविधातुर्लावण्यउत्पाद्यइवासयन्तइतिप्रयुक्ते ॥ अत्र
आसेतिबभूवासर्थेतिङन्तप्रतिरूपकमव्ययमित्याह शाकटायनः ॥ बल्लभपण्डितस्तु नति-
ङन्तप्रतिरूपकमव्ययम् ॥ अस्तेर्भूरितिभ्वादेशनियमात्तादृक्किङन्तस्यैवाभावात् ॥ किन्तुक-
वीनामयं प्रामादिकः प्रयोगइत्याह ॥ वामनस्तु असगतिदीप्त्यादानेष्वितीधातोर्लिटिरूप-
मिदमित्याह ॥ असेत्यनुदात्तेदीप्त्यर्थे ॥ आस दिदीपेप्रवृत्तइत्यर्थइतिमल्लिनाथः ॥
वस्तुतस्तुभ्वादावथगूह्यन्ताःस्वरितेतइत्युदीर्य हिक्कअव्यक्तेशब्दइत्यारभ्य पठितेषु गूह-
त्यन्तेष्वष्टत्रिंशद्व्यतुष्वन्तर्भूतोऽयमपि स्वरितेत्त्वादुभयपदी ॥ कुर्दकुर्दगुर्दगुदकीडाया
मेवेत्येवकारग्रहणाऽज्ञापकात्परौभुवोऽवज्ञानइतिसौत्रज्ञापकाद्वा धातूनामनेकार्थत्वमा-
श्रित्यास्य सत्तार्थकत्वमपि शक्यवचनम् ॥ गतिदीप्तिभ्यां वोक्तार्थनिर्वाहः ॥ श्रुतिपुराणा-
दिषु च “तस्यहनचिकेतानामपुत्रआस ॥ सहैतावानास ॥ नयदिदमग्रआसनभविष्यदतो-
निधनात्” इत्यादिप्रचुरप्रयोगदर्शनात्प्रकृते नानुपपत्तिः काचित् ॥ तस्मादुक्तएवार्थोयुक्त-
इति ॥ तथापि कादम्बरीकल्पस्य किं व्याख्यानेन ॥ श्रुत्यर्थे युक्त्यपेक्षायामपि न्यग्रोध-
फलाहरणलवणाऽऽचमनादिरूपा वैदिक्येव सा तत्राऽपेक्षिता ॥ तदनुकूला च लौकिक्यपि ॥
न तु तद्विरुद्धा सा तथा ॥ आर्षधर्मोपदेशस्य वेदशास्त्राविरोधितर्केणानुसन्धेयत्व-
स्मरणादित्यादि मयापि द्वितीयभागे वक्ष्यते ॥ तदेतत्सर्वमनुसंधायोक्तमूले ॥
शिवविषयाण्येवेति ॥ एवकारः करिष्यत्यवताराणीत्यादिवचसां शङ्कराचार्यविषयकत्वं
व्यवच्छिनन्ति ॥ तेषामित्यादि ॥ अत्रप्राञ्चः ॥ पाञ्चोत्तरखण्डे चत्वारिंशोऽध्याये

(श्लोक १) भगवन्द्भोतुमिच्छामिद्वादश्याश्चविधानकम् ॥ विष्णोःपूजाविधानंचकर्तव्यं-
तत्र वैप्रभो ॥ इत्यादिपार्वत्या पृष्टःशिवः (श्लोक ४) एकादश्यांतुप्रासायांसमुपेय-
तुमानवइत्यादिना तत्कृत्यं वदद्गुपवासावश्यकत्वमरणोदयवेधादिकं चोक्त्वा दशम्यादि-
दिनत्रयकृत्यकथने (श्लोक २९।३०।३१) पाषण्डिनंविकर्मस्थंपतितंश्चपंचतथा ॥ नाव-
लोकेन्नसंभापेच्चिदिनंतत्रवैष्णवः ॥ अवैष्णवस्तुयोविप्रःसपाषण्डीप्रकीर्तितः ॥ शिखोपवीत-
त्यागीचविकर्मस्थइतीरितः ॥ महापापोपपापाभ्यांयुक्तःपतितउच्यते ॥ अन्यजःश्वपचः-
प्रोक्तोदेवितत्रैपरिणयइत्याह ॥ ततएकचत्वारिंशे ॥ पाषण्डिनांचसँलापंवर्जयेदित्यत्वया ॥
उक्तममेहभगवन्मूहिंत्वंगर्हितंविहितान् ॥ तेषांवृत्तीःसमाचक्ष्वकैलिङ्गैश्चिन्हिताभुवीति
पार्वत्या पृष्टः सः येन्यदेवंपरत्वेनवदन्यज्ञानमोहिताः ॥ नारायणाजगन्नाथात्तवैपा-
षण्डिनोमताः ॥ द्वेष्टारोविष्णुभक्तानांयेचावैष्णवसंश्रयाः ॥ पाषण्डिभिश्चसंयुक्तास्तेवै-
पाषण्डिनःस्मृताः ॥ कपालभस्मास्थिधरायेचावैदिकलिङ्गिनः ॥ अन्तेवनस्थादंभाच्च-
जटावलकलधारिणः अवैदिकक्रियोपेतास्तेवैपाषण्डिनःस्मृताः ॥ शङ्खचक्रोर्ध्वपुण्ड्रादिचिह्नैः-
प्रियतमैर्हरेः ॥ रहितायेनरादेवितेवैपाषण्डिनःस्मृताः ॥ श्रुतिस्मृत्युक्तमाचारंयस्तुना-
चरतिद्विजः ॥ सपाषण्डीतिविज्ञेयःसर्वलोकेपुगर्हितः ॥ स्वातंत्र्यात्क्रियतेयैस्तुनचवेदो-
दितंमहत् ॥ विनैवभगवत्प्रीत्यातेवैपाष० ॥ समस्तयज्ञभोक्तारमविदित्वाऽच्युतंहरिम् ॥
उद्दिश्यदेवताअन्याजुहोतिचददातिच ॥ सपाषण्डीतिविज्ञेयःस्वतन्त्रोवापिकर्मसु ॥
यस्तुनारायणंदेवंब्रह्मरुद्रादिदेवतैः ॥ समत्वेनैववीक्षेतसपाषण्डीभवेत्सदा ॥ अवस्था-
त्रितयेयस्तुमनोवाक्कायकर्मभिः ॥ वासुदेवंनजानातिसपाषण्डीभवेन्नरः ॥ किमत्रबहु-
नोक्तेनब्राह्मणायैह्यवैष्णवाः ॥ तेवैपाषण्डिनोज्ञेयाःसर्वलोकेपुगर्हिताइत्याद्याह ॥ ततोगिरि-
जया कपालभस्मचर्मास्थिधारणप्रभृतिदुराचारकारणेऽनुयुक्ते श्रीमहादेवः (श्लोक २०)
नमुच्याद्यामहादैत्याःपुरास्वायंभुवान्तरइत्यादिना कर्मज्ञानभक्तिसंपन्नैर्दैत्यैर्देवानां स्थाना-
देर्हरणं ततोनिर्जराणां श्रीहरिं प्रति शरणभावेन सरणं प्रार्थनं च वर्णयित्वाह ॥
(श्लोक २७) इत्याकर्ण्यहरिर्वाक्यंदेवतानां भयार्तितः ॥ तानवध्यान्विदित्वाथमामाह-
पुरुषोत्तमः ॥ (तानुदैत्यान्) त्वंचरुद्रमहाबाहोमोहनार्थंसुरद्विषाम् ॥ पाषण्डाचरण-
धर्मंकुरुष्वसुरसत्तम ॥ तामसानिपुराणानिकथयस्वचतान्प्रति ॥ मोहनानिचशास्त्राणि-
कुरुष्वचमहामते ॥ मय्यभक्ताश्चयेकेचिद्भविष्यन्तिमहर्षयः ॥ त्वच्छक्त्यातांसमाविश्य-
रचयस्वचतामसान् ॥ कणादंगौतमंशक्तिमुपमन्युंचजैमिनिम् ॥ दुर्वाससंचकपिलंमृकण्डुंच-
बृहस्पतिम् ॥ भार्गवंजमदग्निंचदशैतांस्तामसानृपीन् ॥ तवशक्त्यासमाविश्यकुरुष्वजगतो-
हितम् ॥ त्वच्छक्त्यासन्निविष्टास्ते तमसोद्रिक्त्याभृशम् ॥ तामसास्तेभविष्यन्तिक्षणा-
देवनसंशयः ॥ कथयिष्यन्तितेविप्रास्तामसानिजगन्त्रये ॥ पुराणानिचशास्त्राणित्वत्परत्वेन-
वृंहिताः ॥ कपालभस्मचर्मास्थिचिह्नान्यमरपूजित ॥ त्वमेवधृत्वातौल्लोकान्मोहयस्वजग-
न्त्रये ॥ तथापाशुपतंशास्त्रंत्वमेवकुरु सुव्रत ॥ कङ्कालशैवपाषण्डमहाशैवादिभेदतः ॥

अवलम्ब्यमतंसम्यग्वेदबाह्यं द्विजोत्तमाः ॥ भस्मास्थधारिणः सर्वे भविष्यन्ति न संशयः ॥
 त्वांपरत्वेन वक्ष्यन्ति सर्वशास्त्रेषु तामसाः ॥ तेषां मतमधिष्ठाय सर्वदैत्याश्च दानवाः ॥ भवेयु-
 स्ते द्विमुखाः क्षणादेव न संशयः ॥ अहमप्यवतारेषु त्वांच रुद्रमहाबल ॥ तामसानां मोहनार्थं
 पूजयामि युगे युगे ॥ मतमेतदवष्टभ्य पतन्त्येव न संशय इति भगवदाज्ञामनूद्य पाषण्डप्रवर्तने
 स्वस्योद्वेगं तद्वारणाय भगवताज्ञसं नामसहस्रस्य रामषडक्षरतारकमन्त्रस्य च जपितव्यत्वं
 (श्लो० ५३) मनसैवार्चयित्वा तु मानाथं पुरुषोत्तमम् ॥ मदाज्ञां कुरु मत्प्रीत्या सर्वमेतच्छु-
 भंतवेत्यन्तेन निरूप्य ततः स्वयं पाशुपतादिशास्त्रोत्पादनं तमः प्रधानशक्त्याऽऽविष्टविप्रद्वारा
 मोहकशास्त्रोत्पादनं च यावदध्यायसमाप्तिनिर्दिष्टवान् ॥ ततो द्विचत्वारिंशे ॥ पार्वत्युवाच ॥
 तामसानि च शास्त्राणि समाचक्ष्वममानघ ॥ संप्रोक्तानीह तैर्विप्रैर्भगवद्भक्तिवर्जितैः ॥
 तेषां नामानि क्रमशः समाचक्ष्व सुरेश्वर ॥ श्रीरुद्र उवाच ॥ शृणु देवि प्रवक्ष्यामि तामसानि
 यथाक्रमम् ॥ येषां श्रवणमात्रेण पातित्यं ज्ञानिनामपि ॥ प्रथमतु मयैवोक्तं शैवं पाशुपतादिकम् ॥
 मच्छक्त्यावेशितैर्विप्रैः संप्रोक्तानि ततः परम् ॥ कणादेन तु संप्रोक्तं शास्त्रं वैशेषिकमहत् ॥
 गौतमेन तथान्यायं साङ्ख्यं तु कपिलेन वै ॥ धिषणेन तथा प्रोक्तं चार्वाकमिति गार्हितम् ॥
 दैत्यानां नाशनाथं विष्णुना बुद्धरूपिणा ॥ बौद्धशास्त्रमसत्प्रोक्तं नग्ननीलपटादिकम् ॥
 मायावादमसच्छास्त्रं प्रच्छन्नं बौद्धमुच्यते ॥ मयैव कथितं देवि कलौ ब्राह्मणरूपिणा ॥ अपार्थ-
 श्रुतिवाक्यानां दर्शय लोकां गार्हितम् ॥ कर्मस्वरूपत्याज्यत्वमत्रैव प्रतिपाद्यते ॥ सर्वकर्म परि-
 भ्रष्टं विकर्मत्वं तदुच्यते ॥ परेशजीवयोरेक्यं मया त्रप्रतिपाद्यते ॥ ब्रह्मणश्च परं रूपं निर्गुणं
 वक्ष्यते मया ॥ सर्वस्य जगतोऽप्यत्र मोहनार्थं कलौ युगे ॥ वेदार्थवन्महाशास्त्रं मायावादम-
 वैदिकम् ॥ मयैव वक्ष्यते देवि जगतां नाशकारणात् ॥ द्विजन्मना जैमिनिना पूर्ववेदमपार्थतः ॥
 निरीश्वरेण वादेन कृतं शास्त्रं महत्तरम् ॥ शास्त्राणि चैव गिरिजे तामसानि निबोधमहति ॥ इमानि
 च वचनानि विज्ञानेन्द्रभिधुना गोजीभट्टादिभिः प्रामाणिकैरप्युदाहृतानीति न तेषु
 कल्पितत्वादिति शङ्कावकाशः ॥ वाराहे च प्रागितिहासे रुद्रगीतासु भगवान् ॥ त्वंच रुद्र
 महाबाहो मोहशास्त्राणिकारय ॥ अतथ्यानि वितथ्यानि दर्शयस्व महाभुज ॥ प्रकाशंकुरु
 चात्मानमप्रकाशं च मांकुरु ॥ इति ॥ इति वदन्ति ॥ अवशिष्टं तूत्तरभागे वक्ष्यते ॥ तदेतत्
 सर्वमनुसंधायोक्तं मूले ॥ पाञ्चवाराहादिषु प्रसिद्धमिति ॥ अन्यत्रेति ॥ निबन्धादिषु
 बुद्धावतारेष्वधुना हरौ तद्वशगाः सुरा इत्यादिस्थले विस्तर इत्यर्थः ॥ अथ सहस्राक्षे
 ब्राह्मणैरितीत्यादिना उदाहृतमेवेत्यन्तेनारोपितं वैष्णवाचार्येषु तदनुयायिषु च शस्त्रं
 परिहर्तुं तं भागं निराकुर्वन्ति ॥ यच्च शप्तानामित्यादिना फलानीति बहुवचनस्या-
 नुपपन्नत्वादित्यन्तेन ॥ अत्रेदं बोध्यम् ॥ यत्सहस्राक्षे सप्तविंशत्याध्यायवचनं प्रथममुक्तं
 तत्पूर्वापरविचारान्न वैष्णवविषयकम् ॥ तथाहि ॥ तस्मिन्नध्याये

यच्च शप्तानां लक्षणसप्तकमुक्तं तदपि तेषां लक्षणत्वेनाभिमतानां
 वास्तव लक्षणत्व एव घटते न त्वारोपमात्रेण ॥ नहि मरुमरीचिका
 केनचिदज्ञेन जलत्वेनारोपितापि स्नानपानादि कार्यक्षमाभवति ॥

किंतावद्वास्तवं लक्षणत्वम् ॥ लक्ष्यतावच्छेदकसमनियतत्वमिति
गृहाण ॥ लक्ष्यतावच्छेदकसमनियतत्वं च लक्ष्यतावच्छेदक-
वन्निष्ठमेदप्रतियोगितानवच्छेदकत्वे सति लक्ष्यतावच्छेदकनिष्ठा-
वच्छेदकताकप्रतियोगिताकमेदवदवृत्तित्वम् ॥ इदमेवासाधारण-
त्वम् ॥ तादृशमेव च लक्षणमव्याप्त्यतिव्याप्त्यसंभवरूपदोषत्रयरहितं
भवति ॥ तद्विज्ञं च लक्षणाभासत्वेन व्यवह्रियते ॥ नहिलक्षणाभासेन
व्यवहर्तव्यव्यवहारो भवति ॥ अन्यथाशुक्लित्वरूपलक्षणेन महिष्या-
दावपि गौरिति व्यवहारापत्तिः ॥ तस्मादोषत्रयविनिर्मुक्तेनैव
लक्षणेन प्रामाणिकानां व्यवहारः ॥ तस्यैव लक्ष्यतावच्छेदकसम-
नियतत्वात् ॥ त्वदुक्तलक्षणानां तु दोषदूषितत्वेन न प्रामाणिक-
व्यवहारप्रयोजकत्वम् ॥ लक्षणाभासत्वात् ॥

पृथिव्यां धर्मस्थापनादिसर्वकार्यानन्तरं श्रीकृष्णः स्वधाम जिगमिषंस्तस्मिन्नवसरे
समागतान्भृगवादीन्यथोचितं सत्कृत्याह ॥ गमिष्यामिपरंस्थानंस्वकीयंविष्णुसंज्ञितम् ॥
कृतानिसर्वकार्याणिप्रसीदध्वंमुनीश्वराः ॥ इदंकलियुगंघोरंसंप्राप्तमधुनाऽशुभम् ॥ भवि-
ष्यन्तिजनाःसर्वेह्यस्मिन्पापानुवर्तिनः ॥ प्रवर्तयध्वंविज्ञानमज्ञानांचहितावहम् ॥
येनेमेकलिजैःपापैर्मुच्यंतेहिद्विजोत्तमाः ॥ येमांजनाःसंस्मरन्तिकलौसकृदपिप्रभुम् ॥
तेषांनश्यतितत्पापंभक्तानांपुरुषोत्तमे ॥ येर्चयिष्यन्तिमांभक्त्यामित्यंकलियुगेद्विजाः ॥
विधिनावेददृष्टेनतेगमिष्यन्तितत्पदम् ॥ येब्राह्मणावंशजातायुष्माकंवैसहस्रशः ॥ तेषां

ब्राह्मणैरिति ॥ गौतमादिभिरित्यर्थः ॥ उक्तंहि कौर्मे पूर्वखण्डे सप्तविंशेऽध्याये श्रीकृष्णेन
भृगवादीनप्रति ॥ द्विषन्तो देवमीशानं युष्माकं वंशसंभवाः ॥ शप्ताश्च गौतमेनोर्व्या न संभाष्या
द्विजोत्तमैः ॥ १ ॥ तत्रैवैकोनत्रिंशेऽध्यायेऽर्जुनं प्रति व्यासेन ॥ कुर्वन्ति चावताराणि ब्राह्म-
णानां कुलेषु वै ॥ देवीशापविनिर्दग्धाः पुरा दक्षाऽध्वरे द्विजाः ॥ १ ॥ निन्दन्ति च महा-
देवं तमसाऽऽविष्टचेतसः ॥ वृथाधर्मं चरिष्यन्ति तस्मिन्काले युगान्तके ॥ २ ॥ येचाऽन्ये
शापनिर्दग्धा गौतमस्य महात्मनः ॥ सर्वेतेऽवतरिष्यन्ति ब्राह्मणास्तासु योनिषु ॥ ३ ॥ इत्या-
द्युक्तोक्तम् ॥ मोहयन्ति जनान्सर्वान्दर्शयित्वा फलानि वै इति ॥ कौर्मे पूर्वखण्डेऽप्येव दक्षं प्रति
दधीचेन ॥ भविष्यन्ति त्रयीबाह्याः सर्वेऽपीश्वरविद्विषः ॥ निन्दन्तोहैश्वरं मार्गं कुशास्त्राऽऽस-
क्तचेतसः ॥ १ ॥ मिथ्याऽधीतसमाचारामिथ्याज्ञानप्रलापिनः ॥ प्राप्य कलियुगं घोरं कलिजैः
परिपीडिताः ॥ २ ॥ त्यक्त्वा तपोबलं कृत्स्नं गच्छध्वं नरकान्पुनः ॥ भविष्यति हृषीकेश
स्वाश्रितोऽपि पराङ्मुखः ॥ ३ ॥ ये ये शापाऽग्निनिर्दग्धा दधीचस्य महर्षयः ॥ द्विषन्तो
मोहितादेवं संभूतास्ते कलिष्वथ ॥ ४ ॥ इत्याद्युक्त्वा त्यक्त्वा तपोबलं कृत्स्नं विप्राणां कुल-
संभवाः ॥ इतिचोक्त्वा कल्पान्ते रौरवादिषु निपात्यमानाः कालेनेत्युक्तम् ॥ तत्र द्विषन्तो-
देवम् इत्यत्र लक्षणहेत्वोः क्रियाया इति सूत्रेण लक्षणे हेतौ वा शता अदन्विप्रो न नमनीयः
पचन्विप्रो न श्राद्धे भोजनीयइत्यादिवत् ॥

नारायणेभक्तिर्भविष्यतिकलौयुगे ॥ परात्परतरंयान्तिनारायणपरायणाः ॥ नतेतत्रगमि-
ष्यन्तियेद्विषन्तिमहेश्वरम् ॥ ध्यानयोगस्तपस्तसंज्ञानंयज्ञादिकोविधिः ॥ तेषांविनश्यति
क्षिप्रयेनिन्दतिमहेश्वरम् ॥ योमांसमर्चयेन्नित्यमेकान्तभावमाश्रितः ॥ विनिन्दन्देवमीशानं
सयातिनरकायुतम् ॥ तस्मात्संपरिहर्तव्यानिन्दापशुपतौद्विजाः ॥ कर्मणामनसावाचामद्भ-
क्तेष्वपियत्नतः ॥ येचदक्षाध्वरेशसादधीचेनद्विजोत्तमाः ॥ भविष्यन्तिकलौभक्तैःपरिहार्याः
प्रयत्नतः ॥ द्विषन्तोदेवमीशानंयुष्माकंवंशसभवाः ॥ शप्ताश्रगौतमेनोर्व्यानसंभाष्याद्विजो-
त्तमैः ॥ एवमुक्ताश्चकृष्णेनसर्वेतैर्महर्षयः ॥ ओमित्युक्त्वायुस्तूर्णस्वानिस्थानानिसत्तमाः ॥
ततो नारायणःकृष्णोलीलयैवजगन्मयः ॥ संहत्यस्वकुलसर्वययौतत्परमंपदमिति ॥ अत्र
सर्वेषां पापानुवर्तनमज्ञानां तेषां हितार्थं कलिजपापनाशार्थं च स्वविज्ञानस्य प्रवर्तनमाज्ञाप्य
कथंत्वद्विज्ञानमित्याकाङ्क्षायां सर्वदापुरुषोत्तमस्मरणनित्यतत्सेवनादिनेत्याशयेन येमांजनाः
संस्मरन्तीतिश्लोकद्वयमुक्त्वा पुरुषोत्तमस्मरणसेवाऽपरोक्षज्ञानसाधकवैष्णवसंप्रदायानां
भवनं सूचयित्वा श्रीमहादेवनिन्दकस्यदुष्फलावश्यंभावाद्वैष्णवैरपिशिवनिन्दा न कार्येति
निश्चाय्य वैष्णवनिन्दापि यत्नतस्त्याज्येति चाभिधाय वेदादिविमुखैः सह संसर्गोवैष्णवै-
र्नकार्यइत्युच्यते येचेतिश्लोकेन ॥ देवमीशानमिति तूपलक्षणम् ॥ विनिन्दन्तिहृषीकेशं
ब्राह्मणान्ब्रह्मवादिनइति वक्ष्यमाणान्त्रिंशाध्यायवाक्यैकवाक्यत्वसिद्धेः ॥ अतोविष्णुशिवदे-
ववेदादिद्वेषिणोये वेदबाह्यास्ते न संभाष्याइत्येवार्थः ॥ तत्रैव षोडशाध्याये ॥ कापालंला-
ङ्गलं वामभैरवंपूर्वपश्चिममित्यादिना गौतमशप्तानां कापालादिवेदबाह्यशास्त्रेष्वेव प्रवृत्तिक-
थनात् ॥ शिवादिद्वेषरहिताः प्रत्युत शिवप्रवर्तितपुरुषोत्तमभक्तिमार्गेनिष्ठा वेदानुयायिनो
वयंतु नास्य वाक्यस्य गोचराः ॥ एवमुक्ताश्चेति श्लोके ओमित्युक्तेति ॥ प्रवर्तयध्वंविज्ञा-
नमित्यादिना भगवताऽऽज्ञप्तं तत्साक्षात्कारसाधनसंप्रदायप्रवर्तनादिकमङ्गीकृत्येत्यर्थः ॥ एवं
स्वस्थापितधर्मज्ञानादीनां भुवि चिरमवस्थानसिद्धये भृग्वादीन्प्रत्याज्ञापनोत्तरं भगवतः
स्वधामगमनं वर्णितम् ॥ लोकक्षेमार्थमेवकलौ भूयो भक्तिमार्गंप्रवृत्तिरित्यत्र साधकानि
ब्रह्माण्डादिवचनानि मूले वक्ष्यन्ते ॥ यच्च कुर्वन्तिचावताराणीत्यादिवचसामेकोनत्रिंशा-
ध्यायस्थत्वमुक्तं तत्प्रमादात् ॥ तेषांत्रिंशाध्यायएवोपलंभात् ॥ तत्रापि ब्राह्मणास्तासुयो
निष्वित्यस्याग्रेऽनुपदमेवोच्यते ॥ विनिन्दन्तिहृषीकेशंब्राह्मणान्ब्रह्मवादिनः ॥ वेदबाह्यव्रता-
चारादुराचारावृथाश्रमाः ॥ मोहयन्तिजनान्सर्वान्दर्शयित्वाफलानिवै ॥ तमसाऽऽविष्टमन-
सोबैडालव्रतिकाधमाइति ॥ इमान्यपि वचनानि शिवविष्णवादिनिन्दक वेदबाह्यनिरर्थ-
काचारविशिष्टविषयिकाणि ॥ कण्ठरवेण वेदबाह्यव्रताचाराइत्याद्युक्तेः ॥ षोडशाध्यायैक-
वाक्यत्वसिद्धेश्च ॥ विरागिशब्दवाच्यवर्णाश्रमपरिभ्रष्टत्वाद्दशयतिविषयाणि च ॥ एकोन-
त्रिंशे ॥ अस्मिन्कलियुगेघोरेनराःपापानुवर्तिनः ॥ भविष्यन्तिमहाबाहोवर्णाश्रमविवर्जिता
इत्यर्जुनंप्रति व्यासेन कथनात् ॥ प्रकृताध्यायेच ॥ यतयश्चभविष्यन्तिशतशोथ सह-
स्रशः ॥ नाशयंतः स्वकंधर्मनाधिगच्छन्तितत्पदमिति तेनैवनिरूपणात् ॥ एतच्च सर्वं
मूलएव स्फुटीभविष्यतीति व्याख्यानेपि तत्रैव प्रपञ्चयिष्यते ॥ यानिचभविष्यन्तित्रयी-

बाह्याइत्यादीनि पूर्वखण्डपञ्चदशाध्यायवचांसि प्रकरणगोपनाय पूर्ववदध्यायादिकम-
निर्दिश्योक्तानि तेषामपि पूर्वापरभागपर्यालोचनेऽन्यएव विषयः सिध्यति नतु तेषु त्वदुक्तं
किञ्चिदपीति मूलएवोपपादयिष्यते ॥ लक्षणहेत्वोरिति शताऽपि विचारयिष्यते ॥ वास्त-
वार्थाऽऽच्छादनाय त्वया यथा त्रिंशाध्यायवाक्येषु विनिन्दन्तिहपीकेशमित्येकं श्लोकं
“इत्याद्युत्वा” इत्युक्त्या पिधाय मोहयन्तिजनान्सर्वानित्यर्थमेवानुदितम् ॥ तथा
पञ्चदशाध्यायवचस्त्वपि पूर्वापरभागौ मध्यमान्भागविशेषांश्च तिरोधायभ्रमजननक्षमएव
भागोऽनूयते तत्सर्वपुरस्तादुद्घाटयिष्यामः ॥ तस्माज्ज्ञानदुर्बलच्छलनमात्रफलकमखिल-
मेतदिति प्रेक्षावतामुपेक्षाहम् ॥ तथापि शास्त्रविनोदरसिका मूलग्रन्थकाराः प्रथमं तदुक्त-
मभ्युपेत्य तेन लक्षणतयाभिमतेषु सप्तसु वास्तवलक्षणत्वमस्ति नवेत्येव तावत्परीक्षन्ते ॥
तदपितेषामित्यादिना ॥ कार्यक्षमेति ॥ कार्ययोग्या कार्यस्य भूमिर्वा ॥ लक्ष्य-
तावच्छेदकसमनियतत्वमिति ॥ समनियतत्वं हि तद्व्यापकत्वविशिष्टतद्व्याप्यत्वम् ॥
वैशिष्ट्यं च स्वरूपवद्वित्सामानाधिकरण्यसंबन्धेन ॥ तादृशसामानाधिकरण्यं च स्वरूप-
संबन्धावच्छिन्नतद्व्यापकत्वनिष्ठाधेयतानिरूपिताधिकरणतावन्निरूपितस्वरूपसंबन्धावच्छि-
न्नतद्व्याप्यत्वनिष्ठाधेयतारूपम् यथा प्रमेयत्वेऽभिधेयत्वसमनियतत्वमभिधेयत्वे च तत्सम-
नियतत्वम् ॥ लक्ष्यतावच्छेदकव्यापकत्वं च लक्ष्यतावच्छेदकाधिकरणनिष्ठाल्यन्ताभावप्रति-
योगितानवच्छेदकधर्मवत्वम् ॥ लक्ष्यतावच्छेदकवन्निष्ठभेदप्रतियोगिताऽनवच्छेदकत्वं वा ॥
लक्ष्यतावच्छेदकसमानाधिकरणा यावन्तोधर्मायत्समानाधिकरणास्तत्त्वं वा ॥ लक्ष्यता-
वच्छेदकव्याप्यत्वं च लक्ष्यतावच्छेदकावच्छिन्नप्रतियोगिताकभेदवदवृत्तित्वम् ॥ लक्षणा-
धिकरणनिष्ठाल्यन्ताभावाप्रतियोगिलक्ष्यताऽवच्छेदकसामानाधिकरण्यं वा अत्र गोत्वा-
व्याप्ये तद्व्यापकेऽशुद्धित्वे गोलक्षणत्वाभावाय विशेष्यदलम् ॥ लक्ष्यतावच्छेदकव्याप्य-
स्यैव लक्षणत्वे तु गृष्टित्वसमानाधिकरणशुद्धित्वेपि गोलक्षणत्वं स्यात् ॥ तथाच द्विष्टिः
प्रसूतगव्यादाव्याप्तिरिति तत्र तल्लक्षणत्वव्यवच्छेदाय विशेषणदलम् ॥ एतदेव सर्वमुरसि
कृत्वाहुः ॥ लक्ष्यतावच्छेदकवन्निष्ठेत्यादि ॥ अत्र तद्व्यापकत्वं सत्यन्तदलस्यार्थः ॥
तद्व्याप्यत्वं प्रथमान्तदलस्य ॥ यथा ॥ शुद्धित्वसमानाधिकरणसास्त्रावत्त्वं गोलक्षणम् ॥
सरटेऽतिव्याप्तिवारणाय शुद्धित्वसमानाधिकरण्यम् ॥ शुद्धित्वं हि शुद्धसंबन्धः ॥
सास्त्रावत्त्वे तत्समानाधिकरण्यं च स्वरूपसंबन्धावच्छिन्नशुद्धित्वनिष्ठाधेयतानिरूपिताधि-
करणतावन्निरूपितस्वरूपसंबन्धावच्छिन्नाधेयताशालित्वम् ॥ शुद्धित्वमात्रस्य महिष्या-
दावतिप्रसङ्गात्तद्वारणाय सास्त्रावत्वम् ॥ अत्र लक्ष्यतावच्छेदकं गोत्वम् ॥ तद्वन्निष्ठो-
भेदश्च घटादिप्रतियोगिकोभेदः तादृशभेदप्रतियोगितावच्छेदकं लक्षणम् ॥ तथा गोत्वनिष्ठा
अवच्छेदकता यस्यास्तादृशी प्रतियोगिता यस्य तादृशोयोभेदः लक्ष्यतावच्छेदकावच्छिन्न-
प्रतियोगिताकभेदइतियावत् ॥ तद्वन्तो घटादयः तदवृत्तित्वं गोलक्षणस्य वर्ततइति तत्र
लक्षणेसमन्वयः ॥ दलद्वयकृत्यं तु प्रागेव दर्शितम् ॥ प्रतियोगिताकपदरहितपाठे तु अव-
च्छेदकतायां भेदस्य स्वनिरूपितप्रतियोगितावच्छेदकतात्वं संसर्गः ॥ तादृशमेवेति ॥
असाधारणमेव वास्तवमेवेति यावत् ॥ अव्याप्त्यतिव्याप्त्यसंभवरूपदोषत्रयरहित-

मिति ॥ अव्याप्तिर्हि लक्ष्यतावच्छेदकसमानाधिकरणात्यन्ताभावप्रतियोगित्वम् ॥ लक्षण-
तावच्छेदकतयाभिमतसंबन्धेन लक्ष्यैकदेशावृत्तित्वं वा ॥ यथा कपिलत्वं गोर्लक्षणमित्युच्य-
माने शुक्लादिगवीष्वव्याप्तिः ॥ कालिकसंबन्धेन तद्वृत्तित्वस्यानपनोद्यतया द्वितीयलक्षणे
संबन्धविशेषनिवेशः ॥ अतिव्याप्तिस्तु लक्षणस्यालक्ष्यवृत्तित्वम् ॥ लक्ष्यतावच्छेदकाधि-
करणवृत्तित्वे सति लक्ष्यतावच्छेदकावच्छिन्नप्रतियोगिताकभेदसमानाधिकरण्यं वा ॥
यथा शृङ्गित्वस्व गोलक्षणत्वे महिष्यादावतिव्याप्तिः ॥ असंभवश्च लक्ष्यमात्रावर्तनम् ॥
लक्ष्यतावच्छेदकव्यापकीभूताभावप्रतियोगित्वं वा ॥ यथा एकशफत्वरूपगोलक्षणस्या-
संभवः ॥ एतद्दोषत्रयात्यन्ताभाववदित्यर्थः ॥ व्यावृत्तिर्व्यवहारोवालक्षणस्यप्रयोजनमित्य-
भियुक्तोक्तैर्व्यवहारस्य लक्षणप्रयोजनत्वमभिप्रेत्याहुः ॥ व्यवहर्तव्यव्यवहारइत्यादि ॥
व्यवहर्तव्यानांगवादिपदानांव्यवहारइत्यर्थः ॥ अन्यथेति ॥ लक्षणाभासवत्यपि तत्त्वेन
व्यवहारस्याङ्गीकारे ॥ लक्षणेनेति ॥ लक्षणाऽऽभासेन ॥ अतएव (आर्या ५ व्याख्या)
साङ्ख्यतत्त्वकौमुद्यां वाचस्पतिमिश्रः ॥ “समानासमानजातीयव्यवच्छेदोलक्षणार्थः”
इत्याह ॥ अत्र “समानजातीयेभ्यश्चासमानजातीयेभ्यश्च व्यवच्छिद्यतेयेनेतिव्युत्पत्तिल-
भ्योलक्षणशब्दार्थः” इतिकश्चिद्व्याचष्टे ॥ वस्तुतस्तु तदुभयव्यवच्छेदोलक्षणप्रयोजनमित्य-
ङ्घ्रिष्ठेयर्थः प्रतीयते ॥ एवं च समानासमानजातीयव्यवच्छेदकत्वं लक्षणत्वमिति तन्मतं
फलति ॥ समानजातीयव्यवच्छेदकत्वमात्रं विशेषणेतिव्याप्नोति ॥ नीलोघटइत्यादौ नीला-
दिपदेन समानजातीयस्य रक्तघटादेरेव व्यवच्छेदात् ॥ लक्षणं तु स्वलक्ष्यं गवादिकंअ-
समानजातीयेभ्योपि महिष्यादिभ्योव्यवच्छिनत्ति ॥ असमानजातीयव्यवच्छेदकत्वमात्र-
कथने सामान्येतिव्याप्तिः ॥ गोत्वादिसामान्यस्यासजातीयव्यवच्छेदकत्वात् ॥ अतउभय-
ग्रहणम् ॥ एवंलक्षणस्य व्यावृत्तिरूपे प्रथमप्रयोजने सिद्धे व्यावृत्तस्थलेऽप्येव तत्त्वव्यव-
हारोऽर्थात्सिद्ध्यतीति नलक्षणाभासेन व्यवहारः ॥ एतदेवाहुः ॥ तस्मादित्यादि ॥

कथं तेषां दुष्टत्वमिति चेच्छृणु ॥ शिवद्वेषोविप्रशप्तस्य प्रथमं
लक्षणमुक्तं तत्र लक्ष्यतावच्छेदकं विप्रशप्तत्वम् ॥ शिवद्वेषोलक्षणम् ॥
एवंच लक्ष्यतावच्छेदकनिष्ठावच्छेदकताकभेदवत्संबन्धकजालंधरा-
दिदैत्येषु शिवद्वेषस्य सत्त्वेनातिव्याप्तिः ॥ न तेषां विप्रशप्तत्वं पुराणेषु
प्रसिद्धम् ॥ मनुष्यत्वे सतीति विशेषणान्नैवमिति चेद्वैद्वेष्यति-
व्याप्तिः ॥ त्वय्यव्याप्तिश्च ॥ विप्रत्वावच्छिन्नयावद्विप्रशप्तत्वस्या-
प्रसिद्धत्वेनतत्तद्व्यक्तित्वावच्छिन्नशप्तत्वस्य च तत्तद्व्यक्तीनां ज्ञाना-
संभवात् दुर्ज्ञेयत्वेन यत्किञ्चिद्व्यक्तिशप्तत्वस्यैव लक्ष्यतावच्छेदकस्य
वक्तव्यत्वेनेदृशग्रन्थकर्तृत्वेन वैष्णवविप्रशप्ते त्वय्यप्येतादृशलक्ष्य-
तावच्छेदकाक्रान्ते लक्षणस्यासत्त्वादव्याप्तिः स्यादेव ॥

सहस्राक्षे तेनशिवद्वेषइत्यादिनाऽनभिरञ्जनमित्यन्तेन दर्शितं प्रथमलक्षणं दूषयन्ति ॥
शिवद्वेषोविप्रशप्तस्येत्यादिना शिवद्वेषोनलक्षणमित्यन्तेन ॥ लक्ष्यताव-

च्छेदकनिष्ठावच्छेदकताकेति ॥ लक्ष्यतावच्छेदकावच्छिन्नप्रतियोगिताकोयोभेदस्त-
द्वत्स्वितिभावः ॥ अवच्छेदकतायां भेदस्य स्वनिरूपितप्रतियोगितावच्छेदकतात्वं संसर्गः ॥
अन्धकजालंधरादिदैत्येष्विति ॥ अल्पाचतरत्वाद्धकस्यपूर्वनिपातः ॥ अन्धकोहि
हिरण्याक्षपुत्रः शिवं द्विष्टवान् ॥ तथाच कौर्मैव पूर्वखण्डे षोडशाध्याये ॥ अभिषेकेन
युक्तेनहिरण्याक्षमयोजयत् ॥ सबाधयामाससुरात्रणेजित्वा मुनीनपि ॥ लब्ध्वान्धकं
महापुत्रंतपसाराध्यशङ्करमितितदुत्पत्तिरुक्ता ॥ अग्रेच अवापतन्महद्वाज्यमन्धकोऽसुर-
पुङ्गवः ॥ हिरण्यनेत्रतनयःशंभोर्देहसमुद्भवः ॥ मन्दरस्थांउमांदेवींचकमेपर्वतात्मजा-
मित्यादिना विस्तरेण शिवद्वेषोवर्णितः ॥ अतएवान्धकरिपुरिति शिवस्याभिख्या सुप्रसिद्धा ॥
जालंधरस्तु पुरन्दरोपरि कुद्वस्य शङ्करस्य नेत्रजन्मा वह्निर्वृहस्पतिप्रसादितेन तेन
गङ्गासागरसंगमे क्षिप्तः सागरपुत्रोभूत्वा दैत्येश्वरतां प्राप्तः श्रियः प्रार्थनया हरिणापि
रणे न हतः सर्वसुराञ्जित्वा नारदगिरा गिरिसुताकन्नः शिवं द्विष्टवानितिपद्मपुराणे
कार्तिकमाहात्म्ये नवमाध्यायमारभ्य सप्तदशाध्यायपर्यंतंविस्तरेण निरूपितम् ॥ आदिपदेन
श्रीभागवतादिप्रसिद्धा वृकासुरप्रभृतयः शिवद्वेषिणः संगृह्यन्ते ॥ नतेपांविप्रशप्तत्व-
मिति ॥ पुराणेषु तथाकथाया अदर्शनात्प्रत्युतशिवप्रसादजन्यत्वशंभुदेहसमुद्भवत्वादि-
कथनेन शप्तत्वाभावनिश्रयाच्च तथा ॥ किञ्चिदाशङ्क्यपरिहरन्ति ॥ मनुष्यत्ववत्त्यादिना ॥
वौद्धेषु वेदादिद्वेषिषु शिवद्वेषस्यापि सत्त्वादितिभावः ॥ वस्तुतस्तु लक्षणसप्तकस्य
कौर्मैवचोभ्यएवावगमस्य स्वीकारात्तेष्वस्य विशेषणस्यानुपादानाच्च मनुष्यत्वे सतीति
वादिनःकल्पनमेवायुक्तम् ॥ मानाभावात् ॥ नच ऋषीन्प्रतियुष्माकंवंशसंभवाइत्युक्तिरेव
तत्र मानमिति वाच्यम् ॥ दैत्यानां दानवानां च कश्यपवंशसंभवत्वेन राक्षसानां
पुलस्त्यकुलसंभवत्वेन च ऋषिवंशोद्भवतानपायात् ॥ प्रत्युत तासु योनिष्वितिबहुवचनेन
दैत्यादेरपि संग्रहस्यौचित्यं प्रतीयते ॥ तत्तद्व्यक्तित्वावच्छिन्नशप्तत्वस्येति ॥ अस्य
दुर्ज्ञेयत्वेनेत्युत्तरेणान्वयः ॥ तत्तद्व्यक्तीनामित्यादिस्तु दुर्ज्ञेयत्वेहेतुः ॥ वैष्णवविप्रशप्त
इति ॥ कौर्मै सप्तविंशे कर्मणामनसावाचामद्भक्तेष्वपिपततइतिवैष्णवनिन्दाया विशेष-
पतः प्रतिषेधात् ॥ त्रिंशेपि विनिन्दन्ति हृषीकेशंब्राह्मणान्ब्रह्मवादिनइति भगवन्निन्दायां
परमाणुप्रधानमायादिवादान् हित्वा ब्रह्मवादमाश्रयतां ब्राह्मणानां निन्दायां च त्वद्रीत्यैव
शप्तलक्षणतासिद्धेश्च तथेति भावः ॥ किंच श्रीभागवते चतुर्थस्कन्धद्वितीयाध्याये (श्लो०
२८।२९।३०।३१।३२) भवव्रतधरायेचयेचतान्समनुव्रताः ॥ पाखण्डिनस्तेभवन्तुसच्छा-
स्त्रपरिपन्थिनः ॥ नष्टशौचामूढधियोजटाभस्मास्थिधारिणः ॥ विशन्तुशिवदीक्षायां यत्रदै-
वंसुरासवम् ॥ ब्रह्मच ब्राह्मणां श्रेयवद्यूयंपरिनिन्दथ ॥ सेतुंविधारणंपुंसामतःपाखण्डमा-
श्रिताः ॥ एषएवहि लोकानांशिवःपन्थाःसनातनः ॥ यंपूर्वेचानुसंतस्थुर्यत्प्रमाणंजनार्दनः ॥
तद्ब्रह्मपरमंशुद्धं सतांवर्मसनातनम् ॥ विगर्ह्ययातपाखण्डंदैवंवोयत्रभूतराडितिभृगोः शापः
पठ्यते ॥ त्वयि तादृशधर्मसत्त्वं तु त्वदीयशैवसुधाकरदर्शनाग्निःसंशयमवगम्यते ॥ पुनः
किंचिदाशङ्क्य परिहरन्ति ॥ नन्वित्यादि ॥ वौद्धेष्विति ॥ इदमुपलक्षणम् ॥ तेन

ननु नाहं शिवद्वेषपदेन देवतात्मकेश्वरद्वेषं ब्रवीमि येनान्धका-
दिष्वतिव्याप्तिः प्रसज्येत ॥ किंतु शिवावतारशङ्कराचार्यद्वेषम् ॥
अतएवोक्तं श्रौतधर्मवक्तुरि कलिमलहर्तरीतिचेत्तथापि बौद्धेष्वति-
व्याप्तिः स्यादेव ॥ मण्डनमिश्रादावतिव्याप्तिश्च ॥ किंचाप्रतिपदेन
प्रीतिभेदो विवक्षितः प्रीत्यत्यन्ताभावोवा प्रीतिविरोधि वा ॥ नाद्यः ॥
वृक्षादावतिव्याप्तेः शिवभक्तेष्वतिव्याप्तेश्च ॥ नापि द्वितीयतृतीयौ ॥
घटादावतिव्याप्तेः ॥ प्रीतिविरोधिनोद्विष्टसाधनताज्ञानजन्यस्यांतः-
करणवृत्तिविशेषस्य शिवभक्तेषु रावणादिष्वसत्त्वेन सनकादिशक्तेषु
तेषु विप्रशक्तत्वरूपलक्ष्यतावच्छेदकान्तेष्वव्याप्तेर्दुर्वारत्वाच्च ॥ तस्मा-
च्छिवद्वेषो न लक्षणम् ॥

येये वादिनोदिग्विजयादिषु शङ्कराचार्यैः सममाग्रहपूर्वकवादादिकर्तृत्वेन प्रसिद्धास्तेषु
सर्वेष्वतिव्याप्तिः ॥ नचेष्टापत्तिः ॥ अशेषस्य जगतः शक्तताया वक्तुमशक्यत्वात् ॥ शङ्करा-
चार्यानुयायिष्वप्यतिव्याप्तिमाहुः ॥ मण्डनमिश्रादाविति ॥ प्रतिज्ञापूर्वकवादादिकर-
णात्सपष्टैव तदादेः शङ्कराचार्येष्वप्रीतिः ॥ अथ विधातृशक्तगीष्पत्यवतारपक्षाश्रयणाददो-
षइतिचेत्तदर्थं विधातुर्विप्रत्वमाश्रयणीयम् ॥ शिष्यभावोत्तरमव्याप्तिश्च ॥ दुर्वासःशक्त-
भारत्यामपि सा ॥ वस्तुतस्तु द्विषन्तोदेवमीशानमितिवाक्ये ईशानपदं न शङ्कराचार्यपरं
भवितुमर्हति ॥ सप्तविशाध्याये शङ्कराचार्यावतारगन्धस्याप्यभावात् ॥ ननु त्रिंशे तदव-
तारकथनं मया स्वीक्रियतइत्येकपुराणस्थत्वादेतद्वाक्यमपि तत्परं भविष्यतीतिचेत्तर्हि ॥
एवंसंबोधितोरुद्रोमाधवेनमुरारिणा ॥ चकारमोहशास्त्राणीति कौर्मषोडशाध्यायवाक्यमपि
तत्परं कुतो न भवेत् ॥ किंच ॥ श्रीभागवते बुद्धोनाम्नाजिनसुतःकीकटेषुभविष्यतीत्युक्तत्वात्
तत्रप्रकरणान्तरे पठितानि तानानयध्वमसतोक्तविष्णुकृत्यानित्यादिवचांसि अकृतबुद्धकृत्य-
पराणि कुतो न स्युः ॥ तस्मादेवमीशानमित्युक्तेर्देवतारूपशिवपरमेवैतदिति न त्वदुक्तं
किंचित् ॥ त्रिंशाध्यायवचसामपि वास्तवार्थस्य दर्शितचरत्वाच्च ॥ यत्तु “द्वेषोऽप्रीतिः
अनभिरञ्जनम्” इत्युक्तं तदर्थं विकल्प्य दूषयन्ति ॥ किंचाप्रतिपदेनेत्यादिना ॥
अयंभावः ॥ तस्मादश्यमभावश्चतदल्पत्वंतदन्यता ॥ अप्राशस्त्यविरोधश्चनञ्जर्थाःषट्प्रकी-
र्तिता इति मनोरमादौ संगृहीतेषु मीमांसकग्रन्थप्रसिद्धेषु षट्सु नञर्थेषु अब्राह्मणः
अनुद्राकन्या अपशवोवान्येगोअश्वेभ्यइत्यादिवत्प्रकृते सादृश्याल्पत्वाप्राशस्त्यानामन्यत-
मस्य त्वद विवक्षितत्वप्रतीतेर्भेदादयस्त्रयएवावशिष्यन्ते ॥ तत्र न तावज्जेदः ॥ तथासत्यन-
श्वइत्यादिनाऽश्वभिन्नोगवादिरेव अप्रीतिरित्यनेन प्रीतिभिन्नोधर्मोंगृह्येत ॥ शिवविषयक-
प्रीतिभिन्नधर्मश्च वृक्षादौ शिवभक्तेषु चास्त्येवेति तत्रातिव्याप्तिः ॥ नापि अपापमविघ्नमि-
त्यादिवदत्यन्ताभावः ॥ तथासति वक्ष्यमाणरीत्या जडे चिदानन्दयोस्तिरोभावादघटादाव-
तिव्याप्तिः ॥ तत्र प्रीतिमात्रस्यासत्त्वेन शिवविषयकप्रीतेरप्यभावात् ॥ नाप्यधर्मोंऽसित
इत्यादिवद्विरोधः ॥ रावणादिषु सनकादिविप्रशक्तत्वे सत्यपि शिवविषयकप्रीतिविरुद्धधर्मा-
भावादव्याप्तेः ॥ भगवन्तं दिदक्षमाणैर्द्वारि निरुद्धैः सनकादिभिः शस्त्रौ जयविजयावेव

हिरण्यकशिपुहिरण्याक्षौरावणकुम्भकर्णौ शिशुपालदन्तवक्रौ चाभूतामिति श्रीभागवतवृत्ती-
यस्कन्धसप्तमस्कन्धादौ प्रसिद्धम् ॥ वृक्षादिवृत्यन्ततामसेषु प्रीतिविरोधिनो विषादस्य
सत्वादतिव्याप्तिरपि ॥ तमसोविषादात्मकत्वं त्वाहुः साङ्ख्याः ॥ प्रीत्यप्रीतिविषादात्म-
काः प्रकाशप्रवृत्तिनियमार्थाः अन्योन्याभिभवाश्रयजननमिथुनवृत्तयश्च गुणा इति ॥ तस्मा-
च्छिवद्वेषो न विप्रशप्तानां लक्षणम् ॥ अस्माकं तु शिवे तदवतारशङ्कराचार्येषु च न
द्वेषगन्धोपि ॥ न च तन्मतखण्डनमात्राद्वेषः संभावनीयः ॥ तथासति स्वभाष्यादौ विष्णव-
वतारकपिलनारदादिमतं खण्डयितुं शङ्कराचार्येष्वपि विष्णुद्वेषितायास्तदवतारद्वेषितायावा
प्रसक्तैर्दुर्वारत्वात् ॥ एतच्च मूले प्रपञ्चयिष्यते ॥ सहस्राक्षेनिन्दन्तीति लट्प्रयोग इत्यादिना
वेदार्थेष्वेत्यन्तेनोक्तं द्वितीयलक्षणं दूषयन्ति ॥ द्वितीयं लक्षणमित्यादिना त्वयाप्य-
ङ्गीकरणीयत्वादित्यन्तेन ॥ अत्र शतृवल्लोलक्षणहेत्वोर्विधानस्याभावाज्निन्दन्तीत्युक्त-
निन्दायालक्षणत्वकल्पने मानमन्वेष्टव्यम् ॥ कलिप्रवृत्त्यनन्तरं कुर्वन्तिचावताराणीत्यादिक-
थनात्तत्रापि कुर्वन्तीति लट्प्रयोगात्तदानीमपि शिवनिन्दकानां बौद्धादीनां सत्त्वात् ॥ असत्त्वे
चतुर्लक्षण्यां तर्कपादे स्वयं व्यासेन तेषां खण्डनस्यासंभवाज्निन्दन्तीत्यस्यार्थत्वकल्पन-
मप्यनत्यन्तप्रयोजनम् ॥ वस्तुतस्तु पुरादक्षाध्वरेद्विजाइतीदमुत्तरश्लोकएवाऽन्वेति ॥
कौर्मै दक्षाध्वरकाले देवीकर्तृकशापस्यानिरूपणात् ॥ न च यज्ञे देहमुत्सृजन्त्या दाक्षायण्याः
शापः संभवतीति वाच्यम् ॥ तस्मिन्पुराणे तथाकथाया अप्यभावात् ॥ प्रत्युत
यज्ञतोबहुतिथात्कालात्प्रागेव दाक्षायणीभावं परित्यज्य हिमगिरिगोहे तस्याः प्रादुर्भावस्य
सिद्धेः ॥ अतएव पञ्चदशाध्याये दक्षयज्ञे प्रवर्तमाने ॥ दक्षोयज्ञेनयजतेपितामैपूर्व-
जन्मनीत्यादिना देवीकर्तृके तद्यज्ञविनाशनवरप्रार्थने पूर्वजन्मनि पितेत्युच्यते ॥
द्वादशाध्याये हिमाचलं प्रति देवीवाक्येष्वपि तथैव फलति ॥ अतो न देवीशापेन
दक्षाध्वरस्य संबन्धः ॥ केचित्तु तत्र देवी शापस्याश्रुतत्वात्पञ्चदशाध्यायोक्तरीत्या
देवीशा चण्डीश्वरेण पविना वज्रेण निर्दग्धाः देवीशाभ्यां पार्वतीमहेश्वराभ्यां अपविनिर्दग्धा
वा इत्यर्थमाहुः ॥ तत्र नास्माकं निर्वन्धः ॥ पुरादक्षाध्वरइत्यस्यान्वयस्तत्तरत्रैव ॥
तथाच ये द्विजास्तमसाविष्टचेतसः सन्तः पुरा दक्षाध्वरे महादेवं निन्दन्ति अनिन्दन् ॥
पुरिलुङ्चास्मइति चाल्लट् ॥ वसन्तीह पुराच्छात्रा इत्यादिवत् ॥ ते तस्मिन्काले वृथाधर्मं
षोडशाध्यायाद्युक्तं कापालिकाचरणादिरूपनिष्फलधर्मं चरिष्यन्तीति कौर्मैवाक्यस्यार्थः ॥
यत्तदोरध्याहारस्तु त्वयापि कल्प्यः ॥ अन्यथा “निन्दाफलं च धर्माचरणस्य वृथात्वम्”
इत्यस्यासिद्धेः ॥ अतो न कोप्यस्मासु चोद्यावकाशः ॥ अभ्युपेत्य दूषयन्ति ॥ तत्र तादृ-
शार्थकेत्यादिना ॥ उत्तरखण्डइति ॥ तत्र द्विचत्वारिंशेध्यायइति प्रागेवादशर्म ॥
सहस्राक्षकारेण वक्ष्यमाणां कल्पितकिंवदन्तीं हृदि निधाय शङ्कन्ते ॥ ननु नव्यासैरिति ॥

द्वितीयं लक्षणं शिवनिन्दा ॥ सा च शिवोमोहनायावतीर्णइत्येवं-
कथनम् ॥ तत्र तादृशार्थकवाक्यस्य प्रणेतृत्वं लक्षणत्वेनाभिमतमनु-
वादकत्वं वा ॥ आद्ये नास्माभिस्तादृशं वाक्यं रचितं किंत्वनूदितम् ॥

प्रणीतंच पद्मपुराण उत्तरखण्डे व्यासैः [तथाच तत्रातिव्याप्तिः ॥
ननु नव्यासैरीदृशः श्लोको रचितः किंतु केनचित् कायस्थेन तत्र
प्रक्षिप्त इति चेत् तस्मिन्नतिव्याप्तिः द्वितीये त्वनुवादकत्वेन सूतस्यापि
विप्रशस्तत्वापत्तिः ॥ किंच त्वयापि तादृशवाक्यस्य स्वग्रन्थेलिखित-
त्वात्तत्वाप्यनुवादकत्वेन त्वय्यतिव्याप्तिः ॥

तस्मिन् कायस्थे ॥ इदं समाधानं तुष्यतुर्जुन इति न्यायात् ॥ वस्तुतस्तु सा व्यासकृति-
रेवेत्याशयः ॥ अतएव सूतेऽनुवादकत्वाद्दोषः स्वयमुच्यते ॥ प्रक्षिप्तत्वाभिप्रायेतु स न
सङ्गच्छेत ॥ ननु कथं व्यासकृतित्वनिश्चय इति चेत् ॥ दर्शनान्तरग्रन्थकारैः शङ्कराचार्यानु-
यायिभिश्चोदाहृतत्वादित्यवधारय ॥ तथाहि ॥ साङ्ख्यसूत्रभाष्ये प्रथमाध्याये (सूत्र २२)
“विजातीयद्वैतापत्तिश्च” इति सूत्रव्याख्याने “एभिश्च सूत्रैर्ब्रह्ममीमांसासिद्धान्तो निरा-
क्रियत इति भ्रमो न कर्तव्यः” इत्याद्युक्तवोच्यते “यत्तु वेदान्तिब्रुवाणामाधुनिकस्य मायावाद-
स्यात्र लिङ्गं दृश्यते तत्तेषामपि विज्ञानवाद्येकदेशितया युक्तमेव ॥ (मायावादमसच्छास्त्रं
प्रच्छन्नबौद्धमुच्यते ॥ मयैव कथितं देविकलौ ब्राह्मणरूपिणा) इत्यादि पद्मपुराणस्थ शिववाक्य-
परंपराभ्यः ॥ ननु तद्वेदान्तमतम् ॥ (वेदार्थवन्महाशास्त्रं मायावादमवैदिकम्) इति
तद्वाक्यशेषादिति ॥ मायावादो न च न साक्षात्प्रतिवादित्वम् ॥ विजातीयेति विशेषण-
वैयर्थ्यात् ॥ मायावादे सजातीयद्वैतस्याप्यनभ्युपगमादिति ॥ तस्मादत्र प्रकरणे विज्ञान-
वादिनां बन्धहेतुव्यवस्थैव साक्षात्प्रतिवादिन्यते ॥ अनयैव च रीत्या नवीनानामपि
प्रच्छन्नबौद्धानां मायावादिनामविद्यामात्रस्य तुच्छस्य बन्धहेतुत्वं निराकृतं वेदितव्यम्”
इति ॥ नागोष्ठीभट्टोऽपि मार्कण्डेयपुराणस्थ सप्तशतीविवरणे त्रयोदशाध्याये (श्लो० ९)
ददतु स्तोत्रलिङ्गैवेत्यस्य व्याख्याने पुराणेषु काचित्कतान्त्रिकांशे वैदिकाऽनादरणीयताया
बोधकानि पराशरोपपुराणादिवचांसि कौर्मै प्रसिद्धं गौतमशलोपकाराय शिवकेशवाभ्यां
मोहशास्त्राणां निर्माणं चेत्तत्र पात्रे पार्वतीश्वरसंवादे शृणु देवि प्रवक्ष्यामि तामसानियथा-
क्रममित्यादीनि पूर्वोक्तान्युत्तरखण्डवचनान्यनूदितवान् ॥ तत्र वेदार्थवन्महाशास्त्रं माया-
वादमवैदिकम् ॥ मयैव कथितं देवि जगतां नाशकारणादित्यन्तं लिखित्वाऽग्रेनुपदम् “अस्य
पूर्वार्धे आश्रित्येति शेषः ॥ न्यायवैशेषिकयोः सुखदुःखादिमत्त्वमात्मनः श्रुतिविरुद्धं निरी-
श्वरतासाङ्ख्यमीमांसयोः श्रुतिविरुद्धेति तदंशे तेषामग्रामाण्यम् ॥ मायावादो नास्तिका-
नाम्” इत्यादिना तद्वचनं नास्तिकवादपरतयान्यथानीत्वा समाहितवान् ॥ काशीपुण्य-

निन्दन्तीत्यादिलक्षप्रयोग आर्षः ॥ अनेन तेषां द्वितीयं लक्षणमुक्तम् ॥ निन्दाचाऽविद्य-
मानदोषकथनम् ॥ तच्च शिवो मोहनायाऽवतीर्ण इत्येव शुद्धाऽद्वैतमार्तण्डटीकाविद्वन्मण्डानु-
क्तीत्या प्रलपनम् ॥ तन्निन्दाफलं धर्माचरणस्य वृथात्वम् ॥ त्रयीबाह्यत्वं नाम त्रयीतदर्थप्र-
हणाऽयोग्यत्वम् ॥ कथंचित्तद्ग्रहणेऽपि तत्फलानर्हत्वं च ॥ मूर्खत्वाच्छूद्रवदनधिकाराच्च ॥
तत्राऽपि सर्वेऽपीश्वरेत्यादिनैकोहेतुर्लक्षणं चोक्तम् ॥ भागवतेऽपि यएतन्मर्त्यमुद्दिश्य भगवत्य-
प्रतिब्रुहि ॥ ब्रह्मलक्षणं पृथग्दृष्टिस्तत्त्वतो विमुखो भवेदित्युक्तम् ॥ तत्त्वं तु वेदार्थ एव ॥

ग्रामादिस्थलेषु प्राचीनेषु विद्वत्पुस्तकेषु सर्वत्राऽयं ग्रन्थउपलभ्यतएव ॥ एतावता तद्वचसां व्यासकृतत्वं तु तदभिमतमेव ॥ एवं प्रामाणिकग्रन्थान्तरेष्वपि स्थलविशेष एषामुपन्यासो द्रष्टव्यः ॥ अथ अनुवादोनिन्देति द्वितीयपक्षं दूषयन्ति ॥ द्वितीयेतिवत्यादिना ॥ इत्थंकारं कौर्मवाराहादिष्वपि चकारमोहशास्त्राणि त्वंचरुद्रमहाबाहोमोहशास्त्राणिकारयेत्यादिकथनात् विष्ण्वतारेष्वपि श्रीभागवतादौ वादैर्विमोहयतियज्ञकृतोऽतदहानित्यादिकथनाच्च तत्रतत्र तादृशवाक्यप्रणेतरि व्यासे तदनुवादकसूतादौ तदुदाहारकेषु निबन्धकारेषु च निन्दन्तिचमहादेवंविनिन्दन्तिहपीकेशमिति कौर्मोक्तस्य लक्षणस्य दोषस्य वा प्रसक्तिर्द्रष्टव्या ॥ किंचशिवइत्यादि ॥ कथनमात्रस्येतिपदं संपादकत्वमित्यग्रिमेणान्वेति ॥ नेतिनिषेधोपि तत्रैवान्वेति ॥ अत्र मात्रपदमवधारणार्थं विष्णवादिदेवविषयकं तथाकथनं व्यवच्छिन्नन्ति ॥ मात्रं कात्स्न्येवधारणइत्यमरः ॥ तत्तद्धर्मैति ॥ व्यर्थोभूतपुण्यत्वत्रयीबाह्यत्वतत्फलानर्हत्वादिधर्माणां संपत्तेर्निश्चयेनेत्यर्थः ॥ व्यभिचारापत्तेरिति ॥ गौतमपञ्चलक्षण्यां प्रथमाध्यायद्वितीयाह्निके (सूत्र ४६) अनैकान्तिकःसव्यभिचारइतिसूत्रस्य भाष्ये “ व्यभिचारएकत्राव्यवस्था ” इतिवात्स्यायनः ॥ तत्राप्ययं व्यतिरेकव्यभिचारः ॥ कारणे कार्यसमानाधिकरणाल्यन्ताभावप्रतियोगित्वात् ॥ तथाच व्यतिरेकव्यभिचारज्ञानरूपप्रतिबन्धकसत्त्वान्नियतान्वयव्यतिरेकसहचारनिश्चयरूपकारणासंभवेन तादृशकथनेन धर्माचरणवृथात्वादिनिरूपितकारणतासिद्धिरितिभावः ॥ वस्तुतस्तु-तादृशकथनशालिष्वपि व्यासादिषु पूर्वोक्ततत्तद्धर्मासंपत्तिनिश्चयेन कार्ये कारणसमानाधिकरणाल्यन्ताभावप्रतियोगित्वादन्यव्यभिचारोप्यग्रे सूचयिष्यते ॥

किंच शिवोमोहनायावतीर्णइत्यादिकथनमात्रस्य न धर्माचरणस्य वृथात्वं त्रयीतदर्थग्रहणायोग्यत्वं कथंचिद्ग्रहणेपि तत्फलानर्हत्वमित्यादिधर्मसंपादकत्वम् ॥ तादृशनिन्दाकर्तृत्वरहितेष्वपि वेदविष्णुतद्धक्तनिन्दाकर्तृषु तत्तद्धर्मसंपत्तिदर्शनेन व्यभिचारापत्तेः ॥ स्वाव्यवहितोत्तरत्वस्य कार्यतावच्छेदकधर्मघटकतया निवेशेन तृणारणिमणिन्यायेन कार्यतावच्छेदकवैजात्यकल्पनेन वा व्यभिचारवारणेपि त्वयाप्येतत्कुत्सापरावसदीयौ श्लोकावित्यादिना निन्दायाः कृतत्वेन विष्णुभक्तनिन्दानिष्ठजनकतानिरूपितजन्यतावच्छेदकवैजात्याक्रान्ततत्तद्धर्माणां त्वय्युत्पत्तेर्दुर्वारत्वमेवेत्यपि विभावनीयम् ॥

पूर्वपक्षिमतेन व्यतिरेकव्यभिचारमात्रस्य वारणमनूय दूषणान्तरमाहुः ॥ स्वाव्यवहितोत्तरत्वस्येत्यादिना ॥ निवेशेनेति ॥ यथाऽनुमितित्वेनच कार्यकारणभावेपि धूमावगाहिपरामर्शजन्यवह्निविधेयकानुमितिस्थले वह्निव्याप्यालोकवानितिपरामर्शाभावाद्यभिचारः ॥ एवमालोकाऽवगाहिपरामर्शजन्यवह्निसाध्यकानुमितिस्थले धूमविषयकतदभावाद्यभिचारः ॥ तद्वारणायकार्यताऽवच्छेदककोटौस्वाऽव्यवहितोत्तरत्वं निवेशयन्ति ॥ स्वकारणम् ॥ स्वाव्यवहितोत्तरत्वसंबन्धेन धूमाऽवगाहिपरामर्शविशिष्टवह्निसाध्यकानुमि-

तित्वाऽवच्छिन्नं प्रति तादृशपरामर्शएव कारणम् ॥ तेन संसर्गेणाऽऽलोकविषयकपराम-
र्शविशिष्टतादृशानुमितित्वावच्छिन्नं प्रति तद्विषयकः सएव कारणमिति न व्यभिचारः ॥
तथात्रापि स्वाव्यवहितोत्तरत्वसंबन्धेन शिवनिन्दाविशिष्टत्रयीबाह्यत्वादीन्प्रति तन्निन्दा
हेतुः ॥ तेन संसर्गेण विष्णुनिन्दाविशिष्टतद्धर्मान्प्रति सा हेतुरिति न व्यभिचारः ॥
स्वाव्यवहितोत्तरत्वविशिष्टत्रयीबाह्यत्वादेरेव कार्यतावच्छेदकधर्मत्वात्तत्तद्व्यकृतया तस्य
निवेशः ॥ तृणारणिमणिन्यायेनेति ॥ यथातृणं मणिररणिश्चेत्येकैकमपि वाह्निं प्रति
कारणम् ॥ इतराऽसमवधानदशायामपि कार्योत्पत्तेः ॥ नतु काव्यहेतुतयोक्तानां कवित्व-
व्रीजभूतसंस्कारविशेषलोकशास्त्रकाव्याद्यवेक्षणजन्यनिपुणताकाव्यज्ञशिक्षापूर्वकाभ्यासाना-
मिव त्रितयपर्याप्तसमुदायत्वं तत्र कार्योत्पत्तिप्रयोजकतावच्छेदकम् ॥ स्पष्टं चेदं प्रथमा-
कारके व्युत्पत्तिवादे ॥ तथात्र त्रयीबाह्यत्वादितत्तद्धर्मत्वावच्छिन्नकार्यतानिरूपितकारण-
तावच्छेदकं शिवनिन्दात्वादिकं स्वतंत्रमेव नतु शिवनिन्दाविष्णुनिन्दादिघटितसमुदायत्वं
कारणतावच्छेदकमिति न व्यभिचारः ॥ कार्यतावच्छेदकवैजात्यकल्पनेनेति ॥
यथाऽवयवचिन्तामणौ “पञ्चाऽवयवादिजातीयं शाब्दज्ञानमेवोत्पद्यतइति तद्धीजनक-
वाक्यवन्व्यायत्वम् ॥ एवं प्रतिज्ञाद्यवयवादेरपि प्रत्येकं विजातीयंशाब्दज्ञानमिति तद्धीज-
नकशब्दत्वमेव तल्लक्षणम्” इति केषांचिन्मतमनूदितम् ॥ अत्र प्रतिज्ञादिनिष्ठजनकता-
निरूपितजन्यतावच्छेदिका तत्तच्छाब्दबोधवृत्तिर्विलक्षणैव जातिः स्वीक्रियतइति प्रतिज्ञा-
जन्यशाब्दबोधवृत्तिजातेर्हेतुजन्यशाब्दबोधे तज्जन्यशाब्दधीवृत्तिजातेः प्रतिज्ञाजन्यबोधे
चाऽभावात्परस्पराल्यन्ताभावसमानाधिकरणतया न व्यभिचारः ॥ तथाऽत्र शिवनिन्दा-
जन्यत्रयीबाह्यत्वादिनिष्ठा विष्णुनिन्दादिजन्यत्रयीबाह्यत्वादितत्तद्धर्मनिष्ठा जातयश्च परस्पर-
विलक्षणाएवेति कार्यताऽवच्छेदकवैजात्यान्न व्यभिचारः ॥ वस्तुतस्तु “तन्न ॥ ज्ञानवि-
शेषजनकत्वं तज्ज्ञानजनकत्वं वा न्याये प्रतिज्ञादौ अनतिप्रसक्तमनुगतरूपमन्तरेण दुर्नि-
रूपम् ॥ तत्स्वीकारे तस्यैव लक्षणत्वात् ॥ अन्यथा जातिसङ्करप्रसङ्गम्” इतिवदता
चिन्तामणिकृतैव तथाकल्पनं निरस्तम् ॥ तथा प्रकृतेऽपि शक्यं निरसितुम् ॥ तथाहि ॥
जनकतावच्छेदकस्य निन्दात्वस्यैक्येन त्रयीबाह्यत्वादिनिष्ठजन्यतावच्छेदकजातीनां नानात्वं
न शक्यं प्रतिपत्तुम् ॥ नच शिवसंबन्धादिविशिष्टनिन्दात्वस्यावच्छेदकत्वाददोषः ॥
विशिष्टनिन्दात्वे शुद्धनिन्दात्वाऽनतिरेकात् ॥ विशिष्टं शुद्धान्नातिरिच्यतइतिन्यायात् ॥
अथापि जातिसंकरोदुर्निवारणव ॥ शिवाद्येकैकनिन्दाजन्यत्रयीबाह्यत्वादितत्तद्धर्मनिष्ठजन्य-
ताऽवच्छेदकजातीनां परस्पराऽसमानाधिकरणानांशिवविष्णुवेदतद्भक्तादिसमुदायनिन्दाज-
न्यत्रयीबाह्यत्वादौ सर्वासां सङ्करापत्तेः ॥ एवं शिवविष्णवादिद्वित्रादिनिन्दाजन्यतत्तद्धर्म-
द्वित्रादिजातीनां साङ्कर्यम् ॥ नचैकैकनिन्दासमुदायनिन्दाजन्यतत्तद्धर्मेषु जन्यताऽवच्छेद-
कजातीनां नानात्वकल्पनान्नसङ्कराऽवकाशइति वाच्यम् ॥ समुदायनिन्दाजन्यतद्धर्मवृत्तेः
शिवनिन्दानिरूपितजन्यतावच्छेदकजातेर्विष्णुनिन्दानिरूपितजन्यतावच्छेदकतया विष्णुनि-
न्दानिरूपितजन्यतावच्छेदकजातेः शिवनिन्दादिनिरूपितजन्यतावच्छेदकतयाच तत्तन्निन्दा-
त्वेन तन्निरूपितजन्यतावच्छेदकजात्यवच्छिन्नतत्तद्धर्मत्वेनाभिमतस्य कार्यकारणभावस्य

व्यभिचारेण भङ्गप्रसङ्गात् ॥ उभयादिजन्यत्रयीबाह्यत्वादिधर्मे तत्तज्जात्यभावनिर्वाहकप्रति-
बध्यप्रतिबन्धकभावकल्पने महागौरवात् ॥ इतरदपि तत्र शिरोमणिगदाधरभट्टाचार्याद्युक्तं
प्रकृते यथासंभवमवगन्तव्यम् ॥ तस्मात्पूर्वपक्षिणः कुशकाशाऽवलम्बनमेवैतत् ॥
एतत्कुत्सापरावस्मदीयौ श्लोकावित्यादिनेति ॥ इदं सहस्राक्षे द्वितीयभागा-
रम्भेऽस्ति ॥ तत्रहि आत्तात्मार्यमनःसमर्पणपथाहर्तुपरस्त्रीधनमित्यादिश्लोकद्वयेन विष्णु-
भक्तैष्वविद्यमानदोषकथनरूपा निन्दा व्यधायि ॥ वैजात्यकल्पनमभ्युपेत्याहुः ॥ विष्णु-
भक्तनिन्देत्यादि ॥ कौर्मैव पूर्वखण्डे सप्तविंशेऽध्याये भृगुवादीनप्रति श्रीकृष्णः ॥
येमांजनःसंस्मरन्तिकलौसकृदपिप्रभुम् ॥ तेषांनश्यतितत्पापंभक्तानांपुरुषोत्तमे इत्यादिन-
वैष्णवान्प्रशस्य परात्परतरयान्ति नारायणपरायणाइति तेषामक्षरातीतवस्तुप्राप्तिलक्षणं
मोक्षमभिधाय वैष्णवशिरोरत्ने गङ्गाधरे स्वाऽभिन्ने द्वेषवतां वैष्णवानामपि दुष्फलमुत्तवा
तस्मात्संपरिहर्तव्यानिन्दापशुपतौद्विजाः ॥ कर्मणा मनसावाचामङ्गक्तैष्वपियत्नतइति
शिवनिन्दावद्वैष्णवनिन्दाया अपि कर्मणा मनसा वाचा यत्नतः सम्यक्परिहर्तव्यत्वं
वक्ति ॥ अनुपदमेवाग्रे येचदक्षाऽध्वरेशसादधीचेनद्विजोत्तमाः ॥ भविष्यन्तिकलौभक्तैः
परिहार्याःप्रयत्नतइति त्वाद्दशप्रच्छन्नकापालिकादीनां वैष्णवैः प्रयत्नतः परिहरणीयत्वं
बोधयति ॥ तत्रैवत्रिंशेऽर्जुनं प्रति व्यासः ॥ कुर्वन्तिचाऽवताराणिब्राह्मणानांकुलेषुवै
इत्यादिना दक्षाऽध्वरे शिवं निन्दितवतामवतरणं वृथाधर्माचरणं चोत्तवा विनिन्दन्ति
हृषीकेशं ब्राह्मणान्ब्रह्मवादिनः ॥ वेदवाह्यव्रताचारादुराचारावृथाऽऽश्रमाः इत्याद्याह ॥
त्वद्गीत्या चेदमपि शसानां लक्षणमेव ॥ तेन वृथाश्रमसंपन्ने हृषीकेशनिन्दके
ब्रह्मवादितद्भक्तनिन्दके च त्वयि शस्त्वनिश्चयेन त्वदुक्तयुक्त्यात्वय्येव त्रयीबाह्यत्वादित-
त्तद्दर्मापत्तिर्निश्चलाऽतोयुक्तमेवोक्तं दुर्वारैवेति ॥ अस्माभिरित्यादि ॥ अविद्यमान

अस्माभिर्न शिवनिन्दा क्रियते किंतु प्रसंगागतानां तादृशवचनाना-
मनुवादमात्रम् ॥ सूतवैशंपायनादीनामप्यनुवादकत्वप्रयुक्ततादृश-
धर्मवत्त्वापत्तिभियाऽनुवादस्य त्रयीबाह्यत्वादिधर्माहेतुतायास्त्व-
याप्यङ्गीकरणीयत्वात् ॥

दोषकथनएव निन्दात्वस्य त्वयाप्यङ्गीकृतत्वेनास्माभिस्तु पुराणोक्तस्यैवानूदितत्वेन च
मास्मासु शिवनिन्दानिरूपितकार्यत्वेनाभिमतधर्माणां सङ्क्रान्तिः ॥ अन्यथा व्याससूत-
प्रभृतित्वपि तथाकथनशालितया तत्तद्भर्मसङ्क्रान्तिर्दुर्वारा स्यात् ॥ सा च तवाप्यनिष्ठेति-
भावः ॥ अत्रेदं बोध्यम् ॥ परोक्तमभ्युपेत्येह व्यभिचारादिकमुक्तम् ॥ धर्माचरणवृथात्वादौ
तेन मानतयाऽवलंबितानां कौर्मवचसां विचारे तु तदुक्तं सकलं जले विलेखनकौशल-
देशीयमेव ॥ तथाहि ॥ वृथात्वे मानं वृथाधर्मचरिष्यन्तीतिवाक्यमेव त्वयाभिप्रेयते ॥
वस्तुतस्तु तत्र तेषांवृथाभवेद्धर्मइत्यादिकथनाभावात् यथाश्रुतपाठे तदाचरितधर्मोद्देश्यक-
वृथात्वविधेयकशाब्दबोधानुदयात् पूर्वोक्तएव तस्य वाक्यस्यार्थइति न किञ्चिदेतत् ॥
यच्च कलिभुवां शिवनिन्दायाः फलं त्रयीबाह्यत्वमिति दधीचवचनबलाद्दर्शितं तदेव

मोहयन्तिजनानितिवाक्यस्य विषयः ॥ निन्दन्तिचमहादेवमित्यस्य त्रिंशे सत्वेन भविष्य-
न्तित्रयीबाह्याइत्यस्य च पञ्चदशे सत्वेन तयोः परस्परसंबन्धगन्धस्याप्यभावात् ॥ ननु
मास्त्वनयोः संबन्धः ॥ परं पञ्चदशाऽध्यायेपीदं तन्निन्दाफलमेव पठ्यतइति चेत्सत्यम् ॥
परंतु यज्ञकाले साक्षाच्छिवे देव्यां च वेदाप्रतिपाद्यत्वलक्षणाऽविद्यमानदोषारोपणरूपाया
दक्षादिभिः कृताया निन्दायाएव फलं तत्पश्यते न तु पाद्मादिवचनानुवादस्य ॥ नापि
तस्मिन्नध्याये कलौ शप्ता अवतीर्थं शिवं निन्दिष्यन्ति निन्दातश्च त्रयीबाह्या भविष्य-
न्तीति निरूप्यते ॥ तत्रहि (श्लोक ८) सर्वेष्वेवहियज्ञेषुनभागःपरिकल्पितः ॥
नमन्नाभार्ययासार्धशङ्करस्येतिनेज्यते ॥ (श्लोक ११) नह्यंशङ्करोरुद्रःसंहर्तातामसोहरः
नम्रःकपालीविदितोविश्वात्मानोपपद्यते इत्यादिरूपायां निन्दायां दक्षेण कृतायां वाढमि-
त्युक्त्या मुनिभिर्देवैश्च सा स्वीकृतेत्यादिवर्णयित्वोच्यते ॥ (श्लोक २५) पुनःप्राहचतं-
दक्षंदधीचोभगवानृषिः ॥ संप्रेक्ष्यर्षिगणान्देवान्सर्वान्वैरुद्रविद्विषइति ॥ ततःकांचित्त-
दुक्तिमनूद्य पुनरभिधीयते ॥ (श्लोक २८) एवमुक्तवासविप्रर्षिःशशापेश्वरविद्विषः ॥
समागतान्ब्राह्मणांस्तान्दक्षसाहाय्यकारिणः ॥ यस्माद्वहिष्कृतो वेदाद्भवद्भिःपरमेश्वरः ॥
विनिन्दितोमहादेवःशङ्करोलोकवन्दितः ॥ भविष्यन्तित्रयीबाह्याः सर्वेपीश्वरविद्विषः ॥
निन्दन्तीहैश्वरंमार्गकुशास्त्रासक्तचेतसइत्यादि ॥ अत्र यस्माद्वहिष्कृतोविनिन्दितइतिकान्त-
प्रयोगेण तत्कालकृतस्याविद्यमानदोषकीर्तनस्यैव तत्फलमिति निश्चाय्यते ॥ यच्च तत्रापी-
श्वरविद्विषइत्यादिनैकोहेतुर्लक्षणं चोक्तमित्यजल्प तदपि न विद्वादादरणीयम् ॥ शतृवत्कि-
पोललणहेत्वोर्विधानस्याभावात् ॥ वचने त्वीश्वरविद्विषइतिपदमुद्देश्यबोधकम् ॥ संप्रेक्ष्य-
र्षिगणान्देवान्सर्वान्वैरुद्रविद्विषइति शशापेश्वरविद्विष इति च पूर्ववचनबलेन तथैव निश्च-
यात् ॥ तथाच यस्मात्परमेश्वरोभवद्भिर्वेदाद्वहिष्कृतोमन्त्राभार्ययासार्धमित्यादिना अतो
भवन्तएव त्रयीबाह्याः कापालिकादिमतानुयायिनोभविष्यन्तीत्येव तदर्थः ॥ अधिकं तु
मूले वक्ष्यते ॥ एतेन “त्रयीबाह्यत्वं नाम त्रयीतदर्थग्रहणायोग्यत्वम् ॥ कथंचित्तद्ग्रह-
णेपि तत्फलानर्हत्वं च मूर्खत्वाच्छूद्रवदनधिकाराच्च” इति तस्य कपोलकल्प-
नामात्रमूलकमकाण्डताण्डवमपास्तम् ॥ अत्र त्रयीतदर्थयोहभयोर्ग्रहणाऽयोग्यत्वे
कथंचिद्ग्रहणेपि तयोः फलाऽनर्हत्वे वा शूद्रवदिति दृष्टान्तोपन्यासस्तु तस्यैव
शास्त्रार्थाऽपरिज्ञानमवगमयति ॥ शूद्रस्य त्रयीग्रहणायोग्यत्वेऽपि पुराणादिद्वारा तदर्थ-
ग्रहणे योग्यत्वात् ॥ अत एव बृहत्पराशरः ॥ कपिलाक्षीरपानेनब्राह्मणीगमनेनच ॥ वेदा-
श्वरविचारेणशूद्रःपततिजातित इत्यक्षरपदादानुपूर्वीविचारस्यैव प्रतिषेधं गमयति ॥ जाति-
तइत्यत्र तत्क्षणादित्यपि पाठान्तरम् ॥ श्रीभागवतादिष्वपि स्त्रीशूद्रद्विजबन्धूनां त्रयीनश्रु-
तिगोचरा ॥ कर्मश्रेयसिमूढानां श्रेय एवंभवेदिह ॥ इतिभारतमाख्यानं कृपयामुनिनाकृतमिति
भारतव्यपदेशेन ह्यास्त्रार्थश्चदर्शित इति चोच्यते ॥ भारतादिषु-श्रावयेच्चतुरोवर्णान्कृत्वा
ब्राह्मणमग्रतइति शूद्रस्यापि श्रावणमभिधीयते ॥ स्मृतिकौमुद्यां स्कान्दे ॥ अस्तिशूद्रस्य
शुश्रूषापुराणेनैववेदनम् ॥ वदन्तिकेचिद्विद्वांसःस्त्रीणांशूद्रसमानताम् ॥ सिद्धान्तश्रवणं
प्राहुर्द्विजानांमुनिसत्तम ॥ शूद्राणांचविरक्तानां तथास्त्रीणांमहामुने ॥ सिद्धान्तश्रवणंप्रोक्तं

पुराणश्रवणंबुधैरिति ॥ एकादशस्कन्धेऽपि ॥ साधवेऽशुचयेऽव्याद्वक्तिः स्याच्छूद्रयोषितामिति भगवद्वाक्यम् ॥ श्रवणाध्ययनार्थप्रतिषेधोक्तिस्त्वानुपूर्वीपूर्वकार्याभिप्राया ॥ श्रवणादेः साहचर्यात्मकस्वारस्याच्च ॥ नच प्रकृतेति तादृशार्थग्रहणमेव विवक्ष्यतइति वाच्यम् ॥ तथाऽर्थग्रहणायोग्यत्वमपि वेदबाह्यत्वमित्यापत्त्या शूद्रस्य तद्बाह्यत्वापातात् ॥ नचेष्टापत्तिः ॥ नवेदबाह्येपुरुषधर्मलेशोपिशङ्कर ॥ संगच्छतेमहादेनधर्मोवेदाद्विनिर्बभाविता कौर्मपूर्वखण्डयोडशाध्यायादिवचोभिः सर्वथा निर्धर्मकत्वप्रसङ्गात् ॥ तथासति निर्णयसिन्धुप्रथमपरिच्छेदाद्युदाहृतानां शूद्रोवर्णश्रुत्यौपिवर्णत्वाद्धर्ममर्हतीत्यादिव्यासादिवचसां व्याकोपात् ॥ प्रकाशे तु पुराणादेः साकल्येन पठनस्यैव प्रतिषेधो न तु तद्वाराऽर्थज्ञानस्येति दिक् ॥ विशेषस्तु मदीये सत्सिद्धान्तमार्तेण्डे प्रथमाष्टके किंवर्णनिष्ठइत्यस्योत्तरे तृतीयाष्टके शूद्राश्चेदुपदेश्याइत्यस्योत्तरे च द्रष्टव्यः ॥ प्रकृतमनुसरामः ॥ यच्च श्रीभागवतचतुर्थस्कन्धद्वितीयाध्यायस्थं (श्लोक २१) यएतन्मर्त्यमुद्दिश्येति वचनमुदाहृतं तत्र ब्रूमः ॥ तस्मिन्नेवाध्याये पठितेषु भवव्रतधरायेच विशन्तुशिवदीक्षायां विगर्ह्यतापाखण्डदैवं वोयत्रभूतराडित्यादिवचनेषु भवशिवादिपदेन शङ्कराचार्या गृह्यन्ते न वा ॥ आद्ये “सदीक्षयाचार्यमूर्तिस्थः” इत्यादिवचनानुरोधात्तदीक्षाधरस्य तव पाखण्डित्वाद्यापत्तिः ॥ ननु प्रकरणबलाद्भवादिशब्दानां साक्षाच्छिवपरतया न तत्र शङ्कराचार्याणां संबन्धोऽतो न दोष इति चेद्युक्तमेव ॥ तर्हि यएतदितिवाक्यमपि-साक्षाच्छिवपरमेवेति संतुल्येः ॥ तत्रहि (श्लोक १०) अयंतुलोकपालानामित्यादिना दक्षेण कृतां शिवनिन्दां पार्वतीसंबन्धायोग्यत्वश्मशानवासनप्रत्वादिलक्षणमनूद्य (श्लोक १७) विनिन्द्यैवंसगिरिशमप्रतीपमवस्थितमित्यादिना निन्दाश्रवणेऽपि शिवस्याप्रतिद्रोहं दक्षकर्तृकं शापविसर्जनं च निरूप्य ततोरोषकषायितेन नन्दीश्वरेण कृतः प्रथमं दक्षाय शापविसर्गः पठ्यते (श्लोक २१) यएतन्मर्त्यमुद्दिश्येत्यादिभिः साधैस्त्रिभिः श्लोकैः ॥ यच्च स्वाभिमतत्रयीबाह्यत्वसमर्थनार्थं “तत्त्वतुवेदार्थएव” इति व्याख्यातं तदपि मोहनमात्रम् ॥ तत्र तत्त्वशब्दस्योत्तरकाण्डार्थब्रह्मतत्त्वपरत्वात् ॥ अतएवानुपदं (श्लोक २२) गृहेपुकूटधर्मेऽपुसक्तोऽग्राग्न्यसुखेच्छया ॥ कर्मतंत्रवितनुतेवेदवादविपक्वधीः ॥ बुध्यापराभिध्यायिन्याविस्मृतात्मगतिः पशुः ॥ स्त्रीकामः सोऽस्वतितरां दक्षोऽबस्तुमुखोऽचिरात् ॥ विद्याबुद्धिरविद्यायांकर्ममय्यामसौजडइति केवलपूर्वकाण्डार्थे सकामतया प्रवृत्तिरुच्यते ॥ अग्रे तदनुसारिणामपि पुष्पितवेदवाचा चित्तोन्मथनं वर्ण्यते ॥ तस्मादत्रत्यं तत्त्वतो वैमुख्यं न त्रयीबाह्यत्वरूपम् ॥ अतएवात्र “तत्त्वतः परमार्थात्” इति श्रीधरस्वामी ॥ यएतन्मर्त्यमित्यस्य स्पष्टतया दक्षमात्रपरत्वं प्रतीयतइति तस्य सर्वसाधारणत्वावधारणमपि विचारणवारणकारणकम् ॥ अस्माकं तु शुद्धाद्वैतावलम्बितया कापि द्वेषस्यानवसरात्कुतस्तरां महेश्वरावतारेषु शङ्कराचार्येषु तस्य संभावनापि ॥ खण्डनादिकं तु कापिलमतखण्डनादिवन्न दोषायेति दर्शितं प्राग्दर्शयिष्यते च पुरतः ॥

ईश्वरसंमतमार्गनिन्दा तृतीयं लक्षणम् ॥ सापि विप्रशक्तत्वरूप लक्ष्यताऽवच्छेदकसमनियता न भवति ॥ रुद्रयामलादिषूक्तत्वेनेश्वरसंमतस्य वाममार्गनिन्दाया वैदिकैर्दक्षिणमार्गस्थैः क्रियमाणत्वेन

विप्रशप्तत्वरूपलक्ष्यताऽवच्छेदकनिष्ठाऽवच्छेदकताकभेदवत्त्वेन
निश्चितेषु तेष्वतिव्याप्तत्वात् ॥ एतेनेश्वरसंमतमार्गनिन्दायास्त्रय्य-
नधिकारहेतुत्वं लक्षणत्वं चेत्यादिप्रलापोव्यपास्तः ॥ दक्षिणमार्ग-
स्थानां वैदिकानां त्रय्यधिकारस्य सर्वं संमतत्वात् ॥

सहस्राक्षे ऐश्वर्यमार्गाश्चाऽत्रेत्यादिना तृतीयं लक्षणमित्यन्तेनोक्तं तृतीयं लक्षणं खण्डयन्ति ॥
ईश्वरसंमतमार्गनिन्देत्यादिनाऽतिव्याप्त्यादिदोषग्रस्तत्वादित्यन्तेन ॥ कौर्म-
वचने ऐश्वर्यमार्गमित्यत्रैश्वर्यपदघटकेश्वरपदेन साक्षाद्विरूपाक्षो विवक्ष्यतउताहो शङ्करा-

*ऐश्वर्यमार्गाश्चाऽत्रेशसंमतश्रुत्यर्थवर्णनरूपएव ॥ तन्निन्दयैव त्रयीवाह्यतायायुक्तत्वात् ॥
योयं निन्दति सतद्वैष्योभवतीति न्यायाऽऽनुकृत्यात् ॥ अस्य वाक्यस्याऽपि कौर्मस्थत्वेनोक्त-
विधिशङ्करनिष्ठोपदेष्टृत्वबोधककौर्मवाक्यैः प्रत्यासत्त्याऽत्रापि शिवनिन्दायाः प्रसङ्गेन चोक्तविध-
मार्गग्रहणस्यैव युक्तत्वाच्च ॥ ईश्वरसंमतमार्गनिन्दाऽपि त्रय्यनधिकारस्य हेतुर्लक्षणं च ॥ शप्ता-
नांतिवयं तृतीय लक्षणम् ॥

चार्याएव ॥ तत्राद्यं दूषयन्ति ॥ रुद्रयामलादिष्वित्यादिना ॥ अत्रादिशब्दः प्रकारवचनः
सजातीयानि तन्नाम्तराणि पाशुपतशास्त्रप्रभृतीनि च संगृह्णाति ॥ तत्र पाशुपतशास्त्रं
नाम भगवता पशुपतिना पशुपाशविमोक्षणायाऽथातः पाशुपतयोगविधिव्याख्यास्याम
इत्यादिना पञ्चाध्यायात्मकं प्रणीतम् ॥ तत्र प्रथमेध्याये कार्यरूपोजीवः पशुः ॥ द्वितीये
कारणपशुपतिरीश्वरः ॥ तृतीये योगः पशुपतौ चित्तसमाधानम् ॥ तुरीये विधिर्भस्मना
त्रिषवणस्नानादिः ॥ पञ्चमे दुःखान्तसंज्ञको मोक्षश्च तत्फलत्वेन निरूपितः ॥ अत एव
तस्य पञ्चाध्यायाः क्रमात्कार्यकारणयोगविधिदुःखान्ताख्या उच्यन्ते ॥ अस्य शिवकर्तृत्वं
उमापतिर्भूतपतिः श्रीकण्ठो ब्रह्मणः सुतः ॥ ऊचिवा निदमव्यग्रो ज्ञानं पाशुपतं शिव इति मोक्ष-
धर्मादावपि प्रसिद्धम् ॥ तन्नाम्नाणि च चतुःषष्टिरत्यन्तविस्तरवन्ति सन्ति विशेषतो मोह-
नानि ॥ तन्नामार्थसंक्षेपस्तु व्युत्पादनाय प्रसङ्गात्प्रदर्श्यते ॥ तत्र महामायाशम्बरं तन्त्रम् ॥
अन्यस्मिन्पदार्थेऽन्यथाप्रतिभानरूपमायाप्रपञ्चरचनोपायप्रतिपादकमैन्द्रजालकविद्यारूपम्
॥ १ ॥ योगिनीजालशम्बरं तन्त्रं योगिनीजालदर्शनोपायप्रतिपादकम् ॥ २ ॥ तत्त्व-
तन्त्रमिन्द्रजालविद्याविशेषः पृथिव्यादितत्त्वानामन्यत्रान्यबोधोपायप्रतिपादकम् ॥ ३ ॥
सिद्धभैरवं तन्त्रम् ॥ ४ ॥ मायिकभैरवं तन्त्रम् ॥ ५ ॥ कङ्कालभैरवं तन्त्रम् ॥ ६ ॥
कालाग्निभैरवं तन्त्रम् ॥ ७ ॥ शक्तिभैरवं तन्त्रम् ॥ ८ ॥ योगिनीभैरवं तन्त्रम् ॥ ९ ॥
महाभैरवं तन्त्रम् ॥ १० ॥ भैरवनाथतन्त्रम् ॥ ११ ॥ भैरवाष्टकमिदं कापालिकमत-
प्रतिपादकम् । बहुरूपा शक्तिस्तत्प्रतिपादकतन्त्राणां गणो बहुरूपाष्टकम् ॥ यथा ब्रह्माणी-
तन्त्रम् ॥ इदमेव ब्राह्मीतन्त्रम् ॥ १२ ॥ माहेश्वरीतन्त्रम् ॥ १३ ॥ कौमारीतन्त्रम् ॥ १४ ॥
वैष्णवीतन्त्रम् ॥ १५ ॥ वाराहीतन्त्रम् ॥ १६ ॥ इन्द्राणीतन्त्रम् ॥ १७ ॥ चामुण्डा-
तन्त्रम् ॥ १८ ॥ शिवदूतीतन्त्रं चेति ॥ १९ ॥ ब्राह्मयाद्यष्टकमिदं प्राधान्येन तत्तद्देवता-
प्रतिपादकम् ॥ यामलानाम सिद्धान्तप्रतिपादकानि तन्त्राणि रुद्रयामलादीन्यष्टौ ॥ यथा
रुद्रयामलम् ॥ २० ॥ भैरवयामलम् ॥ २१ ॥ शिवयामलम् ॥ २२ ॥ विष्णुयामलम्

॥ २३ ॥ स्कन्दयामलम् ॥ २४ ॥ ब्रह्मयामलम् ॥ २५ ॥ देवीयामलम् ॥ २६ ॥
यामलम् ॥ २७ ॥ शाक्त तत्रतया चतुःषष्टितन्त्राणामपि यामलतया व्यावहारः ॥ अत
एव मूले रुद्रयामलादिष्विति प्राधान्येन तस्य निर्देशः चन्द्रज्ञानतन्त्रं कामेश्वर्यादिषोडश-
नित्याप्रतिपादकं कापालिकमतदर्शकं च ॥ तिथिनामधेयं नित्येति ॥ २८ ॥ मालिनीतन्त्रं
समुद्रयानोपायप्रतिपादकम् ॥ २९ ॥ महासंमोहन तन्त्रं जाग्रतामपि निद्रितोपायप्रति-
पादकम् ॥ ३० ॥ वामजुष्टं वामकेश्वरं तन्त्रं चतुःशतीत्यपि कथ्यते ॥ ३१ ॥ महादेवतन्त्रं
बटुकादिसिद्धकूलाचारप्रदर्शकम् ॥ ३२ ॥ वातुलम् ॥ ३३ ॥ वातुलोत्तरम् ॥ ३४ ॥
कामिकचेति ॥ ३५ ॥ त्रीण्येतानि तन्त्राणि क्षेत्रकर्षणादिविधिप्रतिपादकानि ॥ हृद्भेदतन्त्रं
कापालिकाचारप्रदर्शकम् ॥ ३६ ॥ तन्त्रभेदः ॥ ३७ ॥ गुह्यतन्त्रयोः ॥ ३८ ॥ प्रकाशं रहस्यं
वा परकृतमन्त्रतन्त्र प्रयोगाणां परावृत्त्युपायाः प्रदर्शिताः ॥ कलावादं कामशास्त्रं वात्स्या-
यनादिमतम् ॥ ३९ ॥ कलासारं रूपादिवृद्धयुपायप्रतिपादकम् ॥ ४० ॥ कुण्डिकामतं
गुटिकासिद्धिप्रदर्शकम् ॥ गुटिका पानपात्रम् ॥ ४१ ॥ मतोत्तरं तन्त्रं रससिद्धिप्रकाशम्
॥ ४२ ॥ वीणातन्त्रम् ॥ वीणानाम योगिनी संभोगयक्षिणीत्यस्यानामान्तरम् ॥ तस्याः
साधनोपायप्रदर्शकम् ॥ ४३ ॥ त्रोटतलतन्त्रं गुटिकाञ्जनपादुकासिद्धिप्रतिपादकम् ॥ ४४ ॥
त्रोटलोत्तरतन्त्रे चतुःषष्टिसहस्रयोगिनीनां दर्शनोपायः ॥ ४५ ॥ पञ्चामृततन्त्रं पृथिव्या-
दिपञ्चभूतानां साधनेन मरणाभावप्रतिपादकं कापालिकतन्त्रम् ॥ ४६ ॥ रूपभेदादिपञ्चतन्त्रा-
ण्युच्चाटनादिप्रतिपादकानि ॥ ४७ ॥ ४८ ॥ ४९ ॥ ५० ॥ ५१ ॥ सर्वज्ञानादितन्त्रपञ्चकं
कापालिकसिद्धान्तैकदेशिदिगम्बरमताचारप्रदर्शकम् ॥ ५२ ॥ ५३ ॥ ५४ ॥ ५५ ॥
॥ ५६ ॥ पूर्वतन्त्रादिदेवीमतपर्यन्तं तन्त्राष्टकं दिगम्बरैकदेशिक्षपणकमताचारप्रदर्शकम्
॥ ५७ ॥ ॥ ५८ ॥ ५९ ॥ ॥ ६० ॥ ६१ ॥ ६२ ॥ ६३ ॥ ६४ ॥ एवमेतानि सर्वाण्यपि
त्रयीनिष्ठैर्नितरां हेयानि ॥ एषां सर्वेषामीश्वरकर्तृकत्वं तु प्रायेण तेषु तेषु तन्त्रभागेषु
तत्र तत्र पुराणेतिहासादौ च स्फुटमेव ॥ वाममार्गदेरिति ॥ अत्राप्यादिशब्दः प्रकारव-
चनः ॥ तेन वैदिकाः वैष्णवाः शैवाः शाक्ताः वामाः सैद्धान्ताः कौला इति सप्तापि शाक्त-
भेदास्तत्सब्रह्मचारिणः पाशुपतप्रभृतयश्च संगृह्यन्ते ॥ अत्राद्याः स्रयः शुद्धवैदिकवैष्णवशै-
वेभ्योऽतिरिक्ताएव ॥ एषां स्वरूपं तत्त्वदीपनिबन्धादितो ज्ञेयम् ॥ क्रियमाण-
त्वेनेति ॥ पत्नीत्वं दीक्षयारण्डाचण्डाअपिभजन्तिहि ॥ दिगम्बराश्चर्मचिह्नाः
सुरापानपरायणाः ॥ पापरूपादुराचारास्तेकौलापरिकीर्तिता इति निन्दादर्शनात् मिता-
क्षरायां (अ० ३ आशौचप्रकरणे श्लो० ३० उदक्याशुचिभिः स्नायादित्यस्य विवरणे
ब्रह्माण्डपुराणे शैवान्पाशुपतान्सृष्ट्वालोक्यातिकनास्तिकान् ॥ विकर्मस्थान्द्विजान्छूद्रा-
न्सवासाजलमाविशेदिति निबन्धेव्वेवमादिनिन्दादर्शनाच्च क्रियमाणत्वेनेत्यर्थः ॥

किंचेश्वरसंमतमार्गप्रतिपादितानां पञ्चमकारत्वेन तन्मार्गस्थैर्व्यव-
ह्रियमाणानां मध्यमस्यमैथुनादीनां मनुयाज्ञवल्क्यादिभिर्वैदिकत्वेन
त्रय्यधिकारित्वेन विप्राऽशप्तत्वेन च निश्चितैर्ब्रह्महत्यासुरापानंस्तेय-
गुर्वङ्गनागमइत्यादिना निषिद्धभक्षणजैह्यमित्यादिना पारदार्यपारिवि-

त्यमित्यादिना च महापातकातिपातकोपपातकत्वेन प्रतिपादितत्वे-
नेश्वरसंमतमार्गनिन्दकेषु तेष्वतिव्याहयापत्तिः ॥ शङ्कराचार्यसंम-
तमार्गनिन्दायालक्षणत्वे पूर्वोक्तेषु मीमांसकबौद्धादिष्वतिव्याप्तिः ॥

पञ्चमकारत्वेनेति ॥ मद्यं मांसं मत्स्या मैथुनं मुद्रा इति पञ्च मकाराः कुलार्णवादिषु
मोक्षसाधनतया सुप्रसिद्धाः ॥ ननु ऐश्वर्यमार्गशब्देन मया ईश्वरसंमतश्रुत्यर्थवर्णनरूपोमार्ग
उच्यते ॥ वामादिमार्गस्य तु तथात्वाभावात् सर्वमेतत्कर्णप्रश्ने कटिचालनस्य सहोदरीभू-
तमितिचेन्मैवम् ॥ तत्रापि मधुवाताक्रतायतइत्यादिश्रुतीनां मद्यपरतायाः पश्चालभनवि-
ध्यादीनां मांसादिपरतायाश्च स्वयमीश्वरेण वर्णनाद्बहूनां श्रुतिवाक्यानां तत्तत्तन्ने तेनैव
स्वयमन्यथा नयनाच्च ॥ तथाहि ॥ कुलार्णवे द्वितीयोल्लासे पार्वतीं प्रति शिवो बहुलं
कुलधर्ममाहात्म्यं वदन् (श्लोक ४७) कुलधर्ममजानन्योमोक्षमिच्छतिदुर्मतिः ॥ पारा-
वारमपारंसपाणिभ्यांतर्तुमिच्छति ॥ योवान्यदर्शनेभ्यश्चमुक्तिमुक्तिचकाङ्क्षति ॥ स्वप्न-
लब्धधनेनांबधनवान्सभवेद्यदीत्यादिना तद्धर्मवतामत्युत्कर्षं तद्वहितानामत्यन्तगर्हणां च
दर्शयित्वा (श्लोक ११३) पेयमद्यंपलंखाद्यंसमालोक्यंप्रियामुखम् ॥ इत्येवंवरजंप्यंप-
रंप्राप्यपरंपदम् ॥ गुरुकारुण्यलब्धव्यमीदृशंकुलदर्शनम् ॥ त्वञ्जकाएवजानन्तिनेतरेभुक्ति-
मुक्तिदमित्यादिनामद्यमांसमैथुनादिसेवनं धर्मत्वेनोक्त्वा सुरामांससेवनादौ दूषणानि
प्रायश्चित्तानि च धर्मशास्त्रोक्तानि (श्लोक १२७) सुरावैमलमन्नानामित्यादिनाऽनूद्य तेषां
प्रायश्चित्तानां कौलशास्त्रदर्शितविधिं विना सेवनविषयकत्वं तद्विधिना सेवने तु न दोष-
इत्याशयेन (श्लोक १३५) मांससंदर्शनंकृत्वासुरादर्शनवच्चरेत् ॥ तस्मान्नाविधिनामद्यमां-
संसेवेत्कदाचन ॥ विधिवत्सेवितेदेवितरसात्वंप्रसीदसि ॥ नाशयस्यप्यविधिनासत्यमेतद्व-
रानने ॥ तृणवाप्यविधानेनच्छेदयेन्नकदाचन ॥ विधिवद्गांद्वाजंवापिहत्वापापैर्नलिप्यतइत्या-
द्यभिधाय तस्य मार्गस्य स्वसंमतत्वं श्रुत्यर्थवर्णनरूपत्वं चाह ॥ (श्लोक १४०) कुलशा-
स्त्राणिसर्वाणिमयैवोक्तानिपार्वति ॥ प्रमाणानिनसन्देहो नहंतव्यानिहेतुभिः ॥ देवताभ्यःपि-
तृभ्यश्चमधुवाताक्रतायते ॥ स्वादिष्टयामदिष्टयाक्षीरंसर्पिर्मधूदकम् ॥ हिरण्यपात्रंमधोः
पूर्णमबध्नन्पुरुषंपशुम् ॥ सद्योदीक्षयतीत्याद्याःप्रमाणंश्रुतयःप्रियेइति ॥ अग्रे च चतुर्थोल्लासे
(श्लोक १०) अथप्रातःसमुत्थायगुरुदेवात्मचिन्तनम् ॥ कर्णमूलस्थसूत्रश्चकुर्याद्विष्मू-
त्रमोचनम् ॥ शौचास्यशोधनंस्नानंसंध्यांतर्पणमाचरेदित्यादौ श्रौतस्मार्तकर्मणामप्यनुष्ठेयत्वं
बोधयति ॥ तथा पञ्चमोल्लासे (श्लोक १२) अंभसांद्वादशप्रस्थंप्रस्थार्धतक्रमेवचेत्यादिना
पैष्ट्यादिमदिरोत्पादनप्रकारान्प्र ज्ञय (श्लोक ३३) मद्यान्येकादशैतानिभुक्तिमुक्तिप्रदानिच ॥
द्वादशंतुसुरामद्यंसर्वेषामुत्तमंप्रिये ॥ गौडीमाध्वीचपैष्टीतिविज्ञेयान्निविधासुरा ॥ सर्वसि-
द्धिकरापैष्टीगौडीभोगप्रदायिनीत्यादिना पैष्ट्यादीनां पृथक्पृथक् फलविशेषं सर्वासां दर्शन-
स्पर्शनाग्राणादिपुण्यविशेषं पूजायामुपयोगं चोक्त्वा (श्लोक ४७) मांसंतुत्रिविधंप्रोक्तंस्वभूज-
लचरंप्रिये ॥ यथासंभवमेवेकंतर्पणार्थंप्रकल्पयेत् ॥ मांससंदर्शनेनापिसुरादर्शनवत्फलम् ॥
पितृदेवतयज्ञेषुवेदेहिंसाविधीयते ॥ आत्माथप्राणिनांहिंसाकदाचिन्नोदिता प्रिये ॥ अनिमि-
त्तंतृणवापिच्छेदयेन्नकदाचन ॥ देवतार्थद्विजंगांवाहत्वापापैर्नलिप्यते ॥ मामनादत्यपुण्ये-

पिपापंस्यात्प्रत्यवायतः ॥ मन्त्रिमित्तकृतं पापं पुण्यं भवति शांभवि ॥ यैरेव पतनं द्रव्यैः सिद्धि-
 स्तैरेव चोदितेत्यादिना तत्र वेदानुकूल्यं दर्शयति ॥ तथा (श्लोक ८३) सुराशक्तिः शिवो
 मांसंतद्भोक्ता भैरवः स्वयम् ॥ तयोरैक्यं समुत्पन्नमानन्दो मोक्ष उच्यते ॥ आनन्दो ब्रह्मणोरु-
 पंतच्च देहे व्यवस्थितम् ॥ तस्याभिव्यञ्जकं द्रव्यं योगिभिस्तेन पीयत इत्यादौ “ अन्योन्तर
 आत्मानन्दमयः ॥ आनन्दो ब्रह्मेति व्यजानात् ॥ आनन्दरूपममृतं यद्विभाति ” इत्यादिश्रु-
 तीनामर्थमद्वैतं च वर्णयति ॥ (श्लोक ८९) देवान्पितृन्समभ्यर्च्य वेदशास्त्रोक्तवर्त्मना ॥
 गुह्यं संरन्पिबन्मद्यं खादन्मांसं न दोषभागित्यादिना वेदशास्त्रानुकूल्यं प्रकाशयन्निषेधानाम-
 भिलाषपूर्वकावैधपानादिपरत्वं स्वसंमतपानादेः सोमपानादिवददूषितत्वं च प्रपञ्चयति ॥
 षष्ठोल्लासे च (श्लोक ५२) प्रथमः प्रकृतेर्हंसः प्रतद्विष्णुरनन्तरम् ॥ व्यस्वकस्तु तृतीयः स्या-
 चतुर्थश्चिपदाभिधः ॥ (तत्पदाभिध इति पाठान्तरम्) विष्णुर्योनिक इत्याख्यः पञ्चमः
 कल्पतांमनुरित्यादौ तत्तद्वैदिकमन्त्रानुग्रहं स्फुटयति ॥ एवं तत्र तत्र तत्र ग्रन्थेषु श्रुत्यादि-
 प्रामाण्यादरणं श्रुत्यर्थवर्णनं चावेक्षणीयम् ॥ विस्तरभयाद्विरम्यते ॥ अतस्तादृश-
 मार्गेणैश्वर्यसंमतश्रुत्यर्थवर्णनरूपतायाः सत्वात्तन्निन्दकेषु वैदिकशिष्टेष्वतिप्रसंगो मूले
 य उक्तः स युक्त एव ॥ वस्तुतस्तु कौर्मवचने ईश्वरमार्गशब्देन ईश्वरस्यायमीश्वरेण प्रोक्तो वा
 मार्ग इत्येवार्थो लभ्यते न तु तत्संमतश्रुत्यर्थवर्णनरूप इति कल्पने किंचिदपि लिङ्गं वचनेऽस्ति ॥
 मनसा कल्पनेऽप्यनिस्तारस्तु प्रकाशितः ॥ ननु नेश्वरसंमतश्रुत्यर्थवर्णनरूपत्वमात्रं मार्गस्या-
 ऽऽदरणीयत्वे बीजमपि वास्तवतदर्थवर्णनरूपत्वमेव ॥ अतो वामादिमार्गेणैश्वर्यसंमतश्रु-
 त्यर्थवर्णनरूपत्वे सत्यपि प्रयोजनविशेषार्थं शिवेन तथा कथनान्न तेषामनिन्द्यत्वमिति चे-
 त्प्रियं नः ॥ परं को वास्तवः श्रुत्यर्थः कश्चाऽवास्तव इत्यत्र किं निर्णायकम् ॥ वेदाङ्गादीनां
 पूर्वोत्तरमीमांसासिद्धन्यायानां चानुकूल्यप्रातिकूल्ये एव वास्तवावास्तवयोर्निर्णायके
 इति चेदौ कुर्मः ॥ श्रीमदाचार्यादीनां हि तदनुकूलवेदार्थज्ञापनार्थमेव प्रवृत्तिः ॥ एवं च
 सत्यसत्संमतश्रुत्यर्थस्तदनुकूलोऽन्यसंमतो वा सतथेत्यत्रैवावयोर्विवादः पर्यवस्यति ननु
 पुराणवचनैरहं वा निन्द्यस्त्वं वा निन्द्य इत्यत्र वृथा कलहः ॥ ब्रह्महत्यासुरापानमि-
 त्यादि ॥ मनुना एकादशाध्याये (श्लोक ५४) ब्रह्महत्यासुरापानं स्तेयं गुर्वङ्गनागमः ॥
 महान्तिपातकान्याहुः संसर्गश्चापितैः सहेति सुराप्रतिषेधो बोधितः ॥ याज्ञवल्क्येन तृतीया-
 ध्याये कर्मविपाकपूर्वकप्रायश्चित्तप्रकरणे (श्लोक १३) निषिद्धभक्षणजैह्वमुत्कर्षचवचो-
 नृतम् ॥ रजस्वलासुखास्वादः सुरापानसमानित्विति निषिद्धस्य मांसलशुनादेः स दर्शितः ॥
 मनुयाज्ञवल्क्यादिशास्त्रेष्वनुपाकृतमांसनिषेधाः स्पष्टतरा एवेति किमिह बहुना ॥ तेनैव
 तत्रैव (श्लोक २८) गोवधो ब्राह्मणतस्तेयमित्यादिना (श्लोक ३६) भार्यायाविक्रयश्चैषामे-
 कैकमुपपातकमित्यन्तेन उपपातकान्युक्तानि तत्र (श्लोक २९) पारदार्यपारिविच्यमिति
 परदारसङ्गस्य प्रतिषेधः प्रकाशितः ॥ एवं मत्स्यादिप्रतिषेधा अपि सन्त्येव ॥ महापातका-
 तिपातकेत्यादि ॥ यद्यपि प्रायश्चित्तेन्दुशेखरादिषु महापातकसमान्यनुपातकत्वेनोक्तानि
 अतिपातकानि चातिरिक्तान्येवोक्तानि तथाप्यत्र महापातकसमानामतिपातकत्वव्यवहारस्तु
 महापापंचातिपापंतथापातकमेव च ॥ प्रासङ्गिकंचोपपापमित्येवंपञ्चको गण इति मिताक्षरा-

यामुपपातकनिरूपणउदाहृतस्मरणानुरोधात् ॥ अतउभयथापि व्यवहारो न विरुद्धः ॥
अथेश्वरशब्देन शङ्कराचार्याएव ग्राह्यादिति द्वितीयं कल्पं दूषयन्ति ॥ शङ्कराचार्येत्या-
दिना ॥ मीमांसकादिभिर्वहुभिरेव शङ्करमतस्य खण्डितत्वात्तथेतिभावः ॥ वस्तुतस्तु
पञ्चदशाध्याये तथा परिग्रहे प्रकृतहान्यप्रकृताभ्यागमौप्रसज्येयाताम् ॥ भार्यासाहित्यनग्न-
त्वकपालित्वादिभिर्दक्षाद्युक्तैः सूर्यमूर्तित्वादिभिर्दधीचोक्तैश्च धर्मैः साक्षाच्छिवस्यैव
प्रकृतत्वात् ॥ अग्रे देवीप्रार्थितेन तेनैव स्वगणद्वाराऽध्वरस्य विध्वंसात् ॥ तत्र शङ्कराचार्या-
णां कथायालेशतोऽप्यभावादक्षस्य तेषु द्वेषस्याप्यभावाच्च ॥ यत्तु अस्य वाक्यस्यापि
कौर्मस्थत्वेनोक्तविधशङ्करनिष्ठोपदेष्टृत्वबोधककौर्मवाक्यैः प्रत्यासत्येत्याद्युक्तं तदसत् ॥
तथासति पञ्चदशापेक्षया षोडशस्याधिकप्रत्यासन्नत्वात्तत्रत्येषु चकारमोहशास्त्राणीत्यादि-
वाक्येष्वप्याचार्याणां कर्तृतयान्वयं स्वीकुर्याः ॥ नच कापालंभैरवमित्यादिपरिगणनविरोधः
शङ्क्यः ॥ तथान्यानिहस्रशइत्यनेन संग्रहसंभवात् ॥ ननु प्रकरणाभावाद्विरुद्धलिङ्गदर्श-
नाच्च न स्वीक्रियतइतिचेत्प्रकृतेपि तुल्यम् ॥ नचैकपुराणस्थत्वमात्रेण तथाऽर्थः शक्य-
कल्पयितुम् ॥ श्रीभागवतादिषु बुद्धस्य भगवद्वतारतया वर्णितत्वेन तत्पुराणस्थेषु हरिः
भक्त्यावश्यकत्वबोधकवचस्तु धिग्जन्मनस्त्रिवृद्धिद्यामित्यादिषु तद्रहितनिन्दावचस्तु च
बुद्धभक्तिपरतायाबुद्धविरुद्धवैदिकनिन्दापरतायाश्चापातात् ॥ वस्तुतस्तु त्रिंशाध्यायवचां-
स्यपि न शङ्कराचार्यविषयाणीति प्रकाशितं प्राक् ॥ ऐश्वर्यमार्गश्चात्र ईश्वरस्य तद्व्याख्याश्च
वैदिकमन्त्रपूर्वकाऽऽहुतिभिर्यजनीयत्वादिलक्षणएव नतु शङ्कराचार्यकृतश्रुत्यर्थवर्णनरूपः ॥
दक्षादिकाले तस्याऽभावात् उपक्रमोपसंहारविरोधाच्च ॥ कौर्मवचनानां त्वयमक्षरल-
भ्योऽर्थः ॥ यस्मात्परमेश्वरो भवद्विर्वेदाद्वहिष्कृतोऽतो भवन्तस्त्रयीबाह्या भविष्यन्ति इह
यज्ञे सर्वेऽपीश्वरविद्विषोभवन्तऐश्वरं मार्गं नमन्नाभार्ययासाधंशङ्करस्येतिनेज्यतइत्यादिना
निन्दन्ति अतो यज्ञरक्षार्थं स्वाश्रितोपि हृषीकेशः पराङ्मुखोभविष्यतीति ॥ तदेतदग्रे
प्रपञ्चयिष्यतइत्याहुः ॥

कौर्मवाक्यानि तु न निन्दादीनां लक्षणत्वेन प्रतिपादकानि
किंत्वन्यपराणीत्यग्रे वक्ष्यते ॥ स्वकपोलकल्पनया तु तेषां
लक्षणत्वं न संभवति ॥ अतिव्याप्त्यादिदोषग्रस्तत्वात् ॥

कौर्मवाक्यानीति ॥ तथाच निन्दतोहैश्वर्यमार्गमिति शत्रन्तघटितपाठस्य केवल-
स्वकपोलकल्पितत्वात्तन्मूलिका “ईश्वरसंमतमार्गनिन्दापित्रयनधिकारस्य हेतुर्लक्षणंच”
इत्युक्तिरपि केवलव्योम्नि चित्रारंभमेवानुकरोति ॥ यच्च शप्तानां त्विदं तृतीयं
लक्षणमिति तदप्यसत् ॥ सप्तविंशे प्रथमं तेषां लक्षणं त्रिंशे द्वितीयं पदञ्चशे
तृतीयमिति कल्पने मानलेशस्याप्यभावात् ॥ यश्च योऽयं निन्दति स तद्वैष्योभवतीति
न्याय उक्तः सोपि जीवनमुक्तानां स्वनिन्दकेषु द्वेषाऽभावादनैकान्तिकः ॥ यच्छब्दयोस्त-
च्छब्दयोश्च क्रमानपेक्षसामानाधिकरण्याङ्गीकारे तु शिक्षार्थं पित्रादिना निन्दमानेपि पुत्रादौ
द्वेषस्याऽभावादनैकान्तित्वम् ॥

कुशास्त्राऽऽसक्तमानसत्वं चतुर्थं लक्षणम् ॥ कुशास्त्र-
मप्युक्तविधैश्वरमार्गभिन्नमार्गरूपम् ॥ उक्तञ्च त्वयाशङ्कराऽऽ-
चार्यसंमतश्रुत्यर्थवर्णनरूपोमार्गः ॥ तथाच तादृशश्रुत्यर्थवर्णन-
रूपमार्गभिन्नशास्त्राभ्यासकर्तृत्वं लक्षणं संपन्नम् ॥ तच्च तत्प्रा-
क्तनेषु सर्वेष्वतिव्याप्तम् ॥ किञ्च तादृशश्रुत्यर्थाऽनभिज्ञेषु
शिवभक्तेषु पुराणाद्यभ्यासशालिष्वतिव्याप्तिश्च ॥ किञ्चाधि-
गतपाणिनीयगौनदीयसर्वेस्वे नवद्वीपगमनेन संपादितकणभु-
क्चरणाक्षसिद्धान्तसंपदि भाट्टप्राभाकरमतपारावारपारदृश्वनि
तादृशशास्त्राभ्यासशीले त्वय्यतिव्याप्तिश्च ॥

अथ सहस्राक्षे कुशास्त्रमित्यादिना लक्षणत्रयमित्यन्तेन दर्शितानि तुर्यपञ्चमषष्ठलक्षणानि
क्रमेण युगपच्च दूषयिष्यन्तः कुशास्त्राऽऽसक्तचेतस्वरूपं तुर्यं तावत्प्राधान्येन परिहरन्ति ॥
कुशास्त्राऽऽसक्तमानसत्वमित्यादिना चतुष्टयं पूर्वं निरस्तमित्यन्तेन ॥ उक्त-
श्चेति ॥ उक्तविधैश्वरेत्याद्युक्त्या सूचितइत्यर्थः ॥

कुशास्त्रमपि उक्तविधैश्वरमार्गभिन्नमार्गरूपम् ॥ प्रकरणस्वारस्यात् ॥ एवं मिथ्याऽधी-
तसमाचारत्वमपि शङ्कराऽनभिमताऽधीतसमाचारत्वं ॥ मिथ्याज्ञानप्रलापित्वमपि शिवाऽन-
भिमतज्ञानप्रलापित्वमेव ॥ शक्तानामिदमपि लक्षणत्रयम् ॥

अत्रास्यं भावः ॥ यद्वि “कुशास्त्रमपि उक्तविधैश्वरमार्गभिन्नमार्गरूपम् ॥ प्रकरणस्वार-
स्यात्” इत्युक्तं तदसत् ॥ नहि तस्मिन्नध्याये पूर्वाऽपराध्यायेषु वा लेखमात्रमपि शङ्करा-
चार्याणां प्रकरणस्यास्ति ॥ तत्र दक्षयज्ञादिनिरूपणे तद्वेष्यत्वतदध्वरविध्वसकत्वादिभिः
साक्षाद्भयक्षयैव प्रकरणात् ॥ नम्रत्वकपालित्वाऽष्टमूर्तित्वादितन्मात्रलिङ्गदर्शनात् स्पष्टरु-
द्रमहादेवादिशब्दश्रुतेश्च अतो न कुशास्त्रशब्देन शङ्कराचार्यमार्गभिन्नमार्गेष्वऽऽहत्य गृहीतुं
शक्यः ॥ ननु कुशास्त्रशब्देन तु शिवप्रवर्तितातिरिक्तमार्गएव गृह्यते शङ्कराचार्याणामपि
शिवावतारत्वादित्प्रसिद्धिरिति चेत्तथासति पाशुपतशास्त्रमपि शिवप्रवर्तितमस्ति प्रशंसितं
च तत् कथंचिन्मोक्षफलकतया महाभारतादौ ॥ तद्विन्नं कुशास्त्रं न वा आद्ये शाङ्करमतं
तच्चोभयमपि कुशास्त्रतयाऽङ्गीकरणीयं स्यात् ॥ परस्परप्रतियोगिकभेदवत्त्वात् परस्परविरुद्ध-
त्वात् उभयस्यापिश्रुत्यर्थवर्णनरूपत्वाच्च ॥ न द्वितीयः ॥ शिवप्रवर्तितमितरत्सर्वमपि विहाय
केवलशाङ्करभिन्नमार्गपरिग्रहे मानाऽभावात् ॥ ननु प्रकृताध्याये तत्प्रकरणाऽभावेऽपि
त्रिंशे तदवतारकथासत्त्वात्प्रकृते तथा व्याख्यायतइति चेदत्र प्रक्रान्तस्य त्यागे अप्रक्रान्तस्य
द्वीयस उपादाने च किं मानम् ॥ किञ्चैवंसति षोडशाध्यायद्वादशाध्याययोः स्पष्टतरमु-
क्तमेवात्र कुशास्त्रशब्देनोपादीयताम् ॥ अतिसान्निध्यात् कण्ठरवेण कुशास्त्रत्वकथनाच्च ॥
तथाहि तत्र पूर्वखण्डे षोडशाध्याये पुरादारुवनेपुण्येमुनयोगृहमेधिन इत्यादिना दारुवन-
स्थतापसानामनावृष्टिजतापतोऽन्नाथं गौतमं प्रति प्रार्थनं तेन द्वादशवर्षपर्यन्तमन्नादिना
तेषां निर्वहणं ततोद्वादशे वर्षे दुःखनिवारिवारिवर्षे संपन्ने पुनर्देवदारुवनं जिगमिषतां
तेषामादरणविशेषाद्गौतमेन कृतमुपरोधं स्वनिर्मोकार्थं मायया गां विधाय तस्यां गौतम-

कृतस्पर्शमात्रेण सृतायां गौतमे वृथादुरितमारोप्य तेषां पुनर्देवदारुवनप्राप्तिं च वर्णयित्वो-
च्यते ॥ स्तेषांमाययाजातांगोवध्यांगौतमोमुनिः ॥ केनापिहेतुनाज्ञात्वाशशापातीवकोपतः ॥
भविष्यन्तित्रयीबाह्यामहापातकिभिःसमाः ॥ बहुशस्तेतथाशापाज्जायमानाःपुनःपुनः ॥
सर्वेसंप्राप्यदेवेशंशंकरंविष्णुमव्ययम् ॥ अस्तुवैल्लोकिकैःस्तोत्रैश्चच्छिष्टाद्वसर्वगौ ॥ देवदेवौ
महादेवौभक्तानामार्तिनाशिनौ ॥ कामवृत्त्यामहायोगौपापान्नखातुमर्हथः ॥ तदापार्श्वस्थितं
विष्णुसंप्रेक्ष्यवृषभध्वजः ॥ किमेतेषांभवेत्कार्यप्राहपुण्यैषिणामिति ॥ ततःसभगवान्विष्णुः
शरण्योभक्तवत्सलः ॥ गोपतिंप्राहविप्रेन्द्रानालोक्यप्रणतोहरिः ॥ नवेदब्राह्मेपुरुषेधर्मलेशो-
पिशङ्कर ॥ संगच्छतेमहादेवधर्मोवेदाद्विनिर्बभौ ॥ तथापि भक्तवात्सल्याद्भक्षितव्यामहे-
श्वर ॥ अस्माभिःसर्वेष्वैतेगंगारोनरकानपि ॥ तस्माद्विवेदब्राह्मणानारक्षणाथार्थयापिनाम् ॥
विमोहनानिशास्त्राणिकरिण्यावोवृषध्वज ॥ एवंसबोधितोरुद्रोमाधवेनमुरारिणा ॥ चकारमो-
हशास्त्राणिकेशवोपिशिवेरितः ॥ कापालंलंगलंवाभैरवंपूर्वपश्चिमम् ॥ पञ्चरात्रपाशुपतं-
थान्यानिसहस्रशः ॥ सृष्ट्वातान्याहनिर्वेदाःकुर्वाणाःशास्त्रचोदितम् ॥ पतन्तो नरकेष्वरेबहू-
न्कल्पान्पुनःपुनः ॥ जायन्तेमानुषेलोकेक्षीणपापचयास्ततः ॥ ईश्वराराधनबलाद्ब्रह्मध्वंसु-
कृतांगतिम् ॥ वर्तध्वंमत्प्रसादेननान्यथानिष्कृतिर्हिवः ॥ एवमीश्वरविष्णुभ्यांचोदितास्तेमह-
र्षयः ॥ आदेशंप्रत्यपद्यन्तशिवस्यासुरविद्विषः ॥ चक्रुस्तेन्यानिशास्त्राणितत्रतरताःपुनः ॥
शिष्यानध्यापयामासुर्दशैश्वर्याफलानिच ॥ मोहायसदम्लोकमवतीर्यमहीतले ॥ चकार
शङ्करोभिक्षांहितायैषांद्विजैःसहेत्यादि ॥ तथा द्वादशाध्याये जननोत्तरं हिमालयेन स्तुतागि-
रिसुता तं प्रति शृणुष्वचतुप्रथमंगुह्यमीश्वरगोचरमित्यादिनेश्वरस्वरूपतद्भक्त्यादिकं निरूप्य
श्रुतिस्मृत्युदितंसम्यक्कर्मवर्णाश्रमात्मकम् ॥ अध्यात्मज्ञानसहितंमुक्तयेसततंकुरु ॥ धर्मा-
त्संजायतेभक्तिर्भक्त्यासंप्राप्यतेपरम् ॥ श्रुतिस्मृतिभ्यामुदितोधर्मोयज्ञादिकोमत इत्यादिना
ज्ञानकर्मसमुच्चयादेव फलसिद्धिं भक्तेरेव प्राधान्यं च सर्वं तावकमतातिरिक्तप्रकारकं
प्रतिपाद्य वेदस्यैव मुख्यत्वं चोक्तवाह ॥ नहिवेदादतेकिंचिच्छास्त्रंधर्माभिधायकम् ॥ योन्य-
त्ररमतेसोसौनसंभाष्योद्विजातिभिः । (ब्रह्माभिधायकमिति पाठान्तरम्) यानिशास्त्रा-
णिदृश्यन्तेलोकेस्मिन्विधानितु ॥ श्रुतिस्मृतिविरुद्धानिनिष्ठातेषांहितामसी ॥ कापालंभै-
रवंचैवयामलंवाभैरवमार्हतम् ॥ एवंविधानिचान्यानिमोहनार्थायतानितु ॥ येकुशास्त्राभियोगे-
नमोहयन्तीहमानवान् ॥ मयासृष्टानिशास्त्राणिमोहायैषांभवान्तरइति ॥ ततः वेदार्थवित्त-
मैःकार्यैयस्मृतंकर्मवैदिकमित्यादिना स्वायंभुवादिसृष्ट्यष्टादशपुराणोपपुराणशिक्षाचङ्गप्र-
भृतीनां प्रादुर्भावं प्रादिदेश ॥ अतोऽत्र कुशास्त्रशब्देन वेदविरुद्धं कापालादिकमेवोपादा-
तुमुचितं तस्मिन्पुराणे निःसंदिग्धप्रसिद्धत्वात् ॥ अतिसन्निहितत्वाद्द्वादशाध्याये तानि
नामतोनिर्दिश्य येकुशास्त्राभियोगेनेति कथनाच्च ॥ न तु वेदगीताव्याससूत्रादिमूलको-
ऽनादिसिद्धोवैष्णवसिद्धान्तः शङ्कराचार्यमार्गप्रतियोगिकभेदमात्रेण कुशास्त्रशब्देनोपादातुं
शक्यः ॥ अतएवैकादशाध्याये (श्लोक ६५) असच्छास्त्राधिगमनंकौशीलव्यस्यचक्रियेति
मनुवचने तृतीयाध्याये कर्मविपाकपूर्वकप्रायश्चित्तप्रकरणे (श्लोक ३६) असच्छास्त्राधि-
गमनमाकरेणवधिकारितेति याज्ञवल्क्यवचने च तादृशस्यैवाऽसच्छास्त्रत्वमभिप्रेयते ॥

“श्रुतिस्मृतिविरुद्धशास्त्रशिक्षणं” इति कुल्लूकभट्टेन “असच्छास्त्रस्य चार्वाकादिग्रन्थ-
 स्यधिगमः” इतिविज्ञानेश्वरेणचविवरणात् ॥ एवं “असच्छास्त्राभिगमनंनास्तिकताकु-
 शीलवतामद्यप्यस्त्रीनिषेवणमित्युपपातकानि” इत्यादिपुबृहद्विष्णवादिवचनेष्वपि द्रष्टव्यम् ॥
 विशेषस्तु कश्चिदग्रे वक्ष्यते ॥ अथ प्रसह्य कुशास्त्रशब्देन शाङ्करमार्गभिन्नमार्गस्यैव
 परिग्रहे लक्षणे दोषमाहुः ॥ तथाचेत्यादिना ॥ अभ्यासकर्तृत्वमिति ॥ अभ्या-
 सोहि पुनः पुनः कीर्तनरूपोव्यासङ्गः सचाऽऽसक्त्या संभवति तामन्तरा पठनाऽनिष्पत्तेः
 यथोक्तं केनचिदभियुक्तेन ॥ संस्कारबुद्धिविनयोद्यमशास्त्रागाः पञ्चाऽऽन्तराःपठनसिद्धिक-
 राभवन्ति ॥ आचार्यपुस्तकनिवाससहायभिक्षाब्राह्म्यास्तुपञ्चपठनंपरिवर्धयन्तीति ॥ यथाय-
 थाहि पुरुषःशास्त्रं समधिगच्छति । तथातथाविजानातिविज्ञानंचास्यरोचतइति मनुनाऽपि
 रुचिनियमः स्मर्यते ॥ अतः कुशास्त्रासक्तचेतस्कत्वमेते संगृहीतं भवति ॥ तत्प्राक्त-
 नेष्विति ॥ शङ्कराचार्यतः प्राचीनेषु वसिष्ठव्यासप्रभृतिषु गौडपादगोविन्दयोगीन्द्रपर्यन्तेषु
 सर्वेष्वपि महर्षिषु निबन्धादिकारेषु मानुषविद्वत्सु चाऽतिव्यासमित्यर्थः ॥ प्रागिति-
 कालार्थकमव्ययम् ॥ ततःसायंचिरंप्राह्मेप्रगोऽव्ययेभ्यष्टयुट्युलौतुद्वेतिट्युष्टयुत्वा तुडागमश्चाऽऽ
 अनद्यतनइत्यादिनिर्देशानुटः प्रागनादेशः ॥ इदानींत्वपि लक्षणस्य द्रष्टव्यमाहुः ॥
 किंचतादृशेति ॥ अलक्ष्यत्वं स्पष्टयितुं शिवभक्तपदम् ॥ अतिव्यासिश्चेति चकारोदोषा-
 न्तरसमुच्चायकः ॥ तथाच तदुक्तमार्गाऽसंमतं परस्य सविशेषत्वं ज्ञानाऽपेक्षया भक्तेः
 प्राधान्यं तयैव परपदप्राप्तिमेवमादीतरदप्याग्नेइयत्कौर्मादिपुराणमपि कुशास्त्रतयाऽभि-
 लष्यं स्यादितिभावः ॥ एवंचानेन वचनेन कौर्मस्य कुशास्त्रत्वं ततश्चास्यापि कुशास्त्रवचनत्वा-
 दप्रामाण्यं प्रसज्येतेति स्वारूढशास्त्राच्छेदनम् ॥ तत्र तथा निरूपणं तु पूर्वखण्डे द्वादशा-
 ऽध्यायादौ उत्तरखण्डईश्वरगीतादौ चापाणिपिहितमेव ॥ प्रस्तावनोक्तमनुवदन्तःप्रतिवादि-
 न्यतिव्यासिमाहुः ॥ किंचाधिगतेति ॥ पाणिनिना प्रोक्तं पाणिनीयं व्याकरणम् ॥
 वृद्धाच्छः ॥ गोनर्दे काश्मीरमण्डले देशविशेषे भवोगोनर्दीयः पतञ्जलिः ॥ एङ्प्राचां-
 देशइति पाक्षिकवृद्धत्वाच्छः ॥ न बहुव्रीहाविति सूत्रे भाष्ये गोनर्दीयस्त्वाहेति पतञ्जलौ
 गोनर्दीयशब्दः प्रयुज्यते ॥ तेन प्रोक्तं गोनर्दीयं महाभाष्यम् “याज्ञवल्क्यानि ब्राह्म-
 णानिआश्मरथः कल्पः” इत्यादिवत्प्राग्दीव्यतीयोऽण् ॥ अधिगतं पाणिनीयगोनर्दीययोः
 सूत्रमहाभाष्ययोः सर्वस्वं येनेति तथा ॥ नवद्वीपो लोके नदिया इति प्रसिद्धः प्राच्यः
 स्थलविशेषः ॥ कणभुक् कणादः सप्तपदार्थनिरूपकदशाऽध्यायवैशेषिकदर्शनस्यप्रणेता ॥
 चरणे अक्षि यस्येति चरणाक्षो गौतमः षोडशपदार्थनिरूपकपञ्चाध्यायन्यायदर्शनस्य
 निर्माता ॥ बहुव्रीहौसव्यक्ष्णोःस्वाङ्गात्त्वजिति पच् ॥ भट्टः कुमारिलभट्टाचार्यः
 तस्येदं भाट्टम् ॥ प्रभाकरोगुरुरिति व्यवहियमाणः ॥ तस्येदं प्राभाकरम् ॥
 इमे द्वे मते पूर्वतत्रविषयके तद्रूपयोः पारावारयोः समुद्रयोः पारं दृष्टवानिति
 तथा ॥ दृशोः कनिषिति कनिप् ॥ तादृशशास्त्रेति ॥ शाङ्करभिन्नतत्सदृशश्रीविष्णुस्वा-
 मिश्री रामानुजश्रीपूर्णप्रज्ञादिप्रकाशितवेदान्तशास्त्राऽभ्यसनशीले ॥ अन्यथा निखिलनिग-
 मान्तपयःपयोधिपारीणत्वाऽसिद्धेः ॥ खण्डभोत्साहेनापि तदभ्यासस्यानुमितेश्च ॥ अत्र

गौनर्दीयेतिप्रयोगेण प्रस्तावनायां गौनर्दीयेत्यप्रयोगः सूचितः ॥ गौनर्दीयशब्देन तत्प्रो-
क्तग्रन्थस्यालाभात् ॥ पतञ्जलिमात्रपरत्वे त्वधिगतपाणिनिगौनर्दीयसर्वस्वइत्येव वक्तव्यम् ॥
अतिव्याप्तिश्चेति चकारः शाङ्करवेदान्तानध्येतृषु व्याकरणन्यायपूर्वमीमांसाद्यासक्तह-
ृदयेषु शाङ्कराचार्यतः प्राचीनार्वाचीनेषु बहुषु स्मार्तविद्वत्स्वतिप्रसंगं समुच्चिनोति ॥ नहि
सर्वेषां विदुषां तदध्ययननियमोऽस्ति ॥ तथाचप्रतिलक्षणमित्यादि ॥ परद्रवणाय
कल्पितेषु लक्षणेषु प्रत्युत तस्यैव दोषभाष्यतइति भावः ॥ अत्र शस्त्रमित्युपलक्षणम् ॥

तथाच प्रतिलक्षणं परोद्देशेन प्रक्षिप्तं शस्त्रं दुर्बलं प्रक्षेप्तारमेव हन्ती-
तिन्याय आपततीति कौतूहलम् ॥ यत्तु प्रकरणस्वारस्यात्तादृशाऽर्थ-
लाभ इत्युक्तं तदपि प्रकरणाज्ञानमनुमापयति ॥ तथाहि कूर्मपुराणे
पूर्वखण्डे पञ्चदशेऽध्याये ॥ सशप्तःशंभुनापूर्वदक्षः प्राचेतसोऽनृ-
पः ॥ किमकार्षीन्महाबुद्धेश्रोतुमिच्छामसांप्रतमित्येवं शौनकादिभिः
पृष्टः सूतो दक्षस्य चरितं प्रोक्तवान् वक्ष्येनारायणेनोक्तमित्यादिना ॥
तत्र पूर्ववैर मनुस्मरता दक्षेण यज्ञ आरब्धः ॥ तत्र विष्णुप्रमुखा देवाः
शाङ्करं विना समागता ऋषयश्च ॥ तत्र दधीचो महादेवमदृष्ट्वा
सदेवःसांप्रतंरुद्रोविधिनाकिंनपूज्यत इतिदक्षं पृष्टवान् ॥ ततो दक्ष-
उवाच ॥ सर्वेष्वेवहियज्ञेषुनभागः परिकल्पितः ॥ नमन्त्राभार्ययासार्धं
शाङ्करस्येतिनेज्यते ॥ एवंदक्षेणोक्ते पुनर्दधीचेन यश्चप्रसूतिर्विश्वस्ये-
त्याद्युक्त्वा संस्तूयतेसहस्रांशुसामगाध्वर्युहोतृभिः ॥ पश्यैनंविश्वक-
र्माणंरुद्रमूर्तित्रयीमयमित्युक्तम् ॥ ततो दक्षउवाच ॥ यएतेद्वादशाऽऽ-
दित्याआगतायज्ञभागिनः ॥ सर्वेसूर्यादितिज्ञेयानह्यन्योविद्यतेरविः ॥
दक्षेणैवमुक्ते ये ब्राह्मणास्तत्र समायातास्तेपि तमसाविष्टमनसो
नमन्यंतेवृषध्वजम् ॥ सहस्रशोथशतशोबहुशोभूयएव ते ॥ निन्दन्तो
वैदिकामन्त्रान्सर्वभूतपतिंहरम् ॥ अपूजयन्दक्षवाक्यंमोहिताविष्णुमा-
यया ॥ ततो दक्षेण ब्राह्मणैश्च कृतां निन्दां श्रुत्वा ब्रह्मा अंतर्हितः ॥
ततो दक्षो नारायणं शरणं जगाम यज्ञं च विष्णुना रक्षितः प्रवर्त-
यामास ॥ तदनन्तरं च दधीचो दक्षसाहाय्यकारिणो ब्राह्मणान्
शशाप ॥ भविष्यध्वंत्रयीबाह्याः सर्वेपीश्वरविद्विषः ॥ निन्दन्तोहैश्वरं
मार्गकुशास्त्रासक्तमानसाः ॥ मिथ्याधीतसमाचारासिध्याज्ञानप्र-
लापिनः ॥ प्राप्यघोरंकलियुगंकलिजैःपरिपीडिताः ॥ त्यक्त्वातपोबलं
कृत्स्नंगच्छध्वंनरकान्पुनः ॥ भविष्यतिहृषीकेशःस्वाश्रितोपिपरा-
ब्धुखः ॥ इत्यन्तेन सूतैः सर्वं व्याख्यातम् ॥ तथाच दक्षयज्ञे समा-
गतैर्ब्राह्मणैर्यः शिवद्वेषः शिवनिन्दा शिवमार्गनिन्दा च कृता तत्सर्व-
मनूय तदनु कुशास्त्रासक्तचेतस्त्वमिथ्याधीतसमाचारत्वादिकं चा-
नूय त्रयीबाह्यत्वघोरकलिकल्मषाभ्यर्दितत्वतपोबलहानिनरकप्राप्ति-

रूपान् शापान्दत्तवान् ॥ न तु तत्र शङ्करोक्तश्रुत्यर्थस्य प्रकरणमस्ति
नापि लक्ष्यलक्षणभावस्य येन मिथ्याधीतसमाचारत्वादीनां लक्ष-
णत्वं तदुक्तसमाचारत्वादिपरत्वं वा भवेत् ॥ एवं यज्ञकाले दक्षेण
यज्ञोपकारित्राह्मणरक्षणार्थं नियुक्तोपि श्रीविष्णुर्भवद्विराश्रितोपि
मद्राक्यात्पराङ्मुखो भविष्यति समर्थोपि मच्छापमन्यथा न करिष्य-
तीत्यर्थः ॥ अयमपि शापएव दधीचेन दत्तः ॥ एतेन विष्णोः सम्य-
गसम्यग्वाऽऽश्रितत्वं शप्तानां लक्षणमिति प्रलपितमपास्तम् ॥

तेन यथा परोपद्रवायैव शङ्करभक्तिं भावयता सुदक्षिणेन भगवति तदनुयायिषु च
प्रयुज्यमानः कृत्याऽभिचारः सुदर्शनेन परिभूतः परावृत्त्य प्रत्युत तमेव सपरिवारं
समदं समदहत् ॥ अनन्तरं चानुप्रविष्टं सुदर्शनं तदाश्रयस्थलं दग्ध्वा तं समूल-
घातं जघान ॥ तथा वैष्णवाऽऽचार्येषु वैष्णवेषु च प्रयुक्तोदूषणाऽभिचारोवैष्णव-
सुदर्शनाभिभूतः सएव ज्ञानदुर्बलं तमेव प्रथमं प्रमथति ॥ तदनु वैष्णवसुदर्शनं
तदवलंबं सकलं समूलमुन्मूलयतीति गूढोऽभिसंधिः ॥ अथ तदुक्तहेतुदूषणमुखेन
वास्तवं कौर्मवचसामर्थं समर्थयन्ति ॥ यत्तु प्रकरणेत्यादिना ॥ अत्रारंभात्प्रभृति
तावांस्तदध्यायभागोऽत्यपेक्षितव्याख्यानं मध्येकृत्याऽनूद्यते ॥ तत्र चतुर्दशाध्यायान्ते दश-
भ्यस्तुप्रचेतोभ्योमारिषायां प्रजापतिः ॥ दक्षोज्जेमहाभागोयः पूर्वव्रह्मणः सुतः ॥ स तु दक्षो
महेशेन रुद्रेण सह्यीमता ॥ कृत्वा विवादं रुद्रेण शप्तः प्राचेतसो भवदित्यादिना संक्षेपेण सती-
देहत्यागः शिवप्रप्तः क्षत्रियकुलेऽवतरणरूपः शापश्च निरूपितः ॥ ततः पञ्चदशाध्यायारंभे ॥
नैमिषेया ऊचुः ॥ देवानां दानवानां च गन्धर्वो रगरक्षसाम् ॥ उत्पत्तिं विस्तरात्सूतब्रूहि वैवस्वते न्तरे
॥ १ ॥ सशप्तः शंभुना पूर्वदक्षः प्राचेतसो नृपः ॥ किमकार्षीन्महाबुद्धे श्रोतुमिच्छामि सांप्रतम्
॥ २ ॥ सूत उवाच ॥ वक्ष्ये नारायणेनोक्तं पूर्वकल्पानुपङ्गिकम् ॥ त्रिकालंबतपापघ्नं प्रजा-
सर्गस्य विस्तरम् ॥ ३ ॥ सशप्तः शंभुना पूर्वदक्षः प्राचेतसो नृपः ॥ विनिन्द्य पूर्ववैरेण गङ्गाद्वार-
ेऽयजद्भवम् ॥ ४ ॥ भवं विनिन्द्येत्यन्वयः ॥ देवाश्च सर्वे भागार्थमाहूता विष्णुना सह ॥
सहैव मुनिभिः सर्वैरागता मुनिपुङ्गवाः ॥ ५ ॥ मुनिपुङ्गवा इति संबोधनमतो न पुनरुक्तिः ॥
दृष्ट्वा देवकुलं कृत्स्नं शङ्करेण विनाऽऽगतम् ॥ दधीचो नाम विप्रर्षिः प्राचेतसमथाब्रवीत् ॥ ६ ॥
दधीच उवाच ॥ ब्रह्माऽऽद्यास्तु पिशाचान्ताय स्याऽऽज्ञानुविधायिनः ॥ स देवः साम्प्रतं रुद्रो
विधिना किं न पूज्यते ॥ ७ ॥ दक्ष उवाच ॥ सर्वेष्वेव हि यज्ञेषु न भागः परिकल्पितः ॥ न म-
न्त्राभार्यया साधैश्च शङ्करस्येति नेज्यते ॥ ८ ॥ यतो यज्ञेषु न भागो नापि मन्त्रा इति हेतोर्नेज्यते ॥
मन्त्राऽभावकथनेन शिवस्य वेदाद्विर्भावो यज्ञेषु भागाऽभावभाषणेनैश्वर्यजनमार्गस्य
निन्दा चाऽबोधि ॥ ततः कुपितो दधीचस्तत्तद्देवरूपेण स्वरूपेण च शिवस्य यज्ञभागभाग-
भावं बोधयितुमाहेत्युच्यते ॥ विहस्य दक्षं कुपितो वचः प्राह महामुनिः ॥ शृण्वतां सर्वदेवानां
सर्वज्ञानमयः स्वयम् ॥ ९ ॥ दधीच उवाच ॥ यश्च प्रसूतिर्विश्वात्मा यश्चासौ परमेश्वरः ॥
संपूज्यते सर्वयज्ञैर्विदितः किं न शङ्करः ॥ १० ॥ आद्यपादे यतः प्रवृत्तिरिति विश्वस्येति च
पाठान्तरम् ॥ विदित इत्यत्र विदित्वेत्यपि ॥ अथ वेदे विश्वात्मत्वादिधर्मैः स्तूयमानो रुद्रो-

ऽन्यएव न त्वयं पार्वतीपतित्वादिविशिष्टइत्याशयेन दक्षउवाच ॥ नह्ययं शङ्करोरुद्रः संहर्ता-
 तामसोहरः ॥ नमः कपालीविदितो विश्वात्मानोपपद्यते ॥ ११ ॥ संहर्तृत्वेन सुखकरत्वा-
 भावान्नायं शङ्करः किं त्वयं सर्वसंहारकस्तामसोहरएव ॥ संहर्तृत्वनमत्वाद्योग्यधर्मशालि-
 नो विश्वात्मत्वादिकं न घटते ॥ तस्याऽऽत्महिताऽकरणप्रसङ्गात् ॥ तमसोमुद्यत्वापत्तेः सर्वस्य
 नमत्वादिप्रसक्तेश्चेति भावः ॥ किं त्वीश्वरादिशब्दाभिधेयः सर्वदेवाद्यात्मना सर्वैरिज्यमानः
 सत्त्वोपहितो विष्णुरेवेत्याह ॥ ईश्वरो हि जगत्स्रष्टा प्रभुर्नारायणो हरिः ॥ सत्त्वात्मको सौभग-
 वानिज्यते सर्वकर्मसु ॥ १२ ॥ अथ वेदत्रयस्यापि शिवपरत्वं तत्तद्देवरूपेण शिवस्यैवारा-
 ध्यत्वं च स्थालीपुलाकन्यायेन दर्शयितुं तदीयाष्टमूर्त्यंतर्भूते भास्करे तथात्वं दर्शयन्दी-
 चउवाच ॥ किं त्वया भगवानेव सहस्रांशुर्न दृश्यते ॥ सर्वलोकैकसंहर्ता कालात्मा परमेश्वरः
 ॥ १३ ॥ यंगृणन्तीह विद्वांसो धार्मिका ब्रह्मवादिनः ॥ सोऽर्थसाक्षी तीव्रोऽचिः कालाऽऽत्मा
 शाङ्करीतनुः ॥ १४ ॥ एष रुद्रो महादेवः कपाली च घृणी हरिः ॥ आदित्यो भगवान्सूर्यो नीलग्री-
 वो विलोहितः ॥ १५ ॥ संस्तूयते सहस्रांशुः सामगाध्वर्युहोतृभिः ॥ पश्यैवं विश्वकर्माणं रुद्रमू-
 र्तित्रयीमयम् ॥ १६ ॥ संस्तूयत इत्यत्र संश्रूयत इत्यपि पाठः ॥ अत्र सूर्येऽपि संहर्तृत्वादिकं
 वर्णितम् ॥ सामगाध्वर्युहोतृभिरिति ॥ सामगाः प्रसिद्धाः ॥ अध्वर्यवो याजुषाः होता-
 रो ब्रह्मचाः ॥ तेन संपूर्णत्रय्यास्तत्रैव तात्पर्यं बोधितम् ॥ तैत्तिरीयाणां नारायणोपनिषदि
 “आदित्यो वा एष एतन्मण्डलं तपतितत्रताम्रचः” इत्याद्युक्त्वा “सैषात्रयैव विद्या तपतीति-
 श्रावणात् ॥ तैत्तिरीयब्राह्मणे (काण्ड ३ प्रपाठक १२ अनु० ९) “ऋग्भिः पूर्वो ह्येदि-
 विदेव ईयते ॥ यजुर्वेदेतिष्ठति मध्येऽह्ने ॥ सामवेदेनास्तमये महीयते ॥ वेदैरशून्यैस्त्रिभि-
 रेति सूर्यः ॥” इत्याह्वानाच्च ॥ अथात्र द्वादशाऽऽदित्याः समागता एते तु न शिवमूर्तयः ॥
 एतदतिरिक्तश्च सूर्यो नैवास्ति यस्तन्मूर्तित्वेन संभाव्येत ॥ तस्मान्न शिवस्य वेदगोचरत्व-
 मित्याशयेन दक्षउवाच ॥ य एते द्वादशादित्या आगता यज्ञभागिनः ॥ सर्वे सूर्या इति शेषा
 न ह्यन्यो विद्यते रविः ॥ १७ ॥ एवमुक्ते तु मुनयः समायाता दिदृक्षुवः ॥ बाढमित्यब्रुवन् दक्षत-
 स्य साहाय्यकारिणः ॥ १८ ॥ तमसा विष्टमनसो न मन्यन्ते वृषध्वजम् ॥ सहस्रशोथशत-
 शो बहुशो भूय एव हि ॥ १९ ॥ द्वितीयचरणे न पश्यन्ति महेश्वरमिति पाठान्तरम् ॥ श्लोकान्ते
 भूय एव त इत्यपि ॥ निन्दन्तो वै दिकान् मन्त्रान् सर्वभूतपतिं हरम् ॥ अपूजयन् दक्षवाक्यं मोहिता
 विष्णुमायया ॥ २० ॥ देवाश्च सर्वे भागार्थमागता वासवादयः ॥ नापश्यन् देवमीशानमृते नारा-
 यणं हरिम् ॥ २१ ॥ नारायणं विनाऽन्ये नापश्यन् नारायणस्तु सर्वात्माऽपश्यदेवेति भावः ॥
 एवमवास्तववेदार्थकथनं तत्राऽनुमतिं चालोक्य वेदगर्भोऽन्तरधादित्याह ॥ हिरण्यगर्भो
 भगवान्ब्रह्मा ब्रह्मविदांवरः ॥ पश्यतामेव सर्वेषां क्षणादन्तरधीयत ॥ २२ ॥ पश्यतः सर्वा-
 ननादित्येत्यर्थः ॥ षष्ठीचानादरइति षष्ठी ॥ अथ शिवमाहात्म्यप्रकाशनाय विष्णुना विधा-
 पितां यज्ञप्रवृत्तिमाह ॥ अन्तर्हिते भगवति दक्षो नारायणं हरिम् ॥ रक्षकं जगतां देवं जगाम-
 शरणं स्वयम् ॥ २३ ॥ प्रवर्तयामास च तं यज्ञं दक्षोऽथ निर्भयः ॥ रक्षको भगवान्विष्णुः शरणा-
 गतरक्षकः ॥ २४ ॥ एतावता अत्राध्याये साक्षत्रयक्षस्यैव प्रकरणं लिङ्गं श्रुतिश्च उत्तरो-
 त्तरं बलिष्ठानि स्पष्टतराण्युपलभ्यन्ते ॥ न त्विह कलिभवभावतारविशेषश्रीशङ्कराचा-
 मा० प्रा० १०

र्यकथायागन्धोप्यस्ति ॥ पातकस्य दण्डयोग्यतायाश्च सत्त्वं शापवीजभूतं दर्शयति ॥
 पुनःप्राहचतदक्षदधीचोभगवानृषिः ॥ संप्रेक्ष्यर्षिगणान्देवान्सर्वान्वैरुद्रविद्विषः ॥ २५ ॥
 अपूज्यपूजनेचैवपूज्यानांचाप्यपूजने ॥ नरःपापमवामोतिमहद्वैनात्रसंशयः ॥ २६ ॥
 असतांप्रग्रहोयत्रसतांचैवावमानना ॥ दण्डोदैवकृतस्तत्रसद्यःपततिदारुणः ॥ २७ ॥ ऋषि-
 गणान्वृषध्वजममन्यमानान्देवांश्च यज्ञभागार्थमागतान्वासवादीन्देवमीशानमपश्यतः
 सर्वानपीश्वरविद्विषः सम्यक् प्रेक्ष्य प्राह ॥ एतेन कलावीश्वरविद्विषः शङ्कराचार्यद्वेषिणोभवि-
 प्यन्तीति व्याख्यानमनोरथोऽपास्तः ॥ ईशानादर्शित्वादपूज्यानां वासवादीनां पूजने पूज्यानां
 रुद्रादीनाम् ॥ असतां तमसाऽऽविष्टत्वाद्वैदिकमन्त्रनिन्दकानामृषीणाम् ॥ सतां वास्तववे-
 दार्थवादिनाम् ॥ दारुणोदण्डः पुरस्तादध्वरविध्वंसनरूपः ॥ इत्थं दक्षे दण्डसंभवं प्रदर्श्य
 तदनुयायिनोब्राह्मणान् शशापेत्याह ॥ एवमुक्त्वासविप्रिर्षिः शशापेश्वरविद्विषः ॥ समाग-
 तान्ब्राह्मणास्तान्दक्षसाहाय्यकारिणः ॥ २८ ॥ अयोग्यस्यापि दक्षवचनस्य बाढमित्युक्त्या
 स्वीकारेण साहाय्यकारिण ईश्वरविद्विषः शशापेत्यनेनापि तात्कालिकशिवद्वेषशालिनामेव
 शापोद्देश्यत्वं स्पष्टं बोधितं ननु त्वदिष्टम् ॥ पूर्वश्लोकद्वयं दक्षप्रत्युक्तमिदं तु
 समागतान्ब्राह्मणान्प्रत्युच्यते तेन (दक्षप्रतिदधीचेन) इति सहस्राक्षोक्तिः प्रत्युक्ता ॥
 सहेतुनिर्देशं शापाकारमाह ॥ यस्माद्बहिष्कृतोवेदाङ्गवद्भिः परमेश्वरः ॥ विनिन्दितोमहादे-
 वः शङ्करोलोकवन्दितः ॥ २९ ॥ भविष्यन्तित्रयीबाह्याः सर्वेपीश्वरविद्विषः ॥ निन्द-
 न्तीहैश्वरमार्गकुशास्त्रासक्तचेतसः ॥ ३० ॥ मिथ्याधीतसमाचारा मिथ्याज्ञानप्रलापिनः ॥
 प्राप्यधोरंकलियुगंकलिजैः परिपीडिताः ॥ ३१ ॥ त्यक्त्वा तपोबलंकृतस्त्वेगच्छध्वनरकान्पुनः ॥
 भविष्यतिहपीकेशः स्वाश्रितोपिपराङ्मुखः ॥ ३२ ॥ एवमुक्त्वाथविप्रर्षिर्विरामतपोनिधिः ॥
 जगाममनसारुद्रमशेषाघविनाशम् ॥ ३३ ॥ परमेश्वरः सर्वमूलभूतोपि भवद्विष्यत्साम्राज-
 मन्नाभार्ययासाधमित्यादिदक्षवाक्यपूजनेन वेदाद्बहिष्कृतः तथा सूर्यादिमूर्तिभिः शंकरः
 सर्वेषां शुभकर्ता सर्वलोकैर्वेन्दितोऽपि महादेवो नम्रः कपालीत्यादिवाक्यपूजनेन विनि-
 न्दितः ॥ निन्दन्तोवैदिकान्मन्त्रान्सर्वभूतपतिंहरमितिपूर्वमुक्तेश्च ॥ तस्माद्भवन्तएव त्रयी-
 बाह्याभविष्यन्ति ॥ पूर्वश्लोकोक्तस्य भवच्छब्दस्यैवाऽत्र विभक्तिविपरिणामेनान्वयात्स-
 मक्षवचनेपि भविष्यन्तीति प्रथमपुरुषः ॥ भवच्छब्दान्वयमन्तरेण यस्मादिति हेतुहेतुम-
 द्ज्ञानुपपत्तेः ॥ कतिपु चित्पुस्तकेषु भविष्यध्वंत्रयीबाह्याइतिपाठः ॥ आत्मनेपदं
 गच्छध्वं नरकान्पुनरित्यत्रेवाऽऽर्षम् ॥ अतोपिवैष्णवाग्र्ये शाङ्करमतखण्डनात्त्रयीबाह्या
 भविष्यन्तीतिवचनाशयो नैव शक्यकल्पनः ॥ त्रयीबाह्यशब्दश्चोक्तचरकापालिकादिपरएव ॥
 नवेदबाह्येपुरुषइत्याद्युदाहृतपूर्वकोर्मवचनसंदर्भात् ॥ तथापाशुपतंशास्त्रंत्वमेवकुरुसुव्रत ॥
 कङ्कालशैवपापण्डमहाशैवादिभेदतः ॥ अवलम्ब्यमतंसम्यग्भवेदाहं द्विजोत्तमाः ॥ भस्मा-
 स्थिधारिणः सर्वेभविष्यन्तिनसंशयः ॥ त्वांपरत्वेनवक्ष्यन्तिसर्वशास्त्रेषुतामसाइत्यादिभ्यो
 निर्दिष्टस्थलपाद्मादिवचनेभ्यश्च ॥ तथा इह यज्ञे सर्वेपि ऋषयो देवाश्च ईश्वरविद्विषः
 शिवद्वेषिणः सन्तपेश्वरं मार्गं वैदिकाहुतिभिः शिवयजनादिलक्षणं निन्दति ॥
 सर्वेष्वेवहियज्ञेषुनभागःपरिकल्पितइतिदक्षवाक्यस्यपूजनेन तमसाऽविष्टतया वृष-

ध्वजस्यामानेन चाविद्यमानदोषारोपविषयं कुर्वन्ति ॥ अतोहृषीकेशः पराङ्मुखो भविष्यतीत्यग्रे वक्ष्यते ॥ अत्रहेतुननुवदति कुशाखेत्यादिपदत्रयेण ॥ कुशाखाणि तामसानि वेदबाह्यशास्त्राणीति दर्शितं प्राक् ॥ तदासक्तिमन्तरा मनसि तमआवेशा-योगात् ॥ पूर्वं तदाविष्टमनस्कताकथनेन निष्पद्यमानस्यैवायमनुवादः ॥ वस्तुतस्तु कुशास्तरि सर्वेष्वेवहियज्ञेष्वित्यादिना कुत्सितशासनकर्तरि दक्षभासकं चेतोयेषां तद्वत्त्वेव युक्ततरं भाति ॥ शास्त्राणामिह विशेषतः प्रसक्त्यभावात् ॥ तस्यैव साहाय्यकरणात् ॥ वैदिकमन्त्रान्सर्वभूतपतिं हरं च निन्दित्वापि तद्वाक्यस्यैव पूजनाच्च सिद्धमेवैतदनुद्यते ॥ चेतसइत्यत्र मानसाइति पाठान्तरम् ॥ यद्यपि तृन्तृचौ शंसिक्षदादिभ्यःसंज्ञायांचानिटावित्यौणादिकसूत्रेण शासेः क्षदादित्वाच्छासििक्षदादिभ्यश्च-तिशेखरोक्तपाठान्तराद्वा शासेस्तृचि संज्ञायामेव शास्तेतियुक्तं ॥ मुनीन्द्रःश्रीधनःशास्तेत्य-मरोक्तेः ॥ तथापि बुद्धसंज्ञायामेवेति न शक्यं वक्तुम् ॥ मैत्रावरुणाख्यविविग्विशेषपर्याये प्रशास्तृशब्दे इडभावानुपपत्तेः ॥ बाहुलकात् संज्ञायांचानिटावितिचकाराद्वा असंज्ञायामपि स्वीकारे तु नियामकपर्यायोपि साधुः ॥ अतएव शास्तासमंतभद्रेनाशासकेपुनरन्यवदिति विश्वमेदिन्यौ ॥ प्रकृतसूत्रमनोरमातत्त्वबोधिन्त्यादिष्वप्यस्य कोशस्य प्रमाणत्वेनसंग्रहा-च्छासकवाचित्वमप्यसन्दिग्धमेव ॥ चान्द्रे शासेःकिचिशिष्टिरित्यत्र शास्तेतिप्रत्युदाहरता रत्नमतिना त्वनौणादिकतृचोपीडभावोव्याकरणान्तरसंमत इति दर्शयते ॥ पुराणादिषु तु श्रीभागवतादिषु (स्कं० १ अ० २२ श्लो० २६) शास्ताचोत्पथगामिनाम् ॥ (अ० १७ श्लो० ९) खलानांमयिशास्तरि ॥ (स्कं० ५ अ० १० श्लो० २६) शास्ताभिगोप्तानृपतिःप्रजानां ॥ (स्कं० ६ अ० ३ श्लो० ४) कतिसंतीहशास्तरः ॥ (श्लो० ५) शास्तारोदण्डधारिण इत्यादिस्थलेषु शास्तृशब्दस्य प्रचुरप्रयोगदर्शनात्पौ-राणिकपरिभाषयाप्यत्र तत्प्रयोगोनिर्बाधएव ॥ नन्वध्ययनसदाचाराभ्यां संपन्नानां कथं कुशाखेषु कुशास्तरि वाऽऽसक्तिरित्यतआह ॥ मिथ्याधीतेति ॥ अधीतं वेदादिकमध्ययनं वा ॥ नपुंसकेभावेक्तः ॥ समाचारः संध्यावन्दनाद्यनुष्ठानं मिथ्या अधीतसमाचारौ येषां ते तथा ॥ अथवा मिथ्यैव अधीतः समाचारोवेदत्रतोपदेशपरोग्रन्थोयैरित्येव मुख्यो-ऽर्थः ॥ अन्यथा सहस्रशोथशतशोबहुशोभूयएवहि ॥ निन्दन्तोवैदिकान्मन्त्रानित्यस्या-योगात् ॥ ननु ज्ञानिनामध्ययनानुष्ठानयोः समाचाराध्ययनस्य वा कथं वैयर्थ्यमितिचे-त्तत्राह ॥ मिथ्याज्ञानेति ॥ नम्रःकपालीविदितोविश्वात्मानोपपद्यतइत्यादिदक्षवाक्यस्य बाढमितिस्वीकारात्पूजनाच्च वास्तवज्ञानिनां तमआवेशस्य मायया मोहस्य चायोगात् ॥ इहतु तमसाविष्टमनसइति मोहिताविष्णुमाययेतिचोक्तत्वात्तथेति भावः ॥ अतइदं पदद्वयमपि सिद्धस्यैवार्थस्यानुवादकम् ॥ एवमनूद्य तत्फलं दर्शयितुं पुनः शपति ॥ प्राप्यघोरमिति ॥ अनूदितहेतूनामिहावरोहक्रमेण फलान्युच्यन्ते ॥ यस्मादेवं तस्माद्घोरं कलियुगं प्राप्य मिथ्याज्ञानप्रलापित्वेन दोषप्लोषकतास्विकज्ञानाभावात्कलिजैर्दोषैर्मद्य-पानादिभिः परितः पीडिताः सन्तोमिथ्याधीतसमाचारत्वादशेषं तपोबलं त्यक्त्वा तत्त्यागात्कुशाखेषु कुशासनकर्तरि वाऽऽसक्तमानसत्वाच्च नरकान्प्राप्नुत ॥ यस्माच्च

भवन्तः सर्वेपीश्वरविद्विपः सन्तप्येष्ट्वरं मार्गं निन्दन्ति तस्मादिदानीं स्वाश्रितः यज्ञरक्षार्थं
 स्वेन आत्मना आत्मीयेन दक्षेण वा आश्रितोपि हृषीकेशः पराङ्मुखो भविष्यति ॥
 हरिहरयोरभेदेन हरद्वेषे हरिद्वेषस्य हरेज्यायामविद्यमानदोषारोपेण हरीज्यानिन्दनस्य च
 सिद्धेरिति भावः ॥ अयमपि शापएव ॥ स्वाभिन्नशिवद्वेषिषु भवत्सु प्रवृत्तं मच्छापं
 समर्थोपि सोऽन्यथा न करिष्यतीति निगर्वः ॥ हृषीकेशे पराङ्मुखे भवतामन्तःकरणं
 बाह्येन्द्रियाणि च सत्कर्मसु न प्रवर्तित्यन्ते ॥ तद्वैमुख्ये सकलदुष्फलसंभवइति
 नातः परं शप्तव्यमतो विररामेति सूतआह ॥ एवमुक्त्वेति ॥ भविष्यतिहृषीकेशइति ॥
 शापानुरोधादेव तस्मिन् यज्ञे विष्णोर्गरुडरूपेण पराङ्मुखीभावः स्वयमपि यज्ञस्यानिर्वहणं
 चाग्नेऽस्मिन्नेवाध्याये वर्ण्यते ॥ एवं चेह त्रयीबाह्यत्वं कलिजदोषपरिपीडितत्वं तपोबल-
 त्यागो नरकप्राप्त्यर्थं यज्ञरक्षार्थं प्रार्थितस्यापि विष्णोः पराङ्मुखत्वं चेति पञ्चैव दक्षयज्ञे
 शिवद्वेषादिकर्तृषु शापस्य विषयाः ॥ ईश्वरद्वेषादेस्तद्वेतुतयैवानुवादइति सिद्धम् ॥
 तदेतत्सर्वमनुसन्धायोक्तं मूले ॥ तथा हि कूर्मपुराण इत्यादिना प्रलपितमपास्त-
 मित्यन्तेन ॥ अत्र यः शिवद्वेष इति ॥ वेदाप्रतिपाद्यत्वादिकथनरूपः सः ॥
 प्रकरणस्वारस्यात् ॥ तेन “कलिमलहर्तरिश्रौतधर्मवक्त्रिचतस्मिन्ननभिरञ्जनम्” इति
 कल्पनमपास्तम् ॥ यच्छब्दोल्लिङ्गविपरिणामेन शिवनिन्दाशिवमार्गनिन्दयोरप्यन्वेति ॥
 तत्सर्वमनूयेति ॥ यस्माद्वहिष्कृतो वेदादित्यनेन शिवद्वेषं विनिन्दितो महादेवइत्यनेन
 तन्निन्दां निन्दन्तीहैश्वरं मार्गमित्यनेन तद्यजनलक्षणमार्गनिन्दां चानूद्येत्यर्थः ॥ कुशाखे-
 त्यादि ॥ आदिपदं मिथ्याज्ञानप्रलापित्वसंग्राहकम् ॥ यच्छब्दनियन्त्रितप्रकृतशिवद्वेषा-
 दिपरामर्शना तत्सर्वमितितच्छब्देन शिवोमोहनायावतीर्णइतिकथनशाङ्करमतखण्डना-
 देर्नैह संबंधगन्धोपीति द्योतितम् ॥ तदेवाहुः ॥ ननु तत्रशङ्करोक्तेति ॥ शङ्कराचार्य-
 व्याख्यातश्रुत्यर्थस्येत्यर्थः ॥ इदमुपक्रमबलात्समर्थितम् उपसंहारबलान्नूयः समर्थ्यते ॥
 तथाहि ॥ जगाममनसारुद्रमिति शापदानजन्यपापलोपनार्थं शापनिर्वहणार्थं च शिवं
 प्रत्येव मानसा गमनं ज्ञायते ॥ एतदग्रे चानुपदमेव ॥ एतस्मिन्नन्तरे देवीमहादेवं महेश्वरम् ॥
 पतिं पशुपतिं देवं ज्ञात्वैतत्प्राह सर्वदक ॥ ३४ ॥ एतद्वाचीशशापादि दक्षयज्ञवृत्तं
 ज्ञात्वा तद्वचननिर्वाहार्थं प्राहेत्यर्थः ॥ यतः सर्वदक ॥ देव्युवाच ॥ दक्षो यज्ञेन यजते
 पिता मे पूर्वजन्मनि ॥ विनिन्द्य भवतो भावमात्मानं चापिशङ्कर ॥ ३५ ॥ भवतो भावं वेदेषु
 सत्तां सहरणस्वभावं नम्रतयाऽवस्थानकपालधारणादि चेष्टां च विनिन्द्य तथा भवत
 आत्मानं विश्वात्मत्वाष्टमूर्तित्वादिगुणविशिष्टं विग्रहं च विनिन्द्येत्यर्थः ॥ देवामहर्षयश्चा-
 संस्तत्रसाहाय्यकारिणः ॥ विनाशयाशुतं यज्ञं वरमेतं वृणोम्यहम् ॥ ३६ ॥ तत्र पूर्वोक्तनि-
 न्दापूर्वकयज्ञे ॥ एतेन महर्षिकृता शापहेतुभूता निन्दापि साक्षाच्छिवस्यैवेति निश्चीयते ॥
 दण्डो देवकृतइति दाधीचवचननिर्वाहार्थं विनाशयेति प्रार्थनम् ॥ एवं विज्ञापितो देव्या देव-
 देवः परः प्रभु ॥ ससर्जसहसारुद्रं दक्षयज्ञजिवांसया ॥ ३७ ॥ एतेनाप्यसन्दिग्धं साक्षा-
 च्छिवस्यैव प्रकरणम् ॥ ततः श्लोकद्वयेन सृष्टस्य स्वरूपमायुधानि च निरूप्योच्यते ॥
 वीरभद्रइति ख्यातं देवदेवसमन्वितम् ॥ सजातमात्रो देवेशमुपतस्थे कृताञ्जलिः ॥ ४० ॥

तमाहदक्षस्यमखंविनाशयशिवोऽस्तुते ॥ विनिन्द्यमांसयजतेगङ्गाद्वारेगणेश्वर ॥ ४१ ॥
द्वितीयान्तानां ससर्जंति पूर्वेणान्वयः ॥ देवेशं शिवम् ॥ शिवोऽस्त्विति पुंस्त्वमार्थम् ॥
विनाशने हेतुर्विनिन्देति ॥ सः मां विनिन्दयजतइत्युक्त्यापि पूर्वोक्तनिन्दादीनां
श्रीमहादेवविषयकत्वमेव दृढीभवति ॥ अग्रे ततोबन्धप्रमुक्तेनसिंहेनैकेनलीलाया ॥
वीरभद्रेणदक्षस्यविनाशमगमत्कतुः ॥ ४२ ॥ मन्युनाचोमयासृष्टाभद्रकालीमहेश्वरी ॥
तयाचसार्धवृषभंसमारुह्यययौगणः ॥ ४३ ॥ अत्र भद्रकालीसाहित्यकथनेन देवीशाप-
विनिर्दग्धाइति त्रिंशाध्यायस्थव्यासवचने देवीशादेवीशेन वा भद्रकालीपतिना वीर-
भद्रेण अपविनिर्दग्धाइत्यर्थः साधुः ॥ देवीशेन शिवेनैव वीरभद्रद्वारेति वा ॥ अग्रे
श्लोकचतुष्टयेनरोमजाख्यैरन्यैरुद्रगणैः सपत्नीकैः परिवारितस्य तस्य यज्ञदेशं प्रति सस-
मारभं गमनं वर्णयित्वोच्यते ॥ उवाचसप्रियोरुद्रैर्वीरभद्रःस्मयन्निव ॥ वयं ह्यनुचराः
सर्वेश्वर्यस्यामिततेजसः ॥ ४४ ॥ भागार्थलिप्सयाप्राप्ताभागान्यच्छब्दमीप्सितान् ॥
अथचेत्कस्यचिदिदंमायामुनिवरोत्तमाः ॥ ४५ ॥ भागोभवद्भयोदेयस्तुनास्मभ्यमितिक-
थ्यताम् ॥ तंवृताज्ञापयतियोविनङ्क्ष्यामोवयंततः ॥ ५० ॥ सप्रियः भद्रकालीसहितः ॥
रुद्रैः सहेति शेषः ॥ स्वस्य सवर्गस्य शर्वानुचरत्वं प्रकाश्य यज्ञभागानां प्रार्थनेन
पूर्वमुक्ता ऐश्वर्यमार्गनिन्दा रुद्रभागप्रतिबन्धरूपैव नतु शङ्कराचार्यमतखण्डनरूपेत्यसन्दि-
ग्धमवगम्यते ॥ अथचेदित्यत्र इयं सगणरुद्रभागवरोधनरूपा यदि कस्यचिन्मायाकपटं
दंभोदर्योवा स्यात्तदा भवद्भयोरुद्रानुचरेभ्यस्तु भागोन देयइत्यस्मभ्यं कथ्यताम् ॥
तथाचेद्योऽस्मद्भागप्रतिषेधमाज्ञापयति तं निर्दिशत ॥ ततोवयं तं विनङ्क्ष्यामोविनाश-
यिष्यामः ॥ अन्तर्भावितण्यर्थः प्रयोगः ॥ चतुर्थचरणे वेत्स्यामोहिवयंतुतमिति पाठा-
न्तरम् ॥ तं शिवयजनस्य प्रतिषेद्धारं वेत्स्यामः कीदृक् समर्थः सइति परीक्षिष्यामहे ॥
ततः ॥ एवमुक्तागणेशेनप्रजापतिपुरःसराः ॥ देवाञ्जुः ॥ प्रमाणंबोनजानीमोभागेम-
न्नाइतिप्रभुम् ॥ ५१ ॥ प्रजापतिर्दक्षः ॥ मन्त्राः वोयुष्माकं भागे प्रमाणं सन्तीति न
जानीमः ॥ यज्ञेषु रुद्रभागोमन्त्रप्रमितोनास्तीति भावः ॥ इति प्रभुं वीरभद्रमूचुरित्यर्थः ॥
ततः ॥ मन्त्राञ्जुःसुरायूयंतमोपहतचेतसः येनाध्वरस्यराजानंपूजयेयुर्महेश्वरम् ॥ ५२ ॥
ईश्वरःसर्वभूतानांसर्वदेवतनुर्हरः ॥ पूज्यतेसर्वयज्ञेषुसर्वाभ्युदयसिद्धिदः ॥ ५३ ॥ एव-
मुक्तामहेशानंमाययानष्टचेतसः ॥ नमेनिरययुर्मन्त्रादेवान्मुत्तवास्वमालयम् ॥ ५४ ॥
येनाऽध्वरस्येति ॥ ये यूयं अध्वरस्य राजानमपि महेश्वरं न पूजयेयुः पूजयेत ॥ पूजयेयुरिति
पुरुषव्यत्ययार्थः ॥ अन्यत्स्पष्टम् ॥ एवं साक्षान्मन्त्रैरुक्ताअपिदेवाभगवन्मायया
नष्टचेतस्त्वान्महेशानं तथात्वेन त मेनिरै ॥ ततोमन्त्रादेवान्मुत्तवा स्वस्थानं ययुः ॥
एतेनापि साक्षाच्छिवे विद्यमाना अध्वरराजत्वसर्व भूतेश्वरत्वसर्वदेवाऽभिन्नत्वसर्वयज्ञ-
पूज्यत्वादयोधर्मा मन्त्रप्रतिपादिताअपि देवैर्न स्वीकृताइति वर्णनेन साक्षाच्छिवस्यैवो-
क्तविधैव निन्दा प्रकृतकलहबीजमिति फलति ॥ न त्वेतच्छङ्कराचार्यपरतयोपपद्यते
नापि निर्विशेषवादविवर्तवादादिखण्डनमिह तद्बीजं प्रतीयते ॥ अग्रे च ॥ ततःसरुद्रो
भगवान्सभार्यःसगणेश्वरः ॥ स्पृशन् कराभ्यांविप्रर्षिं दधीचंप्राहदेवहा ॥ ५५ ॥ मन्त्राः

प्रमाणंनकृतायुष्माभिर्बलदर्पितैः ॥ यस्मात्प्रसह्यतस्माद्दोनाशयाम्यद्यगर्विताम् ॥ ५६ ॥
 इत्युक्त्वायज्ञशालांतांददाहगणपुङ्गवः ॥ गणेश्वराश्चसंकुद्वायूपानुत्पाव्याचिक्षिपुः ॥ ५७ ॥
 वीरभद्रोपिदीप्तात्माशक्रस्यैवोद्यतंकरम् ॥ व्यष्टंभयददीनात्मातथान्येषांदिवौकसाम् ॥ ५८ ॥
 इत्यादिनामुनीनपिमुनीश्वराः (६१) इत्यन्तेनयज्ञभङ्गोवर्णितः ॥ अत्र वज्रस्तम्भनस्य
 वर्णेनेन देवीशापविनिर्द्वाइतित्रिंशाध्यायवाक्यस्य अपवि निर्वज्रं यथास्यात्तथेत्यर्था-
 न्तरमपि निर्वाधमेव ॥ ततः ॥ भविष्यतिहृषीकेशइतिशापस्य फलं प्रदर्श्यते ॥ तथावि-
 ण्संगरुडंसमायातंमहाबलः ॥ विव्याधनिशितैर्बाणैःस्तम्भयित्वासुदर्शनम् ॥ ६२ ॥
 समालोक्यमहाबाहुरागल्यगरुडोगणम् ॥ जघानपक्षैःसहसाननादांबुनिधिर्यथा ॥ ६३ ॥
 ततः सहस्रशोरुद्रःससर्जगरुडान्स्वयम् ॥ वैनतेयादभ्यधिकांगरुडंतंप्रदुद्रुवुः ॥ ६४ ॥
 तान्दृष्ट्वागरुडोभीमानपायतमहाजवः ॥ विसृज्यमाधवंवेगात्तदद्भुतमिवाभवत् ॥ ६५ ॥
 अन्तर्हितेवैनतेयेभगवान्पद्मसंभवः ॥ आगल्यवारयामासवीरभद्रंचकेशवम् ॥ ६६ ॥
 अत्र सुदर्शनस्तंभनं विष्णुनापि यज्ञरक्षाया अनिर्वाहश्च निरूपितः ॥ तदेतत्सर्वं विष्णोः
 सामर्थ्याभावमूलकमिति नहि केनापि निर्मत्सरेण शक्यं वक्तुम् ॥ किंतु भेदबुद्धेः फलं
 दर्शयितुं शापं सार्थकयितुं च हरेरेतत्पाराङ्मुख्यमेव ॥ अत एव गरुडरूपेणापि परा-
 ङ्मुखतया गमनम् ॥ अन्यथा वैनतेयश्चपक्षिणामितिगीतावाक्याद्भगवद्रूपस्य तस्य तथा
 पाराङ्मुख्यं न संगच्छेत ॥ अतएव तदद्भुतमिवाभवदिति तादृशवृत्तान्तस्याद्भुतत्व-
 मुच्यते ॥ वस्तुतस्तु शापं सफलयितुं भगवतैव तथा कृतमतोनाद्भुतमिति शापना-
 येवशब्दः ॥ धीमानिति गमनस्य बुद्धिपूर्वकत्वज्ञापनार्थम् ॥ देवैर्मन्त्राणां तिरस्करणाच्छ-
 न्दोमयगरुडरूपेणैव पराङ्मुखतया गमनम् ॥ स्वयं त्वनिर्वहणरूपं पराङ्मुखत्वमवल-
 म्बितम् ॥ स्वातन्त्र्यबोधनायैव अन्तर्हितेवैनतेयइतिस्वेच्छयाऽन्तर्धानं वर्ण्यते ॥ अथ
 भगवतएव स्वाभिन्नशिवमाहात्म्यं प्रचिकाशयिषतोमायया देवादीनां व्यामोहादिदम-
 भूदतः शिवस्य तत्रागमनं विष्णुमायारूपायाउमायांविशेषतः स्तवनं ततः क्लेशोपशमनं
 च प्रतिपाद्यते प्रसादयामासेत्यादिना ॥ तस्याविष्णुमायारूपत्वं तु यादेवीसर्वभूतेषुविष्णु-
 मायेतिशब्दितेतिस्तप्तशतीवाक्यात् विष्णोर्मायाभगवतीययासंमोहितंजगत् ॥ आदिष्टाप्रभु-
 णांशेनकार्यार्थेसंभविष्यतीति भागवतवाक्याच्च ॥ श्लोकास्तु प्रसादयामासचतंगौरवा-
 त्परमेष्ठिनः ॥ संस्तूयभगवानीशंशंभुस्तत्रागमःस्वयम् ॥ ६७ ॥ वीक्ष्यदेवाधिदेवंतमु-
 मांसर्वगणैर्वृताम् ॥ तुष्टावभगवान्ब्रह्मादक्षःसर्वेदिवौकसः ॥ ६८ ॥ विशेषात्पार्वतीदेवीं
 शङ्कराद्वेशरीरिणीम् ॥ स्तोत्रैर्नानाविधैर्दक्षःप्रणम्यचक्रुताञ्जलिः ॥ ६९ ॥ ततोभगव-
 तीदेवीमहसन्तीमहेश्वरम् ॥ प्रसन्नमनसारुद्रवचःप्राहवृणानिधिः ॥ ७० ॥ त्वमेवजग-
 तःस्रष्टाशासिताचैवरक्षिता ॥ अनुग्राह्योभगवतादक्षश्चापिदिवौकसः ॥ ७१ ॥ ततःप्रह-
 स्यन् भगवान्कपर्दीनीललोहितः ॥ उवाचप्रणतान्देवान्प्राचेतसमथोहरः ॥ ७२ ॥ गच्छध्वं
 देवताःसर्वाःप्रसन्नोभवतामहम् ॥ संपूज्यःसर्वयज्ञेषुननिन्द्योहंविशेषतः ॥ ७३ ॥ त्वंचा-
 पिशृणुमेदक्षवचनंसर्वैरक्षणम् ॥ त्यक्त्वालोकेषणामेतांमद्भक्तोभवयन्नतः ॥ ७४ ॥ भवि-
 ष्यसिगणेशानःकल्पान्तेनुग्रहान्मम ॥ तावत्तिष्ठममादेशास्त्वाधिकारेषुनिर्वृतः ॥ ७५ ॥

एवमुक्तवानुभगवान्सपत्नीकः सहानुगः ॥ अदर्शनमनुप्राप्तोदक्षस्यामिततेजसः ॥ ७६ ॥
 अत्रापि संपूज्यः सर्वयज्ञेषु न निन्द्यो हमित्युक्त्या यज्ञभागराहित्यकथनलक्षणनिन्दायास्त्यागः
 सर्वयज्ञेष्वनुतिभिः सत्करणं चेत्येव प्रसादबीजमवगम्यते ॥ न तु विवर्तवादादिरूपमत-
 विशेषस्वीकरणम् ॥ यच्च यज्ञस्यारक्षणं तच्छापापुरोधेन हरेः पाराङ्मुख्यादेव न तु
 सामर्थ्याभावादिति ज्ञापयितुम् ॥ हरिहरयोरभेदो भगवतः प्रचिकाशयिषितं शिवमाहात्म्यं च
 ब्रह्ममुखेन प्रकाशयते ॥ अन्तर्हितमहादेवेशङ्करेपद्मसंभवः ॥ व्याजहारस्वयंदक्षमशेषजग-
 तोहितम् ॥ ७७ ॥ ब्रह्मोवाच ॥ किं त्वयं भवतो मोहः प्रसन्ने वृषभध्वजे ॥ यदा च स स्वयंदे-
 वः पालयेत्त्वामतंद्रितः ॥ ७८ ॥ सर्वपामेवभूतानां संबीजं परमागतिः स्तूयते वैदिकैर्मन्त्रैर्दे-
 वदेवो महेश्वरः ॥ ७९ ॥ तमर्चयन्ति ये रुद्रं स्वात्मानां च सनातनम् ॥ चेतसा भावयुक्तेन ते या-
 ति परमं पदम् ॥ ८० ॥ तस्मादनादिमध्यान्तं विज्ञाय परमेश्वरम् ॥ मनसा कर्मणा वा चासमा-
 राधय यत्नतः ॥ ८१ ॥ यत्नात्परिहरे शस्य निन्दां स्वाध्विनाशिनीम् ॥ भवन्ति सर्वदोषाय
 निन्दकस्य क्रियाहिताः ॥ ८२ ॥ यस्तु चैष महायोगीरक्षको विष्णुरव्ययः ॥ स देवो भगवान्नु-
 द्रो महादेवो न संशयः ॥ ८३ ॥ मन्यन्ते ये जगद्योनिं विभिन्नं विष्णुमीश्वरात् ॥ मोहादवेद-
 निष्ठत्वात्ते यान्ति नरकं नराः ॥ ८४ ॥ वेदानुवर्तिनो रुद्रं देवं नारायणं तथा ॥ एकीभावेन प-
 श्यन्ति मुक्तिभाजो भवन्ति ते ॥ ८५ ॥ यो विष्णुः स स्वयं रुद्रो यो रुद्रः स जनार्दनः ॥ इति म-
 त्वा भजेद्देवं स याति परमां गतिम् ॥ ८६ ॥ सृजत्येव जगत्सर्वं विष्णुस्तस्य महेश्वरः ॥ इत्थं जग-
 त्सर्वमिदं जगन्नारायणोद्भवम् ॥ ८७ ॥ तस्मात्त्यक्त्वा हरौ निन्दां हरेचापि समाहितः ॥
 समाश्रय महादेवं शरण्यं ब्रह्मवादिनाम् ॥ ८८ ॥ उपश्रुत्याथ वचनं विरंचस्य प्रजापतिः ॥
 जगाम शरणं देवं गोपतिं कृत्तिवाससमिति ॥ ८९ ॥ एतावता साक्षाच्छिवस्यैव देवं प्रकरणं
 न तु तदवतारपरिव्राज्जिशेषवृत्तस्यात्र संबन्धगन्धोपीत्युपसंहारबलादप्यसन्दिग्धं सिद्धम् ॥
 अग्रे चानुपदं येन्ये शापान्निर्दग्धाधीचस्य महर्षयः ॥ द्विषन्तो मोहिता देवं संबभूवुः
 कलिपथ ॥ ९० ॥ त्यक्त्वा तपो बलं कृत्स्नं विप्राणां कुलसंभवाः ॥ पूर्वसंस्कारमाहात्म्याद्ब्रह्म-
 णो वचनादिह ॥ ९१ ॥ मुक्तशापास्ततः सर्वे कल्पान्ते रौरवादिषु ॥ निपात्यमानाः कालेन सं-
 प्राप्यादित्यवर्चसम् ॥ ९२ ॥ ब्रह्माणं जगतामीशमनुज्ञाताः स्वयं भुवा ॥ समाराध्य तपोयो-
 गादीशानं त्रिदशाधिपम् ॥ ९३ ॥ संबभूवुर्यथा पूर्वं शङ्करस्य प्रसादतः ॥ इति शप्तानां मुनी-
 नामति क्रान्तकलियुगेषु जन्मादिकं शापमुक्तिं च वर्णयित्वाऽध्याय उपसंहृतः ॥ एतद्वि-
 षये मूलेऽग्रे किंचिद्वक्ष्यते तत्रैव विशेषं दर्शयिष्यामः ॥

यदि शप्ताः कीदृशा इति कस्यचिज्ज्ञासा स्यादित्यंभूताः शप्ता
 ज्ञेया इत्युत्तरं वा भवेत्तदा लक्षणपरत्वं तादृशप्रकरणस्य स्यात् ॥
 तस्माल्लक्षणपरत्वं तादृशानां वर्णयन् प्रातारकण्वेत्यवधेयम् ॥ स्वक-
 पोलकल्पनयापि तेषां लक्षणत्वं न संभवति ॥ अतिव्याप्त्यादिदोष-
 प्रस्तत्वादित्युच्यते ॥ लक्षणचतुष्टयं तु पूर्वं निरस्तम् ॥
 प्रकृतसन्दर्भस्य लक्षणपरत्वं वारयितुं स्पष्टं युक्त्यन्तरमाहुः ॥ यदि शप्ता इत्यादि ॥
 तादृशानामिति ॥ उक्तरीतिकार्थान्तरपरवचनानाम् ॥ प्रातारकण्वेति ॥ मोहय-

न्तिजनान्सर्वानिति कौर्मवाक्यार्थानुगमात्सएव तथेत्यर्थः ॥ एवं चतुर्थलक्षणदूषणे प्रसङ्गात्पञ्चमपष्ठसप्तमलक्षणान्यपि निरस्तानि ॥ पुनः प्रत्येकं तानि निराकरिष्यन्तः सह-
स्राक्षे (एवंमिथ्याधीतसमाचारत्वमपिशङ्करानभिमतधीतसमाचारत्वं) इत्युक्तं
पञ्चमलक्षणं दूषयन्ति ॥ पञ्चमलक्षणमित्यादिनात्वय्यतिव्याप्तिरित्यन्तेन ॥

पञ्चमलक्षणं मिथ्याधीतसमाचारत्वं ॥ तदपि न संभवति ॥ तत्र
मिथ्यैव अधीतः समाचारोयैरिति विग्रहः ॥ तद्भावस्तत्त्वम् ॥ मिथ्या
शब्दोभवन्मतेऽनिर्वचनीयवचनः ॥ अतएव भवदीयैर्मिथ्यात्वंसद-
सत्वानधिकरणत्वमनिर्वचनीयत्वम् ॥ तद्धि किमसत्त्वविशिष्टसत्त्वा-
भावः ॥ उतसत्त्वात्यन्ताभावासत्त्वात्यन्ताभावरूपं धर्मद्वयं ॥ सत्त्वा-
त्यन्ताभाववत्त्वे सत्यसत्त्वात्यन्ताभावरूपं विशिष्टं वेति विकल्पत्रयमु-
द्भाव्य तच्च सिद्धसाधनसाध्यवैकल्यादिदोषैर्दूषयित्वा मैवमित्यादिना
सत्त्वात्यन्ताभावासत्त्वात्यन्ताभावरूपधर्मद्वयएव निर्भरः कृतः ॥
एवंचसादृशार्थं त्यक्त्वा शङ्करानभिमतेत्यर्थं कुर्वतोऽपसिद्धान्तः ॥
समाचारोवेदव्रतोपदेशपरोग्रन्थः ॥ अतएव श्रीशङ्कराचार्यैः स्वाध्या-
यस्य तथात्वेनहिसमाचारेधिकाराच्चसववच्चतन्त्रियमइतिसूत्रे “स्वा-
ध्यायस्यैषधर्मोऽनविद्यायाः ॥ कथमिदमवगम्यते यतस्तथात्वेनस्वाध्या-
यधर्मत्वेनसमाचारे वेदव्रतोपदेशपरे ग्रन्थआथर्वणिका इदमपि वेद-
व्रतत्वेनसमाख्यातमितिसमामनन्ति” इत्युक्तं ॥ तत्रच शङ्करानभि-
मतत्वं दुरुपपादम् ॥ सर्वस्यैव वेदव्रतोपदेशपरस्य ग्रन्थस्य शङ्करा-
भिमतत्वात् ॥ तदर्थवर्णनमात्रेणैव तदनभिमतत्वं चेच्छङ्कराऽवर्णि-
तार्थकवेदव्रतग्रन्थाद्यध्ययनकर्तृषु दधीचादिष्वतिव्याप्तिः ॥ दधीचो-
क्तिस्तु नशङ्कराभिमतसमाचाराभिप्रायेण किंतु यतोभवद्भिरीश्वर-
स्य निन्दा कृता अतोभवतां समाचाराध्ययनादिकं मिथ्या वृथैवेत्यु-
पालम्भः ॥ यथा कश्चिद्धर्माचरणशीलः कुत्सितं कर्म कुर्याच्चेत्तदा
तमन्यउपालभेत तव धर्माचरणं वृथैवेति तथेयमुक्तिः ॥ यदिच
सम्यगाचारः समाचारोयथार्थआचारइतियावत् ॥ धनार्जनादिरू-
पोनृपसेवादिरूपोगृहस्थाश्रमिणां विहितइत्युच्यते तदातु तत्तत्प्रति-
पादकस्मृत्यध्ययनमपि तेषामेव शङ्कराभिमतं नतु संन्यासिनाम्
तेषां सर्वसंन्यासस्यैवाभिमतत्वात् ॥ तथाच धनार्जनराजसेवादिपरे
त्वय्यतिव्याप्तिः ॥

अनिर्वचनीयवचनइति ॥ “मिथ्याशब्दोऽनिर्वचनीयतावचनः” इतिपञ्चपादिका-
दिषु कथनात्तथेत्यर्थः ॥ भवदीयैरिति ॥ अद्वैतसिद्धिकारादिभिः ॥ अस्य कृतइत्युत्तरे-
णान्वयः ॥ तद्धि ॥ सदसत्वानधिकरणत्वं हि ॥ असत्त्वविशिष्टेति ॥ वैशिष्ट्यं
सत्त्वस्याभावस्य वा विशेषणम् ॥ अयं प्रथमः कल्पः ॥ धर्मद्वयमिति द्वितीयः ॥ विशि-

ष्टमिति तृतीयः ॥ तच्च ॥ विकल्पत्रयम् ॥ दूषयित्वेति ॥ अद्वैतसिद्धौ प्रथमपरिच्छे-
दरंभएव विप्रत्तिपत्तिप्रतिपादनोत्तरं “विमतं मिथ्यादृश्यत्वात् जडत्वात्परिच्छिन्नत्वात्
शुक्तिरूप्यवत्” इति प्राचां प्रयोगानुपन्यस्य ननु किमिदं मिथ्यात्वं साध्यत इत्यादिना
विकल्पत्रयमुद्गाढ्य “नाद्यः ॥ सत्त्वमात्राधारे जगत्सत्त्वविशिष्टसत्त्वानभ्युपगमाद्वि-
शिष्टाभावसाधने सिद्धसाधनात् ॥ न द्वितीयः ॥ सत्त्वासत्त्वयोरेकाभावेऽपरसत्त्वावश्यक-
त्वेन व्याघातात् ॥ निर्धर्मकब्रह्मवदस्य सत्त्वाहित्येपि सद्रूपेणामिथ्यात्वोपपत्त्यर्थान्तराच्च ॥
शुक्तिरूप्ये बाध्यत्वरूपसत्त्वव्यतिरेकस्यैव बाध्यत्वरूपासत्त्वस्य व्यतिरेकासिद्ध्यासाध्यवैक-
ल्याच्च ॥ अत एव न तृतीयः ॥ पूर्ववद्व्याघातादर्थान्तरात् साध्यवैकल्याच्च” इति दूषयि-
त्वैत्यर्थः ॥ मैवमिति ॥ “मैवम् ॥ सत्त्वात्यन्ताभावासत्त्वात्यन्ताभावरूपधर्मद्वयविव-
क्षायां दोषाभावात्” इत्यादिना व्याहृत्यादिकं परिहृत्य मिथ्याशब्दस्य तादृशार्थकत्वे
निर्भरः कृत इत्यर्थः ॥ तथा च मिथ्याशब्दस्य शङ्करानभिमतार्थकत्वमेव शङ्क-
राऽनभिमतमिति भावः ॥ अत्रेदं बोध्यम् ॥ मिथ्याधीतसमाचारा इत्यत्र किं मिथ्या
अधीतं वेदादिकं समाचारोऽनुष्ठानं च येषामित्यर्थ आहोस्विज्ञावप्रत्ययान्तसाहचर्येण
भावार्थकत्तस्वीकरणादधीतमध्ययनमिति उताहो पूर्वोक्तः ॥ नाद्यौ ॥ वेदादेस्तदध्य-
यनस्य सन्ध्यावन्दनाद्यनुष्ठानस्य च शङ्कराऽनभिमतत्वाऽभावात् ॥ न चवैष्णवग्रन्थ-
तदाचरणे एवाऽत्राऽधीतसमाचारौ कल्प्यौ ॥ मानाभावात्कपोलकल्पनामात्रस्याऽनुपादे-
यत्वात् ॥ वैष्णवानां सिद्धान्ताचरणयोर्वेदादिमूलकताया उपपादयिष्यमाणत्वाच्च ॥
तदध्ययनं तु त्वयापि कृतमतस्त्वय्यतिव्याप्तिः ॥ समाचाराभावाददोषइति चेत्
वैष्णवानां भगवत्सेवाद्याचरणं वेदादिप्रमितं मनुषे न वा ॥ आद्ये शङ्कराभिमतत्वं
स्वीकुरु ॥ द्वितीये त्वद्बुद्ध्या पापरूपे समाचारशब्दोऽशक्यः प्रयोक्तुम् ॥ पातञ्जलाद्य-
नुयायिषु चातिव्याप्तिः ॥ “एतेन योगः प्रत्युक्त” इत्यादिस्थलेयोगस्य शङ्कराऽऽचार्यैः
प्रत्युक्तत्वात् ॥ नहि सकले जगति शसता सुवचा ॥ एतेनैव पातञ्जलादिसूत्रव्याख्यातृषु
वैष्णवाचारप्रतिपादकेषु भगवन्मन्त्रग्रहणाऽऽद्याचारवत्तया पुराणादौ प्रसिद्धेषु व्यासनारदा-
दिष्वतिव्याप्तिरवधेया ॥ वस्तुतस्तु समाचारशब्दस्य तथा व्याख्यानमेव शङ्करानभि-
मतमतस्तृतीयएव विग्रहआदर्तव्यइत्याशयेनाहुः ॥ समाचारइत्यादि ॥ शङ्कराचा-
र्यैरिति ॥ उक्तमित्यग्निमेणाऽन्वयः ॥ स्वाध्यायस्यैषइत्यादिः समामनन्तीत्यन्तः
साधनाध्याये गुणोपसंहारपादे (सूत्र ३) स्वाध्यायस्येति सूत्रस्य शङ्करभाष्यस्थोग्रन्थः ॥
वादिनि शङ्करानभिमतार्थीतसमाचारत्वं स्पष्टयितुं शङ्कराचार्याणामेव निर्देशः ॥ वस्तुतस्तु
रामानुजानां श्रीभाष्ये भास्कराचार्याणां भेदाभेदभाष्ये श्रीकण्ठशैवभाष्ये भिक्षोरविभा-
गाद्वैतभाष्ये तत्तदनुयायिवृत्तिषु च सएव समाचारशब्दार्थः ॥ यद्यप्यास्माकीनभाष्ये
मध्यभाष्यतत्त्वप्रकाशिकायां च सम्यगाचारइत्यर्थोपि दृश्यते तथापि तत्तत्त्वाऽनभिमत-
मेवेति किं तेन ते ॥ तथा च कौर्मवाक्ये सम्यगाचारः समाचारइति योगेन समाचार-
शब्दोऽनुष्ठानपरोभवता न शक्योव्याख्यातुम् ॥ भवन्नये ग्रन्थविशेषे तस्य रुढेर्योगरुढेर्वा
सत्त्वात् ॥ योगाद्बुद्धिर्बलीयसीति सिद्धान्तात् ॥ अन्यथा सूत्रेऽपि सोऽर्थोमाभूत् ॥

तत्रचेति ॥ समाचारग्रन्थे ॥ तदर्थेत्यादि ॥ समाचारग्रन्थार्थस्य ॥ तदनभीति ॥ शङ्कराऽऽचार्याऽनभिमतत्वम् ॥ वेदव्रतग्रन्थादीत्यादिपदेन द्वादशोपनिषदतिरिक्तसकलवेदभागस्य संग्रहः ॥ शङ्कराचार्यैरीशावास्यादिदशोपनिषदां श्वेताश्वतरनृसिंहतापनीययोश्चेति द्वादशानामेव व्याख्यातत्वात् ॥ तथाच तत्तच्छाखाध्यायिषु सर्ववैदिकेष्वतिप्रसङ्गः ॥ वेदप्रामाण्यवादिनां तेषां वैदिकभागोनानभिमतइति चेदाथर्वणानां समाचारेपि तुल्यम् ॥ एवंचाऽसंभवलक्षणदोषः ॥ अथ स्तोकं पाकः स्तोकं स्पृष्टइत्यादिवदधीतेतिकृदन्तस्यैकदेशेऽपि धात्वर्थे मिथ्याशब्दान्वयं स्वीकुर्यात्तदाप्यसंभवस्तदवस्थः ॥ तदध्ययने तदनभिमतत्वाभावात् ॥ अध्ययने तदनभिमतत्वं नाम तदनभिमतेतिकर्तव्यताकत्वमिति चेत् क तैस्तदध्ययनेतिकर्तव्यता निरणायीति दर्शय ॥ अथ कौर्मवाक्यस्य वास्तवार्थमाहुः ॥ दधीचोक्तिस्त्विति ॥ अतोवैदिकमन्त्रादिनिन्दाऽनुमितसमाचाराध्ययनवैयर्थ्यानुवादाभिप्रायमेव मिथ्याऽधीतसमाचाराइति संबोधनमिति भावः ॥ समाचारे शिरोव्रतस्याऽप्यान्नातत्वात्तस्य च रुद्रदेवताकजायाः कैश्चिदभ्युपगमादेश्वरमार्गं निन्दतां भवतां समाचाराऽध्ययनं वृथैवेति संबोधनाभिसन्धिः ॥ त्वया त्वाऽऽथर्वणभागप्रसिद्धस्य शिरोव्रतस्य भस्मोद्धलनरूपत्वमेवाऽभ्युपगतं स्वकृतशैवसुधाकरे द्वितीयकिरणे ॥ अतोऽत्र संतोष्यम् ॥ वस्तुतस्तत्रत्यत्वदुक्तेरयुक्तता तु सत्सिद्धान्तमार्तण्डादौ मया प्रपञ्चितेति कृतं प्रासङ्गिकेन ॥ प्रस्तावनेकं छत्रचामरादि धनार्जनराजसेवादिकं स्मरयन्तोवादिन्येव लक्षणाऽतिप्रसक्तिं वक्तुमाहुः ॥ यदि चेत्यादि ॥ स्मृत्यऽध्ययनमपीति ॥ नच तत्प्रतिपादकस्मृत्यभावः शङ्काः ॥ (अ० १ गृहस्थप्रकरणे श्लोक २) राजाऽन्तेवासि-याग्येभ्यःसीदन्निच्छेद्वन्धुधेति याज्ञवल्क्यादिभिर्गृहस्थधर्मेषु तस्य स्मरणात् ॥ तेषामेवेति ॥ गृहस्थानामेव ॥ शेषे षष्ठी ॥ अथ सहस्राक्षे (मिथ्याज्ञानप्रलापित्वमपि शिवाऽनभिमतज्ञानप्रलापित्वमेव) इत्युक्तं षष्ठं लक्षणं दूषयन्ति ॥ मिथ्याज्ञानप्रलापित्वंशतानां षष्ठं लक्षणमित्यादिना दुर्वारैवेत्यन्तेन ॥ लक्षणाभासएवेति ॥

मिथ्याज्ञानप्रलापित्वं शतानां षष्ठं लक्षणमुक्तं तदपि लक्षणाभास-एव ॥ दोषदुष्टत्वात् ॥ कथमिति चेच्छृणु ॥ मिथ्यापदस्य शङ्करानभिम-तपरत्वं वर्णयतस्तत्र पूर्वोक्तयुक्त्याः निगृहीतत्वसंपादकत्वेनेत्यवेहि ॥ अन्येपि दोषाद्यैर्दुष्टत्वं लक्षणस्य तेष्युच्यन्ते ॥ शङ्करानभिमतस्य प्रमाणादिषोडशपदार्थतत्त्वज्ञानस्य मोक्षहेतुत्वेन प्रतिपादके गौतमे-तिव्याप्तिः ॥ नहि शप्ताश्च गौतमेनोर्ध्वामिति वदतस्तत्र गौतमस्यापि विप्रशस्तत्वमभिमतम् ॥ गौतमेनेति तृतीयया तस्य कर्तृत्वावगमात् ॥ किंच स्वस्वामिशक्तयोः स्वरूपोपलब्धिहेतुः संयोगइति योगसूत्रस्य भाष्ये “ पुरुषः स्वामीदृश्येनस्येनदर्शनार्थसंयुक्तः तस्मात्संयोगाद्दृ-श्यस्योपलब्धिर्यासभोगः यातु द्रष्टुःस्वरूपोपलब्धिःसोपवर्ग ” इत्या-दिना शङ्करानभिमततादृशज्ञानप्रतिपादकेषु व्यासेष्वतिव्याप्तिश्च ॥ एवं धर्मविशेषप्रसूताद्रव्यगुणकर्मसामान्यविशेषसमवायानांपदा-

र्थानांसाधर्म्यवैधर्म्याभ्यांतत्त्वज्ञानान्निःश्रेयसमित्यादिना पदार्थ-
तत्त्वज्ञानस्य मोक्षहेतुत्वं वदाति कणभुज्यतिव्याप्तिः ॥ किंच तत्तदुक्त-
ज्ञानाध्येतरि तत्तज्ज्ञानप्रलापिनि त्वय्यतिव्याप्तिर्दुर्वारैव ॥

घञजपाः पुंसीत्याभासशब्दस्य क्लीबविशेषणत्वेऽपि पुंस्त्वाऽनपायः ॥ अयं भावः ॥ पूर्वत्र
शङ्करशब्दस्याऽत्र शिवशब्दस्य च प्रयोगेण शब्दभेदात् “सोमेनयजेत ॥ दाक्षिणानिजु-
होति ॥ हिरण्यमात्रेयायददाति” इत्यादिवद्वस्तुभेदमभिप्रेत्य साक्षाच्छिवोऽत्र विवक्ष्यत
उत शङ्कराऽऽचार्याएव ॥ आद्येऽस्माभिरुच्यमानं ज्ञानं न शिवाऽनभिमतम् ॥ चतुर्षु
वैष्णवसंप्रदायेष्वास्माकीनसंप्रदायस्य शिवप्रवर्तितत्वात् ॥ श्रीब्रह्मरुद्रसनकवैष्णवाःक्षिति-
पावना इति वक्ष्यमाणपाञ्चादिवचनेभ्यः ॥ द्वितीयस्मिन्नभयत्र मिथ्याशब्दस्य त्वदुक्तार्थ-
कत्वं मानाऽभावादनस्थेयं पूर्वापरतदध्यायसंदर्भविरोधाद्धादितं च तथाप्यभ्युपेत्य दूष-
यन्ति ॥ पूर्वोक्तयुक्त्याइत्यादि ॥ अपसिद्धान्तइतिपूर्वोक्तयुक्त्याः ॥ निगृहीतत्वेति ॥
अपसिद्धान्तस्यापि निग्रहस्थानत्वादिति भावः ॥ अतएव गौतमपञ्चलक्षण्यां (अ० ५
आह्निक २ सूत्र १) “प्रतिज्ञाहानिःप्रतिज्ञान्तरंप्रतिज्ञाविरोधःप्रतिज्ञान्यासोहेत्वन्तरमर्था-
न्तरंनिरर्थकमविज्ञातार्थमपार्थक्यमप्राप्तकालं न्यूनमधिकंपुनरुक्तमननुभाषणमज्ञानमप्रति-
भाविक्षेपोमतानुज्ञापर्यनुयोज्योपेक्षणनिरनुयोज्यानुयोगोऽपसिद्धान्तोहेत्वाभासाश्चनिग्रह-
स्थानानि” इति द्वात्रिंशन्निग्रहस्थानेष्वपसिद्धान्तमपि तत्त्वेन गणयित्वा (सू० २४)
“सिद्धान्तमभ्युपेत्यानियमात्कथाप्रसङ्गोऽपसिद्धान्तः” इति सलक्षितः ॥ प्रमाणा-
दीति ॥ गौतमसूत्रेषु हि (अ० १ आ० १ सू० १) “प्रमाणप्रमेयसंशयप्रयोजन-
दृष्टान्तसिद्धान्ताऽवयवतर्कनिर्णयवादजल्पवितण्डाहेत्वाभासच्छलजातिनिग्रहस्थानानांत-
त्त्वज्ञानान्निःश्रेयसाऽधिगमः” इति षोडशपदार्थतत्त्वज्ञानान्नोक्षाऽधिगमं प्रतिज्ञाय कथं
तेषां तत्त्वज्ञानान्निःश्रेयसमित्याकाङ्क्षायां तेन मिथ्याज्ञानस्य नाशात्तन्नाशेन दुःखजन्मप्रवृत्ति-
दोषाणामवरोहक्रमेण नाशाच्च तदित्याशयेन (सूत्र २) “दुःखजन्मप्रवृत्तिदोषममि-
थ्याज्ञानानामुत्तरोत्तरापायेतदनन्तरापायादपवर्गः” इति सूत्रयित्वा तेषां तत्त्वज्ञानसंपा-
दनाय (सूत्र ३) “प्रत्यक्षानुमानोपमानशब्दाःप्रमाणानि” इत्यादिभिरेकोनचत्वारिं-
शता सूत्रैः प्रथमसूत्रोद्दिष्टपदार्थेषु निर्णयान्तान्नव पदार्थान्प्रथमाऽध्यायस्य प्रथमाह्निके
लक्षयित्वा द्वितीयाह्निके वादादीन्सप्तपदार्थान् त्रिंशत्यासूत्रैर्लक्षयित्वा (अ० २ आ० १-
सू० १) “समानानेकधर्माऽध्यवसायादन्यतरधर्माऽध्यवसायाद्धानसंशयः” इत्यादिना
(अ० ५ आ० २ सू० २५) “हेत्वाभासाश्चयथोक्ताः” इत्यन्तेनाऽध्यायचतुष्टयेन
तएवपदार्थाः सप्रपञ्चं परीक्षिताः ॥ तत्र (अ० १ आ० १ सू० १०) “इच्छाद्वेषप्र-
यत्नसुखदुःखज्ञानान्यात्मनोल्लिङ्गमिति” इत्यादौ शङ्कराचार्याऽनभिमतमात्मस्वरूपादिकं
प्रतिपादयतीति युक्तस्तत्राऽतिप्रसङ्गः नच गौतमस्य देवीशसत्त्वं मानाभावात् ॥ सर्ववि-
शिरोरत्नेषु व्यासचरणेष्वतिव्याप्तिमाहुः ॥ किंचेति ॥ पातञ्जलसूत्रेषु साधनपादे (सू०-
१६) “हेयंदुःखमनागतम्” इति दुःखस्य त्याज्यत्वमुक्त्वा (सू० १७) “द्रष्टृदृश्ययोः
संयोगोहेतुयहेतुः” इति दुःखहेतुमुक्त्वा किं तद्दृश्यमित्याकाङ्क्षायां सूत्रद्वयेन भूतेंद्रियरूपं

दृश्यं सूत्रद्वयेन द्रष्टुः स्वरूपं भोक्तृत्वं चाभिधाय (सू० २२) “कृतार्थप्रतिनष्टमप्यनष्टतदन्यसाधारणत्वात्” इत्येकस्यैव प्रधानस्य सर्वपुरुषसाधारणत्वं सर्वथा नाशाभावं च प्रतिपाद्य संयोगस्वरूपं निरूप्यते ॥ (सू० २३) “स्वस्वामिशक्तयोः स्वरूपोपलब्धिहेतुःसंयोगः” इति ॥ संक्षेपत एतदर्थं तु राजमार्तण्डाख्यतद्गुप्तौ भोजराजः ॥ “स्वशक्तिर्दृश्यस्यस्वभावः ॥ स्वामिशक्तिर्द्रष्टुःस्वरूपं ॥ तयोर्द्वयोरपिसंवेद्यसंवेदकत्वेनव्यवस्थितयोर्यास्वरूपोपलब्धिस्तस्याःकारण्यःसंसंयोगः ॥ सचसहजभोग्यभोक्तृस्वभावस्वरूपान्नान्यः ॥ नहितयोर्नित्ययोर्व्यापकयोश्चस्वरूपादतिरिक्तःकश्चित्संयोगोस्ति ॥ यदेवभोग्यस्यभोग्यत्वंभोक्तृश्चभोक्तृत्वमनादिसिद्धंसएवसंयोगः ॥” इत्याह ॥ तथा च पुरुषाणामनौपाधिकं नानात्वं द्रष्टृदृश्ययोर्वास्तवं भेदं नित्यत्वं च श्रीशङ्कराऽऽचार्याऽनभिमतं स्वीकुर्वति पतञ्जलावतिव्याप्तिः ॥ न केवलं तत्र किंतु परमाचार्यैषु व्यासेष्वपि सेत्याहुः ॥ भाष्य इति ॥ पुरुषःस्वामीत्यादिरपवर्गइत्यन्तः पातञ्जलभाष्यग्रन्थः ॥ इत्यादिनेति ॥ अनूदितग्रन्थादग्रेऽनुपदं “दर्शनकार्यावसानःसंयोगइतिदर्शनंवियोगस्यकारणमुक्तंदर्शनमदर्शनस्यप्रतिद्वंद्वीतिअदर्शनसंयोगनिमित्तमुक्तंनान्द्रदर्शनंमोक्षकारणमदर्शनाभावादेवबन्धाभावःसमोक्ष इति” इत्यादिना ज्ञानस्य मोक्षं प्रत्यकारणत्वमौपचारिककारणत्वं च शङ्कराचार्यानभिमतप्रायमुक्तम् ॥ द्रष्टृदृश्ययोः सार्वदिकः स्वस्वामिभावश्च तदनभिमतएवोक्तः ॥ इतः पूर्वसूत्रे भाष्ये “अतश्चदृग्दर्शनशक्त्योर्नित्यत्वादनादिःसंयोगोव्याख्यातइति” इत्यादि तदनभिमतमेवोदितम् ॥ एतद्व्याख्याने च वाचस्पतिमिश्रः ॥ “नचप्रधानवदेकएव पुरुषस्तन्नानात्वस्यजन्ममरणसुखदुःखोपभोगमुक्तिसंसारव्यवस्थयासिद्धेः ॥ एकत्वश्रुतीनांचप्रमाणान्तरविरोधात्कथंचिद्देशकालविभागाभावेनभक्त्याप्युपपत्तेः प्रकृत्येकत्वपुरुषनानात्वयोश्चश्रुत्यैवसाक्षात्प्रतिपादनात्” इत्युपवत्तावजामेकामिति श्रुतिमुदाहरति ॥ शङ्कराचार्यैस्त्वियं श्रुतिः समन्वयस्य तुरीये (सू० ८) चमसवदविशेषादित्यधिकरणेऽन्यथैव व्याख्याता ॥ तथा प्रकृतसूत्रे भाष्ये किंचेदमदर्शनंनानामेत्यादिना तद्विषयकानष्टौ कल्पानुपन्यस्यता भगवता व्यासेन “कारणान्तरेष्वपिकल्पितेष्वेवसमानश्चर्चः” इत्यभ्यधायि ॥ एतच्च “नकेवलंप्रधानेकारणान्तरेष्वपिपरब्रह्मतन्मायापरमाण्वादिपुनःकल्पितेषुसमानश्चर्चोविचारः” इति विवृण्वता वाचस्पतिमिश्रेणास्माकं शङ्कराचार्याणां नैयायिकादीनां च सिद्धान्तादन्यदेव तत्रत्यमिति स्पष्टीकृतम् ॥ तस्माद्व्यासेषु तद्विवरणे सांख्यकौमुद्यादिषु च तदनभिमतं निरूपयति वाचस्पतिमिश्रे सर्वदर्शनसंग्रहादिप्रणेतृविद्याख्यादिषु चातिप्रसङ्गः सुस्थः ॥ एतदेवातिव्याप्तिश्चेति चकारेण बोध्यते ॥ एवंधर्मेत्यादि ॥ अत्रेदं ज्ञेयम् ॥ कणादो हि तर्काचार्यो वैशेषिकदशलक्षणीं प्रणिनाय (अ० १ आ० १ सू० १) “अथातोधर्मव्याख्यास्यामः” इति धर्मव्याख्यानं प्रतिज्ञाय (सू० २) “यतोऽभ्युदयतिःश्रेयससिद्धिःसधर्मः” इति तं लक्षयित्वा (सू० ३) “तद्वचनादाम्नायस्यप्रामाण्यम्” इति वेदप्रामाण्यमभिधाय (सू० ४) “धर्मविशेषप्रसूताद्भव्यगुणकर्मसामान्यविशेषसमवायानांपदार्थानांसाधर्म्यवैधर्म्याभ्यांतत्त्वज्ञानाभिः-

श्रेयसम्” इति सुकृतविशेषजन्यात् द्रव्यादितत्त्वज्ञानादेव मोक्षं प्रतिपादयति ॥ अत्र साधर्म्यसमानोधर्मः वैधर्म्यविरुद्धोधर्म इति मुक्तावलीकारादयः ॥ एतदुपस्कारे शङ्करमिश्रः “सर्वपदार्थप्रधानोद्बद्धशास्त्रसमासः ॥ सर्वपदार्थस्त्वज्ञानस्य निःश्रेयसहेतुत्वात् ॥ तदत्र शास्त्रनिःश्रेयसयोर्हेतुहेतुमद्भावः ॥ शास्त्रतत्त्वज्ञानयोर्व्यापारव्यापारिभावः ॥ निःश्रेयसतत्त्वज्ञानयोः कार्यकारणभावः ॥ द्रव्यादिपदार्थशास्त्रयोः प्रतिपाद्यप्रतिपादकभावः संबंधोऽवगम्यते ॥ एतेषांच संबंधानां ज्ञानान्निःश्रेयसाऽर्थिनामिदं शास्त्रे प्रवृत्तिः” इति वक्ति ॥ मुक्तिस्वरूपं च अशेषविशेषगुणध्वंसावधिकदुःखप्रागभाव इति सिद्धान्तयति ॥ एतच्च सर्वं शङ्कराचार्याऽनभिमतमेव ॥ तथा तृतीयाध्यायद्वितीयाह्निके सूत्रकारः (सू० ४) “प्राणानि निमेषोन्मेषजीवनमनोगतीन्द्रियान्तरविकाराः सुखदुःखेच्छाद्वेषप्रयत्नाश्चात्मनो लिङ्गानि” इति सूत्र आत्मनां नित्यसविशेषत्वमभिधाय (सू० ५) “तस्य द्रव्यत्वनित्यत्वेवायुनाव्याख्याते” इति तेषां द्रव्यत्वं स्वीकृत्य सूत्रत्रयेणाऽऽगमिकत्वं पूर्वपक्षीकृत्य (सू०-९) “अहमिति शब्दस्य व्यतिरेकान्नागमिकम्” इत्यादिना सूत्रदशकेन निराकरोति ॥ तथा (सू० १९) “सुखदुःखज्ञाननिष्पत्त्यविशेषादैकात्म्यम्” इत्यात्मैक्यं पूर्वपक्षीकृत्य (सू० २०।२१) “व्याख्यातो नाना ॥ शास्त्रसामर्थ्याच्च” ॥ इत्यात्मनां नानात्वमेव सिद्धान्तयति ॥ एतद्वृत्तिकाराजयनारायणतर्कालङ्कारप्रभृतयश्चात्र मायावादस्यानुवादपुरःसरनिरासं स्पष्टमेव दर्शयन्ति ॥ चतुर्थाध्याये च (सू० १।२) “सदकारणवन्नित्यम्” “तस्य कार्यलिङ्गम्” इत्यादिना नित्यानां परमाणूनां प्रपञ्चोपादानतया विवर्तवादविरोधिनमारंभवादमेवोरीकरोति ॥ अतोयुक्तेव तत्र तदनुयायिषु चातिव्याप्तिः ॥ अथ पाञ्चोत्तरखण्डवचनाश्रयणादसच्छास्त्रत्वमङ्गीकृत्येष्टापत्तिमभ्युपेयास्तर्हि मायावादेऽपि तुल्यम् ॥ किंच तत्तदिति ॥ प्रस्तावनायां तेन न्यायादिशास्त्रं सम्यगभ्यस्तमिति प्रतिपादनात्पञ्चमलक्षणस्य प्रकृतग्रन्थे शैवसुधाकरे च क्वचित्तदनुवादात्पष्ठलक्षणस्य च त्वय्यतिव्याप्तिरिति भावः ॥ नचाभिनिवेशपूर्वकत्वमुभयत्राभिनिवेश्यतइत्यदोषः शक्यवचनः ॥ लक्षणग्राहकमानतयाऽभिमते कौर्मवाक्ये विशेषणस्यानुक्त्या तन्निवेशे मानाभावात् ॥ अस्माभिस्तु तयोः शतलक्षणत्वमेव पुरा निराकरोति नास्मास्तत्सङ्क्रमप्रसङ्ग इति भावः ॥ सहस्राक्षे ननु वैष्णवानामित्यादिनाऽनुचितत्वादित्यन्तेन दर्शितं सप्तमं लक्षणं दूषयन्ति ॥ विष्णोः सम्यगित्यादिना असंभवापत्तेरित्यन्तेन ।

विष्णोः सम्यगसम्यग्वाऽऽश्रयणं तदपि शतानां लक्षणमुक्तं तदपि न लक्षणम् ॥ अत्र सम्यगाश्रितत्वमसम्यगाश्रितत्वं प्रत्येकं लक्षणं मिलितं वा ॥ नाद्यः ॥ सम्यगाश्रितेष्वतिभक्तेषु नारदोद्भवसनकादिष्वतिव्याप्तेः ॥ नहि तत्र शतत्वसंभावतमपि येनेष्टापत्तिं कुर्याः ॥ असम्यगाश्रयणं चान्यदेवताभक्तानामेव संभवति ॥ येऽप्यन्यदेवताभक्तायजन्तेश्रद्धयान्विताः ॥ तेऽपि मामेवकौन्तेययजन्त्यविधिपूर्वक-

मित्यनेन तेषामेवासम्यगाश्रयणस्य भगवता प्रतिपादितत्वात् ॥
 तथाच सर्वेष्वन्यदेवताभकेष्वतिव्याप्तिः स्यात् ॥ किंच विनिन्दन्ति-
 हृषीकेशं ब्राह्मणान् ब्रह्मवादिनः अस्यापि श्लोकस्य तादृशप्रकरणस्थ-
 त्वेन हृषीकेशनिन्दकतद्भक्तब्राह्मणनिन्दकानां शतत्वस्य त्वयाप्यङ्गी-
 करणीयतया विष्णुपराङ्मुखेषु तेषु विष्णोः सम्यगसम्यग्वाऽऽश्रय-
 णस्य (स्वाश्रितोपीत्यपिशब्देन कथंचिदाश्रितस्य ग्रहणं न त्वनाश्रितस्य)
 इति वदतस्तवाप्यभिप्रेततया तत्राव्याप्तिः स्यात् ॥ किंच व्यावृत्ति-
 र्वाव्यवहारोवा लक्षणस्य प्रयोजनम् ॥ तत्र व्यावृत्तिरितरभेदानु-
 मितिस्तज्जनकत्वेनाभिमतस्य लक्षणद्वयस्य कुत्राप्यसत्त्वेन प्रत्येकं
 च तयोः सम्यगाश्रितेष्वसम्यगाश्रितत्वस्यासम्यगाश्रितेषु सम्यगा-
 श्रितत्वस्यासत्त्वेन भागासिद्धतया पक्षतावच्छेदकावच्छेदेनेतरभेदा-
 नुमित्यजनकतया निष्फलत्वमेव ॥ एवं व्यवहारजनकत्वमपि प्रत्ये-
 कं सर्वत्र न संभवति परस्परव्याप्तत्वात् ॥ न द्वितीयः ॥ मिलित-
 योर्द्वयोरेकत्रासंभवस्योक्तत्वेन लक्ष्यतावच्छेदकव्यापकीभूताभाव-
 प्रतियोगित्वेनासंभवापत्तेः ॥ तस्मात्सप्तानामपि लक्षणत्वेनाभि-
 तानामव्याप्त्यतिव्याप्त्यादिदोषप्रस्तत्वेनानिश्चायकतया तैर्लक्षिते
 व्यवहारं कुर्वन् भ्रान्त एव शिष्टैरनादेयवचनश्चेति ॥

अत्रेजं ज्ञेयम् ॥ भविष्यति हृषीकेश इति वाक्यस्याऽर्थः प्रकरणादिलभ्योऽसंदिग्धः
 प्रकाशत एवाऽतो ननु वैष्णवानामित्यादिशङ्का तदुत्तरपरत्ववर्णनं च प्रलाप एव ॥ यच्च
 स्वाश्रितोपीत्यत्र प्रलपितं तच्च ॥ अनाश्रितस्यौदासीन्यमात्रसंभवेन पराङ्मुख्याऽनि-
 यमात् ॥ स्वतः सर्वाऽनुग्राहके सर्वपालके विष्णौ त्वौदासीन्यस्याप्यसंभवात् ॥ स्वेन
 स्वैर्वाऽऽश्रित इति व्याख्यानस्यौचित्येन तत्र सूपसर्गस्याप्यभावाच्च ॥ अत्राऽपिशब्द-
 स्वारस्यं तु विष्णोर्हृद्यैरक्षस्वेत्यादिमन्त्रलिङ्गादकृताऽऽश्रयोपि सयज्ञवस्तु रक्षेदेव किं
 पुनर्यजमानादिना कृताश्रयः ॥ प्रकृते तूक्तकारणवशात्कृताऽऽश्रयोपि पराङ्मुखो यज्ञरक्षा-

* ननु वैष्णवानां नः कथं नरके पातो विष्णोरक्षायां समर्थत्वादत आह ॥ भविष्यतीति ॥
 सत्यं तस्याऽस्ति तत्र सामर्थ्यं सोऽपि चेत्पराङ्मुखस्यात् कस्तर्हि त्रातेति भावः ॥ स्वाश्रि-
 तोऽपीत्यपिशब्देन कथंचिदाश्रितस्य ग्रहणं न त्वनाश्रितस्य ॥ तथाभूतस्य पराङ्मुखतायाः
 प्राप्तत्वेन तत्कथनस्य निष्फलत्वापत्तेः ॥ मुशब्दस्वारस्यमज्ञापत्तेश्च ॥ एवञ्च तादृशानां सम्य-
 ग्विष्णोराश्रयणमेव न संभवति ॥ यदि केषां चित्तस्यात्तथाऽपि स पराङ्मुखो भविष्यतीत्यपि ना
 सूचितम् ॥ तथाच विष्णोस्सम्यगसम्यग्वा यदाश्रयणं तत्तेषां सप्तमं लक्षणम् ॥ परंतु इदं
 लक्षणमितरस्य कस्यचित्संदिग्धस्याऽपि सत्त्वे एव शतत्वनिर्णायकम् ॥ मुक्तिमुक्तिसाधनविष्णु-
 भक्तिमात्रस्य तल्लिङ्गाया वक्तुमनुचितत्वात् ॥ विष्णोः पराङ्मुखता शिवद्वेषादेः फलम्

विमुखोभविष्यतीति बोध्यम् ॥ इतरस्य शसलक्षणस्य सन्दिग्धस्य सत्त्वे शसत्वसंदेहे श्रीविष्णुभक्तेः शसत्वनिर्णायकत्वं वदन् श्रीमान् महानाऽऽस्तिकएव ॥ भगवद्गीतादयस्तु दुराचारदर्शनादसाधुत्वसंदेहेऽपि भगवतः सम्यगाश्रयणात्साधुत्वनिश्चयं बोधयन्ति ॥ अपिचेत्सुदुराचारोभजतेमामनन्यभाक् ॥ साधुरेवसमंतव्यः सम्यग्व्यवसितोहिसइत्यादौ ॥ अतोऽयं प्रलापोविष्णुभक्तानां द्वेषादेव ॥ पदसु लक्षणेऽप्यन्यतमस्य कस्यचिदपि सन्दिग्धस्य सर्वत्रानेतुं शक्यतया शसतायां विष्णुभक्तिव्यापकतायाः कथनएव पर्यवसानसिद्धेः ॥ तस्मान्मुक्तिभुक्तीत्यादिकथनं व्यामोहनमात्रम् ॥ (तथाचविष्णोः सम्यगसम्यग्वायदाश्रयणंतत्तेषांससमलक्षणम्) इति रमसोक्तिं विकल्प्य दूषयन्ति ॥ अत्रेति ॥ सम्यगाश्रितोयैस्तद्भावस्तत्त्वं सम्यगाश्रयणमित्यर्थः ॥ सम्यगाश्रितमाश्रयणं येषां तत्त्वं वा ॥ एवमसम्यगाश्रितत्वमसम्यगाश्रयणम् ॥ सम्यगसम्यग्वेति परोक्तौ वाशब्दस्य विकल्पार्थत्वाऽभिप्रायात्प्रथमः कल्पः ॥ अवधारणाद्यर्थत्वाभिप्रायाद्वितीयः ॥ नारदोद्धवेत्यादि ॥ नच लक्षणान्तराभावाददोषः शङ्क्यः ॥ पञ्चरात्रैकादशस्कन्धादिषु तैः शङ्कराचार्यानभिमतसाकारवादादेर्वर्णिततया त्वद्वीत्या निश्चितस्य तस्य सत्त्वात् ॥ प्रतिपादितत्वादिति ॥ गीतानवमाध्यायवाक्ये मामेवेतिसावधारणोक्त्या योयोयांयांतनुमित्युक्त्या चान्यदेवताकर्मकस्याप्याश्रयणस्य भगवत्कर्मकत्वम् ॥ अविधिपूर्वकत्वोक्त्याकामैस्तैस्तेहंतज्ञानाइत्युक्त्या चासम्यक्त्वमिति भावः ॥ किंचेति ॥ विनिन्दन्तिहृषीकेशमिति वाक्यं कौर्मपूर्वखण्डत्रिंशाध्यायस्थम् ॥ तादृशेति ॥ शसतिरूपकेत्यर्थः ॥ तद्वक्तेति ॥ वाक्ये ब्रह्मवादिपदान्मङ्गकेष्वपियत्तइति सप्तविंशाऽध्यायवाक्याच्च तद्वक्तृत्वलाभः प्रागदर्शितः ॥ तेष्विति ॥ शस्तेषु ॥ इतरभेदानुमितिरिति ॥ व्यावृत्तिरितरभेदइति दीपिका ॥ इतरभेदानुमितिरिति वाक्यवृत्त्यादयः ॥ यथा गौरितरेभ्यो भेदवती शृङ्गवत्त्वे सति सास्त्रावत्त्वादित्यादौ गवीतरभेदानुमितिः ॥ असत्त्वेनेति ॥ परस्परप्रतिद्वन्द्वितया तेजस्तिमिरयोरिव तयोः सामानाधिकरण्यासंभवात्संयोगवदाश्रयणस्याप्यव्यवृत्तिश्चाभावाद्युक्तं द्वयोः कुत्राप्यसत्त्वम् ॥ निष्कलत्वमित्यग्निमे हेतुतया तृतीयान्तस्यानवयः ॥ तयोरिति ॥ लक्षणयोः ॥ इदं भागासिद्धतयेत्यनेनान्वेति ॥ भागासिद्धतयेति ॥ पक्षतावच्छेदकसामानाधिकरण्येन हेत्वभावोभागासिद्धिरिति गदाधरभट्टादयः ॥ यथा पृथिवी गन्धवती घटत्वादित्यादौ पृथिवीत्वसामानाधिकरण्येन पटादौ घटत्वाद्यभावः ॥ यथा वा पृथिव्यादयश्चत्वारः परमाणवोनित्यागन्धवत्त्वादिति ॥ अत्र गन्धवत्त्वस्य पार्थिवपरमाणुषु सत्त्वाज्जलादिपरमाणुष्वसत्त्वाद्भागासिद्धिः ॥ पक्षतेति ॥ पक्षतावच्छेदकं शसत्त्वं तद्व्यापिकाभितरभेदानुमितिर्विषयतां लक्षणद्वयमपि न जनयति ॥ शसाइतरभ्योभिद्यन्ते विष्णोः सम्यगाश्रयणादिति प्रयोगे असम्यगाश्रयणवत्सु शस्तेष्वनुमितेरसिद्धेः असम्यगाश्रयणलिङ्गकप्रयोगे सम्यगाश्रयणवत्सु तदसिद्धेश्चेति भावः ॥ परस्पराव्याप्तत्वादिति ॥ सम्यगाश्रयणवति शस्ते असम्य-

गाश्रयणस्य तद्वति सम्यगाश्रयणस्य चाऽव्याप्तत्वात् ॥ सम्यगाश्रयणासम्यगाश्रयणे
 मिलिते लक्षणमिति पक्षं दूषयन्ति ॥ नद्वितीयइति ॥ एवं सप्त लक्षणानि दूषयित्वा
 सिद्धमर्थमाहुः ॥ तस्मादिति ॥ व्यवहारं विप्रशस्तत्वव्यवहारम् ॥ ननु लक्षणसप्त-
 कसन्दर्भे लक्षणशब्देन मया नासाधारणधर्मो विवक्ष्यते किन्तु “इत्थंभूतलक्षणे ॥
 लक्षणेत्थंभूताख्यानभागाव्रीप्तासु ॥ लक्षणहेत्वोः” इत्यादिवज्ज्ञानजनकज्ञानविषयोवा
 परिचायकं वाऽभिप्रेयतेऽतोभवदुक्तदोषाणामनवकाशएवेति चेन्मैवम् ॥ तथासति
 लक्ष्यतावच्छेदकसमनियतत्वाऽभावेनाव्याप्तिपरिहारेऽप्यतिव्याप्तिदोषापरिहारात् ॥ तत्रा-
 प्यव्यभिचारिणएव लक्षणत्वात् ॥ तथाहि ॥ ज्ञानजनकज्ञानविषयः परिचायकमितित्व-
 नर्थान्तरम् ॥ तत्र लक्षणशब्देन च करणव्युत्पत्त्या ज्ञापकमुच्यते ॥ ज्ञापकत्वं च व्यभि-
 चारिणो न संभवति ॥ नहि व्यभिचारिविषयकज्ञानेन सन्दिग्धलक्ष्यनिर्णयोजन्यते ॥
 जटाभिस्तापसइत्यत्र विवक्षितजटाविशेषस्य तापसाव्यभिचारित्वमस्त्येव ॥ अन्यथामात्र
 जटाज्ञानेन तापसत्वनिश्चयस्यायोगात् ॥ वृक्षंप्रतिविद्योततेविद्युदित्यत्र तत्कालसंबन्ध-
 विशिष्टतद्द्रव्यत्वेर्विद्युत्प्रकाशदेश्याप्यत्वमस्त्येव ॥ अन्यथा प्रकाशानाधिकरणद्वीयः
 प्रदेशश्चवृक्षान्तरेणापि प्रकाशदेशोलक्ष्येत ॥ एवं तिष्ठन्मूत्रयतीत्यादौ तिष्ठतिक्रिया
 मूत्रयतिक्रियायालक्षणमित्याद्युक्तं भाष्यकृता ॥ तेन वर्तमानकालिकमूत्रणक्रियाज्ञान-
 जनकज्ञानविषयस्तात्कालिकस्थितिक्रिया तद्व्याप्यैव ॥ अथवाऽस्तु तत्र कथञ्चिद्व्यभि-
 चारिणोपि लक्षणत्वम् ॥ तथापि तादृशलक्षणत्वाश्रयणे प्रकृते तत्र नकापीष्टसिद्धिः ॥
 तत्र वृक्षप्रत्यक्षोत्तरं विद्युद्विद्योतनप्रत्यक्षमिव तिष्ठतिक्रियादिप्रत्यक्षोत्तरं कदाचिन्मूत्रण-
 क्रियादिप्रत्यक्षमिव च नह्यत्र निन्दादिप्रत्यक्षोत्तरमपि विप्रशस्तत्वप्रत्यक्षंभवति ॥ किन्त्वनु-
 मितिरेव त्वयावाच्या ॥ साच व्याप्तिनिश्चयमन्तरा न संभवतीति स्वसंमतलक्षणानां
 विप्रशस्तत्वव्याप्यत्वमेव वाच्यमायुष्मता ॥ एवं च सति पूर्वोक्तातिव्याप्तिदोषाः सुस्थाः ॥
 अनुलक्षणइतिसूत्रेच किंभवान्कमण्डलुपाणिंछात्रमद्राक्षीदित्युदाहरता भाष्यकृता
 काकवद्देवदत्तस्यगृहमित्यादौ काकतत्संयोगादेरिवोपलक्षणस्यापि कमण्डलोस्तत्पाणित्वस्य
 वा छात्रज्ञानजनकज्ञानविषयत्वाल्लक्षणत्वमुक्तम् ॥ तच्च लक्षणं पूर्वं कमण्डलुपाणिं तं
 चक्षुर्विषयीकृतवत्येव पुरुषे तज्ज्ञानं जनयितुं प्रभवति नतु तथा तमदृष्टवति ॥ अतएव
 भाष्ये “सकृदप्यसौकमण्डलुपाणिंछात्रोदृष्टस्तस्यतदेवलक्षणम् ॥ इत्युक्तम् ॥ तथाचात्र
 येन पुरा निन्दादिकं विप्रशस्तत्वं चोभयमप्यनुभूतं स्यात्तस्यैव निन्दादिराहित्यकालेपि तत्र
 शशोयमितिनिश्चयो नतु शापमदृष्टवतस्तत्साहित्यकालेपि तत्र तथा निश्चयः ॥ अतः
 प्रकृते तादृशलक्षणत्वाश्रयणमपार्थकमेवेत्यतिदुर्बलत्वान्न मूलेऽनूद्य दूषितम् ॥ लक्षण-
 हेत्वोरितिशास्त्रविचारे चाग्रे स्वतो दूषितं तत्स्यादिति ॥

ननु कूर्मपुराणे पूर्वखण्डे एकोनत्रिंशेऽध्यायेऽर्जुनं प्रति व्यासेन
 कुर्वन्तिचावताराणिब्राह्मणानांकुलेषुवै ॥ देवीशापविनिर्दग्धाः पुरा-

दक्षाध्वरेद्विजाः ॥ निन्दन्तिचमहादेवंतमसाविष्टचेतसः ॥ वृथाधर्मं
चरिष्यन्तितस्मिन्कालेयुगान्तके ॥ येचान्येशापनिर्दग्धागौतमस्य
महात्मनः ॥ सर्वेतेवतरिष्यन्तिब्राह्मणास्तासुयोनिषु ॥ इत्याद्युक्तवोक्तं-
मोहयन्तिजनान्सर्वान्दर्शयित्वाफलानिवै ॥ इति ॥ एवमादिवाक्यै-
स्तादृशानि लक्षणानि दर्शितानि तैरेवास्माभिरपि व्यवहारः क्रियत
इति कुतोऽस्माकं भ्रान्तत्वमितिचेन्न ॥ तादृशप्रकरणस्य लक्षणपर-
त्वाभावात् ॥ नह्यर्जुनस्य विप्रशप्ताः कीदृशा इत्याकारकः प्रश्नः किंतु
कृतं त्रेताद्वापरंचकलिश्चेतिचतुर्युगम् ॥ एषांस्वभावंसूताद्यकथयस्व
समासतइति ऋषिभिः शौनकादिभिः पृष्टः सूतोयुगधर्मान्वक्तुमर्जुन-
प्रश्नं युगधर्मविषयकमवतारितवान् ॥ गतेनारायणेकृष्णेस्वमेवपरमं
पदम् ॥ पार्थः परमधर्मात्मापाण्डवः शत्रुतापनः ॥ पृष्टवान्प्रणिपत्या-
सौयुगधर्मान्द्विजोत्तमाः ॥ तस्मैप्रोवाचसकलंमुनिः सत्यवतीसुतः ॥
प्रणम्यदेवमीशानंयुगधर्मान्सनातनान् ॥ इत्यादिना ॥ एवंचार्जुनस्य
युगधर्मजिज्ञासया प्रश्ने कथं विप्रशप्तलक्षणानि व्यासोब्रूयात् ॥
अनाकांक्षिताभिधानेऽर्थान्तरं च कथं न स्यात् ॥ अतएव वक्ष्यामि
तेसमासेनयुगधर्मान्नरेश्वर ॥ नशक्यतेमयापार्थविस्तरेणाभिभाषि-
तुम् ॥ आद्यंकृतयुगंप्रोक्तंतत्स्वेतायुगंबुधैः ॥ तृतीयंद्वापरंपार्थचतुर्थः
कलिरुच्यत इत्युपक्रम्य कृतेतुमिथुनोत्पत्तिरित्यादिना सत्ययुगधर्मा-
नुक्त्वा वर्तयन्तिसप्ततेभ्यस्तास्त्रेतायुगमुखेप्रजा इत्यादिना त्रेतायुग-
धर्मानुक्त्वा द्वापरप्यथविद्यन्तेमतिभेदास्तदानृणाम् ॥ रागोलोभ-
स्तथायुद्धंसत्त्वानामविनिश्चय इत्यादिना द्वापरधर्मानुक्त्वा तिष्ये-
मायामसूयांचवधंचैवतपस्विनाम् ॥ साधयन्तिनरानित्यंतमसाव्या-
कुलीकृता इत्यादिना कलिधर्मा उक्ताः ॥ अन्तेच इत्येतल्लक्षणंप्रोक्तं
युगानांवैसमासतः ॥ अतीतानागतानांवैयावन्मन्वन्तरक्षयः ॥ इत्युप-
संहृतम् ॥ तथाच उपक्रमोपसंहाराभ्यां युगधर्मबुबोधयिष्यैव
व्यासैस्तादृशवाक्यानि प्रणीतानीति निश्चीयते ॥ तादृशग्रन्थस्य
संदर्भमज्ञात्वा विप्रशप्तलक्षणपरत्वं वर्णयन्भ्रान्त एव ॥ त्रिंशाध्याया-
न्तर्गतांस्तादृशश्लोकांस्तत्रैवेत्यादिना एकोनत्रिंशेध्याये वर्णयन्भ्रा-
न्तत्वे सत्यदृष्टकूर्मपुराणश्चेति शिष्टापरिगृहीत एव ॥ किंच तादृश-
प्रकरणस्य विप्रशप्तलक्षणपरत्वे शुक्लदंताजिताक्षाश्चमुण्डाः काषाय-
वाससः ॥ तथा ॥ काषायिनोन्येनिर्ग्रन्थास्तथाकापालिकाश्चये ॥
वेदविक्रयिणश्चान्येतीर्थविक्रयिणः परे ॥ तथा ॥ यतयश्चभविष्यन्ति
शतशोथसहस्रशः ॥ नाशयन्तिस्वधीतानिनाधिगच्छन्तिचापरे ॥

तथा ॥ वामाःपाशुपताचारास्तथावैपाश्चरात्रिकाः ॥ भविष्यन्तिकलौ
तस्मिन्ब्राह्मणाः क्षत्रियास्तथा इत्यादिवचनानामपितादृशप्रकरणस्थ-
त्वात्तादृशयतीनामपि विप्रशप्तत्वं कथं न स्यात् ॥ भवतु तेन किं
स्यादितिचेत्तन्मध्यपातिनस्तवापि स्यादित्यवधारय ॥

अथ सहस्राक्षे एकोनत्रिंशद्वाध्यायस्थतयोक्तानां वस्तुतस्त्रिंशद्वाध्यायस्थानां कुर्वन्तिचाव-
तारणीत्यादिवचसामाशयं प्रकाशयिष्यन्तः शङ्कन्ते ॥ ननुकूर्मेत्यादिना ॥ परि-
हरन्ति ॥ तादृशेति ॥ व्यासार्जुनसंवादरूपप्रकरणस्य ॥ लक्षणपरत्वाऽभावमेवोपपाद-
यन्ति ॥ नह्यर्जुनस्येत्यादिना ॥ कौर्मे पूर्वखण्डेऽष्टाविंशद्वाध्यायारम्भे (श्लो० १)
कृतं त्रेताद्वापरंचेति प्रश्नः ॥ सूतस्तु (श्लो० २) गतेनारायण इत्यादिना व्यासार्जुन-
समागमादि वर्णयित्वा एकोनत्रिंशे (श्लो० ६) एवमुक्तो भगवतापार्थः परपुरंजयः ॥
पृष्ठवान्प्रणिपत्यासौयुगधर्मान्द्विजोत्तमाः ॥ इति युगधर्मविषयकंप्रश्नं (श्लो० ७)
तस्मैप्रोवाचेत्यादिना व्यासोक्तंस्तद्धर्मांश्चोक्तवान् ॥ तदेतदनुसन्धायः ॥ अवतारि-
तवानिति ॥ कथमिति ॥ नापृष्ठःकंचनव्यासश्चान्यायेनपृच्छतइति मनुना
प्रतिषेधात्कथं व्यास इति भावः ॥ बाधकान्तरमप्याहुः ॥ अनाकाङ्क्षितेत्यादि ॥
अर्थान्तरं हि निग्रहस्थानम् ॥ गौतमेन पञ्चलक्षण्यां (अ० ५ आ० २ सू० १)
प्रतिज्ञाहानिप्रतिज्ञान्तरप्रतिज्ञाविरोधप्रभृतिद्वात्रिंशन्निग्रहस्थानेष्वर्थान्तरमपि निर्दिश्य
(सू० ७) “प्रकृतादर्थोदप्रतिसंबद्धार्थमर्थान्तरम्” इति तस्य लक्षणमुक्तम् ॥
लक्षणपरत्वपक्षे प्रतिज्ञाहानिमपि सूचयन्ति ॥ अत एवेति ॥ (श्लो० ८) वक्ष्या-
मीतिप्रतिज्ञावाक्ये युगधर्मान्वक्ष्यामीत्युक्त्वा युगधर्माणामपि संक्षेपेण कथनं प्रतिज्ञाय
विस्तरेण कथनस्याशक्यतां चाभिधाय वक्तुं प्रवृत्तेन भगवता श्रोतृजिज्ञासाविषया-
युगधर्मा अपि समासेनैव निरूपणीयाः क पुनस्तत्रापृष्ठशतलक्षणप्रपंचनस्यावसर
इति भावः ॥ (श्लो० १४) कृतेत्वित्यादिना (श्लो० २२) वर्तयन्तीत्यादिना
(श्लो० ४२) द्वापरेष्वथेत्यादिना च यावदध्यायसमाप्ति त्रियुगीधर्मानिरूपिताः ॥
अत्र तेभ्यइति ॥ कृतयुगे प्रजानां निर्वाहकावृक्षास्तत्राध्याये वर्णितास्तेभ्यः ॥ सत्त्वा-
नामिति ॥ प्राणिनाम् ॥ कचित्तत्त्वानामिति पाठः ॥ अथ त्रिंशे (श्लो० १) तिष्ये-
मायामित्यादिना कलिधर्मान् (श्लो० ३८) तस्मात्सर्वप्रयत्नेनेत्यादिना कलौ शिवप्रप-
त्त्यादितः सिद्धिं च प्रदर्श्य (श्लो० ५३) इत्येतल्लक्षणंप्रोक्तमिति चतुर्युगधर्मनिरूपणमु-
पसंहृतम् ॥ अत्रापि समासत एव प्रवचनं वर्णितम् ॥ उपक्रमोपसंहाराभ्यामिति ॥
उपक्रमोपसंहारावभ्यासोऽपूर्वताफलम् ॥ अर्थवादोपपत्तीचलिङ्गतात्पर्यनिर्णयइत्युक्तेस्ताभ्यां
तथा निश्चीयतइति भावः ॥ शुक्लदन्ताऽजिताक्षा इति ॥ सर्वर्णदीर्घार्षः ॥ शुक्ल-
दन्ताश्च ते अजिताक्षाश्चेति शीतोष्णमिति वद्विशेषणयोः समासोवा ॥ तत्रमहाकोपालप-
तेजसइत्यादावपि तथाप्रयोगो दृश्यते ॥ शूद्रसंन्यासिनस्तु त्वादृशाविरागिशब्दवाच्या
वृथा गिरिपुरीत्याद्यभिख्यावंतोवर्णादिविभागरहिताः प्रसिद्धा एव ॥ काषायिनोन्य

इति ॥ कृतसंन्यासाब्राह्मणाभासाः ॥ नाशयंतिस्वधीतानीत्यत्र नाशयंतःस्वकंधर्म-
नाधिगच्छंतितत्पदमित्यपि पाठः ॥ पाञ्चरात्रिकाः कापिलादिपञ्चरात्रानुयायिनः ॥
नारदपञ्चरात्रस्य श्रीभागवतभारतमोक्षधर्मादिषु प्रशंसिततया भगवच्छास्त्रत्वसिद्धेरित्य-
न्यत्र विस्तरः ॥ अत्र मध्येमध्येऽनुपयुक्तश्लोकान्विहायोपयुक्तश्लोकाएव संगृह्यन्ते ॥
तथाच (श्लो० १३) शुक्लदन्ताः (श्लो० १६) काषायिनोऽन्ये (श्लो० २३)
यतयश्चेति (श्लो० २५) वामादिति ॥ एवमादिषु स्पष्टतया निरूपणाच्चादृशविरागिष्वेव
विप्रशस्तत्वमापतेत् ॥ तवापिस्यादिति ॥ स्वस्य ब्राह्मणत्वे स्वयं वर्ण्यमानेऽपि वर्णादि-
विभागविरहितविरागिवर्गान्तःपातितया तथाचं सुस्थमिति भावः ॥ नच पञ्चदशाध्या-
वचस्मूप्रेक्षितलक्षणानामत्रासमन्त्रयात्तदभावः शक्यः ॥ त्रिनेत्रत्वपञ्चाननत्वादिविशि-
ष्टविग्रहस्यानित्यत्वाभ्युपगमेन तदाराधनस्यापि साधनविशेषत्वमात्रस्वीकारेण च शिवद्वे-
षतन्मार्गनिन्दयोरनपायात् ॥ तादृशशास्त्रासक्तत्वात् ॥ वेदसमाचारादावपि मिथ्यात्वो-
रीकारात् सर्वमिथ्येत्येवाऽऽलपनात् भागवतनिन्दादिलिङ्गाऽनुमितहृषीकेशपाराङ्मुख्याच्च
तस्मिन्तत्समन्वयसिद्धेः ॥ इदं चात्र ज्ञेयम् ॥ तस्मिन्नध्याये (श्लो० ३) अधार्मिका
निराधाराः महाक्रोपालपतेजसः ॥ अनृतं ब्रुवते लुब्धास्तिष्येजाताः सुदुष्प्रजाः ॥ ३ ॥ दुरिष्टै-
र्दुर्गधीतैश्च दुराचारैर्दुरागमैः ॥ विप्राणां कर्मदोषैश्च प्रजानां जायते भयम् ॥ ४ ॥ नाधीयते त-
दा वेदान्नयजन्ति द्विजातयः ॥ यजन्ति यज्ञान्वेदांश्च पठन्ते चाल्पबुद्धयः ॥ ५ ॥ तथा
(श्लो० ८) स्नानं होमं जपं दानं देवतानां तथार्चनम् ॥ तथान्यानि च कर्माणि न कुर्व-
न्ति द्विजातयः ॥ ८ ॥ विनिन्दन्ति महादेवं ब्राह्मणान् पुरुषोत्तमम् ॥ आन्नायं धर्मशास्त्राणि पु-
राणानि कलौ युगे ॥ ९ ॥ कुर्वन्त्येव वेददृष्टानि कर्माणि विविधानि च ॥ स्वधर्मे तु रुचिर्नैव ब्राह्मणा-
नां प्रजायते ॥ १० ॥ इत्यादिकथनादधार्मिकाः कापालिकादिदुरागमदुराचारदुरध्ययनतज्जन्य-
दुरिच्छादिशालिनो वेदाध्ययनस्नानजपादिरहिताः शिवकेशवयोर्निन्दकाः श्रुतिस्मृतिपुरा-
णगर्हिणो भवादृशाः प्रच्छन्नकापालिकादय एव कुर्वन्ति चावताराणीत्यादिवचसां गोचराः ॥
एवं (श्लो० १५) तथा कापालिकाश्च इत्याद्युक्तेः साक्षात्कापालिकप्रभृतयश्च तद्विषयाः ॥
वेदाद्यध्यायिनस्तदुक्त्यनुयायिनः ॥ श्रीहरिसंप्रदायिनस्तु नामीषां विषयाः ॥ अनुपदं
विनिन्दन्ति हृषीकेशं ब्राह्मणान् ब्रह्मवादिनः ॥ वेदबाह्यव्रताचारादुराचारावृथाश्रमाः
॥ ३० ॥ मोहयन्ति जनान् सर्वान् दर्शयित्वा फलानि च ॥ तमसा विष्टमनसो बैडालव्रतिका-
धमाः ॥ ३१ ॥ इति कथनेन वैष्णवेषु तदप्रवृत्तेष्वेव दृशाध्यायादौ मोहकत्वादिना
वर्णितेषु तत्प्रवृत्तेश्च निश्चयात् ॥ किञ्च तत्र (श्लो० २६) ज्ञानकर्मण्यपगतलोके नि-
ष्क्रियतांगते ॥ कीटमूषकसर्पाश्च धर्षयिष्यन्ति मानुषान् ॥ (श्लो० २७) कुर्वन्ति-
चावताराणीत्यादिपठ्यते ॥ तथाच सर्वथा ज्ञानकर्मापगमलोके निष्क्रियत्वयोरधिकरणे
कलियुगान्त एव तेषामवतरणं सिद्ध्यति ॥ (श्लो० २८) तस्मिन्कलियुगान्तक इत्युक्त्यापि
तदेव दृढीक्रियते ॥ बहुषु पुस्तकेष्वेवमेव पाठः ॥ तस्मिन्कलियुगान्तक इति पाठे-

ऽप्येतदक्षतम् ॥ एवं सति कुर्वन्ति चेति वचसामद्यत्वे नावसरः ॥ अपिच कुर्वन्ति चेत्य-
त्रावतारशब्दं क्लीबत्वसाधुत्वाय स्वरीत्याऽधिकरणघञन्तं स्वीकरोषि न वा ॥ आद्येऽव-
तारक्रियाधिकरणानामेव करणं प्राप्यते नत्ववतरणम् ॥ द्वितीये लिङ्गविरोधस्तदवस्थः ॥
ब्राह्मणास्तासु योनिधितिवद्बहुवचनेन शप्तानां पश्चादियोनिव्यवहारो गम्यते ॥ वाक्यार्थ-
स्तु प्रागेव व्याख्यातः ॥

वस्तुतस्तु नास्मन्मते शिवनिन्दा नापि शिवद्वेषः ॥ अतएवास्म-
दाचार्यैस्तत्र तत्र श्रीशिवस्योत्कृष्टतयैव वर्णनं कृतम् ॥ स्वस्वमतं
व्यवस्थापयितुमवतीर्णानां वास्तवीमाचार्यपदवीमुद्ग्रहतांतेषां तत्त-
न्मतव्यवस्थापनस्य परमतखण्डनं विना दुर्विभाव्यतया तत्तन्मत-
खण्डनावरे खण्डनयुक्तिसहकारित्वेनोत्कर्षापकर्षबोधकवचनानि तु
न देवनिन्दात्वेन व्यवहियन्ते ॥ अत एव कापिलमतखण्डनावसरे
शङ्कराचार्याणां ईक्षतेर्नाशब्दमिति सूत्रे “न साङ्ख्यपरिकल्पितम-
चेतनं प्रधानं जगतः कारणं शक्यं वेदान्तेष्वाश्रयितुं अशब्दं हितम्” अग्रे
च गौणश्चेन्नात्मशब्दादिति सूत्रे “प्रधानमचेतनं सच्छब्दवाच्य-
मित्यदुक्तं तदसत्” इति ॥ द्वितीयाध्यायारंभे च स्मृत्यनवकाश-
दोषप्रसङ्गइति चेन्नान्यस्मृत्यनवकाशदोषप्रसंगादितिसूत्रव्याख्याने
“परतन्त्रप्रज्ञास्तु प्रायेण जना” इत्याद्युक्त्वा “अस्मत्कृते च व्याख्याने
न विश्वसेयुर्बहुमानास्मृतीनां प्रणेतृषु कपिलप्रभृतीनां चार्षे ज्ञानम-
प्रतिहतं स्मर्यते ॥ श्रुतिश्च भवति ॥ कर्षिप्रसूतं कपिलं” इत्याद्या ॥
अग्रे “या च श्रुतिः कपिलस्य ज्ञानातिशयं प्रदर्शयन्ती प्रदर्शिता ॥
न तथा श्रुतिविरुद्धमपि कपिलं मतं श्रद्धातुं शक्यं कपिलमिति
श्रुतिसामान्यमात्रत्वादन्यस्य च कपिलस्य सगरपुत्राणां प्रतमुर्वा-
सुदेवनाम्नः स्मरणात्” इति ॥ ततः पूर्वं च प्रधानादिकारणवादा
अशब्दत्वेन निराकृताः ॥ एवमादिस्थलेषु कपिलं मतं वेदविरुद्ध-
मित्यादिप्रतिपादनं न निन्दात्वेन व्यवहियते ॥ एवं बलादापतितो
मायावादः साङ्ख्यस्य दुर्मतेरित्यादि विद्यारण्यस्य वचनमपि ॥ अन्यथा
विष्णोरवतारत्वेन निश्चितस्य कपिलस्य दुर्मतित्वेन वर्णनं तन्मतस्य
वेदवाह्यत्ववर्णनं च कथं न विष्णुनिन्दा स्यात् ॥ यच्चाप्येतत्कुत्सा-
परावसदीयौश्लोकावित्यादिनिर्वन्धेन कथनं तत्तु निन्दैव ॥ अत एव
तस्य विनिन्दन्ति हृषीकेशं ब्राह्मणान् ब्रह्मवादिन इति तदङ्गीकृतविप्र-
शप्तलक्षणप्रकरणमध्यपतितश्लोकप्रतिपाद्यब्रह्मवादिनिन्दाकर्तृत्वेन
तस्मिन्विप्रशप्तत्वं दुरुद्धरमेव ॥

(सहस्राक्षविष्णोः पराङ्मुखताशिवद्वेषादेः फलम्) इत्युक्तिं दूषयन्तस्तत्कल्पितलक्षणसप्तकस्य स्वेषु सर्वथैवाप्रवृत्तिं प्रकाशयन्ति ॥ वस्तुतस्तु नास्मदित्यादिना दुरुद्धरमेवेत्यन्तेन ॥ एवंच यदि शिवद्वेषादिकं स्यात् स्यान्नाम तर्ह्यस्मासु यथाकथंचित्प्रभुपाराङ्मुख्योत्प्रेक्षणस्यावसरः ॥ तदेव तु नास्ति कुतस्तरां तदा तदारोपणस्यावकाश इति भावः ॥ द्वेषनिन्दयोरभावमेवोपपादयन्ति ॥ अतएवेत्यादिना ॥ तत्रतत्रेति ॥ बालबोधसिद्धान्तमुक्तावल्यादिषु प्रकरणग्रन्थेषु अतःशिवश्चविष्णुश्चजगतो हितकारकाविति ब्रह्मविष्णुशिवास्ततः ॥ देवतारूपवत्प्रोक्ताइत्याद्युक्तम् ॥ तथा चतुर्थस्कन्धनिबन्धे (श्लोक २२) तस्मादन्यतरद्वेषेनेतरत्कर्मसिध्यतीति (श्लोक ३९) शिवद्वेषनिवृत्त्यानुधर्मः सिध्येदपिकिंचिदिति चोक्तम् ॥ एतद्विरुद्धे श्रीविठ्ठलाचार्याः “संमुख्यन्तुहरद्विषइतिवाक्यात् तद्वेषयुक्तेष्वेव तस्यशापात्तन्निवृत्तौ धर्मः सिध्येदित्यर्थः ॥ अपीतिसंभावनायाम् ॥ पूर्वोक्तवैपरीत्ये संभावनापि नास्तीतिभावः” इत्याहुः ॥ अस्यावरणभङ्गे च श्रीपुरुषोत्तमचरणाः “अपीतिसंभावनायामित्यादि ॥ तथाचशिवद्वेषोऽनकार्यइत्येवमुख्यः पक्षइत्यर्थः” इति व्याचक्षते ॥ अष्टमस्कन्धनिबन्धे च (श्लोक ४४) विष्णुब्रह्मामहेश्वरसर्वत्रैवहिकारणम् ॥ एकमेकतराभावेनकार्यजनयेत्किंचिदित्यभिहितम् ॥ एतद्योजनायां च श्रीपुरुषोत्तमचरणाः “आत्मेश्वरउपद्रष्टास्वयं दृगविशेषणइतिदक्षप्रतिभगवद्वचनात्कार्यमात्रं प्रतित्रयाणां कारणत्वेन तत्रापित्रयाणां कारणत्वमनुसन्धेयमित्यर्थः” इति विवृण्वन्ति ॥ पत्रावलंबनग्रन्थसमाप्तौ च काशीपतिखिलोक्तेशोमहादेवः सतुष्यत्विति स्वयं विहितेन वेदविरुद्धवादव्युदासेन ब्रह्मवादस्थापनेन च श्रीमहादेवस्य तोषोऽभ्यर्थितः ॥ एवं सुबोधिण्यादिषु ग्रन्थान्तरेष्वपि द्रष्टव्यम् ॥ चतुर्थस्कन्धनिबन्धादौ शिवस्य स्वमार्गप्रथमाचार्यत्वमपि वर्णितं तदग्रे दर्शयिष्यामः ॥ तस्मादस्मासु शिवद्वेषादिकं संभाव्य तस्य लक्षणत्वं चोत्प्रेक्ष्य शस्त्रत्वमारोपयन् शशं तच्छृङ्गाप्राप्तये पुष्करप्रसूनैः पिपूजयिषन्तमनुकरोति ॥ ननु मास्तु शिवद्वेषः शङ्कराचार्यद्वेषस्तु विद्यत एव तन्मतखण्डनात् ॥ खण्डनावसरे कचिदपकर्षबोधकशब्दानां प्रयोगाच्चेति चेन्न लक्षणग्राहकमानतयाऽभिमते शङ्कराचार्याणां न संबन्धगन्धोपीति प्रागेव प्रत्यपादयाम ॥ नापि वयं तेषामपि द्वेषाद्युन्मेषयामइत्याशयेनाहुः ॥ स्वस्वमतमित्यादि ॥ अतएवेति ॥ अयं भावः ॥ ईक्षतिसूत्रे पूर्वं साङ्ख्यादीन्निर्दिश्य “एवमन्येपितार्किकावाक्याभासयुक्त्या भासावष्टंभाः पूर्वपक्षवादिनइहोत्तिष्ठन्ते” इति तेष्वपकर्षबोधकशब्दाः प्रयुक्ताः ॥ सूत्रव्याख्याने च अशब्दहितदित्यन्तेन साङ्ख्यस्यावैदिकत्वमुक्तम् ॥ गौणश्चेत्तेतिसूत्रेपि तदुक्तस्यासत्त्वमुक्तम् ॥ द्वितीयाध्यायारंभसूत्रे च प्रधानादिवादानां न्यायाभासोपवृत्तित्वप्रतिपादनमपि द्वितीयाध्यायप्रयोजनं कण्ठरवेणोक्त्वा पूर्वपक्षे परतन्त्रप्रज्ञास्त्वित्यादि ऋषिं प्रसूतमित्यन्तमुक्त्वा सिद्धान्ते श्रुतिविरोधात्कापिलादिस्मृतीनां सर्वथानादरणीयत्वं प्रपञ्चयचाचश्रुतिरित्यादिना ऋषिंप्रसूतमिति श्रुतिरन्यथानीता ॥ अत्र ॥ प्रतमुरिति ॥ प्रदाहकस्येतिरत्नप्रभादयः ॥ ततः पूर्वमिति ॥ स्मृत्यनवकाशसूत्रात्पूर्वं प्रथमाध्यायइत्यर्थः ॥ तत्र प्रथमे पादे (सू० १८२७) कामाच्चनानुमानापेक्षेत्यादौ भाष्ये शङ्कराचार्यैः

सांख्यपरिकल्पिताचेतनप्रधानस्याऽनपेक्षितव्यत्वस्य कथनात् द्वितीयपादे (सू० १९) नचस्मार्तमतद्वर्माभिलाषादित्यादौ कण्ठरवेण साङ्ख्यस्य निराकरणात् तृतीयपादे (सू० १) द्युभवाद्यायतनंस्वशब्दादित्याद्यधिकरणेषु तथाकरणात् चतुर्थपादे (सू० १) आनुमानिकमप्येकेषां (सू० ८) चमसवदविशेषादित्यादौ तदनुकूलतया प्रतीयमानश्रुतीनां तदननुकूलत्वादेः कथनाच्च निराकृताइति भावः ॥ तथाच तेषु कपिलादिद्वेषिता कथं न स्यात् ॥ अथ स्वसिद्धान्तस्थापनावसरे खण्डनं खण्डने सहकारितयाऽपकर्षबोधकशब्दप्रयोगश्च न दोषइति चेत्तुल्यम् ॥ बलादापतितइति ॥ इदं पञ्चदश्यां चित्रदीपाख्ये षष्ठप्रकरणे (श्लोक २३२) अविवेककृतःसङ्गोनियमश्चेतिचेत्तदेतिपूर्वार्धस्योत्तरार्धमस्ति ॥ वचनमपीति ॥ न निन्दात्वेन व्यवह्रियतइत्यनुपपद्यते ॥ तदुक्तवाक्यैस्तस्यैव शस्त्वं निर्धारयन्ति ॥ यच्चापीत्यादिना ॥ तच्चुनिन्दैवेति ॥ अविद्यमानदोषकथनरूपत्वादिति भावः ॥ इदं तत्रैव स्फुटीभविष्यति ॥

यत्तु (लक्षणहेत्वोःक्रियाया इतिसूत्रेण द्विपन्तोदेवमित्यत्र लक्षणे हेतौ वा शता ॥ अदन् विप्रोननमनीयः पचन् विप्रोनश्राद्धेभोजनीय इत्यादिवत् तेन शिवद्वेषः शप्तानामेकंलक्षण) मित्युक्तं तदत्यन्तमसत् ॥ तेन सूत्रेण क्रियायाःपरिचायकेहेतौचार्यैर्वर्तमानाद्घातोर्लटः शतृशानचौविधीयेते नतु कारकपरिचायकार्थात् ॥ अत एव तत्सूत्रभाष्ये लक्षणहेत्वोः क्रियाया इत्युक्त्वा कारकार्थगुणउपसङ्ख्यानमित्युक्तम् ॥ तथाच भाष्यं “लक्षणहेत्वोः क्रियायागुणउपसङ्ख्यानं कर्तव्यं तिष्ठन्मूत्रयति गच्छन्भक्षयतीति” अग्रेच “इहतावत्तिष्ठति क्रियामूत्रयतिक्रियायालक्षणं गच्छन्भक्षयतीतिगच्छतिक्रियाभक्षयतिक्रियायालक्षणयोधीयानआस्तेसदेवदत्तइतिअध्ययनक्रियाआसनक्रियायालक्षणं” इत्युक्तम् ॥ तदुपरि कैयटेन “गुणशब्देनात्रसाधनमुच्यतेतिष्ठन्मूत्रयतीतियदास्थानादिनामूत्रादिक्रियालक्ष्यतेतदातेनैवसूत्रेणादेशसिद्धिर्यदातुकारकंलक्ष्यतेतदर्थमिदं वचनं” इत्युक्तम् ॥ अतस्तादृशभाष्यकैयटोक्तरीत्या क्रियायालक्षणएव वर्तमानाद्घातोः परस्य लटः शत्रादेशस्तादृशसूत्रेण भवतीति तत्सूत्रानुसारेण शिवद्वेषोविप्रशप्तानामेकं लक्षमितिवदन्भाष्यानभिज्ञएव ॥ किंच योधीयानआस्तेसदेवदत्तइत्यादिवत्तादृशश्लोके यत्तत्पदघटिताख्यातान्तद्वितीयधातुयुक्तवाक्यस्याभावात्तादृशसूत्रस्य प्राप्तिरेव न संभवति ॥ तिङन्तसमभिव्याहारस्थलएव सर्वोदाहरणेषु भाष्ये शत्रादेशस्य दर्शितत्वेन भाष्यानारूढे अदन् विप्रोननमनीयःपचन्विप्रोनश्राद्धेभोजनीयइत्युदाहरणे दृष्टान्तविधया प्रदर्शयन्नुपेक्षणीयः ॥ वस्तुवस्तु तादृशप्रकरणालोचने शिवद्वेषस्य शिवनिन्दायाश्च मुनिकोपोत्पादनद्वारा शापहेतुत्वं संभवत्यतोऽत्र तादृश-

तिङन्तक्रियाध्याहारे हेत्वर्थकधातोर्लटः शत्रादेशस्तु संभावितः ॥
तदनध्याहारे तु न संभवतीति ॥

यश्च सहस्राक्षे लक्षणसप्तप्रतिपादनात्प्राक्तद्वोधकतयोपन्यस्तेषुवाक्येषु (पृ० ५६ पं० ५)
द्विषन्तइत्यादौ लक्षणे हेतौ वा शता स्वप्रतिपिपादयिषितार्थसमर्थनार्थमुक्तः स न युक्तइति
सिंहावलोकनन्यायेनाऽनूद्य दूषयन्ति ॥ यत्तुलक्षणेत्यादिना न संभवतीत्यन्तेन ॥
अयमर्थः ॥ लक्षणहेत्वोरित्यत्र लक्ष्यतेनेनेतिलक्षणं परिचायकम् ॥ हेतुशब्दश्च फलकार-
णोभयपरः ॥ क्रियाया इत्यस्य सर्वत्र संबन्धः ॥ तथाच क्रियायाः परिचायके क्रियायाः
फले क्रियायाः कारणे च वर्तमानाद्धातोः परस्य लटः शत्रुशानचौ स्त इत्यर्थः ॥ तत्र
लक्षणे यथा ॥ शयानाभुञ्जते यवनाः ॥ अत्र शेखरे ॥ “शयनंभुज्यर्थपरिचायकं तदु-
पलक्षितभुज्यर्थेनचयवनाः परिचाय्यन्ते” इत्युक्तम् ॥ एवंच प्रकृते लक्षणे शतेतिचेच्छे-
तिक्रिया भुजिक्रियायाइव द्वेष्टिक्रिया कस्याः परिचायिका यया च शप्ताः परिचाय्येरन् ॥
नहि शप्तानामेव लक्षणं द्वेष्टिक्रिया शक्या वक्तुम् ॥ तेषामक्रियात्वात् ॥ ननु लक्षण-
हेत्वोःक्रियाया गुणउपसङ्ख्यानमितिवातिकेन शप्ताइति कर्मणोपि लक्षणे स्यात् ॥ गुण-
शब्दस्य कारकपरत्वात् ॥ कैयटेन “गुणशब्देनात्रसाधनमुच्यते” इतिव्याख्यानात् ॥
तत्रैव विवरणे “भाष्येक्रियायागुणेइतिक्रियायाः कारकेइत्यर्थः” इत्यादिव्याख्यानाच्चेति
चेन्मैवम् ॥ वार्तिकेन प्रत्यग्राह्यकारे लक्षणहेत्वोःक्रियायाइतिसूत्रेण शतेतिस्वोक्तेर्बा-
धात् ॥ तत्रैव कैयटेन “तिष्ठन्मूत्रयतीत्यादौ यदास्थानादिनामूत्रादिक्रियालक्ष्यतेतदासू-
त्रेणैवादेशसिद्धिः ॥ यदातुकारकंलक्ष्यते तदर्थमिदं वचनम् ॥ बहुपुमूत्रयत्सुकोदेवदत्त
इत्युक्ते यस्तिष्ठन्मूत्रयतीतिप्रतिवचनेनदेवदत्तोलक्ष्यते ॥ अथवा अशौचादिगुणोगृह्यते”
इति सूत्रवार्तिकयोर्विषयस्य विभागात् ॥ वस्तुतस्तु कारकलक्षणेऽपि स्थितिगमनादि-
क्रियायां मूत्रणभक्षणादिक्रियाया इव द्वेष्टिक्रियायां क्रियान्तरस्य सहकारोऽपेक्षितएव ॥
अत एव विवरणे “देवदत्तोलक्ष्यत इतिमूत्रणसमानकालिकस्थानक्रियेत्यर्थः” इति
व्याख्यातम् । किंचास्मिन्वार्तिके गुणशब्देन कर्तृरूपकारकमेव गृह्यते ॥ भाष्ये
तिष्ठन्मूत्रयति गच्छन्भक्षयतीति तथैवोदाहरणात् ॥ एवमरुच्या स्वीकृते अशौचादि-
गुणोगृह्यतइति पक्षान्तरे तु प्रकृतेऽप्रसक्तिरेव ॥ “कर्तृश्चलक्षणयोःपर्यायेणाऽचयोगे”
इत्यग्रिमवार्तिकेपि “यदापूर्ववाक्येगुणः साधनंगृह्यतेतदातेनैवसिद्धेपर्यायार्थः ॥ यदा
त्वशौचादेर्गुणस्यतत्रग्रहणंतदाविध्यर्थः” इति वदता कैयटेन पूर्वत्र वार्तिके प्रथमपक्षे
कर्तुरेव ग्रहणं द्वितीयपक्षस्य मुख्यत्वं च ध्वनितम् ॥ अन्यथा कर्तुंश्रेतिवार्तिकमपार्थक-
मेव स्यात् ॥ योऽधीयानआस्तेसदेवदत्तः यआसीनोधीतेसदेवदत्तः इति पर्यायेपि
प्रत्येकं पूर्वेण सिद्धौ बाधकाभावात् ॥ एवंसति अशौचादिगुणस्य लक्षणे प्रथमं
कर्तुर्लक्षणे द्वितीयं वार्तिकं प्रवर्ततइति न प्रकृते तयोः प्रवृत्तिः ॥ नापि तत्त्वाख्याने
चेत्यनेन शयानावर्धतेदूर्वाआसीनंवर्धतेविसमित्यादिवस्त्वभावकथनेत्र शता शङ्काः ॥
लक्षणे हेतौ वा शतेति स्वोक्तेरपि विरोधात् ॥ “नह्यासनंवृद्धेर्लक्षणंकिंतर्हिस्वभाव-
मात्रकथनम्” इतिकैयटोक्तेः ॥ वर्धतइत्यादेरिव समानकर्तृकक्रियोपस्थापकतिङन्त-

पदस्य प्रकृतेऽनुपलम्भाच्च ॥ वस्तुतस्तु भाष्यकृता “तत्तर्हि वक्तव्यं न वक्तव्यम् ॥ लक्षण-
हेत्वोः क्रियाया इत्येव सिद्धम् ॥ इहा तावत्तिष्ठन्मूत्रयतीति तिष्ठतिक्रियामूत्रयतिक्रियाया लक्ष-
णम् ॥ गच्छन्भक्षयतीति गच्छतिक्रियाभक्षयतिक्रियाया लक्षणम् ॥ योधीयानास्ते सदेव-
दत्तइति अध्ययनक्रिया आसनक्रियाया लक्षणम्” इत्यादिना प्रत्याख्यातं वार्तिकजातं
तदिति न ततोपि तवेष्टसिद्धिः ॥ अत्र कैयटः “तिष्ठतिक्रियेति ॥ स्थितिक्रिया लक्षि-
ता तामूत्रणक्रियायस्तिष्ठन्मूत्रयतिसदेव दत्तइतिसर्वनामपरामर्शे देवदत्तस्य लक्षणं तद्वत्स्यवाऽ-
शौचादेरिति भावः” इति व्याचष्टे ॥ एतच्च नागोजीभट्टः ॥ “ननु क्रिययोरेव लक्ष्यलक्षण-
भावे को देवदत्तइति प्रश्ने इदमुत्तरं न स्यादत आह ॥ स्थितिक्रियेति ॥ सर्वनामपरामर्शे इति ॥
यत्तद्रूपसर्वनामपरामृष्टदेवदत्तस्य लक्षणमिति फलितम् ॥ अन्यथा वचनान्तराऽऽरम्भेपि
तिष्ठतेः शत्रनापत्तिः ॥ न हितद्वाच्यक्रिया देवदत्तस्य लक्षणं किन्तु तदुपलक्षितमूत्रणक्रियेति
बोध्यम्” इति विवृणोति ॥ एवं सति प्रकृते लक्षणहेत्वोरिति क्रिया लक्षणे शतुरङ्गीकारे
द्वेष्टिक्रियाया लक्षितं क्रियान्तरमेव शसानां लक्षणं भवितुमर्हति ॥ न तु द्विष्यर्थे क्रियैव ॥
न च क्रियान्तरं वाक्ये श्रूयते ॥ तेषां कर्मत्वान्तु सत्यपि क्रियान्तरे प्रयोगो न स्यात् ॥
भाष्यादिषु सर्वत्र तिष्ठन्मूत्रयतीत्याद्युदाहरणेषु लक्ष्यक्रियायां समानकर्तृकतायास्तिङन्त-
पदोपस्थाप्यतायाश्च नियमदर्शनात् ॥ नहि केनापि प्रामाणिकेन अद्विषो न नमनीय-
इत्याद्युदाहृतम् ॥ शसजीवलक्षणे शतुः स्वीकारे च सूत्रे क्रियाया इति पदमपार्थक्यमेव
स्यात् ॥ अत एव काशिकायां “लक्षणे हेतौ चार्थवर्तमानाद्वातोः परस्य लटः शतृशानचावा-
देशौ भवतः ॥ तौ चे लक्षणे हेतू क्रियाविषयौ भवतः ॥ लक्षणे ॥ शयानाभुञ्जते यवनाः ॥
तिष्ठन्तोऽनुशासति गणकाः ॥ हेतौ ॥ अर्जयन्वसति ॥ अधीयानो वसति ॥ लक्षणहे-
त्वोरिति किम् ॥ पचति पठति ॥ क्रियाया इति किम् ॥ द्रव्यगुणयोर्माभूत् ॥ यः कम्पते
सोऽश्वत्थः ॥ यदुत्प्लवते तल्लघु ॥ यन्निपीदति तद्गुरु” इत्युक्तम् ॥ एतदेव हृदि निधाय
शेखरकारोपि ॥ “क्रियाया इति किम् ॥ यः कम्पते सोऽश्वत्थ इत्यादौ माभूत्” इत्याह ॥
एवं हेतौ शतुरङ्गीकारेपि अर्जयन्वसतीत्यादौ हेतुमत्क्रियायास्तिङन्तपदोपस्थाप्य-
त्वसमानकर्तृकत्वयोर्दर्शनादिह तादृशपदाऽभावाच्च फले शतरि द्वेष्टिक्रिया कस्याः
क्रियायाः फलम् ॥ कारणे शतरि सा कस्याः कारणमिति चिन्त्यम् ॥ समानकर्तृकत्वा-
ऽनियमे चैत्रस्य लाभार्थं भोजनार्थं वा मैत्रस्य वासेऽप्यर्जयन्वसति भुञ्जानो वसतीति
प्रयुज्येतेति दिक् ॥ तादृशतिङन्तेति ॥ अत्र यत्तदोरप्यध्याहारो बोध्यः ॥ तिङन्तं
तु अकोपयन् अनिन्दन् इत्यादिरूपं किञ्चिदध्याहर्तव्यम् ॥ तथाच ये शिवं द्विषन्तः
दधीचं गौतमं वा मुनिं अकोपयन् द्वेषाद्देवमीशानमनिन्दन्वा ते शसास्ते च न संभाष्या
इत्यर्थः ॥ योऽधीयानास्ते सदेव दत्तइति वत्प्रयोगः ॥ इह हेतावेव शतेत्याग्रहेऽसावध्या-
हारक्लेशः ॥ क्लेशाऽऽनादरे त्वाहुः ॥ तदनध्याहारइति ॥ तथाचास्मिन्पक्षे लटः-
शतृशानचाविति शता ॥ वर्तमाने लडित्येतो लडित्यनुवर्तमानेऽपि पुनर्लङ्ग्रहणमधिक-
वचनार्थम् ॥ तेन अप्रथमासामानाधिकरण्येऽपि कचिदिति व्याख्यानात् ॥ गौतमकर्तृक-
शापे शिवद्वेषस्याऽकारणत्वमपि द्विषन्तो देवमित्यत्र हेतौ शतुरनादरे बीजं द्रष्टव्यम् ॥

इदं पुनरत्र बोध्यम् ॥ पूर्वोक्तरीत्या दोषपरिहारोऽस्माभिः परोक्तं यथाश्रुतं दोषमङ्गीकृत्य कृतः ॥ वस्तुतस्तु दोषएव नास्ति ॥ तथाहि ॥ कूर्मपुराणे पञ्चदशोऽध्याये दधीचशापमुक्त्वा ततउक्तं येन्येशापाग्निनिर्दग्धादधीचस्यमहर्षयः ॥ द्विषन्तोमोहितादेवंसंबभूवुःकलिष्वथ ॥ अत्र संबभूवरित्युक्तं नतु भविष्यन्तीत्युक्तम् । अग्रे च कलिष्वितिवहुवचनमुक्तम् ॥ एवं च सूतशौनकसंवादात्प्राक्तनकलिष्वेव ते जाता नतु वर्तमानकलियुगे ॥ कथमन्यथा सूतेन व्यासैर्वा भविष्यन्तीतिनोक्तं स्यात् ॥ तस्मात्तादृशकौर्मप्रकरणं व्यतीतकलिष्वयकमेव ॥

अथ युक्त्यन्तरेण तु त्वदुक्तदोषप्रसक्तिरेव नास्तीत्याहुः ॥ इदंपुनरत्रेत्यादिना विषयकमेवेत्यन्तेन ॥ अत्र कौर्म ॥ उक्तचरस्थले ब्रह्मणा शुद्धाद्वैतावलम्बेन विष्णुशिवयोरभेददृष्टौ मुक्त्यादिकं भेददृष्टौ नरकप्राप्त्यादिकं चाऽभिहितं निशम्य दक्षरुयक्षं शरणं जगामेति वर्णयित्वा ब्रह्मवचनश्रवणेऽपि शुद्धमद्वैतमनादृत्य साक्षाच्छिबं द्विषतां सप्तमहर्षीणां वृत्तान्तोवर्ण्यते ॥ येन्येशापाग्निनिर्दग्धादधीचस्य महर्षयः ॥ द्विषन्तोमोहितादेवंसंबभूवुःकलिष्वथ ॥ त्यक्त्वातपोबलंकृत्स्नंविप्राणांकुलसम्भवाः ॥ पूर्वसंस्कारमाहात्म्याद्ब्रह्मणोवचनादिह ॥ मुक्तशापास्ततः सर्वैकल्पान्तरैरवादिषु ॥ निपात्यमानाःकालेनसंप्राप्याऽऽदित्यवर्चसम् ॥ ब्रह्माणंजगतामीशमनुज्ञाताःस्वयंभुवा ॥ समाराध्यतपोयोगादीशानंत्रिदशाधिपम् ॥ संबभूवुर्थथापूर्वशङ्करस्यप्रसादतइति ॥ इह महर्षयइत्यत्र महात्मन इत्यपि पाठः ॥ प्राक्तनकलिष्विति ॥ संबभूवरित्यनद्यतनपरोक्षभूतार्थकलकारप्रयोगात्कलिष्विति बहुवचनस्वारस्याच्चेति हृदयम् ॥ क्वचित्पुस्तके चरमश्लोके भविष्यन्तियथापूर्वमितिपाठेऽपि शापमुक्तिब्रह्मलोकप्राप्त्यन्तस्य पूर्वकालिकत्वं नापैति ॥ किन्त्वस्मिंल्लोके पुनस्तपोभिलाषाद्यथापूर्वं जननमेव तादृशपाठेऽर्थः ॥ अन्यथा संबभूवुःकलिष्वितिवचनं विरुध्येतैव ॥ त्वदनुकूलोव्यासाऽभिप्रायश्चेत्पूर्ववाक्ये भविष्यन्तिकलाविहेत्येव धदेत् ॥ गृहिलतयैवं नाद्रियमाणे तु प्रागुक्तयाऽसन्निग्धया व्यवस्थया सन्तुष्य ॥ संभूतास्तेकलिष्वथेति त्वन्मात्रकल्पितपाठेऽपि भूतत्वं तदवस्थमेव ॥ एतेन सहस्राक्षे पूर्वं (पृ० ५६ पं० ४) द्विषन्तोमोहिताइत्यादिना कालेनेत्युक्तमित्यन्तेन विहितं व्यामोहनवैदग्ध्यं व्यर्थितम् ॥

श्वेतवाराहकल्पे वैवस्वतमन्वन्तर्गताऽष्टाविंशतितमकलिष्वयकाणि तु ब्रह्माण्डादिपुराणवाक्यानि ॥ कलौदशसहस्रेणविष्णुस्त्यक्ष्यति मेदिनीम् ॥ तदद्वैजान्हीतोयंतदद्वैग्रामदेवताः ॥ श्रीभागवते च ॥ कलिसभाजयन्त्यार्यागुणज्ञाःसारभागिनः ॥ यत्रसङ्कीर्तनेनैवसर्वः स्वार्थोभिलभ्यते ॥ तथा ॥ कृतेयच्चायतोविष्णुंत्रेतायांयजतोमखैः ॥

द्रापरेपरिचर्यायांकलौतद्धरिर्कीर्तनात् ॥ कलेर्दोषनिधेराजचस्तिह्ये-
कोमहान्गुणः ॥ कीर्तनादेवकृष्णस्यमुक्तबन्धःपरं व्रजेत् ॥ पुनस्त-
त्रैव ॥ कृतादिषुप्रजाराजन्कलाविच्छन्तिसंभवम् ॥ कलौखलुभवि-
प्यन्तिनारायणपरायणाः ॥ कचित्कचिन्महाराजद्रविडेषुचभूरिशः ॥
ताम्रपर्णानदीयत्रकृतमालापयस्विनी ॥ कावेरीचमहापुण्याप्रतीचीच
महानदी ॥ येपिवन्तिजलंतासांमनुजामनुजेश्वर ॥ प्रायोभक्ताभवि-
प्यन्तिवासुदेवेऽमलाशयाः ॥ स्कन्दपुराणेच ॥ कर्मणामनसावाचा
श्रीकृष्णंहिभजन्ति ये ॥ संप्रदायिगुरोर्वाक्यात्तेविष्णोर्नकलेर्नराः ॥
वेदोक्तधर्महीनत्वात्सर्वेनिरयगामिनः ॥ अनाश्रित्यहरिंजीवाःकलौपा-
षण्डसङ्कुले ॥ पद्मपुराणेच ॥ यदाभागवतीसृष्टिःकलौभवतिवैतदा ॥
अंशेनभगान्विष्णुःस्वात्मानं सृजतिस्वयम् ॥ तमाश्रित्यजनाःसर्वे
भक्तिभाजोभवन्तिहि ॥ तथातत्रैव ॥ चत्वारस्तेकलौभाष्याःसंप्रदाय-
प्रवर्तकाः । भविष्यन्तिप्रसिद्धास्तेह्युत्कलेपुरुषोत्तमात् ॥ इत्यादीनि
द्रष्टव्यानि ॥

अतःपरं वैष्णवसम्प्रदायानां तत्प्रवर्तकाचार्याणां च जगदुद्धारकारणत्वं तत्संमतहरि-
सेवनाद्याचारतत्स्वरूपविषयकज्ञानयोर्हरिपरितोषपुरःसरमोक्षफलकत्वं च पुराणादिषु प्रसि-
द्धमिति बोधयितुमाहुः ॥ श्वेतवाराहकल्पइत्यादि द्रष्टव्यानीत्यन्तम् ॥ अत्र ॥
विष्णुस्त्यक्ष्यतीति ॥ दशसहस्रवर्षपर्यन्तमेव विशेषतोविष्णुः स्वसेवादिधर्मप्रचारं
स्थापयिष्यतीति भावः ॥ श्रीभागवतवचनेषु हरिर्कीर्तनमात्रेणापि बन्धमोकपुरःसरपर-
प्राप्तियन्तसर्वस्वार्थलाभस्य कथनात्तदनन्यभक्तानां वैष्णवानां प्रत्युत नरकप्राप्त्यन्त-
दुष्फलप्राप्तेः खण्डयिष्यमाणसहस्राक्षे प्रलपनं प्रद्वेषमात्रमूलकम् ॥ स्कान्दवचस्सु ॥
संप्रदायिगुरोरिति ॥ विष्णुस्वाम्यादिप्रकाशिताऽनादिसिद्धचतुर्विधवैष्णवसंप्रदाया-
ऽन्यसंबन्धिनोगुरोरिति भावः ॥ अत्र मूलमनुपदं वक्ष्यते ॥ तेविष्णोरिति ॥ तादृश-
गुरुतो दीक्षां लब्ध्वा सर्वात्मना भगवन्तं सेवमाना ये तएव विष्णोः संबन्धिनो वैष्णवाः ॥
ननु ते कलेःसंबन्धिनस्तदधीनाः ॥ कलिकल्मषकषणसाधनसंपन्नत्वात् ॥ अतो न ते
कलिजैः परिपीडिताभवन्ति ॥ वेदोक्तेति ॥ हरिमनाश्रित्य वैष्णवत्वमप्राप्य ॥ वेदोक्तै-
स्तत्सेवासङ्कीर्तनादिधर्मैर्हीनत्वादेव जीवा निरयं गच्छन्ति ॥ भगवद्धर्मास्तु मुक्तिसाधन-
तयैव ऋगादिषु चतुर्ष्वपि वेदेषु “तमुस्तोतारःपूर्व्यथाविद्वक्तस्यगर्भजनुषापिपतेन”
इत्यादिना “भर्तासन्निभ्रयमाणोविभर्ति” इत्यादिना “ब्रह्मसंस्थोऽमृतत्वमेति” इत्यादिना
“भक्तिरस्यभजनम्” इत्यादिना च वचःशतेन सप्रपञ्चं निरूपिता इति किं बहुना ॥
नरकप्राप्तिस्तु तद्रहितानामेव ॥ षष्ठस्कन्धादिषु जिह्वानवक्तिभगवद्गुणनामधेय-
मित्यादिवचनेभ्यः ॥ विष्णुपुराणादिष्वपि स्वपुरुषमभिवीक्ष्यपाशहस्तंवदतियमः
खलुतस्यकर्णमूले ॥ परिहरमधुसूदनप्रपन्नान्प्रभुरहमन्यनृणांनवैष्णवानाम् ॥ १ ॥

इत्यादिसन्दर्भदर्शनाच्चेतिदिक् ॥ पाद्मवचनेषु ॥ यदेति ॥ भगवती दैवी सृष्टिः ॥ दैवी
संपद्धिमोक्षायेतिभगवद्वाक्यान्मोक्षयोग्यापि यदा कलौ भवति तदोषवती संपद्यते
तदा भगवान्विष्णुरंशरूपेण वा अंशेन सह स्वयमेव वा स्वस्वरूपं प्रकटयति ॥ तं प्रकटि-
तात्मानमाश्रित्य ततउपदेशादिकं प्राप्येति भावः ॥ सर्वे जना ब्राह्मणादयो भगवद्भक्ति-
भाजो भवन्ति ॥ इह विष्णुरिति निर्देशादिदं विष्णुस्वाम्याख्यभगवदवतारपरमिति
केचित् शिष्टाः ॥ भगवान्स्वयं विष्णवाख्यं स्वात्मानं सृजतीति तेषामाशयः ॥ अनचिचेति
सकारद्वित्वम् ॥ शङ्करोनीललोहित इत्यस्य शङ्कराचार्यपरत्वं वदता भवतात्विदं न शक्यं
प्रत्याख्यातुम् ॥ अस्माकं तु नैवं व्याख्याने निर्वन्धः ॥ चत्वारस्तइति ॥ इतः पूर्वं
संप्रदायविहीनायेमन्त्रास्तेनिष्फलमताः ॥ अतःकलौभविष्यन्तिचत्वारःसंप्रदायिनः ॥
श्रीब्रह्मरुद्रसनकवैष्णवाःक्षितिपावनाः ॥ चत्वारस्तेकलौभाव्याइति पठ्यते ॥ उत्कले देश-
विशेषे ॥ पुरुषोत्तमात् श्रीजगन्नाथक्षेत्रात्तदधिष्ठातृजगन्नाथतोवा प्रसिद्धाभविष्यन्ती-
त्यर्थः ॥ इह श्रयादिसंबन्धिनः संप्रदायाः क्रमेण रामानुजमाध्वविष्णुस्वामिनिम्बार्का-
ख्याभिर्विदिता ज्ञेयाः ॥ रामानुजानांसरणीरमातोगौरीपतेर्विष्णुमतामताऽनुगानाम् ॥
निम्बार्कगानांसनकादितश्चमाध्वानुगानांपरमेष्ठितश्चेत्युक्तेः ॥ तत्राऽस्माकं रुद्रसंप्रदायः ॥
अतएवतस्य भक्तिदातृत्वं तत्र तत्र वर्णयन्ति श्रीमदाचार्याः ॥ यथा पुरुषोत्तमनामसहस्रे
महादेवस्वरूपश्रवभक्तिदाताकृपानिधिरिति ॥ निबन्धे चतुर्थस्कन्धविवरणेपि सायुज्याधि-
कारिणां प्रचेतसां श्रीशिवकर्तृकोपदेशादेव सिद्धिर्दर्शिता ॥ तपसासाधनेतस्यनबन्धोभव-
नीतिहि ॥ तत्रापिकृष्णसेवायांकृतार्थत्वंहिसर्वथा ॥ इतितान्सर्वथाशुद्धान्विलोक्येशोहरि-
प्रियः ॥ प्रोवाचसर्वसन्देहवारकंसर्वबोधकम् ॥ हेतुपूर्वस्तोत्रमाहशीघ्रंतुष्यतियद्धरिः ॥
अयमेवोपदेशोहिविश्वार्थपरंपरेति ॥ एतद्विवरणे च श्रीप्रभुचरणाः “तत्रापि विशेषमाहुः ॥
तपसेति ॥ तस्यपित्रादेशस्यतपसासाधनेप्रवृत्तिमार्गत्वेनस्वस्यसर्वकरणजबन्धोयः सन भवि-
ष्यतीति तपसिप्रवृत्ताः ॥ तत्रापिनिकेवलंतावन्मात्रत्वंकिन्तुतपस्यपिपुरुषोत्तमभजनंकरिष्या-
मस्तेनकृतार्थाभविष्यामइतिनिश्चयवन्तः ॥ अतइत्थंभूतत्वेनाऽधिदैविक्यपिशुद्धिःसंपन्नैति-
सर्वप्रकारेणशुद्धान्ज्ञात्वातान्प्रतिप्रोवाचेत्यर्थः ॥ ईशत्वेनान्तरज्ञानम् ॥ तत्रापि हरिभक्ति-
ज्ञानं हरिप्रियत्वेन ॥ अन्यथाकथमकस्माद्दहिरागच्छेत्” इत्याद्याहुः ॥ द्वादश-
स्कन्धनिबन्धेच श्रीमदाचार्याः ॥ योधिकारीभक्तिमार्गेतत्प्रसादमवाप्यहि ॥
भक्तश्चेत्सर्ववित्स्वस्थस्तृतीयःसउदाहृतः ॥ भक्तियुक्तोमहादेवस्तांदातुंशक्तुयात्तथा ॥
भक्त्यस्यावान्संक्लेशःसमायेत्यपिरुपितम् ॥ भक्तिमार्गानुसारेणभक्तिनिष्ठेयमीरितेति ॥
एतद्व्याख्याने च श्रीपुरुषोत्तमचरणाः ॥ “एवंद्वितीयाध्यायार्थउक्तः ॥ तृतीयस्याहुः ॥
यइत्यादि एतेननारायणपरःप्रशान्तात्माइतितृतीयइत्युक्तंभवति ॥ नन्वत्रशिवदर्शन-
संवादाद्युपनिबन्धनस्यकिंप्रयोजनमतआहुः ॥ भक्तियुक्तइत्यादि ॥ एतेन महादेवे
गुरुत्वबोधनायतदुपनिबन्धनमित्युक्तम् ॥” इत्यादिव्याचक्षते ॥ एतेन शिवस्य
भक्तिमार्गाऽऽचार्यत्वं प्रद्विषन्तः स्वमार्गाऽनभिज्ञाअस्मासु शिवद्वेषस्यारोपकाश्चसर्वथैव
प्रत्युक्ताः ॥ परेषां नारायणपद्मभैवसिष्ठमित्यादिवदस्माकमाचार्यपरंपरातु आदौश्रीपुरु-

पोत्तमं पुरहर्षी नारदाख्यं मुनिं कृष्णव्यासगुरुं शुक्रं तदनुविष्णुस्वामिनं द्राविडम् ॥ तच्छि-
 ष्यं किल विल्वमङ्गलमहं वन्दे महायोगिनं श्रीमद्वल्लभनामधामचभजेऽस्सत्संप्रदायाधिपम् ॥
 इति बोद्धव्या ॥ इयं च मिताक्षरादौ विज्ञानेश्वरादिभिरुदाहृतवचनान्तरायां शाण्डिल्य-
 संहितायां भक्तिखण्डे पञ्चमाध्यायेऽपि दृश्यते ॥ यथा ॥ अथातः श्रूयतां विप्राः संप्रदायः-
 पुरद्विषः ॥ एकदा शङ्करो देवो गतोगोकुलमण्डलम् ॥ १ ॥ तत्र वृन्दावने रम्ये सच्चिदानन्द-
 मन्दिरे ॥ त्रिभङ्गललितं देवं कोटिमन्मथसुन्दरम् ॥ २ ॥ अनौपम्यं वेणुधरं व्रजस्त्रीगण-
 सेवितम् ॥ श्रुतिभिर्मुनिभिश्चैव सेव्यमानं मुदान्वितम् ॥ ३ ॥ प्रणिपत्य मुदा देवं सामगा-
 नादतोषयत् ॥ जगतो हि समुद्धर्तुं संप्रदायस्य लब्धये ॥ ४ ॥ तस्मै ददौ प्रसन्नात्मा तत्र त्या-
 नामनुग्रहात् ॥ सलब्ध्वा परमं लाभं स्वधाम संन्यवर्तत ॥ ५ ॥ परमानन्दसंमग्नो नृत्यचक्रे-
 दिगम्बरः ॥ समुपासत तं देवं तत्प्रभृत् कौतुकः ॥ ६ ॥ नचाचष्ट तदा देवा हत्वा त्रिपुरमाहवे ॥
 तदा हर्षसमाविष्टो नारदेन प्रसादितः ॥ ७ ॥ जगौ तमेव सन्मार्गं श्रुतं यच्छ्रीपतेर्मुखात् ॥
 नारदोऽपि महायोगी परमानन्दपूरितः ॥ ८ ॥ अलं प्रसादतः प्रादाद्वासायामिततेजसे ॥
 कौण्डिन्यायमया प्रोक्तो गर्गाचार्यमहात्मने ॥ ९ ॥ व्यासस्तु वक्तिपुत्राय ब्रह्मराताय विष्णवे ॥
 अथोकलौ संप्रवृत्ते पूर्वाचार्यैरथागतैः ॥ १० ॥ भविष्यति पराभक्तिः किञ्चित्कालं मुनीश्वराः ॥
 वेदवेदान्ततत्त्वज्ञैर्वैष्णवैर्ब्राह्मणोत्तमैः ॥ ११ ॥ निर्वाहिता ततो भक्तिर्लुप्तप्राया भविष्यति ॥
 ततोपि श्रीपतेरस्य स्त्रीयानुग्रहतो हरेः ॥ १२ ॥ माथुरे मण्डले तत्र गोकुलेऽस्मिन् गिरावपि ॥
 प्रादुर्भविष्यति महापुरुषैरुपभाविता ॥ १३ ॥ तस्याः संप्रीतये तत्र संप्रदायं रिरक्षिषुः ॥ महा-
 त्मा सुमहातेजा भगवद्बदनोदितः ॥ १४ ॥ प्रादुर्भविष्यति ततः सर्वश्रुतिविशारदः ॥ योगी-
 योगीश्वरस्तैः संप्रदायं वदयिष्यति ॥ १५ ॥ भगवानपि तं साक्षादुपदेष्टानि जागमम् ॥ आसा-
 द्य गोकुलं धाम भक्तिं संवर्धयिष्यति ॥ १६ ॥ गिरिराजं ततः प्राप्य महात्मैकान्तसंश्रयैः ॥
 निर्गुणं भक्तिमार्गं हि वर्ययन् विचरिष्यति ॥ १७ ॥ निजात्मप्रेमसंपूर्णैर्भगवद्भयानतत्परैः ॥
 तद्गसाद्भुतचित्तानां स्वाचारपरिवर्तिनाम् ॥ १८ ॥ सर्वभूतैकसुहृदां वेदप्रामाण्यमीयुषाम् ॥
 विरेल्लेखेव भविता संप्रदायोऽस्य नुत्तमः ॥ १९ ॥ आश्चर्याणि चरित्राणि कृत्वानानाविधा-
 न्यसौ ॥ स्थापयिष्यति वै तस्याः पारंपर्याक्रमं कुलम् ॥ २० ॥ समुद्धृत्य ततो जीवान्हरेः
 प्रीतिकरिष्यति ॥ ततः कतिपये काले कालदोषप्रभावतः ॥ २१ ॥ विलयं यास्यति पन्थाः
 कापद्येनाकुलः परः ॥ परदोषान्वितैः पुम्भिर्निजाचार्यपराङ्मुखैः ॥ २२ ॥ इत्येवं हि सा मा-
 ख्यातः संप्रदायः पुरद्विषः ॥ अयमेव परः पुण्यो भक्तिशास्त्रैकसम्मतः ॥ एतन्माहात्म्यमनु-
 नालं वक्तुं चतुर्मुखः ॥ २३ ॥ अयं हरेः श्रीव्रजदेवताया अनुगृहीतः किल संप्रदायः ॥ आवि-
 र्बभौ वेणुगृहीतवेदैर्विभावयध्वं त्रिपुरारिसंमतम् ॥ २४ ॥ अत्र विष्णवे विष्णुस्वामिनाञ्छे
 इत्यर्थः ॥ भगवद्बदनोदितः श्रीवल्लभाऽऽचार्यः ॥ श्रीमद्भोवर्द्धनधरवदनवैश्वानररूपत्वात् ॥
 एतदनुकूलैः श्रुतिस्मृतिपुराणनारदपञ्चरात्रादिवाक्यैर्विस्तरस्तु चरित्रचिन्तामणिसंप्रदाय-
 प्रदीपश्रुतिरहस्यादिषु मामके सत्सिद्धान्तमार्तण्डे च द्रष्टव्यः ॥

एतेन शापेन चेतसि तमसः प्रवेशस्तासु योनिषु कलौ जन्म च
 तमः प्रवेशेन मोह इत्यादिकं सर्वमपास्तम् ॥ शप्तब्राह्मणसंभवस्य
 कूर्मपुराणे संबभूवुरित्यादिना पूर्वमेवोक्तत्वात् ॥

सहस्राक्षे एवञ्चशापेनेत्यादिं तासुयोनित्वित्तिचोक्तमित्यन्तं भागं दूषयन्ति ॥ एते-
नेत्यादिना पूर्वमेवोक्तत्वादित्यन्तेन ॥ अयं भावः ॥ तदुक्तः क्रमः केवलं कपोल-
कल्पितएव ॥ तथाहि ॥ अत्र शापेन तमःप्रवेशउक्तः कौर्मे तु तमसाऽऽविष्टमनसो
निन्दकान्दृष्ट्वा शशापेत्युक्तम् ॥ अत्र तासु योनिषु जन्म द्वितीयं फलमुक्तम् ॥ पुराणे
तु द्वेषाद्युत्तरकालिकं तत् ॥ एवं पुराणे कुशास्त्राऽऽसक्त्यादित्रयस्य कलिजपरिपीडा-
कारणत्वं बोधितम् ॥ इह तु प्रत्युत तस्य तत्कार्यत्वम् ॥ पुराणे शिवद्वेषः शिवतन्मार्ग-
योर्निन्दा च शापहेतुतयोपात्ता ॥ अत्र तु शापजन्यतया ॥ जनमोहकत्वं तु पुराणोक्तान्
हृषीकेशतद्भक्तनिन्दकत्वादिधर्मानप्रकाश्य मध्यतएवोपात्तम् ॥ पुराणे वृथाधर्मचरि-
ष्यन्तीत्यनेन कापालिकादिषु व्यर्थधर्मस्याऽचरणमेव बोध्यते नतु श्रौतस्मार्तधर्मस्य
वृथात्वमतः पूर्वोक्तरीत्या तदुदाहृतपुराणस्यैव विरोधस्तदुक्तक्रमेऽवर्णितोऽपि सुबोधएव
सुधियाम् ॥ तस्माद्वैष्णवप्रद्वेषादेवेदं कपोलकल्पितनानाफलकथनं सर्वजनमोहनार्थम् ॥
मोहयन्तिजनान्सर्वान्दर्शयित्वाफलानिवै इति तत्रैवोक्तेरिति दिक् ॥ यश्च कौर्मस्थे शाप-
प्रकरणे नहिनिन्देतिन्यायस्याऽनवतारस्तत्रतत्र स्तुत्यन्तराऽभावादुक्तः सोप्यविचारात् ॥
यत्रयत्र प्रकरणे स्थितानि वचांसि त्वयोपात्तानि तत्रतत्र (अ० २७ श्लो० १६) तस्मा-
त्संपरिहर्तव्यानिन्दापशुपतौद्विजाहृति ॥ (अ० ३० श्लो० ३८) तस्मात्सर्वप्रयत्नेनप्राप्य-
माहेश्वर्यगुगम् ॥ विशेषाद्ब्राह्मणान् रुद्रमीशानंशरणं व्रजेति ॥ (अ० १५ श्लो० ८१।८२)
तस्मादनादिमध्यांतंविज्ञायपरमेश्वरम् ॥ मनसाकर्मणावाचासमाराधययत्नतः ॥ ८१ ॥ यत्ना-
त्परिहरेतस्यनिन्दांस्वात्मविनाशिनीम् ॥ भवन्तिसर्वदोषायनिन्दकस्यक्रियाहिताः ॥ ८२ ॥
इति यथायथं निन्दानिषेधादिविधीनां सत्त्वेन शापादिकथनस्य तत्तद्विधिवान्वयविधेयार्थ-
स्तुतौ तात्पर्यमिति कल्पनेऽपि बाधकाऽभावात् ॥ यथा “स्तेनंमनोचृतत्वादिनीवाक्” इति
निन्दावचनस्य हिरण्यस्तुत्यर्थत्वम् ॥ अत एव प्रमाणाध्यायेऽर्थवादपादे (सू० ११)

* एवंच शापेन चेतसि तमसः प्रवेशः तासुयोनिषुकलौजन्मच तमःप्रवेशेन मोहः
तेनपरत्त्यासक्त्यादिप्रयुक्तकलिजपापपरिपीडितत्वं कुशास्त्राऽऽसक्तचेतस्कृताच तयामिथ्या-
ऽऽधीतसमाचाराता मिथ्याज्ञानप्रलापिता शिवद्वेषः शिवनिन्दा शिवोक्तवेदार्थनिन्दा ऐहिका-
ऽऽमुष्मिकानां फलानां बोधनेन जनमोहकत्वं च मिथ्याऽधीतसमाचारत्वादिभिश्च यथायथं
ब्राह्मणैरसंभाष्यत्वं धर्माचरणस्य वृथात्वं तपोबलहानिस्त्रयीबाह्यत्वं विष्णोः पराङ्मुखत्वं
स्तोत्रनरकेपातइति ॥ नच नहि निन्दा निन्द्यं निन्दितुं प्रवृत्ता किन्तु स्तुत्यं स्तोतुमिति न्यायेन
शप्तविप्रनिन्दायां नैतत्तात्पर्यमिति वाच्यम् ॥ तत्रतत्र स्तुत्यन्तराऽभावेनैतत्त्रयायाऽनवतारात् ॥
किञ्च शापादिविषयेऽपि तत्रयायाऽवतारे पुराणकथानां बहुविषयः स्यादिति दिक् ॥ अत्र
ब्राह्मणैरित्युपलक्षणं तेन देव्या शप्तैरित्यपि बोध्यम् ॥ अत्रचेदानीम्पदमध्याहृत्य पुरा
ब्राह्मणैरिति पदद्वयमावर्त्येतत् व्यख्येयम् ॥ पुरा पूर्वजन्मनि ब्राह्मणैस्तत्रैव ब्राह्मणैः
शप्तैरिदानीं विप्रकुलोद्भवैरिति ॥ अनेनेदानीं विप्रकुले जन्मसत्त्वेऽपि ब्राह्मण्यनियमोनेति
सूचितम् ॥ अतएव कौर्मै विप्राणां कुलसम्भवा इति तासु योनिषु इति चोक्तम् ॥

“रूपात्प्रायात्” इत्यत्र शबरस्वामी “हिरण्यं हस्ते भवति अथ गृणाति—इति साकाङ्गत्वा-
 दस्य विधेः शेषः ॥ स्तेनं मनो नृत्तवादिनीवाक् इति निन्दावचनं हिरण्यस्तुत्यर्थेन ॥ यथा किं ऋषि-
 णा देवदत्त एव भोजयितव्यः” इत्याह ॥ यथा वा तैत्तिरीयसंहितायां (कां० १ प्रपाठक ५
 अनु० १) “सोरोदीद्यदरोदीत्तद्द्रुद्रस्य रुद्रत्वम् ॥ यदश्रूवशीयततत् ॥ १ ॥ रजतं हिर-
 ण्यमभवत्तस्माद्रजतं हिरण्यमदक्षिण्यमश्रुजं हियोवर्हिषिददाति पुराऽस्य संवत्सराद्गृहेरु-
 दन्ति” इति निन्दायाः “तस्माद्वर्हिषिण देयं” इति विधेः शेषत्वम् ॥ तेन च देयस्य
 हिरण्यस्य स्तुतिः ॥ अतएव तत्र (सू० १०) “गुणवादस्तु” इत्यत्र भाष्ये “अथ सो-
 ऽरोदीत् इति कस्य विधेः शेषः तस्माद्वर्हिषिरजतं देयं इत्यस्य” इत्यादिना पदानां साकाङ्गत्वं
 प्रदर्श्य “यो वर्हिषिरजतं दद्यात् ॥ पुराऽस्य संवत्सराद्गृहेरोदनं भवतीत्यस्य हेतुत्वेनाऽयं प्रति-
 निर्दिश्यते तस्माद्वर्हिषिरजतं देयं इति ॥ एवं सर्वाणि साकाङ्गाणि कथं विधेरुपकुर्वन्तीति ॥
 गुणवादेन रोदनप्रभवं रजतं वर्हिषिददतो रोदनमापद्यते ॥ तत्प्रतिषेधस्य गुणः यत् अरोदन-
 मिति” इत्याद्युक्तं ॥ तथाऽत्रापि शिवनिन्दादिकरणे दुष्फलसम्भवात्तत्र कार्यमिति ॥ तेन
 च शिवाराधनं स्तुत्यमित्येव तात्पर्यं ॥ न तु वैष्णवसंप्रदायवर्तिनां निन्दायाम् ॥ एवमुदि-
 ताऽनुदितहोमस्थलेऽपि (तैत्तिरीयब्राह्मणे अष्टक २ अध्याय १ अनुवाक २) “आग्नेयी-
 वैरात्रिः ॥ ऐन्द्रमहः ॥ यदनुदिते सूर्ये प्रातर्जुहुयात् ॥ उभयमेवाऽग्नेयं स्यात् ॥” इत्यनु-
 दितहोमनिन्दायाः ॥ “उदिते सूर्ये प्रातर्जुहोति ॥ तथाग्नेयस्य हूयते ॥ सूर्याय प्रातः ॥”
 इति विहितोदितहोमस्तुतावेव तात्पर्यं न तु निन्द्यमानाऽनुदितहोमनिन्दने तथाऽत्रापि
 शिवसमाराधन एव तात्पर्यं न तु शिवनिन्दन इति शिवम् ॥ वेदे (तैत्तिरीयसंहिता कांड २
 प्रपा० ६ अनुवाक ६) अग्नेस्त्रयोऽज्यायां सो आतरआसन्नित्युपक्रम्य “तं तस्यः प्राव्रवीत्
 तमशपद्वियाधियात्वावध्यासुर्योमाप्रावोचइति ॥ तस्मान्मत्स्यं धियाधियाघ्नन्ति शतो हि
 इत्यान्नातासु शापादिकथास्वपि मीमांसकैः पुराकल्पार्थवादताया अङ्गीकाराच्च ॥ पुराणेषु
 शापस्थलेषु तत्र्यायाऽनवतारं वदन् भवव्रतधराये चेत्यादिसन्दर्भमपि निर्वाधमेव मन्यते
 भवान् ॥ यत्तु देव्या शस्त्रैरित्यपि बोध्यमित्युक्तं तत्र देवीकर्तृकशापाऽऽख्यायिका तु न कौर्मै
 प्रसिद्धा प्रत्युत तद्विरुद्धा च ॥ अतोऽत्र मानभूता साऽन्वेष्टव्यैव ॥ यच्च प्रद्विषन्तोऽभ्य-
 सूर्यका इत्याद्युक्ताऽसुरधर्मशालितया वैष्णवप्रद्वेषादेव तेष्वाब्राह्मण्यं ध्वनयितुं प्रलपितं तत्तु
 स्वस्य तथात्वादेव ॥ चोरो वेत्ति जगच्चोरमिति न्यायात् ॥ नहि विरागिपदवाच्येषु नाममात्र-
 यतिष्वाऽऽधुनिकेषु वर्णादिनियमः कोप्यस्तीति सुप्रसिद्धमेवैतत् ॥ तासु योनिष्विति वाक्यात्तु
 पश्चादियोनिष्वेव जन्म स्वरसतोवगम्यते न तु वर्णसाङ्कर्यम् ॥ अतः स्वजातिख्यापनमात्र-
 फलकोयं प्रयासः ॥ तदुक्तवचसां वयं त्वऽविषया एवेति प्रागेव समर्थितमतोऽस्माभिरत्र
 यदि चोरस्य जननीं भण्डः परिणयेत् क्वचित् ॥ तर्हि लाभोऽप्यलाभो वा शिष्टानां तेन को भवेदिति
 न्यायपुत्रानुसरणीयः ॥

यत्तुमोहयन्तिजनान्सर्वानितिकौर्मवाक्येन तेषां मोहनसामर्थ्यावधारणादित्युक्तं तदपि तादृशवाक्यतः पूर्वं पठितानां कुर्वन्त्यवेददृष्टानि कर्माणिविविधानिच ॥ स्वधर्मेतुरुचिर्नैवब्राह्मणानांप्रजायते ॥ कुशीलचर्यापाषण्डैर्वृथारूपैःसमावृताः ॥ विनिन्दन्तिहृषीकेशंब्राह्मणान्ब्रह्मवादिनः ॥ वेदबाह्यव्रताचारादुराचारावृथाश्रमाः ॥ तमसाविष्टमनसोवैडालव्रतिकाधमाइत्यादिवाक्यानां पर्यालोचनया धनार्जनादिनिरतेषु शान्तिदान्त्यादिस्वधर्मरुचिहीनेषु फलाजनककापायवस्त्रधारणशिखासूत्रवर्जनादिना वृथारूपधरेषुब्रह्मवादिब्राह्मणनिन्दकेषु स्वाश्रमधर्मानाचरणेन निष्फलीभूताश्रमेषु वाममार्गीयमारणोच्चाटनविद्वेषणाद्यनेकफलप्रदर्शकेषु केषुचिदुभयभ्रष्टेष्वेव तादृशप्रकरणोक्तसर्वधर्मसंपन्नेषु मोहनसामर्थ्यमवधार्यते नतु मोक्षरूपफलप्रदर्शकेष्वस्मात् ॥ अस्मद्दर्शितमोक्षरूपफलस्यैकत्वेन तत्रफलानीति बहुवचनस्यानुपपन्नत्वात् ॥

सहस्राक्षे ॥ *माप्रच्याविषतेतीत्यादिमुदाहृतमेवेत्यन्तंभागंदूषयन्ति ॥ यत्तुमोहयन्तीत्यादिना अनुपपन्नत्वादित्यन्तेन ॥ मोक्षरूपफलप्रदर्शकेष्विति ॥ स्वस्य व्यासदर्शनानुसारित्वात् ॥ तत्रच “अथातोब्रह्मजिज्ञासेतिप्रथमसूत्रएवातःशब्देन यस्मात्कर्मादिभ्योब्रह्मज्ञानमेव पुरुषार्थसाधकमतस्तज्ज्ञानाय विचारारम्भस्य प्रतिज्ञानादिति भावः ॥ यत्तु सहस्राक्षेऽसंभाष्यत्वमुक्तं तत्तु भगवद्भक्तद्विषि तन्निन्दैकजीविते तस्मिन्नेव जावटीति ॥ कौर्मपूर्वखण्डे यत्र सप्तविंशाध्याये द्विषन्तोदेवमितिवाक्यं पठ्यते तत्रैव तस्मात्संपरिहर्तव्यानिन्दापशुपतौद्विजाः ॥ कर्मणामनसावाचामद्भक्तेष्वपियत्नतइति वदता भगवता शिवनिन्दावत्स्वभक्तमात्रनिन्दायाविशेषतः प्रतिषेधात् ॥ नत्वस्मात् ॥ अस्माकं शिवे द्वेषलेशस्याप्यभावात् ॥ प्रत्युतपूर्वोक्तरीत्या श्रीशिवोक्तमार्गस्यैवास्माभिरनुसरणाच्च ॥ कौर्म च पूर्वखण्डद्वादशाध्याये हिमाचलं प्रति गिरिजया श्रुतिस्मृत्युदितंसम्यक्कर्मवर्णाश्रमात्मकम् ॥ अध्यात्मज्ञानसहितंमुक्तयेसततंकुरु ॥ धर्मात्सञ्जायतेभक्तिर्भक्त्यासंप्राप्यते परमित्यादिना भवदनभिमतमस्माभिरेवाभिमतं ज्ञानकर्मसमुच्चयं भक्तेरेव परप्राप्तिसाधनत्वमित्यादि यावदध्यायसमाप्ति उपदिशन्त्या नचवेदादृतेकिञ्चिच्छास्त्रधर्माभिधायकम् ॥ योन्यत्ररमतेसोसौनसंभाष्योद्विजातिभिरिति कथनात्कौर्मपाद्मोत्तरखण्डादिप्रसिद्धवेदविरुद्धकुशास्त्ररतानां त्वादृशमेवासंभाष्यत्वं प्राप्यते नतु सर्वात्मना वेदमनुसरतां वैष्णवानामिति किंबहुना ॥

* माप्रच्याविषतेति ॥ मोहयन्तिजनानिति कौर्मवाक्येन तेषां मोहनसामर्थ्यस्याऽवधारणात् ॥ तान्प्रतीति ॥ नरान्प्रतीत्यर्थः ॥ एतेन शतानामसंभाष्यत्वं सूजितम् ॥ तत्र मानन्तु द्विषन्तोदेवमित्यादिकौर्मवाक्यमुदाहृतमेव ॥ ३ ॥

पुराणानां तामसत्वेनाऽनादेयत्वं राजसत्वेन सात्विकत्वेन वाऽऽ-
देयत्वमित्यत्रापि नाग्रहोत्साकं सर्वेषामेव पुराणानां व्यासप्रणीतत्वेन
समत्वात् ॥ पुराणन्यायमीमांसाधर्मशास्त्राङ्गमिश्रिताः ॥ वेदाः स्थाना-
निविद्यानांधर्मस्यचचतुर्दशेति याज्ञवल्क्यवाक्याच्च सर्वेषांधर्मस्थान-
त्वबोधनात् ॥ ननु सर्वेषां पुराणानां समत्वेन तुल्यबलतया तत्त-
त्पुराणस्थपरस्परविरुद्धवाक्यैः सत्प्रतिपक्षवत्परस्परप्रतिबद्धकार्यैः
प्रमितिरेव न स्यादुभयत्रापामाण्यज्ञानात्संशयोवा स्यादिति चेन्न ॥
कल्पमेदेन विरोधपरिहारस्य सर्वत्रैव संभवात् ॥ अत एव नचवैष्ण-
वग्रन्थेष्वित्यारभ्यस्तुल्यलाभादित्यन्तोवाक्यनिचयः स्वकल्पितपूर्व-
पक्षसमाधानरूपउन्मत्तप्रलपिततुल्योनादेयः ॥ सत्तिकुडयेच्चित्र-
मिति न्यायादित्यलं पल्लवेन

सहस्राक्षेनचवैष्णवग्रन्थेष्वित्यादिं स्तुल्यलाभादिति दिगित्यन्तं भागं मूलच्छेदेवृक्षच्छेद-
इतिन्यायेन परिहरन्ति ॥ पुराणानांतामसत्वेनेत्यादिना अलंपल्लवेनेत्यन्ते-

* नच वैष्णवग्रन्थेषुधृतेन मात्स्यं कौर्मं तथा लैङ्गं शैवं स्कन्दं तथैवच ॥ आग्नेयं च
पडेतानि तामसानि निबोध मे ॥ १ ॥ इति पाद्मोत्तरखण्डवाक्येन कौर्मस्य तामसतया
सात्विकामोक्षदाः प्रोक्तराजसाः स्वर्गदामताः ॥ तथैवतामसादेविनिरयप्राप्तिहेतवः ॥ १ ॥ इति
तत्रधृतेन पाद्मवाक्येन तामसस्य निरयहेतुत्वेन च शिष्टैस्तदुक्ताऽर्थस्याऽप्राप्त्यत्वमिति
वाच्यम् ॥ लिङ्गार्चनचन्द्रिकादिशैवग्रन्थधृतेन-तत्र शैवानि शैवंच भविष्यच्च द्विजोत्तमाः ॥
मार्कण्डेयं तथा लैङ्गवाराहस्कन्दमेवच ॥ मात्स्यमन्यत्तथा कौर्मं वामनं च मुनीश्वराः ॥
ब्रह्माण्डं च दशमानीति ब्राह्मं पाद्मं ब्रह्मणो द्वे इति चोपक्रम्य पठितेनः दशशैवपुराणानि
सात्विकानिविदुर्बुधा इत्यनेन ब्राह्मे तु राजसे वैश्यसेव्ये इत्यनेनच स्कान्दवाक्येन सात्विकतया
निश्चितस्य कौर्मस्य राजसतया निश्चितेन पाद्मेन शिष्टाऽनादेयार्थकताया वक्तुमशक्यत्वात् ॥
अतएव वैष्णवग्रन्थधृतेन-वैष्णवं नारदीयं च तथा भागवतं शुभम् ॥ गारुडं च तथा पाद्मं
वाराहं शुभदर्शने ॥ १ ॥ पडेतानि पुराणानि सात्विकानि मतानिमे । इतिपाद्मेनैव सात्विकत-
योक्ते नारदीये-एतत्कूर्मपुराणं तु चतुर्वर्गफलप्रदम् ॥ पठतां शृण्वतांनृणां सर्वोत्कृष्टगतिप्रदम्
॥ १ ॥ इत्यादिनोक्तः कौर्मपुराणतच्छ्रवणादिमहिमासंगतस्तस्य तामसत्वेतु सन सङ्गच्छेत ॥
येषां श्रवणमात्रेणेति वक्ष्यमाणतदध्यायोपक्रमवाक्यविरोधात् ॥ तामसस्य निरयप्राप्तिहे-
तुत्वाच्च ॥ एवञ्च पुराणनिन्दावाक्यं पाद्मे प्रक्षिप्तमेव ॥ किञ्च पाद्मे मात्स्यमपि तामसेष्वेव
गणितम् ॥ तत्र सात्विकेषु गणिते भागवते तु मात्स्यमुपक्रम्य पुराणं वेदसंमतमित्युक्तम् ॥
अतएवाऽस्य महतोभूतस्य निश्चितमेतद्यद्वेदोयजुर्वेदः सामवेदोऽथर्वाङ्गिरस इतिहास-
पुराणं विद्योपनिषदइत्यादिना बहुषु स्थलेषूपनिषत्सु सामान्यतोवेदवत्पुराणानामपि ब्रह्मनिश्च-
सितत्वादिश्रूयते ॥ अतएवच-पुराणन्यायमीमांसाधर्मशास्त्राङ्गमिश्रिताः ॥ वेदाः स्थानानिवि-

न ॥ पल्लवेन विस्तरेण ॥ पल्लवोऽस्त्रीकिसलयेविटपेविस्तरेवनइतिमेदिनी ॥ अयं भावः ॥ नहिपाद्मसमतः सात्विकादिभावः पुराणानां प्रतिषिध्यते ॥ व्यासोक्तस्य प्रतिषेधायो-
गात् किन्तु तामसभावकथनमुपलभ्य कैश्चित्कल्प्यमानं तेषां पुराणानामनादेयत्वमेव
प्रतिषिध्यते ॥ व्यासस्यानादेयत्वे तात्पर्याभावात् ॥ सर्वथाऽनादेयत्वे तन्निर्माणस्यै-
वानर्थक्यप्रसङ्गात् ॥ वक्ष्यमाणतैत्तिरीयशतपथछान्दोग्यश्रुतिभ्यः पुराणन्यायमीमांसे-
त्यादिस्मृतिभ्यश्च साधारण्येन यावत्पुराणानां प्रामाण्यसिद्धेश्च ॥ नचोपादेयत्वे
शृणुदेविप्रवक्ष्यामितामसानियथाक्रमम् ॥ २ ॥ येषांश्रवणमात्रेणपातित्यंज्ञानिनामपीति-
पाद्मोत्तरखण्डवाक्यविरोधः शङ्क्यः ॥ तदर्थोऽनवबोधात् ॥ अत्र हि येषामिति
कर्मणि षष्ठी ॥ यत्कर्मकश्रवणमात्रेणेत्यर्थः ॥ मात्रपदं सात्विकादिश्रवणं वेदसात्विक-
पुराणाद्यविरोधेन तामसानामपि मननं च व्यवच्छिनन्ति ॥ तथाच यदि सर्वाणि
श्रूयेरन्यदि वा वेदोपबृंहकतया वेदाविरोधेन सात्विकपुराणाद्येकवाक्यतया च ताम-
सानि मननविषयीक्रियेरन् तदा न पातित्यम् ॥ यदा तु केवलान्येव श्रूयेरन्
नाप्युक्तरीत्या मन्येरन्तदा त्वापाततो विरुद्धार्थबोधाच्छब्दज्ञानवतामपि स्वार्थक्यव-
नात्पातित्यमिति हृदयम् ॥ वस्तुतस्तु शृणुदेविप्रवक्ष्यामीति प्रतिज्ञा न तामसस्मृतिपु-

द्यानांधर्मस्यचतुर्दशेति याज्ञवल्क्यस्मृतावशिष्टेषु पुराणानां विद्याधर्मयोः स्थानत्वमुक्तम् ॥
अतएव सात्विकतया त्वदभिमते नारदीयेऽष्टादशानामपि प्रत्येकं महिमा वर्णितः ॥ तत्सर्वञ्च
तादृशवाक्यस्य प्रामाणिकत्वे न संगच्छते ॥ अतएव पाद्मे वज्रदेशजकायस्थविशेषेण
प्रक्षेपः कृतोस्तीति विदुषां किंवदन्ती संगता ॥ अतएव व्यासवाक्येषु न विश्वासोच्छेदः ॥
प्रक्षेपकर्ता मूर्खइत्यपि भाति ॥ अतएव तथैव स्मृतयः प्रोक्ता ऋषिभिस्त्रिगुणान्विताः ॥
सात्विकाराजसाश्चैव तामसाः शुभदर्शने ॥ १ ॥ वासिष्ठं चैव हारीतमिति तदीयसर्वपुस्तक-
स्थपाद्मपाठे लिङ्गनियमो न दृश्यते ॥ अग्रेपि-भारद्वाजं काश्यपं च सात्विकामोक्षदाः शुभाः
इत्यादिना स्मृतीनां क्लीबत्वेन निर्देशः सात्विकराजसतामसशब्दानां पुल्लिङ्गेनैव निर्देशोऽस्ति ॥
एवञ्च स्थालीपुलाकन्यायेन विज्ञानभिक्ष्वादिधृततदध्यायस्थश्लोकान्तरोक्तशास्त्रान्तरनिन्दापि
हेयैव ॥ प्रधानकारणवादाद्यप्रामाण्यं तु व्यासादिदर्शितप्रकारान्तरेण बोध्यम् ॥ तस्माद्येषु
पुराणादिषु विदुषां प्रक्षेपसंभावना प्रमाणान्तरविरुद्धांऽशोषलब्धिर्वा तेषु प्रमाणान्तरविरुद्धां-
ऽशोहेयएव अंशान्तरं तु सति संवादे ग्राह्यम् ॥ एवञ्च लिङ्गार्चनचन्द्रिकादिधृतस्कान्दवाक्य-
स्याऽपि यदि प्रक्षिप्तत्वमुच्यते नारदादिपुराणान्तरविरोधात्तर्ह्यपि न नोविद्वेषः ॥ यत्तु स्मृति-
निन्दारूपद्विविधवाक्यदर्शनेन कश्चिदंशोहेयः कश्चिद्वाह्यइति ॥ तन्न ॥ स्कन्दवाक्ये शैवे-
तरांऽशनिन्दायां पाद्मवाक्ये वैष्णवेतरांशनिन्दायां च तात्पर्येण बहुविप्लवापत्तेः ॥ अतात्पर्य-
विषयहानोपादानस्वीकारस्तु न युक्तो निर्मूलत्वात् ॥ पाद्मवाक्यानामत्यसंगत्या तद्विरोधस्या-
ऽकिञ्चित्करत्वाच्च ॥ नहिनिन्दानिन्यमितिन्यायेनाऽपि न पाद्मवाक्यमुदाहरतां संतोषसंभाव-
ना ॥ शृणु देवि प्रवक्ष्यामि तामसानि यथाक्रमम् ॥ येषां श्रवणमात्रेण पातित्यं
ज्ञानिनामपि ॥ इत्युपक्रम्य निन्दायामेव समाप्त्या स्तुत्यलाभादिति दिक् ॥

राणविषयिका ॥ तत्र (श्लोक १) तामसानिचशास्त्राणिसमाचक्ष्वममानघ ॥ संप्रो-
क्तानीहैतैर्विप्रैर्भगवद्भक्तिवर्जितैः ॥ तेषांनामानिक्रमशःसमाचक्ष्वसुरेश्वरेति पार्वत्या तमः-
समाविष्टऋषिविशेषप्रणीतशास्त्राणामेव पृष्टत्वात् ॥ शिवेनापि शृणुदेवीति प्रतिज्ञाय प्रथमं-
हिमयाप्रोक्तंशैवंपाशुपतादिकम् ॥ ३ ॥ मच्छक्त्यावेशितैर्विप्रैःसंप्रोक्तानिततः परम् ॥ कणा-
देनतुसंप्रोक्तमित्यादिना तेषामेव कथनाच्च ॥ अग्रेच तदुपसंहृत्य तामसपुराणकथनं तादृश-
स्मृतिकथनं च पृथक्प्रतिज्ञातम् (श्लो० १३) शास्त्राणिचैवंगिरिजेतामसानिनिबोधमे ॥
पुराणान्यपिवक्ष्यामितामसानियथाक्रममिति (श्लो० २२) तथैवस्मृतयः प्रोक्ताऋषिभि-
स्त्रिगुणान्विता इतिच ॥ अत्र एवमनेन प्रकारेणोक्तानि शास्त्राणि तामसानि निबोध जानी-
हीतिनिन्द्यशास्त्रकथनस्योपसंहारः ॥ ननु तर्हि सात्विकत्वादिना विभागः किंप्रयोजनक
इतिचेदुच्यते ॥ सर्वेषामेव जीवानां भगवदंशत्वादिना तौल्येपि व्युच्चरणोत्तरं क्रीडाहेतु-
वैचित्र्यार्थं प्राधान्येन तत्तद्गुणोपहिततयातेषां त्रैविध्यस्य (बृहदारण्यके अ० ७ ब्रा० २
पृ० ९६४) “त्रयाःप्राजापत्याः ” त्रिविधाभवतिश्रद्धादेहिनांसास्वभावजा ॥ त्रिवि-
धाजीवसंघास्त्वित्यादिश्रुतिस्मृतिनारदपंचरात्रादिवचनैः सिद्धत्वेन व्यासस्य च सर्वक्षेमार्थं
प्रवृत्तत्वेन तादृशतादृशजीवबोधानुकूलस्तत्तदधिकृतविषयविशिष्टोवेदार्थस्तैः पुराणैस्तेन
निरूपितः ॥ अतउत्तमैस्तु वेदाविरोधेन सर्वैकवाक्यतया सिध्यन्नर्थएव ग्राह्यइत्येवयोग्यम् ॥
केवलतामसश्रवणे मननाभावे च तामसानुकूलविषयएव सिद्धांततया गृह्येत ॥ यथा
केवलकौर्मश्रवणे शिवादुत्पन्नयोः परस्परानपेक्षयोर्विधानुनारायणयोरन्योन्यमहमेवेश्वरः
कस्त्वमिति विवादादिः ॥ वस्तुतस्तु बहुश्रुतिबाधितमिदमिति प्रहस्तवादादौ विस्तरः ॥
तस्य सिद्धान्ततया ग्रहणे च तदनुकूलमात्रानुष्ठाने वेदविरोधे निरयप्राप्तिरपि नासंभा-
विता ॥ एतेन तथैव तामसादेविनिरयप्राप्तिहेतवइति स्मृतिविशेषविषयकवाक्यमपि
व्याख्यातम् ॥ एतत्कूर्मपुराणंत्विति नारदीयविरोधोप्येतेन परिहृतः ॥ पठतां शृण्वता-
मिति केवलश्रवणस्यानुपादानात् ॥ सर्वस्य शिवस्य संबंधिण्याउत्कृष्टगतेः प्रदायकमिति
तुयुक्तमेव ॥ सर्वशब्दोपि शिवपर्यायः ॥ ईश्वरःशर्वईशानइत्यत्राऽमरविवेकादिव्या-
ख्यासु शर्वः सर्वइति शब्दद्वयस्वीकारात् ॥ शर्वस्तु सर्वोभगवान्शंभुः कालंजरः शिव
इतितत्रैव रामाश्रम्यामुदाहृतानामविधानाच्च ॥ यनु पुराणवेदसंमितमिति मात्स्यवि-
षयकं भागवतवाक्यतयोक्तं तत्प्रमादात् ॥ भागवते तस्य वाक्यस्याभावात् ॥ भागवते
(स्कं० ८ अ० २४ श्लो० ५५) पुराणसंहितादिव्यासांख्ययोगक्रियावतीमित्यादिना
वर्णितो मात्स्योत्कर्षस्तु निर्दिष्टचरदिशा नैव विरुद्धः ॥ अतो न कोपि निंदावकाशो नापि
प्रक्षिप्तत्वसंभावनागंधोपि ॥ नच तथैवस्मृतयःप्रोक्ताऋषिभिस्त्रिगुणान्विताः ॥ सात्विक-
काराजसाश्रैवतामसाःशुभदर्शने ॥ वासिष्ठंचैवहारीतंव्यासंपाराशरंतथा ॥ भारद्वाजंका-
श्यपंचसात्विकामोक्षदाःशुभा इत्यादौलिंगनियमाभावात्प्रक्षिप्तत्वं शंक्यम् ॥ कौर्मैपि करि-
ष्यत्यवताराणिशंकरोनीललोहितइति कुर्वेतिचावताराणिब्राह्मणानांकुलेषुवैइति ॥ एवमादिषु
अवतारादिशब्दलिंगनियमाभावेन प्रक्षिप्तत्वापातात् ॥ तद्युक्त्यंतरेण समाहितमितिचेत्तन्नि-
रस्तं प्राक् ॥ अस्ति चात्रापि समाधायिका युक्तिः ॥ शास्त्राणिचैवंगिरिजेइति पूर्ववाक्यानुरो-

धेन वासिष्ठचैवहारीतमित्यादौ शास्त्रमिति विशेष्यस्याभिप्रेततया क्लीबनिर्देशो न बाधितः ॥ सात्विकाराजसास्तामसा इति तु टावन्तानि स्मृतिविशेषणानि स्त्रीलिङ्गान्येव न तु पुल्लिङ्गानि ॥ न च टिड्ढाणि तिङीबभावो दोषः सात्विकं प्रमेयं सात्विको विषयो वा विद्यते तत्रेति सात्विकाः अर्शभादेराकृतिगणत्वान्मन्वर्थीयोऽच् ॥ एवं राजसास्तामसाश्च ॥ यातु कायस्थेन प्रक्षिप्तमिति किंवदन्ती कथिता सा केवलकपोलकल्पितैव ॥ अद्यावधि विदुषः कस्यापि मुखात्तस्या अवगमाभावात् ॥ शैवग्रंथेष्वपि क्वापि तदनुपलंभाच्च अतो द्वाविडेपु प्रसिद्धां रामानुजादिग्रंथेष्वध्यात्मरामायणादिविचारस्थले दर्शितां कौर्मादौ प्रक्षेपस्य किंवदन्तीमुपलभ्य पाद्मविषयिकां तादृशजनश्रुतिं प्रकल्प्य तत्कर्तारि मूर्खत्वं वदन् प्रच्छन्नो व्यासनिन्दकोसि न च लिङ्गार्चनचंद्रिकादृतवचनविरोधात्प्रक्षिप्तत्वम् ॥ कल्पभेदादिना तद्विरोधसिद्धेः ॥ अन्यथा विनिगमनाविरहादनिर्णयप्रसक्तेः ॥ वस्तुतस्तु नारदीयविरोधाच्छतपथश्रुतियाज्ञवल्क्यविरोधाच्च तद्वचसां प्रक्षिप्तत्वं त्वयैव स्वीकृतमिति विराधवहनन्यायावतारः ॥ युक्तं चैतत् लिङ्गार्चनचंद्रिकायां तत्र शैवानि शैवं चेत्यादिना दशानां शैवत्वमुक्त्वा दशशैवपुराणानि सात्विकानि विदुर्बुधा इति शैवानां सात्विकत्वं कथ्यते ॥ एकस्यैव परब्रह्मणो लीलावताराणां ब्रह्मविष्णुमहेश्वराणामैश्वर्यतत्त्वोत्पत्तयेऽपि शिवस्य तमोगुणोपाधिकतायाः (प्रपाठक ५ मंत्र २) “अथ यो ह खलु वा वास्यतामसोऽशोऽसौ स ब्रह्मचारिणो योऽयं रुद्रो यो ह खलु वा वास्यराजसोऽशोऽसौ स ब्रह्मचारिणो योऽयं ब्रह्माथ यो ह खलु वा वास्यसात्विकोऽशोऽसौ स ब्रह्मचारिणो योऽयं विष्णुः” इति मैत्रायण्यादिश्रुतिभ्यः सत्त्वं-रजस्तम इति प्रकृतेर्गुणास्तैरिति श्रीभागवतादिपुराणेभ्यश्च सिद्धतया शैवेषु सात्विकतायाव-क्तुमशक्यत्वेन सुगमं तत्राग्रहकल्पितत्वं निष्पक्षधियाम् ॥ नापि पाद्मवत्पण्णां षण्णां विभागसौकर्यं दृश्यते ॥ नापि तत्तत्पुराणपर्यालोचने भगवद्गीताद्युक्तसात्विकादिविष-याणां तत्र तत्र पाद्मोक्तेष्विव बाहुल्यं दृश्यते ॥ किंच पुराणांतराणां तत्तद्गुणान्तरसेव्यत्व-कथनमपि नारदीयादिसंदर्भेभ्यः सुतरां विरुद्धम् ॥ हेमाद्रिमाधवादिप्रामाणिकनिबंधेषु ब्राह्मणादिनिर्णयस्थले बहूनामेव पाद्मादिवचसामुपन्यासोपि भ्रमप्रमादादिमूलक-तामापद्यते ॥ तस्मात्तदेव प्रक्षिप्तमिति युक्तम् ॥ नचास्माकमीदृशविषये निर्बंधः ॥ तवेव विद्वेषकलुपहृदयत्वस्याभावात् ॥ एवं पाद्मस्थवचसामप्रक्षिप्तत्वनिश्चये विज्ञा-नेन्द्रभिश्वादिदृतवचसामपि सिद्धं साकरत्वम् ॥ एतच्च प्रागेव दृढीकृतम् ॥ प्रधान-कारणवादादीनामप्रामाण्यमपि ततएव सम्यगवबुध्यते ॥ सूत्राणामतिसंक्षिप्तत्वेन अनेकैरनेकधा व्याख्यातत्वेन च तादृशवादादिकं व्यासानभिप्रेतमेव तादृशसूत्राणां च प्रधानकारणवादादिखंडनपरत्वमेवेति व्यासतात्पर्यस्य पाद्मसंदर्भतः सुखेन निश्चय-सिद्धेः ॥ महर्षीणामपि तादृशवेदविरुद्धवादप्रवर्तने कारणं तु ततएव निश्चीयते न तु सूत्रेभ्यः ॥ नापि पाद्मवचसां पुराणनिंदायां तात्पर्यम् ॥ एतत्ते सर्वमाख्यातं प्रसंगाच्छु-भदर्शने इत्युपसंहारवाक्ये स्मृतिपुराणानां सात्विकादिविभागवर्णनस्य प्रासंगिकत्वकथ-नात् ॥ शृणुदेवीति वाक्यं तु तामसशास्त्रपरमेवेत्युक्तं प्राक् ॥ सामान्यतः पुराणानां

सर्वेषां श्रुतिसंमतत्वमसदभिप्रेतमेवतैत्तिरीयब्राह्मणेकांड ३ (प्रपा० १२ अनु० ९) काठकचयनमंत्रेषु “ ऋचोयजूषिसामानिअथर्वागिरसश्चये ॥ सर्वास्ताः ” इतिचतुरोवेदानुक्त्वा “इतिहासपुराणचसर्पदेवजनाश्चये ॥ सर्वास्ताः ” इतीतिहासपुराणयोः पृथग्ग्रहणात् ॥ सायणमाधवीयभाष्येपि अत्रेतिहासपुराणशब्दयोर्भारतादिब्राह्मादिपरतया व्याख्यातत्वात् ॥ छांदोग्ये भूमविद्यायां “सहोवाचर्वेदंभगवोध्येमियजुर्वेदं सामवेदमाथर्वणंचतुर्थमितिहासपुराणंपंचमंवेदानांवेदंपिच्यं राशिदैवंनिधिम् ” इत्यादि पठ्यते ॥ शतपथब्राह्मणेपि चतुर्दशकाण्डेमैत्रेयीब्राह्मणे खंड १० “सयथाद्वैधाग्नेरभ्याहितात्पृथग्भूमाविनिश्चरन्त्येवंवा अरेऽस्यमहतोभूतस्यनिश्चसितमेतद्यद्वेदोयजुर्वेदः सामवेदोथर्वागिरसइतिहासः पुराणंविद्याउपनिषदः श्लोकाः सूत्राण्यनुव्याख्यानानिव्याख्यानान्यस्यैवैतानिसर्वाणिनिश्चसितानि ” इत्याम्नायते ॥ ब्रह्मयज्ञप्रकरणेपि तैत्तिरीयशतपथादिषु तत्पठ्यतइति किंबहुना ॥ यत्तु निश्चसितश्रुतौ बहुतरोऽपपाठउपन्यस्तः सत्तु श्रुतीनामपि गुरुसन्निधावध्ययनाऽभावात्पुस्तकप्रत्ययाधीतत्वात् ॥ उक्तंहि ॥ पुस्तकप्रत्ययाधीतंनानीतंगुरुसन्निधौ ॥ शोभतेनसभामध्येजारगर्भइवस्त्रियाइति ॥ यत्तु सामान्यतः पुराणानां ब्रह्मनिश्चसितत्वनिरूपकत्वमस्याः श्रुतेस्त्वयोक्तं तत्तु शंकराचार्यविरोधात्तदुक्तरीत्या तवैव शस्तत्वापादकम् ॥ शंकराचार्यास्त्वत्रैवोपनिषद्भाष्ये “यद्वेदोयजुर्वेदः सामवेदोऽथर्वागिरसश्चतुर्विधंमन्त्रजातंइतिहासइत्युर्वशीपुरुवरसोः संवादादिरुर्वशीहाप्सरसइत्यादिब्राह्मणमेवपुराणमसद्वाइदमग्रआसीदित्यादि ” इत्यादिना “एवमष्टविधंब्राह्मणम् ॥ एवंमन्त्रब्राह्मणयोरेवग्रहणंनियतरचनावतोविद्यमानस्यैववेदस्याभिव्यक्तिः ॥ पुरुषनिश्चासवत् ” इतिव्याचक्षाणाः श्रुतावितिहासाद्यष्टशब्दैर्ब्राह्मणभागविशेषानेव गृह्णन्ति ननुमहाभारतादिब्राह्मादिसंदर्भान् ॥ अतः शंकराचार्यविरोधः स्पष्टएव ॥

अग्रेच सहस्रेक्षण इन्द्रस्तत्सादृश्यं त्वस्य सयुक्तिकवेदान्तवाक्यरूपमेघैःशुद्धाद्वैतमार्तण्डस्यतिरस्कारेणेत्युक्तंतदपिनशोभते ॥ वेदान्तक्यैरद्वैतमार्तण्डस्यप्रकाशएव भवति ननु तिरस्कारोऽन्यथासर्वेषामाचार्याणामद्वैतप्रकाशनार्थं वेदान्तवाक्यप्रदर्शनंविपरीतफलमेवस्यात् ॥ भवतिचतामसाऽसुरविनिर्मितकुयुक्तिमायामेघैरद्वैतमार्तण्डस्यलोकबुध्याऽऽच्छादनद्वारातिरोभावइव ॥ तदुक्तम् ॥ घनच्छन्नदृष्टिर्घनच्छन्नमर्कयथालोकतेनिष्प्रभंचातिमूढइति ॥ तादृशकुयुक्तिमेघस्य सयुक्तिकवेदान्तवाक्यमहावायुना निवारणेशुद्धाद्वैतमार्तण्डस्य प्रकाशोभवति अतएवास्यास्मिन्निर्मितस्यग्रन्थस्य प्रभञ्जनो महावायुस्तत्सादृश्यात् प्राभञ्जनइत्याख्या

सहस्राक्षे ॥ *सहस्रेक्षण इन्द्रइत्यादिं स्मृत्याचमंगलमित्यंतभागदूषयति ॥ अग्रेचसहस्रे-
क्षणइत्यादिना इत्याख्येत्यंतेन ॥ परेण तिरस्कारशब्दोऽनादराच्छादनोभयार्थतया
प्रयुक्तः ॥ परीभावस्तिरस्क्रियेत्यमरोक्तेस्तिरस्करिणीत्यादिव्यवहाराचोभयार्थकत्वम् ॥ तत्र
मार्तंडेनादरस्तु कौशिकदेशीयभिन्नानां नैव संभवति ॥ अथाच्छादनमपि अद्वैतमार्तंडस्य
वेदांतवाक्यैर्न संभवति ॥ सर्वेषां वेदान्तानामद्वैतएव तात्पर्यस्योभयवादिसंमतत्वात् ॥
बृहदारण्यके “यत्रहिद्वैतमिवभवतितदितरइतरंपश्यति” इत्याद्युक्त्वा “यत्रत्वस्यसर्व-
मात्मैवाभूत्तत्केनकंपश्येत्” इत्यादिना तत्प्रतिषेधात् ॥ “ब्रह्मतंपरादाद्योन्यत्रात्मनो
ब्रह्मवेद” इत्यादिश्रवणात्तैत्तिरीये “यदाह्येवैषण्णसिन्नुदरमंतरंकुरुते ॥ अथतस्यभयं
भवति” इति द्वैतदर्शिनोभयश्रवणाच्चेत्यलम् ॥ ननु शुद्धाद्वैतमार्तंडस्यैव तिरस्का-
रोनत्वंद्वैतमार्तंडस्येतिचेच्छुद्धपदेन किंचिद्वावर्त्यते न वा ॥ द्वितीये दोषस्तदवस्थः ॥
आद्ये किं तद्वावर्त्यम् ॥ नहि त्वन्मतेऽतिरस्करणीयमशुद्धमद्वैतमन्यत्प्रसिद्धमस्ति ॥
परोक्तमनूद्य दूष्यत इतिचेत् अस्माभिरपि परेषामभिमतं व्यवहेतुं शुद्धपदं निवेशितमित्या-
द्यग्रे वक्ष्यामः ॥ वस्तुतस्तु मायासंबंधरहितस्य शुद्धस्यैवाद्वैतस्य सर्ववेदांतसंमतत्वात्तस्य
तैर्न तिरस्कारःकिंतु मायावादमेवैरेव ॥ सोपि लोकदृष्टीनां तिरस्कारो भास्करे उपचर्यते ॥
अत्र तदीयाचार्यपरंपरास्थहस्तामलकाचार्यसंमतिमाहुः ॥ घनच्छन्नेति ॥ (तत्कृतेस्तोत्रे
श्लो० १३) अस्योत्तरार्धं तु तथाबद्धवद्भातियोमूढदृष्टेःसनित्योपलब्धिस्वरूपोहमात्मा ॥
इत्यस्ति ॥ तत्प्रयोजनाभावान्मूले नालेखि ॥ प्रकाशोभवतीति । घनोयथार्क-
प्रभवोविदीर्यते चक्षुःस्वरूपं प्रतिपद्यते तदा ॥ तथाह्यहंकारउपाधिरात्मनोजिज्ञासयान-
श्यतितर्ह्यनुसरेदित्यादिभिर्द्वादशस्कंधादिवाक्यैरितिभावः ॥ मेघविस्तारे खंडिते च
ततउद्भाविभंग्यंतरवज्रमपि स्वतोदूरापास्तं भवति ॥ यत्त्वसौ सहस्राक्षइति विष्णुसादृश्या-
रोपविषयोग्रंथोन खंडनार्ह इतिकश्चित् ॥ तदाहोपुरुषिकामात्रम् ॥ ग्रंथे तेनेंद्रसादृश्य-
स्यैवांगीकारात् ॥ इह ग्रंथांते च तथैव वर्णनात् ॥ आवृत्या वाक्यभेदेन कृतेन विष्णु-
प्रार्थनरूपाऽर्थांतरवर्णनेन ग्रंथे विष्णुसादृश्यारोपस्यानापत्तेः ॥ यदि च सादृश्यमारोपितं
भवेत्तदापि प्रत्यवस्थानमदुष्टम् ॥ अन्यथाऽऽस्माकीनग्रंथेपि शंकररूपताया अंतं वर्णयि-
ष्यमाणतया शैवस्मातैरपि न प्रत्यवस्थातव्यम् ॥ प्रकृते त्वारोपस्याप्यभावः ॥
मेघविस्तारेण मार्तण्डमाच्छादयन्नपि भगवत्साक्षात्कारिमंडनं चिचूर्णीयिषन्नपि सहस्राक्षः
श्रीगोवर्धनधरचरणैकशरणैः शक्यस्तृणमिव लंघयितुम् ॥ अत्र तत्कृतं विष्णुप्रार्थनमपि

* सहस्रेक्षण इन्द्रस्तत्सादृशं त्वस्य ग्रन्थस्य सयुक्तिकवेदान्तवाक्यरूपमेघैः शुद्धा-
द्वैतमार्तण्डस्य तिरस्कारेण तादृशमेघोद्भूतभङ्ग्यन्तररूपवज्रेण विद्वन्मण्डनस्य चूर्णीकरणेन चेति
ग्रन्थान्ते वक्ष्यते ॥ किञ्च सहस्रेक्षणोविष्णुः सहस्राक्षः सहस्रपादितिश्रुतेः समया तदर्थज्ञाप्यइमे
नरारक्ष्यन्तामिति प्रार्थ्यः इति वाक्यान्तरकल्पनयाऽऽवृत्यादिनाऽर्थइति विष्णोः स्मृत्याच
मङ्गलम् ॥ १ ॥ ४ ॥

लोकव्यामोहायैव ॥ शैवसुधाकरेऽत्र च तस्मिन्विष्णुद्वेषितायानिश्चयात् ॥ तथाचार्यं प्रथमश्लोकखंडनस्य निष्कर्षः ॥ श्रीमद्वैष्णवाचार्यास्तदनुयायिनश्च न शप्ताः किंतु भवभंगादिभूयोभावुकभावकभक्तिमार्गस्य भगवदाज्ञया दैवोद्धारार्थं प्रवर्तकास्तत्रप्रवृत्ताश्च ॥ श्रीशंकराचार्या अपिसाक्षाच्छिवावताराः स्वयं परमतत्त्वज्ञानपरमभक्तिशालिनस्तत्कृततत्तत्स्तोत्राद्यालोचनेन निश्चीयमानतथाभावाश्च ॥ तेषामवतारादिकमपि तादृशभगवदाज्ञानुरोधादेव ॥ वादाश्च सर्वे प्रायोऽनादिसिद्धाः ॥ ब्रह्मसूत्रादिषु पुराणेषु च तत्तद्वादानुवादखंडनमंडनादिदर्शनात् ॥ वेदेषु छांदोग्ये (अध्याय ८ खंड २) “सदेवसौम्येदमग्रभासीदेकमेवाऽद्वितीयं ॥ तद्वैकआहुरसदेवेदमग्रऽभासीदेकमेवाद्वितीयं तस्मादसतःसज्जायत ॥ कुतस्तुखलुसौम्यैव स्यादितिहोवाचकथमसतःसज्जायेतेतिसत्त्वेवसौम्येदमग्रभासीदेकमेवाद्वितीयम्” इत्यादौ तथाश्रवणाच्च ॥ अतोभगवतोनुज्ञयावतीर्णैस्तैस्तैर्दिव्यैराचार्यैस्तस्य क्रीडेच्छानुरोधेन तस्मिंस्तस्मिन्नवसरे तत्तत्प्रयोजनसिद्धयेस संवादः प्रकाश्यतइति सर्वमविरुद्धम् ॥

इति सहस्राक्षस्थप्रथमश्लोकस्यखंडनम्

अग्रेच नानात्वेपि चेत्यारभ्यसंक्षेप इत्यन्तेन शुद्धाद्वैतपदार्थनिर्वचनखण्डनम् ॥ तत्प्रकारश्च (तत्रतावच्छुद्धाद्वैतमार्तण्डोक्तः शुद्धाद्वैतपदार्थोसंगत) इत्युपक्रम्य प्रदर्शितः “भेदज्ञानाभावे” इत्यस्य (भेदज्ञानाभावः) इति पाठः प्रकल्पितः

अथसहस्राक्षे नानात्वेपिचेतिद्वितीयंश्लोकं ननु गौतमादीत्यादिना तवेष्टसिद्धिरितिसंक्षेप इत्यन्तेन व्याख्यानेन सहितं दूषयितुं सारार्थकथनमुखेन गृह्णति ॥ अग्रेचनानेति ॥ खंडनमिति ॥ तेन कृतमस्तीति शेषः ॥ अत्र सहस्राक्षे *नानात्वेपिचेत्यादिः प्रायेणेत्युक्तमित्यतोभागःकुद्धविधवाविविधवादसंगंधत्वादुपेक्षितोमूले ॥ अथापि तत्र तथात्वस्फुटीकाराय

* नानात्वेऽपिच शप्तविप्रवचसां जिज्ञासया कस्य चिच्छुद्धाद्वैतनिरूपणं प्रथमतः संखण्ड्यतेऽत्राऽपि ॥ शुद्धाद्वैतमतोष्णरश्मिरवरे प्रायेण टीकायुतोभागेऽन्यत्र तथैव बाह्यभिकृतं विन्मडनं खण्ड्यते ॥ २ ॥ ननु गौतमादिशप्तविप्रवचांसि शुद्धाद्वैतविशिष्टाद्वैतद्वैतभेदाऽभेदतद्वान्तरभेदैर्विभिन्नानां मिथ्याज्ञानानां प्रलापरूपाणि नानोपलभ्यन्ते तथाच कथं मतान्तराणि विहाय शुद्धाद्वैतमतमेव खण्ड्यते इत्यतआह ॥ नानात्वेऽपीति ॥ कस्यचित् भावनगरवासिनोनागरस्य संतोषरामशर्मणः जिज्ञासया खण्डनज्ञानेच्छया अत्रापि शुद्धाद्वैतमतखण्डनेऽपि अवरे पूर्वभागे टीकायुतः सटीकः शुद्धाद्वैतमतोष्णरश्मिः शुद्धाद्वैतमार्तण्डः कस्यचिजिज्ञासयेतीहापि संबध्यते प्रायेण बाहुल्येन खण्ड्यते ॥ अन्यत्र उत्तरभागे

किञ्चिद्भ्रमः ॥ तत्र श्लोके चतुप्रभृतिनिरर्थकपदबाहुल्यं द्रष्टव्यम् ॥ व्याख्याने शुद्धाद्वैतेत्यादिना श्रीविष्णुस्वामिरामानुजमध्वनिम्बार्कसिद्धान्तानां मिथ्याज्ञानत्वं तन्निरूपणस्य प्रलापरूपत्वं तत्प्रवर्तकानां चतुर्णामाचार्याणां गौतमादिशस्त्रं चाऽपाणिपिहितमेवाभाणि ॥ तत्तु प्रागेव पाञ्चादिवचोभिर्निराकृतम् ॥ रामानुजानां सरणीरमातो गौरीपतेर्विष्णुमतानुगानाम् ॥ निम्बार्कगानांसनकादितश्चमाध्वानुगानांपरमेष्ठितश्चेत्यादौ तेषां प्रसिद्धत्वाच्च ॥ अतोहरिभक्तमात्रद्वेषालिंगात्स्वस्मिन्नासुरभावनिश्रायनायेदम् ॥ खण्डनज्ञानेच्छयेत्यत्र खण्डनकथंभावविषयिणी बुभुत्सा वक्तव्या ॥ खण्डनमिति ज्ञानस्य खण्डनशब्दमात्रेणापि संभवात् ॥ ज्ञानेच्छायाजीवान्तरसमवेततया खण्डनव्यापारस्य च स्वसमवेततया हेतुकार्ययोर्वैयधिकरण्यम् ॥ (अत्रापिशुद्धाद्वैतमतखंडनेपि,) इति व्याख्यानमपि न मनोरमम् ॥ संखण्ड्यतइति पूर्वमुक्तायां खण्डनक्रियायां पूर्वोत्तरभागयोरभावात् ॥ तद्वोधकग्रंथएव तयोः सत्वात् ॥ शुद्धाद्वैतमतस्य खण्डनं यत्रेति व्यधिकरणबहुव्रीह्याश्रयणेनग्रन्थपरत्वकल्पने तु मूलश्लोकविरोधः ॥ श्लोके सङ्खण्ड्यतइति पदसमभिव्याहृतेन अत्रेतिपदेन खण्डनक्रियायाएव परामर्शस्य शीघ्रोपस्थितिकतया तत्परामर्शस्यायोगात् । पूर्वार्थकतयाऽवरशब्दस्य प्रयोगस्तु प्रमादात् ॥ अन्यथा ब्राह्मणज्येष्ठभ्रातृप्रभृतयोऽवरवर्णावरजन्मादिशब्दैर्व्यवहियेरन् ॥ व्यवहियन्ते तु शृङ्गकनीयःप्रभृतयः ॥ उपेन्द्रइन्द्रावरजइत्यादौ चेन्द्रस्य पूर्वजइत्यादिरर्थआपद्येत ॥ ग्रंथकारप्रयुक्तं मार्तण्डपदं विहाय स्वयमुष्णरश्मिपदमुपादाय तादृशपदतोपि लभ्यं जाड्यनिवर्तकत्वादिकं परिहाय ग्रन्थनिन्दायाः करणं तु जलौकः स्वभावादेव ॥ यथोक्तम् दुग्धंविहायरुधिरंपिबतिजलौकाःस्तनेपुसंलभ्नाइति ॥ परैरपि सहस्राक्षशब्दं विहाय मार्तण्डद्वेषितया कौशिकशब्दो वा गौतमस्त्रीजारशब्दोवा विश्वरूपादिब्रह्महशब्दोवा शक्येत ग्रहीतुं यदि तुभ्यमिवाशिष्टालापएव तेभ्यो रोचेत ॥ अस्मिन्मतग्रन्थे मार्तण्डवारापतात्पर्यं तु सूर्योदयेशीतमपैतिसर्वमार्गावलोकोजलजप्रकाशः ॥ तमोनिवृत्तिर्द्विजकर्मवृत्तिस्तथैवमार्तण्डनिबन्धबोधेइति तत्समाप्तिश्लोकाज्ज्ञेयम् ॥ सङ्ग्रहेषु मोहकवारोपस्तु प्रागेव मनोरथमात्रविषयतां नीतः ॥ वल्लभशब्दस्य नानार्थकोशेष्वित्यादिर्भगवद्रूपेषु महानुभावेषु साक्षाद्गालिप्रयोगस्तु नजारजातस्यललाटशृङ्गकुल-

तथैव सटीकं प्रायेणच विन्मण्डनं विद्वन्मण्डनम् ॥ मार्तण्डशब्दं विहायोष्णरश्मिशब्दोपादानमुक्तरीत्या मोहकत्वेन तन्मताऽऽश्रयिणां संतापएव फलमिति बोधनाय ॥ वल्लभशब्दस्य नानार्थकोशेषु अश्वाऽध्यक्षादिवाचित्वकथनात्तदपत्यस्याऽपि तद्वत्साधारणजनतायास्तत्कृतग्रन्थस्यान्धेषु काणोराजेतिन्यायेन तादृशेषु ये विद्वांसस्तन्मण्डनतायाश्च बोधनाय बालभिकृतमिति विन्मण्डनस्यविशेषणं दत्तम् ॥ अस्मिन्ग्रन्थे क्वचित्सटीकैतद्वन्मण्डनस्योक्तिभ्योऽन्या उक्तयोऽपि खण्डिताः क्वचित्तु नैयायिकादिमतदूषणपरास्संरम्भेण प्रवृत्त्या प्रपञ्चमात्रपराश्च तदुक्तयः प्रयोजनाऽभावानुपेक्षया नखण्डिता इति आधिक्यन्यूनतयोः परिहाराय प्रायेणेत्युक्तम् ॥ ५ ॥

प्रसूतस्यनपाणिपद्मम् ॥ यदायदामुञ्चतिवाक्यवाणंतदा तदानस्यकुल-
 प्रमाणमित्यभियुक्तोक्तिं स्मारयत्येव ॥ यदि त्वादृशः कश्चिदशिष्टस्त्वां
 प्रत्यवास्थास्यत तर्हि त्वदीयप्रथमश्लोकखण्डनावसरणव मलहृच्छब्दस्य
 चाण्डालाद्यर्थकतामादाय त्वदनुरूपं त्वां प्रत्यवक्ष्यत् ॥ अस्माकं तु गिरं
 निरंतरं निजनामभिर्निर्मलनीयां कदाचिदपि महानुभावेषु मा दुर्वादप्रादु-
 र्भावभाजं वीभवद्गगवान् ॥ यच्चवल्लभशब्दस्याश्वपालार्थकताज्ञापनं तत्तु
 धौर्त्याद्यामोहनमेव ॥ हैमानेकार्थहैमनाममालाहलायुधहारावलीविश्ववर-
 रुचिधरणिधनंजयद्विविधद्विरूपमहीपमेदिन्यमरत्रिकांडशेपहरदत्तीयनाम-
 मालानेकार्थध्वनिमञ्जरीप्रभृतिष्विदानीमुपलभ्यमानेषु कोशेषु तस्य तदर्थ-
 कतायाऽनुपलंभात् ॥ अतएव न तेन कोशवचनमुदाहारि ॥ नापि कोश-
 नाम निरदेशि ॥ मेदिन्यादौ सल्लक्षणतुरंगमादिवाचितावर्णनेपि नाममात्रेण
 साम्यं न दोषाय ॥ अथहरिर्दिवाकरसमीरयोः ॥ यमवासवसिंहांशुशशाङ्क-
 पिवाजिषु ॥ पिङ्गवर्णेहरिद्वर्णेभेकोपेन्द्रशुकाहिषु ॥ लोकान्तरेचेति हैमोक्त्या हरिशब्दस्य
 वानरभेकाद्यर्थकत्वेपि हरिर्हरतिपापानि हरयेनमइत्युक्त्वा मुच्यतेसर्वपातकादित्यादौ नको-
 पिशिष्टोवानरादिपरत्तामाद्रियते नापि हरिश्रितादेवा हरिपुत्रोजयंतइत्यादौ ॥ एतेन
 तस्या एतेन तस्यात्मविद्वत्तानुरूपं प्रलापान्तरमप्यतास्तम् ॥ शुद्धाद्वैतमार्तण्डे नत्प्रकाशे
 च मायावादोच्छेदपरस्तद्विरुद्धसिद्धांतप्रतिपादकोपिवहुतरोभागः खंडनयुक्तयस्फूर्त्या न
 दूषितः ॥ विद्वन्मंडने तद्विवरणे चानेकत्र पूर्वपक्षेषु सूचितायुक्तयः सिद्धांततया सह-
 स्नाक्षउपन्यस्ताः ॥ एतन्न्यौन्यमाच्छादयितुं श्लोके प्रायेणेत्युक्त्वा धार्ष्ट्यादितरथा
 व्याख्यातम् ॥ तत्र सप्रकाशस्य मार्तण्डस्याङ्गनादिना सति सौलभ्ये स्वयमेव तद्भोक्त्यते
 सर्वैः संख्यावद्भिः ॥ मूलविद्वन्मंडनं तु तेनानूदितत्वात्सकलमिहपृथगनुवदिष्यतइति
 करकंक्रणपरीक्षणक्षणे न दर्पणमर्पणीयम् ॥ तद्विवरणस्यापि विलोकने वर्णितचरं
 व्यक्तमेव वेत्स्यन्ति विद्वांसः ॥ इतः परं ग्रन्थस्य पूर्वार्धे सप्रकाशः शुद्धाद्वैतमा-
 र्तण्डः समर्थ्यते ॥ मार्तण्डमंडलाऽखण्डमण्डनाः खण्डयन्त्यथ ॥ चितण्डोद्दण्डपाषण्डप
 ण्डिताऽकाण्डताण्डवम् ॥ १ ॥ सहस्राक्षे *तत्रतावच्छुद्धाद्वैतेत्यादिं इष्टसिद्धिरितिसंक्षेप

*तत्रतावच्छुद्धाद्वैतमार्तण्डोक्तः शुद्धाद्वैतपदार्थोऽसंगतः ॥ तथाहि द्विधा ज्ञानं तु
 यत्तस्यान्नामरूपात्मना मुहुः ॥ ईशजीवात्मनावाऽपि कार्यकारणतोऽथवा ॥ द्वीतं तदेव द्वैतं
 स्यादद्वैतं तु ततोऽन्यथा इति शुद्धाद्वैतपदार्थोक्तः ॥ तद्दीकाकृता तु ये गत्यर्थकास्ते ज्ञानार्थ-
 काइति न्यायेन गत्यर्थकादिष्वातोर्भावेक्ते इतमितिसिद्धौ द्विधा इतं द्वीतं तस्मात्स्वार्थोऽणि
 द्वैतमिति निष्पन्नम् ॥ तस्य च द्विप्रकारकं ज्ञानमित्यर्थः ॥ अन्यथा भेदज्ञानाऽभावोनद्वैतम्
 अद्वैतमिति व्याख्यातम् ॥ अग्रे एतन्मते सुनिष्पन्नं सांकर्यं क्षयकारणम् ॥ तन्नित्यवृत्त्यर्थमाचार्यैः
 पदं शुद्धं विशेषितम् ॥ शुद्धाद्वैतपदे ज्ञेयः समासः कर्मधारयः ॥ अद्वैतं शुद्धयोः प्राहुः षष्ठी
 तत्पुरुषं बुधाः ॥ मायासंबन्धरहितं शुद्धमित्युच्यते बुधैः ॥ कार्यकारणरूपं हि शुद्धं ब्रह्मनमा-

इत्यन्तं भागमर्थतोऽनुद्य दूषयन्ति ॥ तत्प्रकारश्चेत्यादिनाविनिर्णयइतिसंक्षेप-
इत्यन्तेन ॥ प्रकल्पितइति ॥ मार्तण्डटीकायां अद्वैतंतुतोन्यथेत्यस्य व्याख्याने प्रक-
ल्पितः ॥ तेन वास्तवे सप्तम्यंतपाठे तु तदुक्ता सर्वाप्यनुपपत्तिर्भूतानुष्णातोयावगाहन-
कल्पैवेति वक्ष्यामः ॥ एवं “सांकर्यं कार्यकारणे” इत्यत्र सांकर्यं क्षयकारणमिति पाठः
प्रकल्पितः ॥ तादृशपूर्वोक्तपाठसत्वादेव कार्यं च कारणं चेत्यनयोः समाहारमभिप्रेत्य
तटीकायां “अविद्यावच्छिन्नचैतन्यं कार्यम् ॥ मायावच्छिन्नचैतन्यं कारणमिति सांकर्यम्”
इति व्याख्यातम् ॥ तथा “द्विधाज्ञानंतुयद्यत्स्यात्” इत्यादौ यत्तत्स्यादित्यादीनि
तत्कृतपाठान्तराणि विशेषतः प्रयोजनाभावात् चिन्त्यन्ते ॥ द्विधाज्ञानमित्यस्य टीकायां
कृतं नामरूपमायिकत्वस्य खण्डनादिकं तु स्वमतोपमर्दकत्वान्नूदितम् ॥ अथ सप्तम्य-
न्तपाठे तु न काप्यनुपपत्तिः ॥ तथाहि ॥ द्वैतं हि द्विप्रकारकं ज्ञानम् ॥ इतमिति-
भावेत्तस्याङ्गीकारात् ॥ प्रज्ञादेराकृतिगणत्वाद्गुणैर्पूर्वाऽर्थानपायात् ॥ अद्वैतमिति तु
पर्युदासोलाघवात् ॥ एवं चाब्राह्मणादिशब्दैर्ब्राह्मणादिभिन्नतत्सदृशइवाद्वैतशब्देन
द्वित्वप्रकारकज्ञानभिन्नं ज्ञानत्वेन तत्सदृशमेकत्वप्रकारकज्ञानमभिधीयते ॥ पर्युदासस्थले
“नजिवयुक्तमन्यसदृशाधिकरणेतथाह्यर्थगतिः” इत्यङ्गीकारात् ॥ तथा च (अ० ३
पा० १ सूत्र० १२) “भृशादिभ्योभुव्यच्चेर्लोपश्चहलः” इत्यत्र महाभाष्यम् “यथा-
न्यासमेवास्तु ॥ ननुचोक्तमिहकस्मान्नभवति ॥ कदिवामृशाभवन्तीति ॥ नजिवयुक्त-
मन्यसदृशाधिकरणेतथाह्यर्थगतिः ॥ नन्युक्तमिवयुक्तंवायत्किञ्चिद्विदृश्यते ॥ ततःअन्य-
स्मिन्तत्सदृशकार्यविज्ञायतेतथाह्यर्थोऽगम्यते ॥ अब्राह्मणमानयेत्युक्तेब्राह्मणसदृशएवानीयते
नासौलोष्टमानीयकृतीभवति ॥ एवमिहाप्यच्चेरितिप्रतिषेधादन्यस्मिन्नच्चयंतंचिवसदृशो
कार्यविज्ञायते ॥ किञ्चाऽन्यदतोऽच्चयन्तंचिवसदृशम् ॥ अभूततद्भावः” इति ॥ अत्र
“यथान्यासमेवास्तु ॥ अच्चेरितिपर्युदासाश्रयणे दोषद्वयस्यापिपरिहारइत्यर्थः” इति
कैयटः ॥ एवं (अ० १ पा० १ सूत्र ४३) सुडनपुंसकस्येत्यत्रापि कुण्डनितिष्ठन्ति
वनानितिष्ठन्तीत्यादौ जसि संज्ञार्थं पूर्वं पर्युदासाऽऽश्रयणात्तत्सदृशयोः स्त्रीपुंसयोरेव
प्रवृत्तिः साधिता भाष्यकृता “नायं प्रसज्यप्रतिषेधो नपुंसकस्यनेति ॥ किं तर्हि ॥ पर्यु-
दासोऽयं यदन्यन्नपुंसकादिति ॥ नपुंसके न व्यापारः” इति ॥ अथ च विरोधोत्र नजर्थः ॥
अविद्येत्यादिवत् ॥ उक्तंचयोगभाष्ये साधनपादे (सूत्र ५) “अनित्याशुचिदुःखानात्मसु-
नित्यशुचिसुखात्मख्यातिरविद्या” इति सूत्रं व्याचक्षाणैर्व्यासपादैः तस्याश्रामित्रागोष्पद-
वदवस्तुसतत्वं विज्ञेयंयथानामित्रोमित्राभावो न मित्रमात्रंकिन्तुतद्विरुद्धःसपलः ॥ यथावा-

यिकम् ॥ इत्युक्तम् ॥ एतदपि तटीकाकृता एतन्मते शङ्कराचार्यमते अविद्याऽवच्छिन्नचैतन्यं
कार्यं मायाऽवच्छिन्नचैतन्यं कारणमिति साङ्कर्यम् ॥ तन्निवृत्त्यर्थं साङ्कर्यनिवृत्त्यर्थं कर्म-
धारय इति ॥ शुद्धं च तदद्वैतमिति विग्रहः ॥ नचाऽद्वैते सति साङ्कर्याऽभावः स्पष्टएवेति
शुद्धपदमपार्थक्यमितिवाच्यम् ॥ परेषां मते पूर्वं साङ्कर्यं ततोऽद्वैतं मन्मते तु सदैव शुद्धत्वमिति
ज्ञेयम् ॥ अतएव स्पष्टतया बोधार्थं षष्ठीतत्पुरुषमाहुरित्यादिना व्याख्यातम् ॥ तन्न युक्तम् ॥
समासद्वयस्याऽप्यसंगतेः ॥

ऽगोष्पदंगोष्पदाभावोनगोष्पदमात्रं किन्तुदेशएवताभ्यामन्यद्वस्वन्तरम् ॥ एवमविद्यान-
प्रमाणं नप्रमाणाभावः किन्तुविद्याविपरीतं ज्ञानान्तरमविद्येति” इति ॥ भवन्मतस्थाअपि
भावरूपाज्ञानमविद्यापदार्थं मन्यन्ते ॥ इत्थं च प्रकृते अभेदाऽवगाहिज्ञानमेवाद्वैत-
शब्दार्थः ॥ तेन शुद्धपदार्थमायासंबन्धरहितकार्यकारणात्मकब्रह्मणोऽभेदसंसर्गेण तत्रान्वयो-
नानुपपन्नः ॥ “सत्यंज्ञानमनन्तब्रह्म” इति स्वरूपलक्षणवाक्येन तस्याज्ञानरूपत्वनिश्चयात् ॥
“तदात्मानं स्वयमकुरुत ॥ एकमेवाद्वितीयम् ॥” इत्यादिश्रुतिशतैकवाक्यतया माया-
संबन्धरहितयोरेव कार्यकारणयोरभेदसिद्धेश्च ॥ धर्मधर्मिणोः प्रकाशाश्रयन्यायेनाभेदस्य
वक्ष्यमाणतयापि ज्ञानरूपतायाश्रवाधाच्च ॥ ज्ञानगुणएवेति तु नावयोरभ्युपगमः ॥
तादृशज्ञानं च भेदभ्रमनिवृत्तावेव प्रकाशतइति युक्तमुक्तं “भेदज्ञानाभावे” इति ॥

अत्रशुद्धाद्वैतपदे कर्मधारयःसमासः ॥ संभवतिपट्टीतत्पुरुषोऽपि ॥
अथकर्मधारयपक्षे शुद्धपदार्थस्य मायासंबन्धरहितकार्यकारणात्मक-
ब्रह्मणोऽद्वैतपदार्थेन भेदज्ञानाभावेन तादात्म्यस्य बाधादसंगति-
रितिचेत्सत्यं नहिनैयायिकवैशेषिकादीनां मतइवास्मन्मतेऽप्यभावो-
तिरिक्तःपदार्थोऽयेन तत्रकार्यकारणात्मकब्रह्मणस्तादात्म्यस्यबाधः
स्यात् किंत्वधिकरणात्मक एव ॥ ब्रह्मनिष्ठस्यभेदज्ञानाभावस्य ब्रह्म-
रूपत्वेन कार्यकारणात्मकब्रह्माभिन्नतया कथंतादात्म्यासंगतिः ॥
नचाऽभावस्याधिकरणात्मकत्वेआधाराधेयभावानुपपत्तिरितिवाच्यं
न्यायमतेऽभावाधिकरणकाभावस्याधिकरणभिन्नत्वे तद्भेदस्यापि
भिन्नत्वेऽनवस्थापत्या तादृशाभावस्याधिकरणीभूताभावाभिन्नत्वे-
न्याधाराधेयभाववद्भवन्मतेचाविद्याध्वंसस्य ब्रह्माधिकरणकस्य ब्रह्म-
स्वरूपत्वेनाभ्युपगमेऽप्याधाराधेयभाव वदत्रापितत्स्वीकारे विरोधा-
भावात् ॥ ननुकार्यकारणयोर्भेदस्यप्रत्यक्षसिद्धत्वाद्ब्रह्मणःकार्यकारणा-
त्मकत्वंनसंभवति ॥ किंचतद्भेदज्ञानाभावस्य ब्रह्मणिस्वीकारे ब्रह्म-
णोऽल्पज्ञत्वापत्तिरितिचेत्स्यादेवं ॥ यदिब्रह्मणोनिमित्तकारणत्वमेव-
स्यात् ॥अभ्युपगम्यतेतूपादानकारणत्वमपि ॥तत्रचकार्यस्यकारणात्म-
त्वंबहुवादिसंमतमतोभवत्येवकार्यकारणात्मकत्वं ॥ अल्पज्ञत्वंतु
भेदासंभवेनैवापास्तम् ॥ नचब्रह्मणः समवायिकारणत्वेमानाभाव
इतिवाच्यम् ॥ “प्रकृतिश्चप्रतिज्ञादृष्टान्तानुपरोधा” दितिसूत्रस्य
“यथासोम्यैकेनमृत्पिण्डेनसर्वमृण्मयं विज्ञातंस्या”दित्यादिश्रुतीनां
त्वय्यग्रआसीत्त्वयिमध्यआसीत्त्वय्यन्तआसीदिदमात्मतन्त्रे ॥ त्वमादि-
रन्तोऽजगतोऽस्यमध्यघटस्यमृत्स्त्रेवपरः परस्मादिति भागवतस्यच प्रमा-
णत्वात् ॥ नचोपादानकारणत्वेपि तन्तुपटवद्भेदःकुतोऽनस्यादिति
वाच्यं ॥ आरंभवादस्यभाष्येदूषितत्वेन तादृशभेदस्यशङ्कितुमशक्य-

त्वात् ॥ अत्र तु “सर्वखल्विदं ब्रह्मतज्जलानिति ॥ तदात्मानं स्वयम-
 कुरुत ॥ सच्चत्यच्चाऽभवत् ॥ ब्रह्मैवेदममृतं पुरस्ताद्ब्रह्मपश्चाद्ब्रह्म
 दक्षिणतश्चोत्तरेण ॥ अधश्चोर्ध्वं च प्रसृतं ब्रह्मैवेदं विश्वमिदं विष्टं”
 इत्यादि श्रुतिभिः शुद्धस्यैव ब्रह्मणः सर्वाऽभिन्नत्वं स्वीक्रियते ॥ नन्व-
 विक्रियमाणस्य समवायित्वं न लोकप्रसिद्धं ॥ प्रकृत्यादीनां विक्रियमाणा-
 नामेव समवायित्वस्य प्रसिद्धत्वात् ॥ लोकविरुद्धकल्पनाचा प्रामाणि-
 क्येवेति चेन्न ॥ नहिलोकप्रसिद्धमेव यद्यत्तत्तदेव ब्रह्मणिकल्पनीयमिति
 नियमः ॥ किन्तु वेदप्रतिपाद्यम् ॥ ब्रह्मणो वेदैकसमधिगम्यत्वात् ॥
 “तत्त्वौपनिषदं पुरुषं पृच्छामी”ति श्रुतेः ॥ लौकिकेतुलोकप्रसिद्धमेव
 कल्पनीयम् ॥ यथा पशूलोमवल्गाङ्गूलवत्त्वं ॥ वेदे तु ब्रह्मणिविरुद्धधर्म-
 वत्त्वं तत्र तत्र प्रतिपाद्यते ॥ यथा “आसीनो दूरं व्रजति शयानो याति
 सर्वतः ॥ अपाणि पादो जवनो ग्रहीता पश्यत्यचक्षुः स शृणोत्यकर्णः”
 इत्यादि श्रुतिभ्यः ॥ नहिलोकेऽचक्षुषो द्रष्टृत्वमकर्णस्य श्रोतृत्वं वा प्रसिद्धं ॥
 लोकप्रसिद्धमेव कल्प्यते चेत्तादृशश्रुतीनामप्रामाण्यं स्यात् ॥ एवं चावि-
 कृतस्यैव ब्रह्मणोऽलौकिकस्य “तदात्मानं स्वयमकुरुते”ति वेदप्रति-
 पाद्यं मृत्स्नादिवैदिकदृष्टान्तैर्दृढीकृतमुपादानकारणत्वं न दूषणाय ॥
 किन्त्वलौकिकत्वसंपादकतया भूषणायैव भवति न च “मायी सृजत”
 इत्यादिवाक्यानुरोधेन “तदाऽऽत्मानं स्वयमकुरुते” इत्यस्यापि माय-
 यात्मानमाकाशादि रूपं कृतवानित्येवार्थः ॥ मृदादिदृष्टान्तानां च वा-
 चारम्भणं वागालम्बनमित्यादिरीत्या कार्यमिथ्यात्वकारणसत्यत्वपर-
 त्वमेवेति वाच्यम् ॥ प्रसिद्धार्थपरित्यागेऽप्रसिद्धार्थकल्पने च माना-
 भावात् ॥ किंच “तदात्मानं स्वयमकुरुते”त्यत्र मायापदस्याभावेन मा-
 ययात्मानमित्याद्यर्थस्य “वाचाऽऽरम्भण” मित्यत्र वागालम्बन-
 पदाभावेन तादृशार्थस्य च कर्तुमशक्यत्वाच्च ॥ मायापदेन भगवच्छ-
 क्तिरेवाऽभिधीयत इत्यत्रेव क्ष्यते ॥ नन्वेवमपि “वाचारम्भणं विकार”
 इति यथाश्रुतपाठे विकारोवाङ्मात्रेणैवारभ्यते न तु वस्तुत इत्येवाऽर्थः
 करणीयः ॥ तथाच कार्यस्य मिथ्यात्वमेवेति चेन्न ॥ एवं सति कस्य
 ब्रह्मकारणं भवेत् ॥ न तु त्रैकालिकनिषेधप्रतियोगिनः खण्डपतुल्यस्य
 किञ्चिदपिकारणं भवति ॥ किञ्च ॥ “तदनन्यत्वमारम्भणशब्दा-
 दिभ्यः” इति सूत्रेकारणानन्यत्वं कार्यस्य व्यासैः प्रतिपादितं विरुध्येत
 नहि मिथ्याभूतस्य सत्याऽनन्यत्वं संभवति ॥ कार्यस्यापि सत्यत्वं
 कारणस्यापि वा मिथ्यात्वं विना तयोरनन्यत्वमनुपपन्नं ॥ तत्र कार-
 णस्य मिथ्यात्वे “सत्यं ज्ञानमनन्तं ब्रह्मे”त्यादि श्रुतिविरोधः ॥ कार्य-

स्यकारणात्मनासत्यत्वे नकोपिविरोधः प्रत्युत एकविज्ञानेनसर्व-
विज्ञानश्रुतिरपिसङ्गच्छते ॥ तस्मात्कारणमिव कार्यमपिसत्यमेव ॥
वाचारम्भणमित्यस्यायमर्थः॥योविकारस्तद्वाचारम्भणम् ॥ यदारभ्यते
तदारम्भणम् ॥ कृत्यल्युटोबहुलमिति ल्युट् ॥ वागारब्धम् ॥ कारणस्यै-
वनामधेयं कारणमेवहिततत्तत्क्रियासिध्यर्थंतेनतेननास्त्राव्यवहियतेइति
कारणादभिन्नमेवकार्यंनतुस्वेनरूपेण कारणाद्विन्नम्॥तदाहमृत्तिकेत्ये-
वसत्यमिति॥ अतःकारणाभिन्नत्वात्कार्यं सत्यमेवनतुमिथ्या॥ मिथ्या-
त्वेतु “यतोवाइमानिभूतानिजायन्ते” इत्यादयःश्रुतयःकुप्येरन् ॥ नच
शुक्तयादीनारजतादीन्प्रतीवब्रह्मणोपिजगत्प्रतिकारणत्वस्यवक्तुंशक्य-
त्वेनतादृशश्रुतिसङ्गतिरिति वाच्यम् ॥ शुक्तयादौरजतादेरुत्पत्त्यनङ्गी-
कारादित्यन्यत्र विस्तरः ॥ वस्तुतस्तु भेदज्ञानाभावे इत्येवसर्वपुस्तकेषु
पाठः ॥ ननु तादृशपाठेद्विप्रकारकज्ञानाऽभावेऽद्वैतंचेद्विप्रकारकज्ञाने
द्वैतमेवपरिशिष्यतइति चेन्न ॥ कार्यकारणयोर्भेदस्याऽभावात्तज्ज्ञान-
मपिवास्तवंनसंभवति कार्यकारणयोर्भेदोयदिस्यात्तदाद्विप्रकारक-
ज्ञानमपिवास्तवंस्यात् ॥ तद्भेदस्यैवाऽभावेनद्विप्रकारकज्ञानस्याऽभा-
वादद्वैतमेवसार्वदिकमित्यत्रतात्पर्यात् ॥ अतएवाऽन्यथाइत्यस्य
सप्तम्यन्तपदेनव्याख्यातंसर्वत्रदृष्टं सङ्गच्छते ॥ अत्रप्रथमान्तपदेन
व्याख्याने तदसङ्गतमेवस्यात् ॥ व्युत्पत्तिस्तु नविद्यते द्वैतंयस्मि-
स्तदद्वैतम् ॥ द्विधाज्ञानंतुयद्यत्स्यान्नामरूपात्मनामुद्गुरित्यादे “द्विधा
इतंद्वीतंद्विप्रकारकं ज्ञानमित्यर्थ” इत्यादेरपि तत्रैवतात्पर्यम् ॥ अथवा
नद्वैतमद्वैतमित्येवविग्रहः अतएवशुद्धं च तदद्वैतमिति कर्मधारय-
समासे शुद्धपदार्थेनाद्वैतपदार्थस्य भेदज्ञानाऽभावस्य तादात्म्या-
भाव इतिपूर्वोक्तदोषोदूरादेवनिरस्तः ॥ १ ॥

अथ रामकृष्णभट्टकृतपरिष्काराद्यनुरोधात् भेदज्ञानाभावइति प्रथमान्तपाठमभ्युप-
गम्यापि समासद्वयं समर्थयितुमुपक्रमन्ते ॥ अत्रेति ॥ तत्र तावत्कर्मधारयपक्षे सहस्राक्षे
*तथाहिस्वसमततयेत्यादिना तन्मतेऽभावादित्यन्तेन परेणापादितदोषाभासान् अथ
कर्मधारयेत्यादिना ॥ किञ्चेत्यादिकमसङ्गतमेवेत्यन्तेन ॥ उद्धरिष्यन्तः प्रथमं
तदुक्तमसङ्गतिदोषं परिहरन्ति ॥ दूरादेवनिरस्तइत्यन्तेन ॥ प्रश्नार्थोऽथ शब्दः ॥

*तथाहि ॥ स्वसमततयोपन्यस्ते कर्मधारयपक्षे तावच्छुद्धपदार्थमायासंबन्धरहितकार्य-
कारणात्मकस्यब्रह्मणोऽद्वैतपदार्थेन भेदज्ञानाभावेनतदात्म्यस्य बाधादसंगतिः ॥ किञ्च नील-
घटादिसमासघटकनीलादिपदैरनीलादिघटस्येव शुद्धाऽद्वैतसमासघटकशुद्धपदेनाऽशुद्धाऽद्वैतस्य
व्यावृत्तेर्वाच्यतया तादृशस्य तव मतेऽप्रसिद्धत्वेन व्यावर्त्यालभः ॥ एतेनाऽहंताममतापाशस्य

नैयायिकवैशेषिकादीनामिति ॥ अत्र वैशेषिकग्रहणं (अ० १ आ० १ सू० ४)
 “धर्मविशेषप्रसूताद्रव्यगुणकर्मसामान्यविशेषसमवायानांपदार्थानांसाधर्म्यवैधर्म्याभ्यां-
 त्वज्ञानान्निःश्रेयसम्” इति काणादसूत्रे उपलक्षणविधयाऽभावमपिसङ्गृह्यतां केषांचित्त-
 द्वाख्यातृणां “अत्रषट्पदार्थकीर्तनं भावाभिप्रायेण वस्तुतोऽभावोपि पदार्थान्तरतया मुनेर-
 भिप्रेतः” इत्यादि वदतांवृत्तिकारादीनामनुरोधेन ॥ वस्तुतस्त्वत्रापि षडेव पदार्थाः
 सूत्रकाराभिप्रेता इति कणादमतेपि प्रकृते न बाधः ॥ नचप्रथमाध्यायद्वितीयाह्निके
 (सूत्र १) “कारणाभावात्कार्याभावः” नवमाध्याये (आ० १ सू० १।३) “क्रिया-
 गुणव्यपदेशाभावात्” इत्यादीनामसङ्गतिः शङ्क्या ॥ पूर्वोत्तरमीमांसकानामभावपद-
 घटितप्रयोगवन्निषेधमात्रपरतया तदुपपत्तेः ॥ अन्तर्भावस्तु गुणादौ यत्र विधेः कल्प्येत
 तत्र निषेधस्यापि स्यात् ॥ एतेन “अभावश्चवक्तव्यो निश्रेयसोपयोगित्वाद्भावप्रपञ्चवत्”
 इत्यादि वदन् न्यायलीलावतीकारः । “एतेचपदार्थाः प्रधानतयोपदिष्टाः अभावस्तुस्वरूप-
 वानपिनोद्दिष्टःप्रतियोगिनिरूपणाधीननिरूपणत्वात् नतुतुच्छत्वात्” इति वदन्तोद्भव्य-
 किरणावल्यादयोपि सूत्रविरोधात्प्रत्युक्ताः ॥ परं तेषामपि वैशेषिकपदाभिलष्यत्वात्तद्ग्रह-
 णम् ॥ वैशेषिकसूत्रोपन्यासकारशङ्करमिश्रादयस्तु “अत्रचद्रव्यादिपदार्थानामुद्देशएव
 विभागःपर्यवसन्नः सचन्यूनाधिकसङ्ख्याव्यवच्छेदफलकत्वेन षडेवपदार्था इतिनियमःपर्यव-
 स्यति” इति षडेव पदार्थान्मन्यन्ते ॥ मूले आदिपदेन बौद्धभेदाग्राह्याः ॥ वैधर्म्येण
 दृष्टान्तोयम् ॥ बहुभिः पूर्वोत्तरमीमांसकैर्निर्णीतमभावस्याधिकरणात्मकत्वमभिप्रेत्य
 समादधते ॥ किन्त्विति ॥ एवञ्च अभावस्याधिकरणात्मकतया ब्रह्मण्यिच भेदज्ञानस्या-
 भावेन कर्मधारयसमासे च पूर्वोत्तरपदार्थयोरभेदस्य प्रवृत्तिनिमित्तत्वेन प्रकृतेऽशुद्धपदार्थ-

मायाकृततायाअत्रैव टीकाकृतोक्तत्वेन मायासंबन्धस्य तन्मतेऽपि संभवात्तद्युक्तएवाऽशुद्धइति
 सएव व्यावर्त्य इतिपरास्तम् ॥ जीवस्याऽशुद्धत्वेऽप्यद्वैतपदार्थस्य तत्त्वाऽभावात् ॥ मायाया
 अपि भगवच्छक्तितया ततोऽभिन्नत्वेन न परमतवन्मायासंबन्धः ॥ किञ्चाऽध्यासएव मायिको
 नजीवइति तेनैवोक्तत्वेन मायायास्तत्सबन्धिनोवाऽशुद्धत्वस्य वक्तुमशक्यत्वाच्च ॥ माया-
 कार्याऽहंताद्यद्वयासस्य कथंचिदशुद्धत्वेऽपि तद्विशिष्टस्य जीवस्य तन्मतेऽशुद्धत्वाऽभावाच्च ॥
 तद्यावृत्तेस्तदुक्त्यैव तदसंमतत्वप्रतीतिश्च ॥ अन्यथाहि द्वैतापत्तिः ॥ सर्वं खत्विदमित्यादि
 श्रुतिविरोधश्च ॥ एतेन शङ्कराचार्यवदद्वैतं न मम संमतमिति बोधनमेवेतरनिवृत्तिरिति प्रत्यु-
 क्तम् ॥ अन्वयासम्भवव्यावर्त्याऽलाभयोर्दर्शितत्वात् ॥ किञ्चैवमद्वैते शुद्धत्वं विधीयतइत्या-
 याति एवञ्चैकप्रसरताभङ्गभयादपि नसमासोपपत्तिः ॥ एवञ्च ननु अद्वैतपदस्यतदुक्तार्थत्वे
 भवत्वन्वयानुपपत्तिर्नास्तिद्वैतं यस्मिन्नित्यर्थकत्वे तु नसेत्यप्यपास्तम् ॥ एकप्रसरताभङ्गप्रसङ्गात् ॥
 अशुद्धाऽद्वैताभावेन व्यावर्त्यालाभाच्च ॥ किञ्च शङ्कराचार्यमतेऽद्वैतज्ञानात्पूर्वमपि ब्रह्मणः
 शुद्धत्वमेव ॥ त्वन्मते स्वाभिन्नाया मायायाः संबन्धोऽस्ति तन्मते तस्या अपि मिथ्यात्वेन
 सोऽपि नेति तन्मते एव शुद्धाऽद्वैतं स्यात् ॥ एवञ्चैतन्मते इत्याद्यसंमतम् ॥ साङ्ख्यस्य
 तन्मतेऽभावात् ॥

मायासंबन्धरहितकार्यकारणात्मकब्रह्माभिन्ने अद्वैतपदार्थेद्वित्वप्रकारकज्ञानाभावे तद-
भिन्नाभिन्नस्य तदभिन्नत्वमितिनियमानुरोधाच्छुद्धपदार्था भेदस्यापि सत्त्वेन पूर्वोत्तर-
पदार्थयोरभेदान्वयोनानुपपन्नइति कृष्णसारङ्गोमृगइत्यादिवत्कर्मधारयोनिर्वाधः ॥ अथवा
नीलोत्पलमित्यादौ प्रथमं भेदेन गृहीतं नीलत्वोत्पलत्वरूपधर्मद्वयमिव शुद्धत्वाद्वैतत्व-
रूपधर्मद्वयं लोकदृष्ट्या भिन्नत्वेन कल्पितमादाय तयोर्धर्मयोः सामानाधिकरण्येन
शुद्धत्वाद्वैतत्वसमुदायवद्ब्रह्मेति मञ्जूषारीत्या बोधः ॥ ननु घटाभाववद्भूतलं भूतले घटा-
भावइत्यादौ भूतलादिविशेषणतया तद्विशेष्यतया वा प्रतीयमानोऽभावपदार्थः कथं
भूतलादिस्वरूपतया शक्यवचनइति चेदुच्यते ॥ यथा अभावविशिष्टबुद्धिर्विशेषणविशेष्य-
संबन्धविषया विशिष्टबुद्धित्वात्, दण्डीपुरुषइति विशिष्टबुद्धिवदित्यनुमाने संयोगादि-
बाधादुणक्रियादिसमवायवद्भूतलादौ सिध्यदपि वैशिष्ट्यम्, तस्यनित्यत्वे भूतले घटा-
नयनानन्तरमपि घटाभावबुद्धिप्रसङ्गम्, तस्याऽनित्यत्वे च अनन्तवैशिष्ट्यकल्पनगौरवं
प्रदर्श्य नाङ्गीक्रियते ॥ किन्तु घटाभाववद्भूतलमित्यादिप्रमितिकालिकं तत्तद्भू-
तलादिकमेव तत्तदभावानां संबन्धइति वदद्भिरभाववादिभिस्तत्र स्वरूप-
विशेषस्यैव संबन्धत्वं स्वीक्रियते ॥ तथात्र घटाद्यनुपलब्धिकालिक-
भूतलादिस्वरूपमेव तत्तदभावत्वेन कल्प्यतइतिनिरवद्यम् ॥ वैशिष्ट्यनित्या-
नित्यत्वपक्षयोरुक्तदूषणानामभावनित्यानित्यत्वयोरपिदुर्वारत्वात् ॥ नचा-
भावनित्यत्वेपि तद्बुद्धिं प्रति तद्वत्ताबुद्धेः प्रतिबन्धकतया घटादिसमवधानस्थलेनाभाव-
बुद्धिरिति वाच्यम् ॥ वैशिष्ट्यनित्यत्वेपि तथा परिहारसंभवात् ॥ येतु नव्याः
वैशिष्ट्यं पदार्थान्तरं स्वीकुर्वन्ति तैरप्यपदार्थवादिभिः सम्यक् स्वशास्त्र-
मुज्ज्वलितमिति किं तैः ॥ तन्मतेऽप्यस्वरसस्तु रामरुद्रादिभिर्दर्शितएवेत्य-
लम् ॥ एतेनाभावस्याधिकरणात्मकत्वे भूतले घटसमवधानदशाया-
मपि घटाभावबुद्धिप्रसङ्गइति कुचोद्यमपास्तम् ॥ तथा अधिकरणात्मकत्वपक्षे
अनन्ताधिकरणकल्पने गौरवात् भावातिरिक्तकल्पनैव लघीयसीति तार्किकोक्तिरप्यनेनैव
निरस्ता ॥ भावसमुदायविलक्षणातिरिक्तकल्पने महागौरवात् ॥ प्रतियोगिभेदादनन्ता-
भावान्कल्पयित्वापि तदनित्यत्वे त्वत्यन्तगौरवमिषा तन्नित्यत्वं प्रकल्प्य तथासति सर्वदा
घटाभावबुद्धिप्रसक्त्याधिकरणस्वरूपविशेषस्यैव संबन्धत्वस्वीकारे कण्ठगडुभूतातिरिक्ता-
भावकल्पनैव गरीयसीति तदपेक्षयाऽभावस्याधिकरणस्वरूपविशेषत्वस्वीकारएव लाघव-
मिति शुभम् ॥ किञ्च किमिदमभावत्वं नाम ॥ नतावद्द्रव्यादिषट्कान्योन्याभाववत्त्वम् ॥
द्रव्यत्वादेः प्रतियोगितावच्छेदकत्वे गुणत्वद्रव्यत्वादिकमादाय द्रव्यगुणादिष्वतिप्रसङ्गात्
षट्त्वावच्छिन्नभेदस्य अभावत्वत्वे घटपटोभयभेदस्य प्रत्येकं घटपटयोरिव तस्य प्रत्येकं
द्रव्यादावपि सत्त्वावर्ण्यासिसंबन्धेन षट्त्वावच्छिन्नभेदस्य प्रत्येकं द्रव्यादिषु सत्त्वस्य वार-
यितुमशक्यत्वात् ॥ नचापेक्षाबुद्धिरूपं द्रव्यादिगतषट्त्वमेव प्रतियोगितावच्छेदकम् ॥
द्विप्रतियोगिकभेदस्य द्वित्वमिवेति वाच्यम् ॥ व्यासज्यवृत्तिधर्माणां पर्यासिसंबन्धे-
नैव प्रकारत्वनियमाङ्गीकारात् ॥ अन्यथा द्वित्वस्य समवायेन प्रत्येकमपि सत्त्वेन

एकोद्वाविलेकविशेष्यकद्वित्वप्रकारकप्रमितिप्रसङ्गात् ॥ एकोद्वित्ववानिति प्रतीतौ तु मत्त्वर्थसमवायस्यैव प्रकारत्वमङ्गीकृत्य व्यासज्यवृत्तिधर्माणां समवायेन प्रकारतायास्तार्किकैरेव निराकृतत्वाच्च ॥ एवञ्च षडभिन्नमिति प्रतीतौ पर्याप्तिसंबन्धेनैव षट्त्वस्य प्रकारतानुभूयतइति षट्त्वावच्छिन्नभेदोऽसङ्गतः ॥ नच द्रव्यादिभेदषट्कमभावत्वमिति कल्प्यं गौरवात् ॥ लोके सर्वेषां विशेषान्तपदार्थषट्कनिश्चयानियमेन तदनिश्चयवतामभावाप्रतीतेः प्रसङ्गाच्च ॥ नच तर्हि भावभिन्नत्वं तत्त्वं शङ्क्यम् ॥ भावत्वेन भावमजानतस्तदप्रत्ययापातात् ॥ वस्तुतश्च भावत्वावच्छिन्नप्रतियोगिताकभेदस्यैवाप्रसिद्धतायाः ॥ परैरङ्गीकारात् ॥ अभावरूपधर्मिसिद्धौ तद्वृत्तितादृशभेदसिद्धिस्तत्सिद्धौ चाभावसिद्धिरित्यन्योन्याश्रयाच्च ॥ किञ्च भेदस्त्वन्मतेऽन्योन्याभावएव ॥ अन्योन्याभावत्वं चाभावत्वगर्भभूतोधर्मः ॥ तथाच भावान्योन्याभाववत्त्वमभावत्वमित्युररीकारेऽभावत्वज्ञानमन्योन्याभावत्वज्ञानाधीनं तज्ज्ञानं चाभावत्वज्ञानाधीनमित्यन्योन्याश्रयः ॥ अन्योन्याभावेऽभावलक्षणसमन्वयआत्माश्रयश्च ॥ अपिचैवंसति अभावो न भावइति वाक्याच्छाब्दबोधो न स्यात् ॥ उद्देश्यतावच्छेदकस्य भावभेदस्यैव विधेयताया अनौचित्यात् ॥ यत्तु नव्याः भावभिन्नत्वं समवायसामानाधिकरण्यान्यतरसंबन्धावच्छिन्नप्रतियोगिताकसत्ताभावरूपम् ॥ सामान्यादित्रिकेद्रव्यादित्रिके चातिप्रसङ्गवारणाय समवायसामानाधिकरण्योरुभयोर्ग्रहणमित्याहुः ॥ तन्न ॥ सत्ताभावरूपत्वोक्तावप्यात्माश्रयानपायात् ॥ सत्तानुपस्थितिदशायामभावाप्रत्ययस्यापत्तेश्च ॥ सत्ताऽभावनिष्ठमभावत्वमपि सत्ताऽभावरूपं पुनस्तन्निष्ठमभावत्वमपि तद्रूपमित्यनवस्थापत्तेश्च ॥ नच सत्तात्यन्ताभावव्यक्तेः स्वरूपतएव प्रकारत्वमुपगम्यते ॥ अतएव सत्तारूपप्रतियोगिज्ञानं विनापि घटोनास्तीति बुद्धौ सोऽत्यन्ताभावः प्रकारः अभावत्वप्रकारकप्रत्यक्षएव ॥ प्रतियोगिधियोहेतुत्वात् ॥ अन्यथा इदं तमइति प्रतीत्यनापत्तिरिति वाच्यम् ॥ कल्पने मानाभावात् ॥ प्रतियोगिज्ञानमन्तरेणाभावज्ञानस्यानिष्पत्तिनियमेन सत्तोपस्थितिमन्तरासत्ताभावज्ञानाऽसम्भवात् ॥ इदं तमइति ज्ञानं तु न तेजोऽभावविषयकम् ॥ मीमांसकैस्तमसः स्वतन्त्रद्रव्यतायाः स्वीकारात् ॥ वस्तुतस्तु मायिकं पदार्थान्तरं तदिति (स्कन्ध २ अध्याय ९ श्लोक ३३) यथाभासोयथातमइत्यत्र सुबोधिनीतत्प्रकाशयोरन्धकारवादादौ च प्रपञ्चितम् ॥ तेन तेजोधियं विनापीदंतमइति धीर्निर्वाधा ॥ तवसत्ताभावरूपस्याभावत्वस्यानुपस्थितस्य प्रकारत्वे नागृहीतविशेषणेति न्यायव्यभिचारदिकमपि द्रष्टव्यम् ॥ अथाभावस्याधिकरणात्मकत्वपक्षे नैयायिकोक्तदोषाभासानुद्धर्तुमाशङ्कन्ते ॥ नचेति ॥ आधाराधेयभाववदिति ॥ लोकदृष्टया कल्पितं भेदमादाय आधाराधेयभावव्यवहारवदित्यर्थः ॥ भवन्मतेप्यभावस्याधिकरणात्मकताङ्गीकारभावइयकएवेत्याहुः ॥ भवन्मतेचेति ॥ अन्यथा अविद्याध्वंसस्य साद्यनन्ततयामोक्षेनुच्छेद्यद्वैतमेव प्रसज्येतेति भावः ॥ नन्वेवमाधाराधेयभावानुपपत्तिरूपदोषपरिहारेपि येनेन्द्रियेण या व्यक्तिर्गृह्यते तेनैवेन्द्रियेण तद्गताजातिस्तदभावश्चेतिनियमेन जलादौ गन्धाद्यभावस्य जलादिरूपतया जलादिर्ग्राणादिजन्य-

प्रत्यक्षविषयत्वं चाक्षुषाद्यविषयत्वं चापद्येतेति चेदत्रवृत्तः ॥ यथा जलमभास्वरशुक्ल-
रूपवत्त्वेन चक्षुषा गृह्यते ॥ शीतस्पर्शवत्त्वेन तु त्वग्निन्द्रियेण एवं गन्धाभावत्वेन रूपेण
तुजलादेर्ग्राणग्राह्यत्वेपि न किञ्चिद्वाधकमिति प्राभाकराः ॥ अतएव “गन्धाभावस्य
जलादिरूपत्वेजलत्वादिनैवतेषांनग्राणेन्द्रियग्राह्यता गन्धाभावत्वेनतुतेषामपितथात्वमिष्ट-
मेवेतिप्राभाकराणामभिप्रायः” इतिरामरुद्रोप्याह ॥ अन्येतुमन्यन्ते जलस्य चक्षु-
र्ग्राह्यत्वेपि जलत्वजातेस्त्वग्निन्द्रियग्राह्यत्वमेव ॥ शीतस्पर्शस्य त्वग्ग्राह्यत्वेन तत्समा-
नाधिकरणद्रव्यत्वसाक्षाद्वाप्यजातेस्ततएव निश्चयस्यौचित्यात् ॥ अन्यथाऽनुमेयत्वा-
पत्तेः ॥ दृश्यतेचप्रज्ञाचक्षुषामपि स्पर्शमात्रेणात्र पात्रे जलमिति ज्ञानम् ॥ नहि तज्ज-
लत्वानुपस्थितौ संभवति ॥ नागृहीतविशेषणेति न्यायात् ॥ यत्र तु जलचाक्षुषमात्रं
तत्रस्पर्शानानुभवविषयजलत्वस्मरणमेव सामान्यतोदर्शनोद्भूतं जलमिदमितिनिश्च-
यजनकमतोनोक्तन्यायविरोध इति ॥ तस्माज्जलत्वतेजस्वयोस्त्वग्ग्राह्यत्वपक्षे येनेन्द्रियेणेति
नियमोनैकान्तिकः किञ्चाभावानां प्रत्यक्षविषयत्वाभ्युपगमे तार्किकनियमव्यभिचारशङ्का-
वकाशः ॥ मीमांसकनयेत्वधिकरणानामभावत्वेन रूपेणानुपलब्धिरूपप्रमाणगम्यत्वस्याङ्गी-
कारात्त सः तार्किकैरपि प्रत्यक्षस्थलएव तादृशनियमस्योरीकारात् ॥ नच प्रमाणान्तराभ्यु-
पगमे गौरवं शङ्क्यम् प्रत्यक्षवादिभिरपि अभावप्रत्यक्षकारणीभूतविशेषणविशेष्यभावा-
ख्यषष्ठसन्निकर्षस्य कल्पनीयतया तौल्यानपायात् नच वैशिष्ट्यं स्वरूपसंबन्धरूपत्वाद-
धिकरणात्मकमिति नातिरिक्तं कल्प्यतइति वाच्यम् अभावानामधिकरणात्मकत्वेन
प्रकृतेपि गौरवाभावात् तन्मतेऽभावज्ञानं प्रतीन्द्रियाणामपि कारणत्वकल्पनस्याधिक्याच्च ॥
अपिच येनेन्द्रियेणेत्यस्यैकान्तिकत्वाभ्युपगमे रूपादिप्रतियोगिकाभावानामपि चक्षुर्मात्र-
ग्राह्यतापत्त्या वा यौ रूपाभावबुद्धिश्चक्षुर्व्यापारमन्तरैव जायमाना नोपपद्येत ॥ एवंपर-
माण्वादिषुमहत्वाद्यभावबुद्धिरपि ॥ वाय्वादेश्चाक्षुषविषयत्वंचापद्येत ॥ तस्मादनुपलब्धि-
प्रमाणेनैवाधिकरणमभावत्वेन गृह्यते ॥ घटाभाववद्भूतलमितिज्ञानस्यापि भूतलांशेप्रत्यक्ष-
त्वमभावांशेपरोक्षत्वम् ॥ पर्वतोवह्निमानित्यादेः पर्वतांशे प्रत्यक्षत्वं वह्निमत्वांशे परो-
क्षत्वमिवेति ध्येयम् । वस्तुतस्तु द्वितीयस्कन्धसुबोधिन्यां (अ० ९ श्लो० ३२) अहमे-
वासमेवाग्रइत्यत्र “अभावास्त्वस्मन्मतेतिरोभावातिरिक्तानभवन्ति” इत्युक्तम् ॥
तेनतिरोभवनं तिरोभावइतिपक्षे तस्य वस्तुधर्मत्वाद्धर्मधर्मिणोश्चाभेदाद्गुणादीनां द्रव्या-
त्मकतायावाक्यप्रदीपे हरिणापि द्रव्यात्मानस्त्रयस्तस्माद्बुद्धौनानाव्यवस्थिताः ॥ आश्रया-
श्रयिभावेनेत्ययंपूर्वेभ्यआगमइतिकथनात् ॥ तिरोभावयतीति तिरोभावइतिव्युत्पत्त्या
शक्तित्वेपि तादात्म्यानपायाच्च स्वमतेष्यभावस्याधिकरणात्मकत्वकथनं न विरुद्धम् ॥
तस्मात्पदार्थान्तरतयाऽभावस्याङ्गीकारोभिमानमात्रम् ॥ तस्याऽलीकत्वात् ॥ अयमिति
निर्देष्टुमशक्यत्वात् अतएव लोके वेदे च घटोनास्ति “यस्मात्परंनपरमस्तिकिञ्चि”
दित्यादिर्नपदवदितवाक्यप्रयोगव्यवहारएव प्रायो दृश्यते ॥ नतु घटाभाववद्भूतलमिति
कोपि लौकिकः प्रयुक्ते ॥ किंवहुनाऽभावपदेपि न भावोऽभावइति नञ्समासएव ॥
नञर्थस्य पृथक्पदार्थताभिमाने त्वब्राह्मणोऽधर्मइत्यादौ प्रतीयमानसादृश्यविरोधादिन-

अर्थानामपि पदार्थान्तरत्वं स्वीकुरु ॥ तेन बहुपदार्थसिध्या सप्तपदार्थवादोदत्ततिला-
 ज्जलिः स्यात् ॥ वस्तुतस्तु नञः समभिव्याहृतपदार्थद्योतकत्वादेव न पृथक्पदार्थवाच-
 कता ॥ किन्तुपदार्थ एव आविर्भूततिरोभूतत्वाभ्यां द्विविधः ॥ तत्र पदार्थस्य तिरोभूत-
 स्वरूपद्योतकोनञ् ॥ आविर्भावतिरोभावौ तु पुरस्तात्प्रपञ्चयिष्येते ॥ अभावस्यतिरोभावा-
 नतिरिक्ततयाऽऽस्मन्मते ॥ तदनङ्गीकारस्य शुद्धाद्वैतमार्तण्डे ॥ प्रागभावादयोनाङ्गीकार्या
 आभ्यांयतोखिलम् ॥ तद्विस्तरभियानात्रलिख्यतेन्यत्रदृश्यतामिति दर्शितत्वेपि तदप्रका-
 शयन् भेदज्ञानाभावइति प्रथमान्तपाठं चकल्पयन् ग्रन्थानभिज्ञजनव्यामोहकएवेत्यु-
 पेक्ष्यः ॥ अथ विवर्तवादेन कार्यकारणयोर्मायासंबन्धस्याप्रामाणिकत्वमविकृतपरिणामवादेन
 शुद्धस्यैव कार्यकारणात्मकत्वं च शुद्धाद्वैतसिध्यर्थं दर्शयितुं शुद्धपदार्थं तावदाक्षिपन्ति ॥
 नन्विति समादधते ॥ स्यादेवमित्यादिना ॥ यदि नैयायिकवन्निमित्तकारणत्वमात्र-
 मीश्वरस्य स्वीक्रियेत तदा प्रपञ्चेश्वरयोर्भेदः भेदानभिज्ञतयेश्वरेऽल्पज्ञत्वं चापद्येत्यर्थः ॥
 तत्रचेति ॥ उपादानत्वपक्षे ॥ स्वपक्षे तन्त्रान्तराणामपि संमतिं दर्शयितुमाहुः
 बहुवादिसम्मतमिति तथा च प्रकृत्युपादानकत्ववादिभिः साङ्ख्यपातञ्जलादिभिः
 कार्ये प्रकृतितादात्म्यमुच्यते ॥ कटकादेःसुवर्णादितादात्म्यं तवापिभाष्यभामत्यादाबु-
 पपादितमिति परिणामवादे कार्यस्य कारणात्मकत्वं निर्विवादमिति भावः ॥ कार्येति ॥
 ब्रह्मणइति शेषः ॥ अपास्तमिति ॥ कार्यकारणाद्भेदज्ञानस्य अमरूपत्वादीश्वरस्य
 चाभ्रान्तत्वात्तथेतिभावः ॥ अभिन्ननिमित्तोपादानवादे मानमाहुः ॥ प्रकृतिश्चेत्यादि ॥
 समन्वयस्य चतुर्थेपादेऽभिन्ननिमित्तोपादानत्वस्थापनायेदमधिकरणम् ॥ तत्रधर्मविचारे
 श्रुतिस्मृत्योरेकवाक्यववद्ब्रह्मविचारेपि तयोस्तदपेक्षितमितिसांख्यादिस्मृतिसिद्धा प्रकृति-
 रेवोपादानंश्रुतिसिद्धं ब्रह्म तु निमित्तमात्रमिति पूर्वपक्षे प्राप्तेइदमारभ्यते ॥
 अर्थस्तु सृष्टप्रकृतिकोघटस्तन्तुप्रकृतिकः पटइत्यादिव्यवहारात् प्रकृतिशब्दोपादानवचनः ॥
 तथा च जगतः प्रकृतिरुपादानकारणं चाग्निमित्तकारणं च ब्रह्मैव ॥ अथवा रूढ्या
 प्रकृतिरुपादानं प्रकृष्टाकृतिर्यस्येति योगेन निमित्तं च ब्रह्मैव ॥ चकारो यत्र येनयतोयस्ये-
 त्यादिवाक्योक्ताधिकरणत्वकरणत्वादिसङ्ग्राहकः ॥ कुतः ॥ प्रतिज्ञादृष्टान्तानुपरोधात् ॥
 तत्रतत्रोपनिषत्सु श्रूयमाणाः प्रतिज्ञाः दृष्टान्ताश्चाभिन्ननिमित्तोपादानत्वेसत्येव नोपरु-
 ध्येरन् ॥ यथा छान्दोग्ये श्वेतकेतुविद्यायां “उततमादेशमप्राक्षोयेनाश्रुतंश्रुतंभवत्यमतं
 मतमविज्ञातंविज्ञातं” इतिप्रतिज्ञा ॥ अनन्तरं “कथंनुभगवःसआदेशोभवति” इतिश्वेतकेतु-
 प्रश्ने “यथासोम्यैकेनमृत्पिण्डेनसर्वमृत्पण्यंविज्ञातंस्याद्वाचारंभणविकारोनामधेयंमृत्तिके-
 त्येवसत्यं ॥ यथासोम्यैकेनलोहमणिनासर्वलोहमयं विज्ञातंस्यात् ॥ यथासोम्यैकेनन-
 खनिकृन्तनेनसर्वकाष्णायसंविज्ञातंस्यात्” इति दृष्टान्ताउक्ताः ॥ प्रथममुण्डके “कस्मि-
 न्नुभगवोविज्ञातेसर्वमिदंविज्ञातंभवति” इति प्रतिज्ञा ॥ “यथोर्णनाभिःसृजतेगृह्णतेचय-
 थापृथिव्यामोषधयःसंभवन्ति ॥ यथासतःपुरुषात्केशलोमानितथाऽक्षरात्संभवतीहविश्वम्”
 इति दृष्टान्ताः ॥ बृहदारण्यकेमैत्रेयीब्राह्मणे “आत्मनोवाअरेदर्शनेनश्रवणेनमत्याविज्ञाने-
 मा० प्रा० १६

यवल्यां “अन्यत्रधर्मादन्यत्राधर्मात्” इति नचिकेतःप्रश्ने “सर्वेवेदायत्पदमामनन्ति” इत्यादिना ब्रह्मनिरूपणमुपक्रम्य आसीन इति पठ्यते ॥ अस्योत्तरार्धतु “कस्मिंस्मदामदं देवं मदन्यो ज्ञातुमर्हति” इति ॥ अत्र आसीनस्य सतोदूरगमनं शयानस्य सतः सर्वतो गमनं च विरुद्धम् ॥ अत एव परमभक्तास्त्वस्मादन्यस्य तज्ज्ञानानर्हत्वमुत्तरार्द्धे दर्शितं यमेन ॥ तस्य तज्ज्ञत्वं तु द्वादशैतेविजानीमइति षष्ठस्कन्धादौ प्रसिद्धम् ॥ अपाणिपादइति ॥ श्वेताश्वतरे तृतीयाध्यायइदं पठ्यते ॥ अस्योत्तरार्धतु “सवेत्तिवेद्यं न च तस्य वेत्ता तमादुरभ्यं पुरुषं महान्तम्” इति ॥ एतदग्रेऽप्यनुपदं “अणोरणीयान्महतोमहीयान्” इति विरुद्ध-धर्माश्रयत्वं श्रावितम् ॥ अत एव लौकिकानां तदवेत्तत्वं वीतशोकस्य तत्प्रासादात्तद्वेत्तृ-त्वं चोक्तमृगद्वयेन ॥ नद्रूपणायेति ॥ तादर्थ्ये चतुर्थी ॥ ब्रह्मणि विकारित्वादिदूषणापा-दकं न भवति किन्तु विरुद्धसर्वधर्माश्रयत्वेन ब्रह्मतामेव द्रढयतीति भूषणापादकम् ॥ कार्यकारणयोर्मयासंबन्धं निराकर्तुं तयोस्तत्संबन्धं पराभिप्रेतं गुह्यन्ति ॥ नचमायीति इदमपि वाक्यं श्वेताश्वतरे चतुर्थाऽध्याये “छन्दांसियज्ञाः क्रतवो व्रतानि भूतं भव्यं यच्च वेदा वदन्ति ॥ यस्मान्मायी सृजते विश्वमेतत्तस्मिंश्चान्यो मायया सन्निरुद्धः” इति पठ्यते ॥ दृष्टान्तानामिति ॥ दृष्टान्तवाक्यानां ॥ परिहरन्ति ॥ प्रसिद्धेत्यादिना ॥ आत्मान-मेव प्रक्रान्तजगद्रूपमकुरुतेति प्रसिद्धोर्थः ॥ श्रूयमाणपदलभ्यत्वात् ॥ मायया कुरुतेत्यप्र-सिद्धः ॥ तत्र मायापदाश्रवणम् ॥ उच्चारित एव शब्दः प्रत्यायको नानुच्चारित इति नियमस्य बहुसंमतत्वात् ॥ ननु मायी सृजत इति वाक्यमेव तत्र तत्र तथाकल्पने मानमिति चेन्न ॥ अनेकेषामन्यथान्यनस्याशक्यत्वात् ॥ बहूनामनुग्रहस्य न्याय्यत्वात् ॥ ननु तथापि तस्य वाक्यस्य कोर्थइति चेत्तत्राहुः ॥ मायापदेनेति ॥ तथा चायं वाक्यार्थः पूर्वर्चिं “ऋचो अक्षरे परमेव्यो मन् प्रतिष्ठिताः” इति वेदानामक्षरैकप्रतिष्ठितत्वमुक्तं तत्कथं सङ्गच्छते ॥ वेदेषु यज्ञादिप्रतिपादनादत उच्यते ॥ छन्दांसीति ॥ यत्पूर्वोक्तं ब्रह्म ॥ छन्दांसि ऋगादिमन्त्राः ॥ यज्ञावियूपाः ॥ क्रतवः सयूपाः ॥ व्रतानि कृच्छ्रादीनि ॥ भूतं भविष्यच्चाद्वर्तमानं च सर्वं ब्रह्मैव ॥ यच्चान्यद्वेदावदन्ति तत्सर्वं यद्ब्रह्मैव ॥ तच्च सर्वं यस्माद्ब्रह्मणो भवति ॥ यस्तं न वेदेति पूर्वेण तच्छब्देन यच्छब्दद्वयस्यान्वयः ॥ एतेन एवं सर्वततः सर्वसइति ज्ञानयोगतइति दर्शितं तथा च वेदानां तद्रूपत्वात्तदेकप्रति-पादकत्वाच्च युक्तं तत्रप्रतिष्ठितत्वम् ॥ यस्मादित्यस्योत्तरत्र वा हेतुतयान्वयः ॥ ननु सर्वस्य तद्रूपत्वे यस्तं वेदकिमृचाकरिष्यतीत्यवेदनं कथमत उच्यते ॥ मायी ॥ सर्वभवन-सामर्थ्यरूपमायाख्यस्वाभिन्नशक्तिशाली परमात्मा एतद्विश्वं सृजति तस्मिंश्चान्यः अंशतया भेदमापन्नो जीवः देहेन्द्रियादिप्रपञ्चे माययाऽध्यासेन सम्यङ्निरुद्धइति ॥ अत्र च माया भगवच्छक्तिरेव तत्रैव “देवात्मशक्तिं ॥ परास्यशक्तिः” इति शक्तिवाभ्यासात् ॥ ननु पराभिमतं ब्रह्माधिष्ठानकमज्ञानं ॥ मानाभावात् ॥ तथाच माली गच्छतीत्यादौ मालया गच्छतीत्यर्थो यथा न संपद्यते तथात्रापि मायया सृजतीति न लभ्यते पुराणवचनैस्तस्याः करणत्वसाधनेपि बह्विर्देहति बह्विर्दाहकशक्त्या दहतीति वाक्ययोरिव मायाकरणत्वबोधक-पुराणस्य तदाऽऽत्मानमित्यादेशं न विरोधः पराभिमतमायोपाधिककर्तृत्वं तु मार्तण्डादिषु

किञ्चजन्यात्वजन्यावामायाऽऽद्येजनकोहिकः अन्याऽभावानुब्रह्मैवसविशेषत्वमागतम् ॥
 द्वितीये त्वद्वैतभङ्गः कादाचित्कत्वसंगतः ॥ आत्मैवेदमग्रआसीदित्यादिश्रुतिबाधतः ॥
 अनादित्वेतु सान्तत्वमितिपक्षोऽप्यसंगतः अनादित्वमनन्तत्वं मायाया इति निश्चयात्
 इत्यादिदोषैर्निरस्तमेव ॥ विस्तरतश्च पुरतो निराकरिष्यते ॥ एवं च प्रकृतवाक्ये खटुर्माया-
 शक्तिकत्वेन मायायास्तदधीनतया तया न सृज्यप्रयुक्तोव्यामोहइति मायिपदतात्पर्यं ॥
 जीवस्य तु व्युच्चरणाद्देदमापन्नस्य मायया सन्निरोधादवेदनं साधनैर्वेदनं च पूर्वत्रगुत्तरार्द्धोक्तं
 घटतइति चतुर्थचरणाशयः ॥ शक्तित्वाच्छक्तिशक्तिमतोश्चाभेदस्योपपादयिष्यमाणत्वान्न
 कारणे मायासंबन्धः ॥ प्रकृतवाक्ये सृज्यस्य मायिकताबोधनपरत्वस्य कल्पने तु तस्मिन्ने-
 वाध्याये “तदेवाऽग्निस्तदादित्यस्तद्वायुस्तदुचन्द्रमाः ॥ तदेवशुक्रंतद्ब्रह्मतदापस्तत्प्रजापतिः
 ॥ २ ॥ त्वंस्त्रीत्वंपुमानसित्वंकुमारउतवाकुमारी” इति श्रावितं सर्वव्यक्तीनां तद्रूपत्वं
 पीड्येत ॥ एवंकारणे मायासंबन्धं संक्षेपेण निराकृत्य कार्यतन्निराकरणाय वाचारम्भण-
 श्रुत्यर्थं निर्मलयितुं शक्नुते ॥ नन्वेवमिति ॥ समादधते ॥ एवंसतीत्यादिना ॥
 तदनन्यत्वमिति द्वितीयस्य प्रथमे पादे सप्तसूत्रमिदमधिकरणं ॥ अग्रेजगन्मिथ्यात्व-
 निराकरणावसरे एतदधिकरणं वाचारम्भणादिश्रुत्यर्थोविवर्तवादेऽनुपपत्तयश्च विस्तरेण
 निरूपयिष्यन्तेऽतोत्रविरम्यते ॥ यतोवाइति ॥ तैत्तिरीयभृगुब्रह्मणा “यतोवाइमानि-
 भूतानि जायन्ते येन जातानि जीवन्तियत्प्रयन्यभिसंविशन्ति तद्विजिज्ञासस्व तद्ब्रह्मेति”
 इति पठ्यते मिथ्यावस्तुनउत्पत्तिस्थितिलयाभिसंवेशानामसंभवात्तद्वोधकश्रुतिव्याकोप
 इति भावः ॥ अन्यत्रविस्तर इति निबन्धावरणभङ्गभाष्यतत्प्रकाशादिषु विस्तरइत्यर्थः
 एवमभ्युपेय वादेन मार्तण्डटीकायां “भेदज्ञानाभावः” इतितत्कल्पितम् प्रथमान्तपाठं
 समाधायवास्तवेसप्तम्यन्तपाठे समादधते ॥ वस्तुतस्त्वित्यादिना ॥ वास्तवंनेति ॥
 कठकाण्वादिभिः “नेहनानास्तिकिञ्चन ॥ यत्रहिद्वैतमिवभवतितदितरइतरंपश्यति” इति
 भेदस्यातात्त्विकतायाआम्नानाद्भेदज्ञानं वास्तवंप्रमारूपं न भवति किन्तु भ्रमरूपं ॥ मुण्ड-
 कश्चेताश्चतरादिषु “अनीशयाशोचतिमुह्यमानः” इति मोहस्याविद्याहेतुकत्वश्रावणात् ॥
 यदिस्यादिति ॥ तात्त्विकोयदि स्यात् ॥ तात्पर्यादिति इति चेन्निति पूर्वत्रास्य
 हेतुतयाऽन्वयः ॥ अतएवेति ॥ सप्तम्यन्तपाठस्य वास्तवत्वादेव ॥ सप्तम्यन्तमिति ॥
 सप्तम्यन्तपदघटितम् ॥ सर्वत्र ग्रन्थान्तरेषु व्याख्येयग्रन्थस्थान्यथापदं सप्तम्यन्तपर्यायक-
 थनेनैव व्याख्यायते ॥ अतोव्याख्यानशैल्यापि सएव पाठोनिश्चीयते ॥ सहस्राक्षकृता-
 ऽद्वैतपदे नन्बहुव्रीहेः स्वयमुत्प्रेक्ष्य दूषितत्वेन तदुक्तमपाकर्तुं तथाविग्रहमपि स्वीकुर्वन्ति ॥
 व्युत्पत्तिस्त्विति ॥ परोक्तैकप्रसरताभंगादेर्विषयमाणरीत्या निराकरणसंभवादयमपि
 पक्षोन दुष्टइति भावः ॥ मार्तण्डकारिकाटीकयोरभिप्रायलभ्योऽयंपक्षइत्याहुः ॥
 द्विधाज्ञानमिति ॥ नन्वेवं सति मार्तण्डटीकायां “अन्यथाभेदज्ञानाभावे ॥ नद्वैत-
 मद्वैतमिति विग्रहः” इति व्याख्यानं कथं सङ्गच्छतामत आहुः ॥ अथवेति ॥
 अस्मिन्पक्षे पर्युदासाऽऽश्रयणेन नजोविरोधार्थतया वाऽद्वैतपदस्याभेदज्ञानमित्यर्थः
 प्राग्दर्शितः ॥ एवकारोन्ययोगव्यवच्छेदकोस्य विग्रहस्य मुख्यतां द्योतयति ॥ प्राचीनैरस्यैव

विग्रहस्याऽऽदरणे बीजं त्वस्मिन्पक्षे लाघवमिति ध्येयम् ॥ अन्यपदार्थप्रधानबहुव्रीह्यपेक्षया व्यधिकरणतत्पुरुषेततोपिसमानाधिकरणे कर्मधारये लाघवमतएव श्रुतिष्वनेकत्र ब्रह्म-
लोकइत्यादौ कर्मधारयादरणमिति मञ्जूषादिषु स्फुटतरम् ॥ अतएवेति ॥ पक्षद्वय-
स्याप्यदुष्टत्वादेव ॥ एवमसङ्गतिदोषो निरस्तः ॥ असङ्गत्याऽऽपादकसहस्राक्षवाक्ये शुद्ध-
पदार्थेत्यत्र शुद्धपदार्थस्येति पृथक्पदमपेक्षितम् ॥ कार्यकारणात्मकब्रह्मणइति सर्वं वा
समस्तम् ॥ समस्तपदैकदेशस्य शुद्धपदार्थेत्यस्य ब्रह्मणो विशेषणतयाऽन्वयस्यायोगात् ॥
कार्यकारणरूपं हि शुद्धं ब्रह्म न मायिकमित्यादौ तादृशब्रह्मण एव शुद्धपदार्थतायाः कथनाच्च ॥
अतस्तद्वाक्यमेवासङ्गतम् ॥

नन्वेवमपि नीलघटादिसमासघटकनीलादिपदैरनीलादिघटस्येव शु-
द्धाद्वैतसमासघटक शुद्धपदेनाऽशुद्धाद्वैतस्य व्यावृत्तेर्वाच्यतया तादृ-
शस्य तवमतेऽप्रसिद्धत्वेन व्यावर्त्यालाभः ॥ व्यावर्तकस्यैव विशेषणत्वात्
अन्यथाऽव्यर्थमेव शुद्धपदमिति चेन्न ॥ न हि स्वमतसिद्धस्य सजातीयस्य
व्यावर्तकतयैव विशेषणस्य सार्थक्यमिति नियमः तादृशनियमस्वी-
कारे भवन्मतेऽपि सत्यं ज्ञानमनन्तं ब्रह्मेत्यत्रासत्यस्य जडस्य सान्तस्य
च ब्रह्मणोऽप्रसिद्धत्वेन व्यावर्त्याऽलाभेन तादृशविशेषणत्रयस्य वैय-
र्थ्याऽऽपत्तिः कुतो न स्यात् ॥ किन्तु यत्र कुत्रचित्प्रसिद्धस्य विरुद्धधर्म-
स्याऽऽपाततो विशेष्ये संभावना ॥ तद्व्यावृत्त्यर्थं विशेषणमिति सर्वसंम-
तम् ॥ अतएव तैत्तिरीयभाष्ये “सत्यमिति यद्रूपेण यन्निश्चितं तद्रूपं न
व्यभिचरति तत्सत्यम् ॥ यद्रूपेण निश्चितं यत्तद्रूपं व्यभिचरति तदनु-
तमित्युच्यते ॥ अतो विकारोऽनृतं ॥ वाचारम्भणं विकारो नाम-
धेयं मृत्तिकेत्येव सत्यं एवं स देवसत्यमित्यवधारणात् अतः सत्यं ब्रह्मे-
ति ब्रह्मविकाराच्चिर्वर्तयती”त्युक्तं न तु विकारि ब्रह्मणो निर्वर्तयतीत्युक्त-
मतो विकारस्य कार्ये प्रसिद्धस्य ब्रह्मण्यपि संभावना स्यात्तन्निवृत्त्यर्थं
सत्यपदमिति भाष्यकृता माशयः ॥ ननु सत्यं ज्ञानमनन्तं ब्रह्मेत्यत्र
सत्यादिपदानां लक्षणपरत्वं न तु विशेषणपरत्वं येनेदं व्यावर्तकत्वं
स्यादिति ॥ अत एव “ननु विशेष्यं विशेषणान्तरं व्यभिचरद्विशिष्यते
यथानीलं रक्तं चोत्पलमिति ॥ एकमेव च ब्रह्म न ब्रह्मान्तराणि येभ्यो वि-
शिष्येत नीलोत्पलव”दिति पूर्वपक्षे “नलक्षणार्थत्वाद् विशेषणानां”-
मिति भाष्ये तत्पूर्वमुक्तमिति चेन्न ॥ “विशेषणार्थत्वेऽपि च सत्यादीनां
स्वार्थापरित्याग एवे”त्यादितदग्रिमभाष्यपर्यालोचनया सत्यादिप-
दानां विशेषणपरत्वस्यापि भाष्यकृत्संमतत्वात् ॥ अतएव तद्दीकाकृ-
ताऽपि “नीलं महत्सुगंधमिति विशेषणपदानि स्वार्थसमर्पणेन तद्विरु-
द्धव्यावर्तकानि प्रसिद्धानि ॥ तथा सत्यशब्दोऽप्यबाधितत्वेऽप्युत्पन्न”

इत्याद्युक्तम् ॥ एवंचपरैर्मायाशबलस्यैवाद्वैतब्रह्मणोजगत्कारणत्वं स्वी-
कृतं तद्वदत्रापिशुद्धपदानुक्तौमायाशबलस्यैवकारणत्वंसंभाव्येत अत-
स्तद्यावृत्त्यर्थं शुद्धपदसार्थकं एतेनेत्यारभ्यपरास्तमित्यन्तेनाक्षेपस्त्व-
नङ्गीकारेणैवपरास्तः ॥ टीकाकृतापूर्वपक्षविधयातस्योपन्यासंकृत्वा-
ऽप्रेषण्डितत्वात् ॥ त्वन्मतेऽपिजडब्रह्मणोऽभावेन व्यावर्त्याऽलाभस्य
समानत्वेनज्ञानपदवैयर्थ्यस्यदुर्वारत्वात् ॥ जडब्रह्मणोऽभावेऽपिब्रह्म-
णिसंभावितजडत्वव्यावृत्त्यर्थतदितिचेदत्रापिमायासंबंधसंभावनानि-
वृत्त्यर्थं शुद्धपदमितितुल्यम् ॥ एतेन (जीवस्याऽशुद्धत्वेऽप्यद्वैतपदा-
र्थस्य तत्त्वाऽभावात् मायाया अपि भगवच्छक्तितया ततोभिन्नत्वेन)-
त्यादिकः प्रलापोप्यपास्तः ॥ जीवेमायासंबन्धस्यास्मन्मतेऽसत्त्वेन
स्वयमेवमायासंबंधकल्पयित्वातद्यावृत्तिचोक्त्वापुनस्तत्राऽऽक्षेपकु-
र्वन्नुन्मत्तएवपरमताऽनभिज्ञश्च ॥

अथ सहस्राक्षे किञ्चनीलघटादिसमासेत्यादिना श्रुतिविरोधश्चेत्यन्तेनाऽऽपादितं शुद्ध-
पदव्यावर्त्यालाभमंशतो नूद्य परिहरन्ति ॥ नन्वेवमपि नीलेत्यादिना ॥ परमतान-
भिज्ञश्चेत्यन्तेन ॥ नहिस्वमतेति ॥ अतएव तार्किकाणां शब्दगुणकमाकाशमित्याकाश-
लक्षणे तन्मते गुणातिरिक्तशब्दाभावेन स्वमते गुणपदव्यावर्त्यालाभेपि भाट्टैः शब्दे द्रव्य-
त्वस्याङ्गीकारात्तन्निरासाय गुणपदमिति सिद्धान्तचन्द्रोदयकारादयोबहवः ॥ एवं द्रव्यगुण-
कर्मसामान्यविशेषसमवायाभावाःसप्तपदार्थाइत्यत्र स्वमते सप्तातिरिक्तपदार्थस्याप्रमित-
तयाऽधिकसङ्ख्यारूपव्यावर्त्यालाभेपि पराभिमतशक्तिसादृश्यादिकमादायाधिकसङ्ख्या-
व्यवच्छेदार्थतदिति वदन्ति ॥ तथा षट्पदार्थवादेपि वैशेषिकसूत्रोपन्यासे (अ० १ आ० १
सू० ४) “द्रव्यगुणकर्मसामान्यविशेषसमवायानां” इत्यत्र “षडेवपदार्थादितिनियमः
पर्यवस्यति” इत्युक्त्वा “सचानुपपन्नःव्यवच्छेद्यस्यपदार्थान्तरस्य प्रतिपत्तौनियमानुपपत्तिः ॥
अप्रतीतौव्यवच्छेदानुपपत्तिः” इत्यादिनाक्षिप्य “शक्तिसङ्ख्यासादृश्यादिषुपदार्थेषु परा-
भिमतेषु षडूलक्षणायोगः परैरुच्यते ॥ तद्व्यवच्छेदोनियमार्थः” इति शक्त्यादीनां स्वमते-
ऽप्रसिद्धत्वेपि पराभिमतानां तेषां व्यवच्छेदोदर्शितः ॥ एवं साङ्ख्यग्रन्थेष्वपि (आर्या ४)
दृष्टमनुमानमाप्तवचनंचसर्वप्रमाणसिद्धत्वात् ॥ त्रिविधंप्रमाणमिष्टंप्रमेयसिद्धिःप्रमाणाद्धी-
त्यत्रस्वमते त्र्यधिकप्रमाणाऽभावाद्यावर्त्यालाभेपि नैयायिकमीमांसकाऽऽलङ्कारिकाद्यभि-
मतचतुःषडष्टप्रमाणपक्षव्यावर्तकं त्रिविधमिति विशेषणम् ॥ अतएवैतद्व्याचक्षाणोवाच-
स्पतिमिश्रः “सङ्ख्याविप्रतिपत्तिं निराकरोति ॥ त्रिविधमिति” इत्याद्याह एवं नैरुक्त-
वैयाकरणादिग्रन्थेष्वपि “भावप्रधानमाख्यातं सत्वप्रधानानि नामानि” इत्यादौ विशेषणानां
स्वमते व्यावर्त्यालाभालाभौदृश्यौ ॥ तथा ॥ कठगीतादिश्रुतिस्मृतिष्वपि “अजोनित्यः-
शाश्वतोऽयं पुराणः” इत्यादिजीवविशेषणानां स्वमते व्यावर्त्यालाभाद्वैयर्थ्यं नापेयात् ॥
श्रुतिस्मृतिषु भावविकारयुक्तजीवस्याऽप्रसिद्धेः ॥ अथदेहादौ भावविकाराणांप्रसिद्धतया

जीवेपि ते संभाव्येरन्नतस्तद्व्यावर्तनार्थानितानि नापार्थानीति चेत् ॥ प्रकृतेपि लोके
 मायासंबन्धविशिष्टं कार्यकारणयोरद्वैतं भवदभिप्रेतमद्वैतशब्देन संप्रतिसंप्रतीयतइति तद्व्या-
 वर्त्तनार्थमद्वैते शुद्धमिति विशेषणं सार्थकमेव ॥ अनेकत्रैतत्सुलभमेवेति तत्रतत्र स्वयमेव
 द्रष्टव्यम् ॥ किंच किमनेन शास्त्रान्तरोदाहरणान्वेषणेन ॥ सर्वप्रमाणमूर्धन्यायांशुतावपि
 स्वमतप्रसिद्धविशेष्यसजातीयव्यावर्त्यशून्यानि विशेषणानि भावत्कभाष्यस्थतादृशव्या-
 ख्यानविशिष्टानि सन्त्येवातो न त्वया तादृशनियमः शक्योऽभ्युपगन्तुमित्याशये-
 नाहुः ॥ तादृशनियमेत्यादिना ॥ सत्यंज्ञानमनन्तं ब्रह्मेति ॥ इदं तैत्तिरीयब्रह्म-
 वल्लीवाक्यम् ॥ तैत्तिरीयभाष्यइति ॥ श्रीशङ्कराऽऽचार्यकृते तैत्तिरीयोपनिषद्भाष्ये ॥
 सत्यमितीत्यादिनिर्वर्तयतीत्यन्तस्तत्रत्यभाष्यग्रंथः ॥ ननुविशेषणमित्यादेर्भाष्यस्थपूर्व-
 पक्षस्यानुवादउत्पलमितीत्यतोऽग्रिमएकमेवचेत्यतः प्राक्तनोमध्यमोग्रन्थः प्रकृते विशेषत-
 उपयोगस्याऽभावाच्चान्ववादि ॥ तत्पूर्वमिति ॥ लक्षणपरत्वमनूदितचरव्याख्यानतः
 पूर्वं तत्र भाष्यउक्तम् ॥ तट्टीकाकृतेति ॥ उपनिषद्भाष्यटीकाकृता आनन्दज्ञानेन ॥
 विशेषणपरत्वमपि तत्र स्फुटं ततोऽवधेयम् । प्रकृते शुद्धपदव्यावर्त्यमाहुः ॥ एवंच
 परैरित्यादिना ॥ मायाशब्दस्यैव कारणत्वमित्युपलक्षणम् ॥ अविद्यापरपर्यायमलिन-
 सत्वमायोपहितस्यैव जीवत्वेन कार्यत्वम् ॥ मायिकस्यैव प्रपञ्चस्य कार्यत्वं च परैस्तुमिति
 भावः ॥ तथाच मायासंबन्धरहितकार्यकारणरूपं ब्रह्मैवेत्यपरोक्षज्ञानं ब्रह्मरूपं शुद्धाद्वैत-
 शब्दार्थः ॥ एवमेव शुद्धपदस्य व्यावर्त्यं गोस्वामिश्रीगिरिधरैः शुद्धाद्वैतमार्तण्डे अत्रैव
 शाङ्कराः प्राहुर्मायिकंनश्वरंजगदित्यादिना ॥ इतिब्रह्मविदांहादंशुद्धाद्वैतंश्रुतेर्मतमित्यन्तेन
 परोक्तानुवादपुरःसरं दर्शितम् ॥ तट्टीकायां च रामकृष्णभट्टैः “एवमद्वैतपदार्थं निरूप्य
 शुद्धपदव्यावर्त्यमाहुः” इत्यादिना “एवं च श्रुतिषु सर्वस्य शुद्धाद्वैतत्वं स्पष्टमतः
 श्रुतेर्मतमित्यर्थः” इत्यन्तेन स्फुटीकृतम् ॥ एवं सत्यपि व्यावर्त्यालाभं वदन्नुपादोषा-
 रोपकएवेति निर्मत्सरैरुभयग्रन्थचिन्तकैरवगंस्यते ॥ आक्षेपान्तरं परिहरन्ति ॥ एते-
 नेतीत्यादिना ॥ इत्यन्तेनेति ॥ कृतइति शेषः ॥ अनङ्गीकारेणेति ॥ सिद्धान्ते
 जीवे मायासंबन्धस्यानङ्गीकारेण ॥ टीकाकृतेत्यादि ॥ मार्तण्डे (श्लो० २८)
 मायासंबन्धरहितमित्यस्य टीकायाम् ॥ “नचाहन्ताममतापाशस्य मायाकृतत्वेनमाया-
 संबन्धस्यस्वमतेपिसंभव इतिवाच्यम्” इति पूर्वपक्षत्वेन जीवे मायासंबन्धस्योपन्यासं
 कृत्वाऽग्रे “स्वमतेमायायाअपि” इत्यादिना सखण्डितोऽतस्तदनङ्गीकारइति भावः ॥
 व्यावर्त्यालाभस्येति ॥ स्वमतप्रसिद्धं यद्व्यावर्त्यं तदलाभस्येत्यर्थः ॥ साङ्ख्यमते तु
 ब्रह्मशब्दवाच्यं जडं प्रधानं प्रसिद्धमिति तदनुरोधादेव प्रकृतब्रह्मणि जडत्वसंभावनोदयः ॥
 तथात्र त्वन्मतप्रसिद्धमद्वैतमादाय कार्यकारणयोर्मायासंबन्धः संभाव्येतेति हृदयम् ॥
 अत्र सहस्राक्षे (तद्युक्तएवाशुद्धइतिसएवव्यावर्त्यइति) इत्यत्र क्लीबनिर्देशोपेक्षितः
 मायासंबन्धयुक्तमेवाद्वैतमशुद्धमतस्तादृशाद्वैतमेव व्यावर्त्यमिति तदार्थात् ॥ नच जीवइति
 विशेष्याऽध्याहाराददोषइति वाच्यम् ॥ कार्यकारणयोर्मायासंबन्धराहित्यंवदद्भिरस्माभि-
 र्जीवमात्रस्य व्यावर्त्यतायाअनुक्ततया तस्यानुपस्थितेः ॥ नीलघटादिविशेषणनीलादि-

पदैरनीलघटादीनां व्यावृत्तिं दर्शयता त्वयाऽद्वैतविशेषणशुद्धपदेन जीवस्य व्यावृत्तेर्वक्तुम-
 शक्यत्वाच्च ॥ अथ जीवस्यैवाद्वैतपदार्थत्वाच्चायुक्तोऽध्याहारइति चेज्जीवस्याशुद्धत्वे-
 पीत्याद्यग्रिमस्वग्रन्थविरोधः जीवाशुद्धतायाः स्वयमुक्ततया व्यावर्त्यलाभश्च ॥ एतेन
 तद्युक्तोवादीत्यादिपुलिङ्गविशेष्यान्तराध्याहृतिरपि निरस्ता अनुपस्थितेः ॥ अद्वैतविशेषणेन
 वाद्यादेर्व्यावर्तनस्य वक्तुमनौचित्याच्च ॥ क्लीबनिर्देशेऽनायासेनाद्वैतविशेषणतायावोधेपि
 बलात्पुलिङ्गानि विशेषणमात्राण्यभिधायद्वैतपदार्थइति तदनुकूलविशेष्याऽध्याहारस्त्वाहो-
 पुरुषिकामात्रम् ॥ यच्च (जीवस्याशुद्धत्वेऽप्यद्वैतपदार्थस्य तत्त्वाभावात्) इत्युक्तं तन्न ॥
 कार्योपाधिरयंजीवःकाणोपाधिराश्वर-इति मायासंबन्धवतरेव कार्यकारणत्वाङ्गीकारे
 तयोरद्वैतेपि तद्वत्ताऽनपायात् ॥ अद्वैतपदस्य भेदज्ञानभावइत्यर्थे सामानाधिकरण्य-
 संबन्धेनाभेदज्ञानमित्यर्थे विषयतादिसंबन्धेन तस्मिन्मायासंबन्धसाहित्यस्य सिद्धेः ॥
 नच “द्वैतशब्देनचद्वाभ्यांप्रकाराभ्यामितंज्ञातंद्वातंतत्सभावोद्वैतमितिच्युत्पत्त्यानामरूपे-
 उच्येतेतद्रहितं चाद्वैतशब्देन” इतिमञ्जूषाद्युक्त्यनुरोधेन नास्तिद्वैतंयस्मिन्निति विग्रहेण
 निर्विशेषमद्वैतपदवाच्यमतस्तथोक्तमिति वाच्यम् ॥ निर्विशेषे वाच्यतायाअनङ्गीकारात् ॥
 अद्वैतपदलक्ष्यत्वे तद्वच्च्यमन्यद्वक्तव्यं तच्च मायासंबन्धवदेव सेत्स्यति ॥ किञ्च निर्विशेष-
 परत्वेपि तदेकदेशे माया स्वीक्रियतएव ॥ यत्र प्रतिविम्बितं यदवच्छिन्नं वा चैतन्यं
 कर्तृतामापद्यते ॥ यतश्च सृष्टिः स्यात् ॥ अन्यथा पुनःसृष्ट्युच्छेदः प्रसज्येत ॥ तस्यास्त-
 देकदेशवर्तित्वं तु (पञ्चदशीप्रकरण २ श्लोक ५४।५५) नकुत्सनब्रह्मवृत्तिःसाशक्तिः-
 किन्त्वेकदेशभाक् ॥ घटशक्तिर्यथाभूमौस्निग्धमृद्येववर्त्तते ॥ पादोस्यसर्वभूतानिप्रपादस्ति-
 स्वयंप्रभः ॥ इत्येकदेशवृत्तित्वंमायायावदतिश्रुतिरिति विद्यारण्यादयोभावत्काः ॥ तथाच
 बलादापतितस्तत्रापिमायासंबन्धः ॥ तस्माद्भवदभिमतमायासंबन्धसहिताद्वैतव्यावर्तनार्थं
 शुद्धपदमिति निरवयम् ॥ यत्तुमायासंबन्धरहितमित्यस्यटीकास्थं मायायाअपीत्यादिकिञ्चि-
 त्पाठभेदेनानूद्य (मायायास्तत्संबन्धिनोवाऽशुद्धत्वस्यवक्तुमशक्यत्वाच्च) इत्यादि विरोध-
 श्चैत्यन्तमुत्स्वमायितं तत्र ब्रूमः ॥ मार्तण्डे हि अत्रैवशाङ्कराःप्राहुर्मायिकंनश्वरं जगत् ॥
 मायासंबन्धतोब्रह्मकारणंनान्यथैवहीति परोक्ताऽनुवादे मायोपाधिसंबन्धादेव ब्रह्मणः-
 कारणत्वं नतु तन्विनेति तेषामाशयोदक्षितः ॥ तेन “मायासंबन्धरहितंशुद्धमित्युच्यतेबुधैः ॥
 कार्यकारणरूपंहिशुद्धब्रह्मनमायिकम्” इत्यत्रमायासंबन्धपदेन कारणेऽनन्यथासिद्धकारण-
 भावनिर्वाहकएवोपाधिभावरूपस्तत्संबन्धोहेयतयाविवक्षितः । एवं कार्येपि जीवेऽनन्यथा-
 सिद्धकार्यभावनिर्वाहकएवोपाधिभावरूपः सतथात्वेन विवक्षितः ॥ तथासत्येव कार्यकारण-
 योरशुद्धत्वम् ॥ कार्यत्वकारणत्वयोर्मायासंबन्धैकहेतुकत्वात् ॥ एवं प्रपञ्चेपि अस्तिभाति
 प्रियंरूपंनामचेत्यंशपञ्चके । तन्मते नामरूपयोर्मायिकत्वमेव ॥ स्वमते तु कार्ये कारणे च
 नोक्तविधस्तत्संबन्धः ॥ ब्रह्मैव स्वेच्छया जीवादिरूपेण परिणमतीत्यङ्गीकारात् ॥ नाम-
 रूपयोरपि भगवन्निष्ठयोरेव व्याकरणस्योरीकारात् ॥ मायाशब्देन चात्र सदसत्त्वाभ्यां
 विलक्षणमज्ञानमेव पराभिमतं विवक्ष्यते प्रकरणात् ॥ नतु भगवदभिन्ना स्वाभाविकी
 तच्छक्तिः ॥ शक्तिशक्तिमतोरभेदेन संबन्धायोगात् ॥ शक्तिशक्तिमद्भावस्य जिज्ञासुबोध-

नार्थत्वात् ॥ एतच्च पुरस्तात्प्रपञ्चयिष्यते ॥ अतउक्तविधाज्ञानसंबन्धाभावात्कारणं नाशु-
द्धम् ॥ जीवोपि भगवदंशस्तदिच्छया व्युत्तरणात्ततः पृथग्भूतः ॥ तस्य जीवभावइच्छया
व्युत्तरणान्नत्वविद्योपाधिकृतः ॥ एवं प्रपञ्चोपि न मायिकः ॥ अतः पराभिमतज्ञान-
संबन्धाभावात्कार्यमपि नाशुद्धमिति मार्तण्डकारिकाशयः ॥ एवञ्च परास्यशक्तिरित्यादि-
श्रुत्या परस्य स्वाभाविकशक्तेर्मायायाः पररूपतया नाशुद्धत्वम् ॥ भावरूपाज्ञानापर-
पर्यायमायायास्तत्संबन्धतएव कारणत्वशालिनश्चाशुद्धत्वं तु वक्तुं शक्यमेव ॥ यद्यपि
देहाद्यध्यासोमायिकस्तथापि जीवोनाशुद्धः ॥ स्वरूपस्य मायामूलकत्वाभावात् ॥ त्वन्म-
तेतुजीवभावएवाविद्यामूलकइति सोशुद्धः ॥ यथा काञ्चनपाञ्चालिकोपरि परितोमपीस-
लिललापनेपि न सा स्वरूपतोमलिना भवति ॥ प्रक्षालनादिना तदपसारणे शुद्धपुत्तलि-
कास्वरूपोपलब्धेः कज्जलजलमिलितमृत्सनाकलितकृत्स्नावयवा तु सा स्वरूपतो मलिनैव ॥
अतएव ततोमपी नापसारयितुं शक्या ॥ कथंचित्तदपसारणेपि तस्याः स्वरूपनाशएव ॥
नहि कज्जलापलोपनोत्तरं सा पुत्तलिकापदाभिलप्यावतिष्ठते ॥ एवमध्यासनिरासे शुद्धं
जीवस्वरूपमस्मन्मते प्रकाशतइति तत्स्वरूपं नाशुद्धम् ॥ भवन्नये त्वविद्याध्वंसे जीवस्वरूप-
हानिरेव शुद्धचैतन्यस्य जीवपदानभिलप्यत्वात् ॥ अतोजीवस्वरूपमशुद्धमेव ॥ नन्वस्त्वेवं
तथाप्यस्मत्सम्मतज्ञानसंबन्धस्य तद्विशिष्टकार्यकारणयोश्चाशुद्धत्वं कुतइति चेत्तावकैरेव
तस्य मोक्षविरोधितायास्तदुच्छेदाय साधनानामुपयोगस्य च कथनादिति जानीहि ॥ तस्य
शुद्धत्वे तु मोक्षेपि सोवतिष्ठतां कृतं तदुच्छेदप्रयासेन ॥ कार्यकारणयोरशुद्धत्वादेव
त्वन्मते-कार्योपाधिरयंजीवःकारणोपाधिरीश्वरः ॥ कार्यकारणतांहित्वापूर्णबोधोवशिष्यत
इति तद्भावत्यागउच्यते ॥ प्रपञ्चस्य तु मायिकत्वात्तज्ञाशएव मोक्षस्याङ्गीकाराच्चाशुद्धत्वं
स्पष्टमेव ॥ मन्मते ब्रह्मणएव सर्वकार्यात्मनाऽऽविर्भूतत्वाद् द्वैतापत्तिगन्धोनापि सर्वं
खल्वित्यादिश्रुतिविरोधगन्धः ॥ किन्तु तवैव तद्विरोधस्तदापत्तिश्च ॥ सर्वस्य मिथ्यात्वेन
ब्रह्मणश्च सत्यत्वेन सर्वस्य ब्रह्मत्वानुपपत्तेस्तेजस्तिमिरयोरिव मिथ्यासत्यवस्तुनोरभेदस्या-
संभवाच्च ॥ ननुसर्वस्य मिथ्यात्वेन द्वितीयस्याभावाद्द्वैतापत्तिस्तुन भवतीति वेदध्यासस्या-
ब्रह्मत्वेपि तस्य मित्यात्वान्मन्मतेपि नसेति सन्तोष्टव्यम् ॥ तदेतत्सर्वमुरसिकृत्याहुः ॥
एतेन जीवस्येत्यादिना ॥

किंचशङ्कराचार्यवदद्वैतं नाऽस्माकं संमतमिति बोधनमपिशुद्धपदस्य
फलं व्यावर्त्यलाभान्वयसंभवौचदर्शितौ तेनव्यावर्त्यालाभेत्यादिद-
त्तोत्तरं ॥ यत्तु (किंचैवमद्वैतेशुद्धत्वं विधीयतइत्यायाति एवंचैक-
प्रसरताभङ्गभयादपिनसमासोपपत्तिः ॥ एवंच ननुअद्वैतपदार्थस्य
त्वदुक्तार्थकत्वे भवत्वन्वयाऽनुपपत्तिः) रित्याद्युक्तं तन्न एकप्रसरता-
भङ्ग एकवाक्यताभङ्गः ॥ सचाऽद्वैतेशुद्धत्वविधानेपिनसंभवति ॥
अन्यथाराज्ञःपुरुषइत्यत्रापिसमासो न स्यात् ॥ तत्रापिपुरुषेराजसंब-
धस्यैवविधेयत्वात् ॥ अतएवोक्तं भेदःसंसर्गउभयवेतिवाच्यव्यव-

स्थितेरिति ॥ तत्रव्यपेक्षावादिनां नैयायिकमीमांसकादीनामतेऽजह-
त्स्वार्थावृत्तिरतोरजलक्ष्यराजसंबन्धिनः पुरुषपदशक्यपुरुषत्वाव-
च्छिन्नाभेदान्वये राजसंबन्धीपुरुषइति वाक्यार्थस्वीकारेणराजसं-
बन्धः पुरुषे बोध्यते ॥ एकार्थीभावस्वीकर्तृणांवैयाकरणानामतेसमा-
सेशक्त्यस्वीकारेतस्यार्थवत्त्वाऽभावेनप्रातिपदिकसंज्ञानस्यादतःसमा-
सस्यैवार्थवत्त्वेनपदार्थस्याप्रयोजकत्वान्नपदस्यार्थवत्त्वमतोजहत्स्वार्था-
वृत्तिस्तैःस्वीक्रियतेतन्मतेऽपिराजसंबन्धविशिष्टपुरुषस्यवाक्यार्थत्वे-
पिपुरुषेराजसंबन्धबोधोऽर्थसिद्धएव ॥ एकप्रसरताभङ्गस्तुवपट्कर्तुः
प्रथमभक्षइत्यादौप्रेतुहोतुश्चमसइतिसमाख्याप्रापितस्यभक्ष्यस्यानु-
वादेन प्राथम्यंविधीयतइतिचेत्तदाभवति ॥ प्रथमभक्षइतिपदस्यस-
मस्तत्वेनतादृग्भक्षपदार्थेवपट्कर्तृसंबन्धोबोध्यते तत्रैवप्राथम्यविधा-
नेवपट्कर्तृसंबन्धीभक्षः योभक्षः सप्रथमएवं वचनव्यक्तिः स्यात् ॥
तथा चस्पष्टोवाक्यभेदः ॥ प्राथम्यविशिष्टभक्षविधाने चसनसंभव-
तिभक्षे प्राथम्यमितरव्यावृत्तिस्त्वर्थतएवसंभवति ॥ एवमेव वपट्-
काराच्चभक्षयेदितिसूत्रे आद्यभक्षेवपट्कर्तृर्विधिःप्राथम्य एवहिकिंवा-
तद्युक्तभक्षेस्याद्वपट्कारनिमित्तके अप्राप्तेरग्रिमोमैवसमासच्छित्यसं-
भवाद्विशिष्टस्यविधिस्तस्माद्वपट्कारोऽपिकारणमितिन्यायमालामुक्तं ॥
एवं चशुद्धाऽभिन्नाद्वैतस्यवाक्यार्थत्वे नमायासंबन्धनिवृत्तेरार्थिक-
त्वादेकप्रसरताभङ्गस्यानवकाशः ॥ अन्यथानीलघटइत्यत्रापि पीत-
व्यावृत्त्यर्थंघटेनीलत्वस्यैवत्वदुक्तरीत्याविधेयतयैकप्रसरताभंगभिया
तत्रापिसमासाऽनुपपत्तिः स्यात् ॥ अशुद्धाऽद्वैताभावेपिमायासंब-
न्धस्याऽशुद्धत्वप्रयोजकस्यव्यावर्त्यस्योक्तत्वादेव अशुद्धाद्वैताभावे-
नेत्यादिकंप्रत्युक्तम् ॥

सहस्राक्षे एतेनशङ्कराचार्येत्यादिभागं दूषयन्ति किञ्चशङ्कराचार्येत्यादिना ॥ सहस्राक्षे
एवकारः शुद्धपदप्रयोगस्य प्रयोजनान्तरव्यवच्छेदार्थः ॥ मूले तूक्तरीत्या मायासंबन्धरहि-
तकार्यकारणात्मकत्वबोधनं ततएव शङ्कराचार्यसंमताद्वैताद्वैलक्ष्ण्यबोधनं च तत्प्रयोजन-
मिति ज्ञापनाय समुच्चयार्थोऽपिशब्दः प्रयुक्तः ॥ सहस्राक्षकृताऽऽपादितमेकप्रसरताभङ्ग-
मनूय परिहरन्ति ॥ यत्तुकिञ्चेत्यादिना ॥ इत्याद्युक्तमिति ॥ आदिपदेन व्यावर्त्याऽ-
लाभाच्चैत्यन्तस्तद्भागोऽगृह्यते ॥ एकवाक्यताभङ्गइति ॥ नैयायिकमीमांसकादिसाधार-
ण्येनैतदुक्तम् ॥ वैयाकरणाभिप्रेतंत्वग्रे वक्ष्यते ॥ नैयायिकादिभिर्हि वाक्यादिव समासा-
दिवृत्तेरप्याकाङ्क्षासहकृतया वृत्तिघटकपृथक्पृथक्पदजन्यपदार्थोपस्थित्यैव शाब्दबोधः
स्वीक्रियते नतुविशिष्टेशक्तिः ॥ तथाचवाक्यइवसमासेष्युद्देश्यविधेयभावस्तन्मते नानु-
पपन्नः ॥ शाब्दिकानामवयवशक्तिसहकृतया समुदायशक्त्या वृत्तिस्थले शाब्दबोधइति

पक्षेऽप्यार्थिकः सोऽस्येवेति वक्ष्यामः । विधानेपीति ॥ अपिशब्दः कैमुतिकद्योतनार्थः ॥ तेन विधानाङ्गीकारेण न दोषः ॥ किमुत शुद्धत्वविशिष्टाद्वैतस्य स्वातन्त्र्येण विधानाङ्गीकारे नस्यादिति ॥ एकप्रसरताभङ्गभयान्नस्यादिति भावः ॥ विधेयत्वादिति ॥ नच यद्वृत्तयोगः प्राथम्यमित्याद्युद्देश्यलक्षणम् ॥ तद्वृत्तयोगः पश्चात्त्वंत्याद्विधेयस्यलक्षणमित्यभियुक्तोक्तेरनन्तरोपात्तपुरुषार्थे प्रथमोपात्तराजपदार्थतत्संबन्धस्य विधेयत्वमनुपपन्नमिति वाच्यम् ॥ तस्याः प्रायिकतायाः “भावप्रधानमाख्यातंसत्वप्रधानानिनामानि ॥ (अ० १ पा० १ सू० १) वृद्धिरादैच् (अ० १ पा० २ सू० ४१) अपृक्तपृकालप्रत्ययः (अ० २ पा० १ सू० १) समर्थः पदविधिः (योगसूत्रपाद १ सूत्र २) योगश्चित्तवृत्तिनिरोधः (पूर्वमीमांसा अध्याय २ पाद १ सूत्र ५) औत्पत्तिकस्तुशब्दस्यार्थेनसंबन्धः (सू० १२) समेतु तत्रदर्शनम् (पा० २ सू० ८) तुल्यंचसांप्रदायिकम्” इति निरुक्तपाणिनीयपातञ्जलजैमिनीयादिषु प्रयोगदर्शनतोऽवधारणात् ॥ दर्शितंचेदंपण्डितो ब्राह्मण इत्यादौ यद्वृत्तेति नियमव्यभिचारंप्रदर्श्य “अतएववृद्धैरपियद्वृत्तयोगः प्राथम्यमित्याद्युद्देश्यलक्षणमित्यत्रादिपदोपादानेनास्याऽनैयत्यंसूचितम्” इति प्राचीनमतमुदाहरतामङ्गुषाकृता ॥ किञ्च नहि वैयाकरणैरपि समासादावन्तर्वर्तिविभक्त्यर्थस्य संसर्गमर्यादयैव भानमङ्गीक्रियते येनाविधेयत्वं तस्याशङ्कयेत अपितु प्रकारतयापीत्यभिप्रेत्याहुः ॥ अतएवोक्तमिति ॥ भूषणे जहत्स्वार्थाजहत्स्वार्थेद्वेवृत्तीते पुनस्त्रिधा ॥ भेदः संसर्गउभयवेति वाच्यव्यवस्थितेः ॥ इत्युक्तमित्यर्थः ॥ एतदर्थस्तु जहति पदानि स्वार्थं यस्यां सा जहत्स्वार्था ॥ धनं वनमित्यादिपदेषु धकारादिवर्णानामिव राजपुरुष इत्यादिवृत्तौ तद्वटकराजादिपदानामानर्थक्यम् ॥ अयं भावः ॥ समासशक्त्यैव राजविशिष्टपुरुषबोधे संभवति न राजपुरुषपदयोरपि पुनस्तद्वोधकत्वं कल्प्यम् ॥ आनुपूर्व्यन्तरघटकत्वाभावविशिष्टानुपूर्व्या एव शक्ततावच्छेदकतया वृषभादिपदघटकवृषाद्यानुपूर्व्याः शक्ततानवच्छेदकत्ववत्समासान्तर्गतराजाद्यानुपूर्व्याः शक्ततावच्छेदकत्वासंभवात् ॥ अन्यथा रामादिपदात्तदवयवरेफाद्यभिधेयवन्त्याद्यर्थोपस्थितिशाब्दबोधावापद्येताम् ॥ एकवचनमुत्सर्गतः करिष्यत इत्यौत्सर्गिकस्यावान्तरसोरुपस्थितिर्धनं वनमित्यादौ जहत्वादिकं चापद्येत ॥ वाक्ये तु पदानामेवार्थवत्त्वम् ॥ राजसंबन्धिपुरुष इत्याद्यर्थे राज्ञः पुरुषः पुरुषो राज्ञः इत्यादिविशिष्टतत्तदानुपूर्वीणां पृथक्पृथक्शक्ततावच्छेदकत्वकल्पनापेक्षया पदशक्तिकल्पनाया एव लघीयस्त्वात् ॥ वाक्यवद्वृत्तावपि व्यपेक्षाङ्गीकारे तु राजपदेन विग्रहवाक्यइव राज्ञः स्वातन्त्र्येणोपस्थितिसंभवाद्वाक्ये ऋद्धस्य राज्ञः पुरुषः राज्ञः पुरुषोभार्यायाश्चेत्यादिवद्वृद्धस्य राजपुरुषः राजपुरुषोभार्यायाश्चेत्यपि प्रयुज्येत ॥ विशिष्टशक्तिस्वीकारे तु राजेत्यस्य पदार्थैकदेशत्वाद्भेदेपि शक्तेर्वक्ष्यमाणतयाऽराजकीयभिन्नइति बोधाच्च नोक्तदोषप्रसङ्गः ॥ अजहदिति ॥ न जहति पदानि स्वार्थं यस्यां सा ऽजहत्स्वार्था ॥ अयमाशयः ॥ राजपुरुषादिसमासस्थले क्लृप्तप्रत्येकपदशक्त्यतिरिक्ता शक्तिर्न कल्प्या ॥ विशिष्टशक्तिकल्पकस्याऽन्यथानुपपत्त्यादेरभावात् ॥ विग्रहवाक्यइव क्लृप्तशक्त्यैव बोधसंभवे शक्त्यन्तरकल्पने गौरवाच्च ॥ वाक्येऽवश्यक्लृप्तप्रत्येकपदशक्तेस्त्यागे मानाभावाच्च ॥ कालभेदेनाप्ये-

कस्यैव राजादिशब्दस्यार्थवत्त्वानर्थवत्त्वे कल्पनामात्रमूलके ॥ राजशब्दादेरर्थवत्त्वाभावेऽप्रातिपदिकत्वेनलोपशास्त्राप्रवृत्त्या नलोपाद्यनुपपत्तिश्च ॥ एवंमहाबाहुरित्यादौ समानाधिकरणमहच्छब्दाऽभावादात्वाद्यसंभवश्च ॥ तस्माद्वृत्तावपि वाक्यइव क्लृप्तशक्त्यैवविशिष्टार्थोपस्थितिरितिसंक्षेपः ॥ नचास्मिन्पक्षे ऋदस्य राजपुरुषइत्यादिप्रयोगापत्तिः शङ्क्या ॥ “सविशेषणानां वृत्तिर्न वृत्तस्यवाविशेषणयोगो न” इति वार्तिककृता प्रतिषेधात् ॥ यद्यपि वैयाकरणभिप्रेतं अजहत्स्वार्थास्वरूपमन्यदेव भाष्यादौ दर्शितं तथाप्ययं व्यपेक्षापक्षोमहाभाष्ये समर्थसूत्रे “परस्परव्यपेक्षांसामर्थ्यमेकं” इत्यादिना मतान्तरतया सङ्गृहीतइत्यत्रापिसव्याख्यातः ॥ तेपुनस्त्रिवेति ॥ तेद्वे अपि वृत्ती पुनस्त्रिविधे भेदः संसर्गः तदुभयं चेति वाच्यस्य त्रिविधस्य मतभेदेन व्यवस्थितत्वात् ॥ तत्र भेदोऽन्योन्याभावः ॥ तथाच राजपुरुष इत्यादावराजकीयभिन्नइतिबोधः ॥ भेदस्यावाच्यत्वे राजपुरुषः सुन्दरइत्यादिवद्राजपुरुषो भार्यायाश्चेत्यपि प्रयुज्येत ॥ अथवा राजसंबन्धवानित्येव शाब्दं भानं भेदस्तु पश्चादुपतिष्ठत इत्याशयेनोक्तं संसर्गइति ॥ भेदाविनाभावित्वादनुमापकस्तन्मूलकः संबन्धः ॥ अथवा विनिगमनाविरहादस्वामिकेऽन्यस्वामिके वा राजपुरुषइत्यादिप्रयोगापत्तेश्च तदुभयं वाच्यमित्याशयेनोक्तमुभयंवेति ॥ तथाचाराजकीयभिन्नोराजसंबन्धवानिति बोधइति भूषणादेः संक्षेपः ॥ तदेतत्सर्वमुक्तं समर्थसूत्रे भाष्ये ॥ तद्यथा “अथवासमर्थाधिकारोऽयंवृत्तौक्रियेत ॥ सामर्थ्यचानामभेदः संसर्गोवा ॥ अपरआह भेदसंसर्गोवा सामर्थ्यमिति ॥ कःपुनर्भेदः संसर्गोवा ॥ इहराज इत्युक्तेसर्वस्वंप्रसक्तंपुरुषइत्युक्तेसर्वःस्वामीप्रसक्तः ॥ इहेदानींराजपुरुषमानयेत्युक्तेराजा पुरुषंनिवर्तयत्यन्येभ्यःस्वमिभ्यः ॥ पुरुषोपिराजानमन्येभ्यःस्वेभ्यः” इति ॥ अत्र कैयटः ॥ यदिचवृत्तौभेदसंसर्गौनस्यातांतदासामर्थ्यमेव नस्यात्तदात्मकत्वात्सामर्थ्यस्येत्यर्थः ॥ तत्रभेदः संसर्गाविनाभावित्वादनुमीयमानसंसर्गःसामर्थ्यम् ॥ संसर्गोवाभेदाविनाभाव्यनुमेयभेदः ॥ उभौवायौगपद्येनाश्रीयमाणौसामर्थ्यमित्यर्थः ॥ सर्वस्वमिति ॥ राज्ञइतिषष्ठ्यासंबन्धमात्रस्याक्षेपात् ॥ सर्वःस्वामीति ॥ यदातुपुरुषस्यपारतड्यं प्रमाणान्तरेणावगतंतदपेक्षयैतदुच्यते ॥ अन्यथापुरुषइत्युक्तेअस्तीति प्रतिपत्तिः स्यान्नतुस्वामिमात्राक्षेपः ॥ तत्रभेदपक्षे राजापुरुषस्वाम्यन्तरेभ्योनिवर्त्यस्वार्थजहाति ॥ पुरुषस्तुअजहदपिस्वार्थस्वान्तरेभ्योनिवर्तयतिराजानंततश्चक्रुत्कार्यस्यभवतुराजार्थस्यनिवृत्तिः ॥ अकृतकार्यस्यनिवृत्तौवृत्तिरेव नस्यात् ॥ एवंसंसर्गोपियोजयमितिग्याचष्ट ॥ अत्रोद्योतकारः ॥ तत्रभेदइति ॥ स्वत्वसमानाधिकरणो राजभिन्नस्वामिकभेदोराजसंसर्गव्याप्यः ॥ एवंवृत्त्युपस्थाप्यराजसंबन्धवद्व्यक्तिगताराजसंबन्धो राजभिन्नस्वामिकभेदव्याप्यइतिभावः ॥ एवंचभेदवद्व्यक्तिबोधेसाराजसंसर्गवत्प्रतीतितद्वतीव्यक्तिरपिबुध्यतएव ॥ एवमितरत्रापीति तात्पर्यम् ॥ उभौवायौगपद्येनेति ॥ अयंभावः ॥ उक्तरीत्योभयोःसमनियतत्वेनविनिगमनाविरहइति ॥ एवंचभेदवदर्थप्रत्यायकत्वंसामर्थ्यम् ॥ इतिव्यवृणोत् ॥ एवं प्रकृतेप्यद्वैतेऽशुद्धभेदःशुद्धत्वं तदुभयं वावगम्यतइत्यनवद्यम् ॥ सर्वमतेष्वपि प्रकृते दोषाभावं समर्थयन्ते ॥ तत्रेत्यादिना ॥ तत्र ॥ जहत्स्वार्थाऽजहत्स्वार्थापक्षयोर्मध्ये ॥ व्यपेक्षेति ॥ समर्थसूत्रेभाष्ये “तथेदम-

परद्वैतंभवति ॥ एकार्थीभावो वासामर्थ्यव्यपेक्षावेति” इति द्विविधंसामर्थ्यमुक्तम् ॥
 एतत्स्वरूपं तु “यत्रपदान्युपसर्जनभूतस्वार्थानि निवृत्तस्वार्थानिवाप्रधानार्थोपादानाद्व्यार्थ-
 न्यर्थान्तराभिधायीनि वास एकार्थीभावः ॥ परस्पराकांक्षारूपान्यपेक्षा” इति कैयटः ॥
 अत्र विवरणे “अनेकार्थस्यैकार्थत्वमेकार्थीभावइतिशब्दशक्तिमनुसृत्यजहत्स्वार्थाजहत्स्वार्थ-
 योस्त दर्शयिष्यन्नादावजहत्स्वार्थायांतं दर्शयति यत्रपदानीति ॥ उपसर्जनपदानीत्यर्थः ॥
 तदेवध्वनयन्नाह ॥ उपसर्जनभूतस्वार्थानीति ॥ इतरविशेषणभूतस्वार्थोपस्थापकानीत्यर्थः ॥
 नतु पृथक्स्वार्थोपस्थापकानीतितात्पर्यम् ॥ एवंचतत्पुरुषादौएकंपदं तादृशंबहुव्रीहौद्वन्द्वेच-
 पदद्वयमपीतिबोध्यम् ॥ जहत्स्वार्थायामाह ॥ निवृत्तस्वार्थानिवेति ॥ उभयत्रापिहेतुःप्रधा-
 नार्थोपादानादिति ॥ आद्येप्रधानार्थेनस्वोपस्थितिकालेएवउपसर्जनपदार्थस्यविशेषणतयो-
 पादानादित्यर्थः ॥ अन्येप्रधानेन पदेन तदर्थस्याप्युपादानादित्यर्थः ॥ बहुव्रीहौतुप्रधानं
 पदंसमुदायइतिबोध्यम् ॥ एवंद्वन्द्वेपि प्रधानं पदंसमुदायस्तदर्थेनसाहित्येनस्वविशेषणतया-
 धवाद्यर्थस्योपादानादुपसर्जनभूतस्वार्थानियद्वाविशेष्यसाहित्योपस्थापकतयाप्रधानेनसमुदा-
 येनैव धवाद्यर्थस्याप्युपादानान्निवृत्तस्वार्थानिवेति ॥ तत्राप्ययमेकार्थीभावः ॥ समाहारेतरे-
 त्रयोगयोरुभयोरपिसाहित्यंविशेष्यम् ॥ आद्येऽनुद्धूतावयवभेदमन्ये उद्धूतावयवभेद-
 मित्येव तयोर्भेदइतिबोध्यम् ॥ व्यर्थानीतिसन्निहितत्वान्निवृत्तस्वार्थानीत्येतत्पक्षान्वयि ॥
 आद्येआह ॥ अर्थान्तरेति ॥ अर्थान्तरान्वितस्वार्थाभिधायीनीत्यर्थः ॥ प्रत्येकशक्ति-
 सहकृतसमुदायशक्त्याविशिष्टार्थप्रतिपादकानीतिभावः ॥ पदानीतिबहुवचनंतुबहुव्रीह्याद्य-
 भिप्रायेण ॥ सएकार्थीभावइति ॥ आद्येएकीभूतार्थानिमिलितार्थानीत्यर्थः ॥ तत्रमिलि-
 तस्येतरसाकांक्षत्वाद्द्वयोरपिसमर्थत्वंतत्पुरुषादौ ॥ अन्येपदद्वयार्थयोरैकपदार्थत्वप्राप्तिरि-
 त्यर्थः” इति वैयाकरणाभिप्रेतजहत्स्वार्थाजहत्स्वार्थयोरपि दिक्प्रदर्शितेत्यन्यदेतत् ॥
 व्यपेक्षास्वरूपं तु स्वार्थपर्यवसायिनांपदानामाकांक्षादिवशात्परस्परसंबन्ध इति बहवः ॥
 वाक्यइव वृत्तावपि व्यपेक्षां वदतां नैयायिकमीमांसकादीनां मते राजादिपदानि स्वार्थं न
 जहतीत्यजहत्स्वार्था वृत्तिः ॥ अर्थं तेषामाशयः ॥ समर्थःपदविधिरितिसूत्रे परस्परान्वय-
 योग्यत्वरूपा व्यपेक्षैव सामर्थ्यमभिप्रेयते ॥ इसुसोःसामर्थ्यइत्यत्र तादृशसामर्थ्यस्यैव
 सर्वैरङ्गीकारात् ॥ अतएव पुत्रोराज्ञः पुरुषोदेवदत्तस्येत्यादौ व्यपेक्षासामर्थ्याभावादेव न
 समासप्रसक्तिः ॥ किञ्चवृत्तित्वावच्छेदेनैकार्थीभावस्याङ्गीकारे स्वावयवार्थान्तिरिक्ताभि-
 प्रायकत्वरूपवृत्तिलक्षणस्य कर्मधारयेऽव्याप्तिः नीलोत्पलमित्यादाववयवार्थान्तिरिक्तार्था-
 भावात् ॥ वृत्तित्वसामानाधिकरण्येन तु रथन्तरादिशुद्धरूढे पङ्कजादियोगरूढे च कोश-
 व्यवहारादिसिद्धायाः समुदायशक्तेरस्माभिरपि स्वीकारेण सिद्धसाधनम् ॥ शुद्धयौगिक-
 चित्रगवादिसमुदाये तु शक्त्यन्तरं तद्वोधककोशाद्यभावादवयवपदवृत्तैवोपपत्तेश्च हेय-
 मिति ॥ तथाच राजपुरुष इत्यादौ राजपदादेः संबन्धिलक्षणयैव राजसंबन्ध्यभिन्नः
 पुरुष इति बोधः ॥ नच संबन्ध एव लक्ष्योस्तु ॥ एवं च व्याससमासयोः समानाकार-
 बोधजनकत्वप्रवादोप्युपपत्स्यते ॥ राजादिसंबन्धरूपलक्ष्यार्थस्योत्तरपदार्थे आश्रयतयान्व-
 येनैवोपपत्तौ संबन्धिनि लक्षणाभ्युपगमे प्रयोजनाभावश्चेतिवाच्यम् ॥ राजा पुरुषइत्या-

दावपि राजादिपदार्थस्य स्वस्वामिभावसंबन्धेन पुरुषादावन्वयवारणाय निपातातिरिक्त-
 नामार्थनिष्ठाभेदातिरिक्तसंबन्धावच्छिन्नप्रकारतानिरूपितविशेष्यतासंबन्धेन शाब्दबुद्धिं प्रति
 विशेष्यतासंबन्धेन प्रत्ययनिपातान्यतरजन्योपस्थितेर्हेतुत्वस्यावश्यकतया प्रकृते राजसंबन्ध-
 रूपनामार्थस्य प्रत्ययनिपातान्यतरानुपस्थिते पुरुषादावन्वयासंभवात् ॥ निपातातिरिक्त-
 त्वविशेषणाच्चन्द्र इवमुखमित्यादाविव पदार्थसादृश्यस्य नामार्थस्य प्रत्ययनिपातजन्यो-
 पस्थित्यविषये मुखे निपातातिरिक्तनामार्थचन्द्रस्यच निपातजन्योपस्थितिविषये सादृश्येऽन्व-
 येपिनक्षतिः ॥ अभेदातिरिक्तसंबन्धावच्छिन्नत्वस्य प्रकारतायां निवेशाच्च राजा पुरुषइत्या-
 दावभेदान्वयेपि न सा ॥ संबन्धिनि लक्षणाभ्युपगमादेव राज्ञः पदार्थैकदेशतयानतत्र शोभ-
 नस्येत्यादिविशेषणान्वयः ॥ पदार्थः पदार्थेनान्वेतीतिव्युत्पत्तेः ॥ ननुगभीरायांनद्यांघोषइत्या-
 दौनदीपदलक्ष्यनदीतीरार्थैकदेशजलादौगभीराद्यन्वयवदत्राप्येकदेशान्वयोदुर्वारइति चेन्न ॥
 तत्राप्येतन्मतेनदीपदस्यगभीरनदीतीरेलक्षणा ॥ गभीरपदं तात्पर्यग्राहकमित्यदोषात् ॥
 पूर्वोक्तव्युत्पत्तेःससंबन्धिकव्यतिरिक्तविषयतयाचैत्रस्यनसेत्यादावेकदेशान्वयेपिनक्षतिः ॥
 निष्कौशांविधनश्यामोगोरथइत्यादौकौशांव्यादिपदस्यैवकौशांव्यवधिकनिष्क्रमणकर्त्राद्यर्थे
 लक्षणाभ्युपगमेनैवेप्सितार्थबोधोपपत्तौक्रान्तेवयुक्तादिशब्दानामुपादानस्यानापत्तिः ॥ एवं
 चित्रगुरित्यादावपिगवादिशब्दानामेवचित्रगवीस्वाम्यादौलक्षणाचित्रादिपदंतात्पर्यग्राह-
 कम् ॥ नचसमासेखलुभिन्नैवशक्तिःपङ्कजशब्दवदितिप्रतिबन्दी विशिष्टशक्तिसाधिका
 वाच्या ॥ तत्रावयवशक्तिमजानतोपिबोधात् ॥ नह्यवयवशक्त्यग्रहेलक्षणयापङ्कादिशब्दे-
 भ्योविशिष्टार्थप्रत्ययोतस्तत्रैवनलक्षणा ॥ अतएव राजादिपदशक्त्यग्रहे राजपुरुषइत्यादौ
 न बोधः ॥ प्रातोदकइत्यादौ तूत्तरपदमेव लाक्षणिकम् ॥ शीघ्रोपस्थितिकत्वात् ॥
 पूर्वपदस्य यौगिकत्वेन तल्लक्षणायाधातुप्रत्ययतदर्थज्ञानसाध्यतयाविलंबितत्वात् ॥ प्रत्य-
 यानांसंनिहितपदार्थगतस्वार्थबोधकत्वव्युत्पत्तेश्च ॥ घटादिपदे त्वतिरिक्ताशक्तिः कल्प्य-
 माना विशिष्टे कल्प्यते ॥ विशिष्टएव तत्सङ्केतस्य व्यवहारादितोनिर्धारात् ॥ प्रत्येकवर्णेषु
 बोधकत्वस्याभावाच्च ॥ स्वीकृतं च घटादिपदेऽपि पूर्वपूर्ववर्णानुभवजन्योद्बुद्धसंस्कार-
 सहितचरमवर्णस्यैव वाचकत्वं मीमांसकैः ॥ अतः केवलचरमवर्णादर्थबोधस्तु नापद्यते ॥
 उपकुंभमित्यादातुत्तरपदस्यैव समीपाद्यर्थैलक्षणा पूर्वपदं तात्पर्यग्राहकम् ॥ अर्धपिप्पली-
 त्यादौ क्वचित्तुपुरुषेपिचरमपदस्यैव पिप्पल्यर्थाद्यर्थे सा ॥ नीलोत्पलमित्यादौकर्मधारये
 तु न सा ॥ प्रत्येकपदशक्त्युपस्थितयोरभेदान्वयसौलभ्यात् ॥ शङ्खपटहमिति द्वन्द्वेऽप्यु-
 त्तरपदस्य शङ्खपटहसमाहारे लक्षणा पदान्तरं द्योतकम् ॥ तत्रैव परम्परया धादनकर्म-
 त्वान्वयः इतरेतरयोगद्वन्द्वे साहित्यापन्नप्रत्येकपदार्थयोरुत्तरपदस्यैवसा ॥ अतएव द्विवच-
 नार्थद्वित्वाद्यन्वयस्तत्र ॥ समाहारद्वन्द्वे साहित्यं विशेष्यमत्र तु विशेषणमिति भेदः यद्वा
 समाहारद्वन्द्वे साहित्याप्रतीतेर्न लक्षणा तत्र ॥ किन्तुप्रत्येकपदशक्त्युपस्थाप्ययोरेव तयोः
 साक्षाद्वादानादिकर्मत्वाद्यन्वयः ॥ एवमितरेतरयोगेपि न लक्षणा ॥ एकस्मृत्यारूढपदद्व-
 याप्रत्येकशक्त्युपस्थितार्थयोर्द्वित्वान्वयसंभवात् ॥ एकक्रियान्वयित्वरूपस्यैकबुद्ध्यव-

च्छिन्नत्वरूपस्य वा साहित्यस्य पश्चादवगमेनपूर्वं तत्र लक्षणाग्रहासंभवाच्च ॥ पङ्क-
जरथकारादियोगरूढपदेषु पञ्चत्वजातिविशेषादिरूपेणोपस्थितये रूढिशक्तिः स्वीक्रियत-
एव ॥ नच तत्रापि लक्षणैवास्त्विति वाच्यम् ॥ तस्यास्तत्रासंभवात् ॥ तथाहि सा किं
पङ्कजपदे उत उप्रत्यये ॥ नाद्यः ॥ समुदाये शक्यभावेन शक्यघटितलक्षणाया असं-
भवात् ॥ मण्डपादिशब्दवज्जहत्स्वार्थायावृत्तेस्तत्रासत्त्वाच्च ॥ यत्र ह्यवयवार्थविरोधिनी
रूढिस्तत्रैव साभ्युपगम्यते ॥ जहत्स्वार्थातु तत्रैवयत्ररूढिर्विरोधिनीत्यभियुक्तोक्तेः ॥ न
द्वितीयः ॥ प्रकृत्यर्थस्यानन्वयापत्तेस्तदर्थे प्रत्ययस्यासाधुतापत्तेश्च राजपुरुषइत्यादौ तु
प्रत्येकपदवृत्त्यापि विशिष्टार्थबोधनिर्वाहे समुदायशक्तिकल्पनं तत्रानुचितमेव ॥ नापि षष्ठे
(पा० १ सू० ४४) “वचनाद्रथकारस्याधानेऽस्यसर्वशेषत्वात्” इत्यादिससूत्ररथकारा-
धिकरणबाधः ॥ “वर्षासुरथकारआदधीत” इत्यत्र यौगिकार्थरथकरणनिमित्ते वर्षतुविधा-
नस्य संकरस्य विशिष्टाधानापेक्षया लघुत्वेपि तैत्तिरीयब्राह्मणप्रथमकाण्डे (प्रपा० १
अनु० ४) “ऋभूणांत्वादेवानां व्रतपतेव्रतेनादधामीतिरथकारस्य” इति श्रवणेन “ऋभू-
णांत्वा” इति मन्त्रवर्णादभ्युसौधन्वनपर्यायप्रतिलोमजातिरथकारस्यैव तदधिकारावगत्या
लाघवानादरेण रूढार्थे तत्र विशिष्टाधानकल्पनात् ॥ मन्त्रवर्णे विशेषस्तु (अ० ६ पा० १
सू० ५०) “सौधन्वनास्तुहीनत्वान्मन्त्रवर्णात्प्रतीयेरन्” इति सूत्रे भाष्ये “सौध-
न्वनानामजातिरभिधीयते ॥ हीनास्तु किञ्चिन्नैवर्गिकेभ्यः, जाल्यन्तरम्, नतु शूद्राः न
वैश्यानाक्षत्रियाः तेषां इदमाधानम् ॥ कथमवगम्यते ॥ प्रसिद्धेर्मन्त्रवर्णाच्च ॥ मन्त्र-
वर्णोहि भवति ॥ “सौधन्वनाऋभवःशूरचक्षसः” इति ‘ऋभूणांत्वा’ इति रथकारस्या-
धानमन्त्रः ॥ तस्मात्सौधन्वनाऋभवः इति, ऋभवश्चरथकाराः ॥ अपिच “नेमिनयन्ति
ऋभवोयथा” इति ये नेमिं नयन्तिते ऋभवः इत्युच्यन्ते ॥ रथकाराश्च नेमिं नयन्ति ॥
तस्मात् अत्रैवर्गिकानां अशूद्राणां एतत् आधानमिति” ॥ इति शबरस्वामिना
दर्शितः ॥ रथकारशब्दस्य तत्र रूढिं तु प्रथमाध्याये वर्णजातिविवेके याज्ञवल्क्यो दर्श-
यति ॥ माहिष्येणकरण्यांतुरथकारः प्रजायत इति ॥ वैश्यायांक्षत्रियादुत्पन्नोमाहिष्यः ॥
शूद्रायां वैश्यादुत्पन्नाकरणीत्यन्यदेतत् ॥ नच तस्याऽपूर्वविद्याध्ययनादिकल्पनागौरवम् ॥
फलमुखत्वात् ॥ प्रकृते राजपुरुषादिसमुदाये शक्तिग्राहकं तादृशं कोशादिकं येन तद्ग-
लादवयवार्थः परित्यज्येतेति स्थिते कोनामैकप्रसरताभङ्गदोषः ॥ विशिष्टशक्तिं स्वीकुर्वतां
मते हि तदाशङ्कामात्रमपि प्रसज्यते ॥ नतुव्यपेक्षावादे ॥ नीलोत्पलादौ कर्मधारयस्थले
तु लक्षणापि नास्तीत्युक्तं प्राक् ॥ एवं शुद्धाद्वैतपदेषु ॥ अतएव वृत्तिविग्रहयोः समा-
नार्थकत्वाय राजा पुरुषइत्यादौ राजा चासौ पुरुषइति चित्रगुरित्यादौ चित्राणां गवामय-
मिति सीमांसकाविगृह्णन्ति ॥ अथकथंतर्ह्येकप्रसरताभङ्गभिया “वषट्कर्तुःप्रथमभक्षः”
इत्यत्र भक्षमुद्दिश्य प्राथम्यं विधीयतइत्यस्यायुक्तत्वमुक्तं तृतीयइति चोद्यं तु मूलएव
समाधास्यते ॥ एकार्थाभावेत्यादि ॥ जयं भावः ॥ समासे विशिष्टशक्त्यस्वीकारे
तस्य प्रातिपदिकसंज्ञादिकंनस्यात् ॥ अर्थवत्त्वाभावेनार्थवदधातुरप्रत्ययःप्रातिपदिकमित्यस्या-
प्रवृत्तेः ॥ नच कृतद्वितेत्यत्रसमासग्रहणेन सा संभवति ॥ तस्य नियमार्थतायाभाष्यकारा-

दिभिरुक्तत्वात् ॥ समासेशक्त्यभावेन शक्यसंबन्धरूपलक्षणाया अप्यसंबन्धेन लाक्षणि-
कार्थवत्त्वस्याप्यसंभवाच्च ॥ किञ्च राजपुरुषइत्यादौ राजादिपदस्य संबन्धनि संबन्धे वा
लक्षणा ॥ नाद्यः ॥ राज्ञः पुरुषइति विवरणविरोधात् समाससमानार्थकवाक्यस्यैव
विग्रहत्वात् ॥ अन्यथा तस्माच्छक्तिनिर्णयो न स्यात् ॥ नान्यः ॥ राजसंबन्धरूपः पुरुष
इति बोधापत्तेः ॥ विरुद्धविभक्तिरहितप्रातिपदिकार्थयोरभेदान्वयव्युत्पत्तेः ॥ अपिच ॥
बहूनांवृत्तिधर्माणांवचनैरेवसाधने ॥ स्यान्महद्गौरवंतस्मादेकार्थोभावआस्थितः ॥ चकारा-
दिनिषेधोयबहुव्युत्पत्तिभञ्जनम् ॥ कर्तव्येतेन्यायसिद्धत्वस्माकंतदितिस्थितिरितिभूषणो-
क्तकारिकाभ्यामेकार्थोभावस्वीकारपक्षस्यैवसम्यक्त्वंप्रतीयते ॥ तदर्थस्त्वित्थम् ॥ वृत्तेर्ध-
र्माल्लिङ्गसंख्याविशेषणाद्ययोगादयस्तेषाम् ॥ “सविशेषणानांवृत्तिर्नवृत्तस्यवाविशेषण-
योगेने”त्यादिवचनैःसाधने गौरवम् ॥ तथा धवखदिरौ निष्कौशाविगौरथोघृतघटो गुड-
धानाः केशचूडः सुवर्णाङ्कुरोद्विदशाः सप्तपर्णइत्यादाविवेतरतरयोगादिकान्तयुक्तपूर्ण-
मिश्रसंघातविकारसुचप्रत्ययलोपवीप्साद्यर्थोवाचनिकोवाच्यइत्यतिगौरवं स्यादिति ॥ दूषणा-
न्तरमुक्तम् चकारादीति ॥ आदिना घनश्यामो हंसगमना इत्यादाविवाऽऽदीनां पूर्वोक्तानां
च सङ्ग्रहः ॥ दूषणान्तरमाह ॥ बहुव्युत्पत्तिभञ्जनमिति ॥ अयमाशयः ॥ चित्रगुरित्यत्र
स्वाम्यादिप्रतीतिरनुभवसिद्धा ॥ नच तत्र लक्षणा ॥ प्रासोदकोग्राम इत्यादौ तदसंभवात् ॥
प्राप्तिकर्त्रभिन्नमुदकमित्यादिवोद्योत्तरं तत्संबन्धिग्रामलक्षणायामपि उदककर्तृकप्राप्तिकर्म-
ग्रामइत्यर्थाभावात् ॥ प्राप्तेति तत्प्रत्ययस्यैव कर्त्रर्थकस्य कर्मणि लक्षणेति चेत्तर्हि समानाधि-
करणप्रातिपदिकार्थयोरभेदान्वयव्युत्पत्तेरुदकाभिन्नं प्राप्तिकर्मेति स्यात् ॥ अन्यथा समाना-
धिकरणप्रातिपदिकार्थयोरभेदान्वयव्युत्पत्तिभङ्गापत्तिः ॥ एवमूढरथः उपहृतपशुः उद्धृतौ-
दनेत्यादावपि द्रष्टव्यम् ॥ अधिकं तु भूषणादौ स्पष्टमेवेत्यलं प्रासङ्गिकेन ॥ एकप्रसर-
ताभङ्गस्त्वित्यादि ॥ अयमाशयः ॥ पूर्वतन्त्रे तृतीयस्य पञ्चमे पादे ॥ (सूत्र १८)
“ऐन्द्रवायवेतुवचनात्प्रतिकर्मभक्षःस्यात्” इत्येकसूत्रे पञ्चमाधिकरणे संस्कारार्थत्वात्पूर्वा-
धिकरणन्यायेन सकृद्भक्षे प्राप्ते “द्विरैन्द्रवायवस्यभक्षयतिद्विर्ह्येतस्यवपदकरोति” इति
वचनाद्विर्भक्षं स्थापयित्वा (सूत्र १९) “सोमेऽवचनाद्भक्षोनविद्यते” इत्यादित्रिसूत्रे षष्ठा-
धिकरणे ग्रहाणां होमाद्वचनाभावाच्चाभक्षं पूर्वपक्षीकृत्य “अल्पं जुहोति” इति विशेषवच-
नात्सोमस्य शेषसत्त्वेन तत्प्रतिपत्तौ विचार्यमाणायाम् “सर्वतः परिहारमाश्विनं भक्षयति”
इत्याद्यपूर्वार्थवचनेभ्यस्तद्भक्षमुत्तरपक्षीकृत्य (सूत्र २२) “चमसेषुसमाख्यानात्संयो-
गस्यतन्निमित्तत्वात्” इत्येकसूत्रेसमाधिकरणे ज्योतिष्टोमे श्रूयमाणं “प्रैतुहोतुश्चमसःप्र-
व्रह्मणःप्रोद्गातृणांप्रयजमानस्यप्रयन्तुसदस्याना”मिति वाक्यं विचारितम् ॥ तत्र चमसिनां
चमसेषु भक्षणमस्ति नवेति संशये पूर्ववद्वचनाभावादभक्षे प्राप्ते “होतुश्चमसोव्रह्मणश्चमसः”
इत्यादिसमाख्याबलाद्भक्षणं सिद्धान्त्यते ॥ तथाहि चम्यतेऽस्मिन्निति चमसः ॥ भक्षणा-
र्थोचमतेरधिकरणार्थ औणादिकोऽसन् ॥ नच तत्र होताऽन्यदोदनादि चमिष्यति ॥
सोमचमस इति हि तं समाचक्षते ॥ नच तद्धोतुर्द्रव्यं किन्तु यजमानस्य ॥ स्पष्टं चेदं

तत्र भाष्ये ॥ अतोहोतुः संयोगश्चमसे भक्षणमिच्छम् ॥ यदातूणादीनामव्युत्पन्नत्वमा-
श्रीयते तदापि भाट्टदीपिकायाम् “यदि तूणादयोऽव्युत्पन्ना इति पक्षाश्रयणं तदाचमसशब्द-
स्य पात्रेरुद्धत्वे योग्यतयैव होतुसोमादिसंबन्धो भक्ष्यभक्षकत्वादिसंबन्धेनैवेति तया भक्षणसिद्धि-
रविकला अतश्च होतृब्रह्मोद्गातृयजमानमैत्रावरुणब्राह्मणाच्छंसिपोतृनेष्टृच्छावाकाभीध्राणां
स्वस्वचमसेषु समाख्यया भक्षः ॥ सदस्यपक्षे तस्यापि स्वचमसे वचनं त्वग्रे निरूपयिष्यते”
इत्युक्तम् ॥ ततश्च चतुःसूत्रेऽष्टमाधिकरणे भाष्यवार्तिकभेदेन सुब्रह्मण्यसहितानां तद्गहि-
तानां वा सामगानामुद्गातृचमसे भक्षणं चतुःसूत्रेन वमाधिकरणे प्रावस्तुतोहारियोजनभक्षं
च व्यवस्थाप्य (सू० ३१) “वषट्काराच्च भक्षयेत्” इत्येकसूत्रे दशमाधिकरणे
“वषट्कर्तुः प्रथमभक्षः” इति चिन्त्यते ॥ अत्र किं भक्षमुद्दिश्य प्राथम्यं विधीयत उत
प्राथम्यविशिष्टो भक्षः ॥ तत्र सप्तमाधिकरणे समाख्यया प्राप्ते प्राथम्यमप्राप्तमत्र विधीयत
इति प्राप्ते प्रथमभक्ष इति समस्तपदेन यो भक्षः स प्रथम इति व्यक्तेरसंभवात् प्राथम्यविशिष्ट-
भक्ष एवात्र वषट्कारनिमित्तको विधीयते ॥ अतएवेह भाष्ये शबरस्वामी ॥ “अथ किं स-
माख्यैवैकाभक्षकारणम् ॥ न इति ब्रूमः ॥ “वषट्काराच्च भक्षयेत्” वषट्कारश्च भक्षणे-
निमित्तम् ॥ कथम् ॥ वचनात् ॥ एवं हि श्रूयते ॥ “वषट्कर्तुः प्रथमभक्षः” इति ॥
भक्षणस्य अप्राप्तत्वात् प्राथम्यविधानार्थ एष शब्दः किन्तु प्राथम्यविशिष्टं भक्षणमेव विदधाति
इति” इत्याह ॥ कमलाकरभट्टोपि मीमांसा कमलाकरे “वषट्कर्तुः प्रथमभक्ष इत्यत्रान्ये-
पदे समाख्याप्राप्तभक्षानुवादेन कर्तृविशिष्टभक्षानुवादेन वा प्राथम्यविधौ वैरूप्याद्वाक्यभेदाच्च
कर्त्रादि विशिष्टभक्षविधेर्वषट्कारोपि निमित्तम्” इत्याचष्टे ॥ एवं चात्र सूत्रे समाख्याप्राप्त-
भक्षादतिरिक्त एवायं प्राथम्यविशिष्टो भक्ष इति बोधनार्थ एव समुच्चयार्थश्च शब्द इति मम प्रति-
भाति ॥ अत्र भाट्टदीपिकायां खण्डदेवः सयुक्तिकं पूर्वपक्षमुपन्यस्य “प्रथमभक्ष इति
समासरूपे एकस्मिन्पदे एकांशोद्देश्यत्वे एकांशेन विधेयत्वे चाङ्गीक्रियमाणे एकप्रसरता भङ्गाप-
त्तेः कर्मान्तरमेवेदम् ॥ न च तस्मिन् दूषकता त्रीजाभावः ॥ सामर्थ्यभङ्गस्यैव तद्बीजत्वात् ॥
तथा हि ॥ सर्वत्रोद्देश्यविधेयभावस्थले उद्देश्ये विधेयान्वयात्पूर्वमुद्देश्यस्योद्देश्यत्वेन क्रियान्व-
यो वश्यकव्यः ॥ अतएव यच्छब्दयोगः प्राथम्यमित्याद्युद्देश्यलक्षणमित्यपि सङ्गच्छते ॥
प्राथम्यं तत्त्वेन प्रथमं क्रियान्वयोन्यस्यातिप्रसक्तत्वात् ॥ तदत्र यद्वह्निजपदस्थले यागेन-
स्वर्गभावयेदित्यादौ तत्तत्पदात्पदार्थोपस्थित्यनन्तरं स्वर्गस्योद्देश्यत्वेन यागस्य च विधेयत्वेन
क्रियान्वये प्रथममवगते पश्चादेव विधेयस्य यागस्योद्देश्ये स्वर्गे अन्यव्य इति स्थितिः ॥
तद्वद्देहाप्येकपदस्थले भक्ष्ये प्राथम्यान्वयात्पूर्वं भक्षस्य क्रियान्वयोभ्युपगन्तव्यः ॥ ततश्च
क्रियान्वयात्पूर्वं भक्षप्राथम्ययोर्विशेषणविशेष्यभावानवगमादेकार्थोभाव लक्षणसामर्थ्यभ-
ङ्गादपरिपूर्णस्य समासपदस्य पदान्तरेणाख्यातेनाप्यन्वयायोगः ॥ यद्यपि चास्मिन्मते वैया-
करणवद्विशिष्टार्थवाचकत्वं न सामर्थ्यं तथापि क्रियान्वयात्पूर्वं उद्देश्यस्य तत्त्वेन क्रिया-
न्वयस्य वक्तुमशक्यत्वात् ॥ अतएव विविदिषन्ति यज्ञेनेत्यादौ विविदिषोद्देशेन यज्ञादिभाव-

नाविधानेपि न क्षतिः ॥ अतश्चैकप्रसरताभङ्गभिया भक्षान्तरमेव विधेयम् ॥ अतएव लोहितोष्णीपेत्यादावतिदेशात्पूर्वमेवलोहितोष्णीषविशिष्टाः कर्तारएवप्रचारोद्देशेन विधीयन्ते विशेषणमात्रविधिलफलाद्वातितत्रतत्रैकप्रसरताभङ्गपरिहारप्रकारोवक्ष्यते ॥ अतश्च प्रकृते एकप्रसरताभङ्गभिया प्राथम्यस्य पूर्वकर्मण्यनिवेशाद्गुणादेव वषट्कर्तृप्राथम्योभय-
विशिष्टभक्षान्तरमेवविधीयते सोमसंस्कारार्थम् ॥ तत्र च यागार्थत्वेन वषट्कारस्य क्लृप्त-
त्वात्कर्तृरूपलक्षणमात्रत्वेनार्थान्निमित्तत्वावगतेर्वषट्कारनिमित्तकमिदं भक्षणं ग्रहेषु चम-
सेषुचाविशेषात्सिद्धं भवति ” इत्याचष्टे ॥ एवमपि भावत्काभिप्रेतमद्वैतमेवोद्दिश्य न
शुद्धत्वं विधीयते येन एकप्रसरताभङ्गप्रसङ्गः स्यात् किन्तु ततोतिरिक्तमेव शुद्धत्वविशिष्ट-
मद्वैतं बोध्यते ॥ तत्रार्थिकः शुद्धत्वगुणयोगस्त्वशक्यप्रतिषेधः ॥ तेन त्वदभिप्रेतस्य
व्यावृत्तिरप्यर्थसिद्धैवेति एतदधिकरणार्थप्रकाशकं माधवकृतजैमिनीयाधिकरणमालास्थं
कारिकाद्वयमाहुः ॥ आद्यभक्षेवषट्कर्तुरिति ॥ समासस्यच्छित्तिश्लेघः ॥ कचित्समा-
सस्थित्यसंभवादितिपाठस्तुव्याख्यानविरोधादयुक्तोभाति ॥ एतच्च माधवेनैव न्यायमाला-
विस्ताराख्येतद्विवरणे स्फुटीकृतम् ॥ “ वषट्कर्तुःप्रथमभक्षइत्येवंश्रूयते ॥ वषट्कर्ताहोता-
तस्यभक्षणंसमाख्ययाप्राप्तम् ॥ प्राथम्यत्वप्राप्तमितितदेवात्रविधीयतइतिचेत् ॥ मैवम् ॥
प्रथमभक्षइत्यस्यसमस्तपदत्वेनयोभक्षःसप्रथमइत्येवंविच्छिद्यान्वेतुमयोग्यत्वात्प्राथम्यवि-
शिष्टभक्षणमत्रविधीयते ॥ तस्मिन्भक्षणेवषट्कारःकारणम् ” इति ॥ अत्रेदमपिबोध्यम् ॥
मीमांसकैर्विशिष्टशक्तेरनभ्युपगमेपिविशिष्टलक्षणायाअङ्गीकारादेकप्रसरतातन्मतेसिध्यति॥
एकप्रसरत्वंनाम समासघटकपदयोर्देश्यविधेयभावेनान्वयाबोधकत्वं नतु विशिष्टार्थो-
पस्थितिजनकत्वम् ॥ तादृशव्युत्पत्तिशरीरं तु समासघटकपदार्थनिष्ठविधेयतानिरूपितोद्दे-
श्यतासंबन्धेन शाब्दबुद्धिं प्रति समासघटकपदजन्योपस्थितिःप्रतिबन्धिकेति ॥ नचतादृ-
शप्रतिबन्ध्यप्रतिबन्धकभावकल्पने गौरवमितिवाच्यम् ॥ सर्वत्र विशिष्टशक्तिकल्पनापेक्षया
कचित्प्रतिबन्ध्यप्रतिबन्धकभावकल्पने एव लाघवात् ॥ वस्तुतस्तु प्रथमपदार्थान्वितभक्ष-
विशेष्यकबोधानुभवएवेतिमीमांसकैर्विशिष्टशक्तिरभ्युपेता ॥ एवं च यत्र वृत्तिघटकपदार्थस्य
मानान्तरेणसिद्धत्वरूपमुद्देश्यत्वमवगतं तत्रैवेयं व्युत्पत्तिर्न सर्वत्र ॥ अन्यथा कापिसमा-
सोनस्यादित्यभिप्रेत्योक्तं प्राक् ॥ कापि समासोनस्यादिति ॥ यच्चकैश्चिद्द्वैयाकरणै-
रयमेवैकप्रसरताभंगोनाम यद्विशिष्टैकोपस्थितिजनकत्वरूपसामर्थ्यभङ्गः ॥ उद्देश्यविधेय-
भावेनान्वये पृथगुपस्थितेस्तत्रत्वेनतद्भङ्गादित्युक्तं तत्र ॥ भाव्यकृतानुक्तत्वात् ॥ किञ्चो-
द्देश्यत्वविधेयत्वे यच्छब्दतच्छब्दोपबन्धव्यङ्ग्ये ॥ वृत्तौ ऋद्धत्वादिवत्तदन्वयासंभवान्न
तथान्वयः ॥ एकार्थीभावाभावेपि घटमित्यादौयोघटः सकर्मैत्युद्देश्यविधेयतयाऽन्वयस्या-
भावेन सतितात्पर्ये ध्वसोरेद्धावभ्यासलोपश्चेत्यादौ समासेपि तथान्वयदर्शनेनचैकप्रसरता-
भङ्गस्यैकार्थीभावकृतत्वाभावनश्चयाच्च ॥ किञ्च तथान्वयाऽभिप्रायेणसमासप्रयोगेपि
प्राप्तत्वाप्राप्तत्वादिपर्यालोचनोत्तरं लोहितोष्णीषादित्यादौ तथाबोधोभवत्येवेति नासाधुते-

त्याशयेनायं भाष्ये नोक्तः ॥ विशेषणंविशेष्येणबहुलमिति सूत्रे “उभयविशेषणत्वादुभयो-
श्चविशेष्यत्वादुपसर्जनाप्रसिद्धिः”रिति वार्तिके उभयमुद्दिश्य विशेषणत्वस्य विधेयताप्र-
तीतेश्च ॥ प्राप्ताप्राप्तविवेकस्तुपण्डितत्वविधित्सयापण्डितब्राह्मणइतिप्रयोगेब्राह्मणत्वमव-
गतं पण्डितत्वंचानवगतमिति ध्येयः ॥ अतएव काव्यप्रकाशकृतेदशसमासवाक्यानि द्विती-
यमौर्वीमिवकार्मुकस्य ॥ वपुर्विरूपाक्षमलक्ष्यजन्मतेत्यादीनिसप्तमोऽस्तेच्युतसंस्कृतिदोषे-
नोदाहृतानि किन्त्वविमृष्टविधेयांशएव ॥ एवं च पृथगुपस्थितयोस्तथान्वयइत्युत्सर्गस्य
त्यागेनसहृदयहृदयस्य वैमुख्यं केवलं तस्यदूषकतावीजम् ॥ यत्तु काव्यप्रदीपे गोविंद-
सूरिणा “उद्देश्यंविधेयंचयदिपृथक्पदाभ्यामुपतिष्ठतेतदाप्राप्तमुद्दिश्याप्राप्तंविधीयते नच
समासे पृथक्पदादुपस्थितिरपृथगुपस्थितौ च न तथा व्युत्पत्तिरित्युक्तं तत्रोत्सर्गेणेति
शेषोबोध्यः इतिमञ्जूषाकारः साहित्यदर्पणेपिसप्तमपरिच्छेदे स्वर्गग्रामटिकाविलुण्ठनवृथो-
च्छूनैःकिमेभिर्भुजैरित्यादीन्यविमृष्टविधेयांशस्थलएवोदाहृतानि ॥ च्युतसंस्कारतायांतु
गाण्डीवीकनकशिलानिभंभुजाभ्यामाजग्रेविषमविलोचनस्यवक्षइत्येवोदाहृतम् ॥ “आडो
यमहनः ॥ स्वाङ्गकर्मकाच्चेतिअनुशासनबलादाङ्पूर्वस्यहनःस्वाङ्गकर्मकस्यैवात्मनेपदंनिय-
मितम् ॥ इह तु तल्लङ्घितमितिग्याकरणलक्षणहीनत्वाच्च्युतसंस्कारत्वम्” इति यद्येकप्रसर-
ताभङ्गेऽप्यप्रयोगोऽभिप्रीयेततर्हितान्यत्रोदाह्रियेरन् ॥ किञ्च समासादावपि तथाव्युत्पन्नस्य
तद्वोधोदुर्वारः ॥ भाष्याद्यनुक्तेश्च नासाधुत्वम् ॥ विशिष्टोपरिस्थितावपि विशेषणादौ
प्रकारतादिस्वीकारवदुद्देश्यत्वादस्वीकारे बाधकाभावात् ॥ स्पष्टं चेदं प्रायेण सर्वं लघुम-
ञ्जूषायाम् वृत्तिविचारे ॥ अधिकं च तत्रैव कर्मधारयविचारे “सप्तदशारत्निर्वाजपेय-
स्ययूपोभवति ॥ लोहितोष्णीषाऋत्विजःप्रचरन्तीत्यादौ वाजपेययूपारत्नीनुष्णीषंचा-
नूद्यसप्तदशत्वलौहत्यादिविधिरितिमीमांसकाः” इत्यादि द्रष्टव्यम् ॥ तदेतत्सर्वमनसि
कृत्याहुः ॥ एवञ्चशुद्धाभिन्नेत्यादि ॥

मायायाभगवच्छक्तिरूपत्वेनभगवदभिन्नतयाशुद्धत्वेनसदसद्विलक्ष-
णस्याऽनिर्वचनीयस्याज्ञानस्याऽशुद्धत्वसंपादकस्यास्वीकारादसन्म-
तेशुद्धाद्वैतंसार्वदिकम् ॥ भवन्मतेतुतादृशाज्ञानविशिष्टस्यैवजगत्का-
रणत्वेनजीवस्यापिमायोपहितत्वस्वीकारेणजगतोपिमायिकत्वेनैतन्म-
तेइतिसङ्गतम् ॥ एवंचकिञ्चेत्यादिकमसङ्गतमेव ॥

यच्चसहस्राक्षे किञ्चशङ्कराचार्यमतइत्यादितन्मते अभावादित्यन्तं तद्दूषयन्ति ॥
मायाया भगवच्छक्तीत्यादिना ॥ अयं भावः ॥ मायायाभगवच्छक्तिर्व “यस्मा-
न्मायी” विद्ययाऽविद्यायाश्चत्त्यामाययाचनिषेवितमित्यादिश्रुतिपुराणसिद्धम् ॥ तस्याभग-
वदभिन्नत्वं तु “पराऽस्यशक्तिः” इत्यादौ परत्वस्वाभाविकत्वादिश्रावणात् ॥ प्रकाशा-
श्रयादिसूत्रैः कौर्मादिवचनैश्चशक्तिशक्तिमतोरभेदस्योपपादयिव्यमाणत्वाच्च ॥ एतेन
मिथ्यात्वमनोरथोपास्तः ॥ मिथ्यावस्तुनः परत्वस्वाभाविकत्वाद्ययोगात् ॥ अभेदादेव

नास्माकं द्वैतापत्तिर्नाप्युत्तरीतिकःसंबन्धः ॥ पराऽभिन्नत्वाच्च न तस्याऽशुद्धत्वम् ॥ परस्य शुद्धबुद्धत्वाद्याज्ञानात् ॥ नहि ब्रह्मौ शुद्धे तद्वताशक्तिरशुद्धा भवति ॥ त्वदभिमत मायाशब्दवाच्यमज्ञानं तु मोक्षविरोधित्वात्साधनैरुच्छेद्यत्वाच्चाशुद्धत्वसंपादकमेवेत्युक्तं प्राक् ॥ तस्य तथात्वादेव तदनुपहिततया जीवेश्वरातिरिक्तस्यैव चैतन्यस्यशुद्धत्वं तावकग्रन्थेष्वभ्यस्यते जीवईशोविशुद्धाचिदित्यादौ ॥ अतः शुद्धकार्यकारणात्मकब्रह्माद्वैताभावात् तव मते शुद्धाद्वैतम् ॥ नच मन्मते अद्वैतज्ञानात्पूर्वमपि ब्रह्मणः शुद्धत्वमेवेति वाच्यम् ॥ ब्रह्मैकदेशे मायायाः सार्वदिकसत्त्वाङ्गीकारेण तदभावात् ॥ अनङ्गीकारे पुनः सृष्ट्युच्छेदप्रसङ्गात् ॥ सृष्टिप्रलययोः पौनःपुन्यबोधकस्य “प्रजायन्ते तत्रचैवापियन्ति ॥ धातायथापूर्वम्” इत्यादिशास्त्रस्यव्याकोपाच्च ॥ नच तस्यामिथ्यात्वेन न तत्संबन्धइति वाच्यम् ॥ अज्ञानस्य मिथ्यात्वेन भावरूपत्वासिद्धेः ॥ कल्पितस्यानादित्वानुपपत्तेश्च ॥ मायया जीवभावो जीवकल्पिताचसेत्यन्योन्याश्रयाच्च ॥ सदसत्त्वाभ्यामनिर्वचनीयत्वस्वीकारेण सत्त्वांशेन तत्संबन्धस्यानपायाच्च ॥ तस्मात् जीवईशोविशुद्धाचिद्विभागस्त्वनयोर्द्वयोः ॥ अविद्यातत्कृतोबन्धःषडस्माकमनाद्यइत्यूरीकाराद्भवतामद्वैतज्ञानात्पूर्वमपि द्वैतमशुद्धत्वं च ॥ अनादित्वेनानादिभावत्वेन वा मायायानित्यत्वसाधने तु सार्वदिकमपि तत् ॥ मायासङ्कीर्णं कारणमविद्यासङ्कीर्णं कार्यमिति कार्यकारणे च साङ्क्यस्य मायाऽविद्यासंबन्धे हेयत्वेनाशुद्धतासंपादकत्वस्य च त्वन्मतग्रन्थेषु कार्योपाधिरयंजीवःकारणोपाधिरीश्वरः ॥ कार्यकारणतांहित्वापूर्णबोधवशिष्यतइत्यादावनेकत्रकण्ठरवेण स्वीकारादेतन्मतेसुनिष्पन्नमिति मार्तण्डोक्तं सुसङ्गतमेव ॥ औपनिषदमते कार्यकारणयोः शुद्धत्वे मानं तु श्रुतिसूत्रादिषु तत्र तत्र ब्रह्मणएवकारणत्वकथनं जीवादेः कार्यत्वकथनं मायाऽविद्योपाधिभावस्यानभिधानं च स्पष्टमेव ॥ तयोः स्फुटशुद्धत्वबोधकोनृसिंहतापनीसन्दर्भस्तु मार्तण्डटीकायां इतिब्रह्मविदांहार्दमितिकारिकाव्याख्यानेदर्शितः ॥ समार्तण्डखण्डनाकाण्डताण्डवे पण्डितायमानेन भवता नाग्रातोपि ॥ कुतस्तारं तदूषणकथा ॥ विशेषतश्चससन्दर्भो (अ० २ पा० १ सू० ६) दृश्यतेतिवित्याद्यधिकरणभाष्यप्रकाशे उपनिषद्दीपिकादौ च विशदितइत्यलम् ॥ तस्मादस्माकमेव शुद्धाद्वैतं सार्वदिकम् ॥

किञ्चासन्मतेजीवस्यापिशुद्धत्वेनषष्ठीतत्पुरुषोपिसंभवति ॥ तत्रापिशुद्धेऽद्वैतमितिसमासेसतमीतत्पुरुषेकार्यस्याऽशुद्धत्वशङ्कास्यादेवंशुद्धेनाद्वैतमित्यत्रापि ॥ शुद्धस्याद्वैतमितिसमासेकारणेऽशुद्धत्वशङ्कास्यादतः शुद्धयोरद्वैतमितिसमासः कर्तव्यः ॥ त्वन्मतेचजीवस्याऽशुद्धत्वेनशुद्धयोरितिसमासाऽसंभवः ॥ नचशुद्धयोस्तत्त्वंपदार्थयोरद्वैतमितिसमासः संभवत्येवेतिवाच्यं ॥ तत्त्वंपदार्थयोरित्यत्रतत्त्वंपदवाच्ययोरित्यर्थकत्वेतयोरद्वैतासंभवः ॥ नहितत्पदवा-

व्यस्यसर्वज्ञत्वादिविशिष्टस्यमायाप्रतिबिंबितस्यतदवच्छिन्नस्यवाऽ-
 ल्पज्ञत्वादिविशिष्टेनान्तःकरणाऽवच्छिन्नेनतत्प्रतिबिंबितेनवात्वंपद-
 वाच्येनाभेदस्तवसंमतः ॥ तत्त्वंपदलक्षयोरित्यर्थकत्वेतुद्विवचनानु-
 पपत्तिः ॥ पदद्वयस्यापित्वन्मतेस्वरूपमात्रलक्षकत्वात् ॥ स्वरूप-
 सैकत्वेनतत्रद्वित्वाऽन्वयस्याऽसंभवात् ॥ एवंचषष्ठीतत्पुरुषेपीत्याद्य-
 सङ्गतमेव ॥ ब्रह्मणःशुद्धत्वेऽपिजीवस्यत्वन्मतेमायिकत्वेनशुद्धत्वा-
 ऽसंभवात् ॥ अद्वैतपदार्थेब्रह्मणिशुद्धपदार्थस्याभेदेनान्वयस्यशुद्धयोर-
 भेदबोधस्य बोधपादितत्वेन तत्रदोषलेशस्याप्यसम्भवात् ॥ तदज्ञान-
 मूलकः (शुद्धपदार्थस्यान्वयःकेतिवाच्यं ॥ भेदेवातज्ज्ञानेवा तज्ज्ञा-
 नाभावेवेत्यादिकःस्वकपोलकल्पितशंकासमाधानखण्डनरूपोग्रन्थः
 (कर्तुंशक्य) इत्यन्तःप्रलापोऽपास्तः ॥ यदपि ॥ किञ्चेत्यादिनाब्रह्म-
 णोघटादिविषयकमिथ्याज्ञानविषयत्वंशङ्कराऽऽचार्याः स्वीकुर्वन्ती-
 त्युक्तंतदपिशङ्कराचार्यमतमज्ञातैव ॥ ब्रह्मणोघटादिविषयकस्यायंघ-
 टइत्यादिज्ञानस्य विषयत्वे तावतैवब्रह्मज्ञानसंभवेन मोक्षः स्यात् ॥
 किंत्वखण्डाकारवृत्तिविषयत्वमेवतैःस्वीकृतं ॥ अस्मन्मतेचभेदज्ञानेन
 शुद्धपदार्थस्यान्वयोनास्त्येवेत्यसकृदावेदितमेवातःशुद्धस्यभेदज्ञानेकः
 सम्बन्धइतिशङ्कैवसंभवति ॥ कर्मधारयसमासपक्षेशुद्धपदार्थस्या-
 ऽभेदसम्बन्धेनाद्वैतपदार्थेऽन्वयस्वीकारेणसप्तमीप्रसङ्गस्याऽऽशङ्कै-
 वनसम्भवत्यस्मत्संमतार्थसिद्धिश्चसंभवति ॥ तथाच (नापितृतीयः
 तत्रानुयोगितयाऽन्वयेसप्तमीप्रसङ्गात् ॥ त्वत्संमतार्थसिद्धेश्चेत्या-
 दिकंनिरस्तं ॥ किञ्चत्वन्मतेप्यद्वैतमित्यस्यद्वैताभावार्थकत्वेपारमार्थि-
 कमद्वैतंप्रविश्यशरणंश्रुतिः ॥ बाधनादुपजीव्येननविभेतिकदाचनेति-
 त्वत्संमतश्लोकेपारमार्थिकपदस्यान्वयः कुत्रेतिवक्तव्यम् ॥ भेदेवाऽ-
 भावेवा ॥ नाद्यः ॥ भेदस्यपारमार्थिकत्वेद्वैतापत्तिः ॥ नद्वितीयः ॥
 तत्रप्रतियोगितयाऽन्वयेषष्ठीप्रसङ्गादन्योन्यायोगितयाऽन्वयेसप्तमीस्यात् ॥
 इत्यादिदोषस्यापादयितुंशक्यत्वेनतुल्यत्वात् ॥ उक्तंचयतः ॥ यत्रो-
 भयोःसमोदोषः परिहारोपिवासमः ॥ नैकःपर्यनुयोक्तव्यस्तादृशार्थ-
 विनिर्णयइति संक्षेपः ॥

एवं कर्मधारयपक्षं समर्थ्य षष्ठीतत्पुरुषपक्षमपि समर्थयितुं तत्र प्रत्यवस्थायकं ॥
 सहस्राक्षे एवमशुद्धयोरित्यादि सिद्धिरितिसंक्षेपइत्यन्तं भागं दूषयन्ति ॥ किञ्चास्मन्मत-

१ एवं शुद्धयोस्तत्त्वंपदार्थयोस्तन्मतेऽद्वैतसत्त्वेन षष्ठीतत्पुरुषपक्षेऽपि शङ्कराचार्यमते
 शुद्धाद्वैतपदसंगतिः ॥ त्वन्मतेतु तत्पक्षे उक्तविधिशुद्धपदार्थस्य संबन्धः केतिवाच्यम् ॥ भेदे

इत्यादिना ॥ विनिर्णयइतिसंक्षेपइत्यन्तेन ॥ जीवस्यापिशुद्धत्वेनेति ॥ अपि-
 शब्दोजडप्रपञ्चस्य कारणस्याक्षरस्य च समुच्चायकः ॥ तेन कार्यकारणयोरुभयोः सिद्धान्ते
 शुद्धत्वम् ॥ मार्तण्डटीकानुरोधेन समासान्तरानुपपत्तिं दर्शयन्ति ॥ तत्रापीति ॥
 सप्तमीतृतीयातत्पुरुषयोः शुद्धपदं कारणमात्रपरं संभवति ॥ तस्मिन्नेन सह वा कार्यस्या-
 द्वैतमित्यर्थः ॥ तावता कार्ये शुद्धत्वं न प्राप्यते ॥ षष्ठ्येकवचनेन तत्पुरुषे शुद्धपदं
 कार्यमात्रपरम् ॥ तेन कारणे तन्नायातीत्युभयोः शुद्धताबोधनाय शुद्धयोरद्वैतमित्येव
 विप्रहोयुक्तः ॥ सप्तमीतत्पुरुषादिपक्षेऽपि सप्तमीतियोगविभागात्समासाश्रयणमित्यादिदो-
 षान्तराणि विशेषतः प्रयोजनाभावाच्च लिख्यन्ते ॥ जीवस्याशुद्धत्वेनेति ॥ जीवस्ये-
 त्युपलक्षणम् ॥ कार्योपाधिरयं जीवः कारणोपाधिरीश्वरः ॥ कार्यकारणतांहित्वापूर्णबोधो-
 वशिष्यत इति कण्ठरवेण सङ्कीर्णयोरेव कार्यकारणभावस्तयोरेवोपाधिभागत्यागेनाद्वैतं च
 भवत्संमतमिति न त्वन्मते षष्ठीतत्पुरुषः ॥ उभयोः शुद्धत्वे तु न कापि भागत्यागोपेक्ष्यते ॥
 तदपेक्षणे तु कार्ये कारणे चोभयत्राशुद्धत्वापादकः साङ्गैर्यप्रयोजकस्त्याज्यभागोस्त्येवेति
 न शुद्धयोस्तयोरद्वैतं त्वन्मते ॥ तेन (शुद्धयोस्तत्त्वंपदार्थयोस्तन्मतेऽद्वैतसत्त्वेन) इत्या-
 शुक्तिर्निरस्ता ॥ किञ्च काव्यप्रकाशादिषु स्याद्वाचकोलाक्षणिकः शब्दोत्रव्यञ्जकस्त्रिधा ॥
 वाच्यादयस्तदर्थस्युरितिकथनात्पदार्थयोरित्यत्र च वृत्तिद्वयस्वीकारपक्षेऽप्यर्थपदं वाच्यपरं
 लक्ष्यपरं वेति विकल्प्य दूषयन्ति ॥ तत्त्वंपदार्थयोरित्यत्रेत्यादिना ॥ अभेदस्तव-
 संमत इति ॥ सर्वज्ञत्वालपज्ञत्वादिपरस्परविरुद्धधर्मशालिनोरैक्यस्यासंभवात्साक्षात्तयोः
 सन संमतइत्यर्थः ॥ किन्तु कार्यत्वकारणत्वनिर्वाहकभागस्य त्यागेन केवलचैतन्यस्यैक्यं
 संमतम् ॥ तथासति शुद्धयोरिति द्विवचनस्यानुपपत्तिमाहुः ॥ तत्पदलक्ष्ययोरिति ॥
 स्वरूपमात्रेति ॥ स्वरूपपदं शुद्धचैतन्यपरम् ॥ मात्रपदमशुद्धत्वापादककार्यकारण-
 भावप्रयोजकोपाधिभागव्यवच्छेदार्थम् ॥ द्वित्वस्योपाधिमात्रमूलकत्वादुपाधिरहितस्यैव
 शुद्धतायास्त्वन्मतेऽपि स्वीकाराच्च शुद्धे द्वित्वानुपपत्तिर्युक्तैव ॥ सिद्धान्ते द्विवचनोपपत्तिं
 च दर्शयिष्यामः ॥ तस्मात्तदुक्ता तन्मते शुद्धाद्वैतपदसङ्गतिरसङ्गतैव ॥ अपिचैवं समास-

वातज्ज्ञानेवातज्ज्ञानाऽभावेवा ॥ नाद्यः ॥ अप्रसिद्धेः ॥ नहि ते शुद्धब्रह्मसंबन्धी भेदः प्रसिद्धः ॥
 सामर्थ्याऽभावेन समासाऽभावप्रसङ्गाच्च ॥ अतएव न द्वितीयः ॥ नहि देवदत्तस्य यद्वदज्ञानं
 तदभावोयज्ञदत्ते इत्यर्थं देवदत्तस्याऽघटज्ञानं यज्ञदत्ते इति विज्ञाः प्रयुज्यते ॥ किञ्च शुद्धस्य भेद-
 ज्ञानेन कः संबन्धः ॥ नतावद्विषयिता ॥ तवाऽप्रसिद्धेः ॥ भ्रमात्मकस्याऽपि तस्य सत्त्वे त्वसं-
 मतस्य शुद्धाऽद्वैतस्याऽसिद्धेश्च ॥ नहि तत्सत्त्वे तन्निषेधः कर्तुं शक्यः ॥ किञ्चेदमेव शङ्करा-
 चार्याः स्वीकुर्वन्ति यद्वह्मणोघटादिविषयकमिथ्याज्ञानविषयत्वं तच्चैतन्मपि स्वीकुर्यात्सार्हि कर्म-
 धारयपक्षे स्वमतेन सहैव तन्मतं व्यावर्तयेः ॥ नाप्याश्रयाश्रयिभावः ज्ञानस्य सत्यत्वे भेदसिद्धेः ॥
 असत्यत्वे ईश्वरस्य भ्रान्तत्वापत्तेः ॥ नापि तृतीयः ॥ तत्राऽनुयोगितयाऽन्वये सप्तमीप्रसङ्गात् ॥
 त्वसंमतार्थासिद्धेश्च ॥ प्रतियोगितया तु नान्वयसंभवः ॥ भेदज्ञानस्य तथान्वितत्वात् ॥ किञ्च
 शुद्धप्रतियोगिकोद्वैतप्रतियोगिकोऽभावइत्यर्थं का तवेष्टसिद्धिरितिसंक्षेपः ॥ २ ॥ ६ ॥

द्वयेपि स्वमते शुद्धाद्वैतपदसङ्गतिस्वीकुर्वन्स्वोक्तपूर्वरीत्या शुद्धपदव्यावर्त्य स्वमतप्रसिद्धं पक्षद्वयेपि प्रदर्शय ॥ मतान्तरप्रसिद्धव्यावर्तनार्थमेव तदिति चेज्जितमस्माभिः ॥ फलित-
माहुः ॥ एवञ्चषष्ठीति ॥ ब्रह्मणः ॥ मायाविद्योपाधिरहितचैतन्यस्य ॥ जीवस्येति शबलस्याप्युपलक्षणम् । अथवा विशुद्धचितैव सह जीवस्याभेदमिच्छन्तमेकदेशिनं प्रतीय-
मुक्तिः ॥ स्वमते समासद्वयेपि तदुक्तदोषाप्रसक्तिं बोधयितुमाहुः ॥ अद्वैतपदार्थ इत्यादिना ॥ कर्मधारये शुद्धपदार्थस्याभेदेनान्वयः ॥ षष्ठीतत्पुरुषे शुद्धयोरभेदबोधइति विवेकः ॥ तथाहि षष्ठीतत्पुरुषपक्षेऽप्यद्वैतशब्दार्थोक्तरीत्या द्वित्वप्रकारकज्ञानविरुद्धमैक्य-
ज्ञानमेव ॥ तत्र शुद्धपदार्थस्य विषयितासंबन्धेनान्वयः ॥ तथाच शुद्धयोरद्वैतमित्यस्य मायासंबन्धरहितकार्यकारणविषयकमभेदज्ञानमित्यर्थोभिप्रेयतेऽतो न काप्यनुपपत्तिः ॥ यद्यद्वैतशब्दार्थोभेदज्ञानाभावः स्यात् ॥ स्यात्तदा (भेदेवातज्ज्ञानेवातज्ज्ञानाभावेवा) इति विकल्पावकाशः ॥ तथार्थानङ्गीकारादेव पक्षत्रयउपक्षिप्तदोषानिरस्ताः ॥ किञ्चाभ्यु-
पेत्यापि ब्रूमः ॥ अस्त्वद्वैतशब्दार्थभेदज्ञानाभावैकदेशे भेदे शुद्धपदार्थस्यान्वयः ॥ संबन्धश्च शुक्तिरूप्यमित्यादौ समस्तस्थले शुक्त्यादेरूप्यादाविव स्वाधिकरणकारोपविषय-
त्वम् ॥ नच शुद्धसंबन्धी भेदस्तवाप्रसिद्धइति वाच्यम् ॥ मायोपाधिसंबन्धमन्तरा शुद्धस्य ब्रह्मणएव बहुस्यामितीच्छया आकाशादितत्तत्कार्यरूपेण परिणततायाः “सहैता-
वानास ॥ तदात्मानं स्वयमकुरुत ” इत्यादिकाण्वतैत्तिरीयप्रभृतिश्रुतिभिर्निश्चयात्कार्य-
कारणयोरुभयोः शुद्धत्वेपि आकाशोवायुश्च वस्तुतोऽतिरिक्तावेवेत्येवं कार्यकारणयोर-
रूप्यमाणस्य भेदस्य मन्मते शुद्धसंबन्धितायाः प्रसिद्धत्वात् ॥ एतेन सिद्धान्ते शुद्धयोरिति द्विवचनस्योपपत्तिरपि सिद्धा ॥ एकमेवेत्यादिश्रुतिभिरेकसङ्ख्येव “सएकधाभवतित्रिधा-
भवतिपञ्चधासप्तधानवधाचैवपुनश्चैकादशःस्मृतः शतञ्चदशचैकश्चसहस्राणिचविंशतिः ” इत्यादिभिश्छान्दोग्यभूमविद्यादिश्रुतिभिः सङ्ख्यामात्रमपि ब्रह्मधर्मएव ॥ तच्च बहुस्यामिती-
च्छयाभिसंयोगेन जनुष्टतगतद्रवत्वमिवाभिव्यज्यते ॥ सङ्ख्यामात्रस्य ब्रह्मधर्मत्वादेवाश्व-
मेधप्रकरणेतैत्तिरीयसंहितासप्तमकाण्डद्वितीयप्रपाठकेएकादशानुवाकमारभ्य यावद्ध्याय-
समाप्ति “एकसैस्वाहाद्वाभ्यांस्वाहात्रिभ्यःस्वाहा ” इत्यादिना “समुद्रायस्वाहामध्याय-
स्वाहान्तायस्वाहापरार्धायस्वाहा” इत्यन्तेन सर्वसङ्ख्याविशिष्टपरमात्मनआहुतयआम्नाताः ॥ तस्माज्जलात्मनोः समुद्रतरङ्गयोरिति शुद्धयोर्हेतुकार्ययोरिति द्विवचनं नानुपपन्नम् ॥ नचवृत्त्येकदेशेन्वयःसामर्थ्याभावानुपपन्नइति शक्यम् ॥ शरैःशातितपत्रइत्यादावन्वयि-
तावच्छेदकरूपेणोपस्थितवृत्त्येकदेशार्थेऽप्यन्वयस्य सर्वैः स्वीकारात् ॥ एतेन (अप्रसिद्धेः सामर्थ्याभावेनसमासाभावाप्रसङ्गाच्च) इति तदुक्तं हेतुद्वयमपास्तम् ॥ भेदज्ञानेऽन्वय-
स्वीकारपक्षेपि अतएवेति परामृष्टोद्वितीयहेतुश्चनिरस्तः ॥ देवदत्तस्य यद्वदज्ञानमित्याद्युदा-
हरणं त्वत्यन्तविरूपम् ॥ तत्र देवदत्तसंबन्धि यद्वदज्ञानं तदभावस्याधिकरणं देवदत्तभिन्न-
मिह तु शुद्धसंबन्धि यद्वदज्ञानं तदभावस्याधिकरणं न भिन्नं ज्ञाने देवदत्तसंबन्धाश्र-
यिता भेदज्ञाने तु शुद्धसंबन्धोविषयितेति भेदात् ॥ देवदत्तोघटं नानयति तस्य घटज्ञाना-

भावादिति तु विज्ञाः प्रयुञ्जतएव ॥ घटाज्ञानं पटाज्ञानमिति च ॥ तत्रदेवदत्तस्य वृत्त्येक-
देशे घटाज्ञानेऽन्वयः ॥ अन्यथा त्वदुक्तरीत्या सप्तमीप्रसङ्गात् ॥ घटाज्ञानमित्यादौ तु
घटादिविषयकज्ञानस्याभावइत्येवार्थः ॥ अत्रापि वृत्त्येकदेशेज्ञानेघटादेर्विषयिता ॥ अपि
च भवानपि शतशस्तथा प्रयुञ्जे ॥ यथा संप्रति शुद्धाद्वैतपदार्थदूषणारंभएव (समास-
द्वयस्याप्यसङ्गतेः) इति भवान्प्रायुञ्ज ॥ अत्र समासद्वयशब्दार्थस्य सङ्गतावन्वयस्तद-
भावे वा ॥ नाद्यः ॥ समासैकदेशेऽन्वयासंभवस्य त्वया स्वीकारात् ॥ न द्वितीयः ॥
अनुयोगितयान्वये सप्तमीप्रसङ्गस्य त्वयोक्तत्वात् ॥ तत्र यथा समादध्यास्तथात्रापि
समाधिमवधारय ॥ प्रयोगान्तराप्यप्युदाहरिष्यन्ते ॥ शुद्धस्य भेदज्ञाने संबन्धस्तु
विषयिता ॥ शुद्धयोः कार्यकारणयोर्मिथ्याद्वैतविषयत्वंतुममप्रसिद्धमेव ॥ द्वैतस्य मिथ्या-
त्वान्मत्संमतशुद्धाद्वैतस्यसम्यक्सिद्धिः ॥ त्वन्मतेद्वाभ्यांप्रकाराभ्यामितज्ञातमिति विग्रहे-
णद्वैतशब्दवाच्यस्य नामरूपात्मकप्रपञ्चस्य मिथ्याभूतस्य प्रतीतिविषयत्वेऽप्यद्वैतपदेन यथानि-
षेधः ॥ स्पष्टं चेदं मञ्जूपादिष्वपि ॥ तथा शुद्धकार्यकारणविषयकभेदज्ञानस्य भ्रमात्मकस्य
निषेधः कर्तुं शक्यः ॥ द्वाभ्यांप्रकाराभ्यामितं ज्ञानं तदेव द्वैतमिति विग्रहेण द्विवेकप्रकारताख्यावि-
षयता ॥ शुद्धयोस्तु विशेष्यताख्यासेतितत्त्वम् ॥ यथा तव घटादिप्रपञ्चविषयकमिथ्या-
ज्ञानविषयत्वं ब्रह्मणस्तथास्माकं भेदभ्रमविषयत्वमुपाधिसंबन्धरहितब्रह्मात्मककार्यकारण-
योरिति जानीहि ॥ तदेतत्सर्वमनुसन्धायोक्तं मूले ॥ तदज्ञानेत्यादि ॥ अपास्तइत्य-
न्तम् ॥ एतेनैव किञ्चेदमित्यादिर्व्यावर्तयेरित्यन्तात्तदुक्तिरपि प्रत्युक्ता ॥ तेषां मते कार्यस्य-
मिथ्यात्वं कार्यकारणयोरौपाधिकत्वमस्माकं तु कार्यस्यापि सत्यत्वं तयोरनौपाधिकत्वं चेत्यादिब-
हुतरतारतम्यस्यासकृद्वोधितत्वेन (तच्चेत्वमपि स्वीकुर्याः) इतिकथनस्याशक्यत्वात् ॥
शुद्धपदार्थभेदज्ञानयोराश्रयाश्रयिभावस्तु नैव स्वीक्रियते ॥ शुद्धयोरभेदज्ञानमिति मुख्ये-
ऽस्तपक्षेतुसोपनि विरुद्धः ॥ अभेदस्य सत्यत्वादीश्वरस्य भ्रान्तत्वानापत्तेः ॥ (किञ्चेदमेव-
शङ्कराचार्याः) इत्याद्युक्तौ दूषणान्तरमप्याहुः ॥ यदपीत्यादिना ॥ वस्तुतश्च शुद्ध-
योरद्वैतमैक्यज्ञानमिति सिद्धान्तान्न तदीयकल्पनावकाश इत्याशयेनाहुः ॥ अस्मन्मते चे-
त्यादि ॥ किञ्चास्माकं कर्मधारयपक्षो मुख्यः ॥ तत्र शुद्धाद्वैतशब्दस्य परब्रह्मपरतायाः
श्रीघ्नमुपस्थितेः ॥ षष्ठीतत्पुरुषपक्षस्तु सिद्धान्तबोधसौकर्यार्थः ॥ अतएव मातृण्डटीका-
कृद्भिः ॥ शुद्धाद्वैतपदे ज्ञेयः ॥ समासः कर्मधारयः ॥ अद्वैतं शुद्धयोः प्राहुः षष्ठीतत्पुरुषं बु-
धा इत्यस्य विवरणे कर्मधारयपक्षं व्याख्याय “अतएव स्पष्टतया बोधाय षष्ठीतत्पुरुषमाहुः”
इत्युत्तरार्धमवतारयद्भिः स्पष्टतया बोधनार्थमेव पक्षान्तरादरणमिति दर्शितम् ॥ अभावश्चा-
स्मन्मते प्रथमपदार्थतयानैवाङ्गीक्रियतेऽतः सहस्राक्षे (नापि नृतीयः) इत्यादिनाऽभावेऽन्वय-
पक्षभावादित्यसप्तमीप्रसङ्गादिशङ्का मूलं नास्ति कुतः शाखेतिन्यायादेव निरस्तेत्यभिप्रेत्याहुः ॥
कर्मधारयसमास इत्यादिना ॥ यदि च शुद्धमद्वैतमित्यत्रापि कथञ्चित्सतान्दोषान् न्यूया-
त्तदा प्रतिबन्दीमाहुः ॥ किञ्चित्त्वन्मते पीति ॥ यद्यपि प्रतिबन्धा अनुत्तरत्वं तथापि तत्स-
माधिना प्रकृतेऽपि समाधिसंभवेन व्यासचरणैरपि (अ० २ पा० २ सू० १३) “सम-
वायाभ्युपगमाच्च” इत्यादौ तस्याभादरणादिहापि तदादरणमदोषः ॥ नन्वेतावतापि षष्ठीत-

त्पुरुषपक्षे किमायातमिति चेत्सन्तितादृशाः षष्ठ्यन्तघटिता अपिशतशः प्रामाणिकप्रयोगाः ॥
यथागीतायाम् (अ० ५ श्लो० १६) ज्ञानेन तु तदज्ञानं येषां नाशितमात्मन इति ॥ अत्र
आत्मन इत्यस्य अज्ञानमित्यत्रापि संबन्धः शङ्कराचार्यैः “तदज्ञानं येषां जन्तूनां विवेकज्ञानेना-
त्मविषयेण नाशितमात्मनो भवति” इति व्याचक्षाणैर्दर्शितः ॥ शङ्करानन्दकृततात्पर्यबो-
धिन्यां च “ज्ञानेन तु श्रवणादिसमुत्पन्नेनात्मविषयकेणात्मनो बुद्धेः संबन्धिबुद्धिनिष्ठमित्येतत्”
इत्यादिना सोतिस्फुटीकृतः ॥ येषामित्यस्यापि तत्र संबन्धः श्रोत्रस्वाम्यादिभिरसन्दिग्धो
दर्शितः ॥ तथा चाज्ञानपदैकदेशे ज्ञानआत्मादेः संबन्धे असामर्थ्यादि ॥ तदभावे संबन्धे-
नुयोगिनः षष्ठ्यनुपपत्तिः ॥ इहाज्ञानशब्दस्य ज्ञानविरुद्धावरकवस्तुपरत्वे त्वद्वैतपदस्यापि
उक्तरीतिकोऽर्थ इति तुल्यम् ॥ तथा (अ० १६ श्लो० ४) अज्ञानं चाभिजातस्य पार्थसंप-
दमासुरीमिति ॥ अत्रापि श्रीधरस्वामिशङ्करानन्दादिभिः “अज्ञानमविवेकः ॥ अज्ञानं स-
दसद्विवेकाभावः” इत्यादिव्यवारि ॥ इह आसुरीसंपदमभिजातस्य ज्ञानाभावएव संबन्धः ॥
तस्य यज्ज्ञानं तदभाव इत्यर्थस्य तु तावकैरप्यकृतत्वाद नौचित्याच्च ॥ एवञ्च षष्ठ्यसङ्गतिः ॥ न
चार्पणं कल्पयम् ॥ स्वग्रन्थेषु दोषप्रसङ्गात् ॥ अकल्पनाच्च ॥ किञ्च महाभाष्यादिषु (अ०
१ पा० ४ सू० ९३) अधिपरीअनर्थकावित्यादिसूत्रेषु “उक्तार्थानामप्रयोगः” इत्याद-
यस्तादृशप्रयोगादृश्यन्ते ॥ एवमन्येषिशतशः सहस्रशः प्राचां प्रयोगादृष्टव्याः ॥ अथवा
किमेभिः ॥ त्वं तावत्स्वप्रयोगानेव विचारय ॥ यथा षष्ठीतत्पुरुषखण्डनावसरेपि (तवाप्र-
सिद्धेः ॥ अमात्मकस्यापि तस्य सत्त्वे त्वत्संमतस्य शुद्धाद्वैतस्यासिद्धेश्च) इति स्वयं प्रयुङ्क्षे ॥
इह षष्ठ्यन्तार्थस्य क संबन्धः ॥ सिद्धौ वा तदभावे वा ॥ नाद्यः ॥ असामर्थ्याक्तेः ॥
मत्संमतशुद्धाद्वैतसिद्धिश्च न हिते प्रसिद्धा ॥ न द्वितीयः ॥ सप्तमीप्रसङ्गात् ॥ एवं कर्मधा-
र्यखण्डनावसरे त्वया (समासद्वयस्याप्यसङ्गतेः ॥ तादृशस्य तव मतेऽप्रसिद्धत्वेन व्यावर्त्या-
लाभः ॥ जीवस्याशुद्धत्वेऽप्यद्वैतपदार्थस्य तत्त्वाभावात् ॥ मायायास्तत्संबन्धिनो वाऽशुद्धत्व-
स्य वक्तुमशक्यत्वाच्च ॥ अध्यासस्याशुद्धत्वेऽपि जीवस्याशुद्धत्वाभावाच्च) इत्यादयो बहुतरा-
स्तादृशाः स्वीयाः प्रयोगादृष्टव्याः ॥ अत्र सप्तमीप्रसङ्गान्तास्त्वदुक्तदोषाः प्रायः प्रतिवाक्यं
त्वदुक्तावेव प्रसज्यन्ते ॥ (व्यावर्त्यालाभः ॥ अन्वयासंभवव्यावर्त्यालाभयोः) इत्यादीनि
तादृशसमासघटितपदान्यपि प्रायुज्यन्तायुष्मता ॥ अत्र व्यावर्त्यस्याऽलाभ इत्यादिरेव
विग्रहउचितो न तु व्यावर्त्येऽलाभ इति ॥ इहापि व्यावर्त्यादेर्लाभादौ संबन्धस्तदभावे वेत्या-
द्युह्यम् ॥ एवं तदन्यत्वसूत्रेऽप्यन्यत्वाभावमेवार्थं वदतस्तव “तयोः कार्यकारणयो-
रन्यत्वं” इति स्वभाष्येपि स्वीकृतदोषप्रसंगः भामत्यादौ तयोरिति षष्ठ्या अवगमात् ॥
तस्मान्मार्तण्ड एकत्र दोषलेशानापादयितुं शतकृत्वस्तदोषघटितवाक्यानि प्रयुज्जानोभवान्
भास्करे पङ्कसीकरनिकरं संपर्चयितुं महति पङ्कगते प्रोचैः पतन्तमनुकुरुते ॥ एवं च
अज्ञानं चाभिजातस्येत्यादिवदभावेऽप्यनुयोगितयान्वयः शक्यवचनः ॥ अभावपदेनाभाव-
उपात्तेऽनुयोगिनः प्रायः सप्तमीनियमो न तु नञ्समासघटितपदप्रयोगे ॥ प्रतियोगितया-
ऽन्वयस्य तु शङ्कापि बालप्रलापकल्पा ॥ ब्रह्मात्मकार्यकारणयोर्नित्यत्वात् ॥ नञ्समास-
स्थले पदान्तरुपात्तवस्तुनः प्रतियोगितयाऽन्वये सामर्थ्यस्याभावाच्च ॥ अन्यथा वायौ
मा० प्रा० १९

गन्धरूपयोरभावइत्यर्थे रूपस्यागन्धइति प्रयुज्येत ॥ तदेतत्सर्वमनुसन्धाय प्रकृते निरनु-
 योज्यानुयोगं निग्रहस्थानं वादिनोबोधयितुमभियुक्तोक्तिमाहुः ॥ उक्तं चेति ॥ निग्रह-
 स्थानं तु लक्षितं गौतमेन ॥ (अ० १ आ० २ सू० ६०) “विप्रतिपत्तिरप्रतिपत्तिश्च
 निग्रहस्थानम्” इति ॥ अत्राप्रतिपत्तिस्वरूपं तु तद्भाष्ये “परेणस्थापितंवानप्रतिषेधति ॥
 प्रतिषिद्धं वा नोद्धरति” इति वात्स्यायनः ॥ तथाच अनिग्रहस्थाने निगृहीतोसीति
 कथनाय परेणापादितदोषेषु भूयस्तदुक्तावेवापाद्यमानेषु तदुद्धारे तस्यासामर्थ्यात्तस्यैव
 पराजयस्थानं सुस्थिरम् ॥ पञ्चमेऽपि (आ० २ सू० २३) “अनिग्रहस्थानेनिग्रहस्था-
 नाभियोगोनिरनुयोज्यानुयोगः” इत्युक्तेः ॥ वस्तुतस्तु अभावोऽस्मन्मते न पदार्थान्तर-
 मतोनेयं शङ्का नापि समाधानम् ॥ किन्तु ज्ञानेनतुतदज्ञानमित्यादौ भवतामात्मादि-
 संबन्ध्यज्ञानमिवास्माकं शुद्धसंबन्ध्यभेदज्ञानमिति निरवद्यम् ॥ तस्मात्समासद्वयस्यापि
 सङ्गतेः शुद्धाद्वैतमार्तण्डप्रकाशितः शुद्धाद्वैतपदार्थः सङ्गतएवेति शुभम् ॥ २ ॥

इति सहस्राक्षस्थ द्वितीयश्लोकस्थ खण्डनम् ।

अग्रेचईशानःसृजतीच्छयैवेत्यादिनाईश्वरेच्छायाजगद्धेतुत्वखण्डन-
 पूर्वकंस्वमतव्यवस्थापनंकृतं तत्रक्रमः ॥ (रमणार्थमिदं सर्वंब्रह्मैवस्वे-
 च्छयाऽभवदितिशुद्धाद्वैतमार्तण्डोक्तमीश्वरेच्छामात्रस्यजगद्धेतुत्वं
 संभवति ॥ यदिईश्वरेच्छानित्यास्यात्तदासर्वदासर्वकार्यस्यात्तस्य
 चसर्वभावविकाराःस्युरेकस्याअपीश्वरेच्छायाः प्रतिवस्तुकालभेदे-
 नाऽऽकारस्यधर्मस्यवामेदकल्पनेतुलोकविरोधः ॥ लोकेज्ञानादिवदि-
 च्छायाअपिअनुभववलेनसमानविषयकत्वेनस्थित्यनङ्गीकारात् ॥
 तत्रलौकिकेच्छातोऽत्यन्तवैलक्षण्येपीच्छाशब्दप्रयोगस्त्वादौचोर्वृद्धि-
 प्रयोगइवपारिभाषिकःस्या)दित्यादिः ॥ अत्रोच्यतेब्रह्मैवस्वेच्छया
 स्वात्मभूतयाजगद्रूपमभवत् ॥ तत्रहेतूरमणेच्छैवप्रतीयते ॥ कुतः ॥
 तथैववेदप्रतिपादनात् ॥ तथाचश्रुतयः “एकाकीनरमतेसद्वितीय-
 मैच्छत् ॥ बहुस्यांप्रजायेय ॥ सोकामयतबहुस्यांप्रजायेयेति ॥ तदा-
 त्मानंस्वयमकुरुत ॥ सच्चत्यच्चाऽभव”दित्यादयः ॥ नच मायया
 तथाभवनम् ॥ श्रुतिषुमायावाचकपदाऽभावात् ॥ यदिमायाऽकुरुते-
 तिस्यात्तदातथैवस्वीकृतंस्यात् ॥ वैदिकानांवैदेकसमधिगम्येऽर्थेश्रुते-
 रेवप्रमाणत्वात् ॥ कुतर्काश्रयणेत्वनवस्थास्यात् ॥ मोक्षाऽभाव-
 श्चस्यात् ॥ अतएवोक्तं “तर्काऽप्रतिष्ठानादप्यन्यथाऽनुमेयमिति-
 चेदेवमप्यविमोक्षप्रसङ्गः” इति ॥ ननुब्रह्मणोजगद्रूपत्वे तस्यविकारि-
 त्वापत्तिरतोमाययातथात्वमेवाङ्गीकरणीयम् ॥ एवञ्चमायायाएववि-
 कारित्वंब्रह्मणश्चकूटस्थत्वेननिर्विकारत्वमेवेतिचेन्न ॥ ब्रह्मणःकार्या-
 कारत्वेपिविकारित्वंसंभवति ॥ सर्वभवनसमर्थत्वात् ॥ अन्यथोपा-
 दानाभिन्ननिमित्तत्वमपिनस्यात्तस्याऽपिलोकेऽदृष्टत्वात् ॥ कल्पना-

याश्चतवलोकानुसारित्वमेव ॥ अस्मन्मतेचयथावेदउपदिष्टं तथैवम-
न्तव्यम् ॥ वेदेचनिर्विकारस्यैवजगत्कारणत्वंप्रतिपादितमतस्तथैवमं-
तव्यम् ॥ अतएवमृदादीनां दृष्टान्तत्वे नोपादानंवेदेकृतम् ॥ नहिमृदो
घटादिरूपत्वेपिविकारित्वम् ॥ विकारस्त्वन्यथाभावः ॥ यथादुग्ध-
स्यदधिरूपतायां ॥ नह्येवंमृदोऽप्यन्यथाभावः ॥ अन्यथाघटतिरो-
भावेपुनर्मृदूपतानस्यात् ॥ दध्नीदुग्धरूपतेव ॥ नापिमृदादीनांमायया
घटादिभावः ॥ मृत्वेनज्ञानेघटादीनांवाधःस्यात् ॥ किन्तुमृदादीनाम-
वस्थाविशेषएवघटादिरेवंब्रह्मणोप्यवस्थाविशेषएवजगदित्यन्यत्रवि-
स्तरः ॥ साचेश्वरेच्छानित्या ॥ नचेच्छायानित्यत्वेसर्वदासर्वकार्यो-
त्पत्तिप्रसङ्गइतिवाच्यम् ॥ यदायथायस्योत्पत्तिर्वृद्धिस्तिरोभावादिरि-
च्छायाविषयीभूतस्तदातथातस्याऽविर्भावादिर्जायतेनान्यथा ॥ त्वन्म-
तेपिब्रह्मणोनित्यत्वेनसर्वदासर्वकार्योत्पत्तिःकुतो नस्यात् ॥ तदेतत्स-
र्वमग्रेवक्ष्यते ॥ नचाऽऽकारबाहुल्यंसर्वकार्याकारायाएकस्याएवेच्छा-
याःकल्पनात् ॥ तथैवश्रुत्यानिरूपणात् ॥ नहिलोकानुसारिण्येववेदे
कल्पना ॥ लोकेशरीरान्तःकरणादिविशिष्टएवेच्छादर्शनेनेश्वरस्या-
पिशरीरान्तःकरणादिकंलोकानुसारिभिर्भवद्भिःकुतो नकल्प्यते ॥
लोकेभवन्मतेरजतताऽधिष्ठानस्यानित्यत्वाज्जगद्भ्रमाधिष्ठानस्यब्रह्म-
णोमिथ्यात्वंचकुतोनाङ्गीक्रियते ॥ लोकेजगद्धेतुभूतायाइच्छायाअद-
र्शनेनलोकेच्छातोऽत्यन्तविलक्षणत्वेनेच्छापदस्यपारिभाषिकत्वमी-
श्वरेच्छायांभवन्मतेऽपि कुतो नस्यादिति विभावनीयम् ॥ स्याद्वेच्छा-
शब्दस्यनानार्थतेत्यादिप्रलापस्त्वनभ्युपगमेनैवपरास्तः ॥

अथ नित्याया भगवदिच्छायाः श्रुतिसिद्धे जगत्कारणत्वे प्रत्यवस्थायिनं मायादेस्तत्का-
रणत्वबोधकं जगज्जन्मादिकारणत्वरूपश्रौतसौत्रब्रह्मलक्षणबाधकम् ॥ सहस्राक्षे ईशानः

१ ईशानःसृजतीच्छयैव यदितं केनाऽऽत्मनाऽऽत्माश्रयान्नान्येष्ट्यापिभयात् श्रुतिस्मृति
गणैरिच्छोद्भवः कालतः ॥ उद्बुद्धाज्जनकर्मणोबत तथाऽविद्याख्यमायावशात्हेतुत्वं च परस्य
लक्षणमिदं शाखेन्दुवद्वाऽन्यगम् ॥ ३ ॥ अथ रमणार्थमिदं सर्वं ब्रह्मैव स्वेच्छयाऽभवदिति
शुद्धाऽद्वैतमार्तण्डोक्तमीश्वरेच्छामात्रस्य जगद्धेतुत्वं खण्डयति ॥ ईशानःसृजतीति ॥ एवकारेण
कर्मादिव्यावृत्तिः ॥ तत्र यदीश्वरेच्छा नित्या स्यात्तदा सर्वदा सर्वं कार्यं स्यात्तस्य च सर्वे भाव-
विकाराः स्युः ॥ एकस्या अपीच्छायाः प्रतिवस्तु कालमेदेनाऽऽकारस्य धर्मस्य वा भेदकल्पने
तु लोकविरोधः ॥ लोके ज्ञानादिवदिच्छाया अपि अनुभवबलेन समानविषयकत्वेन स्थित्यङ्गी-
कारात् ॥ तत्र लौकिकेच्छातोऽत्यन्तवैलक्षण्येऽपीच्छाशब्दप्रयोगस्त्वादौचोर्वृद्धिशब्दप्रयोगइव
पारिभाषिकः स्यात् ॥ स्याद्वेच्छाशब्दस्य नानार्थता ॥ सोऽकामयतेति श्रौतव्यवहारस्य तथा-
प्युपपत्तेः ॥ तस्यानित्येच्छापक्षपरतायावक्ष्यमाणत्वाच्च ॥

सृजतीच्छयैवयदीतृतीयं श्लोकं अथरमणार्थमिदमित्यादिना ब्रह्मणोनाज्ञत्वमित्यन्तेन व्याख्यानेन सहितं अग्रेचईशानइत्यादिना अलमप्रकृतविचारेणेत्यन्तेन खण्डयिष्यन्तः अथरमणार्थमित्यादिं वक्ष्यमाणत्वाच्चेत्यन्तं भागंतावत्परिहरन्ति ॥ अत्रोच्यत इत्यादिना ॥ अनभ्युपगमेनैवपरास्तइत्यन्तेन ॥ तत्र मार्तण्डकारिकायां एवकारः स्वाव्यवहितपूर्वब्रह्मपदेनैव संबध्यमानउपादानान्तरकर्त्रन्तरे एव व्यवच्छिनत्ति ॥ नतु कारणान्तरम् ॥ नापि टीकाकृता तस्योत्तरत्रान्वयोव्याख्यातः ॥ अतः सदृष्टाक्षे (शुद्धाद्वैतमार्तण्डोक्तमीश्वरेच्छामात्रस्य जगद्धेतुत्वं) इति न वक्तुं युक्तं किन्तु निबन्धादिसिद्धं शङ्कराचार्यपरमगुरुगौडपादनिरूपितं वा तदिच्छामात्रस्य जगदाविर्भावे प्रथमतरकरणत्वमित्येवोचितं वक्तुम् ॥ प्रथमतरेतिविशेषणानुपादाने त्वस्माभिः कर्मादीनामवान्तरकारणत्वस्याप्रत्याख्याततयाऽऽसदनुवादे एवकारेण कर्मादिव्यावृत्त्युक्तिरसङ्गतैव स्यात् ॥ स्पष्टं तेषामवान्तरकारणत्वंत्वाकरे (अ० २ पा० १ सूत्र ३४) “वैषम्यनैर्घृण्येनसापेक्षत्वा” दिति (अ० २ पा० ३ सू० ४२) “कृतप्रयत्नापेक्षस्त्वि”त्याद्यधिकरणेषु ॥ रमणेच्छैवेति ॥ रमणार्थमेव जगद्रूपेणाविर्बनमितितु विशेषतः प्रमाणोपन्यासपुरःसरं तदीयनवमश्लोकनिरसनावसरे दर्शयिष्यामः ॥ इह त्विच्छायाएव जगदाविर्भावे करणत्वं पूर्वमुपपादयिष्यते ॥ अथभगवान् स्वेच्छयैव स्वरूपादेव प्रपञ्चमाविष्कुरुतइति बोधकानि प्रमाणानि तावदुपन्यस्यन्ते ॥ तत्र ऋक्शाखायां ऐतरेयब्राह्मणे “आत्मावाइदमेकएवाग्रआसीत् ॥ नान्यत्किञ्चनमिषत् ॥ सईक्षतलोकाबुसृजाइति ॥ सइमालोकानसृजत” तैत्तिरीयाणामानन्दवल्याम् “सोकामयत ॥ बहुस्यांप्रजायेयेति ॥ सतपोतप्यत ॥ सतपस्तवाइदं सर्वमसृजत” मैत्रायणीयोपनिषदि (प्रपाठक १ खंड २ मंत्र ६) “प्रजापतिर्वाएकोऽग्रेऽतिष्ठत्सनारमतैकःसआत्मानमभिध्यात्वाबह्वीःप्रजाअसृजत” इतिवाजसनेयिनां पुरुषविधब्राह्मणे “आत्मैवेदमग्रआसीत्पुरुषविधःसोऽनुवीक्ष्यनान्यदात्मनोपश्यत्” इत्युपक्रम्य “सवैनैवरेमे तस्मादेकाकीनरमतेसद्वितीयमैच्छत् सहैतावानास” छन्दोगानां श्वेतकेतुविद्यायां “सदेवसोम्येदमग्रआसीदेकमेवाद्वितीयम्” इत्युपक्रम्य “तदैक्षतबहुस्यांप्रजायेयेति । तत्तेजोसृजत” इत्यादि ॥ आथर्वणानां गोपथब्राह्मणे “ब्रह्महवाइदमग्रआसीत्स्वयंत्वेकमेवतदैक्षतमहद्वैयक्षंतदेकमेवास्मिहन्ताहमदेवमन्मात्रंद्वितीयंदेवनिर्ममे” इति तेषां प्रश्नोपनिषदि (प्रश्न ६) “सईक्षांचक्रे” इत्युपक्रम्य “सप्राणमसृजतप्राणाच्छृङ्गांखंवायुर्ज्योतिरापःपृथिवीन्द्रियम् ॥ मनोऽन्नमन्नाद्वीर्यतपोमन्त्राःकर्मलोकालोकेषुचनामच” इतिऋग्यजुःसामाथर्वस्वेवमादीनि तत्रतत्र श्रुत्यन्तराण्यनुसन्धेयानि ॥ एवं वेदान्वाच्यतां मायापरपर्यायप्रकृतिकारणवादं च निरस्यसूत्रकारोप्याह ॥ (अ० १ पा० १ सू० ४११७) “ईक्षतेर्नाशब्दम् ॥ कामाच्चनानुमानापेक्षा ॥” (अ० १ पा० ४ सू० २४) “अभिधोपदेशाच्च” इत्यादि ॥ एवमादिषु ब्रह्मणा जगतउत्पादने इच्छायाएव साधकतमत्वश्रवणात् सैव कारणम् नतु विशेषोऽहुर्ज्जीवकर्माणिमाया वा तत् ॥ अश्रवणात् ॥ ग्रहिलतया तथाङ्गीकारे तु श्रुतहान्यश्रुतकल्पनापातात् ॥ यदि श्रुतिस्तथाभिप्रेयाच्चदुक्तां

प्रक्रियां सैववदेत् ॥ ननु इच्छामात्रेण सर्गम् ॥ तदेतदभिप्रेत्याहुः ॥ नचमाययेत्यादिना ॥ श्रुतिषु ॥ सर्गप्रकरणश्रुतिषु ॥ मायाकुरुतेति ॥ तदात्मानमिति स्वपरिणामबोधकवाक्यवदेवं श्रुतिवाक्यं यदि स्यादिति भावः ॥ श्वेताश्वतरे पुराणेषु चोच्यमाना माया तु तत्रैव तच्छक्तितया प्रतिपादितेति सर्वभवनसामर्थ्यरूपा सा नब्रह्मातिरिक्ता ॥ अतोब्रह्म यथा यथा भवनमिच्छति तथा तथा स्वसामर्थ्येनैव भवतीति तत्राभिप्रायः ॥ ननु भावरूपाऽज्ञानस्वरूपात्त्वदभिमता सा श्रूयते ॥ विशेषस्तु वक्ष्यते ॥ अनवस्थास्यादिति ॥ कैश्चिद्बुद्धिमद्भिर्यत्नेनोत्प्रेक्षिता अपि तर्काबुद्धिमत्तरैरितरैराभास्यन्ते ॥ तदुत्प्रेक्षिताश्चान्यैर्बुद्धिमत्तमैरित्येकत्रतर्के प्रतिष्ठाभावादनवस्था ॥ मोक्षाभावश्चेति ॥ अलौकिकैर्धर्मैर्यथाश्रुतप्रतिपत्तिमन्तरा केवलतर्कैः पर्यवसानस्यासिध्या संशयात्मत्वानपाये साधनासंपत्त्या मोक्षाभावः ॥ एतेन तर्कप्रतिष्ठानसूत्रस्यार्थोदर्शितः ॥ अतएवोक्तमिति ॥ अविरोधस्य प्रथमे पादे व्यासचरणैः (सूत्र ११) उक्तमित्यर्थः ॥ अथ कण्ठरवेणास्मत्संमतप्रक्रियायाः श्रुतितोऽसिद्धावपि युक्त्या तां साधयिष्यामइत्याशयेन शङ्कते ॥ नन्विति ॥ समादधते ॥ कार्याकारत्वइत्यादिना ॥ नसंभवतीति ॥ यथा तदात्मानमिति श्रुत्योपादानत्वं तथाऽजरत्वाऽमरत्वाऽविक्रियत्वादिश्रुत्या निर्विकारत्वमपि यथागमं तत्र प्रतिपत्तव्यमेव ॥ तस्यापनिषदत्वात् ॥ श्रुतिभिश्च “तदेजतितन्नेजति” इत्यादिना तत्र विरुद्धधर्माश्रयतायाबोधनात् ॥ अन्यथेति ॥ श्रुतिमनाश्रित्य तर्काश्रयणे ॥ वेदेचेत्यादि ॥ मुण्डकादिषु “अथपराययातदक्षरमधिगम्यतेयत्तद्रेश्यमग्राह्यमगोत्रमवर्णमचक्षुःश्रोत्रंतदपाणिपादं नित्यं विभुंसर्वगतं सुसूक्ष्मतदव्ययं यन्द्भूतयोनिं परिपश्यन्ति धीराः” इत्यादावदृश्यत्वादिना निर्विकारस्यैव भूतयोनिपदेन जगत्कारणत्वमुक्तम् ॥ अग्रे चानुपदं दृष्टान्तपूर्वकं “तथाक्षरात्संभवतीह विश्वम्” इति तदेव स्फुटीकृतम् ॥ एवं तत्र तत्रोपनिषत्सु द्रष्टव्यम् ॥ अतएवेति ॥ अविकृतपरिणामवादेस्यैव वेदाभिप्रायगोचरत्वादेव ॥ वेदेकृतमिति ॥ छान्दोग्यादिषु “यथासोम्यैकेनमृत्पिण्डेन ॥ यथासोम्यैकेनलोहमणिना” इत्यादिना कृतम् ॥ विकारस्त्वन्यथाभावइति ॥ स्वासाधारणधर्मपरित्यागपुरःसरः पुनः कारणभावप्रतिरोधिधर्मान्तरोदयोविकारः ॥ यथा दुग्धस्य दधिभावे दुग्धासाधारणधर्मस्य माधुर्यादिः परित्यागः ॥ पुनर्दुग्धभावापत्तिप्रतिरोधिनोऽम्लत्वघनत्वादेरुदयश्च ॥ श्रुत्युक्तानां मृत्सुवर्णायः प्रभृतीनां तु घटकटककटाहादिभावेपि तदसाधारणधर्माणां गन्धवत्त्वकषपट्टिकारोहित्वकृष्णकठिनधातुत्वादीनां न परित्यागः ॥ नापि घटादीनां भूयः कारणभावानापत्तिः ॥ अतएवघटादेः पाकादिदशायां धर्मान्तरोदयेपि न दोषः ॥ तस्य कारणभावापत्तिप्रतिरोधित्वाभावत् ॥ किञ्च यदि मृदादेः श्रौतदृष्टान्तस्य मायया घटादिभावः स्यात्स्यात्तर्हि ब्रह्मणोपि तथा प्रपञ्चभावः ॥ तदेव तु नास्तीत्याहुः ॥ नापीत्यादि ॥ यथा रज्जुत्वेन ज्ञानादेव तत्र सर्पप्रत्ययोन भवति तथा मृत्वादिना ज्ञानेपि घटादिप्रत्ययस्वत्वासति नस्यात् ॥ घटाद्याविर्भावे कुलालादिव्यापारोपि नापेक्ष्येत ॥ नहिरज्जौ सर्पप्रत्यये सर्पिण्यागर्भधारणप्रसवाद्यपेक्ष्यते ॥ एतच्च सर्वं पुरस्तात्प्रपञ्चयिष्यते ॥

अन्यत्र विस्तरइति ॥ भाष्यतत्प्रकाशनिबन्धावरणभङ्गादिषु विस्तरः ॥ तस्मादन्यथानुपपत्त्यापि इच्छया ब्रह्मणः सर्वरूपेणभवनमिति श्रौतीसर्गप्रक्रियैवादर्णीयेत्यभिसन्धिः ॥ अथसाचेश्वरेच्छेत्यादेः अग्रेवक्ष्यतइत्यन्तस्याऽयमभिप्रायः ॥ साचब्रह्मधर्मत्वान्नित्यैव ॥ “अनुच्छित्तिधर्मे”तिमैत्रेयीब्राह्मणादिषु तद्धर्माणां नित्यत्वाज्ञानात् ॥ नच यदीश्वरेच्छानित्यास्यात्तदासर्वदासर्वं कार्यं स्यात्तस्य च सर्वे भावविकाराः स्युरिति वाच्यम् ॥ सृष्ट्यधिकरणे स्थूले कालोपाधौ क्रमिकेषु सूक्ष्मकालोपाधिष्वस्मिन्कालेऽस्मिन्देशइदमेतद्भारैवमाविर्भावनीयं स्थापनीयं वर्धनीयं विपरिणमनीयमिति निखिलप्रापञ्चिकपदार्थानां सामान्यतोविशेषतश्च तया विषयीकारात् ॥ तेनैव क्रमेण सर्वभवनौचित्येन सर्वकार्याणां यास्कोक्तानां तत्तद्भावविकाराणां च यौगपद्यस्याप्रसक्तेः ॥ दृश्यते चेत्थंकारं लोकेपि महाराजादीनां समयसमयः ॥ अमुग्मिन्नमुग्मिन्नवसरण्वादोदः कार्यमिति ॥ महाराजादीनां हि श्वः प्रातरुपवनं यास्यामः सङ्गवेऽक्षैः क्रीडिष्यामोमध्यान्हे भोक्ष्यामोऽपराह्णे सङ्गीतं श्रोष्यामःसायं नन्द्यावर्तं प्रवेक्ष्यामइत्यादीच्छायाः पूर्वमेव सत्त्वेपि नहि तत्तत्कालनियतस्य तस्य तस्य कार्यस्य यौगपद्यमापद्यते ॥ इयांस्तु विशेषः ॥ लौकिकेश्वराणां सङ्कल्पः क्वचित्फलं साधनं विषयं वा व्यभिचरति ॥ नतु परमेश्वरस्येति ॥ इदमेवालोचनं “सतपोतप्यत” इतिश्रुतौतपःशब्देनोच्यते ॥ “यःसर्वज्ञःसर्वविद्यस्यज्ञानमयंतपः” इति मुण्डकश्रुतेः ॥ तपआलोचन इत्यतऔणादिकोऽसुन् ॥ सन्तापार्थकप्रकृतिकासुन्नन्तादरे तु जीवतौल्यादनीश्वरत्वमापद्येत ॥ ईश्वरान्तराभावेन फलमतइत्यधिवरणं च विरुध्येत ॥ नच क्रीडने कालापेक्षायां द्वैतं पारतड्यं वा शङ्क्यम् ॥ दशमस्कन्धे (अ० ८५ श्लो० ४) यत्रयेनयतोयस्यस्यैयद्यथायदा ॥ स्यादिदंभगवान्साक्षात्प्रधानपुरुषेश्वर इति सप्तमस्कन्धेनवमाध्याये (श्लो० २०) यस्मिन्यतोयर्हिंयेनचयस्यस्यसाद्यस्यैयथायदुत यस्त्वपरःपरोवा ॥ भावः करोतिविकरोतिपृथक्स्वभावःसञ्जोदितस्तदखिलंभवतःस्वरूपमित्येवमादिषुसर्वस्यापि भगवद्रूपतोक्तेः ॥ अत्र यदायर्हतिपदाभ्यां तत्तदधिकरणकालोपाधीनामपि तदनतिरिक्तत्वं बोध्यते ॥ भवन्मतेपि ब्रह्मणः कारणत्वे तस्य नित्यतया मायायास्तत्त्वे तस्याअनादितया च सर्वदासर्वकार्यादिप्रसङ्गादिदोषादुरुद्धराण्वेति पुरस्तात्प्रपञ्चयिष्यते ॥ नचाकारेत्यादेःपरास्तइत्यन्तस्याऽयमाशयः ॥ यत्सहस्राक्षे एकस्याअपीत्यादि अङ्गीकारादित्यन्तमुक्तं तदसत् ॥ लोके अपेक्षाबुद्धिवद्विद्याधने मे भूयास्तामित्यादीच्छायाअनेकविषयावगाहित्वानुभवात् ॥ नापि लोकविरोधोदोषः ॥ “पश्यत्यचक्षुः सशृणोत्यकर्णः” ॥ गृह्यमाणौस्त्वमप्राह्योविकारैः प्राकृतैर्गुणैः ॥ निर्दोषपूर्णगुणविग्रहआत्मतन्त्रोनिश्चेतनात्मकशरीरगुणैश्चहीनः ॥ इत्यादिश्रुतिसृतिगणैर्भगवद्गुणानामप्राकृतत्वासिद्धेः ॥ अन्यथा सर्वं विषयीकुर्वत्तस्यैकं नित्यंज्ञानमपि लोकविरोधान्न शक्येतवक्तुम् ॥ नचेष्टापत्तिः ॥ विष्णुसहस्रनामभाष्ये अमृत्युःसर्वदृक्सिंहइत्यत्र “प्राणिनांकृताकृतंसर्वंपश्यतिस्वाभाविकेनबोधेनेतिसर्वदृक्”

इति ॥ सर्वदर्शीविमुक्तात्मेयत्र “सर्वेषांप्राणिनांकृताकृतंसर्वंपश्यतिस्वाभाविकेन-
बोधेनेति सर्वदर्शीति” एवमादिषु शङ्कराचार्यैरपि तस्य नित्यैकज्ञानस्योरीकारात् ॥
नच नाना ज्ञानानि कल्प्यानि ॥ तेषांयुगपदेकाधिकरणवृत्तितायालोकविरुद्धत्वे घटकु-
टीप्रभातापातात् ॥ सर्वविषयकज्ञानानङ्गीकारे च “यःसर्वज्ञःसर्वशक्तिः ॥ सवेत्तिवेद्यं
नचतस्यवेत्ता” इति मुण्डकश्वेताश्वतरादिश्रुतयः ॥ वेदाहंसमतीतानिवर्तमाना-
निचार्जुन ॥ भविष्याणिचभूतानिमांतुवेदनकश्चन ॥ इत्यादिस्मृतयश्च व्याकुप्येयुः ॥
नच पर्यायेणसर्वज्ञत्वं शङ्क्यम् ॥ सर्वएवहिसर्वेषां भवन्तिक्रमशोमिथइति श्रीभा-
गवतोक्तरीत्या पर्यायतः सर्वज्ञतायाजीवेपि संभवेनेश्वरमात्रे तथात्वबोधकश्रुत्या-
दिविप्लवानपायात् ॥ तत्त्वमसीत्यादौ स्वेष्टसर्वज्ञत्वकिञ्चिज्ज्ञत्वादित्याज्यभागव्यवस्था-
भङ्गप्रसङ्गाच्च ॥ तान्यहंवेदसर्वाणिनत्वंवेत्थपरंतपेत्सासदिसार्वदिकसर्वज्ञत्वबोधकप्रमा-
णविरोधाच्च ॥ पर्यायेणसर्वज्ञ्येऽभिप्रेतेतत्तत्काले तत्तज्जन्मज्ञानस्यार्जुनेपिसत्त्वेन नत्वं
वेत्थेति निषेधो नोपपद्येत ॥ अथ श्रुत्याद्यनाकुलत्वाय सदा सार्वज्ञ्यं तस्य स्वीक्रियेत
तदा तानि ज्ञानानि नाना एकमेव वा नाद्यः ॥ एककालावच्छेदेनानेकेषां तेषां
सामानाधिकरण्यास्य बहुकालावस्थायित्वस्य च लोकविरुद्धत्वात् ॥ यदि चेश्वरध-
र्मेण लोकविरोधः सहेततर्हि तं सोढ्वा लाघवादेकमेव तत्सर्वावगाहि स्वीक्रियताम् ॥
लोकेपि समूहलंबनानां ज्ञानविशेषाणामनेकावगाहित्वस्य दर्शनेन प्रथमपक्षवत्प्रबललो-
कविरोधाभावाच्च ॥ एवमीश्वरज्ञानस्य सिद्धएकत्वे तदिच्छायाअपि तथात्वमस्तु ॥ तस्या-
ज्ञानसमानविषयकत्वनियमात् ॥ किञ्च कार्यमात्रं प्रतीश्वरेच्छाप्रयत्नौ कारणं न वा ॥
न द्वितीयः ॥ “सोकामयत ॥ इदं सर्वमसृजत ॥ कर्तारमीशं पुरुषं ब्रह्मयोनिम्”
अहंसर्वस्यप्रभवोमत्तःसर्वप्रवर्ततइति तपाम्यहमहंवर्षन्निगृह्णाम्युत्सृजामिचेत्यादिकर्तृत्वा-
दिवोधकश्रुतिस्मृतिशतपीडापत्तेः ॥ लोकायतिकादितत्रतन्निरीश्वरवादापत्त्या श्रुतिप्रभृ-
तिसर्वविप्लवप्रसक्तेश्च ॥ आद्यश्चेत्तत्तद्विषयिण्यइच्छानाना एकैव वा ॥ न प्रथमः ॥ लोके
एकैकस्यास्तस्यास्त्रिभिर्क्षणावस्थायित्वनियमेनानेकासां तासां यौगपद्यस्य लोकविरुद्धत्वात् ॥
यदि चेश्वरधर्मेण तद्विरोधस्याकिञ्चित्करत्वमाश्रीयेत तर्हि तंसोढ्वा लाघवादेकैवेच्छा
सर्वानुगता स्वीक्रियताम् ॥ इच्छाविशेषाणामनेकविषयावगाहितायाअनुभवेन प्रथमपक्ष-
वत्प्रबलतद्विरोधाभावाच्च ॥ नच पर्यायेणतत्तदिच्छाः कल्प्याः ॥ कार्ययौगपद्यानुपपत्तेः ॥
एतेनापि ज्ञाननित्यत्वं दृढीकृतम् ॥ तदन्तरेणेच्छायास्तामन्तरेण कार्याणां चासंभवात् ॥
समानविषयकत्वं च तद्विषयविषयकत्वम् ॥ इह चेच्छायाः किंविषयविषयकत्वेन स्थिति-
रनुभवबलेनाङ्गीक्रियते ॥ ज्ञानादिसमानविषयकत्वेनेति चेन्न ॥ ज्ञानादिवदिति दृष्टान्तत-
योपन्यासासङ्गतेः ॥ अतएकैकविषयावगाहित्वाभिप्रायेण समानविषयत्वोक्तिस्तु प्रेक्षाव-
च्छैलीविरुद्धा ॥ यच्च तत्र लौकिकेच्छातइत्यादि वक्ष्यमाणत्वाच्चेत्यन्तमभ्यधायि तदप्या-
होपुरुषिकामात्रम् ॥ इच्छात्वं हि नाम इच्छतीति प्रमितिगोचरेच्छात्वजातिमत्वम् ॥
प्रवृत्तेः साक्षादनुकूलगुणत्वं वा ॥ अत्राद्यलक्षणे प्रमितिःप्रत्यक्षशाब्दाद्यन्यतमा विव-

क्ष्यते ॥ तेनेश्वरेच्छायां तादृशशब्दविषयत्वान्नाव्याप्तिः द्वितीयसिंश्च ज्ञानेतिप्रसङ्गवारणाय साक्षात्पदम् ॥ विषये तद्वारणाय गुणपदम् ॥ परे तु विषयस्यापि ज्ञानेच्छाद्वारैवानुकूलत्वमभिप्रेत्यगुणपदं त्यजन्ति ॥ आस्तांचैतत् ॥ तथात्वं चेश्वरेच्छायामपि समन्वेत्येवेति नात्यन्तवैलक्षण्यं तस्याः ॥ उद्देश्यताख्यविषयतावत्वेन तौल्याच्च ॥ अतो न तत्रेच्छाशब्दां प्रयोगः पारिभाषिकोनानार्थो वा सः ॥ नित्यत्वसर्वाविगाहित्वाभ्यामेवात्यन्तवैलक्षण्यस्वीकारे तु ईश्वरज्ञानेज्ञानशब्दप्रयोगोपि पारिभाषिकः स्यात् ॥ स्याद्वा ज्ञानशब्दस्य नानार्थता ॥ किञ्चनित्यत्वेनविभुत्वात्सर्ववस्तुसंबन्धित्वेन धर्मान्तरैश्च लौकिकप्रतिबिंबतोविलक्षणतमेपि जीवे लोकविरोधमनुसन्धाय किञ्चिद्वैलक्षण्यस्यादोषत्वं स्वाष्टमश्लोकविवरणे वदन् प्रकृते च ताभ्यामेवात्यन्तवैलक्षण्यप्रतिपिपादयिष्यन्कुतो न जिह्वेपि ॥ ईशज्ञानेच्छयोश्च तंतं शब्दं न वयं स्वयमेव प्रयुज्मः ॥ किन्तु “सआत्मानमेवावेत् ॥ सद्वितीयमैच्छत्” इत्यादिवैदिकव्यवहारानुसारात् ॥ नच श्रौतव्यवहारोनानार्थकल्पनेन पारिभाषिकत्वेन वोपपादनीयः ॥ हनहिंसागत्योरित्यादिवज्जानातीच्छत्योरेकशक्तिकताग्राहकमानाभावात् धातूनपारिभाषिकार्थान्तरादर्शनाच्च ॥ अतएव वृध्यादिसंज्ञास्थलेपि किञ्चनन्तादयस्तेते शब्दा एव तत्रतत्रार्थेपरिभाष्यन्ते ननु तत्तत्प्रकृतयोधातवः ॥ तस्माद्वेक्तिकामयतिप्रभृतीनामनेकेषांपारिभाषिकत्वकल्पनमरोचिष्णु ॥ इच्छाशब्दमात्रस्य पारिभाषिकत्वकल्पने तु “सद्वितीयमैच्छत् ॥ सोकामयत्” इत्यादौ न तत्कल्पनावकाशः ॥ अपिच मूलोक्तरीत्या ईश्वरेशरीराद्यभावादीक्षितृशब्दस्य ब्रह्मणिपारमार्थिकसत्यत्वाद्भ्रमाधिष्ठानशब्दस्य भवन्मतेपीश्वरेच्छायांजगद्धेतुभावादिच्छाशब्दस्यच प्रयोगः पारिभाषिकः कुतो न स्यात् ॥ कुतो वानस्यादीक्षित्रादिशब्दानांनानार्थतेत्याह्व्यम् ॥ ईश्वरेच्छायाएवजगद्धेतुत्वंनान्येच्छाया इतितु (अ० ४ पा० ४ सू० १७) “जगद्वापारवर्जप्रकरणादसंनिहितत्वाच्च” इत्यधिकरणेभाष्येमुक्तानामपिजगद्वापारंप्रतिषिध्येश्वरएवतंस्थापयद्भिःशङ्कराचार्यैःस्वीकृतमेव ॥ तदैक्षतेत्यादिश्रुतीनामनित्येच्छापक्षपरतात्विच्छानित्यत्वनिर्णयेननिराकारिनिराकरिष्यतेच ॥ किञ्च तावका अपि बहवः सर्गसमयएव समुदयजुषामीश्वरज्ञानेच्छाप्रयत्नानामाप्रलयस्यायिनीमेकैकामेवव्यक्तिं मन्यन्तेऽतस्तादृशानित्येच्छापरत्वपक्षेपि वैलक्षण्यतादवस्थानोक्तदोषनिस्तारः ॥ इच्छाजन्यसर्वकार्याणां सर्गारंभकालएवोद्भवस्यापत्तेश्च ॥

यत्तु (किञ्चतदाऽऽकारास्तद्धर्मावायावन्तः कल्प्यन्तेतावत्यइच्छा एवकल्प्यन्ता)मित्याद्युक्तंतन्न ॥ श्रुत्यनुसारेणैवकल्पनाऽऽसन्मतेसंभवतीत्युक्तमसकृदेवतादृशश्रुत्यभावेनतत्कल्पनाऽसंभवात् ॥ धर्मभेदेनाकारभेदेनचधर्मिभेदकल्पनेस्मृत्यनुभवस्वप्नाद्यनेकवृत्तिविशिष्टस्याऽनेकाकारस्यान्तःकरणस्यैकत्वंनस्यात् ॥ तत्तत्क्षणवृत्तित्वविशिष्टैकघटादिकल्पनापेक्षयातावन्तोघटपटादयःकल्प्यन्तां ॥ नत्वेकं घटंप्रकल्प्यतत्रतत्रतत्क्षणवृत्तित्ववैशिष्ट्यानि ॥ घटकल्पनायाआ-

धिक्यात् ॥ धर्मकल्पनातो धर्मिकल्पनागौरवस्य त्वन्मतेऽकिञ्चित्कर-
त्वात् ॥ त्वन्मतेत्रापियौक्तिकगौरवस्यासत्त्वान्मानाभावस्य चोक्तत्वा-
त् ॥ एवं च जितं क्षणिकवादिभिर्नास्तिकैः ॥ “तदैक्षत बहु स्यां प्रजाये-
ये” त्यादिश्रुतौ तत्तत्पदार्थाऽऽकारानेकेच्छानामप्रतीतेस्तादृशश्रुति-
सत्त्वे न चेदृशी श्रुतिः स्मृतिर्वा काचिदस्तीत्यादिकथनमयुक्तम् ॥
तत्रैकेच्छाया एव प्रतीतेः ॥

सहस्राक्षे ॥ किञ्चित् तदाकारा इत्यादिमाश्रीयेतेत्यन्तं भागं दूषयति ॥ यत्तु किञ्चेत्यादिना ॥
प्रतीतेरित्यन्तेन ॥ अत्रायं भावः ॥ यच्च किञ्चित् तदाकारा इत्यादिमानाभावादित्यन्तमवादि
तदपि कुशकाशावलंबनम् ॥ बह्विच्छावादिनापि कश्चिदाकारः प्रतीच्छमुपगंतव्यो न वा ॥
नात्यः ॥ निराकारकेच्छाया अप्रसिद्धेः ॥ आद्यश्चेद्बह्विच्छानां कल्पनैवाधिका न त्वेकेच्छायाः
सा ॥ किञ्च प्रकारताविशेष्यतासंसर्गताख्यत्रिविधविषयतानिरूपितविषयितारूपधर्मः
प्रतीश्वरज्ञानं प्रति तदिच्छं च मंतव्यो न वा ॥ न द्वितीयः ॥ निर्विषयेच्छाद्यनुपपत्तेः ॥
आद्येद्विच्छायाः स्वाश्रयनिरूपितधर्मत्वेपि पूर्वोक्तविषयितानिरूपितधर्मित्वमक्षतमित्ति धर्मकल्प-
नातो धर्मिकल्पनाया गुरुत्वान्नेच्छाबह्वयः कल्प्यन्ते इति युक्तमेव ॥ अन्यथा त्वयापियावन्तस्तत्त-
द्विषयाकारा मायावृत्तिविशेषाः कल्प्यन्ते तावत्यो माया एव कल्प्यन्तां ॥ माया कल्पनायाऽस्तु त-
रामाधिक्याद्बचनमात्रेण गौरवादि व्यवस्थाया असिद्धेस्त्वयांऽङ्गीकारात् ॥ तथा यावत्ततः करण-
वृत्तिविशेषा जीवेपु कल्पयेन्न तावन्त्यतः करणान्येवाभ्युपेयन्तां ॥ धर्मिकल्पनात्वेन गौरवेमाना-
भावस्य त्वयैवोक्तत्वात् ॥ यदि च तत्कल्पने गौरवस्य यौक्तिकत्वमाश्रीयेत तर्हि प्रकृतेऽपि तदाश्रीय-
तां समानयोगक्षेमत्वात् ॥ धर्मिकल्पनस्या गुरुत्वे घटादिपुष्टत्वैकत्वनीलत्वाद्येकैकधर्माश्रय-
नानाधर्मिसमुदायरूपत्वमपि सुवचम् ॥ मूलदर्शितदिशा क्षणिकवादस्यापादनमपि सुकरम् ॥
बह्विच्छावादिना स्वाश्रयेऽन्तेच्छानां संबंधास्तासु च विषयिता देस्तेऽन्ता एव कल्प्या इति महदे-
वगौरवम् ॥ यच्च (न चेदृशी श्रुतिः स्मृतिर्वा काचिदस्ति यद्वलात्सत्यपि गौरवे बहुधर्मानुगतैके-
च्छाऽऽश्रीयेत) इत्युक्तं तदबोधाद्बहुधर्मानुगतमेकामनाश्रित्यैकैकधर्मानुगतानां बह्वीना-
माश्रयणेपीच्छासु धर्मितायाः स्वमुखेनैवोपादानेन (इच्छैव धर्मपदेन) इत्यादिस्वोक्तपूर्वस्य
स्वयमेव निरासात् ॥ तस्याः सर्वथानिर्धर्मकत्वेऽभिप्रेयमाणे तु धर्मानुगतेत्येव वक्तुं युक्तं ॥ न तु-
बहुपदम् ॥ विषयितादिधर्मशून्येच्छावाप्रसिद्धेव ॥ वस्तुतस्तु प्रपञ्चाविर्भावहेतुतया ज्ञा-
तायाः परब्रह्मेच्छाया लाघवाद्बहुत्वबोधकश्रुत्याद्यभावाच्च सिद्ध्यदेकत्वं सर्वकार्यान्यथानुपप-

१ किञ्च तदाकारास्तद्धर्मावा यावन्तः कल्प्यन्ते तावत्येच्छा एव कल्प्यन्तां न तु एकामि-
च्छाम्प्रकल्प्य तदाकारादयः ॥ इच्छा कल्पनाया आधिक्यात् ॥ इच्छैव च धर्मपदेनोच्यतां
तस्या इच्छाश्रयधर्मत्वात् ॥ एतेन धर्मकल्पनातो धर्मिकल्पनाया गुरुत्वान्नेच्छाबह्वयः कल्प्यन्ते इ-
ति प्रत्युक्तम् ॥ वचनमात्रेण गौरवादि व्यवस्थाया असिद्धेश्च ॥ न ह्यसति यौक्तिकगौरवे धर्मि-
कल्पनात्वेनैव गौरवम् ॥ मानाभावात् ॥ न चेदृशी श्रुतिः स्मृतिर्वा काचिदस्ति यद्वलात्सत्य-
पि गौरवे बहुधर्मानुगतैकेच्छाऽऽश्रीयेत ॥

च्यासिद्ध्यदपितत्तदाकारवत्त्वंचकुतो नस्वीकार्यम् ॥ लोकविरोधादितिचेत्सर्वास्ताः सृष्ट्यव-
सरएवसंभूताआसंवर्तवर्तिन्योमन्यतेनवा ॥ नाद्यः ॥ तद्विरोधतादवस्थ्यात् ॥ तादृ-
शीच श्रुतिःस्मृतिर्वावाच्या ॥ ययातावत्कालस्थायिन्योबहुयईश्वरेच्छाबोधिताःस्युः ॥
द्वितीयश्चेज्जीववन्निक्षणावस्थायिन्योनानेच्छाएकैकशःक्रमेणोत्पद्यंतेयुगपदपिवाआद्यएकक्ष-
णावच्छिन्नबहुकार्यानुपपत्त्याप्रागेवापास्तः ॥ अंत्येतद्विरोधोनिरुच्छेदः ॥ किंचसृष्टिकाल-
एवोत्पन्नानांतत्तत्सर्वकार्यतत्तद्भावविकारविषयिणीनां लोकानुरोधात् क्षणत्रयमात्रावस्था-
यिनीनामनन्तेच्छानामाप्रलयं तत्तत्कालनियततत्तत्कार्यसंभवनिर्वाहायानन्तसंतानकल्पने
महदेवनिरर्थकगौरवम् ॥ न च कार्यपूर्वक्षणएवेच्छाउत्पद्यंतइति न सृष्टिदिष्टात्प्रभृति
तत्संततिः कल्प्येतिवाच्यम् ॥ सतपोतप्यतेतिश्रुतिविरोधात् सार्वज्ञ्यविरोधाच्च ॥
तथाहि परमेश्वरः सर्गावसरएव भावीनि यावत्कार्याणि तत्तज्जन्मास्तित्ववृद्ध्यादीनि तत्र
सर्वत्र स्वेच्छानिमित्तकत्वं च जानाति न वा ॥ प्रथमे सर्वेच्छास्तदैवसिद्ध्यन्ति ॥ द्वितीये
सर्वेचित्तवश्रुतीनां वेदाहं समतीतानीत्यादिस्मृतीनां च व्याकोपः ॥ अतएकस्याअपि तदिच्छायाः
सर्वाकारकत्वं श्रुत्यनुकूलयुक्तिसिद्धम् ॥ ईश्वरधर्मेण लोकविरोधस्याकिंचित्करत्वात्
अन्यथा तदीयैकनित्यज्ञानस्यापि सर्वावगाहित्वं न स्यात् ॥ तत्र ब्रह्मधर्मत्वादिना
तद्विरोधसहनेत्वत्रापि स सोढ्यइति पूर्वमेवावोचाम किंच तदिच्छायाएकत्वं
“सईक्षांचक्रे” (स्कं० १०अ० ३०।३३ श्लो० ३५) तस्येच्छयात्तवपुषः कुत एव
बंध इत्याद्येकत्वबोधकानेकश्रुतिस्मृतिसिद्धम् ॥ नचोक्तश्रुतौ ईक्षांचक्रेइतीक्षतेरेव लिटि
रूपमाश्रित्यैकपदं तदितिशङ्क्यम् ॥ शंकराचार्यैरप्युपनिषद्भाष्ये “ईक्षांचक्रेईक्षणं दर्शनं चक्रे
कृतवान्” इतिव्याचक्ष्णैरीक्षामित्यत्र पृथक्पदत्वस्य बोधनात् ॥ नच द्वितीयाश्रुत्या
ग्रहगतैकत्ववत्तद्विवक्षितमितिशङ्क्यम् ॥ तस्येच्छया (स्कं० १ अ० ३ श्लो० १)
आदौ लोकसिसृक्ष्येत्यादौ तृतीयाश्रुत्या गवाक्रीणातीत्यादिवत्तस्याभ्युपेयत्वसिद्धेः ॥
एतेन “सोकामयत तदैक्षत सेयं देवतैक्षत” इत्यादावेकैव सा ज्ञेया ॥ अतएव सूत्र-
कारोपि “कामाच्च नानुमानापेक्षा ॥ पराभिध्यानात् ॥ संकल्पादेवत्वि” त्यादौ तस्याएक-
त्वमेवाह ॥ नित्यत्वं च “भारूपः सत्यसंकल्पआकाशात्मा” इत्यादिसामगशांडिल्यविद्या
प्रभृतिश्रुतिप्रतिपन्नं औपनिषदैः सत्यनित्यशब्दयोः पर्यायतायाः पर्याश्रितत्वात् ॥ ईश्वर-
धर्मत्वाच्चा “विनाशी वा अरेयमात्माऽनुच्छित्तिधर्मा” इत्यादिश्रुतिसम्मतम् ॥ नचात्रोच्छि-
त्तिधर्मत्वाभावोर्थः कल्प्यः ॥ अविनाशिपदेन पौनरुक्त्यापातात् ॥ नाप्यनुच्छित्तिधर्मो-
यस्येति ॥ तावताऽपि सधर्मकत्वापत्तेः उक्तदोषाच्च ॥ धर्मेनित्यत्वञ्च तुरीयश्लोकखण्डनादौ
विस्तरेणोपपादयिष्यते ॥ एवं सिद्धएकत्वे नित्यत्वे च तस्याएवानेकाकारकत्वं तत्तद्देशकाला-
वच्छिन्नसर्वकार्यान्यथानुपपत्तेः ऋगादिशाखासु क्रमेण “सईक्षत लोकानुसृजा इति ॥
सद्वितीयमैच्छत्सहैतावानास सेयं देवतैक्षत हन्ताहमिमास्तिस्रो देवता अनेन जीवेना-
त्मनानुप्रविश्य नामरूपे व्याकरवाणीति” इत्यादिभ्यस्तस्याः सर्वकारणत्वबोधकैतरेय-
काण्वच्छन्दोगादिश्रुतिभ्यश्च श्रौतार्थापत्त्यैवसिद्ध्यति ॥ किञ्च “बहुस्याम्प्रजायेयेति”

इतिब्रह्मवह्निश्वेतकेतुविद्याश्रुतिः स्पष्टमेकस्यास्तस्याअनेकाकारानुगतत्वरबोधयति ॥ अन्यथा इतिशब्दद्वयं ब्रूयात् बहुस्यामित्याकारस्य भिन्नत्वात् ॥ अकामयतेतिचावर्तनीयं स्यात् ॥ नित्यत्वञ्च सिद्धार्थस्सिद्धसंकल्प इतिविष्णुनामसहस्रस्मृतिः स्फुटमाह सिद्धशब्दस्य नित्यपर्यायत्वंतु महाभाष्ये पस्पशाह्निके “सिद्धे शब्दार्थसंबन्ध” इतिवार्तिकव्याख्याने स्पष्टम् ॥

तादृश्याश्चेच्छायाब्रह्माभिन्नैस्तत्तत्पदार्थैः संबन्धे न किञ्चिद्वाध-
कम् ॥ पदार्थस्योत्पन्नत्वानुत्पन्नत्वेनाऽस्तत्संमते सर्वेषां पदार्थानां
ब्रह्मस्वरूपेण सत्त्वात् ॥ एतेन एवंचेत्यादिदूषणमनवकाशं जीवे-
च्छानां नित्यत्वापादनं सत्कार्यवादिनां मते नसंभवति ॥ इष्टाऽऽप-
त्तिपराहतत्वात् ॥ नच जीवेच्छानामुत्पत्तिविनाशयोरनुभवसिद्ध-
त्वात्कथमिष्टापत्तिरितिवाच्यम् ॥ अनुभवस्याविर्भावतिरोभाव-
विषयकत्वात् ॥ तिरोभावेऽपिसद्रूपेणास्त्येव ॥ एवञ्चतद्दृष्टान्तेने-
श्वरेच्छायाअनित्यत्वाऽऽपादनंनसंभवति ॥ जीवेच्छेश्वरेच्छयोर्नि-
त्यत्वे प्रकारभेदस्त्वस्त्येव ॥ “सोकामयते”त्यादावुत्पत्तिवाचकपदा-
ऽभावाच्चाशवाचकपदाऽभावाच्च कथंतादृशश्रुत्योत्पत्तिविनाशयोः
सिद्ध्या नित्यत्वं वक्तुमशक्यम् ॥ वस्तुतस्तु किञ्चेत्यादिप्रलापः
परमताज्ञानेन स्वकल्पितशङ्कासमाधानरूपउन्मत्तप्रलापतुल्य एव
(कश्चायमिच्छाविषययोस्त्वन्मते संबन्धः किंस्वरूपात्मक उत
तद्विन्नः) इत्यादिना इच्छासंबन्धविषयकप्रश्नः कृतः तत्र ब्रूमः ॥
इच्छाविषययोः स्वरूपएव संबन्धः ॥ सचाविर्भविष्यत्तद्विषय-
स्वरूपएव फलजनकः ॥ इच्छास्वरूपस्तु नाङ्गीक्रियतेतेनेच्छाया-
नित्यत्वइत्यादिकादोषा अनवकाशाः ॥ नचस्वरूपस्य संबन्धत्व-
संभवे संयोगादिव्यर्थः स्यादिति वाच्यम् ॥ नहिकिञ्चित्प्रतियोगि-
कस्य किञ्चिदनुयोगिकस्य स्वरूपस्य संबन्धत्वसंभवोन्यप्रतियोगि-
कानां संयोगादीनांव्यर्थत्वसंपादकइति कस्यचिदपिसंमतम् । एवं
चेच्छायाविषयैर्विषयत्वात्मकस्वरूपसंबन्धस्वीकारेपि घटादीनां
भूतलादौ संयोगे कोविरोधः ॥ किञ्च घटादीनां भूतलादौ कालिक-
देशिकैकज्ञानविषयत्वादीनां संबन्धानां संभवेपि संयोगस्य
संबन्धत्वं प्रतीत्यनुसारेण वैशेषिकैरङ्गीक्रियते ॥ एवं च समाना-
धिकरणसंबन्धस्यापि संबन्धान्तरानुच्छेदकत्वे व्यधिकरणस्यो-
च्छेदकत्वशङ्कातुदूरादपास्ता ॥ घटादीनांत्वदभिमतानुत्पन्नताद-
शायामनाविर्भूतत्वेपिसद्रूपे ब्रह्मणि घृतकाठिन्यवल्लीनत्वात्सत्त्वेन
तत्रेच्छायाः स्वरूपसंबन्धः संभवत्येव ॥ तथा च एतेनेत्यादिकं

दत्तोत्तरम् ॥ नाप्युभयभिन्नइत्यादिकं दूषणं तूभयभिन्नस्य संबन्ध-
स्यात्रानङ्गीकारेणैवानवकाशं सति कुड्ये चित्रमितिन्यायात् ॥

सहस्राक्षे एवञ्च नित्येच्छाया इत्यादिस्थितेरितिन्यायादित्यन्तं भागं दूषयन्ति तादृ-
श्याश्चेच्छायाइत्यादिना ॥ चित्रमितिन्यायादित्यन्तेन उत्पन्नत्वेति ॥
कालभेदेन व्यवस्थिते ते नास्तत्सम्भवे ॥ इदानीमयमुत्पन्नः पूर्वमनुत्पन्नइतिसत्कार्यवा-
देवक्तुमशक्यत्वात् ॥ नित्यत्वादन्यत्पन्नत्वं तु सम्मतमेवेति हृदयम् ॥ अत्रेदमाकृतम् ॥
यत् एवञ्च नित्येच्छायास्तैस्तैरित्यादि समानमित्यन्तमलापि तत्तु कोलाहलमात्रम् ।
आप्रलयस्थायित्वपक्षे ईशेच्छायास्तैस्तैः सृज्यमानपदार्थैः संबन्धस्य तत्तत्कार्याणामनु-
भूयमानक्रमिकत्वोपपत्तये विरम्य व्यापारस्य च त्वयापि स्वीकार्यत्वात् ॥ अनन्तेच्छा-
संतानपक्षस्तु पुरैव निराकृतः ॥ तत्पक्षे कार्यसाक्षाज्जनकेच्छातिरिक्ततत्सन्तानस्य
जीवेच्छावत्फलव्यभिचारितयैश्वर्यमपि भज्येत ॥ समानविषयत्वेनोपक्षयोक्तिस्तु विद्व-
च्छैलीविरुद्धा ॥ किञ्चैकैककार्यनियतैकैकेच्छापि तत्तत्कार्यक्षणएवोत्पद्यते ततः पूर्वं वा ॥
नाद्यः तस्याः कारणत्वासिद्धेः ॥ अनन्यथासिद्धकार्यनियतपूर्ववृत्तेरेवकारणत्वात् ॥
द्वितीयश्चेत् उत्पत्त्यमानेन कार्येण तत्सम्बन्धः क्षणं विरम्य व्यापारश्च वक्तव्य एव
कार्यस्य यत्नोत्तरकाले संभवात् ॥ विषयत्वरूपस्य तस्यास्तत्तत्कार्ये सम्बन्धस्यानङ्गीकारेण
घटेच्छातः पटोप्युत्पद्येतेति महत्येव कार्यकारणभावाऽव्यवस्था ॥ अस्तुचेयमसत्कार्य-
वादिनां त्वाद्दशांताकिंकाणाञ्चाविद्यमानेन वस्तुना तत्सम्बन्धचिन्ता ॥ अस्माकं सत्कार्य-
वादिनान्तु कार्यस्यापि नित्यत्वेन सार्वदिकस्तत्सम्बन्धो नानुपपन्नः ॥ आविर्भावश्च

१ एवंच नित्येच्छायास्तैस्तैः सृज्यमानैः संबन्धमात्राङ्गीकारपक्षोपिनिरस्तः ॥ अनुत्पन्नेन
पदार्थेन तदाविर्भावेन वा इच्छायाः संबन्धाऽयोगात् ॥ समानविषयतयैवोपक्षयेण विरम्य-
व्यापाराभावाच्च ॥ अन्यथा लाघवेन जीवेच्छानामपि नित्यत्वप्रसङ्गात् ॥ नच जीवेच्छानां
न नित्यत्वमनुभवेनोत्पत्तिनाशयोः सिद्धत्वादिति वाच्यम् ॥ ईश्वरेच्छायाअपि सोऽकामयते-
त्यादिश्रुत्योत्पत्तिनाशयोः सिद्ध्यानित्यत्वस्य वक्तुमशक्यत्वात् ॥ ईश्वरेच्छायामुत्पत्तिनाशयोर्व्य-
पदेशस्य संबन्धोत्पत्तिनाशाभ्यां स्वीकारे तु जीवेच्छायामपि तयोरनुभवस्ताभ्यां स्वीक्रियेतेति
समानम् ॥ किञ्च लाघवमात्रेण श्रुत्यर्थस्यौपचारिकत्वस्वीकारे स्वमादेरप्यनित्यत्वाऽसिद्धिः ॥
कश्चायमिच्छाविषययोस्त्वन्मतेसंबन्धः ॥ किं स्वरूपात्मकउत तद्विन्नः ॥ आद्येऽपि किमिच्छा-
स्वरूपात्मक आहोस्विद्विषयस्वरूपात्मकः ॥ नतावदाद्यः ॥ इच्छायानित्यत्वेन तस्य नित्यत्वान-
पाये उक्तदोषाऽनित्यत्वात् ॥ संबन्धत्वरूपेणेच्छायाअप्यनित्यत्वेतु तदीयनित्यरूपमजागलस्त-
नायमानमेव ॥ अनित्यरूपस्य स्वीकृतत्वेन गौरवाऽनपायात् ॥ किञ्च स्वरूपस्य संबन्धत्वस-
म्भवे संयोगादिव्यर्थः स्यात् ॥ एतेन संबन्धस्य विषयस्वरूपत्वमपि निरस्तम् ॥ घटादेस्त-
दाविर्भावस्य वाऽनुत्पत्तिदशायां तत्स्वरूपाऽभावेनेश्वरस्य तदिच्छाऽनुपपत्तेश्च ॥ नाप्युभय-
भिन्नः संबन्धः ॥ निर्वक्तुमशक्यत्वात् ॥ किञ्च तस्याऽपि संबन्धान्तरकल्पनायामनवस्था ॥
समवायाभ्युपगमाच्च साम्यादवस्थितेरिति न्यायात् ॥

अस्मिन्देशेस्मिन्कालइदमेवलौकिकानुभवगोचरीकरिष्यामीतीश्वरेच्छाविषयत्वमेव ॥ अतो यस्मिन्कालोपाधौ यद्देशावच्छेदेन यत्प्रचिकाशयिषितं तदैव तत्र तत्संसारजीवैरनुभूयते यस्मिंश्च कालोपाधौ यत्तिरोविभावयिषितं तदैव तत्तिरोधत्तइति न काप्यव्यवस्था ॥ आपाद्यमानजीवेच्छानित्यत्वन्तु सत्कार्यवादिनेष्टतयाऽभ्युपगम्येत ॥ तदुत्पत्तिनाशप्रती-
तेराविर्भावतिरोभावविषयकत्वात् ॥ नन्वेवंसति जीवेच्छेश्वरेच्छयोः को विशेष इति चेदुच्यते ॥ जीवेच्छा घटादिवदाविर्भावतिरोभावशालिनी तेन तत्र जन्यत्वव्यवहारः ॥
वृत्तिरूपतज्ज्ञानवत् ॥ स्पष्टञ्चेदं सर्वार्थनिर्णये (कारिका १३८) बुद्धेर्वृत्तिः स्थितिर्नाम गुणतः सा त्रिधा मतेत्यत्र निबन्धावरणभंगयोः तृतीयस्कंधसुबोधिन्यादौ च ॥ ईश्वरे-
च्छात्वीश्वरवत्त्वातंत्र्येण नित्या तद्धर्मत्वात् ॥ अतोजीवेश्वरज्ञानयोरिवतदिच्छयोरपि नित्यत्वे अनित्येजननमित्याद्युक्तदिशा प्रकारभेदोस्त्येव ॥ एवञ्च जीवेच्छास्तु नानाव्यक्तयो
नेश्वरेच्छावन्नित्याः आविर्भावतिरोभावरूपतदुद्भवोपरमयोरनुभूयमानत्वात् ॥ नचानुभवः सम्बन्धोत्पत्तिनाशादिनाऽन्यथानेयः श्रुतिसंवादिवात् ॥ संगत्संज्ञायते कामः कठवल्ली-
बृहदारण्यकयोः “यदासर्वे प्रमुच्यन्ते कामाः” सप्तमस्कन्धदशमाध्याये (श्लोक ७) विमुञ्चति यदा कामान्मानवो मनसि स्थितान् ॥ तर्हेव पुण्डरीकाक्ष भगवत्वाय कल्पते
एवमादिषु तज्जननप्रलययोर्व्यक्तिवाहुल्यस्य च श्रवणात् ईश्वरेच्छावत्त्वातंत्र्येण तन्नि-
त्यताबोधकमानानुपलंभाच्च “सोकामयत” इत्यादिश्रुतयस्तु “बहुस्याम्प्रजायेयेति”
इतिस्वरूपव्यवस्थापकेन पूर्वान्वयिनेतिशब्देन तादृशतदाकारस्यैव तदाप्राकट्यबोधयन्ति
न तु नित्येच्छाशक्तेरुत्पत्तिनाशौ ॥ अश्रुतेः ॥ न च भूतार्थकाख्यातश्रुत्या तौ शक्य-
वचनौ “सदेव सोम्येदमग्रआसीत् ॥ ब्रह्मवा इदमग्र आसीत्” इत्यादौ तच्छ्रुत्या
ब्रह्मणोपि तयोरापत्तेः ॥ ननु “सत्यंज्ञानं” इत्यादि तन्नित्यताबोधकश्रुतिविरोधान्नै-
वमितिचेत् “अनुच्छिन्तिधर्मा ॥ सत्यसंकल्पः ॥ पराऽस्यशक्तिः” इत्यादिनित्यत्वगम-
कश्रुतिविरोधः प्रकृतेपि तुल्यः ॥ स्वतःप्रमाणशब्दप्रतिकूललाघववन्त्वलौकिकैर्येनादरणी-
यम् ॥ तस्य स्वतःप्रामाण्यन्तु पूर्वतन्ने तर्कपादभौत्पत्तिकाद्यधिकरणेषुसिद्धमेव ॥
अन्यथा लाघवाजीवेश्वरज्ञानयोरप्यविशेषो वाच्यः “सआत्मानमेवावेदंहं ब्रह्मास्मीति”
इत्यादौलङ्घ्यश्रुत्याग्रहिलतयोत्पत्तिनाशयोस्तत्रापि शक्यवचनत्वात् ॥ नचेष्टापत्तिः ॥
शङ्कराचार्यैरपि (अ० १ पा० ३ सू० ४) “प्राणभृच्च” इत्यादिसूत्रेषु “यद्यपि
प्राणभृतोविज्ञानात्मनआत्मत्वंचेतनत्वं च संभवति ॥ तथाप्युपाधिपरिच्छिन्नज्ञानस्य
सर्वज्ञत्वाद्यसंभवेसती” त्यादिष्याकुर्वन्निस्तयोः परिच्छिन्नत्वापरिच्छिन्नत्वादिना विशेष-
स्यांगीकारात् ॥ प्रथमपादे क्षतिसूत्रेऽपि “यस्यहिसर्वविषयावभासनक्षमंज्ञानं नित्यमस्ति-
सोसर्वज्ञइति विप्रतिषिद्धम् ॥ अनित्यत्वेहि ज्ञानस्य कदाचिज्ज्ञानाति कदाचिन्नज्ञानाति
इत्यसर्वज्ञत्वमपि स्यात्” इत्यादिनेश्वरीयज्ञाने विशेषो दर्शितः ॥ एवमीशजीवेच्छयोरपि
नित्यत्वानित्यत्वसर्वविषयकत्वाल्पविषयकत्वादिनावैलक्षण्यं तैरप्यनेकत्रस्पष्टीकृतम् ॥
यथा नेतरोऽनुपपत्तेरित्यत्र “प्राक् शरीराद्युत्पत्तेरभिधानं सृज्यमानानां विकाराणां

स्रष्टुरव्यतिरेकः ॥ सर्वविकारसृष्टिश्च न परस्मादात्मनोऽन्यत्रोपपद्यते” इतिवदद्भिः सर्वत्रप्रसिद्धोपदेशाधिकरणे विवक्षितगुणसूत्रे “सत्यसंकल्पत्वं हि सृष्टिस्थितिसंहारेष्वप्रतिबन्धशक्तित्वात् परमात्मनोवकल्पते परमात्मगुणत्वेन च यथात्मापहतपाप्माइत्यत्र सत्यकामः सत्यसंकल्पइतिश्रुतम्” इत्याद्युक्त्वा अनुपपत्तेस्तु नशारीरइत्यग्रिमसूत्रे जीवे तादृताशेच्छाद्यनुपपत्तिर्व्याख्याता ॥ एतेन वैलक्षण्येसतीश्वरेच्छायामिच्छाशब्दप्रयोगपारिभाषिकत्वापाताद्युक्तिस्तस्य स्वाचार्याधिक्षेपरूपेति पुनरप्यपास्तावेदितव्या ॥ अवैलक्षण्यदुराग्रहेतु उभयेच्छयोर्मायामात्रवृत्तिविशेषत्वमन्तःकरणमात्रवृत्तिविशेषत्वं वा स्वीक्रियतां नतु खेष्टरीत्या तद्भेदः ॥ तथासति त्वदुक्तदोषाणां त्वन्मतेऽप्यनिस्तारात् ॥ किञ्च नहिकश्चित्क्षणमपि जातुतिष्ठत्यकर्मकृदिति वाक्याजीवज्ञानेच्छाप्रयत्नानामपि प्रवाहसातत्यमवश्यमभ्युपेयम् ॥ यावत्तज्ज्ञानेच्छादिकं प्रति कारणत्वं चेश्वरेच्छादेर्वाच्यमेव ॥ उन्निनीपाऽधोनिनीषाश्रुतेः “परात्तुतच्छ्रुतेः” इतिन्यायाच्च ॥ एवंकारंचसति जीवानामानन्त्येनानन्तायुगपत्प्रवर्तमानायावत्तदिच्छाःप्रतिकारणभूतायायुगपदनेकाकारकत्वमीश्वरेच्छायाअर्थात्सिद्धम् ॥ जीवेच्छानां नित्यत्वेतु कार्यकारणभावोपि दुर्वचः ॥ तस्मादनेकश्रुतिसंमतमीश्वरेच्छाया नित्यत्वमेकत्वमनेकधर्मशालित्वं सर्वकारणत्वं जीवेच्छातोवैलक्षण्यं च निर्वाधम् ॥ यत्तु लाघवमात्रेणश्रुत्यर्थस्यौपचारिकत्वस्वीकारे स्वप्नादेरप्यनित्यत्वासिद्धिरिति तदकिंचित्करम् ॥ नहिर्वयंसोकामयतेत्यादावप्युपचारमाद्रियामहे किन्तु तद्वटकेतिशब्दमहिम्नासिद्धमेवार्थमनुवदाम इति सन्ध्यसृष्टिश्रुतौ नोपचारशंकाप्रसक्तिः ॥ किञ्च “नतन्त्रथानरथयोगानपन्थानः” इति स्वात्मिकवस्त्वभावबोधकश्रुतिरिवनेश्वरेच्छायास्तद्बोधिकासोपलभ्यते ॥ नापितदिच्छायाइव स्वप्नस्यनित्यत्वबोधिका सा ॥ अतोनान्यतरस्य नित्यत्वेनानित्यत्वेन वाऽन्यतरस्य तत्सिध्यति ॥ स्वप्नस्य मायामात्रत्वे न मिथ्यात्वंच सन्ध्येसृष्टिरित्यधिकरणे परमाचार्यैरेव निरणायि ॥ नेत्यंतदिच्छायास्तथात्वसाधकं किंचिदधिकरणमस्ति ॥ अतो न किंचिदेतत् ॥ यच्च कश्चायमित्यादि इतिन्यायादित्यन्तं तत्तु प्रायोनैयायिकानेवोद्दिश्य प्रावर्ततेति तद्वन्थैरेव दत्तोत्तरंसात् ॥ अतएव पिशाचः पिशाचभाषयैव बोधनीय इति न्यायमनुसृत्य मूले समाहितम् ॥ स्वरूपपणवेति ॥ स्वं विषयस्यात्मा रूपं यस्येति तथा ॥ वैशेषिकैरिति ॥ सिद्धान्ते संयोगस्य स्पर्शविशेषतयाङ्गीकारादेवमुक्तम् ॥ अत्रार्थनिगर्वः ॥ वस्तुतस्त्विच्छाविषययोर्विषयविषयिभावःसंबन्धः ॥ ईश्वरेच्छाप्रपंचयोस्तु कार्यकारणभावोधिकः ॥ तौचानुभवबलात् “सोकामयत ॥ एषउपेव” इत्यादिश्रुतिशतबलाच्च शक्येते एवनिर्वकुम् ॥ तत्र ब्रूम इत्यादिमूलस्याप्यत्रैव तात्पर्यमित्यवगन्तव्यम् ॥ विषयताच स्वरूपसंबन्धएवेति प्राञ्जस्तार्किकाः ॥ तथाहि घटादिनिष्ठं ज्ञानादिविषयत्वं तत्प्रतियोगिकः संबन्धविशेषः सच प्रतियोगित्वादिवत्स्वरूपानतिरिक्तएव क्लृप्तेन स्वरूपेणैवोपपत्तौ अतिरिक्तकल्पनानवकाशात् ॥ नचतादृशसंबन्धस्य ज्ञानविषयान्यतरस्वरूपत्वादरे विनिगमकाभावादुभयस्वरूपत्वं कल्प्यम् । तदपेक्षयाऽतिरिक्तैकविषयता-

कल्पनैव लघुरिति वाच्यम् ॥ विषयतायाविषयस्वरूपत्वे घटादिनिरूपिताधेयतायास्तस्या-
मनुपपत्त्या ज्ञानादिस्वरूपायापुवोपगमात् ॥ अभेदेप्याधाराधेयभावोपगमेघटोज्ञानादि-
विषयतावानितिवद्घटोघटवानित्यादिप्रतीयेत ॥ नचविषयतात्वावच्छिन्ननिरूपिताधिकरण-
तैवघटादावुपेयते नघटत्वावच्छिन्ननिरूपितेति नातिप्रसङ्गइतिवाच्यम् ॥ विषयतात्वाव-
च्छिन्ननिरूपितत्वस्य विषयतात्वाश्रयघटादिरूपविषयतानिरूपितत्वविलक्षणस्य दुर्वच-
त्वात् ॥ अस्तुवाविनिगमनाविरहादुभयरूपाविषयता तथापि तादृशोभयस्य क्लृप्तत्वाद-
तिरिक्तविषयतायास्तत्र ज्ञानादिसंबन्धतायाश्च कल्पनापेक्षया तदुभयस्य ज्ञानादिसंबन्ध-
त्वकल्पने गौरवानवकाशइति ॥ अत्रनव्यास्तु मन्यन्ते ॥ विषयत्वं पदार्थांतरमेव नतु
स्वरूपसंबन्धविशेषः ॥ तथाहि ज्ञानविषयतायाज्ञानात्मकत्वे ज्ञानाधिकरणस्यकालादेर-
ज्ञानविषयतापत्तिः कालनिष्ठज्ञानसंबन्धस्यापि ज्ञानस्वरूपानतिरिक्तत्वात् ॥ एवं स्वाभावेन
समं प्रतियोग्यनुयोगिभावरूपज्ञानसंबन्धस्यापि स्वरूपानतिरिक्ततया घटादिज्ञानस्य घटा-
दिविषयकत्ववत्स्वाभावविषयकत्वस्य तत्रापत्तिः कालादौ ज्ञानादिसंबन्धस्यातिरिक्त-
त्वे च विनिगमनाविरहात् विषयनिष्ठतत्संबन्धस्याप्यतिरिक्तत्वसिद्धिर्निष्प्रत्यूहैव एवं
विषयतायाज्ञानस्वरूपत्वे घटवद्भूतलमित्यादिज्ञाननिरूपितानां घटभूतलादिवृत्तिवि-
षयतानामभेदाऽऽपत्त्या तादृशज्ञानानन्तरं घटप्रकारकज्ञानवानहमित्यादिप्रत्ययवद्भू-
तलप्रकारकज्ञानवानहमित्यादिप्रत्ययप्रसंगः घटनिष्ठप्रकारत्वाख्यतज्ज्ञानरूपविशेष्यताया
एव भूतलवृत्तित्वात् ॥ घटपटावित्यादि समूहालंबनात्मकैकज्ञानीयघटपटादिरूपनाना-
विषयनिष्ठविषयतानामैकैकतया तादृशज्ञानानां घटत्वपटत्वाद्यवच्छिन्नपटघटादिनिष्ठविषय-
ताकतयाभ्रमत्वापत्तिः तद्वृत्तिधर्मावच्छिन्नतन्निष्ठविषयताशालिबुद्धेरेव भ्रमत्वात् ॥ तदा
घटत्वेन पटवेद्गीत्यनुव्यवसायश्च स्यात् ॥ घटत्वावच्छिन्नपटनिष्ठविषयताकज्ञानस्यैव तादृशानु-
व्यवसायविषयत्वात् ॥ विषयतायाविषयस्वरूपत्वेच घटत्वप्रकारकप्रमाविषयतायाः पटत्व-
प्रकारकभ्रमनिरूपितायाश्च घटनिष्ठविषयताया ऐक्यप्रसंगेन घटत्वप्रकारकप्रमायाअपि
भ्रमत्वापत्तिः ॥ एवं घटवद्भूतलं संयोगश्च घटभूतलसंयोगादितिज्ञानयोः समूहालंबन-
विशिष्टबुद्धिरूपयोरविशेषश्चस्यात् ॥ विषयाणां तत्तदात्मकविषयतानांचाविलक्षणत्वात् ॥
तस्मादनन्यगत्याज्ञानतद्विषयातिरिक्तमेवविषयत्वंसिध्यति ॥ तच्चविषयेघटादावाश्रयतया
ज्ञानेचनिरूपकतयावर्त्तते॥ एतेनविषयित्वमप्यतिरिक्तं व्याख्यातम् ॥ अधिकंतु गदाधरभट्टा-
चार्यैर्विषयतावादे प्रपंचितम् ॥ तदेवेह दिङ्मात्रमनूदितम् ॥ एतेन ज्ञानतद्विषयस्वरूपाति-
रिक्तविषयतायाअशक्यनिर्वचनत्वोक्तिरपास्ता ॥ नच तस्या अपि संबन्धानन्तरं कल्प्यम् ॥
अनवस्थापातात् ॥ नन्विष्टापत्तिः समवायाभ्युपगमन्यायानुरोधादितिचेत् किमिदं सूत्रं
संबन्धमात्रमुच्छेत्तुं प्रवृत्ते कणभक्षाभिमतसमवायमात्रंवा ॥ नाद्यः ॥ सौत्राक्षरतोप्रतीतेः ॥
“अस्मिन्नस्यच तद्योगोशास्ति ॥ अध्यात्मसंबन्धभूमाह्यस्मिन् ॥ इह तद्योगात् ॥
परमतःसेतून्मानसंबन्धभेदव्यपदेशेभ्यः ॥” इत्यादिषु स्वेष्टतयाऽऽचार्यस्य संबन्धोदाहरण-

व्याघातापाताच्च ॥ द्वितीयश्चेदौकुर्मः ॥ तथाच सति गुणकर्मजातिविशेषादि स्थित्यर्थं
 काणादैर्वृथाङ्गीक्रियमाणोऽयुतसिद्धयोनित्यसंबन्धएव समवायाख्योनेन न्यायेननिरा-
 क्रियतइति न प्रकृते एतत्प्रवृत्त्यवकाशः ॥ नचैवमनवस्थाभयात्समवायएव विश्रांतिः
 स्वीकरिष्यत इति प्रकृतन्यायबाधःशङ्क्यः ॥ संबन्धनि संयोगादिस्थित्यर्थं विलक्षणं
 संबन्धान्तरं स्वीकृत्य तत्र विश्रमाङ्गीकरणापेक्षया अन्ते रण्डाविवाहश्चेदादावेव कुतो न
 सइतिन्यायेन संयोगादिरेवाश्रयतादात्म्येन तत्र तिष्ठतीति स्वीकारस्यैव रामणीयकात्
 विलक्षणव्यर्थपदार्थान्तरस्वीकारे गौरवाच्च ॥ नहिसमवायवत् संयोगादि संबन्धाअपि
 त्यक्तं शक्यन्ते ॥ प्रत्यक्षादिप्रमितिसिद्धत्वात् तस्य वैलक्षण्यंतु संबन्धमात्रस्यापाणि-
 पिहितमुभयनिष्ठतानियममुल्लेख्य द्व्यणुकन्यणुकादिसंबन्धध्वंसप्रागभावदशायामपि पर-
 माणवादिषु नित्यस्य तस्याङ्गीकारात्स्फुटमेव ॥ समवाये दूषणान्तराणि श्रीहर्षमिश्रादिभिः
 खण्डनखण्डखाद्यादिषु श्रीपुरुषोत्तमचरणैः प्रस्थानरत्नाकरेच दर्शितान्येवेति किमिह
 प्रासङ्गिकेन ॥ न्यायेतस्य (साम्यादवस्थिते) रितिलेखस्तु लेखकप्रमादाद्वास्यात् ॥
 एवमीश्वरेच्छायानित्यत्वे उक्तरीत्या ततोव्यवस्थया क्रमेण सर्वकार्योद्भवेच नको-
 पित्वाद्दशचोद्यावकाशः ॥ ननु तन्नित्यत्वे सृष्टिप्रलययोर्व्यवस्था नस्यादितिचेन्न ॥
 आकारभेदादेव तदुपपत्तेः ॥ तथाहि भगवत इच्छाशक्तिर्नित्या ॥ उक्तादिमानेभ्यः ॥
 भगवदभिन्नाच प्रकाशाश्रयन्यायात् ॥ तस्याअनेकआकाराभगवत्स्वभावसिद्धाः ॥
 “परास्यशक्तिर्विविधैवश्रूयते स्वाभाविकीज्ञानबलक्रियाच ” इति वैविध्यश्रुतेः ॥
 तत्रसृष्टिकरिष्यद्ब्रह्म बहुस्यांप्रजायेयेति तदाकाररूपं भवति ॥ “ प्राणज्ञेवप्राणोभवति-
 वदन्वाक् ” इतिश्रौतन्यायेण “ सोकामयते ” त्यादिश्रुतिभ्यस्तथासिद्धेः ॥ ततः सर्व-
 कार्यकलनानुकूलं कालात्मकं स्वस्वरूपं प्रकटयति “ अहोरात्राणिविदधत् ॥ सर्वे
 निमिषाज्जिरे ” ॥ इत्यादि श्रुतिभ्यः ॥ ततस्तत्तत्कालावयवेषु क्रमिकाणिसर्वकार्याणि
 पर्यालोचयति ॥ स्वेच्छाऽऽकारेषु सर्वकार्यवत्तदधिकरणत्वेन तत्तत्कालोपाधीनपि विषय-
 त्वेन निवेशयतीति निष्कर्षः ॥ सतपोतप्यतेत्यादिश्रुतिभ्यः ॥ नचोक्ताकाररूपेण भवने
 कारणान्तरसहकारोपेक्ष्यते ॥ सर्वशक्तेः सर्वेश्वरस्येतरनिरपेक्षत्वात् ॥ नच बहुस्यामित्या-
 द्याकाररूपं सर्वदा भवत्विति शङ्क्यम् ॥ कालस्यैवाभावात् ॥ तस्यभगवच्चेष्टारूपत्वात्
 योयंकालस्तस्यैवव्यक्तबंधोश्चेष्टामाहुश्चेष्टेयेनविश्वमिति श्रीभागवतवाक्यात् ॥ चेष्टाया
 इच्छातंत्रत्वात् अचिंत्यानंतशक्तेः स्वतंत्रस्यापर्यनुयोज्यत्वाच्च ॥ नहिलौकिकेश्वरोमहाराजा-
 दिरपि उपवनभवनवनप्रभृत्यन्यतमस्थानेविजिहीर्षन्पर्यनुयोज्योभवति ॥ ह्यःकथंवनविहार-
 मिष्टवानिदानींचोपवनविहारं कथंकारं कामयत इति ॥ अन्यथा तवापि मायाया अनादि-
 त्वेन तद्वृत्तिविशेषरूपार्द्धश्वरेच्छाः कुतो नशश्वद्भवेयुः ॥ तथासति सर्वकार्यं सर्वदास्यात् ॥
 नचोद्बोधकेन निर्वाहः ॥ तदपि नित्यमनित्यत्वा ॥ आद्येसर्वदातदुद्बोधादनिस्तारः ॥
 अन्येतस्यापिकाणंकल्प्यम् ॥ तत्राप्युक्तएवविकल्पः ॥ तत्रप्रथमेघट्टकुटीप्रभातम् ॥
 द्वितीयेत्वनवस्था ॥ यदिच मायायानित्यत्वेपि तद्वृत्तिविशेषाणां कयाचिद्युक्त्या
 क्रमिकत्वमाश्रीयेत ॥ तर्हि लाघवाच्छ्रुत्यनुग्रहाच्च इच्छाकाराणामेव तथात्वमाश्रीयताम् ।

यत्तु मम मते मायावृत्तिविशेषस्तद्विषयाकार ईश्वरेच्छा इत्यादिना स्वमतप्रदर्शनं कृतं तदपि जल्पवितण्डान्यतरकथामाश्रित्य परमतं खण्डयतो न संभवति तथैव परेणापि खण्डने प्रतीकारासंभवात् ॥ न च प्रतितन्त्रसिद्धान्तेनापि प्रतिकर्तुं शक्यते ॥ तत्रापि दोषोद्भाव-
नस्यशक्यत्वात् ॥ तदेवोच्यते तत्तद्विषयाकारोमायावृत्तिविशेष-
ईश्वरेच्छा इत्यसङ्गतम् ॥ सृष्टेः पूर्वं तत्तदाकारताप्रयोजकानां
विषयाणामभावेन मायावृत्तेस्तत्तदाकारत्वासंभवात् ॥ नच तत्त-
त्पदार्थाभावेपि तत्संस्काराणां पूर्वं मायायां सत्वान्मायावृत्ते-
स्तदाकारतासंभवत्येवेति वाच्यम् ॥ तत्तत्संस्काराणां वासनारूपाणां
भवन्मन्तेऽनादित्वात्सदैवसृष्टिः स्यात् ॥ नचोद्बुद्धानामेव तद्धेतुत्व-
मिति वाच्यम् ॥ सृष्टेः पूर्वमुद्बोधकस्याप्यसत्त्वात् ॥ न चादृष्ट-
विशेषस्यैवोद्बोधकत्वम् ॥ तस्यापि भवन्मन्तेऽनादित्वे तद्दोषतादव-
स्थ्यात् ॥ किञ्च तादृशेच्छायाविषयैः सह संबन्धोपि नसंभवति
तदानींविषयाणामनुत्पन्नत्वात् ॥ अनुत्पन्नैस्तत्संबन्धासंभवस्तु त्वयै-
वोक्तः ॥ नचेश्वरेच्छायास्तत्तद्विषयाकारतैव संबन्धव्यपदेशप्रयो-
जिका इति वाच्यम् ॥ तत्तद्विषयाकारत्वस्य पूर्वोक्तयुक्त्या-
ऽसंभवात् ॥ किञ्च तत्तदाकारतायाः वृत्तिनिष्ठत्वेन विषयवृत्ति-
त्वाभावात्कथं विषयेषु संबन्धत्वव्यपदेशप्रयोजकत्वम् ॥ एवमन्तः-
करणवृत्तिविशेषोजीवेच्छापि न संभवति वृत्तौ विशेषस्य वक्तुम-
शक्यत्वेन ज्ञानतोवैलक्षण्यस्य दर्शयितुमशक्यत्वात् ॥ संबन्ध-
व्यपदेशस्तु पूर्ववदेवापास्तः ॥ तथाचेत्यादिनोक्ताः (ईश्वरेच्छाया-
अनित्यत्वे तत्कारणं वाच्यम् ॥ इच्छैव तत्कारणं चेदात्माश्रयः तदि-
च्छान्येच्छया चेदनवस्था) इत्यादयोदोषास्त्विच्छायाअनित्यत्वा-
स्वीकारादेवापास्ताः ॥

सहस्राक्षे मम तु तत्तद्विषयेत्यादिं अनवस्थादिरूपमित्यन्तं भागं दूषयन्ति ॥ यत्तु

१ ममतुतत्तद्विषयाऽऽकारोमायायावृत्तिविशेष ईश्वरेच्छा तस्याश्च तत्तद्विषयाऽऽकारतैव
तत्तत्संबन्धव्यपदेशप्रयोजिका एवमन्तःकरणवृत्तिविशेषोजीवेच्छासंबन्धव्यपदेशस्तु पूर्वव-
ज्ज्ञेयः ॥ तथाचेष्टरेच्छाया अनेत्यत्वे तत्कारणं वाच्यमित्याह ॥ तांकेनेति ॥ तामिच्छां
केन सृजतीत्यर्थः ॥ ननु तामपीच्छयैव सृजतीतिचेत्किंतयैवेच्छयोतान्यया ॥ नतावदाद्यः ॥
आत्माश्रयप्रसङ्गादित्याह ॥ आत्मनाऽऽत्माश्रयाच्चेति ॥ आत्माश्रयप्रसङ्गादात्मना नसृजती-
त्यर्थः ॥ नद्वितीयः ॥ अनवस्थापत्तेः ॥ एकैककार्यार्थमेकैकाऽनादीच्छासन्ततेः कल्पनेऽन-
न्तकार्यार्थमनन्तेच्छासन्ततीनां कल्पनेऽत्यन्तगौरवाच्चेल्याहान्येष्ट्यापिभयादिति ॥ अपिशब्द-
बलान्नसृजतीति संबध्यते ॥ भयन्तवनवस्थादिरूपम् ॥ ७ ॥

मममत इत्यादिनाऽपास्ता इत्यन्तेन ॥ जल्पवितण्डेति ॥ अनयोः स्वरूपं गौतमेन पञ्चलक्षण्यां (अ० १ आ० २ सू० ४३) “यथोक्तोपपन्नश्छलजातिनिग्रहस्थानसाधनो-
पालंभोजल्पः (४४) स प्रतिपक्षस्थापनहीनो वितण्डा” इति दर्शितम् ॥ यथोक्तोपपन्नः
प्रमाणतर्कसाधनोपालंभ सिद्धान्ताविरुद्धःपक्षप्रतिपक्षपरिग्रहः छलादिभिःसाधनमुपा-
लंभश्चास्मिन्क्रियतइति तथा ॥ सजल्पः ॥ यद्यपि छलादिभिर्नकोप्यर्थःसाधयितुं शक्यः ॥
तथापि तदुपयोगोदर्शितो न्यायभाष्यकृता ॥ “यत्तत्प्रमाणैरर्थस्य साधनं तत्र छलजाति-
निग्रहस्थानानामङ्गभावोरक्षणाार्थत्वात् ॥ तानि हि प्रयुज्यमानानि परपक्षविधातेन स्वपक्षं
रक्षयन्ति” इति ॥ सजल्पएव प्रतिपक्षस्थापनया हीनोवितण्डाभवति ॥ अतएव भाष्यम्
“यौतौसमानाधिकरणो विरुद्धौ धर्मौपक्षप्रतिपक्षावित्युक्तौ तयोरेकतरं वैतण्डिकोऽनस्थापय-
तीति परपक्षप्रतिपेधेनैव प्रवर्तत इति” इति ॥ एतदन्यतरकथाश्रयणंतु परपक्षखण्डनद्वारा
स्वपक्षरक्षणार्थम् ॥ अतएव प्राचःकस्यचिदुक्तिस्तत्रैव भाष्ये संगृहीता “तत्त्वाध्यव-
सायसंरक्षणार्थं जल्पवितण्डे बीजप्ररोहरक्षणार्थकंटकशार्खारक्षणव” इति ॥ प्रतितन्त्र-
सिद्धांतेति ॥ पंचलक्षण्यां (अ० १ आ० १ सू० २६) “सर्वतन्त्रप्रतितन्त्राधिकरणाभ्युप-
गमसंस्थित्यर्थान्तरभावात्” इति तन्त्रभेदात्सिद्धान्तानां चातुर्विध्यमभिधाय (सू० २९)
“समानतन्त्रसिद्धः परतन्त्रसिद्धः प्रतितन्त्रसिद्धान्तः” एतत्स्वरूपमुक्तम् ॥ तदेवोच्यत
इत्यादेरयमाशयः ॥ यच्च ममत्वित्यादिज्ञेयइत्यन्तंतदसंगततरम् ॥ स्वोक्तदोषानुन्मोषा-
दोषान्तरपोषाच्च ॥ तथाहि मायायानित्यत्वेन तद्वृत्तीनामपि तथात्वौचित्यात्सर्वदा सर्वं कार्यं
स्यात् ॥ सर्वेच भावविकारास्तस्य युगपत्स्युः ॥ तस्याः सान्तत्वकल्पनेतु पुनःसृष्टिर्न-
स्यात् ॥ तथाच धातायथेत्यादेर्व्याकोपः ॥ अतोमायायाः सान्तत्वं न शक्यवचनम् ॥
यावच्च तस्याः स्थितिस्तावत्सर्वकार्यसातत्यं सुस्थमेव ॥ एककालिकानेककार्यनिर्वाहाय
तस्यायुगपदनेकवृत्तिविशेषाङ्गीकारे लोकविरोधः ॥ अंतःकरणे तथा अदर्शनात् ॥ ईश्व-
रेच्छायां नित्यत्वानेकाकारकत्वमात्रप्रयुक्तवैलक्षण्यस्य च तत्र प्रयुज्यमानेच्छाशब्दे पारि-
भाषिकत्वाद्यापादकत्वे सति त्वन्मते मायावृत्तित्वेनान्तःकरणवृत्तित्वेन चाल्यन्तवैलक्ष-
ण्यस्य सुतरां तथात्वं स्यात् ॥ अनेकाकारकत्वाद्यनपायाच्च ॥ किंच यावन्तोवृत्तिविशेषाः
कल्प्यन्ते तावत्योमायाएवकल्प्यंतां लाघवात् ॥ इन्द्रोमायाभिरित्यादिश्रौतबहुवचनानु-
कल्याच्च ॥ एवमन्तःकरणान्यपि ॥ नचेदृशीश्रुतिः स्मृतिर्वाकाचिदस्ति यद्दलाजडायाअपि
मायायाइच्छादिचेतनधर्मवत्त्वमाश्रीयेत ॥ अवैलक्षण्याग्रहेतु लाघवाज्जीवेच्छानामपि
मायावृत्तिविशेषत्वं स्वीकुरु ॥ नहितस्यामायावृत्तितांतासां चान्तःकरणवृत्तितां बोधय-
किंचिद्वाक्यमौपनिषदैरान्नायते ॥ किमिदंच वृत्तिविशेषस्य विषयाकारत्वं नाम ॥ विषया-
वगाहित्वं विषयप्रतियोगिकयत्किंचित्संबन्धानुयोगित्वं वा ॥ आद्येनुत्पन्नस्य पदार्थस्य
कथमवगाहः ॥ सर्वज्ञत्वादितिचेत् अनुत्पन्नेनपदार्थेनेत्यादि स्वोक्तिबाधः ॥ एतेनद्वितीयोपि
परिहृतः ॥ मूलोक्तदूषणग्रस्ततया मायावृत्तिविशेषरूपेच्छाविषययोः संबन्धस्य निर्वक्तु-
मशक्यत्वाच्च ॥ कश्च त्वन्मतेपीच्छाविषययोः संबन्धः ॥ यद्यपदेशप्रयोजकं विषयाकारत्वं

विषयविषयिभावोन्योवा ॥ आद्ये सिद्धसाधनम् ॥ विषयाकारपदार्थबोधक्षणएव संसर्गतया भासमानत्वात् ॥ नाप्यन्यः ॥ अशक्यनिर्वचनत्वात् ॥ निर्वचनेच निर्वक्तुमशक्यत्वादिति स्वीकृतिविरोधः ॥ एवं मायातद्वृत्तिविशेषयोरपि कःसंबन्धः ॥ न स्वरूपात्मकः ॥ मायाया नित्यतया त्वदुक्तदूषणग्रासात् ॥ नापि समवायः ॥ अनङ्गीकारात् ॥ तदन्यश्चेन्निरुच्यतां सोपि वृत्तिविशेषाणामनित्यत्वे दुर्वचः ॥

किंचेश्वरेच्छायामायावृत्तिविशेषत्वेतस्यामायाधर्मत्वसिद्ध्या “गौण-
श्चेन्नात्मशब्दात् ॥ कामाच्च नानुमानापेक्षा ” इत्यादि सूत्राणि त्वद्गी-
त्येक्षतिसूत्रंच बाध्येत ॥ तथाहि लक्षणप्रमाणाद्यधिकरणसिद्धब्रह्म-
कारणवादमाक्षिप्य रजःसत्त्वाभ्यां क्रियाज्ञानसंभवेन प्राप्तं प्रकृति-
कारणवादं पूर्वपक्षीकृत्येदमुच्यते ॥ “ ईक्षतेर्नाशब्दम् ” इति ॥
अशब्दं प्रकृतिः न जगत्कारणं तद्धि अशब्दं ॥ वेदे “ तदैक्षत ॥ स
ईक्षत ” इत्यादौ ईक्षणपूर्वकसृष्टिश्रवणात् ॥ ईक्षणस्य च चेतनमात्र-
धर्मत्वात् ॥ यद्यपीदं सूत्रमणुभाष्ये नैवं परं दृश्यते तथाप्यस्याय-
मप्यर्थ आस्माकीनश्रीभगवत्पादानां संमतइत्यग्रिमभाष्यशास्त्रार्थ-
तत्त्वप्रकाशादिभ्योज्ञायते ॥ अग्रेच ईक्षणमुपाधिभूतप्रकृतिगुणसंबन्धा-
द्ब्रह्मण्युपचर्यतइत्याशंक्य परिहरति ॥ “गौणश्चेन्नात्मशब्दात्” इति ॥
तथा “ सोकामयत ” इत्यत्र “ यदाह्येषतस्मिन्नदृश्य ” इति ॥
तदैक्षतेत्यत्रतस्य तावदेव चिरमिति ॥ एवमादिषु ईक्षितृनिष्ठस्य
मोक्षोपदेशोपीक्षणस्य प्रकृतिधर्मत्वापाकरणपूर्वकं शुद्धब्रह्मधर्मत्व-
साधकउपन्यस्तः यदि मायावृत्तिविशेषएवेच्छापदार्थः स्यात्
नैतत्तर्हि किंचिदपि संगच्छेत ॥ किंचानन्दमयशब्दार्थस्य परमात्मत्वं
साधयित्वा सत्त्वांशेन सुखरूपाप्रकृतिरेव तदर्थोऽस्त्वित्याशंकायां
सूत्र्यते “ कामाच्च नानुमानापेक्षे ” ति ॥ आनन्दमयस्य सोकामय-
तेतीच्छाश्रवणान्नजडाप्रकृतिस्तदर्थः चकारेण तपः श्रवणाच्चेत्यर्थः ॥
तथा प्रकृतेरुपादानत्वं निरस्य ब्रह्मणएव तथात्वं साधयन् “ अभि-
ध्योपदेशाच्चे ” ति श्रौतमिच्छोपदेशं तन्निरासे तस्यैव तथात्वेच
हेतूकरोति यदीच्छामायाधर्मः स्यात् ईक्षतिकामादयस्तर्हि विरुद्ध-
तया हेत्वाभासतामापद्यमानास्तत्तत्सूत्राणि प्रलापवचनयेयुः ॥ ननु
मायावृत्तिविशेषोपि चेतनसन्निधानेन जायमानत्वात्तद्धर्मो भव-
त्विति चेन्मैवं ॥ नहिचुंबुकसन्निधानादेवायस्युत्पद्यमानं चलनं
चुंबकधर्मो भवितुमर्हति ॥ नाप्युभयसंयोगजन्यत्वाद्बुभयधर्मस्सेति

शक्यवचनं ॥ निर्विशेषस्यानुयोगिप्रतियोगित्वान्यतरापादकसंयोगासिद्धेः ॥ अ० २ पा० २ सू० ७ “पुरुषाश्मवदितिचेत्तथापी”त्यादावुभयकारणतावादस्य निरासाच्च ॥ त्रिगुणाप्रकृतिरेव च मायाशब्दार्थइतितु त्वयैवाष्टमश्लोके वक्ष्यते ॥ किंच मायाधर्मरूपेश्वरेच्छा सुखदुःखमोहादिवत्सर्वैरपि जीवैरनुभूयेत ॥ त्वयाऽष्टमश्लोकेवक्ष्यमाणरीत्या तेषां तत्र प्रतिबिम्बरूपत्वात्तदवच्छिन्नत्वाद्वा ॥ नच जीवानधिकरणमायादेशे ईशेच्छोत्पद्यतेऽतो नतथेतिशङ्क्यम् ॥ जीवविभुत्वामिमानभंगप्रसंगात् तस्यांदेशविभागबोधकश्रुत्याद्यभावाच्च ॥ तथा सति तदेकदेशोपहितेश्वरस्याप्यव्यापकत्वं च प्रसज्येतेति दिक् ॥ यत्तु तथाचेष्टरेच्छायाइत्यादि अनवस्थादिरूपमित्यंतं तत्तु तन्नित्यत्वाभ्युपायेनैव निरस्तं ॥ किंचपूर्ववद्वैत्युक्तैकदेशिमतं प्रथमं साक्षादिच्छारूपेण भवनोरीकारेपिनेच्छांतररूपकरणसहकारापेक्षा सर्वज्ञस्य सर्वशक्तेरितरनैरपेक्ष्यात् लोकन्यायाच्च ॥ लोके हिजीवाः कार्यकरणेष्वेच्छामपेक्षन्ते ॥ नत्विच्छानिर्माणे तामेवेच्छामिच्छांतरं वा ॥ किंतु ज्ञानवशात्स्वतएव तामुत्पादयन्ति ॥ अज्ञातेर्थे इच्छानुदयात् ॥ एवं सर्वज्ञोऽपि स्वतएव तादृशेच्छारूपोभवति इति समंजसम् ॥ एतदेवानुसृत्य आकाशवद्व्यापकंहीतिशास्त्रार्थकारिकावरणभंगादिषु पूर्वमिच्छारूपेण ततोमायारूपेण भूत्वेत्यादि समगादि ॥ ननु स्वतएवेच्छारूपेणेव प्रपंचरूपेणापि भवनस्य तामंतरेणैव संभवाद्विच्छाया अप्रयोजकत्वं स्यादिति चेत्तर्हि जीवेच्छानामपि तथात्वं स्वीक्रियतां ॥ प्रयत्नमात्रेण कार्यसंभवात् ॥ अथ जानातीच्छतियतत इत्यनुभवबलेनानन्यथासिद्धनियतपूर्ववृत्तित्वनिश्चयान्नैवमितिचेत्तर्हि प्रकृतेपि सृष्टिश्रुतिशतेप्रपंचं प्रतीच्छायाः कारणत्वश्रवणात् ॥ तांप्रतिकारणांतरस्य तत्रकाप्यश्रवणाच्चनैवमिति बुध्यस्व ॥ किंच लोके प्रयत्नानामिच्छापूर्वकत्वसिद्ध्यर्थमेव प्रथममिच्छारूपेण भवनं ॥ यथा अहमिति व्यवहारसिद्ध्यर्थंस्वयमहन्नामकतयाभवनं एकाकिनोभयादिसिद्ध्यर्थं च भयादिरूपेण भवनं “सोऽहमस्मीत्यग्रेव्याहरत्तोहन्नामाभवत्तस्मादप्येतर्ह्यामंत्रितोहमयमित्येवाग्रउक्त्वाथान्यन्नामप्रब्रूते ॥ सोविभेत्तस्मादेकाकीविभेती” त्यादिश्रुतिपूच्यते ॥ तस्मात्तवानित्येच्छावादएव त्वदुक्तदोषाः स्वारूढशाखाच्छेदनन्यायेन प्रसज्यन्ते ॥

तथाहि कापिलजैमिनीयकाणादाद्यभिमतान्प्रकृत्यदृष्टपरमाण्वादि-
कारणतावादानीक्षत्यधिकरणादिष्वाभासीकृत्य शंकराचार्यैरपि
कार्यमात्रं प्रतीश्वरस्य कारणतायाः स्वीकारादिच्छाशब्दाभिधेय-
वृत्तिविशेषनिरूपितं तत्र कारणत्वमस्ति न वा ॥ नद्वितीयः लक्षण-
प्रमाणाद्यधिकरणसिद्धतन्निरंकुशकारणतावाधेन परतंत्रेच्छत्वेनचा-
नीश्वरत्वप्रसंगात् ॥ सर्वहेतुभूतामीशेच्छां प्रत्यपि ब्रह्मभिन्नस्य
जडस्य कस्यचित्कारणत्वे तस्यैव मुख्यकारणत्वसिद्ध्या बहुश्रुति-
सिद्धेश्वरकारणतावादोच्छेदप्रसक्तेर्वादांतरापाताच्च ॥

आद्यश्चेद्बहुस्यामिति वृत्तिविशेषं किं तेनैव वृत्तिविशेषेण जनयति उत वृत्तिविशेषां-
तरेण ॥ उभयत्रक्रमेण त्वदुक्तात्माश्रयानवस्थाने यदिचेष्टरत्वमात्रमिच्छानिरूपितकारण-
तावच्छेदकं प्रपंचं प्रतिबहुस्यामितीच्छाविशिष्टेश्वरत्वेन कारणतेत्यंगीक्रियेत तर्हि उक्तै-

कदेशिमतएवप्रवेशः दूषणोद्भावनप्रयासापार्थक्यंच ॥ इयांस्तुविशेषः सत्यसंकल्पा-
दिश्रुतिसिद्धमिच्छायाईश्वरधर्मत्वं विहायाश्रुतमायावृत्तिविशेषरूपत्वक-
ल्पने श्रुतहान्यश्रुतकल्पने प्रसज्येयातामिति ॥

यत्तु स्वमतेऽपीच्छायाः सृष्टिहेतुत्वेनानित्यत्वेनचेत्युक्त्वा कालादुद्बु-
द्धाजनकर्मणइच्छोद्भवइत्युक्तं तन्न सम्यक् सृष्टेः पूर्वकालसत्त्वे तस्य
नित्यत्वमनित्यत्वं वा ॥ नाद्यः ॥ तस्य सर्वदैवसत्त्वेनकारणसत्त्वस्य
कार्यसत्त्वव्याप्यत्वात्सदैवकर्मोद्बोधेनेच्छोत्पत्तिसत्त्वात्प्रलयाभावप्र-
सङ्गः ॥ किञ्च सृष्टेः पूर्वकालकर्मादिस्वीकारे “सदेवसोम्येदमग्र
आसीदेकमेवाद्वितीयम्” इत्यादिश्रुतिविरोधस्तत्रैक्यावधारणाद्वि-
तीयपदैः सजातीयविजातीयस्वगतभेदव्यावृत्तेस्त्वदभिमतायाविजा-
तीयकर्मकालादिसत्त्वेऽसिद्धेः ॥ न द्वितीयः ॥ कालस्यानित्यत्वे तदु-
त्पादकं वक्तव्यम् ॥ इच्छैवचेदन्योन्याश्रयः ॥ अन्येच्छाचेत्तस्या
अप्यनित्यतयातदुत्पादकमन्यच्चेदप्रामाणिक्यनवस्थास्यात् ॥ किञ्च
मायायाअप्यनादित्वस्य भवत्संमततया तस्याश्च दुर्घटघटनापटीय-
स्त्वात्तयैव सर्वकार्यसंभवे कालेच्छाकर्मणांस्वीकारो निरर्थकः ॥ किञ्च
कर्मपदेन क्रियाविवक्षिताअदृष्टंवा ॥ नाद्यः ॥ क्रियायाः क्षणिकत्वेन
कर्तृनिष्ठत्वेन च कर्तृणांसृष्टेः पूर्वमभावेन वक्तुमशक्यत्वात् ॥ न
द्वितीयः (अस्मन्मतेऽदृष्टाभावा) दित्यग्रिमस्वग्रन्थविरोधापत्तेः ॥
अपिचत्वन्मते सृष्टिहेतुरीश्वरेच्छा तद्धेतुभूतानि कर्माणि तदुद्बोध-
हेतुः कालकालेनकर्मोद्बोधे संहाराव्यवहितप्राक्क्षणे भविष्यत्फल-
जनकर्मभिरनुद्बुद्धैरेव स्वज्ञानद्वारा जनिता एतावताकालेन जन-
कर्माण्युद्बोधयिष्यामीतीश्वरेच्छा हेतुस्तत्राप्यन्यएव हेतुरिति महा-
गौरवं वेदविरुद्धकल्पनाचेयं ॥ नहीदृशप्रणालीबोधिका काचिच्छ्रु-
तिरस्तिस्मृतिर्वैत्यास्तां विस्तरः ॥ योगिनस्तु योगजन्यसामर्थ्य-
विशेषेणैव नियतकालउत्थानं नतु व्यवहितकारणजन्यमिति
विषमोदृष्टान्तः ॥ किञ्च योगिनि पुण्यपापादीनां सत्त्वाददृष्ट-
विशेषेणोद्बोधोयुज्यते ॥ सृष्टेः पूर्वतु “आत्मावाइदमेकएवाग्र
आसीत्” इत्यादिश्रुत्या तेषामसत्त्वादिच्छा न संभवत्येव ॥
आगन्तुककारणमागन्तुककार्येऽपेक्षितमिति न्यायस्त्वप्रामाणिकत्वा-
दनादरणीयः ॥ पुण्यपापानामागन्तुकत्वाभावात् ॥ “ज्योतिष्टोमेन
स्वर्गकामो यजेते” त्यादिश्रुतीनां तत्रप्रामाण्यं वदन्नुपेक्ष्यः ॥
किञ्चानतिप्रसक्तमागन्तुकत्वमप्यनिर्वचनीयम् ॥ यत्तवाभिमतएव
स्यात् ॥ तथाच दृश्यतेहीत्यादिकमसङ्गतम् ॥ अग्रे च (पुण्योवैपु-
ण्येन कर्मणा इत्यादिना कर्मणां फलहेतुत्वम् ॥ जडस्य चेतनमन्तरा

हेतुत्वायोगादीश्वरः कल्प्यते एषह्येवसाधुकर्मत्यादिश्रुतिभ्यः ॥ तस्य चेच्छाद्वारैवहेतुता लोकेतथैवदृष्टत्वात्) इत्याद्युक्तं ॥ तत्रलोकदृष्ट्यैवकल्पने लोके प्रथमं फलेच्छा ततः फलसाधनताज्ञानं तत उपायेच्छा भवति ॥ लोकानुसारेणैवेश्वरेपि कल्पने तत्रापि तथैव कल्पनीयं ॥ लोकानुसारिभिर्भवद्भिः ॥ तथा चेश्वरस्याप्तकामत्वंन-
 स्यात् ॥ लोकानुसारित्वात्तत्रापीष्टापत्तिस्वीकारआप्तकामश्रुति-
 विरोधः ॥ तदनादरे वेदवाह्यत्वं दोषः ॥ विलक्षणसामग्रीमन्तरा
 कार्यवैलक्षण्यानुपपत्तेश्चेति कथनमपि वेदान्तिनां न शोभते ॥
 तैरेकस्यैव ब्रह्मणोजगत्कारणत्वस्वीकारात् ॥ अतएव “नविलक्षण-
 त्वादस्यतथात्वं चशब्दात्” इति सूत्रे “यदुक्तं चेतनं ब्रह्म जगतः
 प्रकृतिरिति तन्नोपपद्यते ॥ कस्माद्विलक्षणत्वादस्य विकारस्य ॥
 जगद्ब्रह्मविलक्षणमचेतनमशुद्धं च दृश्यते ब्रह्म च जगद्विलक्षणं चेतनमशुद्धं
 च श्रूयते” इत्यादिना पूर्वपक्षं निरूप्य “दृश्यते” त्वितिसूत्रे “तुशब्दः
 पूर्वपक्षं व्यावर्तयती” त्याद्युक्त्वा दृश्यते हिलोके चेतनत्वेन प्रसिद्धेभ्यः
 विलक्षणानां केशनखादीनामुत्पत्तिरचेतनत्वेन प्रसिद्धेभ्योगोमया-
 दिभ्योवृश्चिकादीनामुत्पत्तिरेवं ब्रह्मणोपि चेतनाच्चेतनजगदुत्पत्तिः
 शङ्कराचार्यैर्निरूपिता नतु सामग्रीवैलक्षण्यं कार्यवैलक्षण्ये निरूपितं
 नापीच्छाकृतं वैलक्षण्यं दर्शितमिति तन्मतविरोधः ॥ अस्मन्मते च
 रमणेच्छयैव ब्रह्म जगद्रूपमभवत्तत्र श्रुतिरेव प्रमाणं नतु तादृशनिय-
 मोलोकदृष्टिर्वा ॥ एवं चास्मन्मतएव सोकामयतेति श्रुतिसङ्गतिः ॥
 तेनातएवेत्यादिकमसङ्गतमेव “फलमतउपपत्ते” रितिसूत्रमपि
 अन्यथानुपपत्त्याकल्प्यमानमदृष्टमेव फलदानार्हकल्प्यतां किमीश्वरे-
 णेतिमीमांसकमतखण्डनार्थंनप्रवृत्तम् ॥ तदग्रिमेण “धर्मजैमिनिरत
 एवे” तिसूत्रेण तन्मतप्रदर्शनस्य “पूर्वतुवादरायणो हेतुव्यपदेशा”-
 दितिसूत्रेण पुनस्तत्खण्डनस्य च त्वदुक्तरीत्यावैयर्थ्यापातात् ॥ किन्तु
 मध्यमाधिकारिणंप्रति निरूपणं ते हि फलेऽस्यैव भवन्ति ॥ तच्च फलं
 फलदातृसत्त्वएव संभवतीति तदाह अतईश्वरादेव फलं भवति यत्कि-
 ञ्चिदैहिकं पारलौकिकं वा ॥ कुत उपपत्तेः ॥ “सर्वस्यवशीसर्वस्ये-
 शान” इति श्रुतिर्वस्तुमात्रेशितृत्वमसङ्कुचितमाह ॥ नह्यन्यस्यव-
 स्त्वन्योदातुं समर्थो तो भगवानेव तथेत्यर्थः ॥ अतएव “श्रुतत्वाच्चे”-
 त्यनेन सूत्रेण “सचाप्यमहानजआत्मानादोवसुदान” इत्यादिरू-
 पा श्रुतिरपि फलदातृत्वबोधिकाप्रमाणत्वेन दर्शिता ॥ ईश्वरस्ये-
 च्छाद्वारा फलदातृत्वमित्येव युक्तिरुपपत्तिशब्देन दर्शिता ॥ लोके
 राज्ञः सेवाचौर्यादिजन्यतोषरोषद्वारैव तत्तत्कर्मफलदातृत्वमेव मत्रा-

पितोषरोषद्वारैवफलं भवतीति यदुक्तं तदपि तन्मते न संभ-
वति ॥ तथाहि सूत्रस्थेनाऽतइतिपञ्चम्यन्तेनकस्यपरामर्शोब्रह्मणः
पारिभाषिकस्यमायावच्छिन्नस्येश्वरस्य वा ॥ नाद्यः ॥ ब्रह्मणितोष-
रोषादीनां त्वयाऽनङ्गीकारात् ॥ तस्यनिर्धर्मकत्वंभवद्भिःस्वीक्रियते ॥
नद्वितीयः ॥ “ तदव्यक्तमाहहि ” इत्यादिपूर्वसूत्रेषुतथाविधस्या-
निरूपणेनाप्रकृतत्वेनैतच्छब्देनपरामर्शासंभवात् ॥ तस्मादतएवेत्या-
रभ्य सर्वमसङ्गतमेव ॥

अथसहस्राक्षे स्वमतेपीच्छायाइत्यादि अचेतनस्य तथा कल्पयितुमशक्यत्वाच्चैत्यं
भागं दूषयंति ॥ यत्तु स्वमतेपीत्यादिना सर्वमसंगतमेवेत्यंतेन ॥ अत्रायमाशयः
तथाहि उद्बोधकस्य कालस्य सृष्टेः पूर्वमपि सत्त्वे सदोद्बोधप्रसंगः सदेवेत्यादि श्रुति-
विरोधश्च ॥ तत्र एकमेवाद्वितीयमित्येकपदेन सजातीयभेदस्य एवेत्यवधारणेन विजातीय-
भेदस्याद्वितीयपदेन स्वगतभेदस्यच व्यावृत्तेस्तावकग्रंथेष्वपि दर्शितत्वात् अनित्यत्वेतु
चक्रकापत्तिगर्भोऽन्योन्याश्रयः ॥ इच्छयाकालस्य जननं कालेन कर्मणामुद्बोधः ॥
उद्बुद्धकर्मभिरिच्छायाजननमिति ॥ किंच कर्मणां क्रियारूपत्वे लोके तस्यास्त्रिष्वक्षणावस्था-
यितया संहारप्राक्कालिककर्मणां पुनः सृष्टिकालेऽसत्त्वेन तेषामुद्बोधनं तैरिच्छायाजननं
चासंभवि ॥ तेषामदृष्टरूपत्वेतु अदृष्टस्याभावादिति त्वदुक्तिव्याघातः सदेवेत्यादिव्याको-

१ स्वमतेऽपीच्छायाः सृष्टिहेतुत्वेनाऽनित्यत्वेनच तत्कारणमाह ॥ इच्छोद्भवइत्यादि ॥
कालादुद्बुद्धाजनकर्मणइच्छोद्भवः ॥ कालेन कर्मोद्बोधस्तु संहाराऽव्यवहितप्राक्क्षणे भविष्यत्फ-
लजनकर्मभिरनुद्बुद्धैरेव स्वज्ञानद्वाराजनितयैतावताकालेन जनकर्मण्युद्बोधयिष्यामीतीश्वरे-
च्छयादृश्यतेहि योगिनइच्छायाअपि व्यवहितकाले फलजनकत्वम् ॥ अमुष्मिन्कालउ-
त्थास्यामीति संकल्प्य युञ्जतस्तस्मिन्नेव कालउत्थानदर्शनात् ॥ आगन्तुकं कारणमा-
गन्तुकरायेऽपेक्षितमितिन्यायसम्भावितमर्थं प्रमाणेन विशिष्य द्रढयितुमाह ॥ श्रुतिस्मृतिग-
णैरिति ॥ निश्चीयतेइतिशेषः ॥ ज्योतिष्टोमेन स्वर्गकामोयजेतेत्यादिभिः पुण्योवैपुण्येन कर्म-
णा भवति पापःपापेन साधुकर्मकारीसाधुर्भवति पापकर्मकारीपापोभवति पुण्यःपुण्येनकर्म-
णाभवति पापःपापेन यइहरमणीयचरणाः एषह्येवसाधुकर्मकारयति इत्यादिभिश्चश्रुतिभिः
योद्रव्यदेवतात्यागसम्भूतोरसत्तमः ॥ देवान्संतर्प्यसरसोयजमानंफलेनचेति समवायीतुपुरु-
षोमोहेच्छाद्वेषकर्मजः इति विपाकः कर्मणांप्रेत्यकेषांचिदिहजायते ॥ इहचामुत्रचकेषांभाव-
स्तत्रप्रयोजनम् इत्यादियाज्ञवल्क्यादिस्मृतिभिश्च कर्मणां फलहेतुत्वमुक्तम् ॥ जडस्य च
चेतनमन्तरा हेतुत्वायोगादीशःकल्प्यते एषएवसाधुकर्मैत्यादिश्रुतिभ्यश्च ॥ तस्यचेच्छाद्वारैव
हेतुता लोकेतथैवदर्शनात् विलक्षणसामग्रीमन्तराकार्यवैलक्षण्यानुपपत्तेश्च ॥ अतएवसोऽकाम-
यतेत्यादिश्रुतीनांसंगतिः ॥ अतएवफलमतउपपत्तेरितिसूत्रं संगतम् ॥ वस्तुतस्तु लोके राजसे-
वाचौर्यदेराजतोषरोषद्वारैव हेतुत्वदर्शनादिहाऽपि कर्मभिरिशतोषादिकमेवकल्प्यते ॥ इयमे-
वयुक्तिःसूत्रउपपत्तिशब्देनोक्ता ॥ एवञ्चाऽन्यथाऽनुपपत्त्या कल्प्यमानमदृष्टमेवफलदानार्हं
कल्प्यतामित्यपास्तम् ॥ अस्मन्मतेऽदृष्टस्याऽभावात् ॥ अचेतनस्यतथाकल्पयितुमशक्यत्वाच्च ॥

पश्च ॥ किञ्च उभयथापिकर्मणां कर्तृनिष्ठत्वेनेश्वरनिष्ठेच्छायाजनकत्वमप्युपपादनसापेक्षम् ॥ हेतुकार्ययोर्वैयधिकरण्यात् ॥ किञ्च किमिदं कर्मणामुद्बुद्धत्वं नाम ॥ फलजननसामर्थ्यमिति चेत्तदपि अधुनैतत्कर्म स्वफलं जनयत्विति श्वरेच्छाविषयत्वमेव वक्तव्यम् ॥ अन्यथा स्वातंत्र्येण कर्ममात्रात्फलनिष्पत्तेः संभवेन शतदिच्छादेरजागलस्तनत्वापातात् ॥ तथेच्छाविषयत्वरूपोद्बुद्धत्वस्वीकारेति च्छयोद्बोधउद्बुद्धैरिच्छायाजननमित्यन्योन्याश्रयादयः ॥ नापि संहारप्राक्क्षणेऽनुद्बुद्धैः कर्मभिः इयताकालेन कर्माण्युद्बोधयिष्यामीतीच्छायाजननं संभवति ॥ नच कालविशेषस्योद्बोधकत्वं स्वभावोवाच्यः ॥ प्रलयोत्तरं विशेषस्य निर्वक्तुमशक्यत्वात् ॥ सविशेषोऽपि निलयोजन्योवेति विकल्पे पूर्वोक्तदोषानिस्ताराच्च ॥ अनुद्बुद्धैरपि तस्याजननसंभवे सृष्टिकालेपि तज्जननार्थं कर्मोद्बोधसाधनप्रयासोऽव्यर्थः द्वारभूतज्ञानस्य नित्यत्वात् ॥ नचेष्टापत्तिः प्रलयकालेपीच्छाजननेन सदासृष्टिप्रसंगात् ॥ अथ तद्वारणार्थमुद्बुद्धानामेव जनकत्वं नियम्यत इति चेत्संहारप्राक्क्षणे तदसिद्धिः ॥ नापीच्छाकारे कालपरिमाणनिवेशे भविष्यत्फलकर्मणां हेतुत्वं युज्यते तेषां जडत्वेन इयताकालेन वयं फलं साधयिष्याम इति बुद्ध्यसंभवात् ॥ फलमत इति न्यायेन फलस्येश्वरतंत्रत्वाच्च ॥ कालनिवेशः स्वातंत्र्यादिति चेदिच्छाकारप्रकटनेपि स्वातंत्र्यमस्तु श्रौतप्रक्रियानुपरोधात् ॥ किञ्च तथासतिपापादेस्तौल्येऽपि केषांचित्त्वरितमेव फलं केषांचिच्च कारणमंतरैव स्वेच्छयात्यंततरविलंबेन फलं जनयत ईश्वरस्य वैषम्यनैर्घृण्ये नापेयातां ॥ आत्मसृष्टेर्न वैषम्यमिति वक्ष्यमाणस्य श्रुतिहृदयसमाधेस्त्वदप्रियत्वात् ॥ नापि कर्मणामनुद्बुद्धत्वाददोषः तदुद्बोधानुद्बोधयोरपि कालद्वारा स्वेच्छयैव भवनस्य त्वया स्वीकारात् ॥ कालेन कर्मोद्बोधइति प्रयोगस्तु कर्मणिचेति समासनिषेधाच्चित्यः ॥ यद्यपि विवरणकारादिभिरिधमप्रवश्चनादिशब्दसिद्धये इहचस्येत्यर्थकत्वमाश्रित्य कर्मणीत्युच्चार्य विहितपञ्चाएव समासनिषेधोऽव्यवस्थापितः ॥ एवमेव च शब्दानुशासनमित्यादिप्रयोगाः संगच्छन्ते तथापि प्रकृते कालकर्मणोः कर्तृकर्मणोरुभयोरुपात्ततया उभयप्राप्तौ कर्मणीत्यनेनैव षष्ठीसिद्ध्या निषेधस्तदवस्थः ॥ नापि चेतनप्रयत्नासमवहितेन कालेन कर्मणामुद्बोधः शक्यवचनः जडत्वात् ॥ नच बहुयादेर्दाहकत्वादिवत्स्वभावादुद्बोधकत्वं वाच्यं स्वभावानपायेन सर्वदोद्बोधप्रसंगात् ॥ नच मण्यादिवत्प्रतिबंधकं किंचित्कल्प्यं अप्रसिद्धेः ॥ किंचोद्बोधसिद्धये तन्निवर्तकं किंचिदुपपादनीयं ॥ तस्य नित्यत्वे सदोद्बोधस्य अनित्यत्वे तस्यापि कारणापेक्षत्वेनानवस्थायाश्चापातः ॥ तच्च निवर्तकमीश्वरेच्छाजन्यं नवा ॥ आद्येचक्रकापत्तिरनवस्थावा ॥ द्वितीयेसिद्धिः सर्वादिरच्युतइत्यादिमानविरोधः ॥ कारणांतरं चाप्रसिद्धं एतेन तंडुलविक्रियादिवत्तस्यांगंतुकल्पनापि निरस्ता ॥ तेजःसंयोगादितुल्यनिमित्तापेक्षत्वात् ॥ निमित्तस्य चोक्तनित्यानित्यत्वादि विकल्पप्रसक्तत्वात् ॥ वसंतादिकालेषु पुष्पाद्युत्पत्तिरपि न तत्तत्कालमात्रहेतुका न्यभिचारदर्शनात् ॥ किंतु ईश्वरेच्छाजन्येऽन्यत्र विस्तरः ॥ अतोतत्तदृष्टान्ततोपि निर्वाहः ॥ अन्यथा कालमात्रात्सृष्टेरपि संभवेन ईश्वरवैयर्थ्यप्रसंगस्य दुर्वारत्वात् ॥ नापि संहारप्राक्क्षणावच्छिन्नेच्छायाव्यवहितकाले

तात्कालिकप्रयत्नसमवधानंविना फलजनकत्वं युक्तं लोकविरोधात् स्पष्टतया तथाबोधक-
शास्त्राभावाच्च ॥ नचेश्वरस्य प्रयत्नाभावः शङ्क्यः “सोकामयत ॥ सईक्षते” तीच्छातः
पृथक् “इदं सर्वमसृजत ॥ सहमालोकानसृजते” त्यादौ सर्जनानुकूलव्यापारादिरूपस्य
तस्य श्रावणात् । अन्यथा सोकामयतेत्यनेनैव गतार्थत्वान्नाग्रिमं वदेत् ॥ नचेश्वरप्रयत्न-
सहकारात्कालेनोद्बोधोऽङ्गीकार्यः । तन्नित्यतायांतस्येच्छांविनाऽनुपपत्त्येच्छानित्यताया
अर्थादापत्तेः अनित्यतायां चक्रकाद्यापाताच्च ॥ योगिनस्तूथाने नतदिच्छासाक्षाद्धेतुः किंतु
तया कृतानि योगशास्त्रीयसाधनानि सर्वव्यवस्थानियामकनिखिलफलप्रतिपादकेश्वरे-
च्छाच्च ॥ नैवमीशेच्छायानाशे व्यवहितकाले तस्याः फलं भवितुमर्हति तस्य फलसमर्पकेश्व-
रांतराभावात् ॥ किंच त्वन्मते कालकर्मणोरधिष्ठाने भ्रमकल्पितत्वेनेश्वरज्ञानागोचरतया
इयता कालेन कर्माण्युद्बोधयिष्यामीति तदिच्छाकारोप्युपपादनसापेक्षः ॥ नहि शुक्त्या-
दिकं सत्वविशिष्टेन्द्रियोवाकल्पितरजतादिकमनुभवति । नापीयताकालेनेति कालपरिमाणं
संहारोत्तरमुपपद्यते । परिच्छेदकसूर्यगत्याद्यभावात् ॥ सर्वशक्तिनेश्वरेणैव परिमाणस्य
नियमनेतु तन्नियमनरूपकार्यार्थमिच्छाप्रलयेष्यवश्यमेतव्या ॥ आगंतुकं कारणमित्यादिं
भागं परिहरन्ति ॥ इतिन्यायस्त्वप्रामाणिकत्वादित्यादिना ॥ आगंतुकत्वाभा-
वादिति ॥ सकलं प्रलयकालं तूष्णीं स्थित्वा पुनः सृष्टिकाले फलजनकानां तेषां
चिरस्थाय्यदृष्टरूपतया आगंतुकत्वस्य वक्तुमनौचित्यादिति भावः ॥ किंचानतीति ॥
अतिप्रसंगरहितमागंतुकत्वमपि न निर्वर्तुं शक्यम् ॥ त्वन्मतेऽभिधेयमात्रस्य मिथ्यात्वे-
नेदमागंतुकमिदमनागंतुकमिति कार्येषु कारणेषु वा विवेकस्य दुर्घटत्वात् ॥ आप्तका-
मश्रुतीति ॥ श्रुतिस्तु “सर्वमिदमभ्याऽऽत्तोऽवाक्यनादरः ॥ न तस्य कार्यं करणं च
विद्यते” इति छान्दोग्यश्वेताश्वतरादिरूपाबोध्या ॥ “नानवाप्तमवाप्तव्य” मित्यादि-
स्मृतिश्चात्रानुसंधेया ॥ नचेच्छावादेऽयं दोषःशङ्क्यः श्रुत्याद्युपरोधेन लोकानुरोधस्याना-
दरात् ॥ जगतोब्रह्मपरिणामत्वेन ब्रह्मानन्यतया तद्विषयकेच्छायामुक्तदोषस्याप्रसक्तेः ।
नवमश्लोकखंडनादिस्थलेषु दर्शयिष्यमाणत्वाच्च ॥ अतोजन्येच्छापक्षएवोक्तरीत्या आप्त-
कामत्वभंगप्रसंगः ॥ तैरेकस्यैवेति ॥ “एतस्माज्जायते प्राणो मनः सर्वेन्द्रियाणि च ॥
खंवायुर्ज्योतिरापः पृथिवीविश्वस्य धारिणी” इति मुंडकादिवाक्यानुरोधाद्वेदांतिभिः
परस्परविलक्षणमपि प्राणादिकं प्रति एकस्यैव ब्रह्मणः कारणत्वं स्वीक्रियते ॥ नतु
सांख्यैरिव मनइन्द्रियादिकं प्रति सात्त्विकराजसाद्यद्वंद्वकारः काणादैरिव नित्याः पृथिव्यादि
परमाणवः ॥ किंच विलक्षणसामग्रीसंतरेत्यादि वदतस्तस्य तत्तत्कार्याणि स्वस्वकारणसल-
क्षणानि संभवन्तीत्याशयमभिप्रेत्य तद्भाष्यसंमतं बाधकमाहुः ॥ नविलक्षणत्वादित्या-
दिना ॥ अविरोधस्य प्रथमे पादे (सू. ४) “न विलक्षणत्वात्” इत्यादि सूत्रद्वयेन
सालक्षण्याभावाज्जगद्ब्रह्मणोः कार्यकारणभावाभावं पूर्वपक्षीकृत्य (सू. ६) “दृश्यतेतु”
इत्येकेन चेतनजन्यकेशलोमादिगोमयाद्यचेतनजन्यवृश्चिकादिदर्शनोपन्यासेन सनि-
शकृतः ॥ सूत्र इति ॥ अस्य निरूप्येत्यग्रेणान्वयः ॥ यदुक्तमिति ॥ प्रथमस्य चतुर्थे
मा० प्रा० २२

(सू. २३) “ प्रकृतिश्च प्रतिज्ञा ” इत्यादौ यत्पूर्वमुक्तमित्यर्थः ॥ सूत्रमपीति ॥ नप्रवृत्तमित्यग्रेणान्वेति ॥ अत्रायमाशयः ॥ यदपि आगंतुकं कारणमित्यादि सूत्रं संगतमित्यंतमुक्तम् । तदकिंचित्करं त्वदुक्तरीत्या सिद्ध्यन्नित्यताकस्य कालास्यागंतुकं कर्मोद्बोधं प्रति अनादेर्मायाया आगंतुकं प्रपंचं प्रति नित्यस्य ब्रह्मणोविद्यानतया तं प्रति च कारणत्वं वदता त्वयाऽऽगंतुकं कारणमिति नियमस्यावश्यबाध्यत्वात् ॥ “ ज्योतिष्टोमेन स्वर्गकाम ” इत्यादीनितु स्वर्गाद्युद्दिश्यज्योतिष्टोमादीन्विदधानानि आख्यातार्थभावनाकरणभाव्ययाग-स्वर्गादीनां प्रपंचाविर्भावावसरे साधनफलभावं बोधयंति । प्रलयकाले नियोज्य जीवानां स्वर्गादेश्चतिरोहितत्वेन यजेतेति विधेः कौट्यात् ॥ एतेनैव “ पुण्योवैपुण्येन कर्मणे- ” त्यादीन्यपि सृष्टौ प्रवृत्तायामुत्तरोत्तराधमोत्तमजन्मादिपरंपराव्यवस्थावेदकतया व्यवस्था-पितानि वेदितव्यानि ॥ तथाहि “ पुण्योवै पुण्येन ” ति वाक्यं काण्वानां बृहदारण्यके पंचमाध्याये द्वितीयब्राह्मणे जारत्कारवसंवादेऽस्ति ॥ तत्प्राणोत्क्रांत्यादि विचाराज्जन्म-परंपरापरं प्रतीयते ॥ अग्रिमवाक्यं च तत्रैव सप्तमाध्याये द्वितीयब्राह्मणे “ यथाकारी-तथाचारीतथाभवति साधुकारीसाधुर्भवति पापकारीपापोभवति पुण्यः पुण्येन कर्मणा भवति पापः पापेनेति ” इति पठ्यते ॥ तथासति साधुकर्मकारीत्यादिपाठभेदस्त्वनभ्या-सहेतुकाद्वेदविज्ञावकत्वादेव । काण्वमाध्यंदिनैरुभयैरपि तत्र कर्मपदस्यापाठात् अत्रापि “ तद्यथातृणजलायुकातृणस्यांतंगत्वाऽऽत्मानमुपसंहरत्येवमेवायं पुरुषः शरीरं निह-त्याविद्यां गमयित्वाऽऽत्मानमुपसंहरति ” इत्यादिना पूर्वशरीरत्यागेपिच्यगांधर्वाद्यन्य-तमशरीरांतरप्राप्त्यादेः श्रावणं प्रागुक्तमेवार्थं गमयति ॥ नतु सृष्ट्यारंभे प्राक्सृष्टिकर्मणा पुण्यत्वादिकम् । बोधकपदाद्यभावात् ॥ एवं छांदोग्ये पंचाग्निविद्यांतेऽर्चिर्मागंधूममार्ग-निरूपणे धूममार्गगानां “ मासेभ्यःपितृलोकंपितृलोकादाकाशमाकाशाच्चंद्रसमेषसोमो राजातद्देवानामन्नंतं देवाभक्षयंतिततस्मिन्यावत्संपातमुषित्वाऽथैतमध्वानंपुनर्निर्वर्तते ” इत्या-दिना स्वर्गादेः परलोकात्पुनरिहागमनमुक्त्वाक्रमेणान्नभावं वीर्यभावं चापन्नानां वीर्यद्वारा स्वकर्मनुरोध्युत्तमाधमशरीरापत्तिरुच्यते “ तद्यद्हरमणीयचरणाभ्याशोहयत्तेरमणीयां योनिमापद्येरन्ब्राह्मणयोनिंवा ” इत्यादिना ॥ “ अथ यद्दहकपूयचरणाभ्याशोहयत्तेकपूयां योनिमापद्येरन्ब्राह्मणयोनिंवा ” इत्यादिनाच ॥ अभ्याशोह । शीघ्रमेव ॥ अतएतदपि सृष्टि-दशायां जन्मपरंपरामेवदर्शयति नतु प्रलयोत्तरं पुनःसृष्ट्यारंभे शरीरपरिग्रहम् । श्रूयमाण-क्रमहान्यश्रुततत्कल्पनाप्रसंगात् । इच्छायाः कर्महेतुत्वबोधिकाया एषहेवेति श्रुतेरुदाहारस्तु तावकेकर्मणामिच्छाहेतुत्ववादे स्वपादे कुठारप्रहारः ॥ तथा उक्त्याज्ञवल्क्यस्मृतिवाक्ये-ष्वपि (अध्याय ३ यतिधर्मप्रकरणांते श्लो० ६६) योद्रव्यदेवतात्यागेति प्रथमं वाक्यं सृष्टिकालिकव्यवस्थापरमेव संगच्छते देवतोद्देशेन द्रव्यत्यागलक्षणयागादेस्तदैव संभ-वात् ॥ अनुपदमग्रे (श्लो० ६७) संयोज्य वायुना सोमं नीयते रश्मिभिस्तत इत्यादिना छांदोग्याद्युक्तरीतिकपरलोकपर्यावर्तस्य कथनाच्च ॥ एवं द्वितीयं (श्लोक ७०) सम-वायित्ववाक्यमपि जीवस्यागंतुकसमवायबोधकम् । मोहेच्छादिपदघटितं सर्गोत्तरकालि-

कवृत्ताऽऽवेदकमेव ॥ इच्छाद्वेषसमुत्थेन द्वंद्वमोहेन भारत ॥ सर्वभूतानि संमोहं सर्गे
यांति परंतपेति भगवद्वाक्यैकवाक्यतया तथाऽध्यवसायात् ॥ एवंतृतीयं (श्लो० ७८)
विपाकः कर्मणां प्रेत्य केषांचिदिह जायते । इह चासुत्र चैकेषां भावस्तत्र प्रयोजनमिति
वाक्यमपि प्रेत्यादिशब्दघटितम् । तथैव । मरणेदं लोकादो लोकादिव्यवस्थायाः सृष्टावेवा-
भिव्यक्तेः ॥ अतइदमेकस्मिञ्जन्मनि जन्मांतरे वा लोकांतरे वा कर्मणां फलावश्यंभावमेव
बोधयति ॥ ननु सृष्ट्यंतरव्यवस्थाम् ॥ किंच कर्मणां तौल्येऽपि फले विलंबाविलंबयो-
नियामिकाभगवदिच्छैव मंतव्या यया संचितकर्मसमुदायात्प्रारब्धं देहोत्पत्तिसमये
निर्मायते ॥ सैवान्नाभिप्रायपर्यायभावशब्देन प्रतिभाति ॥ जीवाभिप्रायपरत्वे पुत्रेषुस-
साधनबंध्यादिषु प्रत्यक्षविरोधात् ॥ अतःसृष्ट्यंतरे प्राक्कर्मणां फलजनकत्वपक्षेपि सर्व-
निर्वाहिकातदिच्छा नित्यैव मंतव्या ॥ तस्मान्नेमाः श्रुतिस्मृतयश्चास्मात्सिद्धभगवदिच्छा-
सर्वकारणतावारणतात्पर्यवत्यः । तन्निषेधाश्रवणात् ॥ नच “ पंचपंचनखाभक्ष्या ”
इत्यादाविवेतरनिषेधः फलतीति वाच्यम् । रागतः पंचनखापंचनखभक्षणस्येव प्रकृते उभयोः
कारणतायाः प्रत्यक्षेणाप्राप्त्यान्यतरपरिसंख्यानायोगात् ॥ इमामगृभ्णन् रशनामृतस्येत्यादौ
लिङ्गेनेवशाब्दलिङ्गादिनोभयप्रसंजनेपि अश्वगर्दभाभिधान्योर्ग्रहणेतुल्यविनियोगवदिच्छा-
कर्मणोस्तुल्यकारणत्वस्याभावेन सर्वनिदानभूतेच्छायाहेतुतानिरासासिद्धेः ॥ कर्मणांहि
फलं प्रत्येवकारणता इच्छायास्तुकर्माणिप्रत्यपिसेतिनतौल्यम् ॥ नहिदंडचक्रव्यापारेण
घटइत्युक्त्या कुलाललालसायास्तत्रनिमित्ततानिवर्त्यते । कर्मणां शेषतोषादिद्वारेच्छा-
जनकत्वं तस्याश्च केवलफलहेतुतेतिकलहे तु जीवानां नानाकर्मकरणे कारणं मृग्यम् ।
कुतस्सर्वोपि नपुण्यमेवानुतिष्ठतीति ॥ जीवेच्छावैचित्र्यमेवानुष्ठानवैचित्र्ये प्रयोजकमिति
चेत्तत्रापि तन्मृग्यम् ॥ कुतोनसर्वोपि सुखसाधनं साधु कर्मैव विधित्सतीति ॥ अथ
पुण्यकर्मणां तथास्वेच्छया तदनुष्ठानमेवं पापकर्मणामपीति पूर्वपूर्वकर्मणामेव जीवकाम-
कारणताकल्प्यतइति चेत्तर्हि सकृदपि सुकृतानुष्ठाने कदाचिदपि कलुषं न स्यात् ।
एकवारमपि दुरिताचरणे कदाचिदपि सदाचरणं च नघटेत् । इश्यंतेत्वेकस्यापि देहिनो
विविधानि सुकृतदुःकृतानि । कस्मिंश्चिज्जनुषि कल्मषाधिकर्यं कस्मिंश्चिच्च पुण्याधिक्यम् ॥
किंच तथासति सर्वेपि श्रौतस्मार्ताश्च विधिप्रतिषेधाअपि व्यर्थाभवेयुः । प्राक्तनकर्मणैव
प्रवर्त्तननिवर्तनयोः सिद्ध्या तदनुपयोगात् । नचेच्छावादेऽप्ययंदोषः शक्यः । कृतप्रयत्ना-
पेक्षसूत्रेण तस्यपरिहरिष्यमाणत्वात् । तस्मात्परमेश्वरएव स्वेच्छानुसारेणाऽऽप्रलयम् । तानि
तानि कर्माणि कारयित्वा तानि तानि फलानि प्रयच्छतीत्येव स्वच्छम् । यथा कौषो-
तकिब्राह्मणे (अ० ३) इंद्रप्रतर्दनसंवादे “ सएषप्राणऽएवप्रज्ञात्मानंदोऽजरोऽमृतो
नसाधुनाकर्मणाभूयान्भवतिनोऽएवासुधुनाकनीयानेषह्येवसाधुकर्मकारयतितंत्यमेभ्योलो-
केभ्यऽउन्निनीषत्सएषउऽएवासुधुकर्मकारयतितंत्यमधोनिनीषत्सएषलोकापालऽएषलोका-
धिपतिरेशलोकेशःसमभात्मेतिविद्यात्समभात्मेतिविद्या” ८ इति पुण्यपापैरशक्यस्पर्शत्व-

माकारविशेषविशिष्टेच्छयैव साध्वसाधुकर्मकारयितृत्वं तत्तत्त्वनिरतिशयैश्वर्यादिकं च श्राव्यते ॥ त्वन्मतेतु जडेनापि कालेनेश्वरनिरपेक्षेण कर्मणामुद्बोधस्यजडैरपि तैःकर्मान्तरानुष्ठानस्येशेच्छायाश्च जनने तेषामितरनिरपेक्षं नरकनाकलोकादिप्रापकत्वमप्यपथ्य-
 भेषजभजनादेरोगारोग्यादिजनकत्ववत्सुवचमतो (जडस्य च चेतनमंतराहेतुत्वायोगा-
 दीशःकल्प्यते) इत्युक्तिररण्यरुदितायते कारणभूतकर्मणां वैलक्षण्येन फलरूपकार्यवैल-
 क्षण्यस्याप्युपपत्तेश्च ॥ चेतनस्यैव फलदातृत्वाग्रहे तत्तत्कर्मारध्यानां चेतनानामेव तथा-
 त्वसंभवेन तद्वात्रीश्वरकल्पनायावैफल्याच्च ॥ तस्मादास्माकीनरीत्यैव फलमतइत्यधिकरणं
 संगच्छते नतु त्वद्रीत्या । प्रपंचयिष्यते चेदं पुरस्तात् ॥ कर्मणामिच्छाहेतुकत्वबोधकथुत्तर-
 पपाठेन पुनःपुनरुन्यासस्तु प्रकृतिविरुद्धः ॥ किंच दर्शनानुरोधादीश्वरस्येच्छाद्वारैवकार-
 णतां संगिरमाणस्तस्य जन्यमात्रं प्रतिकारणत्वात् जन्यानि साध्वसाधुकर्माणि प्रतिसृष्टि-
 काले जन्यं तदुद्बोधं प्रति च तस्य तद्वारा कारणतां कुतो न वूपे ॥ तदवचनेच जडकारण-
 वादाभ्युपगमादनीश्वरवादापातः त्वदिष्टोपपत्तिबाधाफलमतइत्याधिकरणासंगतिश्च ॥
 मन्मतेतु कर्मफलान्यारोग्यादिकंच प्रतीश्वरेच्छायाएव निदानत्वात्कर्मोपधादेश्च द्वारातया-
 वांतरकारणत्वात् नकोपि शंकावकाशः । सोकामयतेत्यादिश्रुतयस्तु न त्वन्मतेसंगताः ।
 श्रुतहान्यश्रुतकल्पनापत्तेः । तास्विच्छायाएव बहुभावमुच्चनीचभावं लोकसर्जनादिकं च
 प्रति निमित्तत्वश्रवणात् कालेनोद्बोधितैः कर्मभिस्तस्येच्छोदपाद्यतेति तत्राश्रवणात् ॥ यच्च
 वस्तुतस्त्वित्यादि कल्पयितुमशक्यत्वाच्चेत्यंतं तदसत् इहैवसूत्रे उपपत्तिशब्देनोक्तयुक्तेर्ग्रह-
 णेऽत्रैव जैमिनिमतनिराससिद्ध्या पुरस्त्ययोस्तदुपन्यासतन्निराससूत्रयोरापाथ्यापातात् ॥
 किंच राजानोहि स्वविषयेषु चौर्थादिनिवृत्तये स्वेष्टकर्मणां प्रवृत्तयेच तत्तत्फलमर्पयति ।
 अकुर्वैश्वं पूर्वतरोर्वीपतयः सर्वदुराचरणानां स्वराज्यसमये समुच्छेदमिति पुराणादिषु
 प्रसिद्धम् ॥ ईश्वरश्च सर्वोपायज्ञसर्वशक्तिर्वहुकालाहुःकृतिनोदंडयन्नपि स्वरोषपोषककल्म-
 षाणामविशेषादशेषाणामुच्छेदमेव कुतो न संपादितवान् । तदुपासकानां ज्ञानिनामपि
 नस्तुवीत न निंदेतस्वभावविषमंजनं सुहृन्मित्रार्युदासीनमध्यस्थद्वेष्यबंधुषु ॥ साधुष्व-
 पिचपापेषुसमबुद्धिर्विशिष्यतइति भागवताद्युक्तप्रक्रियादर्शनात् सर्वमुक्तोपसृप्यस्य तस्य
 कथंरोषतोषौ ॥ गुणोद्रेकादितिचेद्युगपदुभयविधफलवितरणानुपपत्तिः । उद्रेकेचेश्वराति-
 रिक्तं किं बीजं स्यात् । तदितरतदुद्घाटनेत्वनीश्वरवादप्रसक्तिः ॥ किंच राज्ञांचोरादिदंडने
 ईश्वरतोषसंपिपादयिषा तद्भीतिश्च प्रयोजिका । तथेश्वरस्य फलदाने किं प्रयोजकम् ॥
 (अ० ३ पा० २ सू० ३१) परमतस्सेत्वित्यधिकरणे तन्नियामकनिषेधात् ॥ मन्मतेतु
 क्रीडार्थमेव प्रपंचरूपेण प्रादुर्भावात्कृतप्रयत्नापेक्षात्वाच्च न काप्यनुपपत्तिः ॥ अतएव
 (अ० २ पा० १ सू० ३२-३३) नप्रयोजनवत्त्वादित्याशंक्य लोकवत्तु लीलाकै-
 वल्यमित्येवासूत्रि श्रीवादरायणाचार्यैः ॥ एवं तवोपपत्तेर्बाधितत्वेन अन्यथानुपपत्त्या
 कल्प्यमानमदृष्टमेव फलदानार्हं कल्प्यतामित्यास्माकीनाक्षेपोदुद्धरः । अन्यथानुपपत्तिस्तु
 “धर्मजैमिनिरतएव” एतन्न शारीरकभाष्ये या दर्शिता सैव ॥ नचादृष्टाभाव-

स्त्वयाशक्यवचनः अपूर्वानङ्गीकारे कर्मणां कालांतरीयफलसाक्षात्कारणत्वस्यानुपपत्त्या त्वदुक्तश्रुतिस्मृतीनां बाधात् । संभूतोरसउत्तम इतित्वदुक्तवाक्येरसशब्देनमिताक्षरायां तस्यैवव्याख्यानात् । कालतउद्बुद्धान्नकर्मणइच्छोद्भवइति त्वदभिमतव्यवस्थामङ्गाच्च ॥ शंकराचार्यैः फलमतइत्यादिसूत्रव्याख्याने कर्मणोनुक्षणविनाशितायाअङ्गीकारेण तस्य यावत्प्रलयकालमनुद्बुद्धतया स्थितेः सृष्ट्यारंभउद्बोधस्य चासंभवदुक्तिकत्वात् स्वोक्तनिर्वाहायापूर्वाभ्युपगमे तु गले पादुकान्यायेनादृष्टमूरीकृतम् । अदृष्टपदस्य तत्पर्यायत्वात् ॥ जडस्यापि तथाकल्पनं शक्यमिति त्वौषधादिदृष्टान्तेन प्रागेवादर्शयाम ॥ अथ कस्तर्हि सूत्रउपपत्तिशब्दार्थइति चेदुच्यते ॥ निष्कामानां भजनसिद्धये पूर्वाधिकरणे सर्वोत्तमत्वं निरूप्य सकामानां तत्सिद्धये फलदातृत्वं कर्मादिसर्वनियंतृत्वं च निरतिशयैश्वर्यबोधकमुपपदयितुमिदमधिकरणमारभ्यते ॥ अत्र फलं तत्तत्कर्मसचिवेभ्योदेवेभ्य उत भगवत इति संशयः ॥ देवानामुद्देश्यतया श्रवणं भगवतः सर्वेश्वरत्वसर्वहेतुश्रवणं च संशयवीजम् ॥ तत्र “यदाग्नेयोष्टाकपालोमावास्यायां च पौर्णमास्यांचाच्युतो भवति ॥ ऐंद्रं दध्यमावास्यायाम् । ऐंद्रं पयोमावास्यायामि”त्यादि तत्तदुत्पत्तिवाक्यावलंबेन देवतोद्देशेनैव द्रव्यस्य त्यज्यमानत्वात् । याज्यापुरोनुवाक्याद्यनुरोधेन देवानामेवहव्यभोक्तृत्वनिश्चयात् । “वायुमेव स्वेन भागधेयेनोपधावति सएवैनं भूतिं गमयती” त्यादिना तेषामेव फलदातृत्वश्रवणात् । आयुः प्रजां धनं विद्यां स्वर्गं मोक्षं सुखादि च ॥ प्रयच्छन्ति तथा राज्यं प्रीता नृणां पितामहा इत्यादिस्मरणाच्च । द्वितीयस्कंधतृतीयाध्यायाद्युक्तरीत्या प्रतिनियतत्वाच्च । देवेभ्य एव फलमिति पूर्वपक्षेऽभिधीयते ॥ (अ० ३ पा० २ सू० ३८) “फलमतउपपत्तेः” ॥ अतईश्वरादेव फलं भवति यत्किंचिदैहिकं पारलौकिकं वा ॥ कुतः ॥ उपपत्तेः “सर्वस्य वशी सर्वस्येशान” इति श्रुतिर्वस्तुमात्रेशित्वमसंकुचितमाह नह्यन्यस्य वस्त्वन्योदातुं समर्थ इति ॥ न चोद्देश्यत्वादिविरोधः । “चक्षोः सूर्यो अजायत ॥ अग्निर्मूर्द्धाचक्षुषीचंद्रसूर्यौ ॥ देवानारायणांगजः ॥ इंद्रादयोबाहव आहुरुत्ना” इत्यादिश्रुतिस्मृतिभिस्तेषां भगवद्वयवोद्भवत्वतद्रूपत्वयोर्वोधनेन भगवतउद्देश्यतानपायात् ॥ भोक्तारं यज्ञतपसां सर्वलोकमहेश्वरम् । अहं हि सर्वयज्ञानां भोक्ताच प्रभुरेव च । सुरुचिर्हुतभुग्विभुः । यज्ञभुग्यज्ञसाधन इत्यादौ तस्यैव सर्वरूपेण भोक्तृत्वावगमाच्च ॥ सएवेनमित्यादिकंतु द्वारत्वाभिप्रायकम् । योयो यांयांतनुमित्युपक्रम्य लभतेच ततः कामान्मयैवविहितानिति स्मरणात् ॥ एतेन तेषांतत्तत्कर्मतत्तत्फलप्रतिनियतत्वमपि तदिच्छयैवेतिसिद्धम् ॥ अग्रेच सएवेनमित्यादिप्रत्यक्षश्रुतेः प्राबल्यमाशंक्य स्वमतेपि प्रत्यक्षश्रुतिमाहाचार्यः (सू० ३९) ॥ “श्रुतत्वाच्चे”ति “सवाएष महानजआत्मानादोवसुदान” इत्यादिश्रुतिषु तस्यैव भोक्तृत्वफलदातृत्वयोः श्रवणात् । चकारेण यो योयांयामित्यादिस्मरणात्तथेत्यर्थः ॥ अहिंकुंडलवद्देवादिसर्वकार्यरूपत्वनिरतिशयैश्वर्यादिप्रतिपादकपूर्वाधिकरणानां पर्यालोचनेपि इयमेवोपपत्तिरिहोपपत्तिशब्देनोपतिष्ठते ॥ एवं पूर्वपक्षोपि देवानामेव तत्तत्कर्मभिराराध्यमानानां सर्वफलदातृत्वे

तस्यपूर्वोक्तं पारमेश्वर्यं कथमिति पूर्वाधिकरणाक्षेपेणोक्तरीतिकण्वोत्तिष्ठति ननुकर्मणा-
मेवफलदत्वमिति सः अप्रसंगात् तेषां जडत्वस्यापिप्रत्यक्षसिद्धत्वात् ॥ साधितेतु सूत्र-
द्वयेनेश्वरस्यैव फलदत्वेउपपत्तिश्रुतत्वाभ्यां कर्मणामेव तद्वत्वमस्त्विति निरीश्वरमीमांस-
कचोद्यंप्राप्तावसरमतउपन्यस्य निरस्यते सूत्रद्वयेन ॥ नचधर्मजैमिनिरितिसूत्राभिप्रेतोप-
पत्त्या प्रथमं पूर्वपक्षः प्रसजनीयः । फलमत इति सूत्रभ्यां जैमिन्यभिमतोपपत्त्यादेर-
समाहितत्वादुक्तपूर्वपक्षतादवस्थ्येन ॥ तयोरकिञ्चित्करत्वापत्तेः । अग्रे स्वयमुपन्यासस्य
हेत्वन्तरेण तन्निरासस्य चानर्थक्यप्रसक्तेश्चेति पूर्वमेवासूचयाम् ॥

वैषम्यनैर्घृण्ये अपित्वन्मतएव संभवतः ॥ नचकर्मपेक्षयासुखदुःख-
दातृत्वात्कथंवैषम्यनैर्घृण्येइति वाच्यम् ॥ तस्यैव कर्मकारयितृत्वेन
स्वयमेव कर्मकारयित्वा स्वयमेव कस्मिंश्चिज्जीवे सुखं कस्मिंश्चिज्जीवे
दुःखं प्रयुञ्जतः कथंनवैषम्यं नैर्घृण्यं वा स्यात् ॥ एतेनातएव वैषम्यनै-
र्घृण्येनेत्यादिकं प्रत्युक्तम् ॥ ननु कर्मणः फलजनकत्व इत्यादि प्रश्नस्तु
पूर्वापरविरुद्धः ॥ पूर्वमीश्वरेच्छांप्रति कर्मणोहेतुत्वस्योक्तत्वात् ॥
किञ्च कर्तृत्वानुपपत्तिपदेनेच्छाकर्तृत्वानुपपत्तिरुक्ता जगत्कर्तृत्वानु-
पपत्तिर्वा ॥ नाद्यः ॥ कर्माधीनत्वेपीच्छाश्रयत्वरूपेच्छाकर्तृत्वानपा-
यात् ॥ नापि द्वितीयः ॥ तस्याप्रकृतत्वात् ॥ यदपि कर्तृत्वानुपपत्तावीश्व-
रत्वासिद्धिरित्याक्षेपेऽस्वतन्त्रस्यापि काष्ठादेः कर्तृत्वप्रदर्शनम् ॥ तत्र
स्वतन्त्रः कर्तेतिसूत्रविरोधोद्भावनं तदुपरि स्वातन्त्र्येण विवक्षितोर्थः
कर्तेत्याद्युत्तरं तदपि तुच्छम् ॥ कर्तृत्वानुपपत्तेरीश्वरत्वव्याघातकत्वे
मानाभावः युद्धपाकाद्यकर्तृणामपि लोके राज्ञामीश्वरत्वाव्याहतेः ॥
नचफलदातृत्वमीश्वरमितिवाच्यम् ॥ फलमद्दतां बलात्कारेण
कर्मकारयितृणामपीश्वरत्वदर्शनात् ॥ काष्ठादेश्च पारिभाषिकं कर्तृ-
त्वं ननुवास्तवम् ॥ अतस्तादृशकर्तृत्वविवक्षणेपि नाभिमतसिद्धिः ॥
अतएव तादृशस्वात विवक्षणेपि पुरुषव्यापाराधीनव्यापारवतांकाष्ठा-
दीनामन्यव्यापारानधीनक्रियानुकूलव्यापारवत्स्वरूपस्वातन्त्र्यस्याभा-
वात्तद्विधेयविभक्तीनामप्रामाण्यं दुर्वारमेवेत्याशङ्क्य समभिव्याहृतत-
त्क्रियाकारकान्तरव्यापारानधीनतत्क्रियानुकूलव्यापारवत्स्वरूपं
स्वातन्त्र्यमेव स्वतन्त्रः कर्तेतिसूत्रघटकस्वतन्त्रपदार्थत्वेन विवक्षितं
भट्टाचार्यैः ॥ उपादानगोचरज्ञानचिकीर्षाकृतिमत्त्वस्य काष्ठादावभा-
वेन स्वतन्त्रः कर्तेत्यनुशासनविरोधो दुर्वारश्च ॥ नहितद्विवक्षयापि
परिहारः संभवति ॥ तादृशकर्तृत्वस्य वैयाकरणासंमतत्वेन तेषां
तादृशविवक्षया असंभवात् ॥

सहस्राक्षे *अतएववैषम्येत्यादिं अबाधाच्चेत्यंतं भागं परिहरन्ति ॥ वैषम्यनेर्घृण्येअपि त्वन्मतइत्यादिना ॥ विवक्षायाअसंभवादित्यंतेन ॥ अत्रमार्तडे अनादिकर्मचा-
श्रित्यसमाधानेत्वनीशतेतिकारिकां तट्टीकां च यथाकथंचिदनुसृत्य सहस्राक्ष उपन्यस्तस्य
ननुकर्मणः फलजनकत्वमिति प्रश्नस्य विरोधोक्तिस्तु तदीयग्रंथे पूर्वापरविरोधप्रदर्शनार्था ॥
चस्तुतस्तुतन्मतेकर्तृत्वोपपत्तिः अनीशतावारणंच नसंभवतीत्यर्थः ॥ अयंभावः ॥ यत्तु अतएव
वैषम्यनैर्घृण्येनेत्यादि अबाधाच्चेत्यंतं तदविचारचारु ॥ सिद्धांते आत्मसृष्टेर्न वैषम्यमिति
दोषपरिहारस्योपपादयिष्यमाणत्वात् अन्यथा त्वन्मतेपि तदपरिहाराच्च ॥ तथाहि फलवत्
कर्मनिरूपितापि कारणताब्रह्मणएवास्तिनवा ॥ आद्यश्चत्केनचित्सुकृतं कारयित्वा तस्मै
सुखं केनचिदेनः प्रणाय्य तस्मै दुःखंच विश्राणयति तत्रसत्रानुशंसतयोदितदूषणेसुस्थे ॥
द्वितीयस्तु प्रागेव “एषउएव । परात्त्वि” तिप्रभृतिश्रुतिसूत्रावहेलनादिदोषाणां दिशोद-
र्शनया दूरीकृतः ॥ किंचोक्तचरोपपत्त्याक्षितिपत्यादिवद्वैषम्याद्यननुषक्तिस्तवाशयगोचरः ॥
परंतु धराधीशाहिमैवंभूयश्चौर्यादिकुर्याअस्यत्वत्कर्मणएतत्फलमितिस्फुटं ज्ञापयंतः पाटच्चर-
प्रमुखं दुःखाकुर्वति । सुहुरनुष्ठानेचोत्तमोत्तमंदमंयथागमं समर्पयंति । प्रवृत्तिजानानाश्च
पापेप्रवर्तमानमेव प्रतिबध्न्ति । नतुविदितामपि दुरितप्रवृत्तिमुपेक्ष्य तत्फलं कर्मोत्तरं
वितरन्ति ॥ परमेश्वरस्तु तस्मिज्जन्मनि जन्मांतरे वा तत्तत्कर्मफलानिभोजयन् सर्वस्यचाहं
हृदि सन्निविष्टोमत्तः स्मृतिज्ञानमपोहनंचेत्यादिप्रमाणेन सर्वातःकरणशरणः सकलस्मरण-
समर्थोपि इदममुष्यफलमिति नैवज्ञापयति येन ज्ञापितेन दुःखसाधनाद्विजिनाज्जनोनिवर्ततेव ।
प्रवर्ततेचपुण्यएव ॥ नाप्युत्तरोत्तरजन्मसु तस्यैवाघस्यानुष्ठानेदमे तारतम्यंप्रयुंक्ते । तथाबोध-
कस्मृत्याद्यनुपलंभात् ॥ नापिपापेप्रवर्तमानंसर्वज्ञःसर्वसमर्थोपि निरुणद्धि । येन दुःखमेव
कस्यापि नस्यात् ॥ निरोधनाशक्तौतु महीक्षित्प्रमुखापेक्षयापि दुर्बलतया फलस्पर्शनम-
प्यशक्यम् ॥ किंच चौर्याद्यनार्याचरणचणानपि स्वचरणारणान्नितरांसुखयन्नितरांश्चविनय-
न्नविनाथोनह्यविषमोभिलष्येत ॥ भगवांस्तु तेषामहंसमुद्धर्तामृत्युसंसारसागरात् ॥
भवामिनचिरात्पार्थम्य्यावेशितचेतसाम् ॥ तेषामेवानुकंपार्थमहमज्ञानजंतमः ॥ नाशया-
म्यात्मभावस्थोज्ञानदीपेनभास्वता ॥ मांहिपार्थव्यापाश्रित्य येपिस्युः पापयोनयः ॥
अपिचेत्सुदुराचारः । अहंवासर्वपापेभ्यो मोक्षयिष्यामिमाशुचः “तन्निष्ठस्य मोक्षोपदे-

* अतएव वैषम्यनेर्घृण्ये न ॥ जीवसुखदुःखेच्छांप्रति कर्मणोहेतुत्वात् ॥ अन्यथा
स्वेच्छया कस्मैचित् सुखस्य कस्मैचिदुःखस्य दानेन वैषम्यं क्लेशाऽभावकरणसमर्थस्य
तदकरणेन नैर्घृण्यंचापयेत ॥ ननु कर्मणः फलजनकत्वे ईश्वरस्य कर्माऽऽधीनतया स्वातन्त्र्या-
भावात्कर्तृत्वानुपपत्तावीधरत्वाऽसिद्धिरितिचेन्न ॥ अस्वतन्त्रस्याऽपि देवदत्तः पचति काष्ठानि
पचन्तीत्यादौ देवदत्तकाष्ठादेः कर्तृताया दर्शनात् ॥ नच स्वतन्त्रः कर्तेतिसूत्रविरोधः ॥ तस्य
स्वातन्त्र्येण विवक्षितोऽर्थः कर्तेतितद्व्याख्यातृभिर्व्याख्याततयातद्विरोधाभावात् ॥ उपादान-
गोचरज्ञानेच्छाइत्यादिरूपकर्तृत्वस्यसहकारिसमवधानेऽबाधाच्च ॥

शादि” त्याद्युदितदिशा स्वभक्तान् सकलकलुषकुलतूलज्वालनपुरःसरं परमदुःखद-
संसारान्मोचयन्नपरांश्च हृदिस्थित्वा माययाभ्रामयन्कथंनविषमः । सुदामद्विजवायक-
मालाकारादिभ्योऽल्पतरसाधनेभ्योऽधिकतरंतरसाधनादिकंचददत्कथंनतथा ॥ भूरितर-
दुरितपूरितस्वधर्मोदासीनदासीपत्यपत्यप्रणयिदुष्टाजामिलादीन्स्वनाममात्रग्रेणात्यंतपवि-
त्रतापात्राणिसहसाकुर्वंश्चकथंनतथा ॥ शंकराचार्यैरपि सर्वप्रलयकारितयोक्तंनैर्घृण्यंतु
कर्मसापेक्षत्वान्नपैति ॥ तस्माद्बुद्ध्यमाणःपरिहारएव रमणीयः ॥ यच्च शुद्धाद्वैतमार्तड-
टीकायां अनादिकर्मचाश्रित्यसमाधानेत्वनीशतेत्यत्रे “श्रस्यकर्माधीनत्वेनस्वातंत्र्या-
भावात् कर्तृत्वानुपपत्तावीशत्वासिद्धिरि” त्युक्तम् ॥ तस्यायमाशयः ॥ दयालोरसमर्थस्य
दुःखायैवदयालुतेतिन्यायेन सघृणत्वेपि प्रतिबंधाद्यसमर्थतया दुःखितस्य फलदानादि-
यावत्कार्येषु कर्मवशंवदस्य दुर्बलतरेश्वरस्यापेक्षयाऽऽवश्यकानि कर्माण्येव लाघवात्स्वीका-
र्याणि । जडानामपि तेषामौषधादिवत्स्वतःफलजनकत्वोपपत्तेः । दधिक्षीरगोमयवृश्चिका-
दिन्यायेन जडाजडसर्गस्य ज्वलनहालाहलादिन्यायेन संहारस्यापि ततएव संभवाच्च ॥ अथ
कथंचिदीश्वरोरीकारेण्यप्रयोजकप्रायस्यात्यंतपरतंत्रस्य नियोगनिर्बद्धभृत्यवदवश्यंफलमात्रस-
मर्थकस्य तस्य लक्षणप्रमाणाद्यधिकरणसाधितनिरंकुशकर्तृत्वानुपपत्त्याऽनीशत्वं स्फुटमेव ॥
नहिपराधीनतया यथाकथंचित्कर्तृत्वमात्रादीश्वरत्वसिद्धिः कुलालादावतिप्रसंगात् ॥
किंतु निरंकुशादेव ततइति विस्तीर्णमाकरे ॥ काष्ठानिपचंतीत्यादौ तु विवक्षातःकारकाणि
भवंतीति सिद्धांतात् काष्ठादेः कर्तृत्वं विवक्ष्यते मात्रं अतस्तथा प्रयोगः ॥ एवमीश्वरेपि
लोकानसृजतेत्यादौवैवक्षिककर्तृत्वांगीकारे काष्ठादेरिव तस्यापि वास्तवकर्तृत्वासिद्ध्या
सुतरामीश्वरत्वासिद्धिः ॥ स्वतंत्रः कर्तेत्यनुशासनस्य त्वयमर्थः स्वः आत्मा तंत्रं प्रधानं
यस्य स स्वतंत्रः अन्यानधीनव्यापारः कर्ता स्यादिति ॥ अतएव हरिणा “धातूपात्तक्रिये
नित्यं कारके कर्तृतेष्यतइति सामान्यतोऽभिधाय प्राधान्यतः शक्तिलाभात्प्राग्भावापाद-
नादपि । तदधीनप्रवृत्तित्वात्प्रवृत्तानां निवर्तनात् । अदृष्टत्वात्प्रतिनिधेः प्रविवेके च दर्श-
नात् । आरादप्युपकारत्वात्स्वातंत्र्यं कर्तुरिष्यत” इति तदेव समर्थितम् ॥ अस्यार्थं त्वित्थं
वर्णयंति ॥ इतरव्यापारात् प्रागपि प्राधान्येनात्मशक्तेः कर्तृव्यापारस्य सत्त्वात् ॥ तथाच
इतरव्यापारानधीनव्यापारवत्त्वादित्यर्थः तथाकारकांतरेभ्यःप्राग्भावस्य तस्मिन्नेव भाव्या-
दावापादनात् दंडादिरूपकरणादीनां प्रवृत्तेः कर्त्रधीनत्वात् तेषांनिवृत्तेरपि तथात्वात्
छेदनादौ दात्रादेः कुठारादिवत्कर्तुः प्रतिनिधेरदर्शनात् प्रविवेके आस्ते शेते
इत्यादौ कारकांतराप्रयोगेपि तस्य प्रयोगात् कर्तृरहितानां करणादीनां च काप्यप्र-
योगात् आरात् साक्षाद्धातूपात्तफलजनकव्यापाराश्रयत्वाच्च कर्तुः स्वतंत्र्यमिष्यते ॥
उक्तः कारिकार्थः कारक इतिसूत्रे कैयटेपि सूचितः ॥ किंच स्वतंत्रसूत्रे भाष्ये विताने
तंत्रशब्दमाशंक्य “अस्तिप्राधान्ये वर्तते तद्यथा स्वतंत्रोसौ ब्राह्मण इत्युच्यते स्वप्रधान-
इति गम्यते तद्यःप्राधान्येवर्तते तंत्रशब्दस्तस्येदं ग्रहणम्” इत्युक्तम् ॥ अत्रकैयटः
“स्वशब्दआत्मवाची स्वआत्मा तंत्रं प्रधानं यस्य सस्वतंत्र उच्यते” इत्याह ॥

किंचानेककारकनिर्वर्त्यायामपि क्रियायां यथा कर्तुरेव प्राधान्यं तथा कारकइति सूत्रे भाष्ये प्रपञ्चितम् ॥ तथाहि महासंज्ञाकरणाकारकशब्दस्य करोतीति व्युत्पत्त्या-
न्वर्थसंज्ञात्वम् । विभक्तिव्यत्ययात्समीस्थाने प्रथमां अग्रिमाणां ध्रुवादीनां संज्ञि-
त्वं चाश्रित्य ध्रुवमपायइत्यादौ योगविभागेन कारकसंज्ञाविधानात् कारकस्य सतोऽपा-
दानादिसंज्ञाविधानाच्चोभयसंज्ञासमावेशं बोधयित्वा सर्वापेक्षे याकर्तुरेव प्राधान्यमुच्यते
“किं पुनः प्रधानम् । कर्ता कथं पुनर्ज्ञायते कर्ता प्रधानमिति यत्सर्वेषु साधनेषु संनिहितेषु कर्ता
प्रवर्तयिता भवति” इति ॥ एवं च फलदानादौ कर्माद्यत्यंतसापेक्षस्य स्वतः सर्वथा
निष्क्रियस्योपाधिमामूलकक्रियस्यास्वातंत्र्येणाकर्तृत्वाद्भवतोऽनुशासनविरोधोवस्तुतः स्या-
देव । यनु स्वातंत्र्येण विवक्षितोर्थइतिवृत्तौ व्याचक्षते तनु अवांतरक्रियाविशेषसंबंधस्य
करणादिकारकमात्रे सत्त्वात् कर्तुर्देवदत्तादेः प्रधानस्याप्रयोगे करणादिकमपि ज्वलनधार-
णादिस्वव्यापारे स्वातंत्र्येण विवक्ष्यमाणं काष्ठानि पक्ष्यन्ति स्थालीपचतीत्यादौ कर्तृतया
प्रयुज्यत इत्यभिप्रायेण ॥ अतएव हरिणा “निष्पत्तिमात्रे कर्तृत्वं सर्वत्रैवास्ति कारके ।
व्यापारभेदापेक्षायां करणत्वादिसंभव” इत्युक्तम् ॥ कारकसूत्रे च महाभाष्ये “कोसौ
प्रतिकारकं क्रियाभेदः पचादीनामधिश्रयणोदकासेचनतंडुलावपनैधोपकर्षणक्रियाः
प्रधानस्य कर्तुः पाकः । संभवनक्रियां धारणक्रियांच कुर्वती स्थाली पचती-
त्युच्यते तत्र तदा पचिर्वर्तते ज्वलनक्रियां कुर्वति काष्ठानि पचतीत्युच्यन्ते तत्र
तदापचिर्वर्तते” इत्याद्युक्तम् ॥ अत्र संभवनं ग्रहणमिति कैयटः ॥ अत्रेच स्वातंत्र्य-
पारतंत्र्ययोः पर्यायेण सर्वत्रविवक्षासंभवात् संभवनादौ स्थाल्यादेः स्वातंत्र्यस्य
सार्वदिकत्वाच्च कर्तुरधिकरणादितो नकोपि विशेषः स्यादित्याशंकावारणाय प्रक्षालनपरि-
वर्तनादौ स्थाल्यादेः पारतंत्र्यमुक्तव्योच्यते “ननु च भोः कर्तृस्थेऽपि यत्ने कथ्यमाने स्थाली
संभवनक्रियां धारणक्रियां च करोति तत्रासौ स्वतंत्रा क्रेदानीं परतंत्रा स्यात् ॥ एवं तर्हि
प्रधानेन समवाये स्थाली परतंत्रा व्यव्याये स्वतंत्रा । तद्यथा अमाल्यानां राज्ञा सह समवाये
पारतंत्र्यं व्यव्याये स्वातंत्र्यं किंपुनः प्रधानं कर्ता” इत्यादि ॥ एवं च ब्रह्मणोऽस्वतंत्रस्या-
पि स्वातंत्र्यविवक्षामात्रेण काष्ठस्थाल्यादिवत्कर्तृत्वमिति चेत्तदतिरिक्तस्तस्य प्रवर्तननिवर्तन-
समर्थः प्राधान्येन ततः प्रागल्भ्यात्मशक्तिस्तत्प्रविवेकेऽपि कांचित्क्रियां कर्तुं शक्तः सर्वथास्व-
तंत्रो देवदत्तादिवत्कश्चित्कर्ताऽवश्यं कल्प्यः । तत्कल्पने च सुतरां सिद्धं तस्यानीश्वरत्वम् ॥
किंच मनोरमाशेखरादिषु प्रधानीभूतधात्वर्थीश्रयत्वम् । शवादिकर्तृप्रत्ययसमभिव्याहारे
तदाश्रयत्वं वा कर्तृत्वमिति स्वीकारात् भाष्ये चान्वर्थसंज्ञानुरोधात्कारकांतरस्यैव वैवक्षि-
ककर्तृतायास्तत्रापि करणाधिकरणयोरेव पर्यायास्तस्यादर्शितत्वात्प्रकृते विवक्षया कर्तृ-
त्वस्य कल्पने ब्रह्मणः काष्ठादिवद्वास्तवी करणाद्यन्यतमता ज्वलनसंभवनादिवद्वात्वर्थ-
क्रियाच काचित्साक्षात्तस्मिन्वाच्यैव ॥ संभवनादावपि पचेः शक्तिर्भाष्यकृतोक्तेतिसापि क्रिया
धात्वर्थोऽस्त्येव ॥ एवं सति तावतापि स्वाभिमतनिष्क्रियत्वस्य भंगोऽनीशत्वप्रसंगे चाधिकेऽनु-
प्रविष्टे शास्त्रसिद्धं स्वातंत्र्यमेव तस्य स्वीकर्तव्यं न तूपाधिगुणजीवकर्मादिपारतंत्र्यमित्येव

कमनीयम् ॥ एतदेवाभिप्रेत्योक्तं श्रीमदाचार्यचरणैस्तत्त्वदीपे ॥ कर्तास्वतंत्र एव स्यात्सगुणत्वे विरुध्यतइति उपादानादिगोचरेत्यादिकर्तृत्वमपि न त्वन्मते शक्यवचनम् । सहकारितया स्वीक्रियमाणयोः कालकर्मणोरधिष्ठाने भ्रमकल्पितत्वेनाभ्रांतभगवज्ज्ञानागोचरत्वाल्लक्षणेउपादानादीत्यादिपदेन सहकारिणोप्यवश्यसंग्राह्यत्वात् मायावृत्तिविशेषात्मकत्वेन तदेकनिष्ठयोश्चिकीर्षाकरणयोरपि निर्विशेषे ब्रह्मण्यभावाच्च । सहकारिस्वीकारे स्वाभीष्टाभिन्ननिमित्तोपादानत्वरूपकारणतावाधाच्च ॥ अनीश्वरत्ववारणाय तादृशकारणतासमर्थनायच सहकारिणोपीश्वरजन्यत्वे तदिच्छयासहकारित्वे तदभिन्नत्वे च स्वीक्रियमाणे वैषम्यनैर्घृण्ये इच्छायाः प्रथमतरकारणत्वंच वेतालावलंबनन्यायेन भूयः प्राप्नुवन्ति ॥

कर्ताशास्त्रार्थवत्त्वादित्यधिकरणस्थसूत्राणां तद्विषयवाक्यानां च न स्वतन्त्रस्याकर्तृत्वं वाऽस्वतन्त्रस्य कर्तृत्वमिति विचारे तात्पर्यम् ॥ किन्तु प्रकृतेः क्रियमाणानि गुणैःकर्माणि सर्वशः ॥ अहंकारविमूढात्मा कर्ताहमिति मन्यत इति वाक्यात्प्रकृतकर्तृत्वं जीवस्य न वेति सन्देहे जीव एव कर्ता ॥ कुतः ॥ शास्त्रार्थवत्त्वात् ॥ शास्त्रस्य अर्थवत्त्वं शास्त्रार्थवत्त्वं तस्माच्छास्त्रस्य फलवत्त्वादिति यावत् ॥ “कारीर्यावृष्टिकामो यजेत ॥ ज्योतिष्टोमेन स्वर्गकामो यजेते” त्यादिभिर्वेदेभ्युदयनिःश्रेयसफलार्थं सर्वाणि कर्माणि विहितानि । यदि जीवः कर्ता नेष्यते तदा स्वर्गकामादिपदानि फलाधिकारिशून्यानि कुप्यन्ति तत्तच्छास्त्रवैयर्थ्यमेवापादयेयुः ॥ नहि तादृशकामवत्त्वं ब्रह्मणः संभवति ॥ तस्याप्तकामत्वेन तत्फलानुपयोगात् जडस्यच कामासंभवादतः सन्दिग्धे कर्तृत्वे बहूनामनुग्रहस्य न्याय्यत्वात्तत्तत्फलकामिनां जीवानामेव कर्तृत्वमित्यर्थः ॥ तस्मात्स्वातन्त्र्यविवक्षामतएवेत्यादिना परामृश्य कर्ताशास्त्रार्थवत्त्वादित्यधिकरणस्थानि बहूनि वाक्यानि सङ्गतानीत्यादि वदंस्तदधिकरणस्थसंशयपूर्वपक्षाद्यनभिज्ञानुपादेयवचनएव ॥ इच्छासहकारित्वेन कर्तृत्वानुपपत्तिकथनं तु न युज्यत इच्छायाः कर्तृत्वोपपादकत्वात् ॥ यस्तु तत्रहे तूपन्यासः (नह्यभेदवादिनस्ते इच्छाकर्मणोरभेदे वैलक्षण्यं येनेच्छासमवधाने स्वातन्त्र्य) मित्यादिना कृतः सोप्यविचारितरमणीयः ॥ कार्याणां कारणात्मनाऽवैलक्षण्येपि तद्रूपेण वैलक्षण्यं वर्तत एव ॥ नहि घटशरावादीनां मृदात्मनाऽभेदेपि घटत्वशरावत्त्वादिनापि परस्परमभेदः ॥ किञ्च त्वमन्तेपि खड्गकार्यं व्रणादिकं दुग्धेन कुतो न संभवति तवाप्यभेदवादित्वात् ॥ खड्गदुग्धयोश्च मायिकत्वेन पार्थिवत्वेन ब्रह्मकल्पितत्वेन चाविशेषात् नहितयोरभेदे वैलक्षण्यं वर्णयितुं शक्यम् । येन खड्गेन व्रणादिकं भवेत् दुग्धेन च न भवेत् ॥ तद्रूपेण वैलक्षण्यं चेदत्रापि तत्कथं न स्यात् ॥

सहस्राक्षे *अतएव कर्ताशास्त्रार्थवत्त्वादित्यादिश्लोकटीकोक्तप्रत्युक्तमित्यंते भागं दूषयन्ति ॥ कर्ताशास्त्रार्थवत्त्वादित्यधिकरणस्थेत्यादिना अत्रापि तत्कथनं स्यादित्यंतेन ॥ अभ्युदयेति ॥ वृद्ध्यावैहिकमभ्युदयः कारीर्यादिकलम् ॥ स्वर्गपदवाच्यात्मसुखादि निःश्रेयसम् ॥ अथवास्वर्गादिरप्यामुष्मिकोऽभ्युदयः सकामानाम् ॥ निष्कामानां तु तान्येव कर्माणि मोक्षफलकानि ॥ कुप्यन्तीति ॥ इदं शत्रन्तम् ॥ अत्रायं भावः ॥ वस्तुतस्त्वी-
श्वरगतमेव कर्तृत्वं विस्फुलिंगवत्तदंशेऽतिरोहितचित्कतया ज्ञानेच्छाकृतियोग्ये जीवेऽप्यनु-
वर्तते पृथ्वीनिष्ठो गंधद्वय पार्थिवेषु ॥ एवं सत्यपि जडस्य प्रकृतिबुद्ध्यादेरेव कर्तृत्वं
ननु ब्रह्मांशस्यापि जीवस्येति तावकानिव भ्रान्तान्सांख्यान्युदसितुं परमाचार्यो जीवस्यैव
विद्वयादिबोधितकर्मकर्तृत्वं (अ. २ पा. ३ सू. ३३) “ कर्ताशास्त्रार्थवत्त्वा ”
दित्यधिकरणेन निर्णीतवान् ॥ लौकिकनिखिलवस्तुजातापेक्षया जीवस्यैव स्वतंत्रत्वादुद्बुद्ध्या-
देश्वरपरतंत्रत्वादेवमेव युक्तमिति तदाशयः ॥ जीवस्य स्वतंत्रत्वं तु हस्तदंडादिव्यापारस्य
तदिच्छाप्रयत्नसाध्यत्वदर्शनात्स्फुटमेव ॥ अनंतरं जीवस्यापि स्वतएव कर्तृत्वमीशप्रेरण-
यावेतिसंशये स्वतएवेति पूर्वपक्षे अ० २ पा० ३ सू० ४१ “ परानुतच्छ्रुते ” रित्यधिकरणं
तप्रेरणयैवेतिसिद्धांतयति ॥ एवं भगवत्प्रयोज्यत्वेपीतरापेक्षया स्वतंत्रत्वात्तद्वक्तृत्व-
स्यैवात्रानुवर्तनाच्च न प्रकृते कर्ताशास्त्रार्थेत्यधिकरणविरोधगंधोपि ॥ नहि पृथिव्याएव
वास्तवगंधवत्वमिति तदंशपुष्पादेगंधवत्वमसंगतं भवति ॥ नचैवमीश्वरे सातिशयं
स्वातन्त्र्यं शक्योक्तिकम् ॥ ईश्वरांतराभावात्, अभिन्ननिमित्तोपादानवाद्भंगाच्चेति किं
चर्वितचर्वणेन ॥ तस्मात्कर्मणां कार्यविशेषे सहकारित्वमपि तथेच्छयैव । अतोनेच्छायास्त-
ज्जन्यत्वं नापि वैषम्यादिनिस्तारः ॥ इच्छायास्तु साक्षाद्ब्रह्मधर्मत्वात् तद्धर्मणां तदभि-
न्नतायाः प्रकाशाश्रयाद्यधिकरणसिद्धत्वात् इच्छारूपेण तदाकाररूपेण वाविर्भवनेपीतर-
निरपेक्षतया स्वातन्त्र्यानपायाच्च तत्सहकारे न दोषः ॥ पापपुण्यकर्मापूर्वाणि तु न साक्षा-
द्ब्रह्मधर्माः । “ नतस्य कार्यं करणं च विद्यते । अनश्नन्नन्यो अभिचाकशीति । नसाधुना
कर्मणा भूयान्भवति नोऽवासाधुनाकनीयान् ” इति श्वेताश्वतरमुंडककौपीतकिब्राह्मणा-
दिषु श्रवणात् । अनादिवात्रिगुणत्वात्परमात्मायमव्ययः । शरीरस्थोपि कैतेय न करोति

* अतएव कर्ता शास्त्रार्थवत्त्वादित्यधिकरणस्थानि जीवस्य कर्तृत्वप्रतिपादकानि बहूनि
सूत्राणि तेषां विषयवाक्यानि च संगतानि ॥ अन्यथा सापेक्षतरस्य जीवस्य सुतरां कर्तृ-
त्वाऽभावे तानि न संगच्छेरन् ॥ अन्यथा च त्वमन्तेऽपीच्छायाः सहकारित्वेश्वरस्य कर्तृत्वं
नोपपद्येत ॥ नह्यमेवादिनस्ते इच्छाकर्मणोरभेदे वैलक्षण्यं वर्णयितुं शक्यं येनेच्छासमवधा-
नेनास्तत्त्रता कर्मसमवधाने त्वस्वतंत्रता स्यात् ॥ एतेन यत्र कर्मानुसारेण फलदातृत्वमुक्तं
तत्राऽपि कर्मकारयितृत्वमीश्वरस्यैव ॥ तथा चाह श्रुतिः ॥ एष ह्येव साधु कर्मकारयति
तमित्याद्या ॥ एतदनुरोधेन साधुकर्मकारी साधुर्भवतीति श्रुतावपि भगवत्प्रेरणया साधुकर्म-
कर्तृत्वं बोध्यमिति वैषम्यनैर्घृण्ये इति श्लोकटीकोक्तं प्रत्युक्तम् ॥

नलिप्यते इत्यादि स्मरणाच्च ॥ अत एव सूत्रकृता “अ० १ पा० २ सू० ८” “संभोग-
प्राप्तिरिति चेन्न वैशेष्या”दिति जीववत्फलसाधने निषिद्धे । सम्यग्भगिनिवेशेन भोगः
संभोगः सम्यग्भोगो यस्मात् सोऽपि संभोगस्तयोः प्राप्तिरिति व्याख्यानात् । किंतु तानि
जीवनिष्ठान्येव । “तयोरन्यः पिप्पलं स्वाद्वत्ती” त्यादिश्रुतिभ्यः ॥ किंच जीवेष्वापि
तत्साक्षात्कारवतां नैष्कर्म्यं “एतत् हवावनतपति किमहं सायुनाकरं किमहं पापमकरव-
मिति । यथा पुष्करपलाशभापोनश्छिद्यत एवमेवं विदिपापं कर्म नश्छिद्यते” इत्यानेद-
वह्युपकोसलविद्यादिषु श्रूयते ॥ बुद्धियुक्तो जहातीह उभे सुकृतदुष्कृते (स्कंध २ अ०
१ श्लो० ७) प्रायेण मुनयो राजन्निवृत्ता विधिपेधत इति गीता भागवतादिषु स्मर्यते च ॥ तर्हि
परमात्मनस्तथात्वं कैमुतिकसिद्धम् ॥ एवमिच्छाकर्मापूर्वाणां साक्षाद्ब्रह्मधर्मत्वजीवधर्म-
त्वादिना वैलक्षण्यात् कर्मापूर्वाणां नेच्छावत्प्रकाशाश्रयादिन्यायेनाभेदो नित्यत्वं वा शक्यं
वक्तुम तत्स्वद्वीत्या जीवेच्छाप्रयत्नमात्रजन्यकर्मसहकारे पारतंत्र्यं स्फुटमेव ॥ न च तद्धार-
णयेच्छा तदाकारवत्कर्मरूपेणापि स्वयमेव भवनमिति तत्र सुवचम् । तथा सति कस्य-
चित्पापरूपेण भूत्वा तस्मै दुःखं कस्यचित्सुकृतरूपेण भूत्वा तस्मै सुखं चार्पयति
तस्मिन्वैषम्यादेरनुच्छेदात् ॥ तस्मादिच्छापक्ष एव न पारतंत्र्यम् । लोकेऽपि यथेच्छं कार्यं
कुर्वन् स्वतन्त्र एवोच्यते । अहिर्केनादिनेतरेणोद्बोध्यशक्तिस्सहकारिसमवधानमंतरेणाशक्य-
कार्यस्तु परतन्त्रः ॥ एतावता अतएव कर्ताशास्त्रार्थवत्त्वादित्यादि स्वतन्त्रता स्यादित्यंतं
व्युदस्तम् ॥ एतेनैव यन्मातृदटीकायां यत्र तु कर्मानुसारेण फलभोक्तृत्वमित्यादि कर्तृत्वं
बोध्यमित्यंतं नुक्तमिह किंचित्पाठविपर्ययसिद्धान्तं तत्समर्थितं ज्ञेयम् । कर्माणां फलहेतु-
ताया ईश्वरमात्रस्य सर्वहेतुतायास्तस्यैव कर्मकारयितृतायाश्च बोधिकानां श्रुतीनामेवमेव
सामंजस्येनैकवक्यत्वसिद्धेः ॥ स्मृतावपि बुद्धिर्ज्ञानमसंमोहः क्षमा सत्यं दमः शमः ।
सुखं दुःखं भवो भावो भयं चाभयमेव च ॥ अहिंसासमतातुष्टिस्तपोदानं यशो यशः ।
भवन्ति भावाभूतानां मत्त एव पृथग्विधाः ॥ इति क्षमासत्यादीनां साधनानां सुखादीनां
फलानां च स्वमात्रहेतुत्वमुच्यते ॥ अतएव सूत्रकारोऽपि कर्मकारणतावादे (अ० ३
पा० २ सू० ४०) “धर्मं जैमिनिरतएवे”ति सूत्रेणानूद्य निराकरोति (सू० ४१) “पूर्वतु
वादरायणो हेतुव्यपदेशा”दिति ॥ वादरायण आचार्यस्तु पूर्वं पूर्वोक्तमीश्वरमेव कारणं
मन्यते । तुशब्दः कर्मादेः कारणताव्यावर्तकः ॥ कुतः ॥ हेतुव्यपदेशात् श्रुतिषु एष उ
एवेत्यादौ तस्यैव सर्वहेतुत्वेन कथनादित्यर्थः ॥

किञ्च भवमन्ते वैषम्यनैर्घृण्यरूपं दोषद्वयं दुरुद्धरं कस्यचित्सुखं
कस्यचिदुःखं च ददतः स्वयमेव तद्धेतुभूतकर्म कारयतः कुतो न
स्यात् ॥ अस्मन्मते च तादृशदूषणद्वयं न संभवति ॥ तथाहि ब्रह्म
स्वयंरमणेच्छयैवोच्चनीचादिभावेन जातम् ॥ “तदात्मानं स्वय-
मकुरुत । सच्चत्यच्चाभवत् । यथोर्णनाभिः सृजते गुह्यते च यथा
पृथिव्यामोषधयः संभवन्ति । यथा सतः पुरुषात्केशलोमानि तथाक्ष-

रात्संभवतीहविश्वमि” त्यादिश्रुतेः ॥ अतःस्वाभिन्नत्वाच्चवैषम्यनै-
र्घृण्ये ॥ नन्वेवमपि जीवानां ब्रह्माभिन्नानां सुखं दुःखं चेश्वरेच्छयैव
भवतीति भवन्मतं तत्र च कर्मणां वैयर्थ्यं स्यात् । तत्प्रवृत्तिरपि
कस्यचिन्न स्यात् कृतहानिरकृताभ्यागमरूपदूषणद्वयमपि स्यादिति
चेन्न ॥ कर्मापेक्षोहि भगवान्सुखं दुःखं च जीवानां तत्तत्कृतसुकृत-
दुष्कृतानुसारेणैव ददातीत्यतो न कृतहान्यादिरूपं दूषणम् ॥ नच “एष-
ह्येवसाधुकर्मकारयति तंयमेभ्योलोकेभ्य उन्निनीपते एषउएवाऽ-
साधुकर्म कारयति तंयमधोनिनीपते” इति श्रुत्याकर्मापि सएव कार-
यतीत्यङ्गीकरणीयम् । तथाच वैषम्यनैर्घृण्यरूपदोषतादवस्थ्यमिति-
वाच्यम् ॥ सृष्ट्यादौ भगवान् रमणेच्छया “बहुस्यांप्रजायेये” त्यादि-
रूपया क्रीडार्थमेव कृतप्रयत्नस्तत्साधनीभूता अनेकमर्यादाः कृतवान्
य एवं कर्मकरिष्यति तस्यैवं फलं भविष्यति तत्तद्विषये तस्य राग-
द्वेषादिकं भविष्यति पुनस्तत्तत्कर्म करिष्यति पुनस्तस्य सुखं दुःखं वा
भविष्यतीति ॥ तत्र कर्मणि सुखे दुःखे च साधारणतयैव भगवतो
हेतुत्वं नत्वसाधारणतया ॥ तत्र मुख्याक्रीडैवान्यत्सर्वमुपसर्जनम् ॥
यथालोके कश्चिद्राजा क्रीडार्थं स्वयमेव नियमान्कृत्वा क्रीडति तत्र
स्वकृतनियमानुसारेणैव यो यथा करोति तस्मै तथैव सुखदुःखरूपं
फलं ददाति न तावता तस्य वैषम्यं नैर्घृण्यं वा भवति नाप्यनीश-
त्वम् । तथा प्रकृतेऽपि तादृशनियमाभावेतु दोषो दुर्वारएव ॥ अतएव
“कृतप्रयत्नापेक्षस्तुविहितप्रतिषिद्धावैयर्थ्यादिभ्य” इति सूत्रेण
वैषम्यनैर्घृण्ययोः परिहारोऽनयैव रीत्या व्यासैः कृतः ॥ तत्र ननु
वैषम्यनैर्घृण्ययोर्नपरिहारः अज्ञादित्वेन स्वस्यैव कारयितृत्वादिति
पूर्वपक्षे तुशब्दो निवारयति ॥ जीवकृतप्रयत्नापेक्षोभगवान्सुखं दुःखं
चददाति ॥ प्रयत्नपर्यन्तं जीवकृत्यं अग्रे तस्याशक्यत्वात्स्वयमेव
कारयति ॥ यथा पुत्रं यतमानं बालं पिता पदार्थगुणदोषौ वर्णयन्नपि
तत्प्रयत्नाभिनिवेशं दृष्ट्वा तथैव कारयति । तत्कथमवगम्यते ॥ यत-
स्तैत्तिरीये “अथातोनुप्रश्ना” इत्यादिना अविदुषोविदुषश्च समानैव
ब्रह्मप्राप्तिरुक्तकश्चिद्विशेष इति प्रश्ने उत्तरत्वेन “सोकामयते” त्या-
दिना स्वस्यैवबहुभवेनोच्चनीचरूपेण स्वसृष्टिमुक्त्वा तत्रानुप्रवेशेन
स्वस्यैव “सच्चत्यच्चाभव” दित्यादिना अनेकविधं द्वैधीभावं चोक्त्वा
सत्यमभवदिति समामौ ब्रह्मरूपत्वं निगमयामास ॥ तथासति सर्वस्य
ब्रह्मरूपत्वेऽविशिष्टेऽपि मध्ये “सतपोतप्यते” त्यादिना तपोरूपस्या-
लोचनस्यापि सृष्टौ कारणत्वेन कथनाद्यथाधिकारं तत्तत्फलं तत्त-

अधिकारश्च नानाविधस्तत्रकारणं तस्यापि कारणं नानाविधः स्वभाव
 इति फलति ॥ एवंसत्यालोचनानुसारेण प्रयत्नपर्यन्तं जीवकृत्यं
 तदपेक्षः सन्नप्रे वाह्यकृतानुपकरणबाहुल्यमपेक्षितम् । तच्च जीवेन
 केवलेन संपादयितुमशक्यमतस्तत्संपादनद्वारा स्वयमेव कारयति ॥
 तत्र दृष्टान्तोपि यथा बालं पुत्रमित्यादिः पूर्वमुक्तएव ॥ एवं च
 कार्यमात्रं प्रति भगवानेव कारणम् ॥ तथाच प्रयत्नोत्तरकाले फल-
 दातृत्वाभिव्यापिका या इच्छा आलोचनाकारान्तःपातिनी तामेव
 श्रुतिरनुवदति “उन्निनीपत्यधोनिनीपती”ति ॥ अतो गुणदोषकथन-
 पूर्वकं बालेच्छानुरूपेण सामग्रीसंपादके पितरि यथा न दोषः किंतु
 बालस्वभाव एव । तथा ब्रह्मण्यपि न दोषः किंतु जीव एव ॥ ननूक्त-
 दृष्टान्तन्यायेनैव कारयतीत्यत्र किं गमकमत आह सूत्रकृत् विहितप्र-
 तिषिद्धावैयर्थ्यादिभ्य इति ॥ यद्युक्तन्यायं विहाय केवलं जीवकृ-
 तकर्मापेक्षः कारयतीत्येवाङ्गीक्रियेत तदा विहितप्रतिषिद्धयोर्यागादि-
 ब्राह्मणहननादिरूपयोः कर्मणोर्वैयर्थ्यं स्यात् । पूर्वकर्मण एव प्राधान्ये
 तत एव सुखादिसिद्धेः ॥ सूत्रस्थादिपदादिदं विहितमिदं निषिद्धमिति
 बोधकस्य प्रमाणव्यवहारस्य वैयर्थ्यं बोध्यम् ॥ अतोविहितप्रतिषिद्धा-
 वैयर्थ्यप्रमाणव्यापारावैयर्थ्यप्रामाणिकप्रेक्षावत्कृतप्रमाणानुसरणेभ्यो
 हेतुभ्य इदं ज्ञायते यत्फलदाने कर्मापेक्षः कर्मकारणे प्रयत्नापेक्षः
 प्रयत्ने कामापेक्ष इति मर्यादा या स्वयंकृता तद्रक्षार्थं वेदं चकार
 यथा लोके राज्यमर्यादारक्षार्थं नीतिशास्त्रम् ॥ तस्मात् “लोकवचु ली-
 लाकैवल्य”मिति न्यायेन जीवकृतप्रयत्नानुसरणाच्च ब्रह्मणि वैषम्या-
 दिगन्धोपि ॥ नाप्यनीश्वरत्वं । मर्यादामार्गस्य तादृशापेक्षावैशिष्ट्य-
 पूर्वकत्वेन स्वयमेव निर्माणात् ॥ क्वचिच्च स्वतन्त्रत्वान्मर्यादां भिन-
 त्यपि ॥ अत एव तेनाधीतश्रुतिगणा इत्यादिवाक्यैस्तदनपेक्ष्यैव
 गोकुलस्थेभ्यः फलदानकथनमपि सङ्गच्छते ॥ इदमपि लोकवचु
 लीलाकैवल्यमिति न्यायादेव समाहितं । लोके राज्ञामपि कृपापात्रेषु
 तथादर्शनात् ॥ लोकयुक्त्यनुसारेण समाधानमिदम् ॥ वस्तुतस्तु
 ब्रह्मणः कर्मापेक्षत्वेपि नास्वातन्त्र्यम् ॥ किन्त्वलौकिकत्वसंपादकतया
 भूषणमेव ॥ यतो विरुद्धधर्माश्रयं सर्ववादानवसरं समाभ्यधिकर-
 हितं ब्रह्मवेदे प्रतिपाद्यते औपनिषदं हि ब्रह्म नतु युक्तिसिद्धम् ॥ येन
 युक्तिविरोधः स्यादत एवोक्तं ‘यत्किञ्चिदूषणं त्वत्र दूष्यं चापि हरिः
 स्वयम् ॥ विरुद्धपक्षाः सर्वेपि सर्वमत्रैव शोभत इति ॥ एतेन सह-
 कारिसमवधानेत्यारभ्य तथावक्ष्यत इत्यन्तं समाहितं यच्च तत्रैवोक्तं

(किमिमे जीवास्ततोऽभिन्ना अपि दुःखं जानन्ति नवाभाद्ये दोषान-
पायोदुःखानिरासात् ॥ अन्त्ये नुभवविरोधः ॥ किञ्चात्मनि दुःखो-
त्पादक आत्महादिरिवेश्वरो निन्देतप्रेक्षावद्भिरितितत्र समीचीनम् ॥
“इतरव्यपदेशाद्धिताकरणादिदोषप्रसक्ति” रितिसूत्रेणमेव पूर्वपक्षं
कृत्वा “अधिकं तु भेदनिर्देशात्” इति सूत्रेण स्वयमेव व्यासैः
समाहितत्वात् ॥ तत्र तत्सृष्टेति श्रुतौ सृष्टावनुप्रवेशः श्रुतः सचा-
नेनेति श्रुत्या जीवेनेति श्राव्यते तस्यात्मत्वेन कार्यविलक्षणतया
ब्रह्मत्वं च बोध्यतेऽत इतरस्यात्मत्वेन व्यपदेशात्तिसद्धे तस्य शुद्ध-
ब्रह्मत्वे तद्धितं कर्तव्यम् । तच्च सर्वानर्थदुःखनिकरहेतुभूतायां सृष्टौ
प्रवेशनान्न करोतीति हिताकरणस्याहितकरणस्य च प्रसक्तिः ॥ लोक-
विरुद्धं चात्मनोहिताकरणमिति जीवानां ब्रह्माभेदोनयुक्त इति
पूर्वपक्षे समाधानमाह “अधिकं तु भेदनिर्देशात्” इति सूत्रेण तत्र
तुशब्दः पूर्वपक्षं व्यावर्तयति ॥ तथा च यथैक्यं श्रुत्या बोध्यते तथा
ज्ञेयत्वेनानन्दरूपत्वेन च भेदोपि बोध्यतेऽयं भेदोब्रह्मण आधिक्ये
पर्यवस्यत्याधिक्यं चांशित्वात् ॥ पूर्णत्वाच्च पूर्णश्चांशस्य हितमेव
नियमेन करोतीति न नियमः स्वदेहेपि नखनिकृन्तनकेशप्रसाधना-
देर्दर्शनात् ॥ अन्यथा सर्वेन्द्रियव्यापाराभावप्रसङ्गात् । किन्तु स्वली-
लया हितमहितं वा यथेष्टं करोतीत्येव लोके दृश्यते ॥ तथाचेयमा-
शङ्कैव न संभवति ॥ यच्चोक्तं जीवदुःखेन ब्रह्मणोदुःखित्वं स्यात्तदपि
न संभवति ॥ कार्यकारणयोरभेदेपि कार्यकारणव्यवहारजनकः
कश्चिद्भेदोप्यभ्युपगन्तव्यः अन्यथेदं कार्यमिदं कारणमिति व्यव-
हारो नस्यात् ॥ एवं च नामरूपाभिव्यक्तिदशायां कार्यगता धर्माः
कारणेन सन्तीत्यङ्गीकरणीयम् ॥ यथा घटगता जलाहरणादयः
पटगता आच्छादकत्वादयस्ते मृत्पिण्डादौ न सन्त्येवं जीवस्य चिद्रू-
पत्वेन ब्रह्माभिन्नत्वेपि तद्वता दुःखादयो न ब्रह्मणीति नकोपि दोष-
इत्यलं विस्तरेण ।

सहस्राक्षे *सहकारिसमवधानरूपेत्वादिं तथावक्ष्यतइत्यंत भागं निराकुर्वति ॥ किंच
भवन्मत इत्यादिना इत्यलं विस्तरेणेत्यंतेन ॥ तत्र “वैषम्यं नैवृण्यमिति दूषणे

* सहकारिसमवधानरहितत्वरूपस्वतन्त्रत्वस्वरूपकर्तृत्वस्येश्वरेसत्त्वे प्रमाणाभावात् ॥
परमेश्वरस्येच्छया साधुकर्म ततउन्नयनमित्यर्थस्य तस्याः श्रुत्याः प्रतीत्या इच्छायाः सर्वत्र
हेतुत्वेन कर्म प्रत्यपि हेतुत्वेऽप्यनन्ययासिद्धनियतपूर्ववर्तिनः कर्मणः फलहेतुताया दुर्वारत्वाच्च ॥
ईश्वरस्येच्छाद्वारा तदिच्छाया वा वृष्टिन्यायेन हेतुत्वमित्यन्यत्रविस्तरः ॥ एवमेव परात्तुच्छुते-

द्वेपरे स्थिते” इतिमातैडकारिकाद्वयसमर्थनार्थं किंचेत्यादि कुतो नस्यादित्यंतम् ॥ स्वमते तद्दूषणोद्धाराय अस्मन्मतेचेत्यादिग्रन्थः ॥ अत्रेदं ज्ञेयम् ॥ यत्तु सहकारिसमवधानेत्यादि बोद्धव्यमित्यंतं तदमूलम् ॥ ईश्वरस्य तादृशकर्तृत्वे “तदात्मानं स्वयमकुरुते” त्यादि प्रमाणानां जागरूकत्वात् । अत्रात्मानमिति तस्यैवोपादानत्वं अकुरुतेति तस्यैव कर्तृत्वं स्वयमिति सहकारिकारणांतराभावश्च बोध्यते । (अ० १ पा० ४ सू० २६) स्पष्टंचेद “मात्मकृतेः परिणामा”दिति सूत्रे शांकरभाव्येपि ॥ अकुरुतेत्यात्मनेपदेन क्रीडार्थमात्मन इति स्मृत्यनुसारात् स्वक्रीडार्थमेव जगत्करणस्य बोधनेन

रितिसूत्रं परादीश्वराजीवस्य कर्तृत्वमित्यर्थकं लब्धव्यवस्थं बोद्धव्यम् ॥ एतेन वैषम्यनैर्घृण्ये इति दूषणेद्वेपरेस्थिते ॥ अनादिकर्मचाश्रित्य समाधानेत्वनीशता ॥ अत्रापि शाङ्कराः शैवा-माध्वारामानुजादयः ॥ निम्बाकभास्कराभिधुर्येऽन्येतेदोषसंश्रिताः इति प्रत्युक्तम् ॥ तद्दीकायां दोषशब्देन याऽनीश्वरत्वापत्तिरुक्ता तस्या उद्धृतत्वात् ॥ यत्तु तत्रवैषम्यनैर्घृण्यपरिहारार्थं आत्मसृष्टेर्नवैषम्यं नैर्घृण्यं चाऽपि विद्यते ॥ श्रीमदाचार्यचरणैर्निबन्धइदमीरितम् ॥ श्रीमत्प्रभुवरैर्विद्वन्मण्डनेपि निरूपितम् ॥ रमणार्थमिदंविश्वमुच्चनीचादिभावतः ॥ आत्मरूपंचकारातो हरिर्यस्माददूषणमित्युक्तं तत्र युक्तम् ॥ तद्दीकायामात्मसृष्टेरित्येतत्तात्पर्यविषयाऽभेदमात्रस्यैव तादृगदोषाऽभावे हेतुत्वोक्त्यातावतादोषाऽनुद्धारात् ॥ तथाहि ॥ किमिमे जीवास्ततोऽभिन्ना अपिदुःखंजानन्तिनवा ॥ आद्ये दोषानपायोदुःखानिरासात् ॥ अन्त्येऽनुभवविरोधः ॥ किञ्चात्मनि दुःखोत्पादकआत्महादिरिवैश्वरोनिन्येतत्प्रेक्षावद्भिः ॥ एतेन भैक्षवमतमुपन्यस्य तन्मायावादिविध्वंसश्चस्तप्रायमित्यस्य टीकायां भेदवादे वैषम्यादिदोषाभिधानमपि प्रत्युक्तम् ॥ अभेदवादेऽप्यनिरस्तत्वात् ॥ यच्च तद्दीकाकारेण विद्वन्मण्डनोक्तं किञ्चिदनूदितम् ॥ कृतप्रयत्नापेक्षस्तुविहितप्रतिषिद्धावैयर्थ्यादिभ्यः प्रपञ्चेनरमणेच्छयाहिभगवान् क्रीडार्थं कृतविविधमर्यादादिरूपप्रयत्नोजन्मकालादारभ्य मोक्षपर्यन्तं विचारितवान् । तत्रहि क्रीडैवमुख्याऽन्यत्सर्वमुपसर्जनीभूतं तथाच तदपेक्षोभगवांस्तदनुसारेणैव कारयति यतोविहितस्य यागादेः प्रतिषिद्धस्य विप्रहननादेरवैयर्थ्यमेवं भवेत् ॥ मर्यादाऽभावेतु ईश्वरस्यैव स्वर्गनरकादिदारुत्वेन विधिनिषेधवैयर्थ्यं भवेदिति ॥ तच्च न सम्यक् ॥ एतादृशसत्यसंकल्पपरमेश्वरसंकल्पस्य दुःखादिप्रयोजकत्वेन परमेश्वरे वैषम्यादेर्दुष्परिहरत्वात् ॥ किञ्च तवैव तत्सूत्रविरोधः ॥ सापेक्षतायाः सूत्रात्स्पष्टप्रतीतेः ॥ स्वनिर्मितजीवकर्मणामिव स्वनिर्मितविचारादेरपेक्षायामपिसापेक्षत्वानपायात् ॥ सूत्रार्थस्तु जीवकृतप्रयत्नापेक्ष इत्यादिः न्यायानुरोधात् ननुविचारितमर्यादापेक्षइत्यादिः मानाऽभावात् ॥ किञ्चतथा सति स्वविचारापेक्षइतिवामर्यादापेक्ष इतिवास्पष्टंभूयात् ॥ एवंवैषम्यनैर्घृण्ये न सापेक्षत्वात् पत्युरसामञ्जस्यादितिसूत्रद्वयविरोधोऽपि तन्मतेबोध्यः ॥ प्रपञ्चितश्चायमर्थस्तत्रतत्र भगवत्पादैरिति नात्राधिकप्रयत्यते ॥ तादृशकर्मणामिच्छां प्रति हेतुत्वं तु ज्ञानद्वारा तदैक्षतेत्यादिश्रुत्या ज्ञानस्याऽपिहेतुत्वात्, लोकेऽपिकर्मणान्तैर्जाततोषादिकस्य भूपादैर्ज्ञानद्वारैवेच्छां प्रति हेतुत्वदर्शनाच्च ॥ क्रीडार्थं यथासृष्टिरनुपपन्ना तथावक्ष्यते ॥ ८ ॥

प्रयोज्यकर्तृत्वमपि प्रतिविधीयते । तथा सदेवसोम्येत्यत्राद्वितीयपदेन सहकारिकारण-
निराकरणमुपनिषद्भाष्ये शंकराचार्यैर्दर्शितम् ॥ अतएव “एषह्येवसाधुर्मकारयति
“मत्तएव पृथग्विधा” इत्यादि श्रुतिस्मृतिष्वेवकारेण भगवद्व्यतिरिक्तस्य हेतुत्वं
व्यवच्छिद्यते ॥ वेदविरुद्धवाह्याबाह्यस्मृतिनिराकरणपादे चोभयकारणवादोनिरस्तः ॥
भगवान्स्वेच्छया तत्तत्साधनद्वारा तत्तत्फलं ददातीति सिद्धांतयद्भिरस्माभिः कर्मणां
फलहेतुता न प्रत्याख्यायतेऽतः कर्मणः फलहेतुताया दुर्वारत्वोक्तिः सिद्धसाधनम् ॥
वस्तुतस्तु नानन्यथासिद्धनियतपूर्ववर्तित्वमपि । अनुग्रहविशेषे निःसाधनेभ्यः काम-
क्रोधादिविरुद्धसाधनवज्रश्च फलदानस्यदर्शनात् ॥ अपाणिपिहितं चैतत् श्रीभागवत-
प्रभृतिषु “अन्ध्यापृतंनिशि शयानमतिश्रमेण लोकं विकुण्ठमुपनेष्यति गोकुलं स्म ।
तेनाधीतश्चुतिगणाः । गोप्यः कामाद्भयात्कंसोद्वेषाच्चैद्यादयोनुपा” इत्यादौ ॥ वृष्टिन्या-
येनापीच्छायाः कर्मादिहेतुत्वाङ्गीकारे तस्याः कर्मजन्यत्वं स्तोक्तचरं परित्याज्यं तस्याः
कारणांतरजन्यत्वं नित्यत्वं वा वक्तव्यम् । वैषम्यादिकं च तदवस्थम् ॥ किंच भगवतो-
वृष्टिवत् कारणत्वे बीजवत्कारणांतरमपिवाच्यम् । तथा च सति सृष्टेः पूर्वं सजाती-
यादिभेदशून्यब्रह्मसत्ताबोधकानां सदेवेत्यादीनां व्याकोपोऽनीश्वरत्वापातश्च ॥ यदितु
“ताभापपेक्षंतबह्वयः स्याम प्रजायेमहीति ताअन्नमसृजंत तस्माद्यत्रकचवर्षतितदेव
भूयिष्ठमन्नं भवत्यस्य एवतदध्यन्नाद्यं जायत” इति छंदोगादिश्रुतिभ्यः पार्थिवत्वाज्जल-
जन्यान्येव बीजानि जलादेव फलान्वितानि यथाभवंति तथा भगवदेतुकान्येव कर्मा-
दीनि ततएव फलमर्पयन्ति कार्यवैचित्र्यं च धान्यवैचित्र्यवदिति भाष्यकारचरणाभिप्रेतं
वृष्टिवत्कारणत्वं स्वीक्रियेत तदोक्तुर्मः ॥ एवंसति निरपराधं “परात्तुच्छ्रुते” रिति
सूत्रमपि नान्यथा नेयम् । “नान्योतोस्तिद्रष्टानान्योतोस्तिश्रोता नान्योतोस्तिमंत ।
नान्योतोस्तिविज्ञाता । सविश्वकृत्सहिविश्वस्यकर्ते”त्यादिश्रुतिभ्यो ब्रह्मगतस्यैव कर्तृत्वस्य
जीवे प्रतीतेर्निर्बाधत्वात् तस्यैवोन्निनीषाधोनिनीषाभ्यां साध्वसाधुकारयितृतायाः श्रव-
णाच्च ॥ एतेन “वैषम्यं नैर्घृण्यमिति दूषणेद्वेपरेस्थिते” इति मार्तण्डकारिकाद्वयं सव्याख्यं
समर्थितं वेदितव्यम् ॥ विपक्षेऽनीश्वरत्वापत्तेर्बहुधोपपादितत्वात् ॥ वैषम्यं नैर्घृण्यइतीति-
प्रथमपादपाठस्तु मूलपाठं विज्ञाव्य ईदृदेदितिप्रगृह्यस्यापि प्रकृतिभावाभावादशुद्धिख्या-
पनाय तेन स्वयं कल्पितः ॥ द्वितीयपादे परइति सप्तम्यंतं द्वितीयकारिकायां नैवार्का
भास्कराभिधुरितिपाठेपि निंबार्काइति लेखस्तु पाठपरिवर्तनादशुद्धपुस्तकोत्पादितभ्र-
माद्वा ॥ अथ कथंतर्हि सिद्धांते वैषम्यनैर्घृण्ययोः परिहारइतिचेत् अत्राहुस्तत्रदीपाद्य-
प्रकरणे श्रीमदाचार्याः ॥ “आत्मसृष्टेर्नवैषम्यंनैर्घृण्यंचापि विद्यते” इति ॥ अयमर्थः ॥
“तदात्मानं स्वयमकुरुत । सर्वेनैवरेमे । हंततिरोसानी”त्यादि श्रुतिभिः क्रीडार्थमात्मान
एव तत्तदंशतिरोभावादुच्चनीचभावेन जगद्रूपेण करणात्सर्वस्य स्वाभिन्नतया न वैषम्य-
नैर्घृण्ये । नापि चकारपरिगृहीताअन्येदोषाः । लोकेसर्वस्वावयवाभेददर्शी पुरुषः
पुरुशर्कराकंटकाकीर्णसरणौ चरणेन चलन् करेण द्रविणमुपार्जयन् सुखेन तल्लब्धमन्नाद्य-

मुपभुञ्जानो नहि हस्तपादे द्वेप्यवयवांस्तरुदासीनो मुखे स्निग्धोविषमोयंनिर्घृणोयमिति
 व्यपदिश्यते । एवं भगवानपित्राह्वणक्षत्रियाद्युच्चावचसर्गकर्ताप्यदुष्टः । यथाच लीलया
 तालं वादयन् वामं पाणिमधः कृत्योच्चीकृतेन दक्षिणेन तं ताडयन्नपि पुमान्विषमो
 निर्घृणोवा । हस्तद्वयेपि तुल्याभेददर्शित्वात् ॥ तथा विविधां प्रपञ्चप्रवृत्तिं प्रणयन्नस्मत्प्र-
 भुरपि । “इदं सर्वं यदयमात्मे”त्यादिभिः सर्वात्मकत्वात् । एतदेव वासुदेवः सर्वमिति
 निर्दोषं हि समं ब्रह्म समो हंस सर्वभूतेषु न मे द्वेष्योस्ति न प्रिय इत्यादि स्मृतीनाम् (स्कंध० २
 अ० १) अहमेवासमेवाप्रेनान्यद्यत्सदसत्परम् । (स्कंध ११ अ० १३ श्लो० २४) मनसा-
 वचसादृष्ट्या गृह्यते न्यैरर्षीन्द्रियैः । अहमेव न मत्तो न्यदिति बुध्यध्वमंजसा (स्कं. १० अ. ३८
 श्लो. २२) न वास्यकश्चिद्व्यतिः सुहृत्तमो न चाप्रियो द्वेष्ट्य उपेक्ष्य एव वेत्यादि श्रीभागवतवच-
 सांचैकवाक्यतया पर्यालोचने फलति ॥ त्वदुक्तरीत्या कर्मणा राजवत्प्रीतिद्वेषयोर्गंगीकारे
 त्वेतद्बिरोधः स्फुट एव ॥ एवं सूत्रकारोऽप्यात्मसृष्टेरेव वैषम्यादिपरिहारमभिप्रेत्य केवल-
 निमित्तत्ववादिनां सांख्ययोगैकदेशिनैर्यायिकवैशेषिकपाशुपतकापालिककालामुखशैवादीनां
 मते ईश्वरस्य वैषम्यादिग्रासादसामंजस्यमाह (अ० २ पा० २ सूत्र ३७) “पत्युरसामंजसा”-
 दिति ॥ अत्र शंकराचार्या अपि “प्रकृतिश्च प्रतिज्ञादष्टांतानुपरोधात् अभिध्योपदेशाच्चे”-
 त्यादौ श्रीवादराणेन समर्थितं परमेश्वरस्य स्वेच्छयात्मोपादानकानेककार्यकर्तृत्वपक्षमदुष्ट-
 मुक्त्वासूत्राक्षरव्याख्याने किंपुनरसामंजसं हीनमध्यमोत्तमभावेनहि प्राणिभेदान् विदधत
 ईश्वरस्य रागद्वेषादिदोषप्रसक्तेरस्मादिवदनीश्वरत्वं प्रसज्येत ॥ प्राणिकमपि क्षित्वाद्-
 दोष इति चेन्न ॥ कर्मेश्वरयोः प्रवर्त्यप्रवर्त्तयितृत्वे इतरेतराश्रयदोषप्रसंगात् ॥ अनावित्वा-
 दिति चेन्न वर्तमानकालवदतीतेष्वपि कालेष्वितरेतराश्रयदोषाविशेषादन्धपरंपरापत्तिन्या-
 यादित्याद्याहुः ॥ तस्माच्छ्रीमदाचार्योक्त एव वैषम्यादेर्मुख्यः परिहार इति निखिलान्नाय-
 स्मृतिन्यायपुराणेभ्यो निष्कृत्यते । एवं प्रलयमपि अनेकधा जन्मादिपरंपरया क्लिप्तमा-
 नानां जीवानां तद्विश्रमेण सुखार्थं करोति । यथेदानीं त्वेक्षणदामित्यन्यत्र विस्तारत्ततोपि
 न नैर्घण्यम् ॥ एतावता तदुपन्यस्ता आत्मसृष्टेरित्यादिमार्तंडकारिकासार्धद्वितयीसम-
 र्थिता ॥ यत्तु तत्रेत्यादिर्दोषानुद्धारादित्यंता तदुक्तिश्च निरस्ता ॥ यच्च तथाहीत्यादि अनिर-
 स्तत्वादित्यंतमभाषि तदनादरणीयम् ॥ तथाहि ॥ हस्तादिश्रमोपाजितं मुखेनोपभुज्यते
 नवा तालवादनेऽन्यतरः करोऽन्यतरेण ताडयतेनवा ॥ द्वितीये प्रत्यक्षविरोधः ॥ आद्ये सोपि
 विषमोभिलष्यतां मुखेन भुञ्जानानां शर्करादौ चरणाभ्यां चरतां च किंच न वैषम्यप्राय-
 श्चित्तमपि स्मर्येत नवेवम् । किंच जीवाहि आविद्यकाद्देहाद्यहंतागोहादिममतालक्षणसंसा-
 रादेव स्वस्मिन्दुःखसंबंधं प्रतिपद्यति “समानेवृक्षे पुरुषो निविष्टो नीशयाशोचति मुह्यमानः” इति
 मुंडकश्रुतेः ॥ अज्ञानेनावृत्तं ज्ञानं तेन मुह्यति जंतव इति स्मृतेः ॥ यावद्धतोऽस्मिहंतास्त्रीत्या-
 त्मानं मन्यतेऽस्वदृक् । तावत्तदभिमान्यज्ञो बाध्यबाधकतामियादिति श्रीभागवतोक्तेश्च ।
 अतएवैकादशस्वत्रयोविंशे भिक्षुः ॥ संसारचक्रपरिवर्तकस्य मनसएव स्वस्मिन्सुखित्वदुः-
 खित्वप्रत्यायकत्वमाह नाथं जनो मे सुखदुःखहेतुरित्यादिना ॥ अतएवच संपन्नज्ञानानां

योगिनां भगवद्भक्तानां न दुःखित्वप्रत्ययः “मत्वाधीरोहर्षशोकौजहाति महान्तविभुमा-
त्मानंमत्वाधीरोनशोचति तरतिशोकमात्मवित् यस्मिन्सर्वाणिभूतान्यात्मैवाभूद्विजानतः
तत्रकोमोहःकःशोकएकत्वमनुपश्यतः आत्मानंचेद्विजानीयाद्यमस्मीतिपूरुषः किमिच्छ-
न्कस्यकामायशरीरमनुसंज्वरेत्” इति कठभूमविद्येशावास्वबृहदारण्यकश्रुतिभ्यः “यस्मि-
स्थितोनदुःखेनगुरुणापिविचाल्यते” इति स्मृतेःषष्ठस्कंधे “नारायणपराःसर्वेनकुतश्च न
विभ्यति । स्वर्गापवर्गनरकेष्वपितुल्यार्थदर्शिनः ॥ देहिनांदेहसंयोगाद्द्वानीश्वरलीलया ।
सुखंदुःखं स्मृतिर्जन्मशापोनुग्रहएवच ॥ अविवेककृतःपुंसोह्यर्थभेदइवात्मनि । गुणदोषवि-
कल्पश्चभिदेवस्त्वजितकृत इतिश्रीरुद्रोक्तेश्च । अतः स्वस्मिन्दुःखितत्वप्रतीतेराविचकत्वाद-
दोषः । अन्यथा अभेदवादिनस्तवापि जीवादुःखंजानंतीत्यनुभवाद्वह्मणोदुःखितत्वं प्रस-
ज्येत । तथाच “आनंदरूपममृत”मित्यादिश्रुतिकोपः । नाप्यात्महेवैश्वरोनिष्ठः “आदि-
त्यश्चक्षुर्भूत्वाक्षिणीप्राविश”दित्यैतरेयश्रुतेः । सूर्याशभूतचक्षुर्गततिसिरभ्रमरिकादेः सूर्य
इव स्वांशभूतानामपि जीवानां दुःखादेः परमात्मन्यसंबंधात् । यथा कठवल्लीषु पंचमबल्ल्यां
श्रूयते “सूर्योयथासर्वलोकस्यचक्षुर्नलिप्यतेचाक्षुषैर्बाह्यदोषैः ॥ एकस्तथासर्वभूतांतरात्मा
नलिप्यतेलोकदुःखेनबाह्याः” समर्थितंचैतच्छ्रीबादरायणाचार्यैः (अ० २ पा० ३ सू० ४६
“प्रकाशादिवन्नैवपर” इत्यत्र । अन्यथा जीवोन्नहैवकेवलमिति सिद्धांतयतस्तव कर्मसापेक्ष-
तापक्षेपि अबुद्धया पापं कृत्वा प्रायश्चित्तीयज्ञइव बुद्ध्या दुःखाधनं कर्मकृत्वा दुःख्य-
न्साहसिकइवचाधिकं सनिंदेत ॥ तस्मादभेदवादएव समाधिः साधीयान् ॥ अतएव षष्ठ-
स्कंधे सप्तदशाध्याये चित्रकेतुना (श्लो० १८) संसारचक्रएतस्मिन्जंतुरज्ञानमोहितः ॥
आम्यन्सुखंचदुःखंचभुंक्ते सर्वत्र सर्वदेत्यादिना स्वस्मिन्सुखदुःखानुभवस्य संसारभ्रममूल-
कत्वमुक्त्वा एकःसृजति भूतानिभगवानात्ममायया । एषांबंधंचमोक्षंचसुखंदुःखंचनिष्कल
इति भगवत एव स्वशक्त्या सर्वकर्तृत्वमभिधाय (स्कं० ६ अ० १७ श्लो० २२) नतस्यकश्चि-
द्व्यतिःप्रतीपइतिश्लोकद्वयेन अद्वितीयस्य शक्तिविसर्गेण क्रीडतो नदोषइति ध्वनितम् ॥
तथा तत्रैव देहिनांदेहसंयोगाद्द्वानीश्वरलीलयेत्यादिना सर्वस्य क्रीडाहेतुकत्वमुक्त्वा
(श्लो० ३३) नह्यस्यास्तिप्रियःकश्चिन्नाप्रियःस्वःपरोपिवा ॥ आत्मत्वात्सर्वभूतानांसर्व-
भूतप्रियोहरिरिति श्रीमहादेवेन स्पष्टमात्मसृष्टेरेव वैषम्यादिपरिहारोदर्शितः । तथा दश-
मस्कंधे (अ० ४१ मालाकारप्रसंगे श्लो० ४७) नहिवांविषमा दृष्टिःसुहृदोर्जगदात्म-
नोरिति जगदात्मकत्वमवैषम्ये हेतुत्वेनोक्तम् ॥ सप्तमस्कंधे (अ० ९ श्लो० २७) नैषा
परावरमतिर्भवतोननुस्याजंतोर्यथात्मसुहृदो जगतस्तथापि ॥ एवमभेदवादेन वैषम्यादिसमा-
धानमन्यत्रापि बहुशोद्रष्टव्यम् ॥ तदेतत्सर्वं मनसि कृत्याहुः ॥ अस्मन्मते तादृशदूष-
णद्वयं न संभवतीत्यादि ॥ तदात्मानमित्यादि वाक्यद्वयं ब्रह्मवल्लीस्थं यथोर्णनाभि-
रिति मुंडकस्थम् । यच्च यच्च तद्दीकाकारेणेत्यादिस्पष्टंब्रूयादित्यंतं तदुराग्रहजल्पितम् ॥
अत्रानूदितोविद्वन्मंडनलेखस्तु प्राप्तावसरत्वादुत्तरभागएव व्याख्यास्यते ॥ तत्र तदुक्तानि
दूषणानि त्विदैन निराकुर्मः ॥ तत्र वैषम्यं तु परिहृतम् । सूत्रान्मर्यादासापेक्षस्वप्रतीता-

नपि तस्याः स्वकृतत्वान्नपारतन्त्र्यम् ॥ नहिलोकेपि मतिमान् राजादिः स्वयं कार्यं पर्यालोच्य स्वपर्यालोचनानुसारेण सर्वं कुर्वन्नस्वतंत्र उच्यते । एवमपारतन्त्र्यव्यापनायैव सूत्रे कृतपदम् ॥ अन्यथा मतद्वयेपि कृतत्वस्यार्थादेव लाभात्तद्ब्रह्मणमपार्थं स्यात् ॥ स्वेच्छया कर्माण्यपेक्षयैव फलदानमिच्छायाः सर्वहेतुत्वादपारतन्त्र्यं चास्त्वसंतमेव नतु कर्मणां स्वतंत्रत्वमिच्छायाश्च तज्जन्यत्वम् ॥ न्यायानुरोधस्त्वस्वकृतसूत्रार्थएव । पूर्वाधिकरणे बुद्ध्यादिकं व्यावर्त्य जीवे निर्धारितस्य कर्तृत्वस्येतः पूर्वसूत्रे परहेतुकत्वकथनात् ॥ नचास्माकीनार्थं मानाभावः “सतपोतप्यते”त्यादिश्रुतीनां (स्कं. १० अ. ३३ श्लो. २८) सकथं धर्मसेतूनां कर्तावकाभिरक्षिता । स्वकृतसेतुपरीप्सवेशः (अ. ५८ श्लो. ३७) इत्यादि पुराणवचसांच मानत्वात् ॥ भूतेनुशिष्टकांतकृतपदप्रयोगोपि सूत्रेभगवदुद्योगपरिग्रहे सुष्ठु संगच्छते ॥ तस्य सृष्ट्यारंभएव जातत्वात्प्रायोजिज्ञासुकर्मणां च सूत्रकारापेक्षयाभावितात् ॥ स्वविचारापेक्षइत्याद्यसूत्रयित्वा यथाश्रुतं सूत्रणत्वार्थांतरसंग्रहाय ॥ “स्वरितेनाधिकार” इत्यादिवत् ॥ अन्यथा जीवकृतकर्मापेक्षइति जीवकर्मापेक्षइत्येव वा स्फुटं सूत्रयेत् आंतरधर्मविशेषे प्रसिद्धात्प्रयत्नशब्दात्स्पष्टतया चेष्टारूपकर्मणां बोधानुदयात् ॥ तस्माद्यथाधिकारमुभयार्थावगमनायैव यथाश्रितपाठोभगवतः ॥ अर्थद्वयं तु भाष्ये विद्वन्मंडने च स्फुटम् । इह मूलेच संगृह्य दर्शितम् ॥ नचानेकार्थत्वं दोषः ॥ “सुमेधाअमृतोक्षित” इत्यादि श्रुतिष्वक्षितउक्षितइत्यादिच्छेदेन “जन्माद्यस्ये”त्यादिसूत्रेषु तद्गुणसंविज्ञानातद्गुणसंविज्ञानाद्याश्रयणेन च बह्वर्थसंग्रहस्य शंकराचार्यैरपि दर्शितत्वात् ॥ यच्च वैषम्यनैर्घृण्येनेत्यादि वक्ष्यतइत्यंतं तदपेशलम् । तत्र (अ०. २ पा० १ सू० ३४) “वैषम्यनैर्घृण्येन सापेक्षत्वात्तथाहि दर्शयती”ति सूत्रे कर्मसापेक्षत्वात्तत्परिहारस्तु मीमांसकदुर्दुरुडादिवादिबुद्धिमनुसृत्य पिशाचः पिशाचभाषया बोधनीयइतिन्यायेनोक्तः ॥ तेनैव परिहारसंभवे तस्यैव समाधेः सूत्रकाराभिप्रेतत्वे च केवलनिमित्तत्वादे तदुक्तं “पत्युरसामंजस्य”मसंगतं स्यात् ॥ अट्टांगीकारिणां वैशेषिकप्रमुखानामपि तत्सापेक्षतयैव समाधिसंभवात् ॥ नचासामंजस्यं त्वयाऽन्यथाव्याख्येयं स्वभाष्यविरोधात् । किंचेह फलार्पणे सापेक्षत्वमात्रमुच्यते न त्विच्छायाः नित्यत्वं कर्महेतुत्वं फलहेतुत्वं वा प्रत्याख्यायते ॥ नापि सापेक्षतोक्तिः स्वमतेपि बाधिता स्वेच्छयातत्तत्कर्मकारयित्वा तत्तत्फलदानस्य परात्त्विति फलमतइत्यधिकरणद्वितये निर्गीतत्वात् ॥ अतउत्तरसर्गे फलदित्सया पूर्वकल्पांते यानि कर्माणि सकारयति तानि जीवादिसर्वतिरोभावे ब्रह्मण्येव तिरोभवन्ति नच भगवतस्तल्लेपः ॥ “नसाधुना कर्मणाभूयान्भवतिनोपवाऽसाधुनाकनीया”निति कौपीतक्यादिश्रुतेः । “नमां कर्माणि लिंपति न मे कर्मफले स्पृहे” ति स्मृतेः सृष्टिप्रकरणेपि नचमांतानिकर्माणि निबध्नन्तिधनंजयेतिसरण्णाच्च ॥ तत्तदपूर्वाट्टादिशब्दवाच्योल्लेपस्तु जीवधर्मएव । लेपाभावान्नैष्कर्म्यं भगवतः । अतः “सर्वकर्म”ति शांडिल्यविद्याश्रुत्या भगवन्नष्टत्वादेवाविभागदशायामपि अनादित्वं द्वितीयसूत्रेभिहितम् ॥ अथ सर्गेच्छायां स्वांशाजीवादीन्

स्वतत्त्वाविर्भाव्य धर्मसेतुंश्चाविष्कृत्य स्वेच्छया तत्तत्कर्मानुसारेण जीवेभ्यउत्तमाधम-
शरीरादेर्दानेऽप्यदोषउपपत्तेः श्रुतिस्मृत्यानुकूल्याच्चेति “उपपद्यतेचापी” तितृतीयसूत्र-
स्याशयः ॥ सूत्रेऽपि पूर्वपक्षगर्हायाम् । वस्तुतस्तु तत्कर्मब्रह्माभिन्नं नवा आद्ये दोषस्तद-
वस्थः ॥ द्वितीये द्वैतापत्तिः पूर्वोक्तदोषश्चातउपसंहारे स्वाभिप्रेतं मुख्यसमाधिमाह
(अ० २ पा० १ सू० ३७) “सर्वधर्मोपपत्तेश्चे”ति । तदनन्यत्वाद्यधिकरणैर्निरूपिते
सर्वात्मके हिताकरणादिदोषरहिते क्षीरदेवादिवत्सर्वभवनसमर्थशब्दैकवेद्ये विचित्रसर्व-
शक्त्युपेतरे लीलाशालिनि परमात्मनि स्वेच्छया कर्मकारयितृत्वतत्फलदत्वसमत्व-
सघृणत्वादयः परस्परविरुद्धतया भासमानाः श्रौताः सर्वेऽपि धर्माउपपद्यंतएवातो नवैष-
म्यादिदोषगंधद्वयार्थः ॥ तथाचात्मसृष्टेर्नवैषम्यमित्येव फलितम् । तस्मादस्मन्मते वैषम्य-
सूत्रं नविरुद्धम् ॥ पत्युरसामंजस्यादित्यस्योपन्यासस्तु तस्यैव प्रतिकूलः ॥ भावत्कभाष्या-
दिभाषितं तु भाष्यतत्प्रकाशरश्मिद्वितीयप्रकाशभाष्यविवरणभाष्यप्रदीपादिषु दूषितम-
शेषमिति किं विशेषतः ॥ “तदैक्षत बहुस्यां प्रजायेयेती”ति श्रुतिस्तु इच्छया स्वस्यैव
जडजीवादिबहुरूपेण भवनमुच्चनीचभावं च वक्ति । नतु कर्मविषयकं ज्ञानं ज्ञानद्वारा
तेषामिच्छाजनकत्वं वा ॥ तस्मिन्प्रकरणे तद्विषयाप्यभावात् उपक्रमे सदेवेतीतरप्रति-
पेधाच्च ॥ अथ तदत्रार्थादापादनीयमिति चेत्स्पष्टतद्वाहकं मानांतरमेवोदाहर यद्बलात्त-
दिहापाद्येत ॥ भूपादेरिव कर्मज्ञानद्वारेच्छाकल्पने त्वीश्वरज्ञानस्य नित्यत्वेनातीतानाग-
तवर्तमानसर्वविषयकत्वेन चेच्छापि नित्यैव स्यात् । तथा च घट्टकुटीप्रभातम् श्रुतिपुराण-
सिद्धं सृष्टेः क्रीडार्थकत्वं तु तदनुपपत्तिदर्शकतावकनवमश्लोकनिरासावसरउपपाद-
यिष्यामः ॥ मूले यत्किञ्चिदुपपत्तंवन्नेति ॥ इयं कारिकाद्वितीयस्कंधनवमाध्याये
अहमेवासमेवाप्रतिश्लोकसुबोधिनीस्था एतेन “सर्वधर्मोपपत्तेश्च” इतिसूत्राशय-
उपन्यस्तः ॥ तन्न समीचीनमित्यादि द्वितीयस्य प्रथमेपादे तदनन्यत्वाधिकरणेन जगतो
ब्रह्मानन्यत्वे साधिते जीवस्यापि तथात्वे जडाद्वैलक्षण्ये च सिद्धेआक्षेपसङ्गत्या
(सू० २१ । २२) इतरव्यपदेशादितिद्विसूत्रमधिकरणं प्रवृत्तम् ॥ तत्राद्यं पूर्वपक्षसूत्रं ।
द्वितीयन्तु सिद्धान्तसूत्रम् । तदर्थमाहुः; तत्रेत्यादिना तैत्तिरीये “तत्सृष्ट्वातदेवानु-
प्राविशत्” इति ब्रह्मणोनुप्रवेशः श्रूयते सएव श्वेतकेतुविद्यायां “सेयं देवतैक्षत
हन्ताऽहमिमास्तिस्त्रोदेवता अनेन जीवेनात्मनाऽनुप्रविश्य नामरूपे व्याकरवाणीति”
इति जीवरूपेण श्राव्यते “सेयं देवतेमास्तिस्त्रोदेवता अनेन जीवेनात्मनाऽनुप्रविश्य
नामरूपे व्याकरोत्” इति च ॥ अत्र जीवेनात्मनेति जीवस्य तेजोऽवन्नलक्षणकार्यात्
प्रवेशाधिकरणाद्वैलक्षण्येन शुद्धब्रह्मरूपत्वं बोध्यते ॥ परदेवतया तस्याऽत्मतया
निरूपणात्सूत्रे इतरव्यपदेशादित्यस्य इतरस्य जीवस्य आत्मतया व्यपदेशादित्यर्थः ॥
तदाहुः ॥ इतरस्येति सर्वानर्थेति अनर्थाः कामा धर्मादयो दुःखानि तज्जन्यानि ॥
अहितकरणस्यचेति ॥ सौत्रादिपदेन परिगृहीतमेतत् ॥ हितस्य मोक्षसाधनस्याकरण-
महितस्य बंधस्य च करणमिति दोषाः ॥ ज्ञेयत्वेनेति ॥ “आत्मा वा अरे द्रष्टव्यः

सोऽन्वेष्टव्यः सविजिज्ञासितव्यः । तमेवंविद्वानमृतइह भवति । तमेवविदित्वाऽति-
मृत्युमेति” इत्यादिषु ज्ञातृज्ञेयभावेन जीवब्रह्मणोर्भेदव्यपदेशः ॥ “सत्यं विज्ञानमानंदं
ब्रह्म । आनन्दरूपममृतं यद्विभाति । यो वै भूमा तत्सुखम् । अन्योऽन्तरात्मानंदमयः”
इत्यादिषु ब्रह्मणोर्भेदरूपत्वेन तिरोहितानंदजीवाद्भेदव्यपदेशः ॥ अतएव “रसं ह्येवायं
लब्ध्वानन्दी भवती”ति कर्मकर्तृव्यपदेशः । एवं भेदव्यपदेशात् ब्रह्म अधिकं समुद्र-
वदंशि । जीवस्तु तरंगवदंशः ॥ अतएव आत्मत्वश्रुतावप्यहमिति सर्वकारणास्यांशिनः
पृथङ्निर्देशः ॥ अनेन जीवेनात्मनेति भिन्नतया इदमा परामृश्यमानस्य जीवरूपस्यांश-
स्यसः ॥ एवंच यस्मिन्काले हिताकरणं तदा ऐच्छिकभेदस्यापि सत्त्वान्नांशिन्युक्तदोषप्र-
सक्तिरितिभावः ॥ पूर्णत्वाच्चेति ॥ पूर्णमद्वैत्येतिरितिभावः ॥ नखनिर्कृतनेत्यादि ॥
“यथासतःपुरुषात्केशलोमानी”त्यंशांशिभावेपि केशप्रसाधको न हिताकरणादिना-
दृष्यते ॥ सर्वेन्द्रियेति । करचरणादीनां स्वांशत्वेपि गमनादानादिपरिश्रमेषु तत्तन्निवृत्त-
यत्नोक्तदोषास्पदं भवति ॥ तथा परमात्मापि नात्महादिवन्निष्ठः ॥ तदपि न संभवती-
त्यादि ॥ अत्रमानं “सूर्यो यथासर्वलोकस्य चक्षुः प्रकाशादिवन्नैवंपरः” इति श्रुतिसूत्रा-
दिरूपं युक्तिश्च प्रागेवादर्शि ॥ कार्यकारणयोरेसाधारणधर्मास्तत्तन्मात्रनिष्ठा इत्यादि-
वैश्वानराद्यधिकरणेषुस्फुटमित्यलम् ॥

अग्रेच (कर्मणां स्वाव्यवहितोत्तरक्षणएव फलानुकूलेश्वरेच्छाजन-
कत्वाभावेनोद्बुद्धानामेव तथात्वंवाच्यमित्यादिकः) स्वमतदर्शनार्थं
भाष्याद्यनुक्तः स्वकपोलकल्पितः प्रलापः सोप्यसङ्गतः ॥ तत्रैवं-
प्रक्रिया तेन दर्शिता ॥ जीवकर्मणां फलानुकूलेश्वरेच्छां प्रति
हेतुत्वं । तैरीश्वरेच्छायाजननउद्बुद्धत्वरूपधर्मस्य हेतुत्वं । तत्र
चोद्बोधकस्य कालस्य तत्र सःप्रष्टव्यः ॥ तत्तत्कर्मफलं प्रति एकैवे-
श्वरेच्छाहेतुर्भिन्नावा ॥ नाद्यः युगपत्सर्वकर्मफलोपभोगासंभवात् ॥
तत्स्वीकारे च भाविनामनूनामिन्द्रादीनां सृष्ट्यादावेवोत्पत्तिः
स्यात् ॥ इच्छारूपकारणसत्त्वात् ॥ द्वितीयेतु तत्तत्फलभेदेनानं-
तेच्छाकल्पने गौरवम् ॥ तत्तदिच्छापियुगपत्कुतोऽनोत्पद्यते इत्याक्षेपे
तत्तत्कर्माद्बोधस्य तत्रापि कालस्य हेतुत्वकल्पनेकालस्यैकत्वात्पु-
नरप्याक्षेपानुद्धारः ॥ कालस्यानेकत्वेतेषां नित्यत्वे पुनर्दोषापत्त्याऽनि-
त्यत्वे तस्योत्पादकनियामकांक्षायां पुनर्दोषापत्त्या स्वभावविशेष-
कस्य नियामकत्वांगीकारे इच्छांप्रत्येवेश्वरस्वभावस्य हेतुत्वेन
श्रुतिसिद्धेनोपपत्तौ किमनयास्वकपोलकल्पितया कुसृष्ट्या ॥ किंच
कर्मणां क्षणिकत्वेनादृष्टस्यच त्वयाऽस्वीकृतत्वेन कस्योद्बोधः
कालेन क्रियत इति वक्तव्यम् ॥ नचादृष्टकल्पनावादिमतेनेदं ।
अतएव इयं च कालतः कर्मणामुद्बोधस्य प्रक्रिया अदृष्टकल्पना-

वादिरीत्या मूले प्रोक्ता इत्युक्तमिति वाच्यम् ॥ तन्मतेष्वदृष्टस्य
 कुत्र कल्पना । जीवस्यपारमार्थिकस्वरूपे व्यावहारिकेवा ॥ नाद्यः
 पारमार्थिकस्वरूपस्य शुद्धब्रह्मरूपत्वेन तत्रादृष्टस्वीकारे निर्धर्मकत्व-
 हानिः ॥ नापि द्वितीयः सृष्टेःपूर्वं व्यावहारिकस्वरूपस्याभावात्त-
 त्स्वीकारे “सदेवसौम्येदमग्रआसी”दित्यादि श्रुतिविरोधः ॥
 भवन्मते सजातीयविजातीयस्वगतभेदशून्यत्वस्यैव तादृशश्रुत्या
 प्रतिपादितत्वात् ॥ किंचातःकरणावच्छिन्नस्य तत्प्रतिविंबितस्य वा
 व्यावहारिकजीवस्य प्रलयेऽविद्यायां लयस्वीकारेण तादृशस्व-
 सिद्धान्तविरोधः ॥ नन्वविद्याया आविद्यकस्यजीवस्यच सत्त्वेपि न
 सदेवेत्यादिश्रुतिविरोधः ॥ कल्पितस्याधिष्ठानसत्तातिरिक्तसत्ताया
 अस्वीकारात् ॥ यथा शुक्तौ रजतभ्रमदशायामनिर्वचनीयस्य कल्पित-
 रजतस्य सत्त्वेपि शुक्तिरेवेदमितिकथनं न विरुध्यते तथा प्रकृते-
 पीतिचेन्न ॥ एवंसति तादृशश्रुतावग्रइतिकथनं निरर्थकतामापद्येत ॥
 सृष्टिदशायामपि सर्वस्य त्वन्मते कल्पिततया तस्याधिष्ठानसत्ता-
 तिरिक्तसत्ताया अभावेनानुपपत्त्यभावात् ॥ यदपि स्वमतेपीश्वर-
 तोपादेः फलोपधायकत्वलक्षणमौत्कट्यं कालेन क्रियतइत्युक्तं
 तन्मन्दम् ॥ एतादृशमतस्य प्राभाकराचार्यप्रणीतोषनिषत्सूत्रगीता-
 दिभाष्येष्वनिरूपितत्वात् ॥ किंचात्रेश्वरपदेन शुद्धं ब्रह्मविवक्षितं ।
 पारिभाषिकोमायावच्छिन्नस्तत्प्रतिविंबितोवा विवक्षितः ॥ नप्रथमः
 तस्मिन्तोषरोपाधंगीकारस्य शुद्धत्वव्याघातकत्वात् ॥ प्रलये माया-
 याअपि ब्रह्मणि लयस्यांगीकृतत्वेन तद्वृत्तिरूपतोषरोपादेरप्यभावेन
 कस्यौत्कट्यं कालेन क्रियतइति वक्तव्यम् ॥ अपिच कर्मभिरीश्वरतोषः
 कालेनतत्रौत्कट्यं तत्रापि प्रलयपूर्वकालोत्पन्नेच्छाया व्यवहिताया
 हेतुत्वमिति त्वन्मते कर्मणामेव निरपेक्षाणां व्यवहितानां सूक्ष्मरूपेण
 स्थितानां वा फलजनकत्वमिति मीमांसकमतापेक्षया किंलाघवं
 प्रत्युत गौरवमेव ॥ नचलाघवाभावेपि जडस्यचेतनं विना कार्य-
 करणत्वभावात्तथा कल्प्यतइति वाच्यम् ॥ निर्झरप्रसृतस्य जडस्य
 जलस्य धान्यवृक्षाद्याप्यायनरूपकार्यजनकत्वस्य दृष्टत्वेन तादृश-
 कल्पनायाअप्रामाणिकत्वात् ॥ एतेन (यद्वा कर्मशब्देन तज्जन्ये-
 श्वरतोषादिकमेव गृह्यते) इत्याद्यपिप्रत्युक्तम् ॥ पूर्वोक्तरीत्याऽनुप-
 पत्तेरभावेन लक्षणायां मानाभावात् । तादृशतोषादेरप्यसंभवाच्च ॥
 वस्तुतस्तु पूर्वापरविरुद्धत्वादिदं प्रकरणमपार्थकमेव ॥ तथापि
 यक्षानुरूपवलि रितिन्यायेन किंचिदुच्यते ॥ वस्तुतस्त्वित्यादिना

(कालस्य विशिष्य हेतुत्वकल्पने तादृशसहकार्यभावादेव कालान्तरे फलानतिप्रसक्तौ कर्मणानोद्बोधकापेक्षा) इत्युक्तम् तत्र कालस्य विशिष्य हेतुत्वं तत्तदुपाध्यवच्छिन्नस्यैव वक्तव्यम् ॥ कालस्यैकत्वादुपाधीनां च रविपरिस्पन्दादीनां पूर्वमभावाद्द्विशिष्य हेतुत्वमेव न संभवति ॥ कथंचिद्विशिष्य हेतुत्वसंभवेऽपि तेनैव सकलकार्यसंभवे किमुक्तप्रक्रियया ॥ अस्मन्मतेऽपि कालस्येश्वराभिन्नतया न प्रागुक्तदोषः ॥ नापि कालसहकारित्वेन पारतन्त्र्यम् ॥ मानाभावात् ॥ किंच अव्याहतेच्छावत्त्वं स्वातन्त्र्यं व्याहतिश्चेच्छाविषयसिद्धेरभावः ॥ सचेष्टेश्वरस्य नास्ति ॥ इच्छानुरूपेण सकलपदार्थसिद्धिसत्त्वात् ॥ अतएव लोके स्वच्छन्दचारी स्वतन्त्र इत्युच्यते ॥ एतेन स्वनिर्मितविचारादेरपेक्षायामपि सापेक्षत्वं स्यादिति प्रलपितमपास्तमेवं चेत्याद्यपि ॥ यच्च (सर्वस्येश्वराभिन्नत्वे कर्मणां हेतुत्वनिराकरणप्रयासवैफल्यपत्ति) रित्युक्तं तदपि स्वमतमनवलोक्यैव ॥ तवाप्यद्वैतवादित्वेन सर्वस्य ब्रह्माभिन्नतयाऽदृष्टादिनिराकरणप्रयासो विफल एव ॥ किंच त्वन्मते सर्ववस्य मिथ्यात्वेन परमतस्वमतयोरपि मिथ्यात्वात्तत्त्वेन ज्ञानवतस्तत्र तत्खंडनमंडनप्रयासोऽपि लोके हास्यकर एव ॥ कालोऽसिलोकक्षयकृत्प्रवृद्ध इत्यत्र स्वस्यैव महाभारतयुद्धव्याजेन लोकनाशकत्वेन कालः कलयतामहमित्यादिनाक्षणादिरूपत्वस्यापि स्वसिद्धकत्वेन साक्षाद्वाच्यार्थस्यैव संभवे गौणार्थकल्पनाया अन्याय्यत्वात् ॥ किंच सर्वात्मकत्वेन यमाद्यात्मकत्वं तव संमतं चेत्सर्वात्मक्षणाद्यात्मकत्वस्यापि संभवात्तत्र कथं तव द्वेषः ॥ एतेन कालकत्वेनैव रूपोऽवतीर्ण इत्याद्यपि व्याख्यातम् ॥ कल्पितस्याधिष्ठानानतिरिक्तत्वेनाविरोधस्तु पूर्वमेव दूषितः ॥

सहसाक्षे *कर्मणां च स्वाव्यवहितोत्तरक्षण इत्यादि अवधारणाविरोधादित्यंतं

* कर्मणां च स्वाव्यवहितोत्तरक्षण एव फलानुकूलेष्वरेच्छाजनकत्वाभावेनोद्बुद्धानामेव तथात्वं वाच्यं ॥ तदुद्बोधार्थं च कालविशेषोऽपेक्षितः ॥ अतएव कालः कलयतामहमिति भगवदुक्तं कालस्य कलयितृत्वं संगच्छते ॥ यद्यपि चाऽनेन सामान्येनैव कालस्य हेतुत्वमुक्तं तथाप्यतिप्रसङ्गवारणाय विशिष्यहेतुताकल्पनीया साऽपि कर्मोद्बोधद्वारैव कर्मणामुद्बोधकापेक्षायां तस्याः क्लृप्तहेतुताकेन कालेनैवोपशान्तौ कारणान्तरकल्पनस्याऽयोगात् ॥ इयं च कालतः कर्मणामुद्भवस्य प्रक्रिया अदृष्टकल्पनावादिरीत्यामूले प्रोक्ता ॥ स्वमतेऽतीश्वरतोषादेः फलोपधायकत्वलक्षणमौक्त्यं कालेन क्रियते इति बोध्यम् । यद्वा कर्मशब्देन तज्जन्येश्वरतोषादिकमेवलक्षणया गृह्यते ॥ उद्बोधश्च तादृशमौक्त्यम् ॥ वस्तुतस्तु कालस्य विशिष्यहेतुत्वकल्पने तादृशसहकार्यभावादेव कालान्तरे फलानतिप्रसक्तौ कर्मणानोद्बोधकापेक्षा ॥ एवं च

भागं निरस्यति ॥ अग्रेच कर्मणामेवेत्यादिना पूर्वमेव दूषित इत्यन्तेन ॥ उद्धोषकस्य कालस्येति ॥ अत्रापि हेतुत्वमिति सम्बध्यते ॥ तत्रापि कालस्येति ॥ इच्छासु हेतुस्तत्कर्मोद्धोषः कर्मोद्धोषे च हेतुः कालइति कल्पने इत्यर्थः ॥ तेषामिति ॥ कालभेदानाम् तस्येति ॥ अनित्यानेकस्वरूपस्य कालस्य कालभेदानां सर्वेषां प्रत्येकमुत्पादकं किञ्चिद्वक्तव्यं तस्यापि नित्यत्वमनित्यत्वं वेत्यादिविकल्पैरनित्यारइति भावः ॥ एवं सति तादृशश्रुताविति ॥ शून्यत्वस्येति ॥ एवकारैकाद्वितीयपदैरितिभावः ॥ अत्र व्यावहारिकजीवस्वरूपंकल्पितञ्चेत्तत्कल्पकः पारमार्थिकः किमुत व्यावहारिकः ॥ नाद्यः अविचारहितस्य शुद्धस्य कल्पकत्वस्यासम्भवात् ॥ आन्तत्वे शुद्धव्याघातापातात् ॥ नद्वितीयः आत्माश्रयापत्तेः ॥ नहि शुक्तौ कल्प्यमानं रजतमेव शुक्तावात्मानं कल्पयति ॥ किञ्चशुद्धस्याप्यविद्यामूलकोजीवभावः सा च जीवेन कल्पिता नतु विशुद्धचैतन्येन अभ्रान्तत्वादिन्योन्याश्रयः ॥ तस्याकल्पितत्वे सदेवेत्यादि व्याकोपइत्यादिवृषणान्यग्रेप्यस्माभिर्वक्ष्यमाणान्यनुसन्धेयानि ॥ गीतादिभाष्येति ॥ आदिपदं विष्णुनामसङ्ग्राहकम् तज्ज्ञाध्यस्यापि तैः कृतत्वात् ॥ किञ्चात्रेश्वरे इत्यादिना कृते विकल्पे प्रथमपक्षे दोषमुक्त्वा द्वितीयेपि तमाहुः ॥ प्रलये मायायाइत्यादिना तथाच मायालये तदवच्छिन्नस्तत्र प्रतिविम्बितोवा नावतिष्ठेत् ॥ घटदर्पणयोर्लये घटाकाशदर्पणस्थप्रतिविम्बाविव ॥ अतः कुतस्तरां मायावृत्तिरूपौरोषतोषौ ॥ त्वन्मतइति ॥ इदं किं लाघवं प्रत्युत गौरवमित्यग्निमेणान्वेति ॥ कर्मणामेवेत्यादिस्तु सीमांसकमतानुवादः ॥ तन्मते च प्रवाहनित्यतास्वीकारात् ॥ तदेकदेशिभिः सहस्राहुनोपरुद्धपुनःप्रवृत्तसोमोद्धवाप्रवाहन्यायेन सृष्टिप्रलययोरप्युरीकारात् ॥ लक्षणायामिति ॥ कर्मपदेन रोषतोषयोर्लक्षणायां ॥ तादृशतोषादेरिति ॥ कर्मजन्यताया वृत्तिरूपरोषतोषादेः परस्मिन्नसम्भवात् ॥ नप्रागुक्तदोषइति ॥ नहि करचरणादिना गमनादानाद्यनुतिष्ठतस्तत्पारतन्त्र्यस्य स्वीकारे किञ्चिन्मानमस्तीतिभावः ॥ एतदिहसंदर्भज्ञातव्यम् । यत्तु कर्मणां चेत्यादि कल्पनस्यायोगादित्यंतं तत्तु प्रागेव निरस्तं पुनरधिकं निरस्यामः । तत्र कर्मणामुत्तरक्षणएवेच्छाऽजनकत्वे कारणं

कालस्याऽपिसहकारित्वात्सुतरांस्त्वन्मतेस्वतन्त्रतास्यात् ॥ नचकालईधरादभिन्नएव अतएव सदेवसोम्येदमग्रआसीदितिश्रुतिःसंगच्छते अन्यथाऽवधारणंसंगच्छते कालस्यतदानींसत्वात् अन्यथाऽप्रेपदासंगतेः तथाचकालसत्त्वेऽपिनाऽस्मदभिमतस्वतन्त्रताहानिरितिवाच्यम् ॥ आत्माश्रयप्रसङ्गात् ॥ सर्वस्येश्वरभिन्नत्वेन कर्मणांहेतुत्वनिराकरणप्रयासैर्नष्कल्यापत्तेश्च ॥ कालोऽस्मिलोकक्षयकृदित्यत्रतु कालशब्देनयमोदानधर्मप्रथमाध्यायोक्तस्तत्सहचारीवाक्यद्विवक्षितोनतुक्षणादिरूपः ॥ लोकक्षयकृदिति विशेषितत्वात् ॥ सर्वाऽऽत्मकस्यतस्ययमायात्मकतायाविरोधाच्च ॥ एवंकालरूपोऽवतीर्णइत्यत्राऽपिबोध्यम् ॥ एतत्समानाऽर्थत्वलाभात् ॥ कालःकलयतामितितु विभूतिवर्णनम् अतोमनआदिष्विवतत्राऽपिपरमात्मदृष्टिमात्रविधितात्पर्यकम् ॥ नचैवंकालादेरतिरिक्तत्वे सदेवेत्ववधारणविरोधइतिवाच्यम् ॥ कल्पितस्याऽधिष्ठानाऽनतिरिक्ततयाऽवधारणाऽविरोधात् ॥ ९ ॥

मृग्यं कर्मज्ञानोत्तरं राजादेः फलादिस्वायां विलंबादर्शनात् । ईश्वरस्य सर्वज्ञानत्वाच्च ॥
 नचोद्बोधककालविशेषाभावस्तदिति वाच्यम् । विशेषस्वरूपस्य दुःशकनिरुक्तिकत्वात् ।
 कालत्वेन कारणत्वे सर्वोद्बोधप्रसंगाच्च ॥ नाप्युद्बुद्धानामेवेत्यवधारणं संगच्छते ।
 प्रलयपूर्वक्षणेऽनुद्बुद्धानां तज्जनकत्वोक्त्यन्याधातात् ॥ न च सुखदुःखलक्षणफलेच्छां
 प्रत्येवोद्बुद्धानां हेतुत्वमवधार्यते । नत्वच्छांतरं प्रतीति वाच्यम् । व्यवस्थापकश्रुत्या-
 दनुपलंभात् । श्रुतिसिद्धित्वेच्छावादे सर्वोपपत्त्याऽन्यथानुपपत्त्यभावाच्च ॥ किं च
 तथासति “बहुस्यांलोकानुसृजा” इत्यादिरूपांसर्गेच्छां प्रत्यनुद्बुद्धानामपि हेतुत्वसिद्ध्या
 उद्बुद्धान्जनकर्मणश्छोद्भवइति स्तोक्तिविरोधः । सदा सर्गसंभवेन प्रलयोच्छेदश्च । अथ
 सर्गेच्छायाअपि परंपरया फलानुकूलत्वादुद्बुद्दमात्रजन्यत्वमिति चेत् इयता कालेन
 कर्माण्युद्बोधयिष्यामीतीच्छायाअपि तथात्वादनुद्बुद्दैर्जननसंभवि । कश्चायं कर्मसुकाल-
 विशेषेणोत्पाद्योधर्मोद्बुद्दत्वमित्युच्यते ॥ यइच्छाजनकतावच्छेदकः । न तावत्फल-
 जनकत्वं । इच्छासमवधानं विना फलाजनकत्वेन तज्जननं विनेच्छाऽजनकत्वेन चान्यो-
 न्याश्रयात् । नापि फलजननयोग्यत्वं फलसाधनभावबोधकविधिप्रतिषेधवाक्यानुरोधेन
 योग्यतायाऔत्पत्तिकत्वात् । अयोग्यस्यसाधनत्वाभिलाषायोगात् । नापीच्छाजनकत्वं
 आत्माश्रयात् । नापितज्जननयोग्यत्वं इच्छानियतपूर्ववृत्तिकफलजननयोग्येष्विच्छा-
 जननयोग्यतायाअपि सार्वदिकत्वात् । नाप्यन्यत् प्रमाणाभावात् । नापिकालविशेष-
 ईश्वरेच्छाप्रयत्नासमवहितः स्वयमेव कर्माण्युद्बोधयितुमीष्टे जडत्वात् । जडस्य च
 चेतनमंतरा हेतुत्वायोगादीशः कल्प्यतइति त्वयैव कथनात् । कालःकलयतामिति
 भगवद्वाक्ये तु कलनमायुर्गणनं नतूद्बोधनं गीताभाष्ये (“कलयतांकलनगणनं कुर्वता”)-
 मिति शंकराचार्यैर्विवरणात् । युक्तं चैतत् कल संख्यानइति भीमसेनोक्तेः । कालस्य
 कलयितृत्वमपि भगवदिच्छेत्थेत्यन्यत्र विस्तरः । तस्मान्नेदमुद्बोधकत्वे मानं । एतेनैव
 सापि कर्मोद्बोधद्वारैवेत्यपि निराकृतं अवधारणे मानाभावात् । यदि जडोपीश्वरनिरपेक्ष-
 उद्बोधयेत् तर्हि सर्गादिकमपि स्वयमेव कुर्यादिति स्वभाववादापातः संन्यासिकुचमर्दन-
 न्यायात् । योहिसंन्यासीभूत्वापिकामबुद्धिः स्त्रीकुचौमर्दयेत्सोऽगम्याशतमपि गच्छेत् ।
 विशिष्यहेतुतेति प्रयोगश्चित्तः । हेतुतायाअक्रियात्वेन समानकर्तृकत्वालाभात्समान-
 कर्तृकयोः पूर्वकालइत्यनुशिष्टस्य कत्वोऽसंभवात् । कल्पनीयेत्यनेन समानकर्तृकत्वविवक्षणे
 तु विशेष्येति णिजंतात् तत्रोक्तव्यः । कश्च स विशेषणरूपोधर्मः येन कालांतरं
 व्यावर्त्य कालविशेषोवक्तुं शक्येत । सामान्यधर्मवत्वे सति तज्जाप्यावांतरधर्मवत्वं हि
 विशेषत्वं । नहि प्रलये सूर्यगत्यादिकमस्ति “सूर्याचंद्रमसौधातायथापूर्वमकल्पयत्”
 इति श्रुतेः । येन प्रातःसंग्रहत्वादयोवसंतत्वादयोवा कालत्वव्याप्यधर्मास्सिद्धेयुः ॥
 किं चोद्बोधगतावच्छेदकविशेषत्वनिर्वाहकधर्मोऽन्योन वा । द्वितीये तस्य सर्वकालवृत्ति-
 तयाऽतिप्रसंगतादवस्थम् । आद्ये इच्छाविशिष्टेश्वरजन्योन वा । प्रथमश्चे-
 दिच्छायां सर्वनिदानत्वमजन्यतया नित्यत्वं च सिद्धम् ॥ न द्वितीयः कारणांतरस्या-

प्रसिद्धे ॥ तस्यापि नित्यत्वे सर्वदा सर्वं कार्यं स्यादित्यतिप्रसंगस्तदवस्थः । अनवस्थ-
त्वेऽनवस्थेत्यादि प्रागेवावादि ॥ एतेन कालेनोद्बोधकाकांक्षोपशमः प्रत्युक्तः ॥ यत्तु
इयं चेत्यादि उद्बोधकापेक्षेत्यंतं तदप्यमंजुलं । सेश्वरादृष्टवादिभिः केवलकालस्य हेतुत्वे
कार्ययौगपद्याद्यापातादीश्वरेच्छा नित्यैव सर्वहेतुः स्वीक्रियते कालादेश्च तत्सहकारित्व-
मुच्यते निरीश्वरैस्त्वदृष्टादिमात्रेण सर्वं साध्यतेऽतस्त्वदुक्तप्रक्रियोभयविधादृष्टवादिवि-
संमतैव ॥ यच्च स्वमते राजादिवद्रोषतोषौक्कथ्यमभिहितं तदपि (स्कं० ६ अ० १७)
नतस्यकश्चिद्व्यतिः प्रतीपोनजातिबंधुर्नपरोनचस्वः ॥ समस्यसर्वत्र निरंजनस्य सुखेनरागः
कुतएवरोषइत्यादिश्रीभागवतादिवचोविरोधादुपेक्ष्यम् । फलोपधायकत्वं च नियमेन
फलजनकत्वं तज्जननयोग्यत्वं वा उभयमपि दूषितचरं । किंच तोषइतरस्य सुखोत्पि-
पादयिषा रोषश्च दुःखोत्पिपादयिषेति बहवः । तथा च सतीच्छाविशेषयोरौषतोषयोः
कर्मपदलक्षितयोरिच्छोद्भावकत्वकथनमसंगतम् । तयोरेव फलदित्सारूपत्वात् ॥ किं
चास्मिन्कालएव एतत्कर्मजन्यस्य रोषस्य तोषस्य बौक्कथ्यं भवत्वित्यत्रापीश्वरेच्छातिरिक्तं
किं नियामकं । कालविशेषः स्वभावएव तदिति चेत्स्वभावात्स स्वयमेव फलानि दद्यान्
सृष्टिकालइत्यादिव्यपदेशात्सर्गादिकमपि स्वयमेव कुर्यात् कर्माणि वा सर्वं कुर्युः । अतः
कृतं प्राकृतवद्रोषतोषवत्त्वेऽप्यशक्यफलदानेन कालकर्माधीनेनेश्वरेण ॥ तद्बोधकश्रुतय-
स्त्वनुष्ठातुर्जीवस्य जगत्कर्तृत्वादिधर्मैस्तावकतयोपपद्येरन् ॥ अर्थवादानां विधितत्संबन्ध-
न्यतरस्तुत्यर्थतया विध्येकवाक्यतायाः प्रथमस्य द्वितीयपादे सिद्धेः ॥ ईश्वरं प्रकल्प्य
तद्भयप्रदर्शनेन कर्मणि प्रवर्तकतया वा विधिषोषाः स्युः ॥ यथाह भट्टः । इत्याहनास्ति-
क्यनिराकरिण्णुरात्मास्तितां भाव्यकृदत्रयुक्त्या ॥ दृढत्वमेतद्विषयप्रबोधः प्रयातिवेदांतनिपे-
वणेनेति ॥ अथ जडस्य चेतनाधीनव्यापारकत्वमाश्रित्येश्वरेच्छायाएव नियामकत्व-
मुच्येत तर्हि सिद्धमीश्वरेच्छायां कालाद्यजन्यत्वं सर्वनिदानत्वं च । अन्यथा प्रलयोत्तरं
स्थितरोषतोषयोरत्यंततरायेणौक्कथ्यं सृष्टिकाले च स्वल्पांतरायेण तदित्यपि निर्हेतुकम-
संजसं स्यात् । तथा अनंतजीवेषु समकालं सुखदुःखयोर्दर्शनात्तद्वेतुभूतोत्कटानुत्कटा-
नंततोषादीनां युगपदैकाधिकरण्यं लोकविरुद्धमप्यंगीकार्यम् । एवं प्रलयसंनिहितकर्म-
जनिततोषादिरूपनानेच्छानां सकलप्रलयकालस्थायित्वे सार्गकालिकीनामपि तासां
फलपर्यंतचिरस्थायित्वे च त्रिक्षणावस्थायित्वभंगाज्जीवेच्छातोवैलक्षण्यानपायः तस्मात्स-
कलश्रुतिसंमतमगुरुभूतं नित्येच्छायाहेतुत्वकथनमेव कमनीयम् ॥ वस्तुतस्त्वित्यादिना
तु परित्यक्तपूर्वोप्यदृष्टवादः पुनरुपात्तः ॥ शंकराचार्यैः कर्मणां त्रिक्षणावस्थायित्वस्यां-
गीकारेण अदृष्टमंतरा कालांतरकरणीयोद्बोधानुपपत्तेः ॥ फलानतिप्रसक्तये कल्पमानः
सहकारिकालनिष्ठधर्मस्तु नित्योजन्योवेत्यादि विकल्पासहइति दर्शितं प्राक् । यदि
चानतिप्रसंगाद्य नित्ये काले स्वाभाविकाधर्मविशेषाः क्रमिकाः स्वीक्रियन्ते तर्हि तान्
श्रुत्युक्तायामिच्छायामेव स्वीकुरु । ततश्च नकार्ययौगपद्यादितिप्रसंगः । तत्तज्जीवे
तत्तत्फलेच्छायावस्तुतो न कर्मजन्यत्वम् “एषउपवसाधुकर्मकारयतितंयमेभ्योलोकेभ्य-

उन्निनीषती” ति श्रुतौ कर्मणामेव तादृशेच्छाजन्यत्वश्रवणात् ततएवेच्छायाः कर्मतः पूर्ववृत्तिवनिश्चयात् श्रुतिषु च इतरकारणवादवारणपुरःसरं परमेश्वरस्यैवाभिन्नेच्छाशक्तेरभिन्ननिमित्तोपादानत्वं समर्थ्यते । यथाश्वेताश्वतरे “ब्रह्मवादिनोवदन्ति किंकारण”-मित्यादिना सर्वोत्पत्त्यादिकारणप्रश्नमुक्त्वा “कालःस्वभावोनियतिर्यदृच्छये”त्यूचा कालकर्मादीनां निदानत्वं निराकृत्य “ते ध्यानयोगानुगताअपश्यन्” इत्यादिना ईश्वरस्यैव स्वात्मकस्वाभाविकशक्तेर्निखिलनिदानत्वमुपापादि । एवं श्रीभागवतेऽपि कालकर्मस्वभावंचमायेशोमाययास्वया ॥ आत्मन्यदृच्छयाप्राप्तंविबुभूषुरुपादददति वैविध्येन भवनेच्छायाएव सर्वमूलत्वमुदितम् । श्रुत्यनुसार्येतदर्थविस्तरस्तु तत्त्वदीपसर्वार्थनिर्णयावरणभंगसुबोधिनीतत्प्रकाशेश्योवगंतव्यः । तथा चैष प्रक्रियासंक्षेपः भगवान् बहुस्यामितिच्छाकाररूपेण तादृशेच्छारूपेण वा भवन् स्वस्मिंस्तिरोभावितानां नित्यसर्ववस्तूनां क्रमेणाभिव्यंजनाय स्वात्मकं चेष्टारूपत्वात्क्रियाशक्तिप्रधानमीपत्प्रकटसदृशमात्रं नित्यगतिं लोकव्यवहारोपयोगिकालं प्रथममाविकरोति । तदवयवांश्च घटीमुहूर्तादीन् क्रमिकाश्चियमयति । तैत्तिरीयाणां नारायणप्रपाठके “सर्वेनिमेषाजज्ञिरेविद्युतःपुरुषादधिकलासुहूर्ताःकाष्ठाश्चाहोरात्राश्चसर्वशः अर्धमासामासाऋतवःसंवत्सरश्चकल्पता”मिति श्रवणात् । अष्टमस्कंधपंचमाध्याये (श्लो० ४२) भ्रुवोर्यमःपक्ष्मभवस्तुकालः प्रसीदतांनःसमहाविभूतिरित्युत्पत्तिस्मरणात् । द्रव्यंवयः कर्मगुणान् विशेष्यद्योगमायाविहितान्वदंतीत्यनुपदमुक्तेश्च । तस्य तिरोहिताभिव्यंजकत्वं तु । सतोभिव्यंजकःकाल इत्येकादशस्कंधवाक्यात् । भगवद्रूपत्वं कालोस्मोतिगीतावाक्यात् । चेष्टारूपत्वं योयं कालस्तस्यतेव्यक्तबंधोचेष्टामाहुश्चेष्टतेयेनविश्वं । निमेषादिर्वत्सरांतोमहीयानितिदशमस्कंधतृतीयाध्यायवाक्यात् । एवं नित्यगतित्वादिकमपि गुणव्यतिकराकारोनिर्विशेषोप्रतिष्ठित-इत्यादिश्रीभागवतप्रभृतिवचःप्रचयसिद्धं निबंधात्सुबोधिनीतश्च बोद्धव्यम् ॥ अप्रतिष्ठितो-नित्यगमनः । क्रमिकेषु तत्तत्कालावयवेषु च यथेच्छं नानाकार्याणि क्रमेण कर्तव्यतया परिच्छिनत्ति ईश्वरेणपरिच्छिन्नकालेनाव्यक्तमूर्तिनेतिश्रीभागवतोक्तेः॥ अयमेवालोचनयत्नः श्रुतिपुतपःशब्देन सूत्रे च कृतप्रयत्नशब्देनोच्यते । अतः स्वेच्छया तत्तत्कालएव तत्तत्कार्यं करोतीति न सर्वकार्ययौगपद्यम् । तथा “पुरुषएवेदं सर्वयद्भूतंयच्चभ्रम्यं ॥ तदेवभूतंतदु-भच्यमाइद”मित्यादिश्रुतिषु ब्रह्मात्मकत्वान्नित्यानामपि प्रापंचिकवस्तूनां नार्थत्वेनयोगि-नोभावित्वभूतत्वादिव्यवहारस्तत्कृताभिव्यक्तिनिबंधनाएव लोकज्ञापनार्थं च सूर्यगत्यादिना तं परिच्छिनत्ति ॥ ततश्च चिरं क्षिप्रमित्यादिव्यवहाराः एवं (श्लो० १९) सर्गःप्रवर्तते तावत्पौर्वापर्येणनित्यशः ॥ महान्गुणविसर्गार्थःस्थित्यंतोयावदीक्षणमित्येकादशस्कंधचतुर्विंशाध्यायवाक्यात् । यथापर्यालोचनमाप्रलयमखिलं विधायेच्छया प्रलयं कुर्वन् स्वकाल-शक्तिरंहसा सर्वमक्षराण्यस्वरूपे तिरोभावयति व्यवहारगोचरं कालमपि तिरोभावयति । व्यक्तेव्यक्तकालवैरोनयातेभवानेकःशिष्यतेशेषसंज्ञइत्यादिवचनेभ्यः कालस्याप्युत्पत्तिश्रवणाच्च ॥ द्वितीयस्कंधे (अ० २) नयन्नकालोनिमिषांपरःप्रभुरित्यक्षरावस्थायां तदुभाव-

बोधनाच्च ॥ न चाधुनिकदृष्ट्या कालोत्पत्तिमसंभाव्य तदुत्पत्तिश्रुतिरूपचारेणान्यथानेयं
तस्य स्वातंत्र्येण नित्यत्वे सदेवेत्यादिविरोधात् । एकविज्ञानेन सर्वविज्ञानप्रतिज्ञाबाधाच्च ॥
लौकिकदृष्टेः प्रबलत्वाश्रयेण त्वाकाशोत्पत्तिश्रुतिरप्यसंभवात्तथैवान्यथा नीयेत ॥ सूत्रका-
रस्तु अविरोधतृतीयपादे (सू. ३) “गौण्यसंभवा”दित्यादिना तत्रोपचारमाशंक्य
(सू. ६) “प्रतिज्ञाहानिरव्यतिरेका” दित्यादिना उक्तहेतुतएव समाधत्ते । तस्मात्सृष्टी-
च्छातः पूर्वमाकाशादेरिव कालस्याभावात्तदुक्तप्रक्रियाबाधितैव ॥ न च कालाभावे
इच्छातः पूर्वमित्युक्तिरेव व्याहतेतिवाच्यम् । आधुनिकदृष्टिमनुरुद्ध गोधनार्थमेव
तथोक्तेः ॥ एतेन यदासिसृक्षति तदासृजतीत्याद्युक्तयोपि व्याख्यातः ॥ अलौकिककाला-
श्रयाद्वा तथोक्त्यउपपद्येरन् । व्याधातस्तु सृष्टीच्छातः पूर्वं कालोस्तीत्युक्तावपि तुल्यः ।
एतत्कालाश्रयकालांतराभावात् ॥ किं चेदानींत्वे पूर्वकालउत्तरकालइत्यादिव्यवहारः
किंहेतुकः स्यात् । घटादीनां परापरत्वे हि तत्तत्कालसंबंधमूलके कालावयवानां तु तथात्वे
क्रमनियामकभगवदिच्छामूलके एव मंतव्ये । अनंगीकारे संहाराव्यवहितप्राक्क्षणइत्यादि-
स्त्वदुक्तिरपि बाध्येत ॥ अलौकिककालस्तु प्रलयेऽप्यस्त्येव । अहमेवाक्षयःकालइतिभगव-
द्वाक्यादक्षयत्वावगतेः ॥ कालःकलयतामित्यायुर्गणनादिलोकव्यवहारोपयोगिकालमुक्त्वा
ततः पृथक्कीर्तितोऽयमलौकिकएव । अभ्यासस्य भेदकत्वं तु पूर्वतंत्रे कर्मभेदाध्याय-
द्वितीयपादे (सू. २) “एकस्यैवंपुनःश्रुतिरविशेषादनर्थकंहिस्या”दित्यधिकरणे
मीमांसितम् ॥ अत्राहमेवेत्येवकारेण विभूतित्वं व्यवच्छिद्य साक्षात्स्वरूपत्वं बोध्यते ।
इत्थं चैनं कालमाश्रित्य इयता कालेन पुनः प्रपंचमाविर्भावयिव्यामीतीच्छा प्रलयेपि
सुवचा । एकादशे (अ० २२ श्लोक १४) मयाकालात्मनाधात्रेतिवाक्यात् (स्कं० ७
अ० ९ श्लो० ३३) तस्यैवतेवपुरिदंनिजकालशक्त्यासंचोदितप्रकृतिकर्मणआत्मगूढ-
मित्याद्युक्तेश्चापरिमाणंस्वात्मनैव अर्चित्याखिलशक्तित्वात् । अतस्तादृशेच्छानुरोधादेव
बहुस्यामिति तदाकाराविर्भावः । त्वन्मतेनित्ये काले यथा सृष्ट्यादितत्तत्कार्यानुकूला-
वस्तुस्वभावसिद्धाधर्मविशेषाः सर्वकार्यासांकीर्ण्यहेतवस्तथा नित्यायां भगवच्छक्तित्वा-
दर्चित्यायामिच्छायामेव संबन्धीति नानुपपत्तिः काचित् ॥ यच्च (एवं च कालस्येत्यादि
अवधारणाविरोधादित्यतम्) तदुर्बलं । स्वात्मकस्य स्वयमाविष्कृतस्य स्वेच्छया सहकारि-
तया स्थापने नाऽस्वतंत्रतागंधोपि । “सदेवसोम्येदमग्रभासीदेकमेवाद्वितीय”-
मित्यादिश्रुतिषु तु पक्षद्वयमाकरेषु प्रसिद्धम् । कालस्य सर्वतः पूर्वमाविर्भावित्वेन सर्वाते
तिरोभाविन्त्वेन च वस्तुमात्रे तत्संबंधमव्यभिचरितमनुभवतां जीवानां बोधनायाप्रपदा-
त्कालोपरंजननमूलकारणं तत्र निरूप्यते । सर्वत्रगमर्चिंस्यचेत्यादौ देशोपरंजनवदित्येकः
पक्षः । सदतिरिक्तवस्तुसत्त्वेऽवधारणंसहकारिप्रतिषेधकाद्वितीयपदं च व्याकुप्येत् । इदा-
नींतनप्रतीत्यनुसरणे तु कालरहितायाइव देशरहितायाअपि सत्तायाअप्रसिद्धेराकाशस्यैव
मुख्यदेशत्वाच्चासीदितिपदेन सोप्याक्षिप्येत । सर्वत्रगमितिस्रणाच्च ॥ तथा च सति
(अ० ९ पा० ३ सू० १) “नवियदश्रुते”रित्यधिकरणबाधः । एतेन कालोत्पत्तिश्रुतौ

भूतइत्यधिकारे विहितलिङ्प्रयोगात्कालाक्षेपशंकाऽपि व्युदस्ता । कार्यमात्रस्याकाशे जनना-
 “दाकाशः संभूतः” इति श्रुतावपि तदाक्षेपस्य दुर्वारत्वात् ॥ अथ सृष्ट्यन्तरमंतरिक्षस्य
 देशत्वं प्रागुपपत्तेस्तु ब्रह्मस्वरूपमेव देशइत्युच्येत चेत्सृष्ट्युत्तरमेव कालस्य कार्याश्रयत्वं ।
 पूर्वं तु ब्रह्मैव कालइत्युक्तिरपि युक्तिमती ॥ इत्थं चाग्रपदार्थः कालोभगवाननेवेति
 निष्केशलेशोद्वितीयः । अयमेव नचेत्यादिना स्वयाऽनूदितः । न चात्राग्रशब्दार्थस्या-
 धारत्वं सतआधेयत्वं च प्रतीयतइति तयोरैकार्थ्यआत्माश्रयः शक्यः । भगवति तस्या-
 दोषत्वान् महिम्नि स्वे महीयतइति वाक्यात् अन्यथा तदनिस्ताराच्च ॥ तथा हि काल-
 स्याधिष्ठानं ब्रह्म उताहो ब्रह्मणोधिष्ठानं सः । आद्ये प्रकृतश्रुतिप्रतीताधाराधेयभाव-
 विपर्यासोब्रह्मणः स्वातिरिक्ताधाराभावादात्माश्रयश्च तदवस्थः । द्वितीयश्चेत्त्वया
 विधास्यमानस्यावधारणविरोधसमाधेर्वाधः । कालस्यापि स्वातंत्र्येणानादित्वे षडस्माक-
 मनादयइति सिद्धांतभंगः । कालशब्दशक्यतावच्छेदकरूपेण सत्त्वे पूर्वं सर्वस्याव्याकृतत्वं
 बोधयतः (अ० २ पा० १ सू० १७) “असद्व्यपदेशाच्चेतिचेन्नधर्मातरेणवाक्यशेषा”-
 दितिसूत्रस्य “असद्वाइद”मित्यादितद्विषयवाक्यानां च पीडाप्रसंगः । विद्यमानस्य तस्य
 दर्शनावश्यंभावात्सोनुवीक्ष्येत्यदर्शनश्रुतिविरोधः । षडनादित्वसिद्धांतभंगादिदूषणानि
 कर्मप्रवाहस्यानादित्वेपि ध्येयानि । ईश्वरभिन्नत्वेनेत्यत्रत्वीश्वराभिन्नत्वेनेति स्यात् । सिद्धांते
 भेदस्यानंगीकरणात्कर्मणां भगवदात्मकत्वं तदिच्छया तत्र तत्र कारणत्वं च न वयं
 निरस्यामइति आक्षेपप्रयासएव व्यर्थः ॥ कालोस्मीत्यत्र कालः क्षणादिरूपएव । तस्य
 भगवद्रूपत्वे प्रमाणबाहुल्यात् । यथा धर्मग्रंथेष्वधिकमासदानप्रस्तावे पाप्मे कलाकाष्ठा-
 दिरूपेणनिमेषघटिकादिना ॥ योवंचयतिभूतानितरस्मैकालात्मनेनमः ॥ यस्यहस्तेगदाचक्र-
 मित्यादि तृतीयस्कंधे षड्विंशध्याये (श्लो० १७) प्रकृतेर्गुणसाम्यस्यनिर्विशेषस्यमानवि-
 चेष्टायतःसभगवान् कालइत्युपलक्षितः एकादशस्य चतुर्विंशे प्रकृतिर्ह्यस्योपादानमाधारः
 पुरुषःपरः । सतोभिव्यंजकः कालोब्रह्मतत्रितयंत्वहम् ॥ तत्रैव मयाकालात्मनाधात्रेति
 सप्तमस्कंधाष्टमाध्याये (श्लो० ९) सईश्वरःकालउरुक्रमोसौ तत्रैव नवमाध्याये
 (श्लो० २२) सत्त्वंनिहत्यविजितात्मगुणःस्वधाज्ञाकालोवशीकृतविसृज्यविसर्गशक्तिः ।
 (श्लो० २४) नेच्छामितेविलुलितानुरुविक्रमेणकालात्मनोपनयमानिजभृत्यपार्श्वम् ।
 दशमस्कंधेइंद्रस्तवे (अ० २७ श्लो० ६) पितागुरुस्त्वंजगतामधीशोदुरत्ययःकालउपात्त-
 दंडः । तृतीयस्कंधेपरमाण्वादिलक्षणप्रस्तावे (अ० ११ श्लो० ३) एवंकालोप्यनुमितः
 सौक्ष्म्येस्थौल्येचसत्तम ॥ संस्थानभुक्त्याभगवानव्यक्तोव्यक्तभुग्विभुः तृतीयस्कंधस्यै-
 कोनत्रिंशे (श्लो० ३७) रूपभेदास्पदं दिव्यंकालइत्यभिधीयते (श्लो० ३८) सविष्ण्वा-
 ख्योऽधियज्ञोसौकालः कलयतांप्रभुः महाभारतीयविष्णुनामसहस्रे ऋतुः सुदर्शनःकालः
 एवंवचनांतराप्यपि तत्र तत्र प्रसिद्धानि नचैतेपुसर्वेषु कालशब्देन यमादिः परिग्राह्यः
 उपपत्तिर्लिङ्गप्रकरणादिविरोधात् अन्यथा कालनिरूपणस्य प्रायेणोच्छेदप्रसंगात् ॥
 दुराग्रहे च कालःकलयतामित्यत्रापि त्वदभिमतोयमसहचारी शक्योवक्तुं । मारुतत्वेन

तस्य सर्वायुःपरिगणकत्वौचित्यात् । इष्टापत्तौ कालस्य कलयितृत्वमित्यादिस्वोक्तिव्या-
घातः ॥ न च कालोऽसीत्यत्र क्षणादिरूपस्य परिग्रहे लोकक्षयकृदितिविशेषणासंगतिः
शङ्क्या । तृतीयस्कंधस्यैकोनत्रिंशे (श्लो० ४५) सोनंतोतकरःकालोनादिरादिकृदव्ययः ।
जनंजनेनजनयन् मारयन्मृत्युनांतकमित्यंतकस्यापि मारकत्वकथनेन मुख्यतया लोकक्षय-
कृत्वस्य तत्रैव सिद्धेः ॥ किं च कालोऽसीत्यत्रोपक्रमे द्रष्टुमिच्छामितेरूपमैश्वरं । परमं-
रूपमैश्वरमितिसाक्षादैश्वर्यं दिव्यचक्षुर्मात्रदृश्यत्वं चोक्तं । उपसंहारकाले रूपपरं दर्शित-
मात्मयोगादित्यादिना सर्वतः परत्वं देवानामपि सुदुर्दर्शत्वं वेदयज्ञतपःप्रभृत्यसाध्य-
दर्शनकत्वं च निरूपितं । यमं तु जंतयोदुष्कृतमपि कृत्वा प्राकृतेनैव चक्षुषा पश्यंतीति-
कालशब्देन यमपरिग्रहे तद्विरोधः । तथा वसुरुद्रादित्यब्रह्मेशप्रभृतिसर्वदेवाश्रयत्वाना-
दिमध्यांतत्वशशिसूर्यनेत्रदीप्तदुताशवक्त्ररूपवत्त्वादिबोधकानि पूर्ववाक्यानि गरीयसेब्रह्म-
णोऽप्यादिकर्त्रे नत्वत्समोऽस्यभ्यधिकःकुतोऽन्यः सहस्रबाहोभवविश्वमूर्तेर्इत्यादीन्युत्तरवा-
क्यानि च पीड्येरन् । एवं आख्याहिमेकोभवानितिप्रश्नस्य त्वद्गीत्या यमोऽसीत्युत्तरे
सति वायुर्यमोऽग्निर्वरुणःशशांकःप्रजापतिस्त्वंप्रपितामहश्चेतिसाधारण्येनसार्वात्म्यकथनम-
संगतं स्यात् । अतः शंकराचार्यैरपि गीताभाष्ये न तथाख्यातं । भाष्यव्याख्यातानंद-
गिरिश्च तत्र “कालःक्रियाशक्त्युपहितःपरमेश्वर” इति व्याचष्टे ॥ दानधर्मप्रथमाध्या-
योक्तोयमसहचारी कश्चिदित्युक्तिस्तुभ्रमादेव । तत्रेश्वरस्यैव कालरूपस्य निरूपणात् ॥
तथाहि । तत्र (श्लो० ५०) प्रचोदितोऽहंकालेनपन्नगत्वामचूचुदमिति कालस्य प्रथमतः
प्रतिपादके मृत्युवाक्ये कालेनेश्वरेणेत्येव नीलकण्ठचतुर्धरोऽव्याचख्यौ । अग्रे चानुपदं
(श्लो० ५१) यथावायुर्जलधराऽन्विकर्षितितस्ततः ॥ तद्वज्रलदवत्सर्पकालस्याहंवशा-
नुगः ॥ सात्त्विकाराजसाश्चैवतामसायेचकेचन ॥ भावाःकालात्मकाःसर्वेप्रवर्ततेहजं-
तुषु ॥ जंगमाःस्थावराश्चैवदिविवायदिवाभुवि ॥ सर्वेकालात्मकाःसर्पकालात्मकमिदं-
जगत् । प्रवृत्तयश्चलोकेऽस्मिंस्तथैवचनिवृत्तयः ॥ तासांविद्वत्तयोयाश्चसर्वकालात्मकंस्मृतम् ।
आदित्यश्चंद्रमाविष्णुरापोवायुःशतक्रतुः । अग्निःखंपृथिवीमित्रःपर्जन्योवसवोदितिः ।
सरितःसागराश्चैवभावाभावौचपन्नग ॥ सर्वेकालेनसृज्यतेह्रियंतेचपुनःपुनरिति । अत्र
प्रथमश्लोकःमृत्युर्धावतिपंचमइत्यादिश्रुतिसिद्धं भगवद्वह्निं । द्वितीये येचैवसात्त्विका-
भावाइत्यादिस्मरणसिद्धं तत् । तृतीयादिषु चाशेषजगदात्मकत्वं जगज्जन्मादिकारणत्वं च
समन्वयाध्यायसिद्धं ब्रह्मलिंगमेव । विष्णुश्चात्रसर्वोपाधिः गुणोपाधिब्रह्मविष्णुशिवानां
कालात्मकेश्वरनियम्यत्वं तृतीयस्कंधस्यैकोनत्रिंशे गुणाभिमानिनोदेवाइत्यत्र स्फुटं ॥
अग्रे च लुब्धकं प्रति (श्लो० ६७) याकाचिदेवचेष्टास्यात्सर्वाकालप्रचोदिता ॥
पूर्वमेवैतदुक्तंहिमयालुब्धककालतः । तस्मादुभौकालवशावावांनिर्दिष्टकारिणौ । इदमपि
मत्तःसर्वप्रवर्तते योयंकालइत्यादिप्रमाणसिद्धं तद्वह्निमेव ॥ अतएवात्रापि चतुर्धरः
परमार्थतः परिहारमाह येति ईश्वराधीनोजनः सदसद्वाकुर्वाणो न स्तुत्यो न वा निंद्यइति
भाव इतिव्याख्यातवान् । अग्रे कर्मानुसारेण फलदानृत्वमपि फलमतइत्यधिकरणसिद्धम् ।

ब्रह्मालिंगमेव । कर्मपारतन्त्र्योक्तिस्तु कृतप्रयत्नापेक्षत्वादिति प्रागेवावोचाम । अत आनु-
शासनिकपर्वप्रथमाध्यायः कालोसीत्यादौ क्षणादिरूपग्रहण एव साधकः । एतेन काल-
रूपोवतीर्णः कालात्मनानिवसतायदुदेवगेहे कालरूपोप्यन्वमोदत इत्यादीन्यपि व्याख्या-
तानि । स्वरीत्या कालोसीत्येतत्समानार्थकत्वलाभानु कालः कलयतामित्यत्रापिस्वेष्टं-
मसहचारिणं कुतो न कल्पयसि । वस्तुतस्तु अतोसि लोके वेदेचप्रथितः पुरुषोत्तमः ॥
कृष्णस्तु भगवान्स्वयं वसुदेवगृहेसाक्षाद्वतीर्णः परःपुमान् । गूढंपरं ब्रह्ममनुप्यलिंगमि-
त्यादिप्रमाणेभ्यः पूर्णपुरुषोत्तमतया प्रतीतमपि श्रीकृष्ण्यमावतारत्वोक्त्याऽवजानन्
प्रकृत्या राक्षसोसुरो वाऽसि । अवजानंतिमांमृडा इत्यत्र राक्षसीमासुरीचैवेतिचरमहेतु-
कथनात् । तदात्वे यमावतारस्तु विदुरएव भारतभागवतादिषु प्रसिद्धः । नापि मुखे
चंद्रत्वस्येवारोपेणापरमात्मनि परमात्मत्वस्य दृष्टिः कर्तव्येति विभूत्यध्यायतात्पर्यं । किं
तूपक्रमोपसंहारयोः दिव्याह्यात्मविभूतयः नांतोऽस्तिममदिव्यानांविभूतीनामित्यलौकिक-
त्वकथनात् । याभिर्विभूतिभिर्लोकानिमांस्त्वं व्याप्यतिष्ठसीति भगवतएव तत्तद्विभूति-
रूपेण सर्वत्र स्थितिवचनात् । ममतेजोऽंशसंभवमिति स्वांशवोक्तेश्च ॥ विभूतयोहि
सर्वधर्माश्रयस्य भगवत आवेशिततत्तद्धर्माविशिष्टांशरूपाः काश्चिच्चवताररूपा अपि ।
अत ईश्वरस्य सर्वधर्माश्रयत्वसर्वशक्तित्वसर्वरूपत्वविज्ञानफलकं तत्र तत्र वास्तवपरमात्म-
त्वपरिचितनमेव तत्तात्पर्यगोचरः । त्वांसदापरिचितयन् चित्योसि भगवन्मयेत्युक्तेः ॥
कालस्यातिरिक्तत्वे सदेवेत्यवधारणविरोधोदुरपनोदः । न च कल्पितस्याधिष्ठानानति-
रिक्ततया तदविरोधोवाच्यः । आत्माश्रयनिराकरणे निराकृतत्वात् । तथा सत्यविद्या-
कार्यत्वापस्या कार्यस्य च कारणाश्रितत्वनियमेन “तम आसीत्तमसागूढमग्र” इति त्वद्वि-
वक्षितविधयाऽविद्यायाः कालाश्रितत्वबोधकश्रुतिविरोधात् । अत्रांतस्थेश्वरस्य जीवकल्पित
कालादर्शनेन इयता कालेन कर्माण्युद्बोधयिष्यामीत्यादीच्छानुपपत्तेश्च ॥ देवदत्तेन शुक्ति-
कायां रजते कल्पितेऽपि नहि शुक्तिरभ्रांतोयज्ञदत्तादिवा तेन रजतेन तस्य भूषणभाजनादि
निर्माति निर्मित्सति वा ॥ किं च प्रलये जीवाः स्वाविद्यया अधिष्ठाने पदार्थान् कल्पयितुं
प्रभवन्ति न वा । आद्येघटादियावत्प्रापंचिकवस्तूनि कल्पयेयुरिति प्रलयोच्छेदः । द्वितीये
कालमपि न कल्पयेयुरिति प्रकृतश्रुतावग्रपदार्थस्तस्योद्बोधकत्वादिकल्पनं च चित्यमेव ।
कल्पनीयवस्तुषु मिभागस्तु नियामकाभावादशक्यवचनः । प्रलये कालमात्रस्य कल्पनं
सृष्टौ तु घटादीनामपीत्यत्रेश्वरेच्छायानियामकत्वे तु घटकुटीप्रभातं ॥ किं च शुक्ति-
रजतादिवदधिष्ठाने वस्त्वंतरकल्पनं हि सादृश्यसंस्कारादिसापेक्षं । ब्रह्मगोनिर्धर्मकत्वेन
सादृश्यस्य सत्यकालांतरसाक्षात्काराभावेन संस्कारस्य चानुपपत्त्या प्रकृतेकल्पनाऽसंभवः ॥
अविद्यैकत्वादेकेन जीवेनैव कदाचिदुत्प्लुतस्य कदाचित्सुकृतस्य च कल्पने हेतुर्मृग्यः ।
ईश्वरेच्छायास्तज्जनकत्वे तस्याः कर्मजन्यतयाऽन्योन्याश्रयात् ॥ तथा प्रलयकाले तैः
कर्मणां कल्पनेप्रतिबंधकमप्यन्यदन्वेष्टव्यम् । कल्पनहेतोरविद्यायाविद्यमानत्वात् । कल्पने
तु प्रलयोच्छेदः ॥ अविद्यायाब्रह्मणि लयस्वीकारे कर्मगामप्यभावात्कैरिच्छा जन्येत ॥
पुनः कल्पनं चोच्छिद्येत ॥ इच्छायाःप्रतिबंधकत्वं तु तव दुर्वचम् ॥ प्रलये त्वया

नाशमंगीकृत्य सृष्टिप्राक् क्षणे कर्मभिस्तस्याजननस्यादरात् ॥ अपि च कल्पितानि कर्माणि
अभ्रांतस्येश्वरस्य ज्ञानविषयाएव न भवितुमर्हति ॥ येन रोषतोषौ जनयेयुः ॥ अपि च
कालविशेषत्वनिर्वाहकः कालनिष्ठः कादाचित्कोधर्मोऽपि जीवकल्पितस्त्वया वक्तव्यः ॥
तथा सति तदैव तस्मिंस्तस्य तैः कल्पने कारणं मृग्यम् ॥ कर्मणां तत्कारणत्वेऽन्योन्या-
श्रयादिप्रसंगात् ॥ किं च सर्वैः कर्मणां परस्परविलक्षणानां कल्पने कालस्य तन्निष्ठधर्मस्य
चैकस्यैव सर्वैर्युगपत्कल्पने च किंनियामकं । एतेन कालविशेषः कर्मविशेषकल्पनेहेतु-
रित्यप्यपास्तम् । उक्तादिदोषानिस्तारात् ॥ एतद्वयात्कालादेर्नित्यत्वे ब्रह्मातिरिक्तत्वे
चावधारणविरोधस्तदवस्थइति दिक् ॥ अस्माकं तु सर्वं ब्रह्मात्मकं प्रलये तत्र लीनं
अव्याकृतत्वेन सृष्टौ तु पुनर्व्याकृतत्वेन व्यवहारयोग्यमिति न काप्यनुपपत्तिः ॥

अग्रे च इन्द्रोमायाभिः पुरुरूपईयते मायांतु प्रकृतिविद्यादित्यादि-
श्रुतिभिः संभवाभ्यात्ममाययेत्यादिस्मृतिभिर्मायायाजगद्धेतुत्वं
निश्चीयत इत्युक्तम् ॥ तत्रोच्यते ॥ तादृशश्रुतीनां यदित्वदभिमत-
पारिभाषिकमायावाचकत्वं स्यात्तदा तस्याजगद्धेतुत्वमपिस्यात्त-
देव न संभवति ॥ इन्द्रात्मा मायाभिरिन्द्रियवृत्तिभिः पुरुरूपो
बहुरूपईयते प्रतीयते तत्तदाकारोभूत्वा प्रतीयत इत्यर्थः ॥ मायांतु-
प्रकृतिविद्यादित्यत्र भूतसूक्ष्मरूपा प्रकृतिर्विवक्षिता । अतएव सांख्य-
सिद्धा प्रकृतिरपि न संभवति । संभवाभ्यात्ममायया इत्यत्रापि
मायापदेन सामर्थ्यं विवक्षितं न तु सदसत्त्वाभ्यामनिर्वचनीयं भाव-
रूपमज्ञानम् । प्रमाणाभावात् ॥ ननु तादृशज्ञानास्वीकारे जगतः
सत्यत्वमेव स्वीकरणीयं । तत्स्वीकारे च द्वैतापत्तिरद्वैतश्रुतिव्याकोपश्च
स्यात् । तत्स्वीकारे च मायिकस्य मिथ्यात्वेन त्रैकालिकनिषेधप्रति-
योगित्वात्सार्धकालिकमद्वैतं श्रुतिसिद्धं संगच्छत इति चेन्न । जगतः
सत्यत्वं ब्रह्मस्वरूपकारणात्मना सर्वस्य ब्रह्मोपादानकत्वेन ब्रह्मा-
भिन्नत्वात्कुतो द्वैतापत्तिः कथंच श्रुतिविरोधः ॥ “तदात्मानं स्वय-
मकुरुत” इत्यादिश्रुत्यनुरोधेन ब्रह्मण एवोच्चनीचादिभावेन परिणत-
त्वान्मायाकल्पने बीजाभावः । ब्रह्मण एव सर्वैर्भवनसमर्थत्वात् ॥
ननु मायानंगीकारे बन्धस्याविद्याकृतत्वाभावेन सत्यत्वे सत्यस्य च
ज्ञानानिवर्त्यत्वा “त्तरति शोकमात्मवि” इत्यादि श्रुतिविरोधः ॥
तत्स्वीकारे चाविद्याकृतस्य रजतस्य शुक्तिज्ञानाद्विवृत्तिदर्शनेन ब्रह्मा-
विद्याकृतस्य तस्य ब्रह्मज्ञानाद्विवृत्त्यङ्गीकारे तादृशश्रुतिसंगतिरि-
ति चेन्न । बन्धस्याविद्याकार्यत्वाभावेऽपि ब्रह्मज्ञानेन तत्कृपया निवृत्ति-
स्वीकारे श्रुतिविरोधाभावात् ॥ नहि काशीमरणोत्तरशिवदर्शनत-
त्कृततारकोपदेशोत्तरमोक्षस्वीकारेऽपि “काशीमरणांमुक्ति” रिति-

श्रुतिविरोधस्तवसंमतः ॥ “किंचेंद्रोमायाभिः पुरुरूपईयत” इति मंत्रस्य त्वदभिमतरतीत्या व्याख्यानेपि मायायाः पुरुरूपत्वज्ञानएव हेतुत्वं नतु पुरुरूपभवने “रूपंरूपंप्रतिरूपोवभूवे” त्यत्र मायाभिरित्यनुक्त्वा उत्तरार्थएव तथोक्तेः ॥ युक्तंचैतत् ॥ कारकविभक्तीनां क्रिययान्वयस्योचितत्वात् ॥ नहि काष्ठैस्तण्डुलः पच्यतइत्यत्र काष्ठकरणकत्वस्य तंडुलेऽन्वयः कस्यचित्संमतस्तण्डुलत्वे वा । येन वरुरूपत्वे मायाकरणकत्वस्यान्वयस्त्वदभिमतः स्यात् ॥ नच पुरुरूपज्ञानस्य मायिकत्वे पुरुरूपत्वस्य सुतरां मायिकत्वान्ममाभीष्टसिद्धिरिति वाच्यम् । मायिकज्ञानविषयस्य मायिकत्वमेवेतिनियमाभावात् ॥ तादृशनियमस्वीकारे मायिकाखण्डाकारवृत्तिविषयस्य ब्रह्मणोपि मायिकत्वेन मिथ्यात्वापत्तिः ॥ नच तादृशवृत्तिविषयस्य परिच्छिन्नत्वेन मिथ्यात्वमिष्टमेवेतिवाच्यम् । तस्यापि मिथ्यात्वे शून्यवादापत्तिः ॥ किंच परिच्छिन्नज्ञानान्मोक्षस्वीकारे घटादिज्ञानान्मोक्षापत्तिः ॥ घटाद्याकारवृत्तिरूपज्ञानस्यापि घटादेः कल्पितत्वेन कल्पितस्यचाविद्यानाश्रयत्वेन घटाद्यवच्छिन्नचैतन्यगताविद्यानाशार्थं तद्विषयकत्वस्यैवांगीकरणीयत्वाच्च तस्मान्मायिकज्ञानविषयस्य मायिकत्वमेवेतिनियमोभवन्मतएव दोषावहइति नादरणीयः ॥ यच्च विवर्तवादे दृष्टेरेव सृष्टित्वान्मायिकविज्ञानविषयस्याऽमायिकत्वासिद्धेः ॥ नहि शुक्तिरजतविज्ञानविषयस्य रजतस्यामायिकत्वमित्युक्तं ॥ दृष्टिसृष्टिवादस्यैव तुच्छत्वात्तत्तुच्छतरमेव ॥ तथाहि दृष्टेरेव सृष्टित्वादिति वदतादृष्टिर्विज्ञानमेवसृष्टिरित्यभ्युपगतं तन्नसंभवति ॥ दृग्दृश्ययोर्जडचेतनयोस्तमःप्रकाशवद्विरुद्धस्वभावयोरैक्यासंभवादेकस्मिन्कर्मकर्तृभावासंभवेन प्रकाश्यप्रकाशकभावानुपपत्तेश्च ॥ ननु दृग्दृश्ययोर्भिन्नसत्ताकत्वं यदि स्यात्तदा विरुद्धस्वभावत्वमपि स्यात्तदेव नोपेयते । दृश्यस्य दृष्टिमेवे प्रमाणाभावात् ॥ अतएव ज्ञानस्वरूपमेवाहुर्जगदेतन्मनीषिणः अर्थस्वरूपं भ्राम्यंतः पश्यंत्यन्ये कुदृष्टयइति स्मृतिरपि संगच्छते । किंतु दृष्टिरेव पूर्वपूर्ववासनाभिर्घटाद्याकारेण परिणतासृष्टिरित्युच्यते । यथा स्वप्ने बाह्यघटादेरभावेपि जाग्रद्वासनाविशिष्टं विज्ञानमेव तत्तदाकारं भवति । तथैव प्रकृतेपीति नानुपपत्तिः । नापि कर्मकर्तृभावविरोधः । स्वप्ने एकस्यैव कर्मकर्तृत्वप्रकाश्यप्रकाशकत्वयोर्दर्शनेन तादृशविरोधे मानाभावात् ॥ नच स्वप्नेघटादयः संत्येवेति वाच्यम् । “नतत्ररथानरथयोगा” इत्यादि श्रुतिविरोधा-

पत्तेः ॥ अतएव “मायामात्रं तु कात्स्ल्येनानभिव्यक्तस्वरूपत्वा”-
दिति सूत्रमपि संगच्छतेऽन्यथा तद्विरोधोपि स्यादिति चेन्न । दृष्टिरेव
सृष्टिरित्यत्र दृष्टिर्विज्ञानमित्युक्तम् । तत्र विज्ञानपदेन ब्रह्मरूपं
विज्ञानं विवक्षितं । “विज्ञानमानंदंब्रह्मेति श्रुतेः” ॥ अथवा बुद्धि-
विवक्षिता “विज्ञानंयज्ञंतनुत” इत्यादि श्रुतेः । ब्रह्मणःसाधनां-
तरानपेक्षस्यसृष्टिरूपत्वे सृष्टेर्नित्यत्वापत्तिः विवर्तवादहानिश्च ।
नद्वितीयः बुद्धेः पुरुषभेदेन भिन्नत्वात्कस्य बुद्धिःसृष्टिरूपेत्यत्र विनि-
गमकंदुर्लभं ॥ ननु पुरुषभेदेन सृष्टिर्भिन्नैव । यथैकस्यां शुक्तौदश-
पुरुषाणां रजतभ्रमे जाते पुरुषभेदेन रजतं भिन्नंभिन्नमेवोत्पद्यते
नत्वेकमेव । अतएव पुरुषस्याधिष्ठानसाक्षात्कारे जाते तदज्ञान-
निवृत्त्या तत्कार्यरजतनिवृत्तावपि द्वितीयपुरुषाज्ञानकल्पितरजत-
सत्त्वेन तस्येदं रजतमितिप्रत्ययोजायते । नच पुरुषस्यापि सृष्ट्यंतर्ग-
तत्वात्तस्यापि कल्पितत्वाद्वितीयपुरुषकल्पितत्वं वाच्यं । तेन
यत्रैकएव पुरुषस्तत्र कल्पकाभावात्पुरुषएव नस्यादिति वाच्यं । तत्र
तत्पुरुषस्यैव कल्पकत्वात् । नच देहेंद्रियादिसत्त्वे बुद्धिसत्त्वे बुद्धे-
स्तत्तदाकारत्वे देहेंद्रियांतःकरणाविद्यादिसंघातरूपपुरुषस्यैवा-
भावात्कथं तस्य स्वकल्पकत्वमितिवाच्यं । पूर्वपूर्वकल्पिताविद्यो-
पहितोजीवउत्तरोत्तराविद्यादिकल्पकः । यथा निद्रारूपा याऽविद्या
तत्कल्पितोजीवोद्दिदेशादिविभागं घटपटादिच प्रकल्पयति तथैवा-
धुनापि स्वयं कल्पितः कांश्चिदनादित्वेन कांश्चित्सादित्वेन कल्पय-
तीति नानुपपत्तिरतएव जीवईशोविशुद्धाचित् तथा जीवेशयोर्भिदा
अविद्यातच्चितोर्योगः षडसाकमदादयइति सिद्धांतोपि संगच्छते ।
यथा स्वप्ने कल्प्यमानं गोपुरादि किञ्चित्पूर्वसिद्धत्वेन कल्प्यते
किञ्चित्तदानीमुत्पाद्यत्वेन । एवं जागरेपि किञ्चित्कल्प्यमानं सादित्वेन
कल्प्यते किञ्चिदन्यथेत्यनेनैव । साद्यनादिविभागोपपत्तेरिति चेन्मैवं ।
श्रुतिसिद्धस्य वियदादिप्रपंचस्य तत्क्रमस्य च कल्पितत्वकल्पने माना-
भावात् ॥ तस्यापि कल्पितत्वे तस्य कः कल्पक इति वक्तव्यं न कोपि
चेत्तर्हि सृष्ट्यादिश्रुतिप्रतिपाद्यस्य वियदादिसृष्टितत्क्रमादेः शश-
शृंगायमाणतया श्रुतेरालंबनाभावादप्रामाण्यं स्यात् । नच तादृश-
श्रुतीनां निष्प्रपंचब्रह्मात्मैक्यप्रतिपादनपरत्वेन तात्पर्यविषयी-
भूतार्थस्य सत्यत्वान्नाप्रामाण्यापत्तिरिति वाच्यम् । सृष्ट्यादिवा-
क्यानां श्रुतार्थपरित्यागाश्रुतार्थतात्पर्यकल्पनापेक्षया वियदादि-
सर्गस्य सत्यत्वमेव युक्तं ॥ नन्वध्यारोपापवादाभ्यां निष्प्रपंचब्रह्म-

प्रतिपत्त्यर्थमेव श्रुतौ सृष्टिप्रलयोपन्यासौ नतु तत्सत्यत्वतात्पर्येण यथा लोके गगनत्वबोधनाय प्रवृत्तः कश्चित्प्रथमं नैल्यवैशाल्याद्य-
 ध्यारोपेण तं गगनं ग्राहयित्वा पश्चाच्चेदं वस्तुतो नैल्यादियुक्तमिति
 तदपवादेन नीरूपमुदासीनं गगनतत्त्वमिति बोधयति तथा वेदांता
 अपीति चेन्न । अत्रिवृत्कृतस्याकाशस्याप्रत्यक्षत्वेन तत्रनीलरूपादेर-
 ध्यारोपासंभवात् । त्रिवृत्कृतस्य तु रूपवत्त्वात्तत्र नीलरूपापवादएव
 न संभवतीत्युभयथापि दृष्टान्तप्रदर्शनस्यासंभवात् ॥ किं च श्रुतीनां
 सृष्ट्यादिषु तात्पर्याभावे विद्यदादिसर्गप्रतिपादकतत्क्रमप्रतिपाद-
 कश्रुतीनां परस्परं विरोधपरिहाराय सूत्रकारभाष्यकारयोर्यत्नोपि
 व्यर्थ एव स्यात् । तात्पर्याविषयीभूतेर्यं विद्यमानस्यापि विरोधस्या-
 किञ्चित्करत्वात् ॥ अपिच दृष्टिसृष्टिवादिनोमते ब्रह्मणोपि तदाकार-
 वृत्तिभिन्नत्वं न स्यात्तथासति सर्वविप्लव एव स्यात् ॥ तस्मात्सन-
 शून्यवादपर्यवसायी दृष्टिसृष्टिवादोवेदवादिभिर्नाङ्गीकरणीय इत्य-
 लमप्रकृतविचारेण ॥ इदं रजतमित्यत्र तु शुक्तिकैव रजतमिव प्रतीयते
 नतु तत्रानिर्वचनीयं प्रातीतिकं रजतं प्रतीयते न वा सतएव रजतस्या-
 विर्भावः तेन नचेत्यादिपूर्वपक्षोऽसंगतः । वस्तुतश्चान्यदेव मिथ्या-
 रजतं । आविर्भावस्य दूषयिष्यमाणत्वेन सत्कार्यवादासंभवादितितु
 प्रलापमात्रं । आविर्भावेदूषणस्यैवासंभवेन सत्कार्यवादस्यापलपितु-
 मशक्यत्वात् ॥ किंचेत्यादिना स्वप्नादेर्मायिकतया तदज्ञानेषु मायिक-
 विषयकत्वदर्शनेनेहापि तादृशपुरुषरूपविज्ञानस्य मायिकविषयकत्वं
 स्यात्तत्रापि विषयस्याविर्भावेत्वपसिद्धांत इत्युक्तं तन्न संभवति ।
 यतो मायिकज्ञानविषयत्वनिष्ठसामानाधिकरण्यमात्रेण मायिकत्वम-
 नुमातुं न शक्यते किंतु मायिकत्वसंबंधितावच्छेदकरूपवन्मायिक-
 ज्ञानविषयत्वेनैव । एवं चास्मन्मतसिद्धमायिकत्वाभाववत्तिस्वगृहादौ
 स्वप्नकालिकस्मृतिरूपमायिकज्ञानविषयत्वसत्त्वेन व्यभिचारितया
 तत्संबंधितावच्छेदकरूपवत्त्वाभावविशिष्टेन तेन मायिकत्वस्यानु-
 मानासंभवात् अन्यथा वह्निधूमयोः पर्वते सामानाधिकरण्यदर्शने-
 नायोगोलके धूमानुमितिर्वह्निदर्शनेन कुतो न स्यात् । स्वप्ने सतो विषय-
 स्यादविर्भावस्तु नाङ्गीक्रियते येनापसिद्धांतः स्यात् । किंतु जीवव्या-
 मोहार्थमीशकर्तृकैव सा सृष्टिः । ईशो हि स्वमायया सृष्टिं करोति ।
 माया च सामर्थ्यविशेषो नतु सदसत्त्वाभ्यामनिर्वचनीयं भावरूपं पारि-
 भाषिकं । अतएवोक्तं प्रथमस्कन्धे अपश्यत्पुरुषं पूर्वमायांचतदपाश्रयां ।
 यया संमोहितो जीव आत्मानं त्रिगुणात्मकं परोपि मनुतेऽनर्थतत्कृतं-

चाभिपद्यतेऽतईश्वरस्ययाव्यामोहिकाशक्तिः सा माया तयैववाह्यो-
पादाननिरपेक्षया स्वप्ने सृष्टिः क्रियते । तथाचैन्द्रजालिकेन नटेन यथा
सामाजिकव्यामोहार्थं मायासृष्टिः क्रियते तथेश्वरेण जीवव्यामोह-
रूपकौतुकार्थमेव स्वप्नसृष्टिः क्रियतइति नतस्याःसत्यत्वं । अत-
एवोक्तं “मायामात्रंतुकात्स्न्येनाऽनभिव्यक्तरूपत्वा”दितिव्यासैरपि ॥
एतेन किंचेत्यादिकः सर्वकारणत्वंनस्यादित्यंतोवृथाऽऽलापोप्य-
पास्तः ॥ पूर्वोक्तमायाकार्यस्य स्वाश्रये तथाविर्भावानभ्युपगमात् ॥
यत्तु किंचपारमार्थिकवस्तुविज्ञाने क्लृप्तप्रमाणातिरिक्तसामग्र्यपेक्षा-
भावेन तत्रमायानापेक्ष्येतेति । तन्न युक्तं । तादृशनियमाभावात् ।
स्वप्नेदेवतादिवाक्यजन्ये भाविपारमार्थिकवस्तुविषयके वर्तमाननि-
ध्यादिविषयके ज्ञाने वा क्लृप्तप्रमाणातिरिक्तनिद्रादिसामग्र्यपेक्षणेन
व्यभिचारात् । एतत्सर्वपुरुषरूपज्ञानस्य टीकोक्तंमायिकत्वमभ्युपेत्य ॥
वस्तुतस्तु इंद्रोमायाभिरित्यस्य पूर्वोक्तेर्येदोषएवनास्ति ॥ ब्रह्मपरत्वे
तस्यसर्वभवनसमर्थत्वाद्विरुद्धधर्माश्रयत्वाच्च तन्न विरुध्यते ॥ एवं
च तस्मादित्यादिकंप्रत्युक्तम् ॥

सहस्राक्षे *इंद्रोमायाभिः पुरुरूपइत्यादिं विवर्तवादमेव पुष्पातीत्यंतं भागं परिहरंति ॥

* इंद्रोमायाभिः पुरुरूपइयते मायांतुप्रकृतिविद्यादित्यादिश्रुतिभिः सम्भवाम्यात्ममाय-
येत्यादिस्मृतिभिश्च मायायाअपिजगदेतुत्वं निश्चीयतइत्याह ॥ तथेति ॥ श्रुतिस्मृतिगणैरित्यर्थः ॥
ईशानःसृजतीति इच्छोद्भव इति चाऽनुवर्तते ॥ यत्तु अत्रैवशाङ्कराःप्राहुर्मायिकंनश्वरंजगत् ॥
मायासंबन्धतोब्रह्मकारणनाऽन्यथैवहि ॥ इति श्लोकेतटीकाकार ऊचे ॥ रूपं रूपंप्रतिरूपोबभूव
यत्तत्सरूपंप्रतिचक्षणाय । इंद्रोमायाभिःपुरुरूपइयत इति मन्त्रान्माया ज्ञानस्यकारणंनतुब्रह्मणो
बहुस्वरूपत्वस्य अन्यथापूर्वाद्धि एवमायाभिःपुरुरूपोबभूवेति वदेदित्युक्तम् ॥ तन्न तथोक्तावपि
विधेयभेदेन वाक्यभेदाऽनिवारणाच्छब्दगौरवस्य स्पष्टप्रतिपत्त्यर्थत्वेनाऽदृष्टणत्वात् ॥ पुरुरूप-
विज्ञानस्यमायिकत्वे पुरुरूपत्वस्य सुतरांमायिकत्वसिद्धेश्च ॥ विवर्तवादेदष्टरेवसृष्टित्वात् ॥
मायिकविज्ञानविषयस्यामायिकत्वासिद्धेः ॥ नहि शुक्तिरजतविज्ञानविषयस्य रजतस्यामायि-
कत्वम् ॥ नच तत्रसत एव रजतस्याऽऽविर्भावः सर्वत्र सर्वसत्त्वस्य सत्कार्यवादेऽभ्युपगमादिति
न रजतं मायिकमिति वाच्यम् ॥ आविर्भावस्य दृष्टयिष्यमाणत्वेनसत्कार्यवादासंभवात् ॥ किञ्च
स्वप्नप्रदेर्मायिकतायास्त्वयोक्तत्वेन तज्ज्ञानेषुमायिकेषु मायिकविषयकत्वदर्शनेनेहाऽपितादृश-
ज्ञानस्यमायिकविषयकत्वं स्यात् ॥ तत्राऽपिविषयस्याविर्भावाभ्युपगमेत्वपसिद्धांतः ॥ किञ्चै-
वंविज्ञानस्याऽपि स्वाश्रयेसतएवघटादिवदीश्वरेच्छातआविर्भावोपपत्तौ तत्रापिमायिकत्वासिद्ध्या-
पत्तिः ॥ ईश्वरतदिच्छयोर्ज्ञानाकारणत्वे ईश्वरस्य सर्वकारणत्वरूपंसर्वात्मकत्वं तदिच्छायाश्च
सर्वकारणत्वं नस्यात् ॥ किञ्चपारमार्थिकवस्तुविज्ञानेक्लृप्तप्रमाणातिरिक्तसामग्र्यपेक्षाभावेन
तत्रमायानापेक्ष्येत तस्मान्निर्विशेषस्यतथाभवनासंभवशङ्कायां तन्निवृत्त्यर्थंवाक्यशेषोबहुरूप-
ज्ञानमेव तथाभवनमितिवदन्विवर्तवादमेव पुष्पाति ॥

अग्रे च इंद्रोमायाभिरित्यादिना तस्मादित्यादिकं प्रत्युक्तमित्यंतेन ॥ पारिभाषिकेति ॥ शक्तिग्राहकेषु कोशव्याकरणादिषु मायाशब्दस्य तादृशार्थकताया अनुपलंभात् । तंत्रांतरेषु तदस्वीकाराच्च ॥ त्वन्मतएव सदसत्त्वाभ्यामनिर्वचनीये वस्तुनि मायाशब्दः परिभाष्यत इति युक्तं तस्य तथात्वम् ॥ अयं भावः-यत्तु इंद्रोमायाभिरित्यादि अनुवर्तत इत्यंतं तदसत् ॥ अत्र हि प्रथमं वाक्यं ऋक्संहितायां चतुर्थाष्टकसप्तमाध्याये (वर्ग ३३ ऋक् ३) तत्र समग्रमंत्रस्तु “रूपंरूपंप्रतिरूपोवभूव तदस्यरूपंप्रतिचक्षणाय ॥ इंद्रोमायाभिःपुरुषरूपंइयते युक्ताह्यस्यहरयःशतादश” इति अर्थस्तु प्रतिरूपः ॥ सर्वाकारत्वात्सर्वधर्माश्रयत्वात्प्रतिनिधिः ॥ परमात्मा रूपं रूपं अग्निवाय्वादिसर्वरूपाणि स्वयमेव बभूव ॥ अस्य परमात्मनस्तत् कार्यात्मना पृथक्पृथग्भूतं रूपं प्रतिचक्षणाय अग्निरेवायंनवायुरित्यादिप्रतिनियतनामव्यवहाराय ॥ ननु तथापि घटादिषु मृत्त्वमिव कार्यरूपेषु ब्रह्मत्वं सर्वैः कुतो न प्रतीयत इत्याशंकायामाह इंद्रइति इदि परमैश्वर्यं इत्यतो नमिक्कंपीत्यादिना रक् । इंद्रः परमेश्वरः मायाभिः तत्तद्दिंद्रियवृत्त्यात्मना परिणतबुद्धिभिः बहुरूपं इयते नानारूपोज्ञायते ॥ तत्र हेतुः हि यतः युक्ताः शरीररूपरथवहने कृतयोजनाः अस्य परमात्मनोहरयः हरंतीति हरयः इंद्रियरूपाश्वाः “इंद्रियाणिहयानाहु” रितिकठश्रुतेः शता शतानि दश सहस्रं तत्तत्प्राणिभेदेनापरिमिताः संति सहस्रमिति वक्तव्ये शतादशेत्युक्तिः । दशेंद्रियरूपाश्चज्ञापनाय बहुवचनांतशतशब्दादेवानंत्यलाभाच्च ॥ देहेंद्रियाभिमानवद्भिः सएव नानारूपो ज्ञायते तन्निवृत्तौ तु सएव सर्वत्रसर्वरूप इति भावः । अत्र मायाशब्दो न त्वदभिप्रेतार्थपरः अप्रसिद्धेः बहुवचनाच्च । किं तु बुद्धिपर्यायः । मायास्याच्छांवरीबुध्योरिति मेदिनीनानार्थयोः । स्यान्माया शांवरीकृपा । दंभोबुद्धिश्चेति विश्वहेमचंद्रयोश्चोक्तेः ॥ अतएव सायनमाधवीये ऋक्संहिताभाष्ये एतन्मंत्रविवरणे “मायाभिः ॥ ज्ञाननामैतत् ॥ ज्ञानैः आत्मीयैः संकल्पैः ” इति पूर्वं स्वाभिप्रायेण व्याख्यातम् ॥ त्वदभिमतकल्पमायापरत्वं चापरमततयाऽनंतरं संगृहीतम् ॥ बृहदारण्यकभाष्ये शंकराचार्यैरपि अस्मिन्मंत्रे मायाशब्दस्य प्रज्ञापरत्वं मिथ्याभिमानपरत्वं च विकल्पेन व्याख्यातम् ॥ हरिशब्दश्चेंद्रियपर एव व्याख्यातः ॥ ततश्चतुर्थचरणस्वारस्याद्बहुवचस्वारस्याच्च । इंद्रियवृत्तिरूपा बुद्धिपरिणामा गृह्यंते ॥ अधिकं तु वक्ष्यते ॥ तस्मान्नास्माद्वाक्यादविद्याख्यमायावशादीशानःसृजन्तीत्यर्थोलभ्यते ॥ मायांतुप्रकृतिविद्यादिति तु श्वेताश्वतरीये तुरीयेऽध्यायेऽस्ति ॥ तत्र “यएकोवर्णो बहुधाशक्तियोगात्” इति प्रथममंत्रे एकस्यैवानेकशक्तिकस्य सर्वधर्माश्रयत्वं सर्वकर्तृत्वं संहर्तृत्वं चोत्त्वा “तदेवाग्नि” रिति “त्वंस्त्रीत्वं पुमानसि” इति च मंत्रद्वये सर्वकार्यात्मकत्वं सर्वलिंगकत्वं चोत्त्वा चतुर्थे ततएव विश्वोत्पत्तिमुक्त्वा “अजमेका” इति पंचमे उत्पत्त्यादिहेतुरजःसत्त्वतमोरूपां प्रकृतिं चमसवदधिकरणानुरोधात्तेजोब्रह्मात्मकं कार्यं वा जुषमाणं जीवं तद्विलक्षणं परमात्मानं चोत्त्वा तयोः कथं भेद इत्याकांक्षायां द्वासुपर्णेति समाने वृक्षइति षष्ठसप्तमयोः कार्यदशायामेव जीवांतर्यामिभावेन भेदजीवस्यैवाविद्यया मोहं सेवितमीतपरमात्म-

दर्शनादेव तन्निवृत्तिं चाभिधाय “ऋचोअक्षरे” इति अष्टमे वेद्यमक्षरं निरूप्य नवमे छंदःप्रभृतीनां परमात्मनः सकाशादेव प्रवृत्तिं मायानियामकस्य तस्यैव स्रष्टृत्वम् “तस्मिन्श्चान्यो माययासंनिरुद्ध” इति जीवस्य सम्यङ् निरुद्धत्वं च श्रावयित्वा कोसौ मायापदार्थः कश्च मायानियामकः कश्च तदन्यः संनिरोद्धव्य इत्याकांक्षायां दशमोऽयं मंत्रः पठ्यते “मायांतुप्रकृतिं विद्यान्मायिनं तुमहेश्वरम् ॥ तस्यावयवभूतैस्तु व्यासंसर्वमिदं जगत्” इति ॥ अर्थस्तु ॥ पूर्वोक्तां मायां प्रकृतिं श्रीभागवतादिषु प्रकृतिगुणसाम्यं स्यादित्यादिकथनाद्गुणसाम्यरूपां प्रथमतमं सदंशकार्यं विद्यात् ॥ महान्तमीश्वरं परमात्मानं मायिनं मायानियामकं विद्यात् ॥ प्रकृतिर्हि सर्वजडप्रपञ्चमूलभूतं परमात्मनः प्रथमं कार्यम् ॥ अतोमहाभूतादीनां प्रकृतितदुद्भवांगीकारेपि ब्रह्मोपादानकत्वं न व्याहन्यते ॥ सृष्टिपिंडादुत्पन्नघटादिषु सृष्टुपादानकत्वमिव ॥ अतएवैकादशस्कंधे—“प्रकृतिर्ह्यस्योपादान-माधारः पुरुषः परः ॥ सतोऽभिव्यंजकः कालो ब्रह्मतत्त्रितयं त्वहं” इति भगवतोक्तं ॥ माया-शब्दश्च प्रकृतिपर्यायतयापि पुराणेषु प्रसिद्धः ॥ यथा तृतीयस्कंधे (अध्या. ५ श्लो० २६) कालवृत्त्यातुमायायां गुणमय्यामधोक्षजः ॥ पुरुषेणात्मभूतेन वीर्यमाधत्त वीर्यवान् ॥ इति ॥ एवमन्यत्रापि द्रष्टव्यम् ॥ प्रकृतिपुरुषकालानां ब्रह्मोपादानकत्वं च विष्णुपुराणे प्रथमोऽंशे द्वितीयाध्याये विरुद्धधर्माश्रयत्वादिना परब्रह्मस्वरूपं निरूप्योच्यते (श्लोक १४) तदेव सर्वमेवैतद्व्यक्ताव्यक्तस्वरूपवत् ॥ तथा पुरुषरूपेण कालरूपेण च स्थितम् ॥ १४ ॥ परस्य ब्रह्मणोरूपं पुरुषः प्रथमे द्विज ॥ व्यक्ताव्यक्ते तथैवान्ये रूपे कालस्तथा परम् ॥ १५ ॥ प्रधान-पुरुषाव्यक्तकालानां परमंहियत् ॥ पश्यंति सुरयः सिद्धं तद्विष्णोः परमंपदम् ॥ १६ ॥ प्रधानपुरुषव्यक्तकालास्तु प्रविभागशः ॥ रूपाणि स्थितिसर्गात् व्यक्तिसद्भावहेतवः ॥ १७ ॥ व्यक्तं विष्णुस्तथा व्यक्तं पुरुषः काल एव च ॥ क्रीडतो बालकस्येव चेष्टांतस्य निशामय ॥ अव्यक्तं कारणं यत्तत्प्रधानमृषिसत्तमैः ॥ प्रोच्यते प्रकृतिः सूक्ष्मानित्यंसदसदात्मकम् ॥ इति ॥ एवमितरत्रापि पुराणेषु तत्र तत्र प्रसिद्धमेवेति ॥ किंबहुना श्रुतिष्वपि “कर्तारमीशं पुरुषं ब्रह्मयोनिं” इति मुंडकादिषु प्रकृतियोनित्वं परमात्मनः श्राव्यते ॥ एतेन “अजामेकां” इति पूर्ववाक्ये का साऽजेति शंकापि व्युदस्ता ॥ श्वेतकेतुविद्यैकवाक्यतया लोहित-शुक्लकृष्णमित्यत्र तेजोऽब्रह्मात्मकत्वादेरपि पञ्चभूतमूलभूतायां तस्यां तेजोऽब्रह्मात्मताया अनपायात् ॥ एतेनैव सांख्यमतप्रवेशशंकाप्यपास्ता ॥ तैः प्रकृतेः स्वातंत्र्येण नित्यत्वं पुरुषाणां च बहुत्वं स्वातंत्र्येण नित्यत्वमभ्युपगच्छद्भिरवमनंगीकारात् ॥ तस्याः स्वकार्य-रूपाया मायायानियामकस्तु महानीश्वर एव ॥ कस्तर्हि मायया संनिरुद्ध इति चेत्तत्राह ॥ तस्यावयवेति तस्य परमेश्वरस्य अवयवभूतैः स्वाशैर्जीवैः ॥ सर्वमिदं परिदृश्य-मानं जगज्जंगमदेहप्राणेंद्रियांतःकरणादिकं व्याप्तं पूर्णं गुणतो व्याप्तेः ॥ यत्र यत्र संघास्तत्र तत्र जीवइति नियमाद्वाग्याप्तम् ॥ तथा च प्रकृतिकार्यदेहाद्यभिमानवशात्तदंश एव सम्य-ङ्निरुद्धः ॥ यत्तु तन्नाथे “तस्य प्रकृतस्य परमेश्वरस्य रज्जाद्यधिष्ठानेषु कल्पितसर्पादिस्थानी-यैर्मायिकैः स्वावयवै” इति व्याख्यातम् । तत्र । कल्पितसर्पादौ रज्जाद्यवयवतायाज्यो-

गात् ॥ नहि रजववयवोनष्टइत्युक्ते तत्र कल्पितः सपौनष्ट इति प्रतीयते ॥ किं तु तदेकांश एवेति ॥ इदं “अंशोनानाव्यपदेशात्” इत्यादिषु सिद्धमतः किं प्रासंगिकेन ॥ तथा च मायां सदसत्त्वाभ्यामनिर्वचनीयां जगतः प्रकृतिमुपादानं विद्यादित्यर्थमनोरथोऽपास्तः ॥ श्रौत-
प्रतिज्ञादृष्टांतादिव्याकोपात् ॥ साधितं च ब्रह्मणएव सर्वप्रकृतित्वं परिणामित्वं च श्रीवादरा-
यणाचार्यैः “प्रकृतिश्चप्रतिज्ञादृष्टांतानुपरोधादित्यधिकरणे ॥ तृतीयंतु गीतावाक्यं ॥ अजोपि
सन्नव्ययात्माभूतानामीश्वरोपिसन् ॥ प्रकृतिस्वामधिष्टायसंभवाभ्यात्ममाययेति ॥ अत्रापि
गुणात्मकं वस्तु न मायाशब्दार्थः ॥ त्वद्रीत्यादरे प्रकृतिस्वामित्यनेन पौनरुक्त्यस्यापातात् ॥
अतः स्वाभाविकं तस्य सर्वभवनसामर्थ्यमेव तदर्थः ॥ दशमे विद्ययाऽविद्ययाशक्त्या
माययाचनिषेवितमिति शक्तित्वोक्तेः ॥ एकादशे मायां वेदितुमिच्छामइति प्रश्नोत्तरयोस्तथैव
सिद्धेश्च ॥ अतः स्वां प्रकृतिं अधिष्ठाय नित्यसिद्धं स्वस्वभावमपरित्यज्य आत्मनोमायया
सर्वभवनसामर्थ्यरूपया शक्त्या मत्स्यकच्छपादिनानारूपः संभवामीति वाक्यार्थः ॥
अथवा आत्मसु जीवेषु मायया कृपया सर्वेष्वनुग्रहबुद्ध्या संभवामीत्यर्थः ॥ रामानुजा-
चार्यास्तु मायाशब्दं ज्ञानपर्यायमाश्रित्य आत्मनः संकल्पेनेति व्याचक्षते ॥ तथापि
सर्वभवनसामर्थ्येत्यर्थोत्र मुख्यः ॥ अवतारव्यवस्थाबोधकमिदं वाक्यं च प्रपंचमायि-
कतासाधनस्य गंधमपि नस्पृशति ॥ प्रकारार्थकेन तथेत्यव्ययेन श्रुतिस्मृतिगणपरामर्शोपि
नातिरमणीयः ॥ मायावशादिच्छोद्भवस्य बोधकस्तु वाक्याभासोनेकोप्युपन्यस्तः ॥ तदे-
तदेतदनुसंधायाहुः ॥ तादृशश्रुतीनामित्यादि ॥ वाचकत्वमिति ॥ प्रतिपादकत्वं ॥
तादृशार्थवाचकमायापदघटितत्वमिति भावः ॥ नन्वित्यादि ॥ प्रपंचमायिकताबोधक-
प्रत्यक्षश्रुत्यभावेऽप्यद्वैतश्रुत्यन्यथानुपपत्त्या तदाक्षिप्यतइति शंकाशयः ॥ समादधते ॥
जगतः सत्यत्वमित्यादिना ॥ इत्यादिश्रुतीति ॥ आदिपदात् “बहुस्यांप्रजायेये-”
त्यादिसंग्रहः । तथा च तत्र बहुभवनमुक्त्वा प्रजायेय प्रकृष्टोजायेयेत्युच्चनीचभावस्यापीच्छया
विषयीकरणात्सर्वभवनसामर्थ्यादेव विचित्रजगत्संभवेन कार्यवैचित्र्यार्थः पारिभाषिक-
मायांगीकारोपि प्रत्युक्तः । स्वाभिन्नविचित्रशक्तिकतया सर्वोपपत्तेः ॥ स्पष्टं चेदम् ।
(अ० २ पा० १ सू० २८) “आत्मनिचैवंविचित्राश्चहि ” इत्यादि तत्त्वसूत्रेषु ।
नाप्यद्वैतश्रुतिविरोधः । अमायिकस्यैव कार्यस्य ततएवाभिर्वास्तत्रैव तिरोभावइति
स्वीकारेण समुद्रतरंगवदभेदानपायात् ॥ कार्यसत्यत्वंब्रह्माद्वैतयोरुभयोरपि श्रुतिसिद्धत्वे-
नान्यतरबाधस्यायोगात् ॥ मृद्रूपेषु घटादिषु गंधसत्त्वेपि पृथिव्येकागंधवतीत्युक्तेरबाध-
वद्ब्रह्माभिन्ने कार्ये सत्यत्वे सत्यपि अद्वैतश्रुत्यबाधस्य सुवचत्वात् ॥ शिलाकाष्ठवद्भिन्न-
सत्ताकत्वाऽभावात् ॥ इतिसमाधानाशयः ॥ अतोमायिकत्वपक्षएव “सर्वंखल्विदंब्रह्म ॥
पुरुषएवेदंसर्वं” इत्यादिश्रुतिविरोधः ॥ मायिकस्य सर्वस्य ब्रह्मत्वायोगात् ॥ मायायाः
कारणत्वानंगीकारे बंधसत्यत्वापत्त्या मोक्षोच्छेदेन शास्त्रवैफल्यपातान्मायावाद आक्षि-
प्यत इत्याशयेन शंकते ॥ ननु मायेति । तरतीति ॥ छांदोग्ये भूमविद्यायामिदं
श्रूयते ॥ समादधते ॥ बंधस्याविद्याकार्यत्वेत्यादिना ॥ त्वत्संमतीतिकाऽविद्या-

कार्यत्वस्याभावे इत्यर्थः । वस्तुतस्तु बंधः अविद्याशक्तिकार्यं शुक्तिरजतवन्मिथ्यैव ॥
 अत एव ब्रह्मज्ञानात्तन्निवृत्तिः ॥ सा चाविद्या न भावरूपाज्ञानम् किं तु भगवच्छक्ति-
 विशेष एवेति न त्वन्मतप्रवेशः ॥ स्पष्टं चेदं निबंधादिषु तच्छक्त्याविद्ययात्मस्यजीवसंसार-
 उच्यत इत्यादौ ॥ तथापि पिशाचःपिशाचभाषयेति न्यायादिहोत्तरम् ॥ किंच इंद्रो
 मायाभिरित्यादि ॥ अयं भावः-यच्च अत्रैव शांकरा इति मार्तंडश्लोकटीकास्थं पाठं
 भित्वा किंचिदनूदितं तत्र टीकाकाराभिप्रेतपाठस्तु “ पुरुरूप ईयत इतिमंत्रः मायाज्ञानं
 प्रति करणं न तु ब्रह्मणो बहुरूपत्वे ” इति ज्ञेयः ॥ तथा च मायाभिरिति करणस्य क्रिया-
 न्वयित्वमेव योग्यम् ॥ यदपि तत्र तथेत्यादि अमायिकत्वमित्यन्तं तदपि कुशकाशावलं-
 बनम् ॥ तथाहि मायया बहुभवने विवक्षितेतु पूर्वार्द्धे एव माययेति वदेत् ॥ न च
 तथोक्तावपि विधेयभेदेन वाक्यभेदानिवारणमिति शंक्यम् ॥ मायया भवनस्यैव विधेय-
 त्वात् ॥ अथ मायायाः करणत्वेन विधानात् “ दध्ना जुहोती ” त्यादौ दध्यादेरिव विधे-
 यतया वाक्यभेदप्रसंग इति चेन्न ॥ एकहेलया बहूनां विधानस्य वाक्यभेदाप्रसंजकत्वात् ॥
 यथा “ सोमेन यजेत ” त्यत्र सोमलतागुणविशिष्टोयागोविधीयते ॥ यथावा “ उद्भिदा
 यजेत पशुकामः ” इति पशुरूपफलविशिष्ट उद्भिद्यागः ॥ यथाच “ यदाग्नेयोष्टाकपालो-
 मावास्यायां चपौर्णमास्यां चाच्युतोभवति ” इति द्रव्यदेवताकालादिकंवाक्यांतरेणाप्रास-
 मेकहेलया विधीयते ॥ एवं सगुणकर्मात्पत्तिवाक्यफलगुणवाक्यादिषु बहुविधानं द्रष्ट-
 व्यम् ॥ उक्तंच ॥ प्राप्तेकर्मणिनानेको विधातुंशक्यतेगुणः ॥ अप्राप्तेतुविधीयते बहवोऽप्ये-
 कयत्नत इति ॥ अतस्तथोक्तौ दोषाभावान्मायया बहुभवनेऽभिप्रेते तथैव वदेत् ॥ वदति
 तु स्वयं बहुभवनं मायाभिश्च पुरुरूपतया दर्शनम् ॥ अतोद्वैतप्रत्ययएव मायाजन्मो
 न तु कार्यमिति मंत्राशयः ॥ पुरोवादवैलक्षण्यस्यावश्यकत्वात् ॥ नापि शब्दगौरवस्य
 स्पष्टप्रतिपत्त्यर्थत्वेनादूषणत्वं वाच्यम् । सर्वत्र तथांगीकारे ॥ (अ० २ पा० २ सू० २)
 “ एकस्यैवं पुनः श्रुतिरविशेषादनर्थकं हि स्यात् ” इत्यादिपूर्वतंत्राधिकरणविरोधात् ॥ नापि
 मायिकविज्ञानविषयस्य मायिकत्वमेवेति नियमः शक्यवचनः । उपनेत्रादिना स्थूलोयं
 ककार इति प्रत्ययस्य स्थौल्यांशे भ्रमतया मायिकत्वेपि तद्विषये वर्णं मायिकत्वाभावात् ।
 प्रसह्य तथा नियमस्यांगीकारे मूलोक्तरीत्या ब्रह्मण्यपि मायिकतापाताच्च ॥ तस्माद्यथा
 पूर्वोक्तस्थले स्थौल्यप्रतीतिरेव मिथ्या न तु वर्णः । तथात्र भेदप्रतीतिरेव मायिकी न तु
 कार्यमिति सारः ॥ दृष्टिसृष्टिवादं दूषयति ॥ यत्तु चित्तैत्यादिना ॥ ज्ञानस्वरूपमेवा-
 दुरिति सत्यार्पत्वेऽस्य ज्ञानस्वरूपं ब्रह्मस्वरूपम् ॥ अर्थस्वरूपं नामरूपव्याकरणानुरोधा-
 द्वादादितत्पदवाच्यपरिष्ठितार्थरूपमित्यर्थः ॥ स्पष्टं चेदमाकरे समन्वयाद्यधिकरणेषु ॥
 वासनासन्तानवादस्तु विद्वन्मंडने निराकृत इत्युत्तरभागे सम्यक्परिहरिष्यते ॥ स्वप्ने
 प्रकाश्यविषयस्तु मायोपादानक ऐंद्रजालिकवस्तुवदीश्वरप्रदर्शितो वक्ष्यतेऽतस्तत्र नटादि-
 वदीश्वरस्य प्रकाशकतया कर्मकर्तृभावाविरोधेपि प्रकृते तद्विरोधे सुस्थ इति बोध्यम् ॥
 समाधाने विज्ञानं यज्ञमिति ॥ यद्यप्यस्मिन्ब्रह्मवल्लीवाक्ये विज्ञानशब्दार्थोजीवो नतु
 मा० प्रा० २७

बुद्धिः स्पष्टं चेदं (अ० २ पा० ३ सू० ३६) “व्यपदेशाच्चक्रियायां नचेन्निर्देश-
विपर्ययः” इति सूत्रे तथापि तन्मतानुरोधाद्बुद्धिपरः स इत्याश्रित्यैवमुक्तम् ॥ उप-
निषद्भाष्ये तैर्विज्ञानस्य कोशत्वांगीकारात् ॥ अथ बुद्धिरेव सृष्टिश्चेत् बुद्धिमंतो जीवा
नाना एकएव वा ॥ न द्वितीयः शुको मुक्तो वयं बद्धा इत्यादिव्यवस्थाभंगप्रसंगात् ।
एकमुक्तितः सर्वमुक्त्यापत्त्या शास्त्रोच्छेदाच्च ॥ आद्यश्चेत्कस्य बुद्धिः सृष्टिरूपा । अन्य-
तमस्य चेत्सर्वेषां जगदप्रत्ययः प्रसज्येत ॥ अविशेषात्सर्वेषामिति चेत्तत्काले सर्वेषां
बुद्धिः परस्परसंगतिमत्येवोत्पद्यत इत्यत्र किं नियामकम् ॥ यदा देवदत्तः स्वप्ने यज्ञदत्तं
स्वनिकटेऽधीयानं कल्पयति तदा यज्ञदत्तोपि स्वप्ने स्वमध्यापयंतं तं कल्पयेदेवेति नहि
नियमोस्ति ॥ तेन स्मरदृष्टातेन पूर्वपक्षे दृष्टिसृष्टिवादस्य समर्थनं निरस्तं ज्ञेयम् ॥
अध्यारोपापवादादिकं तु पुरस्ताद्विराकरिष्यते ॥ तं गगनमिति ॥ तं श्रोतृपुरुषं ॥
गतिबुद्धीत्यादिना कर्मत्वम् ॥ गगने नैत्यप्रत्ययस्तु वस्तुस्वभावादित्यावरणभंगादिषु ॥
अथवा शून्यवद्वाढं व्योमवद्ब्रह्म तादृशमित्यादिस्थलेषु विस्तरः ॥ तथापि तद्भाषयैव तं
बोधयति ॥ अत्रिवत्कृतस्मेत्यादिना ॥ त्रिवृत्करणोक्तिस्तु छांदोग्यानुरोधात् ॥ सूत्र-
कारेत्यादि ॥ द्वितीयस्य तृतीयपादादौ तत्कृतो यत्नइति भावः ॥ वेदवादिभिर्नौगी-
करणीय इति ॥ द्वितीयस्य द्वितीये पादे सूत्रकृता अर्धवैनाशिकमतेशिष्टापरिग्रहादन-
पेक्षणीयत्वमुक्त्वा सर्ववैनाशिकमतस्यापि सम्यग्दूषिततया तत्राप्यनपेक्षणीयताया बोध-
नात्तत्रोक्तदूषणानामत्राप्यवताराच्चेति भावः ॥ इदं रजतमित्यादि ॥ इदं नैयायिका-
भिमतामन्यथाख्यातिमनुसृत्योक्तम् ॥ वस्तुतस्त्वन्यख्यातिरेव स्वीक्रियते ॥ इन्द्रियसं-
प्रयोगजनकक्रियाविषयाद्भिन्नार्थप्रतिपत्तिरूपायाबुद्धिवृत्तेरेव विपर्यासपदार्थत्वात् ॥ अतः
तृतीयस्कंधध्वंशशाध्याये (श्लो० ३०) संशयोऽथविपर्यासोनिश्चयःस्मृतिरेवच ॥
स्वापइत्युच्यतेबुद्धेर्लक्षणंवृत्तितःपृथक् ॥ इत्यत्र सुबोधिण्यां “ विपर्यासोभिन्नार्थप्रति-
पादकः ॥ क्रियाज्ञानयोश्च भिन्नविषयत्वम् ॥ अनेनान्यख्यातिरेव सिद्धांतइत्युक्तम् ”
इत्याचार्यचरणाः ॥ क्रिया शुक्त्यादिविषयिका ॥ ज्ञानं रजतादिविषयकमित्यर्थः ॥
अन्यथा ख्यातिपक्षे तु कस्यान्यथात्वम् ॥ विषयस्य ज्ञानस्य वा ॥ नाद्यः देवदत्तस्य
विपर्यासे यज्ञदत्तादेरपि तथाप्रतीत्यवश्यंभावापत्तेः ॥ द्वितीयश्चेत् रजताकारं ज्ञानं शुक्ति-
मालंबतइति वाच्यम् ॥ तादृशज्ञाने रजतत्वं प्रकारतया भासत इति वा ॥ तथा सति
शुक्त्या स्वात्मसमर्पणे रजतत्वेन शुक्तिं जानामीत्यनुव्यवसायापत्तिः असमर्पणे ज्ञानस्य
तदनालंबकत्वम् ॥ भवति तु तत्र रजतमहं जानामीत्येवानुव्यवसायः ॥ अयं च वादः
तत्रत्यसुबोधिनीतत्प्रकाशयोः ख्यातिवादादिषु च विस्तरेण निराकृतः ॥ नापि बाह्या-
भिप्रेतात्मख्यातिः स्वीक्रियते ॥ विज्ञानवादे आत्मनो बुद्धिरूपत्वात् । ख्यायमानबुद्धि-
रूपोपि स एवेत्यात्मख्यातिः ॥ तत्र आत्मनस्तथात्वे घटोहमित्यादिप्रत्ययापत्तिरित्यन्यत्र
विस्तरः ॥ अस्माकं तु बुद्धेस्तत्त्वांतरत्वाद्विपर्यासस्यतद्वृत्तित्वेपि न सा ॥ भाट्टास्तु रजत-
संस्कारवत्एव शुक्तौ तथाप्रत्ययनियमात्तत्ररजतं स्मर्यते रजतत्वं तु न स्मर्यते ।

कर्तृगतदोषात् ॥ दोषाश्चान्यचित्तत्वादयः इत्यख्यातिवादे स्वीकुर्वन्ति ॥ तथा सति रजतमनुभवामीत्यनुव्यवसायविरोधः ॥ तत्र स्मरामीत्यनुव्यवसायस्यौचित्यात् ॥ तदुपादानार्थप्रवृत्त्यादिविरोधश्च ॥ नहि कश्चिदपि भोज्यं स्मरन्नेव भोक्तुमारभते ॥ प्राभाकरास्तु तत्र ग्रहणस्मरणात्मकं ज्ञानद्वयं मन्यन्ते ॥ तत्र शुक्तिमनुभवामि रजतं स्मरामीत्यनुव्यवसायद्वयापत्तिः ॥ सर्वत्र विशिष्टज्ञाने विशेषणस्मरणमात्रेण निर्वाहापत्तिश्चेत्यादिरितरत्र प्रपञ्चः ॥ नाप्यनिर्वचनीयं रजतं विषयनिष्ठाविद्यया जन्यत इत्यनिर्वचनीयख्यातिः पराभिमतता शक्यस्वीकारा ॥ संस्काराभावेपि तत्प्रतीतिप्रसंगात् । संस्कारप्राबल्येऽन्यख्यातिस्तदप्राबल्ये स्मरणं चोपपद्यत इत्यन्यत्र विस्तराच्च ॥ तथा च विषयेन्द्रियसंप्रयोगेण प्रथमं सामान्यज्ञाने जाते यदा बुद्धिः सत्त्वाविष्टा तदा निश्चयः ॥ सत्त्वात्संजायते ज्ञानं ॥ प्रवृत्तिचिन्तित्वं कार्याकार्येभ्यामभये इति भगवद्वाक्यात् ॥ रजसा विष्टया तु संशयः ॥ अयथावत्प्रजानाति बुद्धिः सापार्थराजसीत्युक्तेः ॥ यदा तु तमोगुणाविष्टा तदा मायानुग्रहात्संस्कारप्राबल्याच्च तदनुगुणं पदार्थांतरमंतरोत्पाद्य विषयीकरोति ॥ प्रमादमोहौ तमसो भवतोऽज्ञानमेवचेति सर्वार्थान्विपरीतांश्च बुद्धिःसापार्थतामसीति चोक्तेः ॥ एतदेव सर्वमभिप्रेत्य अनुमितमंतरा त्वयि विभाति मृषैकरस इत्यत्र सुबोधिण्यां “प्रत्यक्षे तु रजतं न दृश्यते । इन्द्रियार्थसन्निकर्षस्य शुक्तिविषयत्वात् ॥ नहि रजतेन सह सन्निकर्षोस्ति । सतोरेव संयोगात् । सत्संप्रयोगे पुरुषस्येन्द्रियाणां बुद्धिजन्यतत्प्रत्यक्षमिति प्रत्यक्षलक्षणम् । रजतं तु तदनंतरं बुद्ध्याजन्यते विषयीक्रियते । च तत्र सा बुद्धिरेवकारणं” इति “किंच अंतराविभाति । इन्द्रियार्थयोर्मध्ये भाति तन्मृषा” इति चोक्तम् । द्वितीयस्कंधनवमाध्याये च ऋतेश्चमित्यत्र विषयतायामायाजन्यत्वादिकं निर्णीतम् ॥ अधिकं तु सुबोधिण्यादिभ्यः पुरुषोत्तमचरणलालम्बादीनां ख्यातिवादख्यातिविवेकादिभ्यश्चावधेयम् ॥ एतदेवोरसि कृत्य वस्तुतश्चेत्याद्युक्तम् ॥ एवं च यथा तव इदं रजतमित्यत्र इदमंशेन मिथ्या किं तु रजतमेव ॥ तथात्र पुरुरूपइयत इत्यनेन भगवदात्मकेषु रूपेषु नानात्वमेव मिथ्या न तु रूपाणीति न कोपि विरोधः ॥ सहस्राक्षे नहि शुक्तीत्याद्युक्तिस्तु परमताज्ञानात् ॥ आविर्भावः सत्कार्यवादश्च सम्यक् समर्थयिष्यते ॥ तन्न संभवतीत्यादि ॥ परमात्मनो रूपाणि मायिकानि मायिकज्ञानविषयत्वात्स्वामिकगजादिवदित्यनुमानेन मायिकत्वं साध्यम् ॥ तत्र हेतोः साध्यसामानाधिकरण्यं विवक्षितम् ॥ अन्यथा व्याप्त्यसिद्धेः ॥ तथाच स्वामिकांतर्भावेन उक्तविषयत्वनिष्ठसाध्यसामानाधिकरण्यमात्रेण न तत्सिद्धिः किं तु तेषु मायिकत्वं येन संबंधेन स्वरूपात्मकेन विद्यते तदवच्छेदकं तादृशगजादिवृत्तियद्रूपमुत्तरकाले बाधितत्वतत्तन्नित्यतोपादानशून्यत्वादिलक्षणम् ॥ सामानाधिकरण्येन तद्विशिष्टं यन्मायिकज्ञानविषयत्वं तेनैव तत्सिद्धिः ॥ विशिष्टस्य हेतुतांगीकारे युक्तिमाहुः ॥ एवं चेति ॥ अन्यथेति ॥ यत्र क्वचित् दृष्टसामानाधिकरण्यमात्रेण हेतुतायाः स्वीकारे ॥ ननु मायिकज्ञानविषयत्वादित्यत्र ज्ञानपदमनुभवमात्रे परमतानव्यभिचार इति चेन्मैवम् ॥ स्वप्ने देवतादिदर्शने तदानीं-

तनमाधिकज्ञानगोचरतां गतानामपि तेषाममायिकतया व्यभिचारानपायात् ॥ न च स्वप्नोपलब्धानामस्वप्नादीनामपि मायिकत्वं शङ्क्यम् ॥ तदुक्तभाविवृत्तांतासंभवस्य तदानीं तदुक्तमंत्रादिमृषाभावस्य च प्रसंगात् ॥ स्वप्ने साक्षात्दर्शनादिवोधकशास्त्रविरोधाच्च ॥ तथाहि महाभारते वनपर्वणि त्रिशततमाध्याये (श्लो० ५) द्वादशे समतिक्रान्तेवर्षेप्राप्तेत्रयोदशे ॥ पांडूनांहितकृच्छकः कर्णमिक्षितुमुद्यतः ॥ ५ ॥ अभिप्रायमथोज्ञात्वा महेंद्रस्यविभावसुः ॥ कुंडलार्थेमहाराज सूर्यःकर्णमुपागतः ॥ ६ ॥ महाहैंशयनेवीरं स्पर्ध्यास्तरणसंवृते ॥ शयानमतिविश्वस्तं ब्रह्मण्यंसत्यवादिनम् ॥ ७ ॥ स्वप्नातेनिशिराजेंद्र दर्शयामासरश्मिवान् ॥ कृपयापरयाविष्टः पुत्रस्नेहाच्चभारत ॥ ८ ॥ ब्राह्मणोवेदविद्भूत्वासूर्योयोगार्थिरूपवान् ॥ हितार्थमब्रवीत्कर्णसांस्त्वपूर्वमिदं वचः ॥ ९ ॥ इति साक्षात्सूर्यस्य स्वप्ने कर्णेन दर्शनमुक्तम् ॥ अत्र “स्पर्ध्वं विमर्दसहं स्पृहणीयं वा ॥ स्वप्नाते स्वप्नमध्ये” इति नीलकंठचतुर्धरः ॥ देवानां च योगशक्त्या समाधिकाल इव स्वप्नकालेऽप्यंतःप्रवेशादिकमुपपद्यतेऽतो न मायिकत्वशङ्कापि ॥ एतदेवेह सूर्यो योगार्थिरूपवानित्यनेन स्फुटीकृतम् ॥ अग्रे च (श्लो० १०) कर्णमद्वचनं तातशृणुसत्यश्रुतां वरेत्यादिसूर्यवचनेषु ॥ उपायास्यतिशक्रस्त्वां पांडवानांहितेप्सया ॥ ब्राह्मणच्छन्ननाकर्णकुंडलोपजिहीर्षया ॥ ११ ॥ इत्यादिः पारमार्थिकवृत्तांतः ॥ (श्लो० १५) तस्मै प्रयाचमानायनदेयेकुंडलेत्वया ॥ इत्यादिना वास्तवं श्रेयः ॥ (श्लो० १८) यदिदास्यसि कर्णत्वं सहजे कुंडले शुभे ॥ आयुषः प्रक्षयंगत्वा मृत्योर्वशमुपैष्यसि ॥ १८ ॥ कवचेन समायुक्तः कुंडलाभ्यांच मानद ॥ अवध्यस्त्वं रणेऽरीणामिति विद्विवचो मम ॥ १९ ॥ अमृतादुत्थितं ह्येतदुभयं रत्नसंभवम् ॥ तस्माद्रक्ष्यं त्वया कर्णजीवितं चेत्प्रियंतव ॥ २० ॥ इति कवचकुंडलयोर्वास्तवं फलं स्वरूपं चाभ्यधायि ॥ ततः को मामेवं भवानाहेति कर्णप्रश्ने ॥ (श्लो० २२) अहं तात सहस्रांशुः सौहृदात्त्वां निदर्शये ॥ इति वक्रास्वस्य देवत्वमुक्तम् ॥ ततः सूर्यसाक्षात्कारवता कर्णेन (श्लो० २३) श्रेय एव ममाल्यंतं यस्य मे गोपतिः प्रभुः ॥ प्रवक्ता ह्यहितान्वेषी शृणुचेदं वचो मम ॥ २३ ॥ प्रसादयेत्त्वां वरदमित्यादिना यावदध्यायसमाप्तिस्वस्य दाननिर्वंधे दर्शिते उत्तराध्याये सूर्येण जीवित्वस्यावश्यरक्षित्वमिदं च मयामङ्गत्वात्तुभ्यमुच्यत इति विस्तरेणोक्ते ॥ तत्रैव (श्लो० ९) अस्ति चात्र परं किंचिदित्यादिना काले वेत्स्यति तद्भवानित्यंतेन मत्तः कुंत्यामुत्पन्नस्त्वमिति पारमार्थिकवृत्तांते च देवगुह्यतया प्रोक्ते द्वयुत्तरत्रिशततमाध्याये पुनः कर्णेन निर्वंधेऽनुजिज्ञते इंद्रादमोघादिव्यशक्तिं गृहीत्वा कुंडलादि देहीति भास्वता भाषितमिति निरूप्य वैशंपायन आह ॥ (श्लो० १८) एवमुक्त्वा सहस्रांशुः सहस्रांतरधीयत ॥ ततः सूर्यायजप्यांते कर्णः स्वप्नं न्यवेदयत् ॥ १८ ॥ यथादृष्टं यथा तत्त्वं यथोक्तमुभयोर्निशि ॥ तत्सर्वमानुष्यैर्गणशशांसांस्मै वृषस्तदा ॥ तच्छ्रुत्वा भगवान् देवो भानुः स्वर्भानुसूदनः ॥ उवाच तं तथेत्येव कर्णं सूर्यः स्मयन्निव ॥ २० ॥ अत्राप्यंतर्धानोक्त्या साक्षादेवं दर्शितम् ॥ जागरितदशायामपि साक्षात्सूर्येण तथेत्युक्तमिति कथनेन च तद्गृहीकृतम् ॥ अस्मै सूर्याय ॥ वृषः कर्णः ॥ तथा द्रोणपर्वणि

स्वप्नेऽर्जुनाय शिवेन पुनः पाशुपतास्त्रमुपदिष्टमिति वर्ण्यते तदप्युदाहरिष्यामः ॥
 अतोहेतोर्व्यभिचारितया मायिकज्ञानविषयत्वेपि रूपाणां न मायिकत्वम् ॥ देवादिवत् ॥
 एतेन किं च स्वप्नादेरित्यादि अपसिद्धांतइत्यंतं निरस्तम् ॥ स्वप्नसृष्टिस्वरूपं निर्णेतुमाहुः ॥
 स्वप्नेऽसतो विषयस्येत्यादि ॥ अयं भावः ॥ तृतीयस्य द्वितीयेस्मिन्पादे प्रथमा-
 धिकरणे तत्स्वरूपं विचारितं तत्र (सूत्र० १) “संध्येसृष्टिराह हि” इति प्रथमसूत्रे
 ज्योतिर्ब्राह्मणस्थां “नतत्र रथानरथयोगानपंधानो भवंत्यथरथान् रथयोगान्पथः सृजते”
 इति श्रुतिमादाय स्वप्नेपि सृष्टेः संभवात् ॥ तस्याः सत्यत्वं पूर्वपक्षविधयोक्त्वाज्योति-
 र्ब्राह्मणे “स्वयंविहृत्यस्वयंनिर्माय” इतिजीवकर्तृकतायाः प्रतीतेस्तां वारयितुमाह- (सूत्र०
 २) “निर्मातारंचैके पुत्रादयश्च” इति ॥ एके कठशाखिनः परमात्मानं तत्सृष्टिकर्तारं
 आमनन्ति ॥ यथा कठवल्लीषु “यएषसुप्तेषु जागर्तिकां कामं पुरुषोनिर्मिमाणः ॥ तदेव
 शुक्रंतद्ब्रह्मतदेवामृतमुच्यते ॥ तस्मिँल्लोकाःश्रिताःसर्वेतदुनात्येतिकश्चन ॥ एतद्वैतत्”
 इति ॥ कामाश्चात्र काम्यंतइति व्युत्पत्त्या पुत्रादयो न तु कामनाएव ॥ येयेकामादुल्ल-
 भामर्त्यलोके इत्युपक्रमे ततः पूर्वं “शतायुषःपुत्रपौत्रानृणीष्वे”ति तेषामेव तथात्वश्राव-
 णात् ॥ तथा च यएषः “स्थाणुमन्येऽनुसंयति” इति प्राप्यतया उक्तः परमात्मा सएव
 जीवेषु देहेन्द्रियादिषु वा सुप्तेषु स्वप्ने जीवस्य तांस्तान्सर्वान्कामाभिर्निमाण इति भगवत
 एव नटवत्कर्तृत्वं बोधितम् ॥ यथा नटः सामाजिककामविषयान्सृजते तद्वन्निर्माणस्य
 कामं काममित्यनेन प्रतीतेः ॥ एतेन ज्योतिर्ब्राह्मणेपि तस्यैव कर्तृत्वम् ॥ जीवस्य तु
 तदिच्छया गौणं तत् ॥ अन्यथा स्वदुःखजनकं भयादिकं न सृजेत् ॥ श्रूयते तु तत्रैव
 भयादिकमपि ॥ भगवांस्तु नटः सर्पवह्निज्वालादिकमिव कौतुकार्थं तदपिकरोति ॥
 दृश्यते च रत्नावल्यां चतुर्थेके राजादीनां भयद्वाराऽप्रेकौतुकार्थमैन्द्रजालिकेन राजगृहेषु
 बह्वेर्निर्माणम् ॥ कठवल्लीवाक्यंतु निःसंदिग्धं भगवतः कर्तृत्वं बोधयति ॥ जागर्तीति
 वचनात् “अन्यत्र धर्मादन्यत्राधर्मात्” इतिब्रह्मप्रकरणोक्तदेवशुक्रंतद्ब्रह्मेति वाक्यशेषा-
 त्सर्वलोकाश्रयत्वानतिक्रमणीयत्वलिङ्गाच्च ॥ एवं भगवत्कृतत्वादपि सत्यत्वेप्राप्ते सिद्धांत-
 माह ॥ (सू० ३) “मायामात्रं तुकार्त्त्येनानभिव्यक्तस्वरूपत्वात्” तुशब्दस्सत्यत्व-
 पूर्वपक्षनिरासार्थः ॥ संध्येसृष्टिर्मायामात्रम् ॥ व्यामोहिका भगवच्छक्तिर्माया ॥ मायां
 च तदपाश्रयामित्युक्तेः ॥ तस्यैव जीवस्य संमोहोक्तेश्च ॥ तन्मात्रम् ॥ तदेको-
 पादानिका ॥ कुतः कार्त्त्येनानभिव्यक्तस्वरूपत्वात् । देशकालौ विषयसंनिधिः
 इंद्रियव्यापारः बाधाभावश्चेति कृत्स्नत्वम् ॥ तेनजगदभिव्यज्यते ॥ स्वात्मिकं तु न
 तथा ॥ नापि स्वात्मिकघटादिस्वरूपं सृत्कुलालचक्रादिनियतकारणैरभिव्यज्यते ॥
 तस्मात्तथा ॥ अत एव नतत्र रथा इत्यादिना तत्तद्वस्तुनोऽसत्त्वं बोध्यते ॥
 सृजत इतितु सृष्टिरेवोच्यते नतु सत्ता ॥ यथा छांदोग्यब्रह्मवल्ल्यादिषु प्रपंचसृष्टि-
 मुक्त्वा तत्सत्यतोक्ता । न तथात्र ॥ विस्तरस्त्वाकरेण्ववधेयः ॥ तथाचात्रद्वितीयसूत्रे
 तत्सृष्टेरपि भगवत्कर्तृकतायाबोधनात्कृताविच्छापूर्वकतायाःस्वतोभावादन्यथा सार्वज्ञ्य-

स्वातंत्र्यादिभंगप्रसंगात् । कामकाममिति वीप्सया क्रियाविशेषणत्वादेरेण च इच्छापूर्व-
कताया वाक्यतोपि लाभात् । आवृत्त्या णमुलं तत्त्वादरेपि तद्धाभात् । व्यामोहकनटादि-
कृतावपीच्छापूर्वकत्वदर्शनाच्च ॥ किंचैवमित्यादिः नस्यादित्यंतः प्रलापोपास्तः ॥ मायिक-
त्वादेव तत्रकारणे सतआविर्भावो नाभ्युपगम्यते ॥ नहि मायिकघटफलादीनांमृदृक्षादिषु
पूर्वसत्त्वं कस्याप्यभिमतम् ॥ नच निर्मातृसूत्रस्यपूर्वपक्षसमर्थकत्वाच्चैवमित्तिवाच्यम् ॥
तत्रतत्सृष्टिसत्यतामात्रस्यपूर्वपक्षतयातत्समर्थकतयोक्तस्यापिवास्तवस्य भगवतातत्सृष्टेर्नि-
र्माणस्य तत्त्वाभावात् ॥ अतएव सत्यतामात्रमुत्तरत्र निराकृतं नतु निर्माणमपि ॥ अन्यथा
तदपि निराकुर्यात् ॥ अतोऽप्रतिषिद्धमनुमतंभवतीतिन्यायात्तत्त्वमंतमेव ॥ अन्यथा
नविलक्षणत्वादित्यधिकरणेअभिमानिव्यपदेशसूत्रस्य पूर्वपक्षस्थत्वात् “मृदन्नवीत् ।
अपोब्रुवन्” इत्यादौतद्व्यपदेशोपिनाद्रियेत ॥ तस्मात्प्रत्यक्षासंदिग्धकठश्रुतिसिद्धनिर्मातृ-
त्वंनवाधितुंशक्यम् ॥ (अ० १ पा० ३ सू० ४२) “सुषुप्त्युक्तांत्योर्भेदेन” इत्यत्र
ज्योतिर्ब्राह्मणस्यापिसाक्षाद्ब्रह्मपरतायाःसिद्धेश्च ॥ तन्नयुक्तमित्यादि ॥ अयमाशयः ॥
यत्तु (किंचपारमार्थिकेत्यादिनापेक्ष्येतेत्यंतं) तदसत् ॥ व्यभिचारदर्शनेनतादृशनियम-
स्याशक्यत्वात् ॥ पारमार्थिकस्यसूर्यस्यतदुक्तवृत्तस्य च विज्ञानंनिद्वारूपंस्वमाख्यबुद्धि-
वृत्तिरूपं च सामग्रीमपेक्षमाणंप्रागुदाहृतम् ॥ तत्रयुद्धेपराजयःकुंतीमुख्यात्सूर्यपुत्रता-
श्रवणंचेत्यादिभाविपारमार्थिकवस्तुनः वर्तमानस्यैदंनिश्चयस्यतत्संनिहितदिव्यशक्तेश्च
विज्ञानंस्वमद्वारैवाप्तंकर्णेन ॥ तथाद्रोणपर्वणिण्कोनाशीतितमाध्याये (श्लो० १)
ततोर्जुनस्यभवनंप्रविश्याप्रतिमंविभुः ॥ स्पृष्ट्वांभःपुंडरीकाक्षःस्थंडिलेऽभुमलक्षणे ॥ १ ॥
संतस्तारशुभांशशय्यांदंभैर्वैदूर्यसंनिभैः इत्यादिनाउत्तमस्वमयोग्यशय्यानिर्माणमर्जुनस्वापार्थ-
मुक्त्वा (श्लो० ५) स्मयमानस्तुगोविंदःफाल्गुनंप्रत्यभाषत ॥ ५ ॥ सुप्यतांपार्थ भद्रंते-
कल्याणायव्रजाम्यहम् ॥ इतिस्वापमाज्ञाप्य भगवतिस्वशिर्विंशतवति अशीतितमाध्याये
(श्लो० ११२) कुंतीपुत्रस्तुतमंत्रंस्मरन्नेवधनंजयः ॥ प्रतिज्ञामात्मनो रक्षन्मुमोहाचिल्य-
विक्रमः ॥ १ ॥ तंतुशोकेनसंततंस्वप्नेकपिवरध्वजं ॥ आससादमहातेजाध्यायंतगरुड-
ध्वजः ॥ २ ॥ इत्यादिना स्वप्नेभगवद्दर्शनं तदाज्ञयापाशुपतमंत्रलाभार्थं तेन गृहीत-
दक्षिणभुजस्यार्जुनस्याकाशेगमनं तत्तत्स्थलावलोकनपुरःसरमहेश्वरदर्शनं ततोमंत्रादिला-
भश्चाध्यायद्वयेन निरूपितः ॥ एवमन्यत्रापिद्रष्टव्यम् ॥ मूले निध्यादीत्यादिपदं मंत्रादि-
संप्राहकम् ॥ वस्तुतस्तु प्रकृतश्रुतौज्ञानविषयस्यभेदस्य मायिकत्वान्न काऽपि क्षतिः ॥
किंच द्वितीयस्कंधनवमाध्याये ऋतेर्थमित्यत्रसुबोधिनीप्रकाशे “शुक्तिरजतादावपिबुद्धि-
वृत्तेःसत्याथाएवरजतरूपेणांतराख्यानादतएवबुद्धिरेव पिधानं नतु शुक्तेः” इत्युक्तेः ॥
तदाविषयस्यैवमृषात्वं नतुज्ञानस्यस्वरूपतस्तत् ॥ अतोज्ञानस्यमायिकत्वंमायिकविषयाव-
गाहित्वादौपचारिकम् ॥ अतोपिनकोपिदोषः ॥ किंचप्रकृतेर्बहुवचनांतमायाशब्दार्थेइंद्रिय-
वृत्तिरूपज्ञानानि ॥ संध्याधिकरणादौभास्कराचार्यादिभिरुदाहृतम् “मायावयुनमभिख्या”
इतिवैदिकनिघंटुवचनमप्यत्र साधकम् ॥ ऐंद्रियकज्ञानेचैंद्रियवृत्तीनां क्लृप्तत्वात्बुद्धिरी-

त्यापिन शंकावकाशः ॥ तदेतदाहुः ॥ वस्तुतस्त्विति ॥ प्रत्युक्तमिति ॥ अयमा-
शयः ॥ यच्च तस्मादित्यादि पुष्पातीत्यंततदेवमायिकज्ञानमूलकम् ॥ पूर्ववाक्यप्राप्तेभवने
प्रतीतिमात्ररूपतायाः ज्ञानरूपेषु वा मायायाहेतुतायाश्चविधाने तवैव वाक्यभेदप्रसंगात् ॥
प्राप्तेकर्मणिनानेकोविधातुंशक्यतेगुणइतिन्यायात् ॥ अन्यथा “ चित्रयायजेते ” त्यादा
“ पशुनायजेते ” तिस्रासपशौ चित्रत्वस्त्रीत्वरूपगुणद्वयं विधीयतइत्यादि स्वीकर्तुं शक्येत ॥
नतु दधिमध्वादिसंसृष्टप्राजापत्यादि ॥ प्रकृतश्रुतौच त्वदभिमतंपारिभाषिकमज्ञानं माया-
पदेनग्रहीतुमशक्यम् ॥ बहुवचनविरोधात् । शंकराचार्यैरपि प्रज्ञापरतया व्याख्यानाच्च ॥
ग्रहिलतयातद्ग्रहणेकरणातानादरेच कृतेसत्यपि शरैःशातितपत्रइत्यादौ शातनक्रियायामिव
एकदेशेपुल्लवणवान्वयइति भेदस्यैवाविद्यकत्वसिद्धिः ॥ वस्तुतस्त्वित्त्रिवृत्तयएवात्रमाया-
शब्दार्थइति असकृद्वोचाम ॥ किंचेदंवाक्यंक्रग्वेदेपठ्यते तत्र (अष्टक० ४ अध्याय
७ वर्ग ३० ऋक् १) “ स्वादुष्किलायं मधुमाँउतायं ” इत्याद्येकत्रिंशदचे सूक्ते
पंचसोमपरा ऋचउक्त्वा षष्ठीमारभ्येंद्ररूपेण परमात्मानिरूपितः ॥ तत्र (ऋक् ७।८)
“ इंद्रप्रणःपुरएतेवपश्यप्रनोनयप्रतरंवस्योअच्छ ॥ भवासुपारोअतिपारयोनौभवासुनीतिरु-
तवामनीतिः ॥ ७ ॥ उरुंनोलोकमनुनेषिविद्वान्स्वर्वज्योतिरभयंस्वस्ति ॥ ऋध्वातइंद्रस्थ-
विरस्यबाहूउपस्थेयामशरणावृहता ॥ ८ ॥ ” इत्यादिऋग्भिः हेइंद्रपरमेश्वर त्वं पुरएतेव
पुरतो गंतेव नोऽस्मान्प्रकर्षेण पश्य ॥ यथा मार्गैर्यूथाग्रेसरः स्वरक्ष्यानपश्यति तथा
पश्येत्यर्थः ॥ तथावस्योवसीयः ॥ त्वत्सेवानुकूलंश्रेष्ठधनं अच्छ आभिमुख्येन प्रतरं प्रकृष्ट-
तरं नः प्रणय अस्मान् प्रापय ॥ तथा सुपारः सुष्टुपारयिता संसारदुःखेभ्यस्तारयिता भव
तथा नः अस्मान् स्तोतृन् अतिपारयः कामक्रोधादिशत्रून् जन्ममरणादिक्लेशान्वा अति-
कामय सुनीतिः शोभननयनश्चास्माकंभव ॥ उतापि च वामनीतिर्वामानां वननीयानां
धनानां नेता भव ॥ यद्वाऽस्मदर्थं श्रेष्ठप्रापणो भव ॥ ७ ॥ तथा हे इंद्र परमेश्वर विद्वान्
सर्वज्ञः त्वं उरुं विस्तीर्णं लोकं अक्षराख्यं स्वं धाम नोऽस्माननुनेषि अनुगमय ॥ तदेव
स्पष्टयति स्वर्वत् ॥ यन्न दुःखेन संभिन्नं नच ग्रस्तमनंतरं ॥ अभिलाषोपपन्नं च तत्सुखं
स्वःपदास्पदमित्युक्तलक्षणकसुखविशिष्टज्योतिः स्वप्रकाशं अभयं अद्वितीयत्वात् भय-
रहितं तत्स्वस्ति क्षेमेणानुनेषि अस्माननुगमय ॥ हे इंद्र स्थविरस्य सर्वतो वृद्धस्य ते तव
संबन्धिनौ ऋध्वाददर्शनीयौ वृहता महानौ बाहू संबाहुभ्यांधमतीत्यादिश्रुतिप्रसिद्धौ त्वदीयौ
हस्तौ शरणा रक्षकौ शरणतया उपस्थेयाम ॥ उपतिष्ठेम सेवेमहि ॥ इत्याद्यर्थबोधिकाभिः
अप्राकृताशेषविशेषशालितयैव निरूपणात् ॥ निर्विशेषताया अभावात् ॥ निर्विशेषस्य
भवनासंभवशंकासुद्धाव्य तत्समाधानार्थं वाक्यशेष इति कल्पनं शशस्य शृंगभंगभिया
नेत्रनिमीलनमिति कल्पनासंगंधम् ॥ अतः पूर्वार्द्धे मायापदमनुक्त्वा उत्तरार्ध एव तथो-
क्त्या भेदज्ञानमेव मायाकरणकं नतु भवनमपीत्यध्यवसीयते ॥ उत्तरार्द्धे विवरणरूपता-
गीकारे मानाभावाच्च ॥ किंचेदं वाक्यं बृहदारण्यकेऽपि चतुर्थप्रपाठके मधुब्राह्मणाख्ये
पंचमब्राह्मणे पठ्यते ॥ तत्रोपक्रमोपसंहारौ केचिदत्रातिविमलप्रज्ञा इत्यत्रावरणभंगे

ऋतेथमित्यत्रसुबोधिनीप्रकाशेच श्रीपुरुषोत्तमचरणैर्विचारितौ ॥ तौयथा “तत्रचमैत्रेयी-
ब्राह्मणोक्तस्यात्मनःपृथिव्यादिपुविद्यमानत्वममृतत्वंब्रह्मत्वंसर्वात्मकत्वंचोक्त्वाततःपुर-
श्चक्रेद्विपदइत्यादिनापुरांकरणंतासुप्रवेशं सर्वस्यतत्संवृतत्वंचोवाद् ॥ तेनप्राप्तेभेदेसर्वसमा-
प्नोषिततोसिसर्व इतिवद्व्यासिकृतागौणीसर्वात्मकताभविष्यतीतिशंकावारणायरूपंरूप-
मितिमंत्रः पठ्यते ॥ अयंवैहरयोयंवैदशचसहस्राणिचबहूनिचानंतानिचेतिविब्रियतेच ॥
ततोयस्यैवंरूपता अत्र विवृताब्राह्मणोपक्रमेचोक्ता ॥ तस्यैवतदेतद्ब्रह्मापूर्वमनपरमनंतरम-
बाह्यमित्यनेनतत्स्वरूपमुक्त्वाअयमात्माब्रह्मसर्वानुभूरित्यनुशासनमित्युपसंहृतम् ॥ एवं-
चात्रविचारेउपक्रमोपसंहारविवरणेषु मायांविनैवात्मनः सर्वरूपत्वाभ्यासात् ॥ स्वरूप-
कथनेपूर्वत्वादिनिषेधेन प्राप्तस्यशून्यवादभ्रमस्यवारणायसर्वानुभूरितिसर्वानुभवकर्तृत्व-
रूपोपपत्तिकथनाच्च ॥ अमरहितस्यात्मनःसर्वभूतरूपताश्रुत्यंतरोक्तस्वेच्छाकृतेवेति
विनिगमनोत्पत्तेरपि मायापदेनैन्द्रियवृत्तिरेवतत्रग्राह्या” इति ॥ तस्मान्नानेन विवर्त-
वादस्य पुष्टिः ॥

पुराणेषु तु प्रपञ्चस्ययन्मायिकत्ववर्णनंतद्वैराग्यार्थं ॥ दोषदृष्टेर्वैराग्य-
हेतुत्वात् ॥ मायिकत्वमपि मायिकसदृशत्वात् ॥ तदपि कार्यात्म-
नातिरोभावशालित्वात् ॥ अन्यथा “तदात्मानं स्वयमकुरुत”
“सच्चत्यच्चाभवत्” इत्यादिश्रुतिविरोधः स्यात् ॥ नच भूतार्थवादस्य
तस्य कथंस्वार्थं तात्पर्याभावइतिवाच्यं ॥ आविर्भावतिरोभावशा-
लित्व एवतात्पर्यार्थ्युपगमात् ॥ एतेन पुराणेषुतुप्रपञ्चस्येत्यारभ्य-
वक्तुमुचितमित्यादिकंदत्तोत्तरं ॥

सहस्राक्षे *पुराणेषुतुप्रपञ्चस्येत्यादिं वक्तुमुचितमित्यंतं भागं निरस्यति ॥ पुराणेष्वि-
त्यादिना ॥ दत्तोत्तरमित्यंतंतेन ॥ अयंभावः ॥ यथापुराणेषुमायिकत्वमुक्तं तथा
सत्यत्वमपिबहुशउक्तमेव ॥ यथा तृतीयस्कंधे (अध्याय० १० श्लोक १२) विश्वं हि
ब्रह्मतन्मात्रंसंस्थितंविष्णुमायया ॥ ईश्वरेणपरिच्छिन्नकालेनाव्यक्तमूर्तिना ॥ यथेदानीं
तथाचाग्रेपश्चादप्येतदीदृशमिति ॥ अष्टमस्कंधेपि (अध्याय० ६ श्लोक १०) त्वय्यग्र
आसीत्त्वयि मध्य आसीत्त्वय्यंतआसीदिदमात्मतंत्रे ॥ त्वमादिरंतोजगतोस्य मध्यं घटस्य
मृत्स्त्रेवपरः परस्मात् ॥ इति ॥ दशमे च (अ० २ श्लो० २८) त्वमेकएवास्यसतः
प्रसूतिस्त्वसंनिधानं त्वमनुग्रहश्च ॥ त्वन्माययासंवृतचेतसस्त्वांपश्यंतिनानानविपश्चितोये ॥

* पुराणेषुतु प्रपञ्चस्यमायिकत्वंबहुश उक्तं तत्तुविदुषांस्तुविदितमितिनास्माभिरुपन्य-
स्तम् ॥ यतु मायिकत्वंपुराणेषुवैराग्यार्थमुदीर्यते इतितद्गुणवाक्यं तत्रोच्यते ॥ कथं भूतार्थ-
वादहृष्यतस्यस्वार्थतात्पर्याभावउच्यते ॥ किञ्च प्रपञ्चस्यवस्तुतोमायिकत्वाभावेत्वदीयसंगत-
स्त्वद्गोष्ठीकुशलोनैतैर्वाक्यैर्वैराग्यभाक्स्यादिति परमतस्थपुरुषाणांबोधार्थतानिवाक्यानीति-
वाच्यम् ॥ नचतेषांमोक्षाधिकारस्त्वत्संसृतइतितानिवाक्यानिव्यर्थान्यप्रमाणानिचर्युः तस्मा-
च्छ्रौतवाक्यार्थोपबृंहकत्वमेवैतेषांवक्तुमुचितम् ॥

इति ॥ अत्र अस्येति प्रत्यक्षस्यजगतः सत्त्वमेवोक्त्वा नानात्वदर्शनस्यैव मायासंवरणहेतु-
कत्वमुक्तम् ॥ एकादशेऽपि (अ० २४ श्लो० १८) प्रकृतिर्ह्यस्योपादानमाधारः पुरुषः
परः ॥ सतोऽभिव्यञ्जकः कालोब्रह्मतद्वितयत्वहमिति ॥ एवस्थलांतरेष्वपिज्ञेयम् ॥ यथा-
विष्णुपुराणेप्रथमोऽंशे समाप्त्यध्याये (अध्या० २२ श्लो० ५९) तदेतदक्षरंनित्यंजगन्मु-
निवराखिलम् ॥ आविर्भावतिरोभावजन्मनाशविकल्पवदिति ॥ वचनांतराणित्वाविर्भाव-
तिरोभावनिरूपण उदाहरिष्यामः ॥ ननु एवंसति पुराणवचसांपरस्परविरोधपराहृतत्वाद-
प्रामाण्यमापद्येतेतिचेन्मैवम् ॥ मायिकत्वबोधकानांतेषां वैराग्यजननतात्पर्यकत्वेन विरो-
धाभावात् ॥ नच पौराणत्वाविशेषादन्यतरपक्षपातस्याशक्यत्वं शक्यम् ॥ श्रुतिषु
“ ऐतदान्यमिदं सर्वं तत्सत्यं ” इत्यादिवाक्यशतेन सत्यतायाबोधनेन मायिकत्वस्य
मिथ्यात्वस्य च तत्रकाप्यश्रवणेन श्रुतिसंवादिनांस्वार्थतात्पर्यम् ॥ तदसंवादिनामितरत्रेति
कल्पनस्यैवावश्यकत्वात् ॥ अन्यथापूर्वतंत्रेस्मृतिपादे (सू० ३) “ विरोधेत्वनपेक्षं
स्यादसतिह्यनुमानं ” इति न्यायादप्रामाण्यापत्तेः ॥ अत्रचायं समवेदांतंचिंतामणौ
संग्रहः ॥ दृढाहंतापददेहंगोहादिममतास्पदम् ॥ यदासत्यंविजानीयान्नविरज्येतकश्चन ॥
वैराग्यार्थमसत्यत्वंपुराणेषुकचिक्कचित् ॥ अभिप्रेत्यतिरोभावंकुत्रचित्संसृतिंतथा ॥ क्रीडा-
मयेप्रभोरस्मिन्संयोगविगमास्पदे ॥ तिरोभाविनिनोरागः कर्तव्यः क्षणिकेवृथा ॥
तथाहि ॥ पुराणंहिमित्रसंमितं ॥ यथाहि मित्रं कथमपिबोधयित्वाऽहितवस्तुन्यरुचि-
मुत्पाद्य ततोनिवर्तयति तथा तदपि ॥ यथाच मित्रं कदाचिदनर्हस्थलेभुञ्जानं प्रति
विषंभृंक्ष्वमाऽस्य गृहेभुङ्क्थाइतिब्रूते न तस्याविषभोजने तात्पर्यम् किंतु तत्रभो-
जनस्यपरित्यागएव ॥ तथाच मायिकत्वंक्वचिद्वैराग्यार्थं क्वचित्तिरोभावमभिप्रेतय
कुत्रचिच्च तन्निष्ठसंसृतिमभिप्रेत्योक्तम् ॥ यदिच केवलव्यामूढोहत्प्रहंताममतास्पदं
शरीरदारागारादिकंसत्यत्वात्सार्वदिकंविजानीयात्तर्हि यद्वाक्यतोधर्मइतीतरस्थितोनमन्यते-
तस्यनिवारणंजनइतिन्यायाच्चैव विरज्येत प्रत्युत तदेवाधिकतरमभिनिविशेत ॥
मायिकत्वंविवर्त्तत्वंस्वप्नाभत्वं वा श्रुत्वातु तत्रविरज्यमानः भगवत्सेवातच्छ्रवाणादौय-
तमानः सर्वस्यब्रह्मरूपतांश्रुत्वा ब्रह्मणएव तत्तद्रूपत्वात्सर्वत्रसत्यतांसम्यग्विजानीयात् ॥
असत्येवर्त्तमनिस्थित्वाततः सत्यंसमीयतइतिन्यायात् ॥ किंच सत्यस्यापिप्रपञ्चस्य
पराभिध्यानादाविर्भावतिरोभावौतु भवतएव ॥ तथाच सत्यत्वंताभीष्टमपि दारादिकं
प्राप्तेतिरोभावकाले क्षणमपि नैवावतिष्ठते ॥ अतस्तिरोभावमभिप्रेत्यापि तथावचनं ॥
यथाराज्ञास्वेच्छयाऽधिकारविशेषेस्थापितंममैवायंप्रामादिरित्यभिमत्याप्रमाद्यंतंप्रति तन्मि-
त्राणांअयंतवपूर्वनासीन्नापिपरतः स्यात् मध्येपिस्वप्नइवैवायंविभवइतिवचनं ॥ एवंच
यथामायिकाभान्नादयोविवर्तारजतादयः स्वप्नसमृद्धयश्चमिथ्यात्वाच्चिरंनानुभूयंते ॥
तथेदमपितिरोभावादित्यल्पकालिकानुभवविषयत्वादिदंमायिकमुच्यते ॥ कौर्यादिमत्वा-
त्सिंहोमाणवकइव ॥ तथादेहगोहादिप्रपञ्चेऽनुभूयमानमहंताममतारूपं स्वप्नमायामनोरथ-
सब्रह्मचारिणंसंसारं मृषाभिप्रेत्य तदाश्रयस्यकायनिकायमुखस्य मायिकतादि प्रतिपाद्यते
मा. प्रा० २८

वैराग्यार्थं ॥ देशवर्तिमनुष्याणांसाहसिकत्वेपि कलिंग स्साहसिकइतिवत् ॥ अतो
वैराग्योत्पादनएव तेषांतात्पर्यं ॥ अतएव यत्रपरित्यागादिप्रतिपादकमवांतरप्रकरणम् ॥
तत्रैवतथोच्यते ॥ तथा एकादशस्कंधेसप्तमाध्याये त्वंतुसर्वपरित्यज्यसेहंस्वजनबंधुष्वि-
त्याद्युपदिशताभगवता विद्विमायामनोमयमित्याद्युक्तम् ॥ एवं कानिचिदवांतरप्रकरणानि
तादृशवचसांमायिकत्वं पुराणेष्वितिकारिकावरण भंगे श्रीपुरुषोत्तमचरणैर्दर्शितानि ॥
तथादिशाऽन्यत्रापिनिर्णयं ॥ (तत्तुविदुषांसुविदित) मितिनिष्ठांतप्रयोगस्तु चिंत्यः ॥
यत्तु (कथंभूतार्थवाद्दरूपस्यतस्यस्वार्थेतात्पर्याभाव) इति ॥ तत्स्वग्रंथास्मरणात् ॥
शंकराचार्यैरुपनिषद्भाष्येषु तत्रतत्र “ त्रयोहोद्रीथेकुशलावभूवुः ॥ उशस्तिरहचाक्रायण
इभ्यग्रामेप्रद्राणकउवास ॥ भृगुवैवाराणिः ” इत्याद्याख्यायिकानां भूतार्थवाद्दरूपाणां
स्वार्थे तात्पर्याभावस्य दर्शितत्वात् ॥ अस्माकंतु ॥ विषयतारूपप्रपंचस्यमित्यात्वान्न
तेषांस्वार्थेतात्पर्याभावोऽपि ॥ स्पष्टं चेदं ऋतेर्थमित्यादिस्थलेषु सुबोधिनीतत्प्रकाशयोः ॥
यच्च (त्वत्संगतस्त्वद्गोष्टीकुशलोनैतैर्वाक्यैर्वैराग्यभावस्या) दित्यादि तन्न ॥ सत्यत्वेपि
तिरोभावशालित्वात्प्रथमस्कंधादिषु यथाक्रीडोपस्कराणांसंयोगविगमाविह ॥ इच्छ-
याक्रीडितुः स्यातांतथैवेदोच्छयानृणामित्यस्मदिच्छानधीनसंयोगविगमास्पदत्वाच्चास्मत्संग-
तानां सत्यत्वां जानतामपि सुखेन वैराग्यसिद्धेः ॥ तर्हि वैराग्यार्थमपितथाकथनं किमर्थ-
मितिचेत् सुदृढसंसारासक्तिसमेधितदुरपोहव्यामोहभाजांसंदाधिकारिणांतथोपदेशमंतरा
तदसिद्धेरुचितमेव मित्रवत्तथाकथनमितिदर्शितंप्राक् ॥ अतो नवाक्यानांवैयर्थ्यमप्राप्ता-
प्यंवा ॥ तैस्माब्रूतेषांश्रुत्युपबृंहकत्वं ॥ श्रुतिपुतदभवात् ॥ एवंपरतानंगीकारे श्रुतिसृष्टि-
पुराणानांविरोधोयत्रदृश्यते ॥ तत्रश्रुतिर्यलिष्टास्याद्वयोद्वैधेऽसृष्टिर्वैरितिलुब्ध्यासस्मरणा-
च्चवस्थांतरापत्तेः ॥

किंचासतोहेतुत्वादर्शनाच्चासतोऽज्ञानस्यजगद्धेतुत्वंसंभवति ॥ नच
मायायाअसत्त्वंनांगीक्रियते नासदासीदित्यादिश्रुतेरितिवाच्यं ॥
नासदासीदिति श्रुतेर्मायायाअसद्विलक्षणत्वप्रतिपादनपरत्वे माना-
भावात् ॥ ननु मायायास्तत्कार्यस्यचशुक्तिरजतस्यसत्यत्वेवाधानु-
पपत्तिः ॥ नहिसत्यस्यवस्तुतोबाधःसंभवति ॥ त्रिकालावाध्यस्यैव
सत्यत्वात् असत्यत्वेच शशशृंगादिवन्नप्रतीयेत ॥ शुक्तिरज-
तादिकंचप्रतीयते ॥ शुक्तिसाक्षात्कारेणतदवच्छिन्नचैतन्यसाक्षात्का-
रेणवाध्यतेऽतः सदसद्भ्यामनिर्वचनीयमेव एवं मायापि नसद्रूपा
नाप्यसद्रूपा किंत्वनिर्वचनीयैवेति चेन्न ॥ यदि शुक्तौ रजतमुत्पद्यत
इत्यसत्संमतस्यात्तदा तस्यसत्यत्वासत्यत्वयोरसंभवं प्रदर्श्य परि-
शेषोपादनिर्वचनीयत्वं साधयित्वा मायायां तादृश्यां तेनानिर्वचनीय-
त्वप्रतिपादनं स्यात्तदेव नसंभवति ॥ शुक्तौरजतोत्पादकसामग्र्य-
भावेन तदुत्पत्तेरसंभवात् ॥ नच सादृश्यदर्शनादिसद्भीचीनाऽविद्या-
तदुत्पादिकेतिवाच्यं ॥ आपणस्थरजतस्यापि त्वन्मतेऽविद्याजन्यत्व-

स्वीकारेणास्याप्यविद्याकार्यत्वेनाविशेषात्तद्रजतवदस्याप्यर्थक्रिया-
कारित्वापत्तेः ॥ नच तस्यमूलाविद्याकार्यत्वं शुक्तिरजतस्य च तूला-
विद्याकार्यत्वमिति विशेषइतिवाच्यं ॥ वेदबाह्यायास्तादृशकल्प-
नायाअनादरणीयत्वात्स्वप्नस्यापि नार्थक्रियाकारित्वं ॥ ननु यदि
स्वप्नस्यार्थक्रियाकारित्वंनस्वीक्रियते तदा यदाकर्मसुकाम्येषुस्त्रियं
स्वप्नेषुपश्यति समृद्धितत्रजानीयात्तस्मिन्स्वप्ननिदर्शने इत्यादिश्रुति-
विरोधइतिचेन्न ॥ तत्रस्वप्नेषुपश्यतिस्वप्ननिदर्शने इतिकथनेन
तादृशस्वप्नज्ञानस्यैव समृद्धिहेतुत्वं प्रतीयते ॥ ननुस्वप्नस्य ॥ ज्ञानस्य-
चसत्यत्वात्तत्तएवसत्यसमृद्धेःसंभवःइत्थं च नासतःसद्धेतुत्वं नापि
श्रुतिविरोधः

सहस्राक्षे *यत्तुअसतइत्यादिं अद्वैतसिद्धौस्थितमित्यंतं भागं दूषयंति ॥ किंचास-
तइत्यादिना नापिश्रुतिविरोधइत्यंतेन ॥ अत्रायंभावः ॥ अज्ञानस्यासत्त्वेसज्जगद्धेतुत्वं न
युक्तंश्रुत्यामायायाः सदसद्रूपतायाअसिद्धौ युक्त्यैव तत्सिद्धिमाशंकते ॥ नन्विति ॥
शुक्तिसाक्षात्कारेणेति ॥ चैतन्यसाक्षात्कारेसौहेतुः ॥ तादृशयंतेनेति ॥ रजतवत्सबाधायां
प्रतीतिविषयं च तेन परिशेषेण अत्रायंभावः अज्ञानस्यासत्त्वेसज्जगद्धेतुत्वंनयुक्तं ॥ “ कथ-
मसतः सजायेत ” इतिश्वेतकेतुविद्यायांश्रवणात् ॥ जगत्सत्तात्विहसदित्युक्त्यासिध्यति ॥
त्वमेकएवास्यसंतः प्रसूतिः । सतोभिव्यंजकः कालइत्याद्युपबृंहणाच्च ॥ अज्ञानस्यसदसत्त्वा-
गीकारेपि नेष्टसिद्धिः ॥ त्वन्मते सदसत्त्वाभ्यामनिर्वचनीयस्यापिशुक्तिरजतादेरर्थक्रिया-
कारित्वाभावात् ॥ नहि तेन रजतेन पात्रभूषणादि शक्यं कर्तुं ॥ तथानाज्ञानादपिकार्यं
निष्पद्येत ॥ किंच तस्मिन्नसत्त्वांशेन अद्वैतस्यैव सत्त्वांशेन द्वैतस्यापि सार्वदिकत्वमापद्येत ॥
तथाच स्वमतहानिर्मेदाभेदवादप्रवेशश्च ॥ नापि ब्रह्मातिरिक्ताऽनाद्यविद्याबोधिका
काचिच्छ्रुतिरस्ति ॥ कुतस्तरां तस्याः सदसत्त्वबोधिकासौ ॥ नच नासदासीदितिश्रुतिस्तथा
शंक्या ॥ तस्याः सृष्टेः पूर्वस्थूलसूक्ष्मकार्यस्यकारणात्पृथक्सत्त्वनिषेधमात्रपरत्वात् ॥
इदं हि वाक्यं तैत्तिरीयब्राह्मणे द्वितीयाष्टकेऽष्टमप्रपाठके नवमानुवाकेपठ्यते “ नासदासी-
न्नोसदासीत्तदानींनासीद्गोनोव्योमापरोयत् ॥ किमावीरवः कुहकस्यशर्मन्नभः किमासी-
द्बहनंगभीरम् ” ॥ नमृत्युरमृतेतर्हि न । रात्रियाअन्हआसीत्प्रेकतः । आनीदवानंस्वधया
तदेकं । तस्माद्धान्यंनपरःकिंचनास । तमआसीत्तमसागूढमग्रेप्रकेतंआनीदवानंस्वधयात-
देकंतस्माद्धान्यंनपरः किंचनासतम आसीत्तमसागूढमग्रेप्रकेतं सलिलं सर्वमाइदम् ।
अर्थस्तु तदानीं सृष्टेः पूर्वं न असत् सूक्ष्मं कार्यं आसीत् ॥ नो सत् स्थूलं कार्यं कारणं

* यत्तवसतोहेतुत्वदर्शनाच्चासतोऽज्ञानस्यकार्यजगत्सम्भवतीत्याह ॥ तन्नयुक्तम् ॥
अज्ञानस्यासत्त्वानङ्गीकारात् ॥ नासदासीदितिश्रुतेः ॥ सद्विलक्षणस्यतुकूटकार्षापणस्वप्नादेर्हे-
तुत्वंदृष्टम् ॥ अतएवमिथ्याभूतस्वप्नहेतुत्वपरा यदाकर्मसुकाम्येषुस्त्रियंस्वप्नेषुपश्यति ॥ समृद्धि-
तत्रजानीयात्तस्मिन्स्वप्ननिदर्शने इतिश्रुतिःसंगता ॥ विस्तरेणचैतदद्वैतसिद्धौस्थितम् ॥

चा आसीत् ॥ सदेवेत्यादिश्रुतिभिः जगतः पार्थक्येन स्थित्यभावात् ॥ तदेव प्रपञ्चयति ॥ नासीद्रजः ॥ प्रेरकोरजोगुणोनासीत् ॥ उपलक्षणविधयात्रयोपिगुणा नासन् ॥ अथवा रजःशब्देन तार्किकप्रतिपन्नाभूतचतुष्टयपरमाणवः ॥ स्वह्रवरजांसिवांतीत्यादौ तथादर्शनात् ॥ नो व्योम आकाशोपलक्षितसर्वभूतानां निषेधः ॥ भूताकाशस्यैवायं निषेधो नत्वक्षरस्य ॥ अग्रे “योअस्याध्यक्षः परमेव्योमन्” इतिश्रवणात् ॥ उपलक्षणविधया तार्किकप्रतिपन्नानि आकाशकालदिगात्ममनांसि नासन्निति वा ॥ अपरो यत् यो भौतिकप्रपञ्चः सोपि नासीत् ॥ एवं भूतभौतिके निषिध्य आवरकमायां निषेधति किमावरीवः किं आवृणुयात् ॥ आवरणीयाभावात् ॥ कुह कुत्र आश्रये ॥ कस्यशर्मन्कस्यसुखनिमित्तं ॥ कार्याश्रयप्रयोजनाभावात्सानासीदेवेत्यर्थः ॥ अथ तैत्तिरीयसंहिता (कां० ७ प्र० १ अनु० ५) “आपोवाइदमग्रेसलिलमासीत्” इतिश्रुत्यातडाजलमासीदितिभ्रमः स्यात् तद्धारणायाह ॥ अंभः किमासीत् ॥ गहनं प्रवेष्टुमशक्यम् ॥ गभीरं अत्यंतमगाधं अंभः किमासीत् ॥ नैवासीदित्यर्थः ॥ नमृत्युः तर्हि प्रलयकाले प्राणिनामभावात् मृत्युर्नासीत् ॥ अमृतं जीवनेनासीत् ॥ जगतस्तदानीमव्याकृतत्वात् ॥ मरणजीवनव्यवहारो नासीत् ॥ राग्याः प्रकेतः चिह्नं चंद्रनक्षत्रादिकंनासीत् ॥ अतः प्रकेतः चिह्नं सूर्यादिकंनासीत् ॥ कालज्ञापकं किमपि नासीदित्यर्थः ॥ तर्हि किमासीत्तत्राह ॥ आनीदवातं तत् शास्त्रप्रसिद्धं एकं अद्वितीयं स्वध्याकार्यमात्रस्य स्वशक्त्या स्वस्मिन्कारणेणधारणेन अवातं वायुरहितं निश्चलं आनीत् अचेष्टत् ॥ अंतरमणात् ॥ इदमेव विरुद्धधर्माश्रयत्वं आसोच्छ्वासादिरूपवातं विना प्राणनस्य चेष्टायाश्च लोकविरुद्धत्वात् ॥ एकपदस्य मुख्यार्थत्वशंकां वारयति ॥ तस्माद्वा अन्यपरः किंच नास ॥ तस्मात् अद्वितीयब्रह्मणः ह स्पष्टं ॥ अन्यत् भिन्नं ॥ परः परं उत्कृष्टं च ॥ किंचन किमपि ॥ न आस नैवासीत् ॥ एतेन ब्रह्मातिरिक्ताऽनाद्यविद्यादिकं तदानीं प्रतिषिद्धं ॥ तथाच नाऽनया श्रुत्या तस्य अनिर्वचनीयत्वसिद्धिः ॥ “किंतदानीं तस्मै सहोवाच न सन्नासन्नसदसत्” इति सौवालश्रुत्या तदानींसदसतोपि निषेधाच्च ॥ अग्रेपि तमभासीदिति तमःशब्देन सर्वाच्छादकं ब्रह्मैव पूर्वं तदेकशब्दाभ्यामुक्तं निरूप्यते ॥ आसमंतात् इदं नामरूपाभ्यां व्याकृतं सर्वजगत् अग्रेसृष्टेः पूर्वं अप्रकेतं अप्रज्ञायमानं सलिलं कारणान्दविभक्तं तमसा सर्वाच्छादकेन ब्रह्मणा गूढं तिरोभावितं आसीदिति तदर्थत्वात् ॥ स्पष्टं चेदं सुबोधिनी तत्प्रकाशयोर्ग्रंथान्तरेषु च ॥ नापि मूले पूर्वपक्षे उत्तरीत्यारजतदृष्टान्तेनातिर्वचनीयत्वसिद्धिः ॥ श्रौतदर्शने अश्रौतस्याज्ञानस्य तत्र सदसत्त्वस्य चानादरणीयत्वात् ॥ रजतसपक्षकानुमाने हेत्वभावात् ॥ सपक्षस्यापि पक्षे प्रवेशाच्च ॥ नापि तस्यास्तादृशरजतकारणत्वात्कारणस्य कार्यसजातीयत्वाच्च तत्सिद्धिः ॥ तूलाविद्याया एव तत्सिद्धिप्रसंगात् ॥ गोमयवृश्चिकादौ व्यभिचारदर्शनेनानैकांतिकत्वाच्च ॥ किंच शुक्तिरजतमपि नासदसत्त्वाभ्यामनिर्वचनीयं ॥ सत्याया एव बुद्धेः प्रकृतिगुणतमसा विष्टारजतरूपेण ख्यानात्तत्रबौद्धकल्पितमेव सत्त्वं ॥ वस्तुतस्तु सत्त्वमेवेति निर्वचनात् ॥ यत् द्रव्यादिकं कल्प्यते तत्सत्ताविशिष्टमेव कल्प्यते ॥ प्रतिनियतशौक्यादिविशिष्टमिव रजतादिकं ॥ न हि कल्पिते रजते शौक्यं वास्तवं ॥ तथारजतादौ सर्वत्र सत्तापि न वास्तवी ॥ शशशृंगादेस्तु वाचनिक्येव-

सत्ता ॥ अतोवचसैव तथाव्यवहारः ॥ अथ शशशृंगादिकमपि स्वमेकदाचिद्वृथयेते इति चेत्तर्हि अत्यन्तसतोप्युपलंभादुपलब्ध्यापि नरजतादेरांशिकसत्त्वसिद्धिः ॥ अज्ञानंरजत-कल्पमितिचेत् कीदृक्स्वरूपकस्यसत्या बुद्धिः किमियगुणाविष्टा तदज्ञानं कल्पयतीति प्रश्नोप्युत्तरणीयः ॥ पिच आपणस्थशुक्ल्यधिष्ठानकरजतयोरविद्याकार्यत्वादविशेषः प्रस-ज्येत ॥ मूविद्यातूलाविद्यादिकल्पनंतु तथाबोधकश्रुत्याद्यभावान्निर्मूलम् ॥ अतोऽसतो-ऽज्ञानस्यनहेतुत्वं ॥ नापिकूटकार्षापणवद्धेतुता शंक्या ॥ ताम्रभिन्ननिष्कृष्टधातुजन्ये ताम्र-रससेचनादिना ताम्रमयतया प्रतीयमाने कूटकार्षापणे अशीतिगुंजामितताम्ररूपत्वा-भावेपि सत्तायाअनपायात् ॥ नहि आरकुटघटितहाटकवत्प्रतीयमानमपि हेममुद्रादि-कंशुक्तिरजतादिवदसत्यमिति शक्यं वक्तुम् ॥ तस्मात्सदविलक्षणस्यतस्यार्थक्रियाकारित्वं युक्तमेव ॥ अथनटेनमंत्रादिनाकल्पितंतात्कालिकमात्रव्यवहारपात्रंद्रव्यं दृष्टांतीक्रियेत तथापि तत्रमंत्रादियुक्तिरूपामायासत्या तत्कल्पितं वस्त्वेवासत्यं ॥ तथात्रमायाकल्पनहेतुः सत्यंमायांतरमापद्येत ॥ वस्तुतस्तु तत्रापिद्रव्यमिदमिति विपर्यासवृत्तिमतीसत्यामति-रेवसतोव्यवहारस्यकारणं ॥ तत्रमायिकत्वनिश्चयोत्तरं व्यवहाराभावात् ॥ एवंस्वप्न-दृष्टांततोपिनहेतुता ॥ तस्यार्थक्रियाकारित्वेस्वामिकभोजनादिनातृप्त्याद्यापत्तेः ॥ भयादि-कारणंतु सिंहादिज्ञानमेव नतुस्वामिकसिंहादयः ॥ वास्तवसिंहादिसन्निधानेपितदज्ञाने-भयाद्यनुत्पत्तेः ॥ ज्ञानंचसत्यमित्यदोषः ॥ “यदाकर्मसुकांक्ष्येषुस्त्रियंस्वप्नेषुपश्यति ॥ समृद्धितत्रजानीयात्तस्मिन्स्वप्ननिदर्शने” इतिश्रुतिरपि “पश्यति निदर्शनं” इत्युक्त्या-ज्ञानमेवसमृद्धिहेतुतयावदति ॥ किंचकाम्यकर्मणामपिफलदाताभगवानेव ॥ फलमत इतिन्यायात् ॥ सएवचस्वप्नसृष्टिनिर्माता ॥ अतः सएव यथायथं तत्तत्प्रदर्शनेन तत्तत्फलंसूचयति ॥ एवमेवाभिप्रेत्य सूत्रितं भगवता तृतीयस्यद्वितीये (सू० ४) “सूचकश्चहितच्छुतेराचक्षतेचतद्विदः” इतिस्वप्नस्तुनसदसद्रूपः ॥ मायामात्रंत्विति सौत्रमात्रपदविरोधात् ॥ श्रुतौ स्त्रियंस्वप्नेनुपश्यतीत्यपपाठोपन्यासस्तु पुस्तकप्रत्यये-नाध्ययनात् ॥ उक्तसूत्रे त्वद्भाष्येपिस्वप्नेष्वित्येवपाठः ॥ यत्रचच्छांदोग्येसमप्रपाठके प्राणविवादादग्रे (खं० २) इदंवाक्यंपठ्यतेतत्रापितथैवपाठः ॥ विस्तरेण चैतदद्वैत-सिद्धिनिरासे प्रस्थानरत्नाकरे प्रकाशादिषु च निर्णीतम् ॥

किंच “सन्मूलाःसोम्येमाःसर्वाःप्रजाःसदायतनाःसत्प्रतिष्ठाः कथ-मसतः सज्जायेत तत्सत्यं यदिदं किंच तत्सत्यमित्याचक्षते” इत्यादि-श्रुतिशतैरपि सतपवजगद्धेतुत्वं प्रतीयते नासतः अतोब्रह्मणएव जगद्धेतुत्वं नमायायाः श्रुतिविरोधापत्तेः । नचसतोजगद्भूमाधि-ष्ठानतया सन्मूलत्वं जगतः संभवत्येवेतिवाच्यं । यथा “सोम्यै-केनमृत्पिण्डेनसर्वमृण्मयंविज्ञातंस्या” इत्यादिदृष्टांतानुरोधेन घट-शरावादिकं प्रति मृत्तिकायाः सुवर्णस्य कटकादिकं प्रति यथो-पादानकारणत्वं तथैव कार्यजातं प्रति ब्रह्मणउपादानकारणत्वस्य निश्चयेन सन्मूलाइत्यत्रापि मूलपदेन तादृशोपादानस्यैव ग्राह्यतया

भ्रमाधिष्ठानस्य च लोके लोकानुसारिणस्तत्त्वमतेषुपादानत्वासंभवेन तादृशश्रुतिविरोधोदुर्वारएव ॥ नहिरञ्जुसर्पस्य रज्ज्ववच्छिन्न-
चैतन्यंरज्जुर्वा उपादानं किंत्वविद्यैवातोमायामूलाः सोम्येमाः
प्रजाइतिब्रूयान्नतुसन्मूलाइति ॥ किंच मायायाजगद्धेतुत्वे “ कथ-
मसतः सज्जायेत ” इतिश्रुतिविरोधापत्तिः । ननुतादृशश्रुतेः सत्त्वे-
नाप्रतीयमानात्सत्त्वेनप्रतीयमानंकथंजायेतेत्यर्थकत्वेन शून्यवादनि-
राकरणपरत्वम् ॥ ननुमायावादनिराकरणपरत्वं मायायाःसत्त्वेन
प्रतीयमानत्वादितिचेन्न ॥ शक्त्यातादृशार्थस्यासत्सत्पदाभ्यामला-
भेनवेदेनिर्मूललक्षणाकल्पनस्याप्रामाणिकत्वात् ॥ अतएव वाचा-
रम्भणादिपदानांवागालंबनाद्यर्थकत्वं नसंभवति ॥ लक्षणापत्तेः ।
यत्तु (वस्तुतस्तुएकआहुरसदेवेदमग्रआसीत्ततोवैसदजायतेत्युप-
क्रम्य प्रवृत्तयेयंश्रुतिरसद्धेतुकसत्कार्यवादंखण्डयतीतिभाति ॥ तथाच
तद्वादप्राप्तसत्कार्यानुवादेन कारणासत्त्वनिराकरणेतस्यास्तात्पर्या-
न्नतद्विरोधः) इत्याद्युक्तं तदपिनकिंचित् ॥ मायायाः सद्भिन्नत्वेना-
सत्त्वस्यदुरूपोहतया मायावादस्याप्यसद्धेतुकसत्कार्यवादतया
तच्चिराकरणपरत्वाभावस्य वक्तुमशक्यत्वात् ॥ किंच त्वन्मतेजगतः
सद्विलक्षणत्वनासत्त्वा दसत्यमप्रतिष्ठं ते जगदाहुरनीश्वरमिति
भगवद्वाक्यमपि त्वन्मतनिंदापरमिति प्रतिभाति ॥ नचास्माभिर्ज-
गतोऽसद्विलक्षणत्वस्यापि स्वीकारात्कथमस्मिन्निंदापरत्वंभगवद्वाक्य-
स्येतिवाच्यम् ॥ सद्विलक्षणत्वासद्विलक्षणत्वयोःसद्भिन्नत्वासद्भिन्न-
त्वरूपयोरेकत्रसमावेशो न संभवति ॥ परस्परविरुद्धत्वात् ॥

* सहस्राक्षे यत्तु षष्ठ्यादिं सत्प्रतिष्ठत्वमस्तिइत्यंत भागं परिहरन्ति ॥ किंच

* यत्तु षष्ठश्लोकव्याख्यायांतट्टीकाकारेण सम्मूलाःसोम्येमाःप्रजाःसदायतनाः-
सत्प्रतिष्ठाः कथमसतः सज्जायेत तत्सत्यं यदिदं किंचित्तत्सत्यमित्याचक्षते इत्यादिश्रुतीरुपन्यस्य
असत्यत्वेन ज्ञानंत्वासुराणामेव ॥ तथाचगीतायाम् ॥ असत्यमप्रतिष्ठन्ते जगदाहुरनीश्वर-
मित्युक्तं ॥ तत्र सम्मूलाइत्यादेःततो जगद्भ्रमाधिष्ठानत्वेननानुपपत्तिः ॥ प्रकृतिमात्रहेतुत्वा-
देऽपितत्सभ्रमाऽधिष्ठानताऽऽश्रीयतएवेति नदोषः ॥ कथमसतः सज्जायेतेत्यस्यास्तु सत्त्वेना-
ऽप्रतीयमानात्सत्त्वेनप्रतीयमानंकथं जायेतेत्यर्थः ॥ अन्यथा वाचारम्भणंविकारोनामधेयमिति-
विशुध्येत ॥ वस्तुतस्तु एकआहुरसदेवसोम्येदमग्रआसीत्ततोवैसदजायतेत्युपक्रम्यप्रवृत्तयेयं
श्रुतिरसद्धेतुकसत्कार्यवादंखण्डयतीति भाति ॥ तथाचतद्वादप्राप्तसत्कार्यानुवादेनकारणासत्त्व-
निराकरणेतस्यास्तात्पर्यान्नतद्विरोधः ॥ सदितित्वधिष्ठानाभेदमारोप्यस्याह ॥ जगतः सद्वि-
लक्षणत्वस्वीकारेप्यसद्विलक्षणत्वस्याऽपिस्वीकाराच्चभगवद्वाक्यमस्मन्मतनिन्दापरं किन्तुशून्य-
वादनिन्दापरम् ॥ अतएवाप्रतिष्ठमित्युक्तम् ॥ अस्मन्मतेतु जगतःप्रतिष्ठत्वमस्ति ॥

सन्मूलाइत्यादिना परस्परविरुद्धत्वादित्यंतेन ॥ अयमर्थः ॥ छांदोग्यस्याष्टमाध्यायेष्टमखंडे “ सन्मूलाःसोम्येमाःसर्वाःप्रजा ” इति वाक्यं पठ्यते ॥ सर्वाइतिपद-
रहितपाठोपन्यासस्तु अशुद्धपुस्तकोपलंभात् स्वयं च गुरुमुखादधीतत्वाभावात् ॥
अतोपिसद्ब्रह्मैवप्रपंचस्यकारणं ननुत्वदभिमतमसत्सदसद्वा अज्ञानं ॥ यत्तु सन्मूलाइ-
त्यादेःसतो जगद्गमाधिष्ठानत्वेन नानुपपत्तिरितितदकिंचित्करं ॥ अधिष्ठानेभ्रमविषयस्य
मूलत्वायतनत्वादेरभावात् ॥ बुध्यैवांतरातस्यकल्पनेन बुद्धेरेवतत्रमूलत्वात् ॥ शुक्ते-
रजतायतनत्वेणकेनयदातत्ररजतंकल्प्यते तदासर्वोपितत्ररजतमेव नियमेन पश्येत् ननु
पश्यति अतो न सा तदायतनं ॥ रजतंकल्पयित्वाकार्यंतरपरतंत्रत्वात्स्पर्शाद्यकृत्वा
गतस्याधिष्ठानासंनिधानेपि रजतबुद्ध्यनिवृत्तेश्च ॥ अतएव नतद्वजतं शुक्तौ लीयते शुक्ति-
नाशोत्तरमपि यदाकल्पयित्वा तस्यमुखात्त्वयासाशुक्तिरेव दृष्टा नरजतमिति शृणोति तदैव-
तन्निवृत्तेः ॥ तस्माद्बुद्धिरेवरजतस्यमूलादिकं ॥ शुक्तेस्तु सादृश्यद्वारासंस्कारोद्बोधक-
तयैवोपयोगः ॥ किंच तत्र एकविज्ञानेन सर्वविज्ञानप्रतिज्ञाश्रूयते ॥ नहि साऽधिष्ठानत्वे
उपपद्यते ॥ रज्जुविज्ञानेन तदधिष्ठानकानां सर्वेषां यष्टिमालाव्यालादीनां विज्ञानस्याद-
र्शनात् ॥ प्रत्युत तद्विज्ञानेन यष्ट्यादिविज्ञानस्य नाशएव दृश्यते ॥ तथाऽत्र सद्विज्ञानेन
सर्वविज्ञानं नश्येन्नतु सर्वविज्ञातं स्यात् ॥ अपिच तत्र “ यथासोम्यैकेनमृत्पिण्डेनसर्व-
मृण्मयंविज्ञातंस्यात् ॥ यथासोम्यैकेनलोहमणिनासर्वलोहमयंविज्ञातंस्यात् ” इत्यादिना
घटकटकादिकंप्रति परिणाम्युपादानमेव मृत्सुवर्णादिकं दृष्टांतीक्रियते ॥ अतो ब्रह्मणोपि
परिणाम्युपादानत्वमेव सन्मूलाइत्यादिनोच्यतइति निश्चीयते ॥ अन्यथा रज्जुभुजंगाद्येव
दृष्टांतीक्रियेत ॥ अन्यच्च भुजंगादिकं प्रति तज्जातीयशुक्रशोणितादेरेवोपादानत्वादधिष्ठा-
नस्योपादानत्वमेव नसंभवति ॥ अन्यथा घटादिनिर्मातुकामेन मृदादिकमिव रजतादि-
कामेन शुक्त्याद्येवोपादीयेत ननु तत्खन्याद्यन्विष्येत ॥ नापिभुजंगादेःपूर्वकाले
रज्ज्वादावभेदेन स्थितिःसंभवति ॥ अतस्तथासति तत्र “ सदेवसोम्येदमग्रभासीत् ”
इति न वदेत् ॥ अथभ्रमात्पूर्वरज्जुरेवासीन्न भुजंगम इति चेत्तर्हि सदेवसोम्याग्र-
भासीदित्येव वदेत् ॥ अपरं च तत्र (खंड ८) “ यत्रैतत्पुरुषोशिशिषतिनाम ”
इत्युपक्रम्येदं पठ्यते “ तत्रैतच्छुंगमुत्पतितंसोम्यविजानीहिनेदममूलं भविष्यतीति ॥ ३ ॥
तस्यकमूलंस्यादन्यत्रान्नादेवमेवखलुसोम्यान्नेन शुंगेनापोमूलमन्विच्छद्भिःसोम्यशुंगेन-
तेजोमूलमन्विच्छतेजसासोम्यशुंगेनसन्मूलमन्विच्छ सन्मूलाःसोम्येमाःसर्वाःप्रजाःसदा-
यतनाःसत्प्रतिष्ठाः ” इति ॥ अर्थस्तु एतच्छरीरंशुंगंवटकणिकायाअंकुरइव कार्यमुद्भूतं ॥
इदं शरीररूपंकार्यं न अमूलं निष्कारणं स्यात् ॥ तर्हि तस्यकमूलमितिप्रश्ने
अन्नादन्यत्रकमूलंस्यात्किंतु अन्नमेवास्यमूलं ॥ एवमेवान्नरूपेण शुंगेनकार्येण
अन्नूपमूलंकारणं अन्विच्छ ॥ अन्नूपेणकार्ये तेजोरूपंकारणं तेजोरूपेणचकार्येण
ब्रह्मरूपं कारणमिति ॥ अत्र च शरीरान्नजलानामन्नजलतेजांसिपरिणामिकारणान्येव
नत्वधिष्ठानानि ॥ अतोब्रह्मापि तादृशकारणमेववक्तव्यम् ॥ नच तेषामप्यधिष्ठानत्वं
वाच्यं ॥ प्रत्यक्षविरोधात् ॥ अन्नाद्विज्ञाने शरीरादिनाशप्रसंगात् ॥ अधिष्ठाने कल्पितंवस्तु

इतरकल्पनस्याधिष्ठानं तदपीतरकल्पनस्याधिष्ठानमिति कल्पनायाः सुतरामशक्यत्वाच्च ॥
 नहिरज्जौकल्पितेभुजंगे यष्टेः कल्पना तस्यांच मालायाः सेति परंपरा कापि दृष्टचरी ॥
 सन्मूला इत्यत्र मूलशब्दस्याधिष्ठानपरत्वादेरेतु पूर्वमपि तत्परत्वं स्यात् ॥ तत्र परिणामि परत्वे-
 ऽत्रापि तथा त्वमेव सिध्येत् ॥ शृंगंच बीजस्योपादेयमेव न तु विवर्तते ॥ अतः शृंगत्वकथनादपि
 त्वदभिमतार्थस्य बाधः ॥ अन्यथा क्लिष्टकल्पनापेक्षया माया मूला इत्याद्येव स्पष्टं भूयात् ॥
 मूलैरज्जवच्छिन्नचैतन्यमित्यादितु तन्मतमनुरुध्यतं प्रत्युक्तम् ॥ यश्च “कथमसतः सजा-
 येते” ति श्रुतेः सत्त्वेनाप्रतीयमानात्सत्त्वेन प्रतीयमानं कथं जायेतेत्यर्थ उक्तः ॥ सोऽशक्य
 एव ॥ तथा सति “सदेव सोम्ये” त्यत्रापि सच्छब्दः तादृशार्थकः कुतो न स्यात् ॥ न चेष्टा-
 पत्तिः ॥ स्वभाष्यविरोधात् ॥ ॐ तत्सदिति निर्देश इति गीताविरोधाच्च ॥ किंच मायायाः-
 सत्त्वासत्त्वाभ्यामुभयथापि प्रतीतेर्जगतोपि तथा प्रतीतिश्च त्वया वाच्यतया त्वन्मते सत्त्वेना-
 प्रतीयमानात्सत्त्वेन प्रतीयमानं सत्त्वेन प्रतीयमानात्सत्त्वेनाप्रतीयमानं च जायत एवेति कथं-
 जायेतेत्याक्षेपोऽसंगतः ॥ अत्रत्यमेव सच्छब्दमाश्रित्य सूत्रकृता (अ० २ पा० १ सू०
 १३) “सत्त्वाच्चावरस्य” इति प्रपंचस्य सत्त्वमेव निर्णीतम् ॥ अन्यथा सत्त्वेन प्रतीय-
 मानत्वादित्येवासंदिग्धं सूत्रयेत् ॥ सूत्रस्य संदेहवारणार्थत्वात् ॥ सर्वत्र तथा र्थदुराग्रे
 “सदेव” त्यादावपि बलात्तत्प्रसक्तिः ॥ अतः शक्यार्थस्याबाधात्सूत्रादिना तथैव तात्पर्यस्य
 निश्चयाच्च निर्मूललक्षणा नादरणीया ॥ नाशोत्पत्तिप्रत्यक्षत्वाविर्भावतिरोभावविषयं ॥
 श्रौतदर्शने श्रुतेः प्रत्यक्षादितो बलीयस्त्वात् ॥ अन्यथाऽर्धवैनाशिकप्रक्रियाऽऽपद्येत न तु
 त्वदभिमतसिद्धिः ॥ वाचारंभणश्रुतिविरोधस्तु तवैव न तु ममेत्यनुपदंस्फुटीभविष्यति ॥
 यच्च वस्तुतस्त्वेक इत्याहु रित्यादि तदसत् ॥ तत्र (अ० ८ ख० २) “सदेव सोम्येदम-
 ग्र आसीदेकमेवाद्वितीयम् ॥ तद्वैक आहुरसदेवेदमग्र आसीदेकमेवाद्वितीयं ॥ तस्मादसतः
 सजायत ॥ कुतस्तु खलु सोम्येव” स्यादिति होवाच कथमसतः सजायेतेति ॥ सत्त्वेव सोम्ये-
 दमग्र आसीत्” इति पठ्यते ॥ संक्षेपतोऽर्थस्तु ॥ इदं परिदृश्यमानं जगत् अग्रे सृष्टेः पूर्वं
 सदेव आसीत् ॥ एवकारो सत्त्वादिपक्षव्यवच्छेदार्थः ॥ एकमेवाद्वितीयं ॥ सजातीयादिभे-
 दशून्यं ॥ तत् ह तस्मिन् कारणरूपे वस्तुनि विषये एके अन्ये आसुराः आहुः ॥ इदं प्रतीय-
 मानमग्रे असदेव आसीत् ॥ तस्मादसद्रूपाद्वस्तुनः सत् जगदजायत अडभावश्छांदसः ॥
 तन्मतं खण्डयति ॥ तत्रासत्पदेनाभावमात्रं विवक्ष्यते ॥ सत्त्वेन प्रतीयमानमसद्वस्तु वा ॥
 नाद्यः ॥ तथा सति कुतस्तु खलु सोम्येव स्यात् ॥ एवं विचित्रं जगत् कुत उत्पद्येत ॥ अभाव-
 स्यैकत्वात् ॥ अभावमात्रस्य कारणत्वायोगाच्च ॥ निरधिकरणकाभावाप्रसिद्धेश्च ॥ न द्वि-
 तीयः ॥ तथा सति कथमसतः सजायेत ॥ असद्वस्तुतः वास्तवं सत् कथं जायेत न हि स्वा-
 मिकमृदः पारमार्थिकघटो भवति ॥ तस्मात्सत्त्वेव सोम्येदमग्र आसीदेकमेवाद्वितीयम् ॥
 तु शब्दः पूर्वपक्षव्यावर्तकः ॥ इदमग्रे सदेवासीदिति निश्चयः ॥ यदि कार्यस्य सत्त्वमेवेति-
 नाभिप्रेयात् किंतु कारणस्यासत्त्वनिराकरणमेवाभिप्रेयात् ॥ तदा सदेव सोम्येदं सत्त्वेव-
 सोम्येदमिति पुनः पुनरिदं पदं न वदेत् ॥ किंचात्र परमतानुवादेपि एकमेवाद्वितीयमिति सं-
 ख्यादिनिर्दिश्यते ॥ अत्यंतासति च तन्निर्देशो न घटते अतस्तन्निर्देशात्प्रातीतिकं सत्त्वमस-

दित्युक्त्याऽसत्त्वं च स्पष्टमवगम्यतएवेति त्वदभिमतं सत्त्वासत्त्वाभ्यामनिर्वचनीयं कारण-
मप्यनूद्यान्निरस्तं भवति ॥ न त्वत्वं तासदेवकारणम् ॥ किंच कारणासत्त्वेचिखंडयिषितेपि
कंठरवोक्तं कार्यसत्त्वं श्रुत्यभिप्रेतं न वा ॥ न द्वितीयः सत्पदोपादानार्थक्यप्रसंगात् ॥
उपात्तस्यापिपरित्यागेहेतोरभावात् ॥ न चारोप्यस्याधिष्ठानाभेदंसदितिपदमाहेतिवाच्यम् ॥
तथासति सदेवेत्यादावपि तथार्थमाश्रित्य मायैवगृह्यताम् तत्रनगृह्यते चेत्प्रकरणै-
क्यात्तात्पर्यग्राहकाभावाच्चात्रापिनगृह्यताम् ॥ किंचकार्यस्यमाधिकत्वे तेजःप्रभृतीनामी-
क्षणमपि नसंगच्छेत ॥ श्रूयतेतु तत्रतत् ॥ “तत्तेजएक्षत ता आपएक्षत” इति ॥
नहिरज्जौकल्पितः सर्पोहृदशेयमित्यादीक्षते ॥ ब्रह्मणस्तत्तद्रूपेणपरिणतस्यस्वीक्षणं संभवति ॥
नचेदमीक्षणं गौणं कल्प्यम् ॥ तदैक्षतेत्यत्रापिगौणतापत्तेः ॥ नचेष्टापत्तिः ॥ ईक्षत्यधि-
करणविरोधात् ॥ गौणश्चेत्तेत्यादिगुणसूत्रैस्तस्याःप्रतिषेधाच्च ॥ “एतदात्म्यमिदंसर्वतत्स-
त्य” मितिकार्यसत्तातत्राभ्यस्यतइति नसत्पदार्थःक्लेशादन्यथाकल्प्यः ॥ एतत्सकलानुरो-
धादाद्यश्चेद्गुडजिह्विका ॥ एवममाधिकत्वेसत्येवाभ्रान्तेश्वरेक्षणीयत्वम् ॥ तत्प्रवेष्टव्यत्वं च
तेजःप्रभृतीनां संगच्छेत ॥ नहि गंधर्वनगरं कश्चिदपि प्रवेष्टुमीष्टे प्रविश्य च किंचित्कर्तुम् ॥
श्रूयतेतु तत्तत्र ॥ “सेयंदेवतैक्षतहंताहमिमास्त्रिस्रोदेवता अनेनजीवेनात्मनाऽनुप्रविश्य
नामरूपेव्याकरवाणीति ॥ तासांत्रिवृतं त्रिवृतमेकैकांकरवाणीति” इत्यादि ॥ किंच जग-
द्ब्रह्मणोर्जडचेतनतयाविलक्षणत्वात् कार्यकारणभावानुपपत्तिमाशंक्यसूत्रकारोद्वितीयस्य-
प्रथमे (सू० ६) “दृश्यते” त्वितिसमाधत्ते ॥ यदि सदसत्त्वाभ्यामनिर्वचनीयामाया
कारणं तादृशंजगच्च कार्यस्यात्तर्हि व्यर्थेणैव शंकासमाधाने स्याताम् ॥ अग्रेच (सू०
७) “असदितिचेन्नप्रतिषेधमात्रत्वात्” इति कारणस्यासत्त्वंनिराकरोति ॥ असदेवेद-
मित्यनुवादस्यप्रतिषेधार्थतामेववक्ति ॥ यदिमायाकारणं स्यात्तर्हिव्यर्थेयंनिरासप्रयासः ॥
नचतस्याःसदसत्त्वान्नव्यर्थइतिवाच्यम् ॥ अनुवादे एकत्वसंख्यादियोगिनएवासतः ॥
कारणताबोधनेनसत्त्वेनप्रतीयमानमसदिति सुखेन लाभात् ॥ वस्तुतस्तु जगतोमायिक-
त्वम् तस्याः सदसद्रूपत्वम् कार्यस्य च तथात्वं कापि सूत्रकृतानोक्तम् प्रत्युतासत्त्वंनिरा-
कृतमेव ॥ सत्वमेव च समर्थितम् ॥ अतोनिर्मूलं तत्कल्पनम् ॥ यदितथास्यात्सर्वसंदेह-
वारणायैवप्रवृत्तआचार्यः कथंस्पष्टंनब्रूयात् ॥ असत्यमप्रतिष्ठतइतिभगवद्वाक्यंत्वसत्यंवदत-
स्तवापि निंदांकरोत्येव ॥ नचासत्यपदमत्यंतासत्परम् ॥ मयातुप्रातीतिकसत्तायाश्रंगीकारान्न-
मन्मतस्यनिंदापरंतत् किंतु बाह्यमतस्येवेति वाच्यम् ॥ प्रतीतेः स्वीकारेणप्रातीतिकसत्ता-
याबाह्यमतेप्यनपायात् ॥ किंचैवंसति यत्रपुराणेषुवैराग्यार्थपुरुदुःखदुःखत्वादिकथन-
पुरःसरमिदंजगदसत्स्वरूपमित्युच्यते ॥ तत्राप्यसत्पदस्य तथात्वमाश्रित्य बाह्यमतस्य
पुराणसंमतत्वं कुतो न ब्रूये ॥ केवलमसदितिकथनेपि स्वाभिमतार्थपरतां च कुतःकल्पयसि ॥
यदि च तादृशपुराणस्थलेष्वसदसत्यादिपदानां त्वदभिमतार्थकता स्वीक्रियते तर्ह्यत्रापि
स्वीक्रियताम् ॥ नचाप्रतिष्ठत्वस्यास्वीकारादत्र चतथाकथनाज्जैदंमन्मतपरमितिववाच्यम् ॥
तत्रतेआसुराः जगदसत्यमाहुः ॥ अप्रतिष्ठमाहुः ॥ अनीश्वरमाहुरितियोजनायाः प्रती-

त्याऽन्यथासमाप्तपुनरासिप्रसक्त्या च अन्यतमकथनेऽप्यासुरत्वस्य सिद्धेः ॥ अन्यथाकार्य-
दशायां तत्सत्ताङ्गीकारेण देहादेरसद्विलक्षणत्वं भूतचतुष्टयस्य नित्यत्वं तत्र देहादेः
प्रतिष्ठां च स्वीकृत्य अनीश्वरत्वमात्रं वदन्तश्चात्माकाः कथंचित्सत्तादिकं वदन्तो बौद्धभेदाश्च
नासुराः स्युः ॥ किंच न सत्प्रतिष्ठत्वमपि त्वन्मते शक्यवचनम् ॥ बौद्धरजतादेः शुक्त्या-
दौ लयस्य प्राङ्निराकृतत्वात् ॥ एवमसत्याप्रतिष्ठपदयोरिदानीं त्वयोच्यमानार्थकतायाः
असंभवादेव शंकराचार्यैः “असत्यं यथावयमनृतप्रायास्तथा इदं जगत् सर्वं असत्यं अप्रति-
ष्ठं च ॥ नास्ति धर्माधर्मौ प्रतिष्ठा ॥ अतः अप्रतिष्ठ” मितिव्याख्यातम् ॥ मधुसूदनसरस्वती-
श्रीधरस्वामिप्रभृतिभिश्च असत्यपदं नास्ति सत्यं वेदादिकं प्रमाणमत्रेति विवृतम् ॥
अप्रतिष्ठपदं च तथैव व्याख्यातम् ॥ अतस्त्वदुक्तिर्भाष्यादिसम्प्रथमविरुद्धा ॥ वस्तुतस्तु
तथार्थोपि न संभवति ॥ तथासत्यप्रमाणमधर्ममिति अवेदमनदृष्टं इति वा स्पष्टं वदेत् ॥
सत्यशब्दस्य वेदादौ प्रतिष्ठा शब्दस्य धर्माधर्मयोश्च नियतशक्तेरभावाच्च तथा व्याख्यानं
सर्वैरादुर्तुं शक्यम् ॥ यथा श्रुतार्थेपि तन्मते सर्वप्रपञ्चस्य मिथ्यात्वे तदेतर्गतवेदधर्माधर्माणा-
मपि मिथ्यात्वस्य स्वतः प्राप्तेश्च ॥ अतएव तथावादिनस्तव तथार्थेऽप्यनिस्तारः ॥ ईश्वरस्यापि
मायिकत्वाङ्गीकाराच्च ॥ किंच वाक्यस्य स्वमतपरतावारणाय कल्प्यमानं जगतः सद्विल-
क्षणत्वे सत्यसद्विलक्षणत्वमपि न शक्यं वक्तुम् । असच्छब्दप्रवृत्तेः स्वप्नविवर्तादिषु
प्रसिद्धत्वेन विवर्ततयाऽभिमते जगत्सद्विलक्षणतायाऽशक्यवचनत्वात् । प्रतियोगिता-
वच्छेदकानुयोगितावच्छेदकयोरैक्यानुपपत्त्या सद्भेदासद्भेदयोरैकत्र समावेशयोगाच्च ॥

नच जगतः सत्यत्वे “वाचारंभणं विकारो नामधेय” मित्यादिश्रुति-
विरोधः तस्य जगन्मिथ्यात्वप्रतिपादनपरत्वात् । विकारो-
घटादिर्वागालंबनमात्रं यतो नामधेयं विकारः न तु नामातिरेकेण
विकारोस्तीति मृत्तिकैव सत्यं घटादिर्मिथ्यैवेति यथा तथा परम-
कारणं ब्रह्मैव सत्यं तद्विघ्नं कार्यजातं मिथ्यैवेत्यभिप्रायादिति-
वाच्यम् ॥ जगतो मिथ्यात्वे एकविज्ञानेन सर्वविज्ञानं यत्प्रति-
ज्ञातं तन्न सिद्ध्येत् सत्यज्ञानेन मिथ्याज्ञानस्यासंभवात् ॥ अपि-
च कारणत्वबोधकश्रुतीनां सर्वस्यात्मत्वब्रह्मत्वबोधकश्रुतीनां चानु-
रोधेन कार्यस्य कारणानन्यत्वे सिद्धे “ऐतदात्म्यमिदं सर्वं तत्सत्य”-
मित्यत्राप्यणिमपरिचायनार्थस्य सर्वस्यैव सन्निहिततया तत्पदेन
परामर्शात्तस्यैव सत्यत्वं विधीयते ॥ सर्वगतमेव चैकत्वमनूद्यत-
इति मंतव्यम् ॥ अन्यथा स आत्मा स सत्यमित्येवं पठेत् ॥ (नच
नानात्वदर्शननिंदया तस्य मिथ्यात्वसिद्धिरिति वाच्यम्) तस्याश्च-
क्षुषश्चक्षुरित्यादिना ब्रह्मस्वरूपमुपकम्य पठितत्वेन ब्रह्मस्वरूपइन्द्रि-
यादिमत्तया जीवदेहवन्नानात्वस्यैव मिथ्यात्वं सिध्यति ॥ नकार्य-
नानात्वस्येति ॥ नचानादिकालप्रवृत्ताऽविद्यावशाद्भेदप्रतिभास-
इति वाच्यम् ॥ अस्य भेदस्य ब्रह्मेच्छया प्रतिभाससंभवेऽविद्या-

कल्पितत्वकल्पने प्रमाणाभावात् ॥ तादृशभेदस्याप्यविद्याकल्पितत्वे
ब्रह्मणोपि जीवतौल्यापत्तेः ॥ तस्माद्वाचारंभणश्रुतीनां न जगन्मि-
थ्यात्वप्रतिपादनपरत्वम् ॥ यत्तु ननु योविकारः पृथुबुधोदरादिः
सवाचारंभणः वाचिकक्रियात्मकोनतुकारणाद्यक्तिभेदापादकः यथा
सुप्तउत्थिते उपविष्टे च पुरुषे इत्यादिनाऽऽस्मन्मतमनूद्य नतु कारणा-
दित्यर्थस्य लक्षणां विनावाचारंभणशब्देनावोधात् नामधेयपदस्य
कारणस्यैव नामधेयमित्यर्थोपि नाध्याहारमंतरासंगतइत्यादि-
दोषापादानं तदपि परमतस्वमताज्ञानपूर्वकमेव ॥ वाचारंभणमित्य-
स्याऽऽस्मन्मतेऽयमर्थः योविकारः सवाचारंभणं यदारभ्यते तदारंभणं
कृत्यल्युटोबहुलमिति कर्मणिल्युट् वागारब्धमित्यर्थः ॥ नामधेयं
कारणस्यैव नामधेयम् ॥ इदंत्वर्थलब्धम् ॥ कारणस्यैव तत्रैकेन
मृत्पिण्डेनेत्यादिना प्रकृतत्वात्कारणमेव तत्तदर्थक्रियासिद्ध्यर्थेतेन-
तेन नाम्ना व्यवहियतइतिकारणादभिन्नं कार्यं ननु स्वेनरूपेण
कारणाद्भिन्नं तदाह मृत्तिकेत्येव सत्यमिति ॥ अत्र कारणादभिन्न-
मित्यादिना त्वभिप्रायवर्णनं नतु पदार्थवर्णनम् ॥ येनलक्षणांविने-
त्यादिदोषः स्यात्तादृशार्थोपिलक्षणांविना नसंभवतीति यद्युच्यते
तदाभवन्मतेपि तदनन्यत्वमारंभणशब्दादिभ्यइति सूत्रभाष्ये
“यथासोम्येकेनमृत्पिण्डेनसर्वमृत्पमयंविज्ञातंस्याद्वाचारंभणंविकारो-
नामधेयमृत्तिकेत्येवसत्य” मित्यस्यव्याख्याने “यतोवाचारंभणं-
विकारोनामधेयं वाचैवकेवलमस्तीत्यारभ्यते विकारोघटः शराव-
उदंचनं चेति ॥ नतु वस्तुवृत्ते न विकारोनाम कश्चिदस्ति नाम-
धेयमात्रंहेतदनृत”मिति व्याख्यानेपि वाचैव केवलमारभ्यत
इत्यर्थस्य वाचारंभणमित्यत्रैवकाराभावेन लक्षणामध्याहारं वा विना
असंभवात् ॥ एवं नतु वस्तुवृत्ते न विकारोनामकश्चिद-
स्तीत्यर्थोपिलक्षणादिकं विना न संभवतीति ॥ तत्र तात्पर्य-
वर्णनंचेतुल्यमत्रापि ॥ यच्च (कारणमेवहीत्यादित्वसंगतमेव मृदो-
घटइतिकथनेनजलाहरणासिद्धे) रित्युक्तम् तदभिप्रायाज्ञानात् ॥
तत्र कारणमेवहि तत्तदर्थक्रियानिष्पत्त्यर्थं घटशरावादिनान्मा
व्यवहियतइत्युक्तम् ॥ एवंच प्रामाणिकैः केवलेमृत्पिण्डे घटइति
व्यवहारो नक्रियते ॥ येन जलाहरणासिद्धिः स्यात् दोषदूषितस्य
कस्य चिद्व्यवहारस्तु नार्थक्रियाकारकः शुक्तौ रजतव्यवहारवत् ॥
प्रामाणिकानां व्यवहारस्त्ववस्थाविशेषएव भवति तदार्थक्रियापि
भवत्येवेति न कोपि दोषः ॥ अवस्थाविशेषस्यैवकार्यत्वात् अन्य-

तरस्यान्यतरं प्रति हेतुत्वकथनमप्यसंगतमेव ॥ कार्यस्य मिथ्या-
त्वेनामधेयपदेतिपदयोर्वैयर्थ्यं दुरुद्धरमेव ॥ वाचारंभणविकारो-
मृत्तिकैवसत्यमित्यनेनैवार्थसिद्धेः ॥ यदप्यनन्यत्वशब्दार्थस्तु अन्य-
त्वाभावोननुतादात्म्यम् ॥ प्रमाणाभावादित्याद्युक्तं तदप्यन्यत्वश-
ब्दार्थाज्ञानात् ॥ अन्यत्वंहिभेदः सच तादात्म्यावच्छिन्नप्रतियो-
गिताकाभावस्तदभावश्चतादात्म्यरूपएव भेदाभावस्य प्रतियोगिता-
वच्छेदकरूपत्वात् ॥ अत्यन्ताभावाभावस्यच प्रतियोगिरूपत्वात्
अतएवसंयोगिभेदाभावः संयोगस्वरूपएवेतिकथनमपि तार्किकाणां
संगच्छते संगच्छते च प्रतियोगितावच्छेदकेनान्योन्याभावस्य
प्रतियोगिना सह चात्यन्ताभावस्य विरोधः ॥ इदं च सिद्धांत-
लक्षणेभेदाव्याप्यवृत्तित्वप्रसंगे “तद्धर्मावच्छिन्नभिन्नभेदस्य तद्धर्म-
मात्रपर्यवसायितया कपिसंयोगिभिन्नभेदात्मनः कपिसंयोगस्य
मूलवृत्तित्वविरोधः नहि घटभिन्नभेदोघटत्वादतिरिच्यते अवश्य-
कृतघटत्वेनैवोपपत्तावतिरिक्तकल्पनायां प्रमाणाभावात् ॥ अन्यथा
सर्वत्राभावस्याभावोतिरिक्तएवकल्प्येते” त्यादिना दीधितिकारैः-
स्पष्टमेवोक्तम् ॥ नच तैस्तद्धर्मावच्छिन्ने भिन्नभेदएव तद्धर्मस्वरूप-
उक्तोननु तद्धर्मावच्छिन्नभेदात्यन्ताभावइति कथं तादात्म्याव-
च्छिन्नभेदात्यन्ताभावस्य तादात्म्यरूपत्वमिति वाच्यं धर्मिभेदस्य
धर्मात्यन्ताभावानतिरिक्तत्वात्समनियताभावानामैक्यात्तादात्म्याव-
च्छिन्नभिन्नभेदस्तादात्म्यावच्छिन्नभेदात्यन्ताभावएव सच तादा-
त्म्यरूपएवेत्यवश्यकृतेन तेनैवोपपत्तावतिरिक्तकल्पने गौरवस्यैव
बाधकत्वादिति (ननुतादात्म्यं प्रमाणाभावा)दित्यसंगतमेव
लाघवरूपप्रमाणस्यसत्त्वात् (सचकार्यस्यमिथ्यात्वा) दित्यप्य-
संगतम् ॥ कार्यस्य मिथ्यात्वे तत्र सदन्यत्वाभावोनसंभवति ॥
मिथ्यासदित्यप्रतीतेः ॥ मिथ्या सन्नेतिप्रतीतिश्च ॥ मिथ्यात्वे तु-
कार्यस्य सदन्यत्वमेव नत्वन्यत्वाभाव इति तदनन्यत्वमारंभणशब्दा-
दिभ्यइति सूत्रविरोधो दुरुद्धरएव ॥ तस्मात्कार्यस्य सत्यत्वमेव ॥
भेदादीनामप्यसन्मतेनासत्वमिति (कार्यस्यासत्वेपि कारणस्य
सत्त्वं तु त्वन्मते भेदादेरसत्वेपितत्कारणस्य यथा सत्त्वं तथा बोध्य)
मिति दृष्टांतप्रदर्शनमप्यसंगतमेव ॥ यश्च (किंचस्वानन्यावयव-
विन्यासान्यतद्विन्यासांतरानन्यस्ये) त्यादि प्रलापः सत्वसन्मताज्ञा-
नकृतत्वादुपेक्ष्यतः तादृग्विन्यासानां कल्पितत्वेः प्रमाणाभावाच्च ।

सहस्राक्षे * तद्वाक्यस्येत्यादिं भेदाभावइतिबोध्यमित्यंतं भागं निराकुर्वति ॥ न च जगतइत्यादिना ॥ प्रमाणाभावाच्चेत्यतेन ॥ जगतोमिथ्यात्वइत्यादि ॥ अयं भावः ॥ तन्मिथ्यात्वे वाचारंभणश्रुतेस्तात्पर्यमित्यशक्यकल्पनम् ॥ तथासति उपक्रमे “उत्तमादेशमप्राप्नो येनाश्रुतंश्रुतंभवत्यमतंतमविज्ञातंविज्ञातमिति” इति एकश्रवणमननविज्ञानैः सर्वस्य श्रवणमननविज्ञानानि सिध्यंतीति प्रतिज्ञा विरुध्येत ॥ सत्यवस्तुज्ञानेन मिथ्यावस्तुज्ञानस्यायोगात् ॥ नहि रज्जुज्ञाने सर्पमालादयः सर्वे ज्ञाता भवंति ॥ प्रत्युत तज्ज्ञाने सर्पादिज्ञानं नश्यत्येवेति विवर्तवादे एकविज्ञानेन सर्वस्याप्यविज्ञानमेवापद्यते ॥ ब्रह्मज्ञानोत्तरं त्वन्मते प्रपंचस्य विलयात् ॥ तदाप्यविलये कदापि न विलयः स्यात् ॥ यदा च सर्वं ज्ञायते तदा नैकज्ञानम् ॥ अतः प्रतिज्ञाविरोधस्त्वन्मते सुस्थः ॥ अपिच “तस्माद्वाएतस्मादात्मन आकाशः संभूतः ॥ यतोवाइमानि भूतानि” इत्यादिकारणत्वबोधकश्रुतीना “मिदंसर्वंयदयमात्मा ॥ सर्वंतंपरादाद्योन्यत्राऽऽत्म-

* तद्वाक्यस्यजगत्सत्यत्वपरत्वेतु वाचारम्भणश्रुतिविरोधः ॥ ननु योविकारः पृथुबुध्नो-
दरादिःसवाचारंभणःवाचिकक्रियात्मातकोनतुकारणाद्व्यक्तिभेदापादकः ॥ यथासुप्तउत्थित
उपविष्टेच पुरुषेऽवयवविन्यासभेदेनपुरुषभेदोऽतोनामधेयं कारणस्यैवनामधेयं कारणमेवहि-
तत्तदर्थक्रियानिष्पत्यर्थं घटशरावादिनाम्नाऽऽहूयतइतिकारणादभिन्नकार्यतदा मृत्तिकेत्येव-
सत्यम् ॥ अन्यथा कार्याभावेन ब्रह्म कस्य कारणंस्यात् ॥ कारणत्वाभावेकारणत्ववादिका-
यातोवाइत्यादिकाःश्रुत्योविरुद्धेयन् ॥ यदिविकारेवाज्जाततामभिप्रेयाद्वाचारम्भणं विकारो-
मृत्तिकैवसत्यमितिबदेत् ॥ तावतैवकार्यस्यमिथ्यात्वसिद्धेः ॥ वदतितु नामधेयपदेति-
पदाभ्यांघटितम् ॥ तेनकारणादभिन्नकार्यमितितात्पर्यादुक्तएवार्थः ॥ किञ्च वाचारम्भणमिति-
वाक्यमुपक्रम्याऽग्रे कथमसतःसज्जायेतेतिसदेवसौम्येदमग्रआसीदिति पठितम् ॥ अतएव
सूत्रकारइमावेवश्रुतिं विषयीकृत्य तदनन्यत्वमारम्भणशब्दादिभ्यइत्यवदत् ॥ अर्थस्तुवाचा-
रम्भणमित्यादिशब्देभ्यस्तदनन्यत्वंकारणानन्यत्वंकारणादभिन्नत्वंबोध्यतइति ॥ अत्रादिपदे-
नेतिपदं नामधेयपदं सदेवेत्यादिवाक्यानि गृह्यन्तेइतिचेन्न ॥ नतुकारणादित्यर्थस्य लक्षणांविना-
वाचारम्भणशब्देनाऽबोधात् ॥ नामधेयपदस्यकारणस्यैवनामधेयमित्यर्थोऽपिनाऽध्याहार-
मन्तरासंगतः ॥ कारणमेवहीत्यादित्वसंगतमेव मृदोघटइतिकथनेनजलाहरणासिद्धेः ॥
तस्माद्वाचारम्भणंविकारइत्यत्रान्यतरस्यान्यतरंप्रतिहेतुत्वम् ॥ इतिशब्दस्यपूर्वत्रान्वयेनइति-
मृत्तिकैवेतिव्याख्येयम् ॥ अतोनामपदद्वयवैयर्थ्यम् ॥ सूत्रआदिपदेनैतदात्म्यमिदंसर्वमित्यादि-
कारणाभेदबोधकं नेहनानास्तीत्यादिचगृह्यते ॥ अनन्यत्वशब्दार्थस्तुअन्यत्वाभावोनतु-
तादात्म्यम् ॥ प्रमाणाभावात् ॥ सचकार्यस्य मिथ्यात्वात् ॥ अतएवारम्भणशब्दादिभ्यइत्युक्तं
नतुसच्छब्दादिभ्यइति ॥ कार्यस्याऽसत्त्वेऽपि कारणस्य सत्त्वंतुत्वन्मतेभेदादेरसत्त्वेपि-
त्तत्कारणस्ययथासत्त्वंतथाबोध्यम् ॥ किञ्चखानन्यावयवविन्यासानन्यतद्विन्यासान्तरानन्यस्य-
स्वतोऽनन्यतायाअयुक्तत्वेनावयवविन्यासभेदेनपुरुषभेदइत्यप्यसंगतम् ॥ अतस्तत्रापिता-
द्विविन्यासानांकल्पितत्वेनैवपुरुषभेदाभाव इतिबोध्यम् ॥

नःसर्ववेद ॥ सर्वखल्विदं ब्रह्मतज्जलान् ॥ तदात्मानं स्वयमकुरुत ॥ इत्यादीना-
मात्मत्वब्रह्मत्वबोधकश्रुतीनां चानुरोधेन कार्यस्यकारणानन्यत्वमेव सिध्यति ॥
मिथ्यात्वे तु ताः पीडयेरन् ॥ मिथ्यासंख्यवस्तुनोरैक्यायोगात् ॥ किंच तत्रैव “ सयण्यो-
णिमैतदात्म्यमिदं सर्वतत्सत्य ” मितिसन्निहितं कार्यं तच्छब्देन परामृश्य तस्य-
सत्यत्वमसंदिग्धं श्राव्यते ॥ वाचारंभणवाक्यार्थस्त्वनुपदं वक्ष्यते ॥ बृहदारण्यके
नानात्वदर्शनस्य निंदा तु जीवब्रह्मणि देहेन्द्रियादिविभागदर्शनस्यैव न तु कार्यदर्शनस्य ॥
वामदेवादिनां ब्रह्मविदां कार्यदर्शनश्रवणात् ॥ मिथ्यात्वे च ब्रह्मणः कारणत्वमपि न स्यात् ॥
ब्रह्मणा अविद्ययैव कार्यकल्पितमिति कथने तु जीवतौल्यमज्ञत्वापादकं प्रसज्येत ॥
विस्तरेण चेदं सर्वमुपादयिष्यते ॥ यच्च (श्लो० ४१) पूर्वावस्था तु मृदूपाघटावस्था-
ततोऽभवत् ॥ घटोपिमृत्तिकारूपो लयेपश्चाच्च मृत्तिकेति मार्तण्डकारिकाटीकास्थं लेखं यथा-
कथंचिन्ननुयोजिकार इत्यादिनाऽनूद्य ननु कारणादित्यादिपदद्वयवैयर्थ्यमित्यन्तं प्रकृतश्रुति-
वाक्यार्थविषयकमुक्तं तदसत् ॥ तत्र हि एकविज्ञानेन सर्वविज्ञानप्रतिज्ञोत्तरं “ कथं-
नुभगवः स आदेशो भवती ” ति श्वेतकेतुना पृष्टे “ यथा सोम्यैकेन मृत्पिण्डेन सर्वं मृण्मयं-
विज्ञातं स्याद्वाचारंभणविकारो नाम धेयं मृत्तिकेत्येव सत्यम् ॥ यथा सोम्यैकेन लोहमणिना-
सर्वलोहमयं विज्ञातं स्याद्वाचारंभणविकारो नाम धेयं लोहमित्येव सत्यम् ॥ यथा सोम्यैकेन-
नखनिकृन्तनेन सर्वकाष्णायसं विज्ञातं स्याद्वाचारंभणविकारो नाम धेयं कृष्णायसमित्येव सत्यं
एवं सोम्य स आदेशो भवतीति ” इत्युद्दालक आह ॥ अत्र एकविज्ञानेन सर्वविज्ञानं
कथं स्यादिति शंकावारणाय दृष्टान्तमुखेन प्रवृत्ते निरूपणे जगन्मिथ्यात्वं विवर्तवादश्च नैव
घटते ॥ उक्तदिशा प्रत्युत प्रतिज्ञायां भंगप्रसंगात् ॥ विवर्तदृष्टान्तानामस्पृशात् ॥ परि-
णामिदृष्टान्तानामेवोपादानाच्च ॥ अत्र च कारणस्य साकारत्वद्योतनायैव पिंडमण्यादि-
शब्दग्रहणम् ॥ अन्यथा एकयामृदेत्याद्येव वदेत् ॥ तथाचार्यवाक्यार्थः हे सोम्य
यथा एकेन केवलेन मृत्पिण्डेन अर्थाद्विज्ञातेन सता सर्वमशेषं मृण्मयं मृत्कार्यं विज्ञातं
स्यात् ॥ घटाद्यवस्थायां मृत्पिण्डविशेषत्वानपायात् ॥ तदेवोपपादयति ॥ वाचारंभण-
मिति ॥ आरभ्यत इत्यारंभणं मुखनासिकावचन इत्यादिवद्वाहुलकात्कर्मणिल्युद् ॥ यो
विकारः कार्यावस्थायां पृथुबुधोदरत्वादिदर्शनमूलकारणत्वप्रतिषेधरूपः स्वरूपच्यावः
सवाचारंभणं वाचैवारभ्यते न तु वस्तुतः ॥ तद्यथा शुद्धिकामेन मृदमानयेत्युक्ते नियोज्येन
घटादावानीते घटोयं न मृत्तिकेति प्रतिषिध्यते ॥ सप्रतिषेधोवाङ्मात्रारब्धो न वास्तवः ॥
तथात्र घटोयं न ब्रह्मेति लौकिकार्थकामकृतः प्रतिषेधोपि ॥ न चात्र विकारशब्देन कार्यं
शक्यम् ॥ तस्य त्वन्मते नामरूपमात्रस्वरूपत्वात् ॥ विकारशब्देनैवोभयोर्लाभे नाम-
धेयपदवैयर्थ्यप्रसंगात् ॥ कार्यस्य वाङ्मात्रारब्धत्वे मृदिघट इत्यादिप्रयोगमात्रेण
घटादिदर्शनं जलानयनादिसिद्धिश्चापद्येत ॥ अथ कस्यायं विकारो वागारब्ध इत्याकांक्षायां
मृत्पिण्डेति पूर्वोक्तस्य कारणस्यैवेत्येव निश्चीयते न तु वस्त्वन्तरस्येति ॥ एवं च विकारपदद्वय-
नामधेयपदेपि तस्यैव संबंधितयाऽन्वयोऽर्थादेव प्रतीयतेऽतो नाध्याहारादिक्लेशः ॥ न च-

नामधेयमपि वाचारब्धमित्यर्थः संभवति ॥ वाचोनामधेयानतिरिक्तत्वात् ॥ तस्मात्तेन-
 तेन नियतविन्यासविशेषेण स्थितस्य मृत्पिण्डस्यैव घटशरावादिनामधेयमित्यर्थः ॥
 तथाहि मृत्पिण्डे सर्वाकृतिसमावेशः ॥ काष्ठपाषाणादिवत् ॥ इदं चतुरीयश्लोक-
 खंडन उपपादयिष्यामः ॥ पृथुबुधोदरादियत्तद्विन्यासविशेषेण स्थितावपितस्य मृत्पि-
 ण्डत्वं नैवापैति । अन्यथा शरीरादिषु पिण्डव्यवहारानुपपत्तेः ॥ तथाच रूपनाम-
 व्याकरणावसरे येनयेन विन्यासेन स्थितः पिण्डस्तत्तदर्थक्रियासिद्धयर्थं तेनतेन
 नाम्ना व्यवहियतइतिकारणादभिन्नमेव कार्यं नतु स्वेन रूपेण कारणाद्भिन्नं तदाह
 मृत्तिकेत्येव सत्यमिति ॥ अत्र सत्यमिति न मृत्तिकायाविशेषणमिति शब्देन व्यवधानात्
 क्लीबनिर्देशाच्च ॥ किंतु सर्वं मृग्यमिति पूर्वोक्तस्यैव विशेषणम् ॥ अन्यथा मृत्तिकैव
 सत्येत्येव वदेत् ॥ इति शब्दोत्र हेतौ प्रकारे वा ॥ तथाच सर्वमृत्तिका मृदभिन्नमिति हेतोरेव
 सत्यं ॥ कारणरूपेणैव सत्यमिति वार्थः ॥ नतु मिथ्या ॥ वाचारंभणत्वेन खपुष्पतुल्यतया
 सर्वथा कार्यस्याभावे ब्रह्म कस्य कारणं भवेत् ॥ तदभावेच यतोवेत्यादिबहुश्रुतिव्या-
 कोपः ॥ प्राचां “ नतुकारणाद्व्यक्तिभेदापादक ” इत्यादि कथनं तु तात्पर्यवर्णनमेव ॥
 अतो न लक्षणादिप्रसंगः ॥ अन्यथा तदनन्यत्वसूत्रभाष्यस्थत्वत्संमतव्याख्यानेपि मूलोक्त-
 दिशा तत्प्रसंगः ॥ “ नामधेयमात्रं ह्येतदनुतं ” इत्यादेर्मात्रपदाद्यध्याहारमनुतादौ नाम-
 धेयादिपदस्य लक्षणांचांतरेणाश्रयितुमशक्यत्वात् ॥ यत्तु मृदोघटइतिकथनेन जलाहरणा-
 सिद्धेरित्युक्तं तत्तु स्वपादे कुटारपातनम् ॥ त्वद्व्याख्याने कार्यमात्रस्य वाचैवारभ्यमाणतया
 तवैवतहोषप्रसक्तेः ॥ मम तु रूपनामव्याकरणानुरोधेन व्यवहारस्यांगीकाराददोषः प्राग्द-
 शितः ॥ यथा सुसुत्तित उपविष्टे वापुरुषे तथा तथाप्रतीतावपि न पुरुषभेदः ॥ परं सुसा-
 दिशब्दैर्व्यवहारस्तु यदा तादृशावयवविन्यासस्तदैव ॥ तथात्र मृदोभेदाभावेपि तत्र
 घटादिशब्दप्रयोगस्तत्तद्विन्यासोपलंभनकालएव ॥ अन्यथा व्याकरणवाधापत्तेः ॥ नाप्य-
 न्यतरस्यान्यतरं प्रति हेतुत्वं संगच्छते ॥ मानाभावात् ॥ वाचरंभणत्वोक्त्यैव नामधेयमात्र-
 तायाः सिद्ध्या पुनस्तत्पदवैयर्थ्यानुच्छेदात् ॥ नापीति शब्दस्य पूर्वयोजना श्रुत्यभिप्रेता ॥
 तथासतीति मृत्तिकैव सत्यमिति पठेत् ॥ पठित्वेवम् ॥ अत उक्त एवार्थः ॥ प्रसह्य योजने
 पिबदुग्धं विषं हित्वेत्यादावपि विषं पिबेत्यर्थो न शक्यो वारयितुम् ॥ किंच तथा कल्पनेपि नामधे-
 येति पदयोर्वैयर्थ्यं दुरुद्धमेव ॥ वाचारंभणविकारो मृत्तिकैव सत्यमित्येतावतैव ब्रह्मसत्यं
 जगन्मित्येति बोधसंभवात् ॥ एकादशस्कंधेपि एतच्छ्रुत्यर्थो जगतः कालत्रयेपि ब्रह्माभेदरू-
 पोदशितः ॥ यस्तु यस्यादिरंतश्च सर्वमध्यंचतस्य तत् ॥ विकारो व्यवहारार्थं यथा तैजसपार्थि-
 वा इति ॥ न हि बौद्धसर्पस्य मध्ये प्रतीतिसमये आद्यंतयोर्वा रज्ज्वभेदः संभवति ॥ अतो
 विकारो न्यथाव्यपदेशो विविधव्यवहारप्रयोजनकएव ॥ अत्रच पार्थिवपदेन मृत्पिण्डस्य
 तैजसपदेन लोहमणिनखनिहंतनयोश्च समर्पणेन प्रकृतश्रुत्यर्थनिरूपणं निर्णीयते ॥ अष्टम-
 स्कंधेपि (अ० ६ श्लो० १०) त्वय्यग्र आसीत्त्वयि मध्यमासीत्त्वय्यंत आसीदिदमात्मतंत्रे ॥
 त्वमादिरंतो जगतोऽस्य मध्यं घटस्य मृत्त्वेव परः परस्मादिति ॥ प्रकृतश्रुत्यभिप्रायकथने काल-

त्रयेऽप्यबाध्यत्वं कारणाभेदश्चोक्तः ॥ अथकार्यक्रियाणामपिकारणाधीनतथानिमित्तताम-
पितस्यैव दर्शयितुं च नखनिर्कृतनवाक्यं ॥ लोहशब्दश्चात्रसुवर्णादिपरः ॥ सर्वचतैजस-
लोहमित्यमरोक्तेः ॥ शैलीदारुमयी लौहीत्यादौ तथाप्रयोगाच्च ॥ लोहवाक्यार्थश्चैकाद-
शस्कंधेदर्शितः ॥ (अ० २८ श्लो० १९) यथासुवर्णसुकृतं पुरस्तात्पश्चाच्च सर्वस्य हिरण्यमय-
स्य ॥ मध्येतदेव व्यवहार्यमाणं नानापदेशैरहमस्य तद्वत् ॥ द्वादशेऽपि (अ० ४ श्लो० ३०)
यथाहिरण्यं बहुधा समीयते नृभिः क्रियाभिर्व्यवहारवत्सु ॥ एवं चोभिर्भगवानधोक्षजो
व्याख्यायते लौकिकवैदिकैर्जनैः ॥ एवमुपवृंहणेनापि कारणस्यैव तत्तन्नामधेयमित्यर्थोद्ब्र-
तो वेदितव्यः ॥ तस्मादस्य वाक्यस्य जगतो ब्रह्मानन्यत्व एव तात्पर्यं ननु मिथ्यात्वे ॥ अतएव
निर्णीतवान् सूत्रकारः (अ. २ पा. १ सू. १४) “तदनन्यत्वमारंभणशब्दादिभ्यः”
इत्यादिना ॥ अर्थस्तु । कारणानन्यत्वम् ॥ ननु मिथ्यात्वमारंभणशब्दादिभ्यः प्रतीयते ॥
अत्रादिपदेन नामधेयपदमिति शब्दः स देवेत्यादिवाक्यानि च गृह्यन्ते ॥ एकप्रकरण-
स्थत्वात् ॥ तेनैतदात्म्यवाक्यस्य संग्रहः संमत एव ॥ नेह नानेत्यादेस्तु न संग्रहः ॥
शाखांतरस्थत्वेनात्र तदुपस्थापकाभावात् ॥ हेतुसाध्ययोर्वैयधिकरण्यप्रसंगाच्च ॥ इदं
चाधिकरणं “प्रकृतिश्च” इत्यधिकरणोक्तं समर्थयितुं प्रवृत्तम् ॥ तत्र प्रतिज्ञादृष्टांत-
बलादभिन्ननिमित्तोपादानत्वं साधितम् ॥ दृष्टांतवाक्यशेषे च मिथ्यात्वप्रतीतौ तन्नसि-
ध्येतदः श्रुतिविप्रतिषेधं विषयीकृत्य सोस्तीति पूर्वपक्षे नास्तीत्यनेन साध्यते ॥ तत्रारंभ-
णशब्दादिभ्य इत्येव वक्तुमुचितम् ॥ ननु सच्छब्दादिभ्य इति ॥ प्रथमोपस्थित-
त्वात् ॥ विकारस्य बाह्यान्तरबन्धतायास्तत्पुनरसिद्धातेन कार्ये कारणानन्यता-
यानिश्चयाच्च ॥ अन्यत्तत्प्रकरणस्थत्वादिपदेन संगृहीतम् ॥ कंठरवेण च सच्छशब्दो
हेतुकृतः ॥ “सत्त्वाच्चावरस्य” इति ॥ एतेन (अतएवारंभणशब्दादिभ्य इत्युक्तं-
ननु सच्छब्दादिभ्य इति) इति प्रत्युक्तम् ॥ यत्तु (अनन्यत्वशब्दार्थस्तु अन्यत्वा-
भावो ननु तादात्म्यम् ॥ प्रमाणाभावात् ॥ सचकार्यस्य मिथ्यात्वात्) इति तदुपह-
सनीयम् ॥ एतदात्म्यमिदं सर्वमिति तादात्म्यग्राहकप्रमाणस्य स्वयमेवादिपदेन
संग्रहात् ॥ मिथ्यात्वसाधनाय सौत्रशब्दोभेदाभावपरः साधनीयस्तत्र मिथ्यात्वस्यैव हेतु-
तयोक्तिः कौशलख्यापिका ॥ नचानन्यत्वशब्दार्थः सशक्यवचनः ॥ (सू० १५। १६)
“भावेचोपलब्धेः ॥ सत्त्वाच्चावरस्य” इत्यग्रिमसूत्रद्वयविरोधात् ॥ तादात्म्य एव तौ हेतु
संगच्छेते ननु कारणमात्रसत्यत्वे ॥ अत्रचावरस्य कार्यस्य सत्त्वं कंठरवेणोच्यते ॥
कारणस्यैव सत्यत्वे तत्पीड्यते ॥ तथाऽभिप्राये सति च मिथ्यात्वमारंभणशब्दादिभ्य इत्येव
सूत्रयेत् ॥ विकारशब्दस्य कार्यपरतादरात् ॥ नच तर्हि सत्यत्वमारंभणशब्दादिभ्य
इत्यपि कुतो न सूत्रितमिति शङ्क्यम् ॥ सिद्धांतरीत्यास्वरूपप्रच्युतिरूपविकारस्य बागाव-
न्तया कार्यस्य कारणानन्यत्व एवारंभणशब्दस्य हेतुतौचित्यात् ॥ अग्रे कंठरवेणावरस्य सत्त्व-
कथनाच्च ॥ एतेनैव तदनन्यत्वसूत्रे (भेदव्यासेष एव क्रियते न त्वभेदो बोध्यत) इति-
भामतीकाराद्युक्तिः प्रत्युक्ता श्रौतप्रतिज्ञादृष्टांतयोरुपरोधात् ॥ प्रतिषिद्धे भेदेऽभेद एव पर्यव-

सानाच्च ॥ राहोःशिरइत्यादौ यन्नामधेयमात्रत्वमुक्तं तत्राप्यभेद एव सिध्यति ॥
 अभिलाषमात्रत्वेखपुष्पवत्कदापिराहुर्नोपलभ्येत ॥ रज्जुसर्पमृगतृष्णादौव्यासेधमात्रं
 तुतस्यावस्तुत्वात् ॥ उत्तरक्षणे बाधात् ॥ नचान्नतथा ॥ बाधाभावात् ॥ ब्रह्मविदाम-
 पिशुक्वामदेवादीनांप्रपंचप्रतीतेः ॥ “तद्वैतत्पश्यन्नुषिर्वाग्मदेवःप्रतिपेदेऽहंमनुरभवंसूर्य-
 श्रुति” इति ॥ मिथ्यात्वेतुमन्वादिप्रतीतिस्तस्यनस्यात् ॥ सूत्रआदिशब्दपरिगृहीत-
 वाक्येभ्योपि तादात्म्यस्यैव सिद्धिर्दर्श्यते ॥ तथाहि तत्र प्रतिज्ञानिर्वाहाय दृष्टान्त-
 त्रयमुक्त्वा “एवंसोम्यसआदेशोभवति” इत्युक्तेऽपि दृष्टान्ते कार्यकारणयोः प्रत्य-
 क्षत्वाद्दार्ष्टान्तिके कारणस्यकारणताप्रकारस्यचाप्रत्यक्षत्वात् ॥ “भगवांस्त्वेवमेव-
 वीतु” इतिश्वेतकेतुनापृष्टे उद्दालकः “तथासौम्य” इतितत्कथनं प्रतिज्ञाय “सदेव-
 सोम्येदमग्र आसीत्” इत्यादिना निरूपितवान् ॥ तत्र “सज्जायते” तिस्पष्टतया
 कार्यस्यसत्यत्वंवक्ति ॥ मिथ्यात्वेत्विदंशब्दसच्छब्दौपीडयेयाताम् ॥ असद्वादनिरास-
 प्रयासश्च वृथास्यात् ॥ मिथ्यासत्ययोरैक्यानुपपत्त्या “बहुस्यांप्रजायेये”तीक्षण-
 मपि न घटेत ॥ तेजःप्रभृतिसृष्टिरपि न संगच्छेत ॥ नहि दृष्टा स्थाणुत्वेन गृही-
 तोवा पुरुषः स्थाणुरहंभवेयमितीक्षयातथाभवति स्थाणुंसृजतिवा ॥ अग्रे च तेज-
 सोऽपामद्भयोऽन्नस्य च संभवे “शोचतिस्वेदतेवापुरुषः” इत्यादिना युक्तिरुच्यते ॥
 नह्यश्रुप्रस्वेदोवा तेजसोविवर्तः ॥ अन्नंवा वृष्ट्यादिजलस्य ॥ अन्यथाऽधिष्ठानज्ञाने
 वाध्येत “सेयंदेवतैक्षत” इत्यादिनोक्तमीक्षणमनुप्रवेशोव्याकरणंचनघटेताभ्रांत-
 त्वात् ॥ गंधर्वनगरादौप्रवेशायोगात् ॥ त्रिवृत्करणमपि तथा ॥ नहि रज्जौकल्पितः
 सर्पश्चिवृत्कर्तुंशक्यः ॥ यदपि “यदग्नेरोहितंरूपंतेजसस्तद्रूपंयच्छुक्लंतदपांयत्कृष्णं
 तदन्नस्यापागादग्नेरग्नित्वंवाचारंभणविकारोनामधेयंत्रीणिरूपाणीत्येवसत्यं” इत्यादि
 तस्यायमर्थः ॥ लौकिकबुद्ध्याद्यग्निरग्नित्वेनरूपेण स्वतंत्रएव प्रतीयते ॥ नतु तेजोऽब-
 ज्जतादात्म्येन ॥ तार्किकादयश्च लौकिकाः पृथिव्यप्तेजःप्रभृतीनि स्वतंत्रद्रव्याण्ये-
 वाभिमन्यन्ते तद्वारणायेदमुच्यते ॥ तत्रयदग्नेः कार्यविशेषस्य संबन्धिरोहितं रूपं
 तत्तेजसएव रूपं नतु कारणगुणारब्धरूपांतरमधिष्ठानेकल्पितंवाकार्यनिष्ठम् ॥ यच्छुक्लं
 रूपं तदप्यपामेव ॥ यत्कृष्णं रूपं तदपि पृथिव्याएव ॥ एवंसत्यग्नेः सकाशा-
 दग्नित्वं लौकिकबुद्ध्या निश्चितं परिच्छिन्नत्वं स्वतंत्रद्रव्यत्वमपागात् ॥ वाचारंभण-
 विकारोऽग्निरयंनतेजोऽबज्जमितिस्वरूपप्रच्यावोवाज्जात्रारब्धः ॥ वस्तुतः पूर्वोक्ते-
 जोऽबज्जानामेव ॥ अग्निरुह्मुकंदीपइत्यादिनामधेयं नत्वतिरिक्तमभ्यादिकम् ॥ तदाह-
 त्रीणि रूपाणीत्येवसत्यमिति ॥ इतिहेतोस्तैजोऽबज्जत्वेन प्रकारेण वाऽभ्यदिकं सत्यं नतु
 स्वतंत्रद्रव्यत्वेनेत्यर्थः ॥ सत्यमितितु न रूपाणां विशेषणम् ॥ वचनविरोधात् ॥
 नामरूपमात्रे मिथ्यात्वमभिमन्यमानस्य तव तु रूपाणामपि सत्यत्वं बाधकमेव ॥ अने-
 नादित्यचंद्रमोविद्युद्वाक्यानिव्याख्यातानि ॥ एवं “अन्नमशितंत्रेधाविधीयते” इत्यादिना
 तेजोबन्नेष्वेकैकस्य शरीरे त्रेधा विभागोमध्यमानदधिवत्सूक्ष्मांशस्योर्ध्वगमनं तस्य नव-

नीतवद्वागादिभावश्च कथ्यमानः परिणामवादमेव स्फुटयति नतु विवर्तवादम् ॥ नहिपुरी-
षमांसादिकमप्यन्नादेर्विवर्तः ॥ अग्रेऽङ्घ्रिः प्राणशक्तेर्वर्धनमज्ञेन मनःशक्तेर्वर्धनं तथा
ऋग्वेदादेःप्रतिभानं तदुपक्षये तदप्रतिभानं तत्राग्यंगारदृष्टांतश्च सर्वस्य विवर्तत्वादेरे
नोपपद्येत ॥ अग्रे च नवकृत्वउपदेशे “अशनापिपासेमेसोम्यविजानीहि” इत्यादिना
ते निरूपिते ॥ अत्र क्षुत्पिपासयोर्जलतेजःकार्यत्वेऽपि गोनायादिदृष्टांतेनाशितनेतृत्वा-
दपामेव नामाशनायेति ॥ उदकनेतृत्वात्तेजसएव नाम उदन्येतीत्युक्तम् “यत्रैतत्पुरु-
षोशिषितनामापएवतदशितंनयंतेतद्यथागोनायोऽश्वनायः पुरुषनायइत्येवंतदपआच-
क्षतेऽशनायेति” ॥ तथा“यत्रैतत्पुरुषःपिपासतिनामतेजएवतत्पीतंनयतेतद्यथागोनायो-
ऽश्वनायःपुरुषनायइत्येतत्तेजआचष्टउदन्येति” इति ॥ एतेनापि कारणस्यैव तत्तन्ना-
मधेयमिति स्फुटं दर्शितम् ॥ “तत्रैतच्छृंगमुत्पतितंसोम्यविजानीहिनेदममूलंभविष्यती-
ति” इति शृंगमूलभावः सन्मूलकत्वादिकं च विवर्तवादवाधकमेवेत्युक्तं प्राक् ॥ “वा-
ह्मनसिसंपद्यते” इत्यादिकमेण प्रतिसंक्रमोप्यविकृतपरिणामएव संगच्छते ॥ “सयणो-
ऽणिमैतदात्म्यमिदं सर्वतत्सत्यं” इत्यत्रापीदमानीर्दिष्टस्य परिदृश्यमानस्य सर्वस्य
जगतोब्रह्मात्मकत्वमुक्तम् ॥ नह्यलीकस्य तत्तादात्म्यं संभवति ॥ तत्पदेनापि अणिम-
परिचायनार्थस्य सर्वस्यैव सन्निहितततया परामर्शात्तस्यैव सत्यत्वं विधीयते ॥ सर्वग-
तमेव चैकत्वमनूद्यते ॥ अन्यथा सआत्मा ससत्यइत्येव पठेत् ॥ अग्रेपि मधुनदी-
वृक्षन्यग्रोधानुधानादिदृष्टांताः सत्कार्यवादं परिणामवादं चैवावगमयंति नमिथ्यावाद-
मितिविस्तरभयाद्विरम्यते ॥ नापि “नेहनानास्तिकिंचन” इतिवाक्यं जगन्मिथ्यात्वं
साधयितुमीष्टे ॥ अत्र इहेत्यनेन जगत्परामृश्यते ब्रह्म वा ॥ आद्ये जगति नानात्वस्यै-
व निषेधः सिद्धोननुजगतः ॥ नहिभूतलेघटोनास्तीत्युक्तेभूतलस्याप्यभावोगम्यते ॥
द्वितीयेतुपुरुषादिषु देहेन्द्रियादिनानात्वमिव “यदेकमव्यक्तमनंतरूप”मित्यनंतरूपे
विश्वतश्चक्षुष्ट्वविश्वतोमुखत्वादिमत्यपिब्रह्मणिननानात्वमित्येवार्थः ॥ इदंचवाक्यं
कठवल्ल्यां बृहदारण्यकेचपठ्यते ॥ तत्रप्रकरणविचारेह्यमेवार्थइति तृतीयस्य द्विती-
येस्पष्टमाकरे ॥ सूत्रे अनन्यत्वशब्देन तादात्म्यस्यैव परिग्रहेशिरोमणिभट्टाचार्यादिता-
र्किकोक्तां युक्तिमप्याहुः ॥ तदप्यन्यत्वेत्यादिना ॥ तदनन्यत्वसूत्रे भेदव्यासेधए-
व क्रियतइतिवाचस्पत्यादीनां व्याख्यानं तत्रत्यभाष्यप्रकाशशास्त्रार्थावरणभंगयोर-
पि विस्तरेण निराकृतम् ॥ लाघवरूपेति ॥ इदं युक्तिरूपम् ॥ “तदात्मानं स्वयम-
कुरुत ॥ ऐतदात्म्यमिदं सर्वम्” ॥ इत्यादिश्रुतिरूपमपि तादात्म्ये प्रमाणं बोध्यम् ॥
अतोऽन्यत्वाभावपक्षएव प्रमाणाभावोज्ञेयः ॥ यत्वेतदाशंकावारणाय (सचकार्य-
स्यमिथ्यात्वात्) इत्युक्तम् ॥ तत्र “सदेवसोम्य” इत्यदितस्सूत्रविषयवाक्यविरोधं
स्मारयंति ॥ कार्यस्यमिथ्यात्वइत्यादिना ॥ अतोमिथ्यात्वएव मानाभावान्मानविरोधाच्च ॥
तेन हेतुनाऽन्यत्वाभावः प्रमाणाभावोवा न वक्तुं शक्यः ॥ मिथ्यात्वसिद्धौ सौत्रानन्यत्व-
शब्दस्यार्थनिश्चयस्तन्निश्चये च सूत्रप्रामाण्याच्छ्रुतौ कार्यमिथ्यात्वस्य सिद्धिरिति तरेतराश्र-

याच्च ॥ किंचेह भवद्भाष्यस्थे “ तस्मात्कारणात्परमार्थतोऽनन्यत्वंव्यतिरेकेणाभावः कार्य-
स्यगम्यते ” इतिव्याख्यानेपि व्यतिरेकेणाभावोक्त्या तादात्म्यमेवापतति । अन्यथा खपु-
ष्पादेरिवाभावमात्रं वक्तव्यम् ॥ एवं “ तयोःकार्यकारणयोरनन्यत्वमवगम्यते ” इति-
व्याख्यानेपि तयोरिति सप्तमी षष्ठी वा आद्ये खपुष्पसंगंधस्याधिकरणत्वानुपपत्त्या
द्विवचनानुपपत्त्याच कार्यस्यापि सत्त्वमापद्यते ॥ द्वितीये शुद्धाद्वैतपदे षष्ठीतत्पुरुषपक्षे
स्वाक्षिसाशेषदोषप्रसंगादन्यत्वाभावासिद्धिर्द्विवचनान्यथानुपपत्त्यादिना सुतरां तादात्म्य-
सिद्धिश्च ॥ अतस्तथाशयेकार्यं मिथ्यात्वमारंभणशब्दादिभ्यइत्येव कारणमात्रसत्त्वं तेभ्य-
इत्येव वा वदेत् ॥ एवमुक्त्या तु तादात्म्यमेव फलति ॥ भावेचेत्यादिपुरस्त्यसूत्राणामपि
तथैवसति संगतेश्चेतिदिक् ॥ यत्तु (अतएवारम्भणशब्दादिभ्यइत्युक्तंनतु सच्छब्दादिभ्य-
इति) इत्यवादि तच्छ्रुतौ पौर्वापर्याननुसंधानात् ॥ तत्रारंभणवाक्यमेव सदेवेत्यादि-
वाक्यतः प्रथममितिप्रथमत्यागानौचित्यात् दृष्टान्ततः प्रतिज्ञातोपपादकतयाऽऽवश्यकत्वाच्च
युक्तं तद्ग्रहणम् ॥ आदिशब्देनच सदेवेत्यादिकमपि संगृहीतमेव ॥ अग्रिमसूत्रेषु भावे-
सत्युपलब्धिधमवरस्य सत्त्वंच कंठरवेण वदता तानि वाक्यानि स्मारितानीतिकिमात्रे-
डितेन ॥ भेदादीनामिति ॥ अयंभावः ॥ यच्च कार्यस्यासत्त्वे इत्यादितदप्यभिप्रायज्ञानात् ॥
सर्वस्यैव कार्यस्य बाहुमात्रारब्धत्वे कार्यात्यंताभावाद्ब्रह्म कस्य कारणं भवेदित्यस्माक-
माक्षेपः ॥ तत्र कारणत्वनिर्वाहककार्यसत्त्वस्वीकारिणोऽस्मान्प्रति भेदादिदृष्टांतेन तत्साध-
नमुक्तमेव ॥ बहुत्वरूपभेपस्यास्मन्मते जनुष्टतयोर्द्रवत्ववद्ब्रह्मणोर्धर्मत्वान्नतस्यासत्त्वम् ॥
अथ ब्रह्मप्रतियोगिभेदः संसारादिश्चात्रगृह्यतइतिचेन्मायिकात्रादिवत्तस्यासत्त्वेपि ऐंद्रजा-
लिकशक्तिवन्मायायाःसत्यत्वाद् ब्रह्मणश्च कर्तृत्वात्तेन तया तस्य प्रदर्शनं संभवति न
तथातन्मते ॥ किंच तत्प्रतिब्रह्मणोनिमित्तमात्रत्वं जगत्प्रतितूपादानत्वमपि ॥ अतो
“ यतोवाइमानि ॥ तदात्मानं ॥ प्रकृतिश्च ” इत्यादीनां न मन्मते व्याकोपः तव तु सर्व-
स्यासत्त्वात्तद्व्याकोपोदुरुद्धरः ॥ स्वानन्येत्यादि तु प्रलापमात्रम् ॥ शरीरे स्वानन्यकर-
भिन्नचरणभेदस्य समुद्राभिन्नैकतरंगतोऽन्यस्मिन्नपि तरंगे समुद्राभेदस्यच दर्शनेन
परस्परभिन्नयोरपि विन्यासयोः पुरुषाभिन्नतायाः पुरुषभेदानाधायकतायाश्च सुयुक्त-
त्वात् ॥ अतएवपरमाचार्यस्याऽहिङ्कुंडलादिदृष्टांताः संगच्छंते ॥ अन्यथा ते बाध्येरन् ॥
विन्यासानां कल्पितत्वं तु सत्यविन्यासांतराभावसादृश्याभावादिभिरशक्यवचनम् ॥
किंच विजनेसुषुप्तिंगतस्यपुंसोविन्यासस्यकः कल्पकः ॥ स्वस्य निद्रापराभूतत्वादितस्यचा-
भावात् ॥ तदा विन्यासस्याभावे तु निद्राकालिकस्यतस्यानुमितिरबाधिता नोपपद्येत ॥
उत्तरकालेऽनुमितिस्तु परिम्लानंपीनस्तनजघनसंगादुभयस्तनोर्मध्यस्यांतः परिमिलनमप्रा-
प्यसरसम् ॥ इदंव्यस्तन्यासंशिक्षितभुजाक्षेपवशतः कृशांग्याः संतापंवदतिनलिनीपत्र-
शयनमिति रत्नावल्यादिषु वर्णिता लोके च प्रसिद्धा ॥

किंच जगतोमायिकत्वे मायिकस्वप्नवैधर्म्यप्रतिपादकस्य “ वैधर्म्या-
च्चनस्वप्नादिव”दितिसूत्रस्य विरोधः ॥ ननु “ नाभावउपलब्धे”रि-

त्यनेनसर्वथा बाह्यार्थासत्त्वमभ्युपगच्छतो विज्ञानवादिनोमतस्य-
खण्डनमुपक्रम्य स्वप्नादिष्वन्तरेणाप्यर्थं वासनानिमित्तस्य वैचित्र्यस्य
यथाभ्युपगमस्तथाजागरेपि वासनानिमित्तमेववैचित्र्यन्तत्वंनि-
मित्तमित्यभावोबाह्यार्थस्येतितदभ्युपगतंस्वप्नेसर्वथार्थशून्यत्वमभ्युप-
गम्यजागरितप्रत्ययेषु तदभावं वैधर्म्यादित्यादिनावैधर्म्यंचजागरिते
बाधाभावः स्वप्नेबाधः एवंच स्वप्ने यथाऽर्थशून्यत्वमाश्रीयतेतथा-
जागरितेनाश्रयितुंशक्यमितिसूत्रकारेण विज्ञानवादिनोवौद्धमतस्यैव
खण्डनं कृतं नास्मन्मतस्यास्मन्मते तु स्वप्नस्याविद्यादशायामेव बाधो
जगतस्त्वविद्यादशायां बाधइति वैधर्म्यसत्त्वान्नसूत्रविरोधइति
चेन्न ॥ विज्ञानवादिमताद्धवन्मते विशेषाभावात् तन्मते विरोधसत्त्वे
भवन्मते विरोधोनेतिवक्तुं नशक्यते ॥ यथा विज्ञानवादिभिः सर्वस्य
विज्ञानस्वरूपत्वं बाह्यार्थाभावः स्वीक्रियते तदुक्तैः ॥ बुद्धिस्वरूपमेकं
हिवस्त्वस्तिपरमार्थतः ॥ प्रतिभासस्यनानात्वाच्चैकत्वंविहन्यते ॥ परि-
व्राड्कामुकशुनामेकस्यांप्रमदातनौ ॥ कुणपःकामिनीभक्ष्यमितिति-
स्रोविकल्पनाः ॥ तथाप्येकैवसा बालाबुद्धितत्त्वंपरंहिन इति ॥ एवमेव
भवद्भिरपिदृष्टिसृष्टिवादिभिर्दृष्टिपदप्रतिपाद्यविज्ञानव्यतिरिक्तासृष्टि-
र्नस्वीक्रियते ॥ यथातैःस्वप्नदृष्टान्तेनबाह्यार्थासत्त्वंप्रतिपाद्यतेतथा
चानुमानंतन्मते ॥ स्तंभादिप्रत्ययाः स्वात्मांशमेव बाह्यतयाऽध्यव-
स्यंतोमिथ्याभूताः प्रत्ययत्वात् स्वप्नप्रत्ययवत् शुक्तिरजतप्रत्ययवच्च ॥
स्वप्ने यथा बाह्यार्थाभावादेशांतरवर्तिनां स्वशिरश्छेदादीनां च दर्श-
नादवश्यं विज्ञानमेव तत्तदाकारेण भासते ॥ तथा जाग्रज्जनानामपि
विज्ञानग्राहित्वं मिथ्यात्वं चेति ॥ तथैव भवन्मते स्वप्नदृष्टान्तेन
जाग्रत्पदार्थानां मिथ्यात्वं साध्यते उक्तंच गौडपादैः ॥ यथास्वप्नेद्र-
याभासंस्पंदतेमाययामनः ॥ तथाजाग्रद्द्रयाभासंस्पंदतेमायया मनः ॥
अद्वयंच द्रयाभासंमनःस्वप्नेनसंशयः ॥ अद्वयंचद्रयाभासंतथाजाग्र-
न्नसंशयइति ॥ एवंच स्वप्नसाधर्म्येणसर्वप्रपंच मिथ्यात्वमभ्युपग-
च्छतां भवतांमतेपिप्रपंचे स्वप्नवैधर्म्याभावाद् “वैधर्म्याच्चनस्वप्ना-
दिव” दितिसूत्रविरोधःकथं न स्यात् ॥ नचाविद्यादशायामेव स्वप्न-
स्यबाधोऽस्माभिः स्वीक्रियते प्रपंचस्य तु ज्ञानेनाविद्यानिवृतावेवेतिवैध-
र्म्यसत्त्वात्कुतोऽस्मन्मते सूत्रविरोधइतिवाच्यम् ॥ स्वप्नदृष्टान्तेन
स्वप्नसाधर्म्यात्प्रपंचस्यासत्त्वमभ्युपगच्छतांमतखण्डनायेदं सूत्रं प्रवृत्तं
तत्र सूत्रकारस्यायमाशयः यादृशसाधर्म्येण ज्ञाननिवर्त्यत्वबाधित-
त्वमायाकार्यत्वादिना प्रपंचस्यासत्त्वं साध्यतेतत्साधर्म्यं न प्रपंचस्य ॥

किंतु वैधर्म्यमेव प्रपंचे ज्ञानानिवर्त्यत्वसत्यत्वाऽमायिकत्वादीनां सत्त्वात् ॥ तादृशवैधर्म्यस्य च त्वयाऽनभ्युपगमात्कथं न विरोधः ॥ अविद्यादशायामबाधमात्रेण वैधर्म्यं न संभवति ॥ अन्यथा त्वन्मतसिद्धोऽदशावस्थान्तर्गतस्वप्नस्वप्नावस्थादृष्टगजादीनां स्वप्नजा-
ग्रदवस्थायां बाधात्तदवस्थादृष्टानां चाबाधात्तत्रापि वैधर्म्यसत्त्वा-
त्तेषामपि मिथ्यात्वं न स्यात् किंच न स्वप्नादिवदित्यंशेन यथा स्वप्नस्य मिथ्यात्वमसत्यत्वं वा तथा प्रपंचस्य नेत्युच्यते त्वन्मते च प्रपंचस्य मिथ्यात्वात्तादृशांशविरोधोऽपि ॥ नचाविद्यादशायां सत्त्वान्न तादृशांशविरोधः ॥ अविद्यादशायां सत्त्वाभ्युपगमे त्रैकालिकनिषेधप्रतियोगित्वं स्वाश्रयत्वेनाभिमतनिष्ठात्यंताभावप्रति-
योगित्वमित्यादीनां त्वयाऽभ्युपगतानां तत्रासत्त्वेन मिथ्यात्वा-
नुपपत्तेः ॥ अंशिनः स्वांशगत्यंताभावस्य प्रतियोगिनः ॥ अंशित्वा-
दितरांशीवद्विगेषैवगुणादिष्वितिचित्सुखोक्तिविरोधश्च ॥ किंच मिथ्यात्वासत्त्वयोर्वास्तवभेदाभावान्नामांतरस्य च भेदासाधकत्वा-
त्तवाप्यसद्वादित्वमेव दृष्टिसृष्टिवादित्वेन विज्ञानवादित्वमपि ॥ नचात्यंतासत्त्वे प्रतीत्यनुपपत्तिरितिवाच्यं ॥ असद्वादिमिरत्यंता-
सतामेव स्वाप्नपदार्थानां तत्साधर्म्येण जाग्रत्पदार्थानां च प्रती-
तेरभ्युपगमात् यत्तु (स्वाप्नप्रत्ययैः सर्वथा सादृश्यस्यानिषेधात् अन्यथा सर्वस्य कथंचित्सर्वसदृशत्वेहंतादिप्रपंचस्य भेदादेरासुर-
व्यामोहायासत्यस्यैव प्रतीयमानतयाऽभ्युपगतस्य प्रभासलीलादेश्च-
त्वन्मतेपिमायिकत्वेन च तवापि तद्विरोधोदुर्वारः स्या) दित्याद्युक्तं तदपि न सम्यक् ॥ स्वाप्नपदार्थैः सर्वथासादृश्यस्यानिषेधेपि मिथ्या-
त्वमायिकत्वादीनां जाग्रत्प्रपंचे त्वयाङ्गीकृतानां निषेधेन सूत्रवि-
रोधस्यानुद्धारात् ॥ यत्किंचिद्वैधर्म्यमादाय सादृश्यनिषेधे चंद्रसदृ-
शेपि मुखे तैजसत्वकलंकित्वादिवैधर्म्यान्नचंद्रवदित्यादिव्यवहारा-
पत्तेः ॥ अस्मन्मते च प्रपंचस्य सत्यत्वेन मिथ्यात्वमायिकत्वादीना-
मनभ्युपगमेन स्वप्नतुल्यत्वाभावान्न सूत्रविरोधः ॥ अहंतादिप्रपंचस्य आसुरव्यामोहनादिलीलानां च मायिकत्वेऽपि तेषां सूत्रस्थादिपदेन संश्रुहीतानां स्वप्नतुल्यानांप्रपंचे वैधर्म्यसंभवेन नकोपि दोषः पदमा-
दधाति ॥ अन्यथाऽऽदिपदस्य वैयर्थ्यापत्तेः ॥ त्वन्मतेपि शुक्तिरजता-
दीनामादिपदेन ग्रहणमवश्यंकर्तव्यम् अन्यथातेष्वविद्यादशायां बाधितेषु स्वप्नवैधर्म्यासत्त्वेनाविद्यादशायामित्याद्युक्तावपि सूत्रविरो-
धोद्धारो न स्यात् ॥ किंच प्रपंचस्य मायिकत्वे मोक्षसाधनेषु श्रवण-
मननादिषु प्रवृत्तिर्नस्यात् एकजीववादस्यैव तत्सिद्धांतसमततया तद्विज्ञानां स्वप्नजीववज्जीवाभासत्वेन वामदेवशुकादीनामपिस्वप्नदृ-

प्रमुक्ततुल्यत्वेन गुरुशिष्यशास्त्रादीनामपि स्वप्रतुल्यत्वात्कस्यचि-
दपि पुरुषस्य मम मुक्तिर्भविष्यतीति विश्वासासंभवश्च स्यादित्ययमे-
वार्थः सूत्रस्थचकारेण व्यासैर्दर्शितः ॥ अतोविज्ञानवादिनस्तुल्यस्य
तव च मतखंडनायेदं सूत्रं प्रवृत्तं ॥ एतेन (उक्ताशयेन विज्ञा-
नवादिनं प्रति सूत्रस्य प्रवृत्तत्वा) दिति प्रयुक्तं ॥

सहस्राक्षे यच्च मायिकतयोभयसंमतेत्यादिं सूत्रस्य प्रवृत्तत्वादित्यंतं भागं परिहरंति ॥
किंचजगतामायिकत्वइत्यादिना ॥ प्रवृत्तत्वादिति प्रत्युक्तमित्यंतेन ॥ विज्ञान-
वादमायावादयोः कथमविशेषइत्यतस्तमुपपादयंति ॥ यथाविज्ञानवादिभिरित्या-
दिना ॥ अत्रप्राञ्चः ॥ शमथविपश्यनायुगनद्ववाहीमार्गोयोग इतितेपांयोगलक्षणशमथः-
समाधिरुच्यते ॥ विपश्यनासम्यग्दर्शनम् ॥ यथायुगनद्वौबलीवदौवहतस्तथायोमार्गः
सम्यग्दर्शनवाहीसयोगस्तेनाचरतीति योगाचार उच्यते ॥ इतितेपांसम्यग्दर्शनं च सर्ववाह्यार्थ-
शून्यं विज्ञानं सर्वैक्षणिकं सर्वनिरात्मकमिति ॥ एतच्च भास्करभाष्येऽपि स्फुटम् ॥ अत्र-
सर्वैक्षणिकत्वं विज्ञानस्कंधस्यैक्षणिकत्वात् ॥ निरात्मकत्वमालयविज्ञानातिरिक्तात्माभावात् ॥
बाह्यार्थशून्यत्वं तु विज्ञानस्यैव साकारत्वात् ॥ प्रत्यक्षत्वाच्च ॥ तथाहि सर्वविज्ञानमेव ॥ यत्सा-
कारं प्रत्यक्षं तद्विज्ञानमेव ॥ नीलं पीतमित्याद्याकारकं हि विज्ञानमेव प्रकाशते ॥ दृष्टिप्रत्यक्ष-
चतत् प्रदीपवत् प्रकाशकत्वात् ॥ यन्मते ज्ञानमप्रत्यक्षं तत्स्वपरोत्पन्नज्ञानयोरविशेषआप-
द्यते ॥ अस्तितुविशेषः ॥ स्वोत्पन्नज्ञानेन प्रवृत्तिर्निवृत्तिर्वा भवतीति ॥ अतएकमेव विज्ञानं-
ग्राह्यग्राहकसंवित्तिभेदेन प्रत्यक्षं प्रकाशते ॥ यथोक्तं विप्रभिक्षुणा ॥ अप्रत्यक्षोपलंभस्य नार्थ-
दृष्टिः प्रसिद्ध्यति ॥ अविभागोऽपि बुद्ध्यात्मा विपर्यासितदर्शनैः ॥ ग्राह्यग्राहकसंवित्तिभेदवा-

यच्च मायिकतयोभयसंमतस्वप्नवैधर्म्यप्रतिपादकस्य वैधर्म्याच्च न स्वप्नादिवदिति सूत्रस्य विरो-
धमुक्तत्वात्स्तच्च न सम्यक् । तथाहि नाभाव उपलब्धेरित्यनेन सर्वथा बाह्यार्थासत्त्वमभ्युपगच्छतो-
विज्ञानवादिनोमतस्य खण्डनमुपक्रम्य स्वप्नादिष्वन्तरेणाऽप्यर्थवासनानिमित्तस्य वैचित्र्यस्योभा-
भ्यामभ्युपगम्यमानत्वात् ॥ अन्तरेण तु वासनार्थनिमित्तस्य ज्ञानवैचित्र्यस्य मयाऽनभ्युपगत-
त्वात् ॥ अभावो बाह्यार्थस्येति तदभ्युपगतं स्वप्ने सर्वथा शून्यत्वमभ्युपगम्य जागरितप्रत्ययेषु तद-
भावं वैधर्म्याच्चैत्यनेनाह ॥ एवं च यथा स्वप्नेऽर्थशून्यत्वमाश्रीयते तथा जागरितेनाश्रयितुं शक्यम् ॥
वैधर्म्यात् ॥ वैधर्म्यं च जागरिते वाधाभावः स्वप्ने बाधः ॥ अस्माद्रीत्यातु अविद्यादाशया मेव स्वप्न-
स्य बाध इतरस्य तु नेति बोध्यम् ॥ एवञ्च कथं तद्विरोधः ॥ स्वाप्नप्रत्ययैः सर्वथा सादृश्यस्याऽनिषे-
धात् ॥ अन्यथा सर्वस्य कथंचित्सर्वसदृशत्वेन अहंतादिप्रपञ्चस्य भेदादेरासुख्यामोहायासत्यस्यैव प्र-
तीयमानतयाऽभ्युपगतस्य प्रभासलीलादेश्च त्वन्मतेऽपि मायिकत्वेन च तवापितद्विरोधो दुर्बारः स्या-
त् ॥ अहंत्वादिषु व्यभिचारेण सूत्रासंगतिश्च ॥ एतेन मोक्षसाधने प्रवृत्त्यनुपपत्तेश्चेति तत्सूत्रस्थ-
चकारस्य तात्पर्यवर्णयतः टीकाकारस्योक्तिः प्रयुक्ता ॥ उक्ताशयेन विज्ञानवादिनं प्रति सूत्रस्य-
प्रवृत्तत्वात् ।

निवर्त्यते इति ॥ अर्थदृष्टिः प्रवृत्तिनिवृत्तिलक्षणव्यवहारः बुद्धिरेवात्माविभागरहितोपि-
 भ्रातृदर्शनैर्हेतुभिर्ग्राह्यादिभेदवानिवभासत इत्यर्थः ॥ तत्रग्राह्याकारः प्रमेयं ग्राहकाकारः प्र-
 माणं स्वसंवित्तिः फलं इति त्रयमेकस्मिन्नेव विज्ञानेऽवकल्पते ॥ नचैवं त्रिधा प्रकाशनेपि-
 नानात्वं प्रमदातनुवदुपपत्तेः ॥ किंच सहोपलंभनियमान्नभेदोनीलतद्विद्योः ॥ यदैवनील-
 ज्ञानं तदैवनीलमुपलभ्यते तस्मादभिन्नमित्यर्थः ॥ इतश्चानुमानाद्वाह्यार्थाभावः ॥ बाह्य-
 प्रत्ययो मिथ्या ॥ प्रत्ययत्वात् स्वप्नप्रत्ययवदिति ॥ इत्याद्याहुः ॥ तदेतत्संगृह्णानास्तत्स्वरू-
 पमाहुः ॥ बुद्धिस्वरूपमिति सर्ववस्तुपरमार्थतः बुद्धिस्वरूपं विज्ञानात्मकं अतएवैकं
 नचप्रत्ययस्य नानात्वादेकत्वस्य विधातः ॥ यथा एकस्मिन्नपि स्त्रीशरीरे विरक्तनांशव इति कामु-
 कानां कामिनीति श्वादिमांसाशिनां भक्ष्यमिति पृथग्विकल्पनाः ॥ एवं विकल्पनानानात्वेपि-
 यथा सा बाला त्वेकैव तथाऽस्माकं बुद्धिरिति तदाशयः ॥ एवमेवेत्यादि ॥ दृष्टिसृष्टि-
 वादो भवतामद्वैतसिद्ध्यादिषु प्रपञ्चितः ॥ तत्र दृष्टिश्च ज्ञानमेव ॥ ननु चाक्षुषज्ञानमात्रम् ॥
 “त्यदादिपुटशोनालो चन” इत्यादौ पश्यते ज्ञानसामान्यार्थकताया अपि सिद्धेः ॥ अन्यथा
 दृष्टिसृष्टिवादे वायोः अंधैरंधकाराभिभूतैश्च हस्तपरामर्शादिनैवोपलभ्यमानवस्तूनांच मिथ्या-
 त्वं न स्यात् ॥ तस्माद्भिज्ञानमेव बाह्यार्थो दृष्टिरेव बाह्यार्थ इत्यनर्थोत्तरम् ॥ ज्ञानस्वरूपमे-
 वाहुर्जगदेतन्मनीषिणः ॥ अर्थस्वरूपं भ्राम्यंतः पश्यंत्यन्ये कुदृष्टय इत्याद्युदाहरन्तो ज्ञानातिरि-
 क्तबाह्यार्थाभावमेव त्वदीयामन्यन्ते ॥ ज्ञानस्यैव च ग्राह्यादि त्रिपुटीरूपभेदवत्त्वमिवेति ॥
 स्तंभादिप्रत्यया इति ॥ जागरितप्रत्यया इति भावः ॥ अत्रेदं बोध्यम् ॥ स्वप्नप्रत्यया हि-
 तन्मते आल्यविज्ञानरूपस्यात्मन एव अंशान् बाह्यार्थतयाऽध्यवस्यति इदंगृहमयंगज इति ॥
 न हितदानीं पारमार्थिका बाह्यार्थाः संति अतिदूरवर्तिदेशांतरवर्तिनामप्यनुभवात् ॥ कदाचि-
 दप्यननुभूतानां स्वशिरश्छेदमनुष्योद्भूतानादीनां चानुभवात् ॥ अतो विज्ञानस्यैव तत्तदाकार-
 स्य तदा बाह्यार्थतयाऽध्यवसायात्ते प्रत्ययामिथ्याभूता एव ॥ अतस्तेषु प्रत्ययत्वेन स्वात्मांशानां
 बाह्यार्थतयाऽध्यवसायिमिथ्याभूतत्वेन च व्याप्तिमादाय जागरितप्रत्ययेष्वपि प्रत्ययत्वेन
 हेतुना तथात्वं साध्यते ॥ तन्मतखंडनं तु (अ० २ पा० २ सू० २८) “नाभाव उपलब्धे”
 इत्यधिकरणे द्रष्टव्यम् ॥ तद्वत्स्वप्नादिदृष्टान्तेनैव भवन्मतेपि मिथ्यात्वं साधितमित्यत्र शंकरा-
 चार्यपरमगुरुसंमतिमाहुः ॥ उक्तं चेति ॥ मांडूक्योपरिगौडवार्तिकेष्वाद्वैतप्रकरणे (कारि-
 का २९।३०) उक्तमित्यर्थः ॥ यथा स्वप्न इति ॥ एतदर्थं तु तद्भाष्ये शंकराचार्याः ॥ “कथं-
 पुनः सतो माययैव जन्मेत्युच्यते ॥ यथा रज्ज्वां विकल्पितः सर्पो रज्जुरूपेणावेक्ष्यमाणः सन्
 एवं मनः परमार्थविज्ञस्यात्मरूपेणावेक्ष्यमाणं सत् ग्राह्यग्राहकरूपेण द्वयाभासं स्पंदते
 स्वप्ने मायया रज्ज्वा मित्र सर्पः तथा तद्वदेव जाग्रज्जागरिते स्पंदते मायया मनः स्पंदत इवे-
 त्यर्थः” इति व्याचक्षते ॥ तत्रैतदग्रे (कारिका ३१) मनोदृश्यमिदं द्वैतं यत्किंचित्संचरा-
 चरम् ॥ मनसो ह्यमनीभावे द्वैतं नैवोपलभ्यत इति दृष्टिसृष्टिवादः तथा (का० ३३) अकल्प-
 कमजं ज्ञानं ज्ञेयाभिन्नं प्रचक्षत इत्यात्मनो ज्ञानमात्ररूपत्वं चोक्तम् ॥ अत्रापि शंकराचार्याः
 “रज्जुसर्पवद्विकल्पनारूपं द्वैतरूपेण मन एव युक्तम् ॥ तत्र किंप्रमाणमित्यन्वयव्यतिरेकलक्षण-

मनुमानमाह ॥ कथंतेनहिमनसाविकल्पमानेनदृश्यंमनोदृश्यमिदं द्वैतं सर्वमन इति-
 प्रतिज्ञा ॥ तद्भावेभावात्तद्भावेऽभावात् ॥ मनसोह्यमनीभावेनिरुद्धे विवेकदर्शनाभ्यास-
 वैराग्याभ्यांरज्ज्वाभिवसर्पेलयंगतेवासुपुष्टे द्वैतं नैवोपलभ्यत इत्यभावात्सिद्धं द्वैतस्यासत्त्वमि-
 त्यर्थः ॥ इत्याहुः ॥ अतस्तवापि मते सूत्रविरोधस्तदवस्थः ॥ उभयसंमतो वासनासन्ता-
 नोपि (अ० २ पा० २ सू० ३०) “ नभावोऽनुपलब्धेः ” इति सूत्रेण निराकृत इति किं
 प्रासंगिकेन ज्ञाननिवर्त्यत्वेत्यादि ॥ अत्रज्ञाननिवर्त्यत्वं सौत्रादिपदपरिगृहीतशुक्तिरज-
 तादौ स्पष्टं स्वप्ने कदाचिस्वप्नोयमिति ज्ञानेपि कंचित्कालं तदनिवृत्तिदर्शनात् ॥ बाधितत्वं तु
 स्वप्नेपि जागरणोत्तरं स्वाप्नगजाद्यनुपलंभात् ॥ मायिकत्वं तु विवर्त्ते स्वप्ने ऐन्द्रजालिक-
 वस्तुनि च तुल्यं सूत्रादिपदेन विवर्त्तैन्द्रजालिकादीनां संग्रहः ॥ ज्ञानानिवर्त्यत्वेत्यादि ॥
 “ तद्वैतपश्यन्नृषिर्वामदेवः प्रतिपेदे ॥ तस्य सर्वेषु लोकेषु कामचारो भवति ॥ कामाक्षी-
 कारूप्यनुसंचरन् एतत्सामगायत्रास्ते ॥ हावु ३ अहमन्नं ३ ॥ यस्तु सर्वाणि भूतान्या-
 त्मन्येवानुपश्यति ॥ सर्वभूतेषु चात्मानं ततो न विजुगुप्सते ॥ यस्मिन् सर्वाणि भूतान्यात्मै-
 वाभूद्विजानतः ॥ तत्र को मोहः कः शोक एकत्वमनुपश्यतः ” इति बृहदारण्यकच्छां-
 दोग्यतैत्तिरीये शाखास्यादिषु ज्ञानिनामपि प्रपंचदर्शितायाः श्रावणाज्ज्ञाननिवर्त्यत्वं ॥
 प्रपंचस्य ज्ञाननिवर्त्यत्वे ज्ञानिनः शिष्याद्यनुपलब्ध्या प्रवचनासंभवात् अज्ञानि-
 नश्चानुपसत्तव्यत्वात् मुंडकादिषु ब्रह्मनिष्ठस्यैव तद्विज्ञानार्थमभिगम्यत्वश्रावणाच्च मोक्ष-
 मार्गोच्छेदः ॥ तस्य सत्यत्वं तु “ यदिदं किंच तत्सत्यमित्याचक्षते ” इत्यादिश्रुतिभ्यः ॥
 ततएवामायिकत्वं ॥ “ तदात्मात्मानं स्वयमकुरुत ॥ सहैतावानास ॥ सर्वं खल्विदं-
 ब्रह्म ॥ पुरुष एवेदं सर्वं ॥ इदं सर्वं यदयमात्मा ” इत्यादिश्रुतिभ्यश्च ॥ आदिपदेनोभयत्र
 यथायथं निरुपादानकत्वब्रह्मोपादानकत्वादयः ॥ एवं चाविद्यानाशोत्तरमपि प्रपंचस्याबा-
 धात्तत्कल्पना प्रयुक्ता हेया ॥ षोडशावस्थेत्यादि ॥ अद्यत्वे विद्यमानावेदां तादृशकाराद-
 यस्तु तिस्र एव परस्परमिश्रणान्नवावस्थासप्तचाज्ञानभूमिका इति वदंतः संकलनया षोडशताः
 दर्शयंतियथाहुः ॥ (श्लो० ९५।९६।९७।) जाग्रज्जाग्रत्तथा जाग्रस्वप्नजाग्रत्सुषुप्तिके ।
 एवं त्रैविध्यमापन्नं जाग्रदुक्तं मनीषिभिः ॥ स्वप्नजाग्रत्तथा स्वप्नस्वप्नस्वप्नसुषुप्तिके । स्वप्न-
 त्रयं समाख्यातमेवं वेदीतपारगैः सुप्तिजाग्रत्तथा सुप्तिः सुप्तिः सुप्तिः सुषुप्तिके । त्रैविध्यं हि ग-
 तेत्येवं भेदात्सुप्तिस्तथैव चेति ॥ तथा (श्लोकः १८९) बीजजाग्रत्तथा जाग्रन्महाजाग्र-
 त्तथैव च ॥ जाग्रस्वप्नस्तथा स्वप्नः स्वप्नजाग्रत्सुषुप्तिके ॥ एवं भेदात्समाख्याताः सप्ता-
 ज्ञानस्य भूमयति ॥ व्याचक्षते च तएव “ प्रमाज्ञानं जाग्रज्जाग्रत् शुक्तिरजतादिभ्रमो
 जाग्रत्स्वप्नः । जाग्रदवस्थायां श्रमादिनास्तब्धीभावः जाग्रत्सुषुप्तिः । स्वप्नमित्रा-
 दिप्राप्तिः स्वप्नजाग्रत् । स्वप्नेपि स्वप्नो मया दृष्ट इति बुद्धिः स्वप्नस्वप्नः । जाग्र-
 दृशायां वक्तुमशक्यं यत्किंचित्स्वप्नेन भूयते तत्स्वप्नसुषुप्तिः । सुषुप्त्यवस्थायां सात्त्विकीया-
 सुखाकारावृत्तिः (यदनंतरं त्रबुद्धस्य सुखमहमस्वाप्समिति परामर्शः) सा सुषुप्ति-
 जाग्रत् तत्रैव याराजसीवृत्तिः (यदनन्तरं दुःखमहमस्वाप्समिति त्रबुद्धस्य परामर्शः)

सासुपुसिस्वप्नः । तत्रैवयातामसीवृत्तिः) यदनंतरंगाढं मूढोहमस्वाप्समिति परामशः
 सासुपुसिसुपुसि” रिति ॥ प्राञ्चस्तुस्वप्नेस्वप्नांतरं स्वप्नस्वप्नः । स्वप्नएवस्वप्नाजागरणंस्व-
 म्प्राज्ञत् “स्वप्नेजागरणंयथे”त्यादिपुराणप्रसिद्धेरितिवास्तवंविवर्णयन्ति बीजजाग्रदा-
 द्यश्चेत्थमन्यत्रलक्षिताः कुसूलेसंस्थितंबीजं तत्रसर्वोयथाद्रुमः । तथायत्रस्थितंविश्वंनतु
 व्यक्तिसुपागतम् । बीजरूपंस्थितं जाग्रद्वीजजाग्रत्तदुच्यते ॥ संसारप्रथमावस्थामहा-
 मोहःसएवहि । तदेवाज्ञानमित्युक्तंयत्स्वबोधेननलीयते । कुसूलेसंस्थितंबीजं क्षेत्रेनिक्षि-
 प्यतेयदा अंकरोन्मुखतांयातिसावस्थजाग्रदुच्यते । इदमेवमहत्तत्त्वमितिसांख्यैरिर्नूप्यते
 ईक्षणंचेतिवेदान्तैः सामान्याहंकृतिस्तथा । आनंदमयकोशश्चतत्साक्षीत्वेश्वरःस्मृतः ।
 विशेषाहंकृतिः सूक्ष्मांकुरवद्भावहारिकी । महाजाग्रदुधैः प्रोक्ता व्यष्ट्यवस्थान्नयेतुसा ।
 जाग्रत्स्वप्नसुषुप्त्याख्येवस्थजाग्रदितिस्मृता । जाग्रदेवयदाजीवो मनोराज्यं करोतिहि ।
 जाग्रतः स्वप्नइवयत्स जाग्रत्स्वप्नउच्यते । लोकप्रसिद्धोयः स्वप्नः सस्वप्नइतिकथ्यते जातेपि-
 जागरेजंतोः स्वप्नदृष्टार्थभासनम् । प्रत्यक्षमिवसंस्कारात्स्वप्नजाग्रत्तदुच्यते । षडवस्था-
 परित्यागेसुपुसिःसप्तमीमतेति । केनचित्प्रकारभेदेन विलक्षणाजप्यवस्थाविशेषाः विद्या-
 रण्यचित्सुखादिभिर्दर्शितास्तुप्रकृतेतत्तद्व्येभ्यएवावगम्यंतइति प्रासंगिकवस्तुविस्तराद्वि-
 रम्यते ॥ स्वप्नेपि स्वप्नांतरं स्वप्नस्वप्नः तादृशस्वप्नविरामे पूर्वस्वप्नएव जागरणं स्वप्नजाग्र-
 दवस्था ॥ तदवस्थेति ॥ स्वप्नजाग्रदवस्था ॥ तथाच भवन्मते स्वप्नजाग्रदवस्था-
 स्थपदार्थानां यथा स्वप्नस्वप्नापेक्षया चिराद्वाधस्तथा प्रपंचस्य सर्वस्वप्नापेक्षयाऽतिचि-
 रादपि सइति साधर्म्यस्यसिद्ध्या चिरकालावस्थानोत्तरमपि बाधोजगतो न स्वप्नादि-
 तोवैधर्म्याऽपादकः ॥ देवालयादौद्वारस्तंभादिजटितशुक्तिशकलेषु कस्यचिद्बहुदिना-
 वधिरजतबुद्धेरनुवर्तनेऽपि उत्तरक्षण एव बाधितरजताद्वैधर्म्यं चिरकालानुवृत्तमिथ्यारजते
 न शक्यं वक्तुम् ॥ यथा कथंचिद्वैधर्म्यस्य तु सर्वत्रैव संभवेन तत्रापि वैधर्म्याग्रहे सति
 साधर्म्यव्यवहार एवोच्छिद्येत ॥ तद्विन्नत्वे सति तद्वत्तभूयोधर्मवत्त्वस्यैव सादृश्यपदार्थ-
 त्वात् ॥ भूयःपदेन यत्किंचिद्वैधर्म्यं सर्वत्र सुलभं मूलेपिविवक्ष्यते ॥ अतोज्ञाननिवर्त्यत्व-
 बाध्यत्वमायिकत्वादिभूयोधर्माणां प्रपंचे स्वप्नादौ चांगीकारात्साधर्म्यस्यैव सिध्यासूत्र-
 विरोधस्तदवस्थः ॥ किंच न स्वप्नेत्यादिमिथ्यात्वम् ॥ सदसत्त्वाभ्यामनिर्वचनीय-
 त्वम् । असत्यत्वं ॥ सन्मात्रभिन्नत्वं ॥ इदं तन्मतमेवानुसृत्योक्तम् ॥ वस्तुतत्त्व-
 सत्वंमिथ्येत्यर्थांतरम् ॥ त्रैकालिकनिषेधप्रतियोगित्वमिति मिथ्यालक्षणमद्वैत-
 सिद्ध्यादिषुस्पष्टं ॥ स्वाश्रयत्वेनेत्यादि ॥ इदमपिलक्षणंचित्सुखेन (परिच्छेद १
 कारिका ११) सर्वेषामपिभावानांस्वाश्रयत्वेनसम्भते ॥ प्रतियोगित्वमत्यन्ताभावंप्रति-
 मृषात्वमेतीति संगृहीतं ॥ तत्रैव “घटपटादीनांभावानांस्वाश्रयत्वेनाभिमतत्वात्तदयोयेत-
 न्निष्ठात्यन्ताभावप्रतियोगित्वैवतेषांमिथ्यात्वं नहितेषामन्यत्रसत्तासंभवति तत्रापिचेत्सा
 नस्यात् तदागलेपादुकन्यायेनमृषात्वमेवपर्यवस्येत्” इतिव्याख्यातमपि ॥ तत्रासत्त्वेनेति

प्रापंचिकवटादिपुप्रागुक्तलक्षणासत्त्वेन ॥ अविद्यादशायांतेषां सत्वांगीकारेवर्तमानकालिक-
प्रतिषेधाप्रतियोगित्वस्यापत्यास्त्राश्रयभूताविद्यानिष्ठात्यन्ताभावाप्रतियोगित्वस्यापत्याच
तेषुलक्षणासत्वमितिभावः ॥ अंशिनइति ॥ चित्सुखकृतप्रत्यक्षतत्त्वप्रदीपिकायां प्रथम-
परिच्छेदेप्रागुक्ताग्रिमैयं (१२) कारिका ॥ विवृताचतत्रैव “विमतंपटःएतत्तन्तुनिष्ठात्य-
न्ताभावप्रतियोगीअवयवित्वात् पटान्तरवत् एवमेवतद्गुणकर्मजात्यादयोऽपि एतत्तन्तुनि-
ष्ठाभावप्रतियोगिनः तद्रूपत्वात् इतरतत्तद्रूपवदिति एवमादिप्रयोगास्सर्वत्रोहनीयाः”
इति ॥ एवंचांशिनः पटादयः स्वांशाःतत्त्वादयः एतत्तन्तुपुपटोनास्तीति प्रतीतिसाक्षिका-
त्यन्ताभावस्यपटादयः प्रतियोगिनइत्यर्थः ॥ अविद्यादशायांसत्वांगीकारेतद्विरोधःस्पष्टएव ॥
एतदनुरोधेनप्रतीतिकालेपिपदार्थात्यन्ताभावस्वीकारेतुसाधर्म्यगलेपादुकावदापतितं ॥
वस्तुतस्तुतवतूलाविद्याकार्यस्यस्वप्नादेस्तन्निवृत्त्यानिवृत्तिर्मूलाविद्याकार्यस्य प्रपञ्चस्य च
तन्निवृत्त्यानिवृत्तिरिति स्वप्नादिजाग्रत्प्रपंचयोः स्वसाक्षात्कारणाविद्यास्थित्यधीनस्थिति-
कत्वेनतन्निवृत्तिनिवर्त्यत्वेनचसाधर्म्यमबाधमतःसुस्थः सूत्रविरोधः यत्किञ्चिद्वैधर्म्यं
तुसर्वथासजायतीयेष्वपि घटादिपुप्रतिव्यक्ति शक्यंवक्तुमिति किन्तेन ॥ नामान्तरस्येति ॥
घटः कुंभइत्यादिपर्यायरूपस्य ॥ नहि घटात्कुंभोभिन्नोभवति ॥ निषेधेनेति सूत्रकृ-
तानिषेधेन ॥ अनुद्धारादिति ॥ त्वन्मतइतिशेषः ॥ अहंतादेरिति ॥ इद-
मत्रहृदयम् ॥ सहस्राक्षे अहंतादेरपि प्रपंचत्वमस्त्वंसंमतमिव दर्शयित्वासूत्र-
विरोधोदत्तः ॥ वयं तु मिथ्यापदार्थानां प्रपंचत्वमेव न वदामः ॥ नहि जाग्रदव-
स्थायामनुभवमात्रेण प्रपंचत्वं शक्यं वक्तुम् ॥ शुक्तिरजतगंधर्वनगरैर्द्रजालिकादिपु
तत्प्रसंगात् ॥ नचेष्टापत्तिः सूत्र आदिपदेन परिगृहीतेभ्यस्तेभ्योपि वैधर्म्यस्य
प्रपंचे बोधनात् ॥ तेषांप्रपंचांतःपातित्वे तदनुपपत्तेः ॥ आदिपदेन तेषां संग्रहस्तु
तवापि संमतः ॥ शंकराचार्यैः “ एवंमायादिष्वपियथायथंबाधः ” इति व्याख्यानात् ॥
अतः शुक्तिरजतादिवत्संसारप्रभासलीलादेरपि सूत्रआदिपदेन संग्रहः ॥ मिथ्यात्वाविशे-
षात् ॥ तेन संसारादिवैधर्म्यमपि प्रपंचेऽभीष्टमेवास्माकं ॥ अतो न सूत्रविरोधः ॥ नापि
सूत्रासंगतिः अहंतादौ स्वप्नसाधर्म्यस्येष्टत्वात् ॥ एतेनैव (अहंतादिपु व्यभिचारेण
सूत्रासंगतिश्चे) त्यादितदुक्तिरपास्तेत्याहुः ॥ नकोपीति ॥ पदमादधातीति ॥ अस्-
न्मते चरणमादधाति ॥ लेशतोपि नापद्यतइत्यर्थः ॥ अन्यथेति ॥ जाग्रदवस्थायामनुभू-
यमानानां शुक्तिरजतसंसारादीनांप्रपंचत्वं स्वीकृत्य अत्रापरिग्रहे ॥ सूत्रस्थचकारपरिगृही-
तंस्वस्य मोक्षे प्रवृत्तिव्याघातइत्यर्थं समर्थयितुमाहुः ॥ किंचप्रपंचस्येत्यादि ॥ मत-
द्वयेऽपि बाह्यप्रपंचस्य मिथ्यात्वाद्विज्ञानवादिनोमायावादिनश्च मोक्षसाधनेषु प्रवृत्तिर्न
स्यात् ॥ प्रवृत्तेर्गुरुशास्त्रादिबाह्यार्थतंत्रत्वात् ॥ बाह्यार्थानां चासत्त्वादितिभावः ॥

एवं च सर्वप्रपंचःकारणात्मना सत्यएवेतिसिद्धम् ॥ किंच अस्ति-
भातिप्रियंरूपंनामचेत्यंशंपंचकंआद्यत्रयंब्रह्मरूपंमायारूपंद्वयंपरमिति
यन्नामरूपयोर्मायिकत्वमुक्तं तदसंगतं ॥ अस्तिभातिप्रियरूपाणां

ब्रह्मत्वेन कथितानामपि मायिकत्वापत्तेः ॥ नामरूपयोर्यथा कल्पित-
सामानाधिकरण्येन प्रतीतिः घटादिसत्त्वे सत्त्वं तदभावेऽभावस्तथै-
वास्तिभात्यादीनामपि सामानाधिकरण्येन भानात्तेषां मायिकत्वं
नास्तीति वक्तुमशक्यत्वात् ॥ नच तेषां ब्रह्मस्वरूपत्वान्नमायिकत्व-
मिति वाच्यं ॥ “ तदात्मनैस्वयमकुरुत ॥ बहुस्यांप्रजायेय नामरूपे-
व्याकरवाणी ” त्यादिश्रुत्यानामरूपयोरपि ब्रह्मस्वरूपत्वात् तस्माद-
स्तिभातिप्रियंरूपं नामचेत्यंशपंचकमित्याद्यसंगतमेव ॥ नामरूपयो-
र्मायिकत्वे प्रमाणाभावात् ॥ पञ्चानामपि ब्रह्मरूपत्वात् ॥ “ नाम-
रूपाद्विमुक्त ” इत्यादिश्रुतिस्तु विदुषोब्रह्मणि लयावस्थायां पृथङ्-
नामरूपाभावं प्रतिपादयति नतु नामरूपयोर्मिथ्यात्वम् ॥

सहस्राक्षे एवंचेत्यादि श्रुतिः संगतेत्यंतं भागं दूषयति ॥ एवंचसर्वइत्यादिना ॥ नतु-
नामरूपयोर्मिथ्यात्वमित्यंतेन ॥ सत्यएवेतिसिद्धमिति ॥ “ एतदात्म्यमिदं
सर्वतत्सत्यं ” इत्यादिश्रुतिभिः (अ०२ पा० १ सू० १६) “ सत्त्वाच्चावरस्य ” (सू०
१८) “ युक्तेः शब्दांतराच्च ” इत्यादिसूत्रैश्च सिद्धं ॥ यदि सूत्रकारोऽस्य मायामात्रतामभि-
प्रेष्यत्तर्हि मायामात्रं त्वित्यनेन संध्यसृष्टेरिव अस्यापि तथात्वं स्पष्टमेवाऽसाधयिष्यत् ॥
साधयति तु अस्य तदनन्यत्वं सत्त्वं असद्व्यपदेशस्य चाव्याकृतत्वपरत्वं स्वप्नसृष्टेरिव च
मायामात्रत्वं ॥ अतः सत्कार्यवादएव सूत्रकाराभिप्रेतः ॥ अत्र “ असदकरणादुपादान-
ग्रहणात्सर्वसंभवाच्छक्तस्य शक्यकरणात्कारणभावाच्च सत्कार्यं ” इत्यादयः सांख्याद्युक्ता-
युक्तयोऽप्यनुसंधेयाः । किंचास्तिभातीत्याहि ॥ अयंभावः ॥ यत्तु (एतयोर्मायारूप-
त्वस्य दर्शितत्वा) दित्युक्तं तत्तु पूर्वनामरूपयोर्मायिकत्वस्य क्वापितेनोपपादनस्यादर्शानु-
च्छम् ॥ किंच तयोर्मायिकत्वं युक्तिसिद्धमित्युच्यते श्रुतिसिद्धमिति वा ॥ नाद्यः या या
युक्तिर्वटनिष्ठनामरूपयोस्तथात्वसाधिकोच्येत सा सा तन्निष्ठास्तिवादीनामपि तथात्वं
साधयेदेवेति “ आद्यंत्रयंब्रह्मरूपं ” इत्यभ्युपगमविरोधः ॥ तयोरप्यस्तित्वादिकं प्रतीय-
तइति तयोरप्यंशत्रयं सत्यमंशद्वयं मिथ्येतिस्वीकारेऽनवस्था ॥ “ नामैवैनंनजहाति ॥
यदेजतिजगति यच्चचेष्टतिनाम्नोभागेऽयं ” इत्यादिकंश्रौतमानमप्यत्रानुसंधेयम् ॥ युक्त्य-
नुकूलत्वात् युधिष्ठिरादिनामभिरद्यापि व्यवहारात् ॥ सर्वथामिथ्यात्वे तन्नामोच्चार-

एवंच सर्वनामरूपात्मकंजगन्मायिकमिति सिद्धम् ॥ एतेन अस्तिभातिप्रियंरूपं नामचेत्यं-
शपञ्चकम् ॥ आद्यंत्रयंब्रह्मरूपमायारूपंद्वयंपरमिति यन्नामरूपयोर्मायिकत्वमुक्तं तदसहमाने
न जगद्रूपं द्वयं परमिति पाठस्य कथंचित्त्वसंमतत्वप्रतिपादनायनामरूपविभेदेजगत्क्रीडतियो-
यतइति खगुरुसंमतिमुपन्यस्येश्वरस्य नामरूपयोः प्रकाशकत्वे कर्तृत्वान्नामरूपयोरीश्वररूपत्वं
यदुक्तं तदपि निरस्तम् ॥ एतयोर्मायारूपत्वस्य दर्शितत्वात् ॥ अन्यथा पञ्चानामपि ब्रह्म-
पत्वेन त्रयाणां विशिष्य तद्रूपत्वकथनं न संगच्छेत ॥ अतएव विद्वान्नामरूपाद्विमुक्तइ-
तिश्रुतिः संगता ॥

णपूर्वकश्राद्धादिव्यवहारोच्छेदप्रसंगाच्च ॥ न द्वितीयः ॥ तयोः सत्यतायाएव श्रुति-
सिद्धत्वात् ॥ बृहदारण्यके तृतीयाध्यायेऽत्यब्राह्मणे “ त्रयंवाइदं नामरूपकर्मते-
षां नामानां वागित्येतदेषामुक्तमतो हि सर्वाणि नामान्युत्तिष्ठत्येतदेष्टा ५ सामैतद्विसर्वैर्ना-
मभिः सममेतदेष्टां ब्रह्मैतद्विसर्वाणि नामानि विभक्तिं ॥ अथरूपाणां चक्षुरित्येतदेष्टामुक्तमतो-
हिसर्वाणिरूपाण्युत्तिष्ठत्येतदेष्टा ५ सामैतद्विसर्वैरूपैः सममेतदेष्टां ब्रह्मैतद्विसर्वाणिरूपाणि-
विभक्तिं ॥ अथकर्मणामात्मेत्येतदेष्टामुक्तमतो हिसर्वाणिकर्माण्युत्तिष्ठत्येतदेष्टा ५ सामैत-
द्विसर्वैः कर्मभिः सममेतदेष्टां ब्रह्मैतद्विसर्वाणिकर्मणि विभक्तिं ॥ तदेतन्नयं स देकमयमा-
त्मात्मो एकः स ज्ञेतन्नयं तदेतदमृतं सत्येनच्छन्नं प्राणोवाअमृतं नामरूपे सत्यं ताभ्यामयं प्राण-
श्छन्नः ” इति श्रूयते ॥ अर्थस्तु तत्रैवाध्याये चतुर्थब्राह्मणे पूर्वं “ आत्मैवेद मग्र आसीत् ”
इति सर्वस्यात्मरूपत्वं प्रतिज्ञाय अग्रे सृष्टेः पूर्वमव्याकृतस्य जगतो नामरूपाभ्यां व्याकरण-
मुक्तं तदेतत्प्रपंचयितुमिदमुच्यते ॥ तत्र इदं परिदृश्यमानं वैनिश्चयेन त्रयमेव किं तत् त्रयं
तदाह नाम रूपं कर्म इति ॥ तेषां नामादीनां मध्ये नाम्नां व्याकृतानां घटपटादिशब्दानां
वागित्येतत् वागिन्द्रियं समष्टिरूपा भगवतोवाग्वा एषां उक्त्यमुपादानकारणं हि यतः
अतोवाचः सकाशादेव सर्वाणि नामानि उत्तिष्ठन्ति अनुभवयोग्यानि भवन्ति ॥ एतत्
वागित्येतत् एषां विशेषभूतानां नाम्नां साम समत्वात्सर्वेषां सामान्यं ॥ तदेव विवृणोति ॥
हि यतः एतत् सर्वैर्नामभिः समं सृष्टिव घटादिभिः ॥ एतत् एषां नाम्नां ब्रह्म आधार-
भूतं ॥ तदेवाह एतत् हि यतः सर्वाणि नामानि विभक्तिं धारयति पुष्पाति च ॥ अथ
रूपाणां रोहितपीतादीनां व्याकृतानां चक्षुरित्येतत् चक्षुरिन्द्रियं तत्समष्टिभूतं त्वष्टारस्य
भगवच्चक्षुर्वा उक्तं उपादानकारणं इत्यादिपूर्ववत् ॥ “ त्वष्टारः रूपाणि विकुर्वन् विपश्चिं ॥
त्वष्टारूपाणामधिपतिः ” इत्यादिश्रुत्यंतरात् ॥ अथ कर्मणां नानाचेष्टारूपाणां आत्मेत्ये-
तत् शरीरं समष्टिभूतं विराट्स्वरूपं वा ॥ उक्तं उपादानकारणमित्यादिपूर्ववत् ॥ तदेतत्
पूर्वोक्तं नामरूपं कर्मेति त्रयं त्रिधादृश्यमानं सत् एकं ब्रह्मरूपत्वात् घटकुडिकाशरावा-
मृदिव ॥ तदेवाह ॥ अयमात्मेति ॥ नामरूपकर्मण्यात्मा ब्रह्मैव ॥ आत्मशब्दः परब्रह्म-
परः ॥ एतेन “ आत्मैवेदमग्र आसीत् ” इति दृष्टीकृतं ॥ ननु वागाद्युपादानकानामेषां
कथमात्मत्वमत आह ॥ आत्मा उ एकः सन् पूर्वोक्तमणेच्छया एतन्नयं वागादित्रयरूपो-
पि स एव ॥ प्रगृह्यत्वान्नसंघिः ॥ त्रिधाकरणस्य फलमाह ॥ तदेतदमृतं सत्येनच्छन्नं ॥ अमृतं
अखंडमानंदरूपं स्वस्वरूपं सत्येन अमिथ्याभूतेन कार्येणाच्छादितं ॥ तदेतत्स्फुटीकरोति ॥
“ प्राणोवाअमृतं नामरूपे सत्यं ” इति प्राणः सर्वक्रियाशक्तिः सर्वजीवनहेतुः परमात्मा
अनुगमाद्यधिकरणबोधितः ॥ ताभ्यामयं प्राणच्छन्नः ॥ ताभ्यां व्याकृताभ्यां नामरूपाभ्यां
अयं प्राणः परमात्मा पिहितः ॥ सर्वनामासर्वरूपः सर्वात्मकः सन्नपि क्रीडेच्छया
तत्तद्रूपे तत्तन्नम नियमनाद्रूपाणां नाम्नां च भेदादिदानीं परस्परानतिप्रसक्तपरि-
च्छिन्नतत्तन्नामरूपाः पृथक्पृथक्पदार्थाएवानुभूयन्ते न तु सर्वरूपः परमात्मा ॥
अतः स्वव्याकृतसत्यनामरूपाभ्यामेवायं पिहितः ॥ अतएव नानाव्यवहाराः ॥ एतदेव

तद्व्याकरणस्य फलं ॥ व्याकरणप्रकारस्तूच्यते ॥ तत्र वस्तुतः स्वाभाविकसर्वाकारसर्वरूपः सः ॥ “यदेकमव्यक्तमनंतरूपं विश्वं पुराणं तमसः परस्तात् ॥ विश्वतश्चक्षुस्तु विश्वतो- मुखः ॥ सहस्रशीर्षा पुरुषः ॥ समोमशकेन समोनागेन ॥ सर्वतः पाणिपादांतं ” इत्यादिश्रुतिस्मृतिभ्यः ॥ कचिद्रूपस्य निषेधस्तु लोकइव व्याकरणात्परिच्छिन्नमात्रस्यैव “नसं- दृशेतिष्ठतिरूपमस्ये” तिवृहन्नारायणश्रुतेः ॥ अतएव अनंतरूपस्य तमसः परस्तादिति प्रकृतितः परत्वमुक्तं ॥ अधिकं च साकारवादे वक्ष्यते एवं नामानि सर्वाण्यपि तस्यैव वाचकानि ॥ “ॐमित्येतदक्षरमिदं सर्वं तस्योपव्याख्यानं नामानिसर्वाण्यमाविशंति ” इत्यादि श्रुतिभ्यः ॥ सर्वेषां तदधीनत्वात्तत्तच्छब्दाभिधेयता ॥ अन्येषां व्यवहारार्थमि- ष्यते व्यवहर्तृभिरित्यादि महाकौर्मिदि स्मृतिभ्यश्च ॥ “अनामाऽगोत्रः ” इत्यादौ कचि- न्निषेधस्तु लोकइव व्याकृतस्य परिच्छिन्नमात्रस्य नाम्नएव गोत्रादिसाहचर्यात् ॥ एवं “स सर्वनामास च सर्वरूपः ” इत्यादीनि श्रीभागवतवाक्यान्यप्यनुसंधेयानि ॥ नमो- स्त्वनंताय सहस्रमूर्तये सहस्रनाम्ने पुरुषायशाश्वते इत्यादीनिच ॥ अत्र सहस्रशब्दो ऽसंख्यपरः एवं स्वयमेव वस्तुतः सर्वरूपः सर्वनामा सन्नपि यदा कीडार्थमात्मनइदं जगत् सिंसृक्षति तदा नामरूपविभागमंतरा घटोऽयं पटोऽयमित्यादिनानाव्यवहाराणामसंभ- वात् ॥ सदंशादाविष्कृतपंचमहाभूतांशेभ्यस्तत्तदेकैकं स्वीयं रूपं पृथक्पृथगाविष्कृत्य तत्र तत्रस्वनामसमुदायात्तत्तन्नामानि वेदाख्यस्वस्वरूपानुरोधेन नियमयति ॥ अतएवेदानीं नामरूपयोः परिच्छेदोदृश्यते ॥ कंबुग्रीवादिमदेव घटस्य रूपं घटः कलशइत्यादीनि परि- गणितान्येव नामानि इति ॥ इदमेव नामरूपयोर्व्याकरणं ॥ अतएव च श्वेतकेतुविद्यायां “सेयदेवतैक्षत ” इत्यादिना “नामरूपेव्याकरवाणि ” इतीच्छा ततः “नामरूपेव्या- करोत् ” इतिव्याकरणं चान्नायते ॥ यदि नामरूपे विवर्तात्मके स्याताम् तर्ह्यंभ्रांतस्ये- श्वरस्येक्षणगोचरौ न भवेताम् नचात्र “अनेनजीवेनात्मनानुप्रविश्ये ” ति श्रवणानाम- रूपेजीवकल्पिते एवेतिशंक्यं इमामेवाशंकासपाकर्तुं प्रवृत्ते (अ०२ पा०४ सू०२०) “संज्ञामूर्तिं कृत्स्निस्तु त्रिवृत्कुर्वन् उपदेशात् ” इत्यधिकरणे परमात्मनैव ते व्याकृते इति- सूत्रकृताव्यवस्थापनात् सूत्रार्थस्तु संज्ञामूर्त्योः नामरूपयोः कृत्स्निः निर्माणं त्रिवृत्कुर्व- तः तेजोब्रह्मनिप्रविश्यैकैकमितरसंगतं कुर्वतः परमात्मनएव ॥ नतु जीवस्य त्रिवृत्कर- णात्पूर्वं शरीराद्यनिष्पत्त्यात्प्रवृत्तेरेवायोगादित्याशयः ॥ कुतएतत् उपदेशात् उप- समीपेतस्मिन्नेववाक्ये त्रिवृत्करणस्य निरूपणमिति ज्ञेयः ॥ तूर्जीवकर्तृकत्वशंका निरासा- र्थः ॥ भवद्भाष्येपीदं सूत्रमेवंपरमेव ॥ यदि तु नामरूपे जीवाविद्याकल्पिते अभविष्य- तां न तर्हि सूत्रकार एवं व्यवस्थापयिष्यत् ॥ अतो न तयोर्मिथ्यात्वं श्रुत्यादिसम्मतं ॥ व्याकरणप्रकारश्च बृहदारण्यके तृतीयेऽध्याये पुरुषविधब्राह्मणाख्ये चतुर्थब्राह्मणे (खंड ७) “तद्धेदंतर्ह्यव्याकृतमासीत्तन्नामरूपाभ्यामेव व्याक्रियतासौ नामायमिदं रूप इति तदिदमप्येतर्हि नामरूपाभ्यामेव व्याक्रियतेऽसौ नामायमिदं रूप इति स एष इह प्रविष्टः ” इत्यादिषु श्रूयते ॥ एवं छांदोग्यबृहदारण्यकादिषु नामरूपव्याकरणं सृष्टयारंभे परमात्मनैव

कृतमिति स्पष्टतया श्रावणादनन्यगतिलभ्यं तु तयोः परमात्मैक्षणगोचरत्वं तदा वस्त्वंतरा-
भावात्परमात्माभिन्नत्वं सर्वेषां तेषां स्वभावतस्तदीयत्वं च ननु यदिनामरूपे न जीवकल्पिते
किंत्वीश्वरेणैव स्वयेतत्तद्रूपेतानि तानिनामानि स्वरूपवेदानुसारात्संकेतितानि तर्हि जीवानां
कथं तत्संकेतग्रह इति चेत् ॥ परमात्मनः सकाशात्प्रथमोत्पन्नेन ब्रह्मणा संकेतो गृहीतस्ततो-
ऽन्यैः परंपरयेति जानीहि ॥ जीवकल्पितत्वे तु तेषामनेकत्वादेकेन यस्मिन् रूपेण जड इति संके-
त्येतत्स्मिन्नेव जीवांतरेणाश्रय इति तिमहत्येव्यवस्था स्यात् ॥ जीवैकत्वे तु बंधमोक्षादिव्यवस्था-
भंगः ॥ कल्पितत्वपक्षे संकेतग्राहकपरंपरादिकंचनापेक्षयेत अमेव ब्रह्मोपदेशापेक्षाभावात् ॥
संस्कारजनकयोः प्रतीयमानातिरिक्तसत्यनामरूपयोर्ब्रह्मणि तत्सादृश्यस्य च त्वन्मतेव-
क्तुमशक्यत्वादिपि न कल्पनोपपत्तिरिति दिक् ॥ परमेश्वरः स्वयंव्याकृत्य ब्रह्माणं संकेतं
ग्राहितवानित्यत्र मानंतु पुरुषसूक्ते “वेदाहमेतं पुरुषं महान्तं ॥ आदित्यवर्णं तमस-
स्तु पारे । सर्वाणि रूपाणि विचित्र्यधीरः । नामानि कृत्वा भिवदन्यदाऽऽस्ते । धाता पुरस्ता-
द्यमुदाजहार । शक्रः प्रविद्वान् प्रदिशश्च तत्सः” अर्थस्तु ॥ अहं ब्रह्मा एतं पूर्वोक्तं महान्तं
पूज्यं व्यापकं च पुरुषं परमेश्वरं वेदजानामि ॥ कीदृशं आदित्यवर्णं निरतिशयप्रकाशस्वभावं ॥
ननु वेद्यत्वात्सधर्मकत्वाच्च प्रकृत्यवच्छिन्नः स्यादिति शंका निरासार्थमाह ॥ तमसस्तु पारे ॥
तुः शंका निरासे ॥ प्रकृतेः परतो वर्तमानं ॥ तादृशस्य वेदने कारणमाह ॥ सर्वाणीति ॥
यत् यस्मात् यः परमात्मेति वा सर्वाणि रूपाणि विचित्र्य सृष्टिकाले पृथक्कृत्य धीरोऽनु-
द्विग्नः पूर्वसर्गानुसंधायीति यावत् ॥ तेषां नामानि कृत्वा संकेत्य अभिवदन् मां सर्वतः
शिक्षयन् आस्ते ॥ तस्मात्तंवा अहं वेदेत्यन्वयः ॥ तेन स्वेच्छयैव मज्ज्ञानगोचरः सो भूदिति-
भावः ॥ एवं धाता ब्रह्मा पुरस्तात्सृष्ट्यारंभकाले यं नाम रूपव्याकर्तारं परमात्मानं उदाजहार ॥
तत्र शक्रः ग्रहणशक्तिमान् इंद्रः प्रविद्वान् श्रोता प्रदिशः आधिदैविकयो दिग्देवता-
श्च तत्तत्प्रश्रोत्र्यः ॥ इति ॥ अत्रापि तमसःपारे वर्तमानस्य रूपनामविभाजकत्वकथने तयो-
र्मायिकत्वशंका निराकृता ॥ एवं ब्रह्मण एव नाम रूपप्रादुर्भावः प्रथममुंडकाद्यखंडेश्रूयते
“तस्मादेतद्ब्रह्म नाम रूपमन्नं च जायते” इति ॥ एवं नामरूपयोः सत्यत्वादेव तर्कपादे
(सू. ५) “औत्पत्तिकस्तु शब्दस्यार्थेन संबंधोऽव्यतिरेकश्चार्थेनुपलब्धे तत्प्रमाणं
वादरायणस्यानपेक्षत्वात्” इत्यधिकरणे जैमिनिना शब्दार्थसंबंधस्य नित्यत्वं निर्णीतं ॥
महाभाष्यकृता च पस्पशान्हिके “सिद्धेशब्दार्थसंबंधे” इति वार्तिके “सिद्धेशब्दे
अर्थे संबंधे चेति” इत्यादि विवृण्वता सिद्धशब्दस्य नित्यपर्यायतां च दर्शयतां च
दर्शयता नामार्थतत्संबंधानां त्रयाणामपि नित्यत्वं स्वीकृतम् ॥ शब्दानामपि नित्यत्वं
तत्रैव जैमिनिना (सू. ६) “कर्मैकेतत्रदर्शनात्” इत्यादिषट्सूच्याक्षिप्य (सू. १२)
“समंतुतत्रदर्शनम्” इत्यादिभिः “लिंगदर्शनाच्चे”त्येतैर्द्वादशभिः सूत्रैर्युक्तीः “वाचाऽ-
विरूपनित्यया” इत्यादिप्रमाणं चाश्रित्य सम्यक्समर्थितम् ॥ उत्तरतंत्रेपि (अ. १ पा. ३
सू. २८) शब्द इति चेन्नातः प्रभवात्प्रत्यक्षानुमानाभ्यां ” इत्यादावेतत्सुष्ठु प्रपंचितं ॥ तेन
प्रचोदिता येन पुरा सरस्वती वितन्वताऽजस्य सर्ती स्मृतिर्हृदि ॥ स्वलक्षणाप्रादुरभूत्किलास्यत

इतिवेदरूपशब्दस्य ब्रह्माभिन्नत्वबोधकानि श्रीभागवतादिवाक्यानि (अंश. १ अ. २२) काव्यालापाश्रये केचिद्वीतकान्यखिलानिच ॥ शब्दमूर्तिधरस्यैतेविष्णोरंशमहात्मनइत्यादीनि लौकिकशब्दानामपि तद्रूपत्वप्रतिपादकानि विष्णुपुराणप्रथमांशदिवचनानि चानुकूलानि ॥ रूपनित्यत्वं चाधिकं साधयिष्यते ॥ एवं नाम्नः अमायिकत्वान्नित्यत्वाद्भगवद्रूपत्वादेव नारायणप्रपाठके “ यदेजतिजगति यच्च चेष्टति नान्नो भागोऽयं नान्ने स्वाहा ” इति श्रूयते ॥ तस्मान्नामरूपयोर्मोयिकत्वकल्पनं नामरूपे सत्यमिति पूर्वोक्तादिश्रुतिशतबाधितमेव ॥ यच्च (पंचानामपि ब्रह्मरूपत्वेने) त्यादि तदकिंचित्करम् ॥ अस्माकं तद्वचनस्वीकारे निर्वंधाभावात् ॥ जगद्रूपेण परिणतस्य सच्चिदानंदरूपस्यैवास्ति भातिप्रियात्मनाप्रतीतिर्नामरूपयोस्तु परिच्छेदमात्रेण कार्यत्वमिति त्रयाणां विशिष्य तद्रूपत्वकथनस्यापि कथंचित्संभवाच्च ॥ याऽपि “ विद्वान्नामरूपाद्विमुक्तः ” इति श्रुतिर्दर्शिता । साऽपि न तयोर्मिथ्यात्वदर्शिका ॥ इदं हि वाक्यं तृतीयमुंडके द्वितीयखंडे पठ्यते “ यथानद्यः स्यंदमानाः समुद्रेऽस्ती गच्छन्ति नामरूपे विहाय ॥ तथा विद्वान्नामरूपाद्विमुक्तः परात्परं पुरुषमुपैति दिव्यम् ” इति ॥ अत्रोक्तरीतिकव्याकरणदशपरिच्छिन्नादमुक्तदशायां स्वदेहमात्रनियतात् नामरूपाद् विमुक्तइति तत्रार्थः अतएव नामरूपादित्येकवचनं ॥ नामविशेषविशिष्टाद्रूपाच्छरीरादिति वा समुद्रेप्रविष्टायानद्यानहि रूपं नश्यति ॥ किंतु समुद्रएवांतर्भवति आधारस्य तत्रैवास्ती गतत्वात् ॥ अंतर्भूतत्वादेव पृथक् रूपानुपलब्ध्यातेन नाम्ना तदा व्यवहारः ॥ किंतु समुद्रइत्येव सः ॥ एवमत्रापि ब्रह्मभूतस्य स्वदेहमात्र नियतपरिच्छिन्ननामरूपत्यागात्सर्वरूपत्वं सर्वनामत्वं च सिध्यति ॥ अतएव तत्र “ निरंजनः परमं साम्यमुपैति ” इति पूर्वमुक्तं ॥ न त्वनया श्रुत्या तयोर्मिथ्यात्वं बोध्यते ॥ मिथ्यात्वे ततो विमुक्तिरपि न वक्तुं युक्ता ॥ नहि शशशृंगान्धर्वनगराद्वा कोऽपि मुच्यते ॥

यत्तु (अत्रोद्देश्यतावच्छेदककालावच्छिन्नत्वस्यौत्सर्गिकस्य विधेये भाननिर्वाहाय ज्ञानसमकालमेव मुक्तिः) रित्युक्तं तन्न साधीयः ॥ यथा द्रव्यं गुणवदित्यादौ द्रव्यत्वसमकालिकत्वं गुणे भासते तथाऽत्र भानासंभवात् ॥ तथाहि ज्ञानपदेन ब्रह्मात्मकं ज्ञानं विवक्षितमखंडाकारवृत्तिरूपं वा ॥ नाद्यः तादृशज्ञानस्याधुनापि सत्त्वेन मुक्तेश्चासत्त्वेन ज्ञानसमकालत्वस्य मुक्तावसंभवात् ॥ तादृशज्ञानस्य नित्यत्वाच्छ्रवणाद्यसाध्यत्वेन तदर्थं प्रवृत्त्यनुपपत्तेश्च ॥ न द्वितीयः अखंडाकारवृत्तेः स्वल्पकालावस्थायित्वेन मुक्तेश्च स्वरूपावाप्तिरूपायानित्यत्वेन ज्ञानोत्तरयावत्कालावस्थायित्वेन वा तत्समकालत्वासंभवात् किंच ज्ञानसमकालमेव मोक्षस्वीकारे जीवन्मुक्त्यभावः स्यात् अज्ञानस्य ज्ञानेन नाशे उपादाननाशाद्देहादीनामपि नाशात् नचापरोक्षज्ञानकल्पपरोक्षज्ञानवत्येव जीवन्मुक्तिव्यवहारइति वाच्यं तत्प्रतिपादकश्रुत्याद्यभावेन तादृशज्ञानसत्त्वे प्रमाणाभा-

वात् अपरोक्षकल्पमित्यनेनापरोक्षन्यूनत्वविवक्षणे शास्त्राच्छाब्दज्ञानवतामपि तादृशज्ञानसत्त्वेन जीवन्मुक्तिप्रसंगः एतेनाज्ञानसंबन्धिन्या आवरणशक्तेरेव विद्ययाविरोधइत्यादिकमप्यपास्तं ज्ञानस्याज्ञानविरोधित्वेन तन्नाशे तदीयशक्तेः सत्त्वस्य वक्तुमशक्यत्वात् नहि वह्निनाशे वह्निशक्तिरस्तीति कस्यापि संमतं वस्तुतस्तु पारिभाषिकतादृशाज्ञानएव मानाभावेन तस्यशक्तिद्वयकल्पनं तेन जीवन्मुक्तिव्यवस्थापनं च दूरापास्तं ॥ त्वदुक्तपक्षाणां “ तस्यतावदेवचिरं यावन्नविमोक्षयेऽथसंपत्स्ये ॥ अनारब्धकार्येणवतुपूर्वेतदवधेः ॥ भोगेनत्वितरेक्षपयित्वासंपद्यतेइत्यादिश्रुतिसूत्राभ्यामप्रतीतेः इत्यादिश्रुतिसूत्रादिसिद्धा) इतिकथनमसंगतं ॥ नहि तादृशश्रुतौविशेषावरणयोः प्रतिपादकं पदमस्ति येन तादृशश्रुतिसिद्धत्वं तस्य स्यात् ॥ सूत्रयोस्त्वयमर्थः ॥ ननुदेहस्य कर्मजन्यत्वात्तन्नाशे तन्नाशस्यावश्यकत्वाद्ब्रह्मविदः प्रवचनानुपपत्तिरेवंसति ब्रह्मजिज्ञासोर्गुरूपसत्यादिसाधनासंभव “ आचार्यवान्पुरुषोवेदे ” ति श्रुतेस्तदभावेन ज्ञानमार्गोच्छेदेन मुक्त्युच्छेदप्रसंगइत्याशंक्य समाधत्ते ॥ “ अन्नारब्धकार्येणवतुपूर्वेतदवधे ” पूर्वं पूर्वसूत्राभ्यांज्ञाननाशयत्वेन ये प्रोक्ते पापपुण्येते नाशेपेकित्वनारब्धं भोगायतनरूपं कार्यं याभ्यां ते एवेत्यर्थः ॥ नन्वितरनिरपेक्षं ज्ञानं स्वशक्त्यैवाग्निरेधइव कर्माणि दहतीति पूर्वमुक्तं तथा सत्यशेषमेव तद्दहतीति वक्तुं युक्तं ॥ नतु-सशेषं शक्तेरविशिष्टत्वात् ॥ नच कर्मनाशेऽपि संस्कारवशात्कुलालचक्रभ्रमिवत्तद्वासनावशाद्देहादिसत्तया प्रवचनाद्युपपत्तिरिति वाच्यं ॥ ज्ञानस्य सर्वतोबलवत्त्वात्सवासनस्य तस्य नाशनात् ॥ नहि महाशिलानिपाते चक्रभ्रमिरनुवर्तितुंशक्नोतीत्याशंक्यारब्धकार्याऽदहने हेतुमाह ॥ तदवधेः ॥ तज्ज्ञानेनारब्धकार्यादहनं यत् तदखिलकारणकारणत्वेनाखिलस्य पूर्वावधिरूपभगवदिच्छालक्षणाद्धेतोरित्यर्थः यत्र तस्यापि दहनेच्छा तत्र तथैवेति निगूढाशयः ॥ अतएवाग्नेतथावक्ष्यते ॥ “ अतो न्यापिह्येकेषामुभयो-” रितिसूत्रेण तस्यार्थस्तु एकेषां पुष्टिमार्गीयाणां भक्तानामुभयोः प्रारब्धाप्रारब्धयोर्भोगं विनैव नाशोभवति ॥ कुतएतत्तत्राह ॥ अतःश्रुतेः कर्मणोज्ञाननाशयत्वनिरूपिकाया ब्रह्मविदएवप्रवचनादि-निरूपणेनतदनाशप्रारब्धाख्यकर्माक्षेपकश्रुतेश्चान्यपि श्रुतिः पठ्यते ॥ “ तस्यपुत्रादायमुपयतिसुहृदः । साधुकृत्याद्विषंतःपापकृत्या-” मिति ॥ ज्ञानभोगाभ्यां कर्मनाशनिरूपकश्रुत्यास्याःश्रुतेर्विरोधपरिहारायावश्यविषयभेदोवाच्यः सच मर्यादापुष्टिभेदरूपएवेति ॥ मर्या-

दामार्गे तु मणिमंत्रादिप्रतिबद्धशक्तेरग्रेरिव ज्ञानस्याप्यदाहकत्वे न काचिद्भानिरिति सर्वमनवधम् ॥ अत एव श्रीभागवते “मृगदारकाभासेनस्वारब्धकर्मणा योगारंभणतो विभ्रंशित” इति “उपभोगेन कर्मारब्धव्यपनयन्नि”ति च भरतं प्रति वचनं गीयते इति संक्षेपः ॥ द्वितीयसूत्रं “भोगेनत्वितरेक्षपयित्वासंपद्यते इति अस्यार्थः ॥ इतरे अग्रे प्राप्यालौकिकदेहाद्भिन्ने स्थूललिङ्गशरीरे क्षपयित्वा दूरीकृत्य अथ भगवल्लीलोपयोगिदेहप्राप्त्यनंतरं भोगेन संपद्यते “सोऽश्रुतेसर्वान्कामान्सह ब्रह्मणाविपश्चिते”ति श्रुत्युक्तेन भोगेन संपद्यतेइत्यर्थः ॥ श्रुत्यर्थस्त्वानंदमयाधिकरणे निरूपितः ॥ अलौकिकत्वं विनोक्तदेहं विनाचोक्तफलप्राप्तेर्व्यवच्छेदकस्तुशब्दः ॥ एवं च तादृशश्रुतिसूत्राभ्यामविद्यायास्तच्छ्रुतयोरावरणविक्षेपरूपयोरप्रतीतेस्तद्विधाज्ञानमूलकएव (इत्यादिपक्षाश्रुतिसूत्रादिसिद्धा) इत्यादिकः प्रलापः ॥ यदपि यथा कश्चित् क्षत्रियादिरित्यादिदृष्टान्तेन (ज्ञानिनोऽदृष्टाभावेपि स्वादृष्टैरेव जीवन्मुक्तशरीरस्थितिः शिष्यादिभिरेव कल्पिते) त्याद्युक्तं तदपि दृष्टान्तवैषम्यान्न संभवति क्षत्रियस्य काश्यां मरणं लोकैर्दृष्टं लोकांतरे च विमानादिवत्पत्यादिदेहोऽपि पत्न्यनुगमनफलप्रतिपादकैस्तत्तस्मृतिवाक्यैरभ्युपगंतव्यः ॥ अत्र तु ॥ गुरोर्मरणस्यादृष्टत्वाच्छिष्यस्य तादृशफलोत्पादकादृष्टजनककर्मबोधकस्मृत्याद्यभावाद्द्वैषम्यं किंच गुरोः शिष्यादृष्टेनैव यदि शरीरादिकं स्यात्तदा पत्न्या पुण्यक्षये पत्यादीनामिव शिष्यनाशे गुरोरपि नाशापत्तिः यदि च शिष्यकल्पितगुर्वादीनां नाशस्वीकारादिप्रापत्तिरित्युच्यते तदा दृष्टिसृष्टिवादएवाभ्युपगतः स च पूर्वमेव खण्डितइति काशीमृतस्यादृष्टाद्यभावे काशीमरणान्मुक्तिरित्यादिका श्रुतिरेव प्रमाणं जीवन्मुक्तादृष्टाभावे तु न किमपि प्रमाणं प्रत्युत भवन्मतएव “तस्यतावदेवचिर” मित्यादिका प्रारब्धकर्मसत्त्वप्रतिपादिका श्रुतिर्विरुद्ध्यते तस्मादन्येतिवत्यादिकोऽर्थोसंगतएव अधिकं तूत्तरभागे पष्ठखंडखंडनाभासखंडने वक्ष्यते ॥

सहस्राक्षे अत्रचोद्देश्यतेत्यादि खंडनेवक्ष्यतइत्यंतं भागं परिहरन्ति । यत्तु अत्रचोद्देश्यतेत्यादिना ॥ खंडनेवक्ष्यतइत्यंतेन ॥ “तथाविद्वान्नामरूपाद्विमुक्तः” इत्यत्रविद्वानित्युद्दिश्य विमुक्तिर्विधेयाइति तस्याशयः । तत्रविद्वत्पदोक्तोद्देश्यतावच्छेदकं ज्ञानम् ॥ तदेतद्विकल्प्य दूषितं ॥ तथाहीत्यादिना ॥ साधनानर्थक्याभावायाहुः ॥ ज्ञानोत्तरेति वस्तुतस्तु तत्र ब्रह्मविदः अक्षरप्रवेशेन स्वदेहवर्तिपरिच्छिन्नानामरूपाद्विमुक्तस्याक्षरपरदिव्यपुरुषोपायनमेव विधीयते ॥ ननु विमुक्तपदे विधायकं वाक्यभेदप्रसंगात् ॥ देहादीनामपीति ॥ आदिशब्दाप्राणेंद्रियांतःकरणानि ॥ अपिशब्दाज्जीवस्यापि नाशः ॥ तन्मतेहि अविद्या-

वच्छिन्नं अविद्यायां प्रतिबिम्बितं वा चैतन्यं जीवः ॥ ज्ञानेनाविद्यानाशे तन्नाशएव ॥ नहि घटनाशे घटाकाशपदार्थोद्वर्णनाशे तदधिकरणकप्रतिबिम्बो वाऽवतिष्ठते ॥ जीवनाशे च देहादेः स्पन्दनमपि न स्यात् अविद्यानाशे तदेकमूलकदेहादिकमपि नश्येत् ॥ तथाच जीवन्मुक्तिः सुतरां नोपपद्येत ॥ तत्प्रतिपादकेत्यादि ॥ श्रुतिषु हि “ब्रह्मवेदब्रह्मैवभवति” इत्यवधारणपूर्वकंब्रह्मज्ञस्य सर्वथाब्रह्मभावउच्यते ॥ इदं ज्ञानमपरोक्षकल्पमपरोक्षवा नाद्यः तेनैवसर्वथाब्रह्मभावेऽन्यस्य वैयर्थ्यापत्तेः ॥ नद्वितीयः जीवन्मुक्ते तदभावेन तस्य ब्रह्मभावानुपपत्तेः ॥ तथाच वक्ष्यमाणश्रुतीनां ब्रह्मभूतः प्रसन्नात्मेत्यादिस्मृतीनां जड-भरतादिषु साक्षाद्ब्रह्मभूतत्वं वदतां पुराणानां च विरोधः ॥ किंच “नतस्यदेवाश्चनाहूत्या-ईशते” इत्यादिकं जीवन्मुक्तपरं परंमुक्तपरं वा नाद्यः तस्यापरोक्षज्ञानाभावेन ब्रह्मभावा-लब्ध्या “आत्माह्येषां संभवति” इति सर्वेषामात्मत्वस्यतत्रासंगतेः तद्विनाऽभूत्यभावस्या संभवात् ॥ नद्वितीयः देवादिभिस्तस्यविवातानामसंभवेन निषेधवैयर्थ्यप्रसंगात् ॥ एवं स्मृतावपि न शोचति न कांक्षतीत्यादिकं जीवन्मुक्तिलिङ्गं ॥ अत इदं जीवन्मुक्तपरमेव अतएव तत्र वामदेवनामग्रहणम् ॥ नच सर्वेषामनात्मन्यपि स्वस्मिन्सर्वात्मत्वग्रह एव शास्त्रदृष्टिरितिवाच्यं ॥ आतत्वेन मुक्तत्वानुपपत्तेः आवरणशक्तेरप्यापत्तेश्च ॥ एवं “तमेवं विद्वानमृतइह भवति” इत्यपि जीवन्मुक्तपरं इह पदस्वारस्यात् ॥ तद्वेदनस्यापरोक्षत्वाभावे नान्यः पंथाइत्यपरोक्षस्य मोक्षहेतुताप्रतिषेधप्रसंगः ॥ नापि जीवन्मुक्तस्यापरोक्षकल्पमेव ज्ञानमितिबोधिका काचित् श्रुतिःस्मृतिर्वाऽस्ति यद्वलात्तथाद्रियते ॥ किंच किंचेदमपरोक्ष-कल्पत्वं नाम ईषत्तद्वयूनत्रमित्तिचेत् सांसारिकवदेव सर्वमपि मायिकं जगत्पश्यतस्तद्वदेव कर्माणि लोकसंग्रहार्थमप्यनुतिष्ठतो गार्हस्थ्यव्यवहारानपि सतिसंभवे समाचरतस्तस्य ज्ञानमपरोक्षात्कथमीषदेव न्यूनं ॥ अतिन्यूनमपीषन्न्यूनतया विवक्ष्यतइतिचेच्छास्त्रीय

अत्रचोद्देश्यतावच्छेदककालावच्छिन्नत्वस्यौत्सर्गिकस्य विधेये भाननिर्वाहाय ज्ञानसमका-लमेव मुक्तिरिति केचित् ॥ एतेन प्रपञ्चस्याऽज्ञानकार्यत्वे ज्ञानेनाऽज्ञाननाशे तत्कार्यस्य देहादेर-स्थित्या जीवन्मुक्त्यनुपपत्तिरित्यपास्तम् ॥ अपरोक्षकल्पपरोक्षज्ञानमत्येव जीवन्मुक्तव्यवहारस्य शास्त्रीयस्योपपत्तेः ॥ अज्ञानसंवन्धिन्या आवरणशक्तेरेव विधयाविरोधः ॥ विक्षेपशक्तेस्तु प्रारब्धनाशसहकृतया तया ॥ आवरणनाशाच्चजीवन्मुक्तइत्यादयोऽपिपक्षास्तस्यावदेवचिरं-यावन्नविमोक्षेऽथसंपरत्ये अनारब्धकार्येणैवतुपूर्वतदवधेः भोगेनत्वितरेक्षपयित्वाऽथसंपद्यते इत्यदिश्रुतिसूत्रादिसिद्धाः सिद्धान्तलेशादिषु सोपपत्तिकादर्शितास्ते तु विस्तरदिदृक्षुभिस्ततएव द्रष्टव्याः । अन्येतु ज्ञानिनोऽदृष्टाभावेऽपि स्वादृष्टैरेव जीवन्मुक्तशरीरादिस्थितिः शिष्यादिभि-रेवकल्पिता यथाकश्चित्क्षत्रियादिः काश्यां मृतस्तपस्वीतु ग्रामान्तरे तत्पादुकादिकमादाया-ऽनुगमनं कृतवती तत्र तस्यायथाशास्त्रं फलोपभोगार्थस्वादृष्टेनैव पतिदेहादिकल्पना पच्युत्स्व-दृष्टनास्त्येवमुक्तत्वात् अत्रहि जन्तोः प्राणेषूत्क्रममाणेषु रुद्रस्तारकं ब्रह्म व्याचष्टे येनाऽसाव-मृतीभूत्वा मोक्षीभवतीतिश्रुतेः ॥ एवंजीवन्मुक्ताऽदृष्टाभावेऽपि परेपामदृष्टैरेव तद्देहादि-कल्पनेत्याहुः ॥ अधिकमुत्तरभागे षष्ठखण्डखण्डने वक्ष्यते ॥

शाब्दज्ञानवत्यपि जीवन्मुक्तताप्रसंगः ॥ किंच ज्ञानस्याज्ञानविरुद्धत्वात्तन्निवर्तकत्वाच्च
जीवन्मुक्तस्यापि ब्रह्मज्ञानं स्वविरुद्धाज्ञानं निवर्तयेदेव ॥ नहि तेजस्युद्भूते तत्रैव तमः
स्थातुमीष्टे ॥ अतएवाभियुक्तोक्तिः सामानाधिकरण्यं हितेजस्तिमिरयोः कुतइति ॥ नच
तमसस्तेजोऽभावरूपत्वादज्ञानस्य च भावरूपत्वाङ्गीकारेण ज्ञानाभावरूपत्वाभावादृष्टांत-
वैषम्यमिति शङ्क्यं व्यवहारे भट्टनयमेवानुसरद्भिः शंकराचार्यैस्तमसि द्रव्यांतरतायाएव
स्वीकारेण तद्वैषम्याभावात् ॥ नन्वपरोक्षमेव तन्निवर्तकं नत्वपरोक्षकल्पमिति न विरोध-
इति चेन्न तत्र मानाभावस्योक्तत्वेन अपरोक्षकल्पस्य कल्पनासंभवात् ॥ किंच किं तत्र
तज्ज्ञाने साक्षादपरोक्षतासिद्धिप्रतिबंधकं येन तत्कल्पत्वं ॥ अविद्यैव तथेति चेत्तत्र
तत्साहचर्यनपपत्तिरुक्ता ॥ कंचित्कालं ब्रह्मज्ञानेन सहाविद्यायाः स्थित्यङ्गीकारे कदापि
तत्साहचर्यं न निवर्तत निवर्तकसाधनाभावात् ॥ जीवन्मुक्तस्यापि साधनाङ्गीकारे
सुष्ठुसमर्थितं तस्य मुक्तत्वं ॥ किंच जीवन्मुक्त्यनंतरमपि कस्यचिद्विद्याचिरकालं
कस्यचिदल्पकालं च नियामकमंतरापि स्थित्वा ततः साधनं विनैव स्वयं निवर्ततइत्य-
संगततरं ॥ सद्भिरपि साधनैः संपूर्णैरप्यविद्यायाऽभिवृत्त्या विनैव तैरनियतकाले तन्निवृत्त्या
च तेषामसाधनत्वापातात् श्रवणादेरपूर्वद्वारा फलजनकत्वस्यानङ्गीकारात् मुक्त्यासहा-
पूर्वस्थितेरशक्यवचनत्वाच्च ॥ नच प्रारब्धं तस्याबह्वल्पकालस्थितिनियामकं कल्प्यं
तस्याप्यविद्याकार्यत्वेनान्योन्याश्रयात् ॥ एतेन विक्षेपशक्तिमात्रमवशिष्यतइत्यपि निरस्तं ॥
अविद्यावश्यानाशकं ज्ञानं तत्कार्यप्रारब्धेन सह तद्विक्षेपशक्तिमपि तत्क्षणादेव नाशयेत् ॥
अन्यथा कदापि न नश्येतां ॥ आवरणशक्तिसहितं तिमिरं स्वावश्यानाशं नाशयन्प्रका-
शस्तदुपादानककार्यांतरं तच्छक्त्यंतरं वा नैवावशेषयति ॥ विवर्तरूपायाविक्षेपशक्तेः
प्रारब्धस्य च ब्रह्मज्ञानोत्तरं स्थितिर्न तव सुवचा रज्जुज्ञाने सर्पज्ञानस्येव ॥ वस्तुतस्तु
त्वत्समतपारिभाषिकाज्ञानकल्पनमेव निर्मूलं । क तर्हि शक्तेस्तस्याः शक्त्यंतरद्वयादि-
संभवः ॥ “तस्य तावदेवचिर” मिति वाक्यं तु छांदोग्ये अष्टमे (खंड १४) “यथासोम्यपुरुषं
गंधारेभ्योऽभिनद्धाक्षमानीयतंततोऽतिजने विसृजेत्स यथा तत्र प्राङ्वा उदङ्वाऽधराङ्वा
प्रध्मायीताभिनद्धाक्ष आनीतोऽभिनद्धाक्षो विसृष्टः ॥ १ ॥ तस्य यथाभिनहनं प्रमुच्य प्र-
ब्रूयादेतां दिशं गन्धारा एतां दिशं ब्रजेतिसग्रामाद्वा मपृच्छन्पंडितो मेधावी गंधारानेवोप-
संपद्ये तैव मेवेहाचार्यवान्पुरुषो वेद तस्य तावदेवचिरं यावन्न विमोक्ष्येऽथ संपत्स्यति” इति
पठ्यते ॥ अत्र आचार्यवान्पुरुष इह वेदेति इह शब्दस्वारस्या जीवन्मुक्तिस्तवापि संमता ॥
साचाभिनहनस्थानीयाविद्यानाशादेवेति सिध्यति ॥ नच विद्यायाः शक्तिद्वयं तत्रावरण-
शक्तिमात्रनाशात्सेत्यादि ॥ अन्यथा तस्य तावदेव चिरं यावद्विक्षेपशक्तिरित्येव वदेत् ॥
अतस्त्वदुक्तव्यवस्थायां नेयं श्रुतिः प्रमाणम् ॥ किंतु प्रारब्धभोगाय तननाशोत्तरं तस्य
परमुक्त्यवश्यं भावमात्रे ॥ किंच “यावच्छरीरात्तन्निवोक्ष्यते तावदेव तस्य चिरं अथ संपत्स्यत-
एव” इति तावकोपनिषद्भाष्यादिसंमतेऽर्थे पुरुषव्यत्ययाश्रयणम्, इति शब्दवैयर्थ्यं च ॥
गंधारपुरुषदृष्टांते च तदंशालाभादृष्टांतकथनोत्तरमनुपदमेवं कथनासंगतिश्च ॥ वस्तुतस्तु
तस्य जीवन्मुक्तस्य तावदेव चिरं तावानेव विलंबः यावत् इति न भवति अहं संघाताद्वि-

मोक्ष्ये यथा पुनर्नापद्येय तथा मोक्ष्ये अथ प्राकृतसंघातविमोचनानंतरं च ब्रह्मसंपत्त्ये ॥
यदैवमिच्छेत्तदैव परमुक्तिं लभेत् इत्यङ्घ्रिष्टस्तदर्थः प्रतिभाति ॥ तादृशस्यलोकानुग्रहाद्यर्थं
स्वेच्छातंत्रं शरीरधारणमिति भावः ॥ उत्तमपुरुषेतिशब्दावप्येमेव न पीड्येताम् ॥ अत्र
चाचार्यवतोवेदनं ब्रह्मभावसंपादकमपरोक्ष गंधारसमोपसंपत्तिसमं एवंशब्देन तस्याः ॥
परामर्शात् ॥ अग्रे संपत्तिस्तु प्रवेशरूपा “ब्रह्मैवसन् ब्रह्मप्येती” ति श्रवणात् ब्रह्मभूतं
प्रकृत्यं विशते तदनंतरमितिस्मरणाच्च ॥ अतो दृष्टांतेऽपि स्वमूलदेशसमीपं गतस्य
तत्र प्रवेशः स्वेच्छाधीनः ॥ तद्वाह्यभूमिका यावद्विद्वेत् तावद्विस्थित्वा प्रविशेत् ॥
तथाऽत्र वैमानिकभूमिकादिदृक्षायामपि तावत्संघातस्यात्यागइतिदृष्टांतस्यापि संगतिः ॥
तदेतत्सर्वमनुसंधायाहुः ॥ नहितादृशश्रुताविति ॥ यच्चतेन सूत्रद्वयमुपन्यस्तं तदर्थोमूले
विशदीकृतः सूत्रयोस्त्वयमर्थेइत्यादिना ॥ अत्र ननुदेहस्येत्यादिः अप्रेतथावक्ष्यतइत्यंतः
अनारब्धेति प्रकृतसूत्रभाष्यस्थएव ग्रंथः व्याख्यायमानार्थे प्रामाणिकतानिश्चायनायाक्षर-
शोऽनुदितः ॥ एवंएकेषांपुष्टिमार्गीयाणामित्यादिः विषयभेदो वाच्यइत्यंतो ग्रंथोपि
(अ० ४ पा० १ सू० १७) “अतोऽन्यापिद्वेकेषामुभयोः” इति सूत्रस्य भाष्यादेव
संगृहीतः मणिमंत्रेत्यादिकंवचनंगीयतइत्यंतंतु पुनरनारब्धसूत्रभाष्यात्प्रकृतानुकूलं संगृही-
तम् ॥ अत्रतन्नाशइत्यादितंतुनाशे पटनाशवदारंभकर्मणामपि नाशे देहनाशस्येत्यर्थः ॥
एवंसतीति ॥ ब्रह्मनिष्ठस्य देहाभावे सति तद्विज्ञानार्थमित्यादिविहितसाधनासंभवः ॥
तदभावेनेति ॥ अब्रह्मनिष्ठस्याचार्यत्वायोगादाचार्याभावेन ॥ पूर्वसूत्राभ्यामिति ॥
तदधिगमसूत्रेण इतरस्येत्यतिदेशसूत्रेणच नाशे इति ॥ प्रारब्धादिभेदेनत्रिविधे अपि
नेत्यर्थः ॥ तेएवेति ॥ संचितक्रियमाणे एव नश्यतः ॥ सौत्रंहेतुमवतारयति ॥ नन्विति
अप्रेतयेति ॥ उत्तराधिकरणे अन्ये तु सौत्रहेतुं प्रारब्धस्यशरीरपातावधिवश्रुतेरिति
व्याचक्षते ॥ तैरपि प्रारब्धमात्रानाशे हेतुर्भगवदिच्छैववाच्याऽतःसैवाऽत्र दर्शिता ॥
एकेषामित्यादि ॥ एकेमुख्यान्यकेवलइतिकोशान्मुख्यानां निरूपिकायाइति ॥ “क्षीयंते-
चास्यकर्माणी” त्यादिरूपायामुंडकादिश्रुतेरित्यर्थः ॥ तदनाशयेति ॥ भोगानाशयेत्यर्थः ॥
ज्ञानानाशयेतिवा श्रुतेश्चेति ॥ “प्रोवाचतांतत्वतोब्रह्मविद्या” मित्यादेः पूर्वश्रुतिरित्येवेति
भेदप्रतियोगिन्यौ ॥ तस्यपुत्राइति ॥ इ यंश्रुतिःशाट्यायनिनामस्ति ॥ अत्र सूत्रेऽन्येउभयो-
रित्यनेन जैमिनिव्यासयोरिति अन्येतिपदेन काम्यसाधुकृत्येति च व्याचक्षते ॥ तत्र
जैमिनेः पूर्वकाप्यनुक्तत्वादाचार्यद्वयपरामर्शः ॥ “यदासर्वंप्रमुच्यंत” इतिकामक्षयएव
ज्ञानोदयश्रवणात् नशोचितनकांक्षतीतिस्मरणाच्च ब्रह्मविदोपि लौकिककामांगीकारश्च
चित्यः ॥ मृगदारकाभासेनेत्यादि ॥ इदं पंचमस्कंधेऽष्टमाध्यायेत्रयोविंशोऽध्यायम् ॥
उपभोगेनेत्यादि ॥ इदं तत्रदशमाध्यायेचतुर्दशं गद्यम् ॥ उपभोगस्तु राजयानवहनादिः ॥
भरतंप्रतीति ॥ भरतलक्ष्मीकृत्य ॥ इतरेइत्यादिस्तु शब्द इत्यंतो ग्रंथोपि (अ० ४ पा० १
सू० १९) “भोगेनद्वितरे” इति सूत्रभाष्यस्थएव ॥ एवंप्रतिपादनंतु ब्रह्मब्रह्मयां
“उताबिद्वानमुलोकं प्रेक्ष्य” इत्यादिनाऽनुप्रश्नोपन्यासपूर्वकं “अस्मांल्लोकाध्वेय” इत्यादि-
नादेहद्वयक्षपणोत्तरमेवानंदमयोपसंक्रांतिः ॥ “यतोवाच” इत्यादिना “आत्मानं

स्पृणुत” इत्यंतेन भोगस्य च श्रावणादिति ध्येयम् ॥ इह “इतरेभारब्धकार्येषु पुण्यपापे उपभोगेन क्षपयित्वा ब्रह्मसंपद्यते” इति परेषां व्याख्यानमपि वर्णकभेदादस्माकं संमतमेव ॥ स्पष्टं चेदं प्रकाशे ॥ किंच जीवन्मुक्तस्याप्यग्निहोत्रादिकं नित्यं तत्रैव (अ० ४ पा० १ सू० १६) “अग्निहोत्रादितुत्कार्यायैव तद्दर्शनात्” इति सूत्रे निर्णीयते ॥ लोकप्रवर्तनार्थं तस्य कर्मकरणबोधकानि च वाक्यानि संति शतशः ॥ अतश्च मान्येव श्रुतिस्मृतिसूत्राणि जीवन्मुक्तस्यापि वास्तवप्रारब्धभोगं तदेकाधीनां शरीरस्थितिं कर्मानुष्ठानं च ग्राहयन्ति ॥ “तस्मै स विद्वानुपसन्नायसम्यक्” इत्यादिमुंडकादिवाक्यानि तादृशस्य प्रवचनं विदधानानि च प्रपंचस्यामायिकत्वमेव गमयन्ति ॥ यदि प्रारब्धशरीरशिष्यादिकं मायिकं स्यात् तर्हि जीवन्मुक्तस्य तत्संबंधस्तत्प्रतीतिश्च श्रुतिसूत्रादिभिर्निर्णीता न घटेत इत्यनुकूलतर्कात् ॥ तस्मादस्माकमेव तान्यनुगुणानि यच्च अन्ये तु ज्ञातिनोऽदृष्टाभावेऽपीत्याद्युक्तं तदपि न युक्तं उदासीनानां तच्छरीरदर्शनाद्यभावप्रसक्तेः ॥ तेषां दर्शनाद्यदृष्टवशात्तयेति चेन्न परादृष्टमात्रेण परशरीरोत्पत्तौ शुक्रशोणितादिनियतकारणजन्यन्वव्यभिचारः विज्ञानवादापत्तिः शून्यवादांतरापत्तिः कथंचित्समाधाने शून्यवादेऽपि तत्सिध्या (अ० २ पा० २ सू० २७) “उदासीनानामपि चैवं सिद्धि” रित्यादि सूत्रबाधः कृषीवलकुलालतंतुवायाद्यदृष्टमात्रेण धान्यघटपटादीनां तद्भाष्योक्ता प्रतीतिः परकल्पितनिरात्मकशरीरैः सर्वव्यापाराणामनुष्ठानेऽमुक्तदशायामपि शरीरातिरिक्तात्मसाधनप्रयासवैयर्थ्यं शिष्यादृष्टकल्पितस्य शुक्रादिशरीरस्य परीक्षिदादि मरणक्षण एव नाशदर्शनप्रसंगश्च स्यात् ॥ श्रूयते तु तदुत्तरमपि तच्छरीरस्य प्रवचनादिरहितस्यापि स्थितिः ॥ किंच वसिष्ठजनकादीनाममुक्तदशायां स्वाविद्याकल्पितं शरीरं तु ज्ञानसमकालमेव नष्टं शिष्याद्यदृष्टकल्पितं तु शरीरांतरमेवेति मंतव्यं ॥ नहि रजौ देवदत्तेन यः सर्पः कल्पितः स एव यज्ञदत्तेनापि कल्प्यत इति शक्यवचनं ॥ तथासति पतिव्रताग्रगण्यानामरुंधत्यादीनां स्वपरिणेत्रतिरिक्तजीवशून्यशरीरसंगे पातिव्रत्यहानिर्महानेवानर्थः स्यात् ॥ तत्पातिव्रत्यबोधकः श्रुतिपुराणादिविरोधश्च ॥ क्षत्रियादेश्च जीवन्मुक्तस्य प्रवचनानुपयोगाच्छरीरं नैवावतिष्ठेत् ॥ एवं जनकादीतिहासबाधः ॥ अरुन्धत्याः पातिव्रत्याभावे स्वाहायास्तदनुकरणाशक्तिबोधिकेतिहासबाधश्च ॥ जीवन्मुक्तस्त्रीणां परिणेतृदेहमरणेन सौभाग्यचिह्नत्वागपत्तिश्च ॥ किञ्च काश्यां मृतस्य पूर्वदेहनाशो बहुलोकप्रत्यक्षनिश्चितः ॥ न तथा जीवन्मुक्तस्य पूर्वदेहनाशोऽबाधितप्रत्यक्षादिकमस्ति ॥ एवमनुगतायाः परलोकेपत्यासह भोगाभावेतत्र यथा (स्कन्ध० ७ अ० ११ श्लो० २९) पत्याश्रीरिव मोदत इत्यादि स्मृत्यव्याकोपस्तथात्र जीवन्मुक्तशरीरानुपलब्धौ न कस्यापि वचनस्य व्याकोपोऽस्तियद् बलात्तथाक्षिप्येत ॥ अतोमहदेवदृष्टान्तदार्ष्टान्तिकयोर्वैषम्यं ॥ दार्ष्टान्तिके परकल्पितत्वादेरप्रत्युत्पूर्वोक्तादिश्रुतिसूत्राणां व्याकोपः ॥ तदेतदखिलमुरसिकृत्याहुः ॥ दृष्टान्तवैषम्यान्न संभवतीत्यादि ॥ वस्तुतस्तु काश्यामृतस्यापि त्वरितमेव न मोक्षः ॥ तत्र मरणात्मोक्षप्रतिपादकेष्वेव पुराणभागेषु पापिनां पापानुरूपजन्मांतराणि त्रिंशद्दर्पसहस्रांताकालमैरवयातानाकाम्यपुण्यवतांतदनुगुणमवांतरजननं तत्फलभोगोमुक्तावपि पूर्वशिवलोकप्राप्तिः शिवसा-

रूप्यं तत्सायुज्यादिकं च प्रतिपाद्यतएवेति तत्र मृतानां सर्वेषां मोक्षाङ्गीकारपक्षेऽपि मरणामन्त्रं मुख्यवश्यं भावसाधकं शुध्यतिशयमेव जनयति ॥ मोक्षस्तु ज्ञानैकसाध्यतया तारकोपदेशादेव तदुपदेशश्च मरणक्षणएवेति न नियमः ॥ अपरेत्त्वधिकारिविशेषाणामेव तारकोपदेशोमोक्षश्च ॥ सर्वेषां तु तत्र मरणाक्षरकप्राप्त्यभावउत्तमलोकप्राप्तिश्चेत्येव नाविमुक्तमृतः कश्चिन्नरकं प्रतिपद्यते । ईश्वरानुगृहीताहिसर्वेयांतिपरांगतिमितिलैगात् । सर्वेषां मोक्षावश्यंभावे नरकाप्राप्तेरर्थसिद्धतया तन्निषेधायोगादित्याहुः ॥ अतोमृतद्वयेऽपि पतिव्रताया अनुगमनफलभोगपर्यंतं पत्युरुत्तमलोके तदनु रूपशरीरेणावस्थानं संभवत्येव ॥ बृहत्पराशरादिभिः केकीवपतितोरगमित्यादावनुगता भर्तुः पुण्याभावेऽपि तत्पुण्यफलभोगावश्यंभावस्य स्मरणात् ॥ अतोबौद्धमतापादकमदृष्टमात्राक्षिरात्मकसव्यापारशरीरकल्पनं निर्मूलं नैवादरणीयं ॥ तथाहि सनत्कुमारसंहितादिषु काशीमरणफलमुपक्रम्य । अन्यत्र भुक्त्वापि समस्तपारंपुण्यंचपश्चात्तृणगुल्मकादौ जातः क्रमाद्ब्राह्मणतामुपेत्य तदुक्तं मार्गैरपि मुक्तिमेतीति पापस्य पुण्यस्य च फलभोगो मुक्तेः प्राग् श्रूयते ॥ पापानियेकुर्युरिहाविमुक्ते कथं हि तान्मोचयसि प्रसीदेति पार्वतीप्रश्नोत्तरं चैतत्कथ्यते ॥ यत्तु केचित् काश्यायः पापकार्यं न्यत्र त्रियते तद्विषयकमिदमिति ॥ तन्न ॥ महातीर्थक्षेत्रकृतशतकोटिलेपसदृशदुरितवतो ब्राह्मणजन्मपूर्वकमोक्षप्राप्तिनियमकथनस्यायोगात् ॥ पाप्मे अन्यश्च श्रूयतां दोषः क्षेत्रस्य वरवर्णिनि अविमुक्तेऽणुमात्रं यत्तद्वं मेरुतां व्रजेदिति कांचनमालिनीं प्रति राक्षसवचने दोषाधिक्यबोधनात् ॥ तत्रैवानुपदं न धर्मस्तु मया तत्र संचितस्तत्र जन्मनि । ततो बहुतिथे काले मृतस्तत्रैव शोभने । अविमुक्तप्रभावेन न चाहं नरकगत इति नरकप्राप्तिनिषेधेऽपि कंठरेवेणात्र बहुजन्मांतरकथनं तत्र मरणक्षण एव सर्वस्य न मोक्षनियम इति गमयति ॥ एतेन अविमुक्ते मृतः कश्चिन्नरकं नैतिकिलिप्सी । ममानुग्रहमासाद्य गच्छत्येव परांगतिमिति काशीखंडादयो व्याख्याताः ॥ गरुडपुराणे वाराणस्यां मृतो यो वै पातके पुरतः सदा । योनिं प्रविश्य पैशाचीं वर्षाणामयुतत्रयम् पुनरेव च तत्रैव ज्ञानमुत्पद्यते ततः मोक्षं गमिष्यते सोऽपि गृह्यमेतन्नराधिपेति काशीखंडे च समैव माययाऽमूलभेदवादपरायणाः मम भक्तिप्रकुर्वाणायै विश्वेशं द्विपंतिवै विद्विषो मम ते श्रेयाः पिशाचपदगामिनः पैशाचीं यो निमास्थाय कालभैरवशासनात् त्रिंशद्वर्षसहस्राणि उपित्वा दुःखसागरे विश्वेशानुग्रहादेव पुनर्मोक्षमवाप्नुयुरिति मात्स्ये कृत्वा पापसहस्राणि पिशाचत्ववरं नृणां अपिशक्तसंमराज्यं न तु काशीं पुरीं विनेति सनत्कुमारसंहितायामपि पापिनः पिशाचत्वमुक्त्वा तदन्तरं तारकोपदेशान्मुक्तिरुच्यते ॥ भवप्रसादेन कृतोपदेशः पिशाचयोनेरपि मुक्तिमेतीति ॥ पद्मपुराणे तु काश्यां कृतबहुदुष्कृतस्य तत्रैव मृतस्य कस्यचिद्बहुजन्मोत्तरं रक्षोभूतस्य कांचनमालिनीं दत्तमाद्यस्नानजपुण्येन देवजन्मापि वर्ण्यते अविमुक्तकृतं पापं वज्रलेपो भवेद्दहम् वज्रलेपेन पापेन तेन मे जन्मराक्षसं रौद्रं क्रूरतरं पापं संभूतं हिमपर्वते द्विर्जातो गृध्रयोनौ प्राग् त्रिर्वाघो द्विः सरीसृपः एकवारमुलूकश्च विद्वराहस्ततः परम् इदं तु दशमं जन्मराक्षसं ह्यत्राभिमनि अतीतानि सहस्राणि वर्षाणां पंचसप्ततिः ददौ सामाद्यजुं पण्यं तस्मै वृद्धाय रक्षसे इत्यादि ॥ अनन्तरं ॥ तदैव प्राप्तपुण्यस्तांसमुक्त्वा राक्षसीं तनुम् संभूतो देवता-

रूपस्तेजोभास्वरविग्रहइतिच ॥ नचेदंप्रयागे माघस्नानस्तावकमिति वाच्यम् मृतमुक्ति-
वचसामपि स्तावकत्वप्रसंगात् ॥ ईदृशपाद्मादिवचांस्युक्तप्राकृद्विषयाणि उक्तचरगारुड-
काशीखंडादि वचांसि चानुक्तप्रापकृद्विषयाणीति मृतमुक्तिप्रकाशिकाकारादयोबहवः
ब्रह्मवैवर्ते च कार्शीप्रतिशिवः पापंकृत्वाक्षेत्रमध्येमृतायेतेषां मुक्तिर्यातनांते भवेद्धि ॥
धर्मः काश्यांशुद्धिहेतुः प्रदिष्टःपापंपुनर्मलदुःखादिमूलं ॥ तस्माद्यतिज्ञानमसिद्धरूपा
मुक्तिर्भवत्येवमलावसाने पाप्मे च बलिं प्रति सनत्कुमारः वाराणस्यांनिवसतिरपवर्ग-
फलप्रदा ॥ द्वित्राणांचपवित्राणांकल्पतेसत्त्वरंबले ॥ तथाचविष्णोर्विमुक्तेसंवासःकर्म-
निर्मूलनक्षमः द्वित्राणांहिपवित्राणांनिर्वाणायोपजायते इति अतस्तत्र मरणं तु शुद्धिमात्र-
जनकं मोक्षस्तु सत्यधिकारे तारकोपदेशादेव ॥ अतएव वार्तिककारः सुरेश्वराचार्यः
पृथूदकादौमरणं तदप्यत्यंतशुद्धिकृदितिशुद्धिमेव फलमाह ॥ अत्रादि पदात्काशी
प्रयागादिसंग्रह इति त्रिस्थलीसेत्वादयः ॥ तथा च पाप्मे वाराणसीस्थतीर्थानामंबु
ग्राह्यस्ततः परम् ॥ अंतःकरणसंशुद्धिमाप्नुयाद्विजितेंद्रियः तथा तादृशस्यात्रदैत्यैर्द्र-
शरीरत्यागमात्रतः अपवर्गोभवत्येव तदन्यस्यविलंबतः तथा पुमांसंक्षीणकल्पपंशंकर-
स्तारकंवचः श्रावयामासविधिवत्संपाद्याधिकृतिबुध इति निष्पापस्योपदेशोक्तः
मात्स्येच अविमुक्तेत्वंतकालेभक्तानामीश्वरःस्वयम् कर्मभिःप्रेर्यमाणानांकर्णजापंप्रयच्छति
ईश्वरप्रेरितायांतितुष्ट्रापमकृतात्मभिरितिभगवत्कृपयासत्कर्मशालिनां भक्तानां कृतात्म-
नामेवोपदेशोदर्शितः ॥ एतेन प्रायोपवेशाधिकारोपक्रमे वाराणस्यांविपन्नस्तुप्रत्याख्यात-
भिपक्कृतिः प्रणवंतारकंभूतेनान्यथाकस्यचित्कचिदिति काशीखंडस्थौ अविमुक्तेन्निये-
द्यस्तुप्रत्याख्यातभिपक्कृतिः काष्ठपाषाणभूतस्तुजान्हवीजलमध्यगः अविमुक्तेमृतस्यास्य
कर्णमूलंगतोहरः प्रणवंतारकंभूतेनान्यथाकस्यचित्कचिदितिब्रह्मपुराणस्थौ चोपदेशस्य
विधिनियेधौ व्यवस्थयाव्याख्यातौ ज्ञेयौ ॥ ब्राह्मे अनेक जन्मसंसिद्धान्वर्जयित्वा-
हामुनीन् ॥ नान्येषांमरणंतत्रयच्छंत्येविभीषणादितिवचनमपि भगवत्कृपापात्राणामेव
सद्योमुक्तिलक्षणफलोपधायकमरणं तत्रबोधयति तत्प्रसादादेवानेकजन्मसंसिद्धमहामु-
निवत्संभवात् ॥ प्रत्यहं तत्राप्यनेकजंतुमरणसंभवेन सर्वेषांतेषां तादृशतायादौर्लभ्याच्च ॥
वचनार्थस्तु अन्येशिवदूताविभीषणाद्भयोत्पादनाद्धेतोस्तादृशव्यतिरिक्तानां तत्रमरणं
नयच्छंतीति बोध्यः ॥ गारुडेपि अशनंवसनंवासः काश्यांयेषाममार्गतः । कीकटेनसमा-
काशीसत्यंसत्यंखगेश्वर । विष्णोर्विमुक्तेसंवासः कर्मनिर्मूलनक्षमः । द्वित्राणांहिपवित्राणां
निर्वाणायोपजायतइति ॥ तदेतत्सर्वमनुसंधायोक्तशास्त्रार्थनिबन्धे श्रीमदाचार्यचरणैः
(कारिका ५१) तीर्थादावपियामुक्तिः कदाचित्कस्यचिद्वेत् । कृष्णप्रसादयुक्तस्य
नान्यस्येतिविनिश्चयइति ॥ किंच येषांतत्रमरणान्मुक्तिस्तेषामपि तदैव कैवल्यमेवेति
ननियमः ॥ किंतु प्रथमतः शिवसालोक्यं ततस्तत्सारूप्यं ततस्तत्सायुज्यं ततः शिवानु-
ग्रहेण कैवल्यमित्येकमतं ॥ तत्रमरणेप्यधिकारभेदाद्व्यवस्थितं शिवसालोक्यादिकमित्यपरं ।
तथापि तत्र मरणान्मुक्तानां सार्वदिकीकैवलयात्प्राग्बहुकालपर्यन्ता वाशिवलोकप्राप्तिस्तु
सर्वेषांशिवसरूपतापुरःसरस्त्येवतथाहिपाप्मे कीटाःपतंगामशकाश्चमत्स्याजलेस्थलेवा

विचरन्तिमर्त्याः । मंडूककूर्माः कृमयोपिकाश्चांत्यक्त्वाशरीरं शिवमामुवंति । अनेनैव विशेषेण-
 तांप्रशंसंति तात्त्विकाः साक्षाद्वाराणसीमुक्तयै विष्णुभक्तस्तथाविधेति ॥ काशीखंडे ब्राह्मणाः
 क्षत्रियावैश्याः शूद्रायेवर्णसंस्थिताः । स्त्रियो म्लेच्छाश्चैवान्ये संकीर्णाः पापयोनयः । कीटाः
 पिपीलिकाश्चैवान्ये मृगपक्षिणः । कालेन निधनं प्राप्ता अविमुक्ते वरानने । चंद्रार्धमौलय-
 रुच्यक्षामहावृषभवाहनाः । शैवे मम पुरे देवि जायंते तत्र मानवाः । ये भक्ता वरदं देवमविमुक्तं
 परंपदं ॥ ते विशन्ति महादेवमाज्याहुतिरिवानलं । अकामो वासकामो वातिर्यग्यो नि-
 गतोऽपि वा । अविमुक्त्यजन्मप्राणान्ममलोके महीयते । गृहस्थाश्चैव यतस्तस्मिंस्तीर्थ-
 उपासकाः ॥ एकदंडास्त्रिदंडाश्च हंसव्रतधराश्च ये । कर्मभेदेनेते पांतु सर्वेषामास्थितो ह्यहं ।
 विभजामिमहास्थानं यत्तन्मोक्षप्रदं शुभमिति ॥ तत्रैव दंडपाणिं प्रति शिवः अमर्त्यभूषंकुरु
 काशिसासि नंगले सुनीलं भुजगं दभूषणं । भाले सुनेत्रं कटिकृत्तिवाससं वामे क्षणालक्षित-
 वामभागं । मौलौ लसत्पिंगकपर्दभारं विभूतिसंलालितपुण्यविग्रहं । अहो हि मां शोकलया
 लसच्छ्रियंवृषेदलीलांचितमदंगामिनं । आनीय भक्तान् क्षणतोऽपि दूरतो मद्भक्तमुक्तिः पति-
 ता गलेते ॥ इति ॥ मात्स्येऽपि न तेषां पुनरावृत्तिः कल्पकोटिशतैरपि । अविमुक्तेन गृह्यं ते भवे-
 नविभुना स्वयं । तथा च सयाति परमस्थानं यत्र गत्वान शोचति । जन्ममुक्तं जरामुक्तं परं याति
 शिवालयं । अपुनर्मरणा हिंसा गतिर्मोक्षस्य कां क्षिणामिति । वायुपुराणे पराच्छिवपरादूर्ध्वं
 श्रीकंठेन निरीक्षिताः । नाधो यांति पुनर्देविसंसारि दुःखसंस्पृजे ॥ इति ॥ एवं चैव मादिवचनेषु
 शिवलोकस्य सत्यलोकोपरितन परशिवालयाख्यतल्लोकस्य वायथाधिकारं प्राप्तिं स्थलीसे-
 त्वादिभिर्निर्णीता ॥ एवं सति पतिलोकमवाप्नोतीत्यनुगतायाः पतिलोकप्राप्तिस्मरणात्
 (स्क० ७ अ० ११ श्लो० २९) यापति हरिभावेन भजेच्छीरिव तत्परा । हयात्मना हरेर्लो-
 के पत्या श्रीरिव मोदत इत्यादि फलश्रवणेऽपि हरिहरयोरभेदेन मथुरादिमृतेन हयात्मना विष्णु-
 लोके श्रीरिव काश्यादिमृतेन हरात्मना शिवलोके गौरीव तेनैव स्वभर्त्रा सह मोदत इति
 युक्तमेव ॥ वामे क्षणालक्षितवाभभागमित्यादि वचनानुग्रहात् बहुषु स्मृतिपुराणेषु धर्म-
 विशेषतोऽपि विष्णुशिवलोकप्राप्तिस्मरणेन तत्रापि तत्संभवात् ॥ पतिव्रताया विष्णुशिव-
 लोकप्राप्तिबोधकवचसां धर्मशास्त्रेषु स्पष्टत्वाच्च ॥ अतो न तस्या अदृष्टमात्रेण निरात्मक-
 पतिशरीरकल्पना कल्प्या ॥ केषां चिन्मते क्रमेण कशूद्रोपाख्यानाद्यवल्बादयो निजैः काल-
 भैरवेच्छाजन्यशरीरैर्यातनाभोगवत्पुण्यभोगस्य संभवाच्च ॥ केचित्तु शिवलोकप्राप्तिरूपां
 मुक्तिमपि पापभोगादिव इहैव पुण्यभोगादप्यनंतरं मन्यन्ते ॥ काशीखंडादिषु स्वयंदेह-
 विनाशस्य प्राप्ते काले महामतिः उत्तमानामुयाल्लोकात्तन्मात्राती भवेत्कचिदित्यादि स्मरणात् ॥
 ब्राह्मे तत्र स्थितस्य जंतोर्हि भोगमोक्षप्रदः शिवः ॥ अधितिष्ठति जंतूनां मुक्तिक्षेत्रमिदं परमिति
 पूर्वं भोगप्रदानकथनात् पाप्मेषु मुनीन् प्रति भृगुणा तत्तद्भोगप्रापणायैव देहाभयो निजा
 भैरवेच्छाविधाना इति उभयभोगानुकूलशरीराणां निरूपणाच्च ॥ किंच त्वदुक्तदेशीय-
 मप्युदाहरणं शिवपुराणे तद्यथा कस्यचिद्बुद्धकस्य काश्यामोकारेश्वरसंनिधौ मरणोत्तरं
 तत्पत्न्यऽनुगमने कृते तादृशपुण्यविशेषात्तस्यैव सपत्नीकस्य राजजन्मततो मोक्षश्च निरू-
 पितः ॥ मुनिरपि तं प्रति तत्पूर्वकथां वर्णयन्नाह कालेन गच्छता चैव वाराणस्यांतदेशु मे ॥

पंचत्वंगतवांस्तत्रदेवदेवस्यसंनिधौ ॥ अग्नौप्रविष्टासुश्रोणीप्रतिगृह्यकलेवरं ॥ तेनधर्मेणराजेंद्र-
इयंव्युष्टिरुपागता ॥ भवान्वैलुब्धकोजातःसपत्नीकोनरेश्वर इत्यादि ॥ व्युष्टिरुदयः लुब्धको-
भवान् सपत्नीको नरेश्वरोजात इत्यन्ययः एवं च पत्युः काशीमरणेऽप्यनुगतायास्तत्पत्न्या-
स्तेनैव स्वभर्तासह पुण्यफलभोगः कामनापुण्ययोस्तारतम्यादत्रलोके लोकांतरेवेत्येव
त्रिस्थलीसेत्वादिषु सिध्यति ॥ ननु शिवपुराणे पत्न्याअनुगमनमपि काश्यामेव प्रतीयते-
ऽतोमदुक्तोदाहरद्वैषम्यमिति च दुभयोस्तत्रमृतत्वेऽप्येवंव्यवस्थायाः प्रमाणसिद्धत्वे सति
पतिमात्रस्य तत्र मरणे तादृशव्यवस्थांगीकारः कैमुतिकसिद्धः ॥ साक्षान्मोक्षविलंबस्या-
विशेषात् ॥ किंच तत्र मृतस्य कैवल्यप्राप्त्यंगीकारेऽपि सालोक्याद्यनंतरमेवेति चिरात्सा-
वर्ण्यते यथापात्रे चतुर्धाविततेक्षेत्रेसर्वत्रभगवांच्छिवः । व्याचष्टेतारकंवाक्यंब्रह्मात्मैक्य-
प्रबोधनं ॥ तथापितत्रसामर्थ्यात्तत्रतत्रमृतस्यहि ॥ भोगपूर्वापवर्गादिजीवन्मुक्तिदशेवसा ॥
अंतर्गहेविपन्नस्तु साक्षाच्छिवमवाप्नुयात् । तथाचतुर्विधेपिक्षेत्रेस्मिन्प्रमीतोगर्भयातनाः ॥
नैवामोतिमुनिश्रेष्ठाविशेषोयं ब्रवीमिवः ॥ काश्यामृतस्तुसालोक्यंसाक्षात्प्राप्तिसत्तमाः ।
ततःसरूपतां यातिततःसांनिध्यमश्नुते । ततोब्रह्मैकतांयातिनपरावर्ततेपुनः । वाराणस्यां-
मृतोजंतुःसाक्षात्सारूप्यमश्नुते ॥ ततःसान्निध्यमायातिततोब्रह्मैकतामियात् ॥ अविमुक्ते-
विपन्नस्तुसाक्षात्सान्निध्यमाप्नुयात् । ततश्चिदानंदमयेब्रह्मण्येवविलीयते । सलोकतांचसा-
रूप्यं सांनिध्यंचातिसत्तमाः । कल्पंकल्पमवाप्नोतिततोब्रह्मात्मकोभवेत् । तथा आदेहपात-
नाद्येतु क्षेत्रसेवंतिमानवाः । तेमृताहंसयानेनदिव्यंयांत्यकुतोभयमित्यादिवचांसि तु
सालोक्यविषयाणि ॥ इमानि च सर्वण्यपि वचांसि त्रिस्थलीसेतुमृतमुक्तिप्रकाशिकादिषु
प्रसिद्धान्यत्रोदाहृतानि ॥ अत्रापि भोगपूर्वापवर्गादीत्युक्त्यासर्वेष्वपिपक्षेवपवर्गात्पूर्वं
तादृशावश्यकभोगोस्त्येव ॥ ननुतत्रमरणदुत्तरमपि भोगसत्त्वे कोविशेषस्तस्येत्याशंक्याह ॥
जीवन्मुक्तिदशेवसेति । यथा जीवन्मुक्तस्य प्रारब्धभोगे सत्यपि परमुक्त्यावश्यंभावोस्ति
तथाऽस्योक्तचरभोगेपि मुक्त्यववश्यंभावइत्येवविशेषइतिभावः ॥ एवंच तत्रमृतस्य
लुब्धकवदिहलोके जन्मनि शिवसालोक्यादौवासिद्धेपि तेनैव पत्या सह स्वसाधुकृत्या-
फलभोगः सत्याःसत्यामनुगमनमृत्यामिति तदुक्तमदृष्टमात्रेण बौद्धकल्पं निरात्मकशरीर-
कल्पनं हेयमेवं ॥ तदुदाहृतश्रुतिरपिप्रागुक्तव्यवस्थयाव्याख्याता ज्ञेया ॥ अमृतीभूत्वे-
त्यनेन जीवन्मुक्तवत्तादृशभोगस्य सालोक्यादेर्वा संभवोत्तरमेव मोक्षीभवतीतिश्रावणात् ॥
अत्रामृतिशब्दस्य निश्चितमुक्तियोग्यपरत्वसिद्धेः ॥ अन्यथा पौनरुक्त्यापातात् ॥
एतद्विषयेधिकं त्वावरणभगविभागसंभवेतीर्थादावित्यत्र वक्ष्यामि ॥ इह मूलस्थमुत्तरं
नखच्छेद्ये किं कुठारप्रहारेणेतिन्यायाद्वोध्यं ॥ अतो जगन्मायिकत्वे जीवन्मुक्तस्यशरीराद्य-
भावप्रसक्त्यातद्वोधकशास्त्रव्याकोपात् प्रवचनाद्यनुपपत्त्यामोक्षसंप्रदायोच्छेदप्रसंगाच्च ।
प्रपंचस्यामायिकत्वमेवसिध्यति ॥ अधिकं तूत्तरभागे तावकषष्ठखंडखंडनाभासखंडना-
वसरे वक्ष्यामः ॥

किं च प्रपंचस्य मायिकत्वमभ्युपगच्छता त्वया शुक्तिरूप्यवदध्य-
स्तत्वं वाच्यं तच्च यथा आपणस्थरजतंदृष्टवत्स्तज्जन्यसंस्कारेण रजत-

गतचाकचक्यादिसाधारणधर्मस्य शुक्तौ दर्शनेन च शुक्त्यज्ञानसह-
 कृतेन शुक्तौ रजताध्यासउत्पाद्यते ॥ तथाऽत्र प्रपञ्चस्य कुत्रचिद-
 प्यदृष्टत्वात्तज्जन्यसंस्काराद्यभावादधिष्ठाने च ब्रह्मणि निर्द्धर्मके
 प्रपञ्चगतासाधारणधर्मादीनामभावादर्थोत्पूर्वं कर्तुरप्यभावादध्या-
 सोन संभवति ॥ किञ्चायमध्यासः कस्येति वक्तव्यं जीवस्य
 ब्रह्मणोवा नाद्यः जीवस्यापि त्वन्मतेऽध्यासमध्यपातित्वात् शुक्ति-
 रजतद्रष्टृपुरुषवदध्यासात्पूर्वमसत्त्वात् नापि द्वितीयः ब्रह्मणो-
 भ्रातृत्वापत्तेः ॥ किञ्च प्रपञ्चस्य सिध्यात्वे किं प्रमाणं न तावत्प्रत्यक्षं
 नेदं रजतमिति न्नायं प्रपञ्च इति वाधस्याभावात् ननु प्रपञ्चो मिथ्या
 दृश्यत्वाच्छुक्तिरूप्यवदित्यनुमानं प्रमाणमिति चेन्न दृश्यत्वस्य
 ब्रह्मण्यपि सत्त्वेन तत्र मिथ्यात्वाभावेन हेतोरनैकान्तिकत्वात्
 ब्रह्मणोऽदृश्यत्वे च “भिद्यते हृदयग्रंथि दिक्षु द्युते सर्वसंशयाः क्षीयं-
 ते चास्य कर्माणितस्मिन्दृष्टेः परावरे यदा पश्यः पश्यते रुक्मवर्णः” मित्या-
 दिश्रुतिविरोधः ॥ किञ्च विश्वं यदिकल्पितं स्यात्तदा साधिष्ठानं स्यान्न-
 चैवं सामान्यतो ज्ञातत्वे सत्यज्ञातविशेषवत्वस्याधिष्ठानत्वप्रयोजकस्य
 निर्विशेषे निःसामान्ये च ब्रह्मण्यसंभवात् ॥ न च कल्पितसामान्य-
 विशेषवत्वस्य ब्रह्मण्यपि सत्त्वेन तस्याधिष्ठानत्वे बाधकाभाव-
 इति वाच्यं ॥ सामान्यविशेषकल्पनाया अपि साधिष्ठानत्वेन तत्रापि
 कल्पितसामान्यविशेषोपादानेऽनवस्थापत्तिरित्यलं विस्तरेण एतेन
 एवं चेत्यादिकमपास्तं ॥ किञ्च शुक्तौ रजतसादृश्यस्य रजते शुक्तिसा-
 दृश्यस्य च सत्त्वाद्रजतात्मना शुक्तिर्भासते ॥ एवं ब्रह्मणो घट-
 पटात्मनावभासेऽपि परस्परसादृश्यं स्वीक्रियते चेत्तदा ब्रह्मण्यपि
 साकारत्वं जडत्वं च स्यात् ॥ विजातीयेऽसदृशे च नाध्यासः ॥
 अन्यथा शुक्तौ घटस्य रज्जौ गजस्य चाध्यासः स्यात् ॥ न चाध्यासे
 सादृश्यं साक्षान्न प्रयोजकं किंतु संस्कारोद्बोधकत्वेनैव ॥ संस्कारो-
 द्बोधश्च सादृश्यादन्येनापि संभवतीति सादृश्याभावेऽपि न काचि-
 दनुपपत्तिरिति वाच्यं अदृष्टादिना संस्कारोद्बोधेऽपि भ्रमो विवक्षितो न
 संभवति ॥ रज्ज्वादिषु घटादिभ्रमस्यादृष्टत्वात्सादृश्यज्ञानमवश्यकृत-
 म्भेव सादृश्यं विनाऽदृष्टादिसत्त्वेऽपि भ्रमस्यासंभवात् ॥ स्वप्नस्मरणज-
 नकसंस्कारोद्बोधस्यादृष्टादिना संभवेऽपि भ्रमजनकसंस्कारस्य
 सादृश्यज्ञानं विनाऽसंभवेनादृष्टेन दृष्टस्यान्यथा सिद्धेः कर्तुमशक्य-
 त्वात् ॥ अन्यथा कार्यमात्रस्यादृष्टेनैवोत्पत्तौ दृष्टकारणानां दंडादी-

नामन्यथासिद्धत्वं स्यात् कार्यमात्रेऽदृष्टस्य हेतुत्वात् ॥ ननु रज्जौ घटाश्वादीनामध्यासे तत्तत्संस्कारोद्बोधभावादेव न संभवति सति तदध्यासे तत्सादृश्यज्ञानस्य हेतुत्वं न संभवतीति चेन्न मंदांधकारे रज्ज्वज्ञाने घटाश्वादीनां संस्कारोद्बोधेऽपि तद्भ्रमस्यादृष्टत्वान्नसंस्कारोद्बोधमात्रं भ्रमे हेतुः ॥ किं तु सादृश्यसंदर्शनजन्यसंस्कारोद्बोध एवेतिकथं सादृश्यज्ञानस्य न हेतुत्वं ॥ नच सादृश्यज्ञानस्य भ्रमहेतुत्वे रज्जौ भुजंगदंडभूछिद्रमालाजलधाराद्यध्यासोयुगपदेव कथं न जायेत तत्तत्सादृश्यज्ञानस्य पृथक् तदध्यासानुरोधेन सत्त्वादिति वाच्यं ॥ पृथक् तत्तदध्यासे तत्तत्सादृश्यज्ञानसत्त्वेऽपि युगपत्सादृश्यज्ञानस्यासत्त्वात् ॥ नच तत्सादृश्यस्य सत्त्वमात्रं तत्तत्सादृश्यज्ञाने हेतुः किंतु तत्तत्सादृश्यप्रतियोग्युपस्थितिरपि तथाच यादृशप्रतियोग्युपस्थितिस्तत्प्रकारकोभ्रमउत्पद्यतेयुगपत्प्रतियोग्युपस्थितौ च सर्पत्वधारात्वमालात्वादीनामेकत्र ज्ञानं निश्चयरूपं न संभवति ॥ विरुद्धधर्माणामेकत्र सत्त्वे विरोधपव न स्यात् ॥ तस्मात्कथंचिद्युगपदुपस्थितावपि युगपत्तत्तद्भ्रमो नैवापद्यते भ्रमस्यनिश्चयरूपत्वात् ॥ अतस्तादृशज्ञानं संशयरूपमेव जायते तत्रेष्टापत्तिरेव ॥ अन्यथा संस्कारस्य हेतुत्वेन पृथक् तदध्यासानुरोधेनादृष्टस्योद्बोधकस्य सत्त्वेन युगपदध्याससत्त्वन्मतेऽपि कुतो न स्यात् संस्कारोद्बोधकस्य सत्त्वात् तस्माद्ब्रह्मणः साकारत्वापत्तिर्दुर्वारैव ॥ नच पूर्वपूर्वाध्यासजन्यसादृश्यस्य ब्रह्मण्यंगीकारे साकारतापत्तेरभावः श्रुतिविरुद्धतादृशकल्पनाया आप्राणिकत्वात् ॥

सहस्राक्षे एतेनैवभैक्षवमतमित्यादिं साकारतापत्तेरभावाच्चेत्यंतं भागं निरस्यंति ॥ किंचप्रपंचस्येत्यादिना अप्रमाणिकत्वादित्यंतेन ॥ अयंभावः ॥ मातंडे मायोपाधिककर्तृत्वंभैक्षवे दृश्यतेतुयत् ॥ तन्मायिवादध्वंसेनध्वस्तप्रायविशेषतइतिकारिकायाः शकलपाठभेदेनोपन्यस्ययत् तदेव ध्वस्तमित्युक्तं । तदप्येतावता ध्वस्तमेव ॥ यच्च (अध्यासितुर्वास्तवत्वमध्यास्यस्याऽन्यत्र वास्तवत्वं वा नाध्यासे प्रयोजकं प्रमाणाभावाद्गौरवाच्च) त्युक्तं । तत्प्रलापमात्रं ॥ प्रपंचे विवर्तत्वं साधयितुंत्वया शुक्तिरजतरज्जुभुजंगादिकमेव लोकप्रसिद्धं विवर्तजातं दृष्टांतीक्रियते ॥ तत्र सर्वत्रायंनियमः रजतादिद्रष्टा तदतिरिक्तोदेवदत्तादिवदवास्तवएवापेक्षितइति । कापि निर्द्वष्टृकभ्रमस्यादर्शनात् ॥ प्रकृते च द्रष्टृर्जीवस्यापि कल्पितत्वेन शुक्तिरजतसमानयोगक्षेमत्वात् अवास्तवस्य तस्य न भ्रमः संभवति ॥ नहि शुक्तिरजतमेव शुक्तावात्मानं कल्पयति आत्माश्रयप्रसंगात् ॥ नापि स्थणौ कल्पितः पुरुषः कापि भ्राम्यति ॥ नच वास्तवस्य ब्रह्मणस्तद्भ्रमत्वं कल्प्यं आतत्वापत्ते ज्ञानघनस्य च भ्रमायोगात् ॥ तस्य मायासंबंधतो भ्रम इति चेत् सापिकल्पिता न वा ॥ द्वितीये कदापि नोच्छिद्येत ॥ आद्ये

सा केन कल्पिता शुद्धब्रह्मणएव तत्कल्पकत्वे तत्संबन्धे च सत्यऽनिर्मोक्षप्रसंगः । मोक्षो-
त्तरमपि तत्संभवे प्रतिबंधकाभावात् ॥ मायोपहितस्य कल्पकत्वेत्वात्माश्रयादयः ॥
अतोरजतादिभिन्नदेवदत्तादिवद्वास्तवस्यान्यस्याध्यासितुरभावाच्च भ्रम उपपद्यते ॥ किंच
हृद्वादौ सत्यं रजतं नरेंद्रकरंडकादौ सत्यं भुजंगं च दृष्ट्वा वृद्धव्यवहारात्तत्र तत्र तत्तच्छ-
ब्दसकेतं गृहीतवतः समुत्पन्नतत्तत्संस्काराएव शुक्तिरज्वादौ तमसा तत्तत्कल्पयंति ॥
अनुत्पन्नसंस्कारावालादयस्तु तिमिरभरे चरणेन रज्जुशतमतिक्रामंतोऽप्येकमहिमपि नहि
कल्पयति ॥ तथा प्रकृते परिदृश्यमानादतिरिक्तं सत्यं जगत्काप्यनुभूतं स्यात् तदा तज्ज-
न्यसंस्कारादिदमनृतं कल्पयेत् तदेव नास्तीति संस्काराभावाच्च भ्रमः ॥ तदंगीकारे त्वंते
रंडाविवाहइति न्यायादिदमेव सत्यं स्वीक्रियतां ॥ संस्काराभावेऽपि भ्रमस्य असतोपि
संस्कारजनकतायावा प्रसह्य स्वीकारे तु क्वचिदिदंशशृंगमिदंखपुष्पमित्यादिभ्रमोऽप्याप-
द्यते ॥ किंच शुक्तौ रजतस्यैव रजौ भुजंगस्यैव भ्रमे विपर्ययाभावे च हेत्वपेक्षायां तत्त-
त्सादृश्यमेव तत्वेन सिध्यति ॥ तच्च भ्रमे साक्षादपि हेतुर्नतु संस्कारोद्धोधनमात्रद्वारा ॥
अन्यथा शुक्तिदर्शनकालेबुद्धौ तमः संबन्धे गजइतिशब्ददिना तत्संस्कारस्योद्धोधे च तत्र
गजभ्रमोदुर्वारएव स्यात् ॥ प्रकृतेचजगद्ब्रह्मणोः सादृश्याभावाच्च भ्रमः ॥ सादृश्ये तु
ब्रह्मणि साकारत्वजडत्वाद्यापत्तिः योवा द्वयोः साधारणो धर्मः स परस्य निर्विशेषतां
बाधेतैव ॥ एवं अध्यासितुर्वास्तवत्वमित्याद्यादरे प्रमाणं सर्वत्र भ्रमस्थलेषु तत्तदन्वयन्यति-
रेकदर्शनमेवातो न तदभावः ॥ प्रामाणिकं गौरवं च न दोषाय ॥ अन्यथा घटं प्रति
कुलालादीनां बहूनां हेतुत्वं गौरवभयान्न स्वीकार्य एतेनैव (एवं च जीवस्योपाधे) रित्यादिकं
निरस्तं स तत्र प्रयोजक इति पुंस्त्वं तु चित्यं ॥ अत्राध्यासः सादृश्ये प्रयोजकोन विवक्षितः
किंतु तदेव तत्र तथेतियच्च (संस्कारोद्धोधस्य तु न सादृश्यज्ञानमेव कारणं किंत्वदृष्टाद्यपी)
त्यादि वदतां प्रकृते सादृश्यभावेऽप्यदृष्टादिद्वारा संस्कारोद्धोधाद्धम इति समाहितं तद-
संगततरं रज्वदर्शनकालेदृष्टद्वारा शब्दादिद्वारा वा संस्कारस्योद्धोधे प्रतिबंधकाभावेन तत्र
हयाकाराभासस्य दुर्निरोधत्वात् ॥ किंच जगद्धमसंस्कारोद्धोधकतयोच्यमानमदृष्टमपि

एतेनैव भैक्षवमतमुपन्यस्य यदुक्तं तन्मायावादिविध्वंसंस्वस्तप्रायमिति तदेवध्वस्तम् ॥
मायाहेतुवादस्य निवारयितुमशक्यत्वात् ॥ अध्यासितुर्वास्तवत्वमध्यास्यस्याऽन्यत्रवास्तव-
त्वंनानाध्यासे प्रयोजकं प्रमाणाभावादौरवाच्च ॥ एवञ्च जीवस्योपाधेरवास्तवत्वेऽपि संसार-
स्यान्यत्राऽवास्तवत्वेऽपिच माययाऽध्यस्तत्वरूपस्य मायिकत्वस्य नानुपपत्तिः ॥ नच ब्रह्मणो
घटपटाद्यात्मना भासे ब्रह्मणस्तत्सदृशत्वापत्तौ साकारता स्यात् नहि रजौ हयाऽऽकाराऽऽ-
भासः किंतु सर्पाऽऽकाराऽऽभासएवेतिवाच्यम् ॥ अध्यासे सादृश्यस्य साक्षादप्रयोजकत्वात् ॥
संस्कारोद्धोधद्वारा हि सतत्रप्रयोजकः संस्कारोद्धोधस्य तु न सादृश्यज्ञानमेव कारणं किंत्वदृष्टा-
द्यपि रज्जावध्वाऽध्यासाऽभावस्तु केनाऽपि हेतुना तत्संस्काराऽनुद्धोधात् ॥ अन्यथा भुजंग-
दण्डभूच्छिद्रमालाजलधाराद्यध्यासोयुगपद्रज्जौ स्यात् ॥ पृथक्तदध्यासदर्शनेन सादृश्यस्या-
ऽप्रत्याख्येयत्वात् ॥ पूर्वपूर्वाऽध्यासजन्यसादृश्यस्य ब्रह्मण्यङ्गीकारे साकारतापत्तेरभावाच्च ॥

कल्पितं न वा आद्ये ब्रह्मणि विचित्रतत्तद्दृष्टसादृश्यस्य द्रष्टरितत्तत्संस्काराणामदृष्टतरतु-
द्बोधकस्य चाभावादोपस्तदवस्थः ॥ द्वितीये तु द्वैतापातादपसिद्धांतः इतरत्तु सर्वं मूलएव
विशदीकृतमिति किमात्रेडितेन ॥ बाधस्याभावादिति ॥ शुक्तौ रजतमिति ज्ञानं नेदं रजतं
शुक्तिरियमित्यत्रांतवचनश्रवणसमकालमेव निवर्तते प्रकृतेतुसर्वस्वखिवदं ब्रह्म तत्त्वमस्या-
दिवाक्यश्रवणेऽपि प्रपंचप्रतीतिर्ननिवर्तते यदि भ्रमः स्यात्तर्हि पूर्ववन्ननिवर्तते ॥ नचाविद्या-
स्त्वं यावत्तावत्तदनिवृत्तिरुचितेति वाच्यं ॥ तस्याअपि कल्पितत्वेनाविद्यामृषेति श्रवण-
मात्रादेव तन्निवृत्तेरप्यावश्यकत्वात् ॥ साधनैरेव तन्निवृत्तौतान्यपि तत्समानयोगक्षेमाणि ॥
नचजीवनमुक्तौ प्रपंचबाधःशक्यः तदानीमपि तस्य प्रपंचप्रतीतेरुक्तचरश्रुत्यादिभिर्बोधनात्
उक्तदिशातद्दृश्याएव तवासिद्धेश्च ॥ अतोबाधाभावान्न भ्रमत्वम् ॥ भिद्यतेहृदयग्रंथि-
रित्यादि इदं मुंडकवाक्यं यदापश्य इत्यपि तद्वाक्यं ॥ आदिपदेन “दृश्यतेत्वग्रयया-
बुध्या ॥ कश्चित्धीरःप्रत्यगात्मानमैक्षदावृत्तचक्षुरमृतत्वमिच्छन् ॥ जुष्टंदापश्यत्यन्य-
मीशं ॥ ज्ञाप्रसादेनविशुद्धस्त्वस्ततस्तुतंपश्यतेनिष्कलंध्यायमानः” इत्यादीनि कठमुंडका-
दिवाक्यानि तलवकारोपनिषत्तृतीयखण्डादिकं नतुमांशक्यसेद्रष्टुमनेनैवस्वचक्षुषा ॥ दिव्यं
ददामितेचक्षुः पश्यमेयोगमैश्वरम् ॥ ज्ञातुंद्रष्टुंचतत्वेन (अ०३ पा०२ सू०२४)
“अपिसंराधनेप्रत्यक्षानुमानाभ्यां” तृतीयस्कन्धेपश्यंतितेमेरुचिराण्यंबसंत इत्यादिस्मृति-
सूत्रपुराणवाक्यानि च संगृह्यते ॥ नचैषां ज्ञेयतापरत्वमेव नतु चाक्षुषादिपरत्वमिति
वाच्यं ॥ आवृत्तचक्षुः दिव्यंददामितेचक्षुरित्यादिविरोधात् ज्ञातुंद्रष्टुमितिपृथङ्निर्देशात्
तलवकारादौ स्पष्टं स्पर्शादेः श्रावणाच्च ॥ भ्रमस्यनिश्चयरूपत्वादिति ॥ एकोटिक-
ज्ञानस्य निश्चयशब्दार्थत्वं तार्किकपरिभाषामाश्रित्येदमुक्तं तेषांभ्रमप्रमाभेदेन निश्चयस्य
द्वैविध्यात् ॥ अतः संशयोऽथविपर्ययइत्यस्य न विरोधः ॥ नचपूर्वेत्यादि ॥ संस्का-
राणामपि कल्पितत्वेन तत्कल्पनहेतुः संस्कारांतरंब्रह्मणि तत्तत्सादृश्यं च नैवास्तीति तत्क-
ल्पनस्यासंभवे कुतस्तरां ततः प्रपंचकल्पना नापि तादृशसंस्कारपरंपरावशादेव जीवेन
ब्रह्मणा वा जगत्कल्पितमिति बोधिका काचिदपि श्रुतिरस्ति यद्वलात्तथाश्रीयेतेति समा-
धेरभावः (अ०२ पा०२ सू०३०) “नभावोऽनुपलब्धेः” इत्यादिना सूत्रकृतोपपा-
दितस्य वासनासंतानपक्षे दूषणभरस्यात्राप्यापत्त्या तथाऽङ्गीकारे तत्सूत्रविरोधोवाह्यमत-
प्रवेशश्च स्यात् ॥ संस्कारपरंपराकल्पनानिर्वाहायापि ब्रह्मणि सादृश्यसाकारत्वादेरापत्त्या
च भक्षितेऽपि लघुनेनशांतोन्वाधिरित्यलम् ॥

नन्वविद्यायाअनादित्वादध्यासोऽप्यनादिरेव अविद्यायाअनादित्वं
च “नासदासीन्नोसदासीत्किंतुतम” इतिश्रुति सिद्धं लाघवादना-
दिसंसारकारणसिद्धावन्यकल्पनायायोगादितिचेन्न मायायाअना-
दित्वे “सदेवसोम्येदमग्रआसीदेकमेवाद्वितीयं आत्मावाद्दमेकएवा-
ग्रआसीन्नान्यत्किंचनमिष” इत्यादिश्रुतिविरोधः ॥ “नासदासी”-
दित्यादिश्रुतेश्च स्थूलसूक्ष्माभावबोधकत्वं नन्वविद्याबोधकत्वं ॥ नच

श्रुत्यन्तर्गततमः शब्देनाविद्याप्रतीयतइति वाच्यं ॥ तमःशब्दस्याप्य-
भावबोधकत्वात् प्रकृष्टमहत्वोद्भूतानभिभूतरूपवत्तेजोऽभावएव तमः-
शब्दोलोकेप्रसिद्धोनत्वविद्यायामपि ॥ वस्तुतोऽत्र ब्रह्मैवतमः ॥ एतेन
पूर्वपूर्ववासनानामुत्तरोत्तराध्यासं प्रतिहेतुत्वोक्तिः प्रत्युक्ता ॥
अध्यासस्यानादित्वे मानाभावात् ॥ बालस्यापि स्तन्यपाने प्रवृत्ति-
नानाऽऽदिकर्मप्रवाहजन्या किंतु “पराचुतच्छ्रुते” रितिसूत्रानुसा-
रेणेश्वराधीनैव ॥ यथा जडस्य कर्मणः फलदातृत्वं न तथैव
प्रवर्त्तकत्वमपि न संभवति ॥ प्रवर्त्तान हि प्रेरणा सा च चेतन-
धर्मएव नतु जडधर्मः ॥ एवं च (बालस्य स्तन्यपाने प्रवृत्तिदर्शनेन
पूर्वसंस्कारसिद्धौ संस्कारप्रवाहस्यानादित्वेन संसारस्यानादित्व-
सिद्धि) रित्यसंगतं ॥ संस्कारस्य स्मृतिं प्रति हेतुत्वेन प्रवृत्तौ
संस्कारस्य कर्मणोवाहेतुत्वविवक्षणे च पूर्वोक्तएव दोषः ॥ किंच
प्रवृत्तिं प्रति न संस्कारस्य नापि कर्मणोवा हेतुत्वं वैदिकानां मते
ईश्वरस्य नैयायिकानां मते तु चिकीर्षादीनामेव हेतुत्वात् ॥ उक्तंच
तैः चिकीर्षाकृतिसाध्येष्टसाधनत्वमतिस्तथा उपादानस्यचाऽध्यक्षं-
प्रवृत्तौजनकंभवेत् ॥ तथाचाविद्यायाअनादित्वासिद्धौ बंधोऽस्याऽ-
विद्ययाऽनादिरितिस्मृतिरपि बंधस्य चिरंतनत्वंबोधयति-“अक्षय्यं
हवैचानुर्मासयाजिनःसुकृतंभवती”तिश्रुतिवत् ॥ किंच भवन्म-
तेऽविद्ययेति तृतीया हेतौ करणे वा नाद्यः ॥ दंडेन घटइत्यत्र
यथा दंडेघटोत्पादकत्वरूपं हेतुत्वं तथाऽत्रापि चेद्वंधस्यानादित्व-
कथनं व्याहतं उत्पत्तिमतोऽनादित्वासंभवात् ॥ द्वितीयोपि न
क्रियाभावात् कारकविभक्तीनां क्रियान्वयित्वनियमात् ॥ नहि
क्रियाविनिर्मुक्तं वाक्यमस्तीति भाष्यप्रामाण्यात् ॥ गोपेन गावइत्या-
दिवदुपपत्तेरितिसमाधानमप्यसंगतं तादृशवाक्यस्यैवाभावात् ॥
नच तिष्ठतीत्यध्याहारोपि संभवति स्थितेरप्यनादित्वात्तत्रापि तस्य
करणत्वासंभवात् करणत्वस्य कारणत्वघटितत्वात् ॥ तस्माद्वंधस्या-
नादित्वेऽविद्ययेतितृतीयान्वयोबाधितएवस्यादतस्तदन्वयानुपपत्ति-
रूपबीजेन लक्षणा कर्तव्या ॥ सा च चिरकालिकत्वे एव तथाच
(सादित्वं तु बंधस्य नांगीकर्तुं युक्तं अस्यां स्मृतावनादिशब्दार्थ-
त्यागेबीजाभावादिति यदुक्तं तदसंगतं तत्रान्वयानुपपत्तिरूप-
बीजस्य दर्शितत्वात् प्रवाहानादित्वेन संसारोनादिरितिप्रयो-
गस्तुसंसारपदस्य प्रवाहे लक्षणां अनादिपदस्यापि स्वसजाती-
यध्वंसव्याप्यप्रागभावप्रतियोगित्वे लक्षणां विना दुर्घटतया न
शक्तिसाधकः ॥ तस्मादनादिशब्दोगौण एव देवेष्वमरशब्दवत् ॥ ननु

देवेष्वमरपदस्य मुख्यत्वे “तद्यथेहकर्मचितोलोकः क्षीयतएवमेवामुत्र पुण्यचितोलोकः क्षीयत” इत्यादिश्रुतिविरोधात्तस्यौपचारिकत्वमस्तुसंसारेऽनादिशब्दस्य मुख्यार्थत्वे तु न कश्चिद्विरोधइति चेन्न तत्रापि “आत्मावाइदमेकएवाग्रआसीच्चान्यत्किंचनमपि” दित्यादिश्रुतिविरोधस्य सत्वात् ॥ नच संसारस्य सादित्वे “धातायथापूर्वमकल्पय” इति श्रुतेः ऋषीणां नामधेयानियाश्च वेदेषु दृष्टयः शर्वर्य्यते प्रसृतानां तान्येवैभ्यो ददात्यज इत्यादि स्मृतेश्च विरोधो दुर्वार इति वाच्यं ॥ तादृशवाक्यानां शर्वर्य्यतधातुपदपर्यालोचनया दैनंदिनसृष्टिविषयकत्वेनानादित्वासाधकत्वात् नापि “समाननामरूपत्वाच्चावृत्तावप्यविरोधदर्शनात्स्मृतेश्च” तिसृत्रविरोधः ॥ सच सृष्टिप्रलयास्वीकार एव संभवति ॥ नह्यस्मन्मते सृष्टिप्रलययोस्वीकारः परंतु प्रथमतः सृष्टिरीश्वरस्य रमणेच्छयैव “लोकवत्तुलीलाकैवल्य”-मिति न्यायात् ॥ सृष्टिप्रलयौत्वाविर्भावतिरोभावरूपौ ॥ सूत्रार्थस्तु ॥ नन्वस्य प्रपंचस्यानुकारित्वेन वाच्यत्वेन वा स्वीक्रियमाणत्वे सृष्टिप्रलययोर्विद्यमानत्वादनित्यसंयोगः प्राप्नोति तत्राह ॥ समाननामरूपत्वादावृत्तावपीति ॥ आवृत्तावपि समुद्रे जलप्रक्षेपवत् पुनरुपादाने तदेवेति निश्चयाभावेपि नामरूपयोस्तुल्यत्वादित्यस्य भेदकस्याभावान्नानित्यसंयोगः ॥ कुतः ॥ दर्शनात् ॥ दृश्यते हि तथा वेदपितृमातृस्त्रीभर्तृशरीरगंगाप्रवाहादिषु ॥ तदेवेति व्यवहारस्य सिद्धत्वादिति ॥ न च संसारस्य सादित्वे कृतनाशाकृताभ्यागमादिदोष इति वाच्यं ॥ ईश्वरेच्छयेश्वरसकाशाव्युच्चरितैर्जैवैः कर्माणि क्रियन्ते तत्तत्कर्मफलमपीश्वरकृतमर्यादया तस्य तस्य जीवस्य भवत्येवेति दोषाभावः ॥ नहि जीवानामनित्यत्वं येन कृतनाशः स्यात् नहि कर्मणैव फलं किंत्वीश्वरेच्छयापि नातोऽकृताभ्यागमः फलाकस्मिकत्वपर्यायः ॥ यस्तु तथाचेत्यादिना प्रेक्षावतो मोक्षार्थं प्रवृत्त्यभावापादनरूपो मोक्षमार्गोच्छेदरूपश्च दोषआपादितः सोऽपि त्वन्मत एव संभवति ॥ सर्वं स्वप्नतुल्यं स्वस्वरूपमपि स्वप्रकल्पितजीवसमं जानतः मोक्षं मोक्षसाधनं गुहं वेदं च मिथ्यात्वेन जानतो वामदेवशुकादीनामपि मुक्तिर्न जातेति मम मुक्तिः कुतो भविष्यतीति मुक्तिप्रत्याशाशून्यस्य कथं मोक्षमार्गं प्रवृत्तिरिति मुक्तिमार्गोच्छेदस्त्वन्मते ॥ अस्मन्मते च यस्य बंधनसामर्थ्यं तस्यैव मोचनसामर्थ्यं दृष्टं च राजनि यथा राज्ञा बद्धो राजानमेवाश्रयते राजकृपया मुच्यते च एवमेवेश्वरकृपया मुच्यते पुनश्च सुखी भवति “सोश्नुते सर्वान्कामान्सह ब्रह्मणा विपश्चिते” ति श्रुतेरिति नमुक्ति-

मार्गोच्छेदः ॥ किञ्च संसारस्यानादित्वे त्वन्मते तस्य मिथ्यात्वं न स्यात्
त्रैकालिकनिषेधप्रतियोगित्वाभावात् ॥ आदावन्ते च यन्नास्ति वर्तमाने-
पितत्तथा वितथैः सदृशाह्येते वितथा इवलक्षिता इति गौडपादकारिका-
विरोधश्च किञ्च त्वन्मते यद्भवाननिवर्तते तद्भामपरमममेति स्मृतेः
अनावृत्तिः शब्दादिति सूत्रस्य च विरोधः स्यात् जीवस्य पारमर्थिकं
स्वरूपं ब्रह्मैवेति तस्य गमनासंभवात् तस्य व्यापकत्वात् व्यावहारिकं
त्वौपाधिकं तस्य चोपाधिनाशेन नाशात्प्राप्तिरेव न संभवति ॥
प्राप्तेरसंभवेन निवृत्तिशंकाया असंभवादसंगतिः ॥ एवं सूत्रेपि
संदेहासंभवादित्यलं ॥

सहस्रक्षे साचेयं मायेत्यादि उत्पन्नत्वादित्यलमित्यंतं भागं खंडयति ॥ नन्व-
विद्याया इत्यादिना ॥ संदेहासंभवादित्यलमित्यंतेन ॥ अयमाशयः ॥ यदि-
मायाऽपि ब्रह्मवदनादिः स्यात् तदा ऐतरेयोपनिषदि “आत्मावाद्दुमेक एवाग्रभासी-
न्नान्यत्किञ्चनमिषत्” तैत्तिरीये “नासदासीन्नोसदासी” इत्यादि । तथा “ब्रह्मव-

साचेयं मायाऽनादिः ॥ नासदासीन्नोसदासीत्किंतु तमः इति श्रुतेः ॥ लाघवाच्च अनादि-
संसारकारणतासिद्धौ तस्याः सादितायावक्तुमशक्यत्वाच्च ॥ पूर्वपूर्ववासनानामुत्तरोत्तराध्या-
संप्रति पूर्वपूर्वकर्मणामुत्तरोत्तरजन्म प्रतिच हेतुत्वात् बालस्य स्तन्यपाने प्रवृत्तिदर्शनेन
पूर्वसंस्कारसिद्धौ संस्कारप्रवाहस्य कल्पनीयत्वाच्च संसारस्याऽनादितासिद्धिः ॥ अतएव
बन्धोऽस्याऽविद्ययाऽनादिरिति स्मृतिः संगता ॥ नच बन्धस्याऽनादित्वेऽविद्ययेति तृतीयाऽनु-
पपत्तिरिति वाच्यम् ॥ गोपेन गाव इत्यादिवदुपपत्तेः ॥ नच तत्र जीवन्तीत्यादिपदाध्याहारइति-
वाच्यम् ॥ इहाऽपि तिष्ठतीत्यध्याहारस्य सुलभत्वात् ॥ अतएव भागवते मृतीयस्कन्धे
विश्वेवैब्रह्मतन्मानं संस्थितं विष्णुमायया इत्यत्र संस्थितमित्युक्तम् ॥ सादित्वं तु बन्धस्य नाङ्गीकर्तुं
युक्तम् ॥ अस्यां स्मृतौ अनादिशब्दार्थस्य त्यागे बीजाभावात् ॥ प्रवाहाऽनादौ तु संसारोऽना-
दिरित्यादौ नैयायिकादीनां सर्वेषां प्रचुरः प्रयोग इति तत्राऽनादिशब्दस्य शक्तिरेव निरुद्ध-
लक्षणावा ॥ देवेषु त्वमरशब्दस्य रुडिरेव ॥ योगासंभवे तस्याः सर्वसम्मतत्वात् ॥ तस्य
देवेष्वौपचारिकत्वेपि यथा तत्र तद्यथेह कर्मचितो लोक इत्यादि श्रुतिरनुग्राहिकास्ति तथाऽत्र
किञ्चिदनुग्राहकं नोपलभ्यते इति नेहाऽऽमरशब्दवदुपचरितार्थता ॥ प्रत्युत तथात्वे
धातायथापूर्वमकल्पयदिति श्रुतेः ऋषीणां नामधेयाश्च वेदेऽपुहृष्टयः शर्वर्यन्ते प्रसूतानां तान्येवैभ्यो-
ददात्यजः इत्यादि स्मृतीनां समाननामरूपत्वाच्चऽऽवृत्तावविरोधो दर्शनात् स्मृतेऽप्येति सूत्रस्य च
विरोधः स्यात् ॥ सूत्रार्थादिकस्तु उत्तरभागे एकोनचत्वारिंशत्खण्डखण्डे स्फुटीभविष्यति ॥
बन्धस्य सादित्वेऽकृताऽभ्यागमादिदोषप्रसङ्गश्च स्यात् ॥ तथाच यथापूर्वं विनाकारणान्तर-
मीश्वरोमां संसारान्धकूपेऽक्षिपत्तथा पुनरपि क्षेप्यतीति विचारयन्नकोपि प्रेक्षावान्मोक्षार्थं
यतेतेति मोक्षमार्ग एवोच्छिद्येत ॥ संसाराऽनादित्वबोधकवाक्येष्विव न स पुनरावर्तते यद्भवान-
निवर्तन्ते अनावृत्तिः शब्दादित्यादिष्वपि कुतर्कप्रवृत्तेरप्रतिबन्धात् ॥ प्रत्युत मोक्षस्य नाशे
जन्यस्य नाशइति नियमोऽनुकूलः स्यात् लयरूपस्य तस्योत्पन्नत्वादित्यलम् ॥

नब्रह्मसवृक्षआसीत्” इत्यादि ॥ पुरुषविधब्राह्मणे “आत्मैवेदमग्रआसीत्पुरुषविधः सोऽनुवीक्ष्यनान्यदात्मनोपश्यत् छांदोग्ये “सदेवसोम्येदमग्रआसीदेकमेवाद्वितीयं” गोपथब्राह्मणे “ब्रह्महवाइदमग्रआसीत् । स्वयंत्वेकमेवतदैक्षत महद्वेद्यक्ष तदेकमेवास्मि हंताहंमदेवमन्मात्रं द्वितीयंदेवंनिर्ममइति” एवमाद्याक्रयजुःसामाथर्वश्रुतयोबाध्येरन् ॥ तासु हि सृष्टेः प्राक् ब्रह्मणएव सत्ताऽवधार्यते । वस्त्वंतरसत्ता च निषिध्यते ॥ यदि च भावरूपा माया तदा स्यात्तर्हि सर्वज्ञोऽप्यात्माऽनुवीक्ष्यापि तां कुतो न पश्येत् ॥ एकमेवाद्वितीयमिति त्रिविधभेदनिषेधश्च कथं संगच्छेत ॥ कथंच “एकमेवास्मिहंताहंमदेव मन्मात्रं” इति सर्वज्ञस्येक्षणं च घटेत ॥ एतेन एतरेयेमिषतोनिषेधादचेतनस्यान्यस्य स्थितिर्न विरुद्धेति द्वैतिनां कल्पनाऽप्यपास्ता ॥ वस्त्वंतरसत्त्वे पुरुषविधब्राह्मणादौ स्वान्याभावाद्भयाभावोरमणाभावोरमणार्थं द्वितीयेच्छा तस्यैवैतावदूपेण भवनं चाज्ञायमानं तदानीं वस्त्वंतरसत्त्वे जगतस्तदुपादानकत्वे च विरुध्येतैव ॥ तेन यश्च “नासदासीन्नोसदासीत्किंतुतमः” इति विलक्षणएव श्रुतिपाठउपन्यस्तः । सचोपहासार्थं मूले पूर्वपक्षे तथैव संगृहीतः ॥ वस्तुतस्तु नासदासीदिति मंत्रद्वयार्थः प्रागेव समर्थितः ॥ तत्र च “किमावरीवः कुहकस्यशर्मन्” इत्यावरणशक्तिकमायादेस्तदा सत्ता स्पष्टमेव प्रतिषिद्धा ॥ स्वधयेति स्वेनैव जगतोधारणं तस्यैकत्वं चोक्त्वा “तस्माद्ब्रह्मन्यनपरः किंचनास” इति स्पष्टमेव तदन्यस्य प्रतिषेधोदर्शितः ॥ अतः “तम आसीत्तमसागूढमग्रेप्रकेतं सलिलं सर्वमाइदं ॥ तुच्छेनाभवपिहितंयदासीत्तमसतस्तन्महिनाजायतैकं” इत्यग्निसमन्त्रेऽपि तमःशब्देन न सा । पूर्वमेव प्रतिषिद्धत्वादन्यप्रतिषेधविरोधाच्च ॥ किंतु आनीदवातमित्यादिनातच्छब्देन यदुक्तं तत्स्वरूपमेवात्रोच्यते ॥ तत्र पूर्वं रात्रिदिवसप्रकेतसूर्यनक्षत्रादिनिषेधात्सर्वस्य सुप्तवत्तत्रैव लीनत्वात्सर्वाच्छदकच्चाच्चेह तमःशब्देन ब्रह्मैव ॥ इदं च द्वितीयस्कंधनवमाध्याये अहमेवासमेवाग्रइत्यत्र सुबोधिण्यां स्फुटं ॥ तमःशब्दस्य सांख्यपरिभाषया वस्त्वंतरपरत्वे (अ. २ पा. १ सूत्रं २) “इतरेषांचानुपलब्धेः” इति सूत्रं विरुध्येत ॥ तथाच तदा तमः सर्वाच्छादकं ब्रह्मैवासीत् आसमंतात् इदं इदानीं नामरूपाभ्यां व्याकृतं जगत् अग्रे सृष्टेःपूर्वं अप्रकेतं अप्रज्ञायमानं सलिलं कारणेन अविभक्तं तमसा पूर्वोक्तरूपेण ब्रह्मणा गूढम् आच्छादितं तिरोभावितमितियावत् आसीदित्यर्थः ॥ “यथातमःपदार्थानावृणोतीति एवं इदमपि ब्रह्म तत्त्वमावृणोतीतितमःशब्देन व्यवहारः” इतिविद्यारण्यस्वामिनाव्याख्यानेऽपि लक्षणयैव मायापरत्वं दर्शितं ॥ मम तु ब्रह्मणः सर्वशब्दवाच्यत्वात्तल्लक्षणापीति पूर्वोपरानुरोधादिदमेवाददर्शनीयं ॥ ननु पूर्वजगतोऽभावे ब्रह्मणा तस्य गहनं कथं संगच्छतइतिचेत्पूर्वसृष्टिप्रलयेतोदनेनसर्वतिरोभावितमित्याशयेनाह ॥ तुच्छेनेत्यादि ॥ अत्र तुच्छशब्देन प्रलयकर्तृ ब्रह्म ॥ अतएव महोपनिषदि “एषह्येवशून्यएषह्येवतुच्छएषह्येवाभावएषह्येवाव्यक्तोऽदृश्योऽचिन्त्योनिर्गुणश्चेति” ॥ महाकौर्मपि ॥ शमूनं कुरुते विष्णुरदृश्यःसन्परःस्वयं । तस्माच्छून्यमितिप्रोक्तस्तोदनातुच्छमुच्यते । नैषभावयितुंयोग्यःकेनचित्पुरुषोत्तमः । अतोऽभावंवदंत्येनंनाश्यत्वाद्वाशइत्यपि । सर्वेषांतदधीन-

त्वात्तत्तच्छब्दाऽभिधेयता । अन्येषां व्यवहारार्थमिष्यते व्यवहर्तुमिति ॥ तथाच आसमं-
ताद्भवति उत्पद्यते इत्याभु जगत् तुच्छेन प्रलयरूपतोदनकृता पूर्वोक्ततमसा अपिहितं
आच्छादितं तिरोभावितं यत् आसीत् तत् तमसः पूर्वोक्तात् ब्रह्मणः सकाशादेव महिना
महत्वेन पटवद्विस्तारेण अजायत प्रादुरभवत् तच्च नानादृश्यमानमपि वस्तुतो ब्रह्मण एव
तत्तद्रूपत्वादेकत्वमित्यर्थः ॥ यत्तु तत्त्वज्ञाननिवर्त्यत्वानुच्छशब्देन मायेति तद्व्याख्यानं ॥
तन्न ॥ शुक्तिरजतवत्तुच्छेनाच्छादनस्यायोगात् । तादृशरजते भाजनभूषणादेरिव तस्यां
जगतउपादानत्वस्यासंभवेन ततो जननस्यायोगात् व्याख्याने मृदघटबीजवृक्षदृष्टांत-
कथनपूर्वकं स्वयमुक्तस्य सत्कार्यवादस्य बाधाच्च ॥ किंच साधुपहितेन कल्पिता शुद्धेन
वा आद्येन्योन्याश्रयोद्वितीये शुद्धत्वबाधइत्याद्युक्तवक्ष्यमाणदूषणप्रस्तत्वाच्च तस्यास्तुच्छत्वं
शक्यवचनं अग्रेऽपि “कामस्तदग्रेसमवर्तताधि” इत्यादिना इच्छापूर्वकसर्गादिकथनात्तमः
शब्दार्थो ब्रह्मैव ॥ अन्यथा त्वीक्ष्वाद्यधिकरणानां “कामाच्च नानुमानापेक्षा” इत्यादिगुण-
सूत्राणां च विरोधः ॥ पुनरग्रेऽपि “किं ५ स्विद्वनं कउसवृक्षआसीत् यतोद्यावापृथिवी-
निष्टतक्षुः ॥ मनीषिणो मनसा पृच्छते दुतत् यदध्यतिष्ठद्भुवनानि धारयन् ॥ ब्रह्मवनं ब्रह्मस-
वृक्षआसीत् यतोद्यावापृथिवीनिष्टतक्षुः ॥ मनीषिणो मनसा विब्रवीमिवः ब्रह्माध्यतिष्ठद्भुव-
नानि धारयन्” इति पठ्यते ॥ अत्र यथाकाष्ठोपादानकं जुहूषुवादिकं बहुवृक्षसमुदाय-
रूपवनस्यैकदेशवृक्षस्यांशभूतं तत्रैव स्थितं लक्षणात्तत्तत्प्राभिव्यज्यते तथा इदं जगदपि
विभागादेवाविर्भूतं वनसमपुरुषोत्तमैकांशस्याक्षरब्रह्मणोऽंशभूतं तत्रैव स्थितं तदिच्छयाऽ-
भिव्यज्यतइति ज्ञापनाय सृष्टिहेतुभूतवनादिकं जगतोऽधिष्ठातारं धारयितारं च पृष्ठा
ब्रह्मण एव वनत्वं वृक्षत्वं धारणपूर्वकमधिष्ठातृत्वं चोत्तरितं । यदि तमःशब्देन ब्रह्मनाभि-
प्रेष्यत् किंतु मूलाज्ञान एव मृदघटबीजवृक्षादिन्यायेन जगदवस्थानमभिप्रेष्यत् तदा ब्रह्म-
वनमित्यादिनैवावक्ष्यत् किंतु मायावनं तमोवनं तमः सवृक्षआसीदित्याद्येवावदिष्यत् ॥
तस्मादपि तमोऽत्र ब्रह्मैव ॥ एतेनैव (अ० १ श्लो० ५) आसीदिदं तमोभूतमप्रज्ञातम-
लक्षणं ॥ अप्रतर्क्यमविज्ञेयं प्रसुप्तमिव सर्वत इति मनुवचनमपि व्याख्यातं अग्रे अनुपदं
(श्लो० ६।७) ततः स्वयंभूर्भगवानव्यक्तोऽव्यंजयन्निदं ॥ महाभूतादिवृत्तौजाः प्रादुरासीत्त-
मोनुदः ॥ योसावतीन्द्रियग्राह्यः सूक्ष्मोऽव्यक्तः सनातनः ॥ सर्वभूतमयोर्चित्यः स एव स्व-
यमुद्भवो सोमिध्यायशरीरात्स्वात्सि सशुर्विविधाः प्रजा इति तस्यैव पूर्वमव्यक्तत्वस्य सूक्ष्म-
कारणत्वस्य सर्वव्यंजकत्वस्य सर्वभूतात्मकत्वस्य स्वयमेव जगद्रूपेण भवनस्य अभिधान-
पूर्वकं स्वरूपत एव विविधप्रजासर्जनस्य च कथनेन तत्रापि तथैव तमःशब्दार्थस्य प्रतीतेः ॥
अन्यथा “आत्मैवेदं स देवसोम्येदं” इत्यादिश्रुतिशतविरोधादप्रमाणं स्यात् पूर्वतंत्रे
(अ० १ पा० ३ सू० ३) विरोधे त्वनपेक्षमिति न्यायात् ॥ तमोनुदइतितु स्वतेजसा
यानुपुरापिबत्तमइति सप्तमस्कंधाद्युक्तं प्रलयांधकारापनोदनमेव ॥ नचायं स्वयंभूर्ब्रह्मा
शक्यः ॥ अग्रेऽडोत्पत्त्यनंतरं (श्लो० ९) तस्मिन् जज्ञे स्वयं ब्रह्मा सर्वलोकपितामहइति-
पृथक्कथनात् ॥ जीवकल्पितस्य तुच्छस्य तु ब्रह्मणा प्रेरणमप्यशक्यवचनं ॥ एतदेवाभि-
प्रेत्य समाकर्षसूत्राकारे “तमआसीदि”त्यनभिव्यक्तं कर्मपक्षेऽपि ब्रह्मत्वमक्षतं तत्पक्षस्य

गौणत्वज्ञापनाय तत्र प्रकाशे कर्माप्युच्यतइत्यपि शब्दः प्रयुक्तः ॥ एवमेव सुबोधिनी-
तत्प्रकाशाभ्यामैकार्थ्यं पूर्वोक्तानादरे तमःशब्दस्यांधकार एव प्रसिद्धत्वात् लौकिकतर्कादि-
दर्शनेषु तस्य तेजोऽभावरूपत्वांगीकारात् केवललोकानुरोधे तादृगभावएव तदा
रात्रिदिनचिह्नसूर्यचंद्रादिविरहात्सिद्धेन्नतु त्वदभीष्टमित्याशयेन वक्रोत्तरमुक्तं मूले ॥
अभावबोधकत्वादित्यादि अतएव लोकइत्युक्तं ॥ सिद्धांतस्तु प्रागुक्तएव तमेवाहुः ॥
वस्तुतोत्रब्रह्मैव तमइति ॥ यच्च लाघवाच्चानादिसंसारकारणतेत्यादि तदसंबद्धं
संसारस्य कार्यत्वेऽनादित्वायोगात् कार्यनियतपूर्ववृत्तेरेव कारणत्वात् ॥ अविद्योत्तर-
कालिकतया तत्कार्ये तस्मिन् चिरंतनत्वमेवानादित्वमितिचेत्सिद्धमस्मदभीष्टम् ॥ नापि
लाघवं श्रुतिध्वन्यक्लृप्तायाईश्वरेच्छायाएव सर्वकारणत्वे संभवत्यविद्यारूपकारणांतर-
स्वीकारे गौरवात् ॥ तस्याः सादित्वं तु माययामेविनिर्मिते इति वचनबलाच्छक्यमेव
वक्तुमिति वक्ष्यते ॥ यच्च (पूर्वपूर्ववासनानामुत्तरोत्तराध्यासं प्रति पूर्वपूर्वकर्मणामुत्तरो-
त्तरजन्म प्रति च हेतुत्वात् बालस्य स्तन्यपाने प्रवृत्तिदर्शनेन पूर्वसंस्कारसिद्धौ संस्कार-
प्रवाहस्य कल्पनीयत्वाच्च संसारस्याऽनादितासिद्धिः) इत्युक्तं तदप्यसत् अध्यासरूपतया
शुक्तौ रजतस्येवार्थातामभावे वासनानामेवासिद्ध्या ताभिरध्यासस्यासंभवात् ॥
अतएव सूत्रकारः (अ० २ पा० २ सू० ३०) “नभावोऽनुपलब्धेः” इत्याह ॥
अत्रशंकराचार्याः “नभावोवासनानामुपपद्यते त्वत्पक्षेऽनुपलब्धेर्बाह्यानामर्थानां ॥
अर्थोपलब्धिनिमित्ताहि प्रत्यर्थं नानारूपावासनाभवंति” इत्यादि व्याचक्षते तत्र
नानार्थाभावेवासनानां वैचित्र्याभावः ॥ अनादित्वेऽप्यंधपरंपरावदनवस्था ॥
वासनाभिर्विनाऽप्यर्थोपलब्धिरर्थविना वासनानुत्पत्तिरित्यन्वयव्यतिरेकावर्थसद्भावमेव
प्रतिष्ठापयतः ॥ किंच वासनाहि संस्कारविशेषा न निराश्रया अवतिष्ठंते नच शुद्धं
ब्रह्म तदाश्रयः शुद्धत्वात् ॥ नाप्युपहितं घटादेरिवोपाधेरपि कल्पनं वासनयैव वक्तव्य-
मिति तस्यास्तदाश्रयत्वेऽन्योन्याश्रयात् इत्यादि भावत्कभाज्यकारोक्तदिशैव द्रष्टव्यं ॥
एवं तत्रैव पूर्ववैनाशिकमतेपूक्तानि दूषणांतराण्यनुसंधेयानि ॥ नापि पूर्वपूर्वकर्म-
णामेवोत्तरोत्तरजन्म प्रति स्वातंत्र्येण हेतुत्वं । एष ह्येव । मत्तःसर्वप्रवर्तते । भवंति-
भावाभूतानामत्तएवपृथग्विधाः । “परास्तुतच्छ्रुतेः । पूर्वतुवादरायणोहेतुव्यपदेशात्”
इत्यादिश्रुतिसंस्मृतिन्यायशतैः कर्माण्यपि प्रति उत्तरजन्मादिरूपतत्फलानि प्रति च
तत्तदिच्छाविशिष्टब्रह्मणएव हेतुतायाबोधनात् ॥ अतएव कर्मणां तदिच्छयैव जन्मादि-
करत्वं स्मर्यते (स्कं० १० अ० ४७ श्लो० ६८) कर्मभिर्भ्रान्त्यमाणानांयत्रकापीश्वरे-
च्छयेत्यादिषु ॥ किंचेदमपि हेतुत्वं सृष्ट्युत्तरमेवेति प्रपंचितं प्राक् । बालस्य स्तन्यपाने
प्रवृत्तिः संस्कारादित्यपि सृष्ट्युत्तरमेव । नतु पूर्वसृष्टिसंस्कारात् ॥ अतएव चतुर्मुखस्य
मरीचिसनकादितत्पुत्राणां च सृष्ट्यारंभो न स्तन्यपाने प्रवृत्तिः ॥ किंच सृष्ट्युत्तरमपि
भगवदिच्छयैवतादृशसंस्कारोद्बोधात् प्रवृत्तिः । अन्यथा कायिकपापपुल्ल्यावरजन्मसु
कूर्मादिचरजन्मसु च स्तन्यपानाभावात्संस्कारनाशेऽनंतरं मनुष्यादि जन्मस्वपि तन्न
स्यात् ॥ किंच संस्कारप्रवाहमनादिं ततः संसारं चानादिं वदन् पूर्वमीमांसकैकदे-

क्षिमतमेव प्रविश । अलमध्यासादिकल्पनागौरवेण । तन्मतखंडनयुक्तिभिस्त्विदमपि
 खंड्येत ॥ संस्कारप्रवाहश्च कस्येतिनिश्चयं ॥ संसारानादित्वेसदेवेत्यादिव्याकोपः
 सृष्टिप्रलयाभावात्तद्वोधकश्रुतिव्याकोपः प्रयोजनाभावाच्चिरीश्वत्वापत्तिश्चेत्यादिव्येयं ॥
 तदेतदनुसंधायाहुः एतेनेत्यादि ॥ उक्तंचतैरिति इयं कारिकाविश्वनाथपंचाननस्य
 कारिकावलौ गुणव्यवस्थायां (श्लो० १५०) अस्ति ॥ इदंकृतिसाध्यमिष्टसाधनंचेतिज्ञा-
 नंतथामतिः ॥ चकारोदंडादिनिमित्तसमुच्चायकः ॥ अध्यक्षं प्रत्यक्षं ॥ यदपि (अतएव
 बंधोस्याविद्ययानादिरितिस्मृतिः संगतेत्युक्तं तदपि पूर्वापरानवलोकनात् ॥ यत्र
 ह्येकादशस्कंधे एकादशाध्याये इदमस्ति तत्र (श्लो० ३) विद्याविद्येममतनूविद्भ्युद्भव-
 शरीरिणां । बंधमोक्षकरीभाये माययामेविनिर्मितेइति विद्याविद्ययोः स्वशक्त्या विनि-
 र्मितत्वं आदौ भवत्वं बंधादेस्तत्कृतत्वेन स्पष्टमेव सादित्वं चोक्त्वा उभयोरुभयकारणत्वं
 जडांतर्यामिणोर्बंधादिकं च निराकर्तुमुच्यते (श्लो० ४) एकस्यैव ममांसस्य जीवस्यैव
 महामते । बंधोस्याविद्ययाऽनादिर्विद्ययाचतथेतरइति एवं च सत्यत्रानादिशब्दोऽनादिरय-
 मस्माकं विवाहे वेणुपात्रोपवेशनव्यवहारइत्यादिवच्चिरंतनार्थकएव ॥ तदेतदाहुः ॥ तथा-
 चेत्यादिना अक्षय्यमिति ॥ आत्मसुखातिरिक्तफलपरत्वपक्षं पराभिमतमनुरूपेदमुक्तं ॥
 हेतौकरणेवेति ॥ हेतुत्वं च कारणत्वं तच्च कार्यनियतपूर्ववृत्तित्वं तथा च बंधस्यसादित्व-
 मयत्नलब्धं हेतौ द्रव्यादिसाधारणत्वं निर्व्यापारसाधारणत्वं च करणाद्देदकमंगीकृत्य
 क्रमेण तदुभयप्रदर्शनार्थं प्राचां दंडेन घटः पुण्येन दृष्टोहरिरित्याद्युदाहरणेषु दंडपुण्यादीनां
 घटदर्शनादितः प्राकालिकत्वमस्त्येव ॥ तथात्र बंधस्याक्रियात्वे क्रियात्वे वाऽऽद्वयमाणेऽपि
 तस्यास्ततः प्राक्तनत्वं स्यादेव ॥ करणत्वपक्षेऽपि कारणत्वानपायात् क्रियायाःफलनिष्पत्ति-
 र्यद्यपारादन्तरं । यदाविवक्ष्यतेयत्रतदातत्कारणंस्मृतमितिहर्तुकेर्बाणेनहृतइत्यादौ प्राण-
 त्यागादेर्वाणादिव्यापारोत्तरकालिकत्ववदुत्तरकालिकत्वस्यानपायात्सादित्वं ॥ इतरनु मूले
 विशदतया निराकृतं ॥ विश्वंहीतिनृतीयस्कंधवाक्यंतु विश्वंब्रह्माभिन्नमेव तच्छक्त्या तत्रैव
 सम्यक्स्थितं ब्रह्मरूपत्वादेव प्रलयेऽप्यवाधितं सत्यमित्यर्थकं यथेदानींतथाचाग्रेपश्चादप्ये-
 तदीदृशमितिपुरतःकथनात् ॥ अमरशब्दस्यौपचारिकत्वे “यथेहकर्मचित” इतिमुंडकादि-
 वाक्यवत् “आत्मावाइदं सदेवे”त्यादिकमत्रानुग्राहकं ॥ किंच गीतायां सर्वस्यचाहं-
 हृदिसंनिविष्टोमत्तःस्मृतिर्ज्ञानमपोहनंचेतिज्ञानापोहनरूपस्य बन्धस्य स्वहेतुकत्वं सादित्वं
 च दर्शितं ॥ सर्वभूतानुसंहोहमोहसर्वेयांतिपरंतपेत्यादौ सर्गकालित्वं च स्फुटमुक्तं ॥
 अतएव सूत्रकारोऽपि (अ० ३ पा० २ सू० ५) “पराभिध्यानानुतिरोहितंततोह्य-
 स्यबंधविपर्ययो” इतिपराभिध्याननिदानकमेव बंधमाहउत्तरसूत्रे देहयोगहेतुकंवा ।
 नत्वविद्यामात्रं मूलकमनार्दितं ॥ अतएवमादिस्पष्टप्रमाणशतानुरोधादपि तत्रत्योऽनादि-
 शब्दउक्तार्थकएव ज्ञेयः ॥ याचधातायथेतिश्रुतिः ऋषीणामितिस्मृतिश्चोक्ता सातु सृष्ट्यु-
 त्तरं ब्रह्मादिरूपकल्पस्यांते प्रलये तावत्यां तद्वात्रौ व्यतीतायां द्वितीयकल्पादौ पुनःसृष्टि-
 विषयिका ॥ धातृपदस्वारस्यात् ॥ अतएव “दिवंचपृथिवींचांतरिक्षमथोसुव” रितित्रि-
 लोकीसर्गएवोक्तः उक्तकल्पांते तन्मात्रलयात् ॥ स्मृतौ चातएव शर्वयंतइत्युक्तं ब्रह्मदेव-

पर्यायोजशब्दश्च ॥ महाप्रलयोत्तरमपि ब्रह्माभिन्नं ब्रह्मपरिणामत्वाद्ब्रह्मणि तिरोहितं तु जगन्नित्यं स्वीक्रियतएव तथात्वमपि स्वीकुर्याद्वेदिष्टमेव अविद्यायास्तत्कृतबंधस्य चानादित्वंतु नेमे श्रुतिस्मृती लेशतोऽपि बोधयतः ॥ सृष्टिप्रलयास्वीकारएवेति अविद्यां तत्कृतसंसारं चानादिं वदतस्त्वैव तद्विरोधः सृष्टिप्रलययोरसंभवात् अविद्योपहितेन किंचित्कालंसृष्टेः कल्पने प्रलयकाले साविद्यस्यापि तूष्णीमवस्थाने च हेतोरभावात् हेतवंतराणामपि कल्पितत्वाविशेषेण तदकल्पने हेत्वभावादनवस्थानाच्च ॥ ननु ब्रह्मरूपस्यैवास्य तदिच्छया ततएव पुनः पुनराविर्भावतिरोभावरूपामावृत्तिं स्वीकुर्वतामस्माकं मते तद्विरोधः प्रत्युत शुक्तौ दशकृत्वोरजतभ्रमे तस्यैव रजतस्य मुहुरावृत्तिर्जातेत्यङ्गीकारस्यकेनाप्यकृत्वात् ॥ तत्सत्यस्यैवावृत्तिसंभवेन आवृत्तिबोधकस्यास्य सूत्रस्य विवर्तवादबाधकतया तवैव सुतरांतद्विरोधइतिभावः ॥ न्यायादिति ॥ द्वितीयस्य प्रथमे प्रयोजनाभावाज्जगन्निर्माणाभावं भगवतआशङ्क्य समाहितं (सू० ३३) “लोकवत्तुलीलकैवल्यमिति” यथा लोके प्रयोजनाभावेऽपि राजादीनां मृगयादिप्रवृत्तयोलीलारूपादृश्यंते तथेयमपीश्वरस्य ॥ सा च प्रयोजनांतरशून्यामोक्षदाचेतितदर्थः ॥ अधिकंतु नवमश्लोकखंडने वक्ष्यते ॥ अनुकारित्वेनेति (अ० १ पा० ३ सू० २८) “शब्दइतिचेन्नातःप्रभवात्” इत्यादिसूत्रद्वये वैदिकप्रपञ्चस्याधिदैविकतया कर्मणि लौकिकजुहूसुवादेष्वाविर्भावशालितया च भिन्नत्वं ततएव वेदस्य नित्यत्वं चोक्तं ॥ तत्र भिन्नत्वपक्षे लौकिकसुवादेवैदिकसुवाद्यनुकारित्वेन अस्यैव ब्रह्मरूपस्य वेदबोध्यत्वअङ्गीकारे वाच्यत्वेन वेत्यर्थः ॥ अनित्यसंयोगइति ॥ प्रतिपादकोवेदोनित्यः उक्तरीत्योभयथापि प्रतिपाद्यालौकिकाः पदार्था अनित्यास्तैर्वेदस्य संयोगः ॥ जलप्रक्षेपवदिति ॥ सप्तम्यर्थे वतिः, अयमत्राशयः ॥ पूर्वसृष्टौयोब्रह्मा सएवोत्तरसृष्टौ ब्रह्मेति न नियमः स्वधर्मनिष्ठः शतजन्मभिः पुमान्विरिंचितामेतीत्यादितद्भावप्राप्तिबोधकवचोयाकोपात् ॥ एवमवांतरप्रलयोत्तरमपि ये पूर्वकल्पइंद्रास्ताएव चतुर्दश जीवाः पुनरिंद्राभवंतीति न नियमः । तेषामश्वमेधशतपूर्वस्य भोगेनोपक्षयात् अन्यस्य तच्छतानुष्ठातुः फलालाभप्रसंगाच्च ॥ तेन सृष्टिभेदेन जीवांतरस्य ब्रह्मैंद्रादिभावेऽपि नामरूपयोः समानत्वाद्ब्रह्मैंद्रादिप्रतिपादकवेदवाक्येषु न कोपि विरोधः । समुद्रे तज्जलस्य प्रक्षेपोत्तरं पुनरुद्धरणे तस्यैव जलस्य जलांतरस्य वाऽऽगमनेपि समुद्रजलं भेदच्छेदकमित्यादिवाक्यस्य न विरोधः ॥ नन्वेवंसति नित्यत्वं गतमिति चेन्न । नहि पूर्वप्रक्षिप्तजलस्य नाशो जलांतरस्य तदोत्पत्तिश्च तत्रास्ति । तथात्रापि सर्वस्य ब्रह्मात्मकत्वेन सृष्टिभेदे तदिच्छया (अ० २ पा० १ सू० १३) भोक्तापत्तेरितिन्यायेन विपर्ययेऽपि नानित्यत्वं नापि द्वैतं ॥ यदि च वृक्षापक्षिप्रवेशनिर्गमन्यायेनैव सृष्टिप्रलयौस्वीक्रियेतां तर्हि वृक्षात्पक्षिणइव ब्रह्मणः पदार्थाभिन्नाएव वस्तुतः स्युरिति ॥ सूत्रे स्मृतिपदेन प्रजासृजयथापूर्वयाश्चमय्यनुशेरतइत्यादिवाक्यानि ऋषीणांपूर्वचरितस्मरणंच गृह्यतइतिबोध्यं ॥ आस्तां चेतत् तथापि नानेनसूत्रेण बंधस्याविद्याया वा अनादित्वंसिद्ध्यति नापि विवर्तभावः ॥ यच्च बंधस्यसादित्वेऽकृताभ्यागमादिदोषप्रसंगश्च स्यादित्याहुक्तं तत्राहुः ॥ नचसादित्वइत्यादि ॥ त्वन्मतइत्यादिशुद्धमपि मामकारणादेवानादिरविद्या या बद्धवती सा अग्रेऽपि

कुतो न बन्धीयात् बन्धनस्वभावत्वात् जीवांतराणांबद्धत्वेन सर्वथातन्नाशस्याभावात् मुक्त-
जीवस्य प्रदेशविशेषरूपत्वाभावाच्चेत्यादिशंकयाऽपि तन्मत एव मोक्षोच्छेदः ॥ ईश्वरस्तु
सत्यप्रतिज्ञः सत्यसंकल्पः श्रुतौ गीतादौ च मुक्तौ पनःपाताभावं प्रतिज्ञातवानिति न
पुनर्बन्धशंका ॥ नहि लौकिकोपि राजादी राजधर्मनिष्ठः सत्यवादी स्वकृतनियमं स्ववाचं
वाऽतिवर्तते । किंपुनः सत्यवेदवाक्यसत्यसंकल्पः सर्वशक्तिः कृपालुरीश्वर इत्यभिसंधिः ॥
आदावंते चेति ॥ इयंगौडपादीयवैतथ्यप्रकरणस्था (६) कारिका ॥ यत् आदावंते च नास्ति
तदेव मध्येपि नास्तीति वितथं । संसारस्याविद्यायाश्च ब्रह्मवदादौ सत्त्वे तु न वैतथ्यसि-
द्धिरित्यनादितापक्षे तद्विरोधः ॥ अत्र तृतीयपादे हेतवेत्यत्र संतत इति कचित्पुस्तके पाठः ॥
यश्च “न पुनरावर्तते” इत्यादौ कुतर्कप्रवृत्तेरप्रतिबन्ध उक्तः स सर्वानादरणीयः उक्त-
युक्तेः किंच तादृशश्रुतिपुतथासंदेहवारणार्थमेव (अ० ४ पा० ४ सू० २२) “अना-
वृत्तिः शब्दा” इति तथापरमाचार्यस्याधिकरणं । न हितथा संसारस्याविद्यायाश्च त्वन्मात्रो
त्प्रेक्षितस्यानादित्वस्य कंठरवेण साधकमेकमप्यधिकरणमस्ति । येन तत्र प्रत्याख्याने तद्व-
दत्रापि कुतर्कः प्रवर्तते ॥ बह्व्यश्चोपनिषदोऽनावृत्तिमभ्यस्यति बहूनां चानुग्रह एव
न्याय्यः । न तथा तदनादिताग्राहकं किंचिदपि श्रुतिवाक्यं ॥ यश्च जन्यस्य नाश इति नियमः
सोप्यनित्यवादिमात्राभ्युपगमरूपो न नित्यवादिनपीडयितुमीष्टे ॥ नापि मोक्षस्य जन्यत्वं आगं-
तुकान्यथारूपत्यागपूर्वकस्वरूपव्यवस्थितिरूपत्वात् मुक्तिर्हितवान्यथारूपस्वरूपेण व्यवस्थि-
तिरिति तल्लक्षणात् । अन्यथा तवैव स्वपादे कुठारप्रहार आपद्येत् ॥ किंच तवैवेदशवाक्यवि-
रोधो न त्वस्माकमित्याहुः ॥ किंच त्वन्मत इत्यादिना ॥ सिद्धांते तु व्युच्चरितस्याणोरुत्क्रांति-
गत्यागतिमतो जीवस्य प्राप्तिः संभवत्येवेति कर्मिणो ब्रह्मलोकतद्व पुनरावृत्तिशंकया मना-
वृत्तिनिश्चायकानीमानीति निरवयं ॥

यच्च मायायाः सांतत्वे श्रुतिस्मृतिप्रदर्शनं तदपि पारिभाषिकमा-
यायास्तादृशश्रुत्यादिप्रतिपाद्यत्व एव संगच्छते तदेव न संभवति ॥
तथाहि “विद्वान्नामरूपाद्विमुक्त” इति श्रुतिर्विदुषो ब्रह्मणि लीनस्य
पृथक्तया नामरूपे नोपलभ्येते इति प्रतिपादयति न तु मायामपि
“यथानद्यः स्यंदमानाः समुद्रे स्तंगच्छंति नामरूपे विहाये”ति श्रुतेः ॥
तरत्यविद्यामित्यादि स्मृतिस्थमायापदं त्वीश्वरस्य व्यामोहिका या
शक्तिस्तां प्रतिपादयति सा च न सांता अतएव तरतीत्युक्तं नाशय-
तीति नोक्तं ॥ सा शक्तिरीश्वरे हृदि निविष्टे तत्कृपया भक्तं न मोह-
यतीति नदीं तरतीत्यनेन नदीनाशयतीति बोधः कस्यापि न जायत
इति कथं तादृशस्मृत्या मायायाः सांतत्वनिश्चयः ॥ विभेदजनकेऽज्ञा-
न इत्यादि स्मृतिरपि “पराभिधानात्तु तिरोहितं ततो ह्यस्य बन्धविपर्य-
या” वितिसूत्रेण यद्व्यासैः प्रदर्शितं जीवस्येश्वरविषयकज्ञानतिरोभा-
वाद्देहादिष्वहंबुद्धिरूपमन्यदपि विपरीतज्ञानं तदेव वास्तवज्ञानाभावा-
दज्ञानशब्देन प्रतिपादयति न तु मायारूपं ॥ मायाया एकत्वेन तस्या

अत्यंतनाशे एकमुक्तौ सर्वमुक्तिप्रसंगः ॥ किंच मायायाऽनादित्व-
स्वीकारे तस्याः सांतत्वकथनमयुक्तं अनादेर्भावस्य नाशादर्शनात् ॥
नच भावत्वं निरूपयितुमशक्यमिति वाच्यं अस्तीतिप्रतीत्यर्हत्व-
रूपस्य निरूपणस्य संभवात् तत्रापि दोषोद्भावने सांतत्वस्यापि निरू-
पयितुमशक्यत्वात् अविद्यायाः सांतत्वमपि न स्यात् ॥ किं तावत्सां-
तत्वं ध्वंसप्रतियोगित्वमिति चेत् ध्वंसत्वं प्रागभावप्रतियोग्यभावत्वं
प्रागभावत्वं च ध्वंसप्रतियोग्यभावत्वमित्यन्योन्याश्रयः ॥ एवमभाव-
त्वप्रतियोगित्वादीनामप्यनिर्वचनीयत्वात्तद्वदितस्य सांतत्वस्य सुत-
रामनिर्वचनीयत्वं ध्वंसत्वादीनामखंडोपाधिरूपता चेद्भावत्वेन किम-
पराद्धं ॥ तमसोभावरूपत्वेन दृष्टांतासिद्ध्या भावाऽभावातिगाऽविद्ये-
त्याद्यसंगतं ॥ यदिचेत्यादिप्रलापस्त्वं प्रकृततयोपेक्षणीयः मायानाशो-
ऽपि तिरोभावानंगीकारादिति कथनमसंगतं नाशस्य तिरोभावान-
तिरेकात् ॥ नचसतोऽसत्त्वं नाशः सतः पूर्ववज्ज्ञानाभावस्तिरोभाव
इति वाच्यं सतोऽसत्त्वासंभवात् । घटादीनां सत्त्वं त्वया न स्वीक्रि-
यते । मायायास्त्वन्मते सद्विलक्षणत्वात्तस्यानाशानुपपत्तेः ॥ किंच
घटोनश्यति ननाश नष्टः नक्ष्यति इत्यत्राख्याताद्यर्थवर्त्तमानत्वभू-
तत्वभविष्यत्वादीनामन्वयः । कुत्रेति वक्तव्यं । घटे वा ध्वंसे वा
ध्वंसोत्पत्तौ वा ? नाद्यः, घटस्यासत्त्वात्तत्र वर्त्तमानत्वादिकालान्वया-
संभवात् । नापि द्वितीयः नाशस्य विद्यमानत्वेन नष्टः ननाशेत्यादि-
प्रयोगानुपपत्तेर्भूतत्वपरोक्षभूतत्वयोस्तत्राभावात् न तृतीयः घटोनष्टो
नश्यतीत्यादावुत्पत्तिवाचकपदाभावात् समभिव्याहृतपदोपस्थापित
एव पदार्थान्वयनियमेनान्वयासंभवात् ॥ तस्मान्नाशस्तिरोभाव एव
सच घटस्य सत्त्वात्तत्र संभवत्येव ॥ किंच मायायाऽनादित्वे “एक-
मेवाद्वितीयं ॥ आत्मावाद्दमेकएवाग्रआसी”दिति श्रुतिविरोधः ॥
सादित्वेतुजन्यत्वं वाच्यं यज्जन्यं तत्सकारणकमितिव्याप्तेस्तत्कारणं
ब्रह्मैव वक्तव्यं तच्च कारणत्वं ब्रह्मणि वास्तवमेवाभ्युपगंतव्यं न तु
कल्पितं मायायाः पूर्वमभावेन मायिकत्वापरपर्यायकल्पितत्वस्यतत्र
वक्तुमशक्यत्वात् ॥ तथाच ब्रह्मणि निर्द्धर्मकत्वमभ्युपगंतं त्यक्तं
स्यात् । संसारस्यानादित्वं च न स्यात् ॥ प्रागभावस्य त्वन्मते अभा-
वादृष्टांतासंभवेनानादिसांतत्वमपि कल्पयितुं न शक्यते ॥ तस्माज्ज-
गत्कारणीभूतं पारिभाषिकं भावरूपमज्ञानं न संभवति श्रुतिन्याय-
विरोधोद्धारस्य कथमप्यसंभवात् ॥ मायापदवाच्याभगवच्छक्तिरेव

सा च भगवदभिन्ना शक्तिशक्तिमतोरभेदात् ॥ अयमेवार्थः शुद्धाद्वैत-
मार्तण्डकारैः ॥ किञ्च जन्यात्वजन्यावामायाद्योजनकोहिकइत्यादिका-
रिकाभिः प्रदर्शितः ॥

सहस्राक्षे सांताचेयमित्यादिं निरस्तत्वाच्चेत्यंतं भागं परिहरन्ति ॥ यच्चमायाया
इत्यादिनाकारिकाभिः प्रदर्शितइत्यंतं ॥ अयमर्थः ॥ यानितत्सांतत्वसाधनाय वाक्यान्यु-
क्तानि तत्र तथाविद्धानिति मुंडकवाक्यं यथानद्यद्विपूर्वादिं विशिष्टं व्याख्यातं प्राक् ॥ नहि
तत्र तदभिमताज्ञानस्य तत्सांतत्वस्य वा गंधोऽप्यस्ति ॥ यच्चतरत्यविद्यां विततामिति
वाक्यं । इदं भीष्मस्तवराजस्थमितिकेचित् ॥ वस्तुतस्तु शांतिपूर्वातर्गतराजधर्मपर्वणि
भीष्मस्तवराजाख्ये सप्तचत्वारिंशाध्याये इदं नोपलभ्यते ॥ सति समूलत्वे । तत्र
अविद्यामायेति पृथक्शब्दद्वयोपादानमलिनसत्त्वांशुद्धसत्त्वांचोभे अपि नाशयतीति त्वया
वाच्यं ॥ शुद्धसत्त्वायानाशे च हृदि निवेशनस्याप्यसंभवः कतकरेणुवत्सांतायाविद्याया अप्य-
संभवइति वाक्यार्थस्य तव बाधः अविद्याख्यातामिति व्याख्याय शुद्धसत्त्वाया अनाशस्य
कथने तु मलिनसत्त्वाया एव सांतत्वसिद्धिः ॥ किंचाविद्याशब्दस्य तावकेऽपीशावास्य-
भाष्यादिषु कर्मपर्यायताकथनात् त्वयाप्युत्तरत्र कर्मपरतायावक्ष्यमाणत्वाच्चात्राप्यविद्यां

सान्ताचेयंमाया ॥ विद्वान्नामरूपादिमुक्तइति श्रुतेः ॥ तरत्यविद्यां विततां हृदि यस्मिन्नि-
वेशिते ॥ योगीमायाममेयायतस्मै विद्यात्मने नमः ॥ मायामेतांतरन्तिते ॥ विभेदजनकेऽज्ञाने-
नाशमात्यन्तिकंगते इत्यादिस्मृतिभ्यश्च ॥ नचयदनादितदनन्तमिति व्याप्तिः संगता ॥ प्राग-
भावव्यभिचारात् ॥ घटादेराविर्भावस्यैव स्वीकारेऽपि भेदस्योत्पत्तिस्वीकारेण तवाऽपि
तत्प्रागभावप्रत्याख्यानस्याशक्यत्वात् ॥ नचानादिर्भावोऽनन्तइति वाच्यम् ॥ भावत्वस्य निरु-
पयितुमशक्यत्वात् ॥ अस्तीति प्रतीत्यर्हत्वस्याऽभावेऽपि सत्त्वात् ॥ अभावभिन्नो भावइतितु
अन्योन्याश्रयग्रस्तम् ॥ अभावस्य भावनिरूपणाधीनानिरूपणत्वात् ॥ अधिकन्तु खण्डनादिभ्यो
ज्ञेयम् ॥ किञ्चाऽविद्याया अभाववैलक्षण्येनैव भावव्यवहारोऽस्माकं नतु त्वदभिमतभावरूपत्वेन ॥
तदाहुर्भावभावातिगाविद्यातच्चेदृष्टान्तितंतमइत्यादि ॥ यदिचाऽनादिपदार्थानाम्भेदस्य
सादिता नयुक्ता सादिस्तु नकोऽपि पदार्थः इत्युच्यते तर्हि सर्वमनन्तमित्येव त्वया वाच्यं ॥
यत्तच्छब्दद्वयोरव्यावर्तकत्वात् ॥ नचतयाऽपि वक्तुं युक्तमुक्तश्रुत्यादिविरोधात् ॥ आविर्भावति-
रोभावावेवाद्यन्ततया विवक्षिताविति चेन्न ॥ मायायानाशेऽपि तिरोभावानङ्गीकारेण तन्नि-
यमविरोधानवतारात् ॥ सतः पूर्ववज्ज्ञानाऽभावस्यैव तिरोभावपदार्थत्वात् ॥ अन्यथा
नाशवेनाऽभिमतोभेदोऽपि तिरोभवतीति त्वयोच्येत ॥ नैयायिकाद्यैश्च कूर्मस्याङ्गानितिरो-
भवन्तीति वद्वटादयस्तिरोभवन्तीति प्रयुज्येत ॥ एतेन किञ्चजन्यत्वजन्यावामायाऽऽद्ये जन-
कोहिकः ॥ अन्याभावात्तु ब्रह्मैवं सविशेषत्वमागतम् ॥ द्वितीये त्वद्वैतभङ्गः कदाचित्त्वं त्वसङ्गतम् ॥
आत्मैवेदमप्रआसीदित्यादि श्रुतिबाधतः ॥ अनादित्वे तु सान्तत्वमिति पक्षोऽप्यसङ्गतः ॥
अनादित्वमनन्तत्वंमायायाइति निश्चयः इति प्रत्युक्तम् ॥ अनादिसान्तत्वपक्षे श्रुतिन्याययोर्वि-
रोधस्योद्धृतत्वात् ॥ अनन्तत्वस्योक्तरीत्यनिरस्तत्वाच्च ॥

कर्माणितरतीतिकुतो न प्राप्नुयात् । कर्मभिस्यज्यतेयोगीत्यादिस्ररणांतराच्च ॥ तथाच
 भावरूपाज्ञानस्य नेदंसांततासमर्पकं ॥ सिद्धांते तु विद्ययायाऽविद्ययाशक्त्यामाय-
 याचनिषेवितमिति शक्त्योर्भेदनिर्देशाच्छास्त्रार्थवारणभंगेवनवृक्षवत्समष्टिष्वष्टिरूपतया व्यु-
 त्पादितामविद्यां गुणमयीमायां च हृदि भगवन्निवेशनेन तरति । विलज्जमानया यस्य स्थातु-
 मीक्षापथेऽमुयेत्याद्युक्तेः । आत्मभिदाबाधात्मनेनमइत्यर्थः ॥ एतेनैव दैवी ह्येषा गुणम-
 यीमममायादुरत्यया ॥ मामेवयेप्रपद्यंतेमायामेतांतरंतिते इति गीतासप्तमाध्यायवाक्यमपि
 व्याख्यातं । यथा दुष्कृतिनो माययाऽपहृतज्ञाना भवंति न तथा भगवन्मात्रप्रपन्ना इति तदा-
 शयात् नदीतरणवन्नाशासिद्धेः ॥ अन्यथा दुष्कृतिनामपि ज्ञानं नापहरेत् नहि सा प्रति-
 जीवं भिन्ना शक्या वक्तुं तव जीवभावस्य तत्कृतत्वेन जीवस्य तद्भेदकत्वायोगात् ॥
 विभेदजनकेऽज्ञान इति वाक्ये तु सत्यार्पत्वे (अ० ३ पा० २ सू० ५) “पराभिध्याना तु
 तिरोहितं ततो ह्यस्य बंधविपर्यया” विल्यत्र सूत्रकृता भगवतो भगवद्वाच्यषड्गुणेष्वैश्वर्यो-
 दीनां चतुर्णां तिरोभावाद्बन्धो ज्ञानवैराग्ययोस्तिरोभावाद्भिपर्ययश्च दर्शितः ॥ तत्रापि ज्ञान-
 तिरोभावादहंत्वं वैराग्यतिरोभावा न्ममत्वं च प्रतीयते तत एव च विशिष्टोभेदो नानात्वं
 प्रातीतिकं जन्यतेऽतो विभेदजनकाज्ञानपदेन बन्धो विपर्ययो बोध्यते ॥ तदात्यंतिकनाशादेव-
 च मुक्तिः संभवति ॥ अतोऽविद्याया अनादिसांतत्वं न श्रौतं नापि स्मृतं त्वदभिमतरीतिक-
 भावरूपाज्ञानस्य कंठरवेण ग्राहकं नैकमपि वचनं प्रस्थानत्रयेऽस्ति ॥ किंचानादिभावत्वे
 सांतत्वमपि न स्यादनादिभावस्यानंतत्वनियमात् ॥ वस्तुतस्तु भावपदमपि त्वादृशांता किं-
 काणां च तोषार्थं अस्मन्मतेऽभावानंगीकारेण व्यावर्त्यालाभाद्यदनादि तदनंतमित्येव
 नियमः ॥ स्पष्टं चेदंमार्तडादिषु प्रागभावादयोनांगीकार्याभाभ्यां यतोऽखिलमित्यादौ ॥
 तेनास्माकं न प्रागभावे व्यभिचारः ॥ नच भेदप्रागभावस्त्वयापि वाच्य इति वाच्यं
 बहुत्वरूपभेदस्य जतु घृतद्रवत्ववद्भगवद्भेदत्वेन नित्यतया तस्य प्रागभावासंभवात् द्वैतस्य
 भ्रमत्वेन असतस्तस्योत्पत्त्यनंगीकारेण प्रागभावासंभवात् ॥ नहि रज्जौ सर्पस्याप्युत्पत्ति-
 रस्ति नित्यतः कारणव्यभिचारापातान्नासतो विद्यते भाव इति वाक्यविरोधाच्च यच्च भावत्वं नि-
 रूपयितुमशक्यमित्युक्तं तदप्यशक्यमेवेत्याहुः ॥ अस्तीतीत्यादि ॥ अभावे स्वातंत्र्येणा-
 स्तित्वप्रतीतिस्तु भ्रमः तस्याधिकरणानतिरिक्तत्वात् भूतलादेश्च भावत्वात् ॥ अतोऽस्तीति
 प्रमिति विषयत्वं तत्त्वं स्यात् ॥ खंडनोक्तयुक्तिभिरभावस्य खंडनेऽभावप्रतियोगिकवैलक्षण्य-
 स्याशक्यनिरूपणतया तवाविद्यायां भावव्यवहारोऽप्यशक्यः ॥ एवं भावत्वस्य तथात्वे
 भावातिगत्वमप्यशक्यमिति भवाभावातिगोत्यपि न वक्तुं शक्यं ॥ तमसो भावरूपत्वे-
 नेति ॥ अत्रोभयथापि पदच्छेदो विवक्षितः तथाच व्यवहारे भट्टनयानुसारिणस्तव तमसः
 केवलभावत्वात्तार्किकादिमते केवलाभावत्वात्तदृष्टांतोऽसंगतः ॥ सिद्धांते तमसो मायिक-
 त्वेऽपि मायिकभावत्वं । तथाभ्युपगमे मन्मतप्रवेशः । तेजसितमस इव ब्रह्मण्यविद्यास्थिते
 विरोधश्च नच ॥ यदनादितदनंतमिति नियमे यत्तच्छब्दावव्यावर्तकाविति शङ्क्यं । अनादि-
 शब्देन आविर्भूतत्वे सति पूर्वकालिकतिरोभावरहितस्य अनंतशब्देन तत्वे सत्युत्तरकालि-
 कतद्रहितस्य च विवक्षणात् अत्र तुच्छव्यावर्तनार्थं सत्यंतं तथाच पूर्वतिरोहितस्येदानी-

माविर्हितस्यप्रेतिरोभाविनोघटादेर्व्यावर्त्यत्वात् ॥ अतआहुः ॥ प्रलापस्त्विति तदेतदक्षयंनित्यंजगन्मुनिवराखिलं ॥ आविर्भावतिरोभावजन्मनाशविकल्पवदित्यादिभिर्विष्णुपुराणप्रथमांशचरमाध्यायादिवचनैराविर्भावतिरोभावाभ्यांतादृशविकल्पवदित्याद्यर्थकैः जनी-प्रादुर्भावेणअदर्शने इतिधात्वर्थविचारेण च वस्तुगत्याविर्भावतिरोभावावेव जन्मना-शावितिसाधयितुं तदुक्तं नाशतिरोभावभेदं परिहरति ॥ नाशस्येत्यादिना ॥ असत्त्वासंभवादिति ॥ नाभावोविद्यतेसतइतिवाक्यविरोधादितिभावः ॥ नाशानुपपत्तेरिति ॥ मायायाःसत्त्वासत्त्वाभ्यामनिर्वचनीयत्वस्वीकारादसत्त्वेन नाशस्यसंभवइवसत्त्वेन तस्या-नुपपत्तिः स्यादेव । नश्वरत्वनित्यत्वे उभे वायुगपत्प्रसज्येयातां इतिभावः ॥ यत्तु अन्यथा नाशत्वेनाभिमतोभेदइत्याद्युक्तं । तदसत् । द्वैतेप्रातीतिकत्वेनोत्पत्तेरिव नाशस्याप्युपचारात् प्रतियोगिनोसत्त्वात् सत्त्वेनाशायोगात् ॥ उपनेत्रधारणेवर्णेषु स्थौल्यस्य प्रत्ययेतदधारणेतपु तदप्रत्येसत्यपि तद्धारणावसरे तेषु तदुत्पद्यते तत्परित्यागे नश्यतीति नहि केनाप्यङ्गीक्रियते ॥ यच्च कर्मस्यांगानीत्याद्युक्तं तन्निरसितुं घटादेर्नाशं व्यवहरतोऽपि गलेपादुकान्यायेन तिरोभावं स्वीकारयति ॥ किंचघटइत्यादिना ॥ भूत-त्वेति ॥ क्तप्रत्ययाद्यर्थोभूतत्वं लिङर्थः परोक्षभूतत्वं ॥ नियमेनेति ॥ पतञ्जलिप्रभृतयो ह्युच्चारितएवशब्दःप्रत्यायकोनानुच्चारितइति मन्यंतेऽतस्तथानियमः । कथमनुच्यमानङ्ग-स्यतइत्युक्तेः ॥ स्मृतस्यचशब्दबोधेभानाभावः सर्वसंमतः । किंच तथासतिघटो नष्टइत्यादौ घटादेरभेदान्वयोपि न स्यात् ॥ ध्वंसस्योत्पत्तिरपि प्रागभावध्वंसपरंपरयाऽनवस्थापादिका न शक्या वक्तुमितिदिग् ॥ किंच जन्यात्वजन्यावेत्यादिमार्तडकारिकात्रयप्रमेयंसमर्थयते ॥ किंचमायायाइत्यादिना ॥ कारिकास्थमनादित्वमनंतत्वमितिद्रढयति ॥ साचभगवद-भिन्नेति तथाचभगवतोऽनंतत्वात्साप्यनतैव ॥ अतएव “पराऽस्यशक्तिर्विविधैवश्रूयते स्वाभाविकीज्ञानबलक्रियाच” इत्याद्याःपरत्वस्वाभाविकत्वादिनिरूपिकाः श्वेताश्वतरादि-श्रुतयोऽनाकुलाः ॥ आत्मैवेदमित्यादिविरोधं तु पूर्वकाप्यनुद्धृत्य व्यामोहयितुं उद्धृतत्वं-तस्योक्तवानितिसद्भिरनुपादेयवचनः ॥

ननु मायायाभगवतोऽभिन्नत्वंनसंभवति विकल्पासहत्वात् ॥ किमि-दमभिन्नत्वंतादात्म्यंभेदाभावोवा ॥ नाद्यः । आधाराधेयभावानु-पपत्तेः ॥ सत्तादात्म्यनिषेधकनोसदासीदितिश्रुतिविरोधश्च । माया-याविनाशित्वेनब्रह्मणोविनाशित्वापत्तिश्च । मायायास्तिरोभावस्वी-कारेचब्रह्मणोपितिरोभावप्रसंगः ॥ भेदाभावपक्षस्त्वस्मद्रीत्यासंभवति शुक्तिकायांकल्पितरजतभेदाभाववद्ब्रह्मणिमिथ्याभूतमायाभेदाभाव-स्योचितत्वादितिचेन्न ॥ मायाभगवदभिन्नैव । अभिन्नत्वंचभेदाभावः सोपिशक्तिशक्तिमतोभेदस्यादृष्टत्वादात्मैवेदंसर्वमित्यादिश्रुत्याचनि-श्रूयते नतुत्वदुक्तरीत्या दृष्टांतस्यैवासंभवात् कल्पितरजतभेदा-भावंशुक्कौस्वीकुर्वताकल्पितेतिविशेषणंकुत्राभिमतं रजतेवातद्भेदेवा

आद्ये रजतस्य कल्पितत्वेपितद्भेदस्याकल्पितत्वाच्छुक्तौतदभावासत्वे-
नतत्सत्त्वकथनमसंगतं ॥ किंच शुक्तौरजतभेदासत्त्वरजतस्येवशुक्तेर-
पिकल्पितत्वापत्त्याऽधिष्ठानज्ञानेनरजतस्येवशुक्तेरपिबाधः स्यात् ॥
नद्वितीयः । रजतवत्तद्भेदस्यापिकल्पितत्वे नेदंरजतमितिबाधस्यापि-
भ्रमत्वापत्तिः । अऽबाधितार्थविषयकत्वाद्रजताभिन्नाशुक्तिरितिप्रती-
तेःप्रमात्वापत्तिश्च स्यात् ॥ तादात्म्यपक्षोपिनिर्दुष्टः तादात्म्यंचस्ववृत्त्य-
साधारणोधर्मः सचमायाशक्तिरूपः ब्रह्मभिन्नेऽसत्त्वात् ॥ आधारा-
धेयभावस्त्वऽभावस्याधिकरणात्मकत्वेपिभवन्मतेयथासंभवतितथै-
वास्मन्मतेशक्तिशक्तिमतोरप्युपपद्यते ॥ द्वितीयदोषस्तु मायायाविना-
शित्वानंगीकारेणैवनिरस्तः ॥ श्रुतिविरोधोपिनास्मन्मते भगवच्छक्ते-
रसत्त्वानंगीकारात् ॥ किंतुत्वन्मतएवविरोधः संभवति मायायाःस-
द्विलक्षणत्वस्वीकारेणासत्त्वस्यदुर्वारत्वात् ॥ मायायास्तिरोभावेपिब्र-
ह्मणस्तिरोभावोनसंभवति घटतिरोभावेपिमृदस्तिरोभावासंभवात् ॥
अतएव शक्तिशक्तिमतोर्भेदाभेदोयःसनबाधकइत्यादिशुद्धाद्वैतमार्त-
डोक्तमपिसंगच्छते ॥ अतएव “प्रकाशाश्रयवद्भातेजसस्त्वा” दिति-
सूत्रेअरूपवदेहितप्रधानत्वा” दितिसूत्रेचब्रह्मधर्माणांब्रह्मत्वंप्रति-
पादयताव्यासेन मायायाअपिब्रह्मत्वंप्रतिपादितं ॥ एतेन जडत्वे इष्टा-
पत्तिर्भेदाभेदस्याबाधकत्वायोगइत्याद्युद्भावनं निरस्तं ॥ यथाचैतत्
तथैतयोःसूत्रयोर्व्याख्यानेस्फुटीभविष्यति ॥ तत्सर्वंचतुर्थश्लोक-
खंडनावसरेवक्ष्यते ॥

सहस्राक्षे यत्तु मायासंबंधेत्यादिं वर्णयिष्यामइत्यंतं भागंनिराकुर्वति ॥ ननु-
मायायाइत्यादिना । खंडनावसरेवक्ष्यतइत्यंतेन ॥ अत्र पूर्वपक्षे कथंचित्तादात्म्यंसर्वभावे-
तिविकल्पस्य निस्सारत्वालोकेद्विविधतादात्म्यस्य क्वाप्यभ्युपगमाभावात् तादात्म्यंभेदा-
भावोवेत्येवविकल्पोऽनूदितः ॥ कथंचित्तादात्म्यं च नैवांगीक्रियतइति तत्र भेदो नचैवा-
स्तीत्युक्तेर्नविरोधः ॥ समादधते ॥ मायाभगवदभिन्नेवेत्यादिना ॥ अत्रभेदाभावपक्षोमु-
ख्यः । तादात्म्यपक्षस्तु मध्यमाधिकारिबोधनाय । ततो मुख्यत्वाद्भेदाभावएवादावुच्यते ॥
शक्तिशक्तिमतोर्भेदोलोके न दृष्टः ॥ नहि बन्हेर्दाहकताशक्तिः पुरुषात्तद्वस्त्रभिववन्हितः-

यत्तु मायासंबन्धरहितमितिश्लोकटीकायामस्याभगवतोऽभिन्नत्वमुक्तम् ॥ तत्रब्रूमः ॥
किमिदमभिन्नत्वं तादात्म्यं भेदाभावोवा ॥ आद्येऽपि कथंचित् सर्वयावा ॥ मतावदाद्यः ॥
तत्रभेदोनचैवेत्यादित्वत्सिद्धान्तविरोधात् ॥ न द्वितीयः ॥ शक्तिः शक्तिमानिति व्यवहारलो-
पप्रसङ्गात् ॥ सत्तादात्म्यनिषेधकनोसदासीदितिश्रुतिविरोधाच्च ॥ मायायाविनाशित्वस्योक्तत्वेन
तदभिन्नस्य ब्रह्मणोविनाशित्वापत्तेश्च विभेदजनकेशानेनाशमात्यन्तिकंगते इत्यत्राऽत्यन्तना-

पृथक्कुं शक्यते । नापि वह्निस्वरूपातिरिक्ततत्स्वरूपं किञ्चिदुपलभ्यते यश्चोत्तेजकसमवधानमण्यादिसमवधानयोस्तदाविर्भावतिरोभावाभ्यां शक्तेर्भेदोदश्यते सोपि तत्तच्छक्तिपदाभिधेयं बन्धादेर्दाहाद्यनुकूलस्वरूपविशेषं बोधयितुमेव ननु वह्नित्वाद्यवच्छिन्नप्रतियोगिताकभेदवत्पदार्थान्साधयितुं ॥ तार्किकास्तु शक्तिसादृश्यादेः पदार्थान्तरत्वमरोचयंतउत्तेजकाभावविशिष्टमण्यभावविशिष्टबन्धादिकमेव दाहादिकं प्रति कारणं मन्यते । शक्तिवादिनस्तु गारवमनादृत्य पूर्वबोधनायभेदमुपपाद्यवस्तुतस्तत्तत्कार्यानुकूलं तत्तत्स्वरूपविशेषमेव प्रदर्शयन्ति ॥ एवंवेदेऽपि “यःसर्वज्ञःसर्वशक्तिः ॥ पराऽस्यशक्तिः” इत्यादौभेदप्रदर्शनंजिज्ञासुबोधनायैव । वस्तुतस्तु राहोःशिरइत्यादिवदभेदः ॥ वह्नितस्तच्छक्तेर्भेददुराग्रहे धर्माणामप्यत्यंतभेदाऽऽपत्यातार्किकनयवदात्मधर्मान्ज्ञानमानंदश्चात्मातिरिक्तएवेत्यापद्येत ॥ एतदेवानुसंधाय मातंङेभेदोयोबोधनायसइत्युक्तं ॥ ब्रह्मशक्त्यस्तु वस्तुतःसर्वथाब्रह्माभिन्नाएव “इदंसर्वैयदयमात्मा पुरुषएवेदंसर्व” इत्यादिश्रुतिभ्यः “मनसैवेदमास्तव्यंनेहनानास्तिकिंचने” त्यादिश्रुतिभ्यश्च “सर्वकामःसर्वगंधइति ॥ सर्वशक्ति” रित्येवमादिषु ब्रह्मधर्माणांतच्छक्तीनांचभेदेनैवनिर्देशोऽपि इह ब्रह्मणि किंचन शक्तिधर्मादिकं नानाब्रह्मभिन्नं नास्तीति तदर्थः ॥ अग्रेच “मृत्योःसमृत्युंगच्छति यइहानेवपश्यति” इतिब्रह्मणितच्छक्त्यादिकं ब्रह्मभिन्नंपश्यतोदुष्कलंश्रूयते ॥ अभिन्नत्वादेव बलंबलवतांचाहं धर्माविरुद्धोभूतेषुकामोस्मि पुण्योगंधःपृथिव्यांचेत्यादिभगवद्वाक्यंबलंचशक्तिः ॥ विशेषतस्तवयमर्थश्चतुर्थश्लोकखंडने वक्ष्यते ॥ किंच पूर्वं त्वयाविशेषतआहतेकौर्म एव पूर्वखंडे द्वादशाध्याये सिद्धांतरीत्यैव सकलंशक्तिस्वरूपं तस्याःशक्तिमदभेदादिकं च विस्तरेणप्रतिपाद्यते ॥ तद्यथा ॥ तत्रारंभएव शक्तिस्वरूपमुपक्रम्य शिवासर्वगतानंतागुणातीतातुनिष्कला एकानेकविभागस्था ज्ञानरूपातिलालसा एवंनानाविभागस्थेतिक्वचित्पाठः ॥ अनन्यानिष्कलेतत्वेसंस्थितातस्यतेजसांस्वाभाविकीचतन्मूलाप्रभा भानोरिवामला एकामाहेश्वरीशक्तिरनेकोपाधियोगतः परावरेणरूपेण क्रीडते तस्य सन्निधौ सेयंकरोतिसकलंतस्याः कार्यमिदंजगत् नकार्येनापिकरणमीश्वरस्येति सूरयः । चतस्रःशक्तयोदिव्याः स्वरूपत्वे न संस्थिता । अधिष्ठानवशात्तस्याः शृणुध्वंमुनिपुंगवाः । शांतिर्विद्याप्रतिष्ठाचनि-

शेन तिरोभावग्रहणे प्रमाणाभावाच्च ॥ मायायान तिरोभावोक्तिसम्भवः किञ्चैवमप्यनिस्तारोब्रह्मणोऽपि तिरोभावप्रसङ्गात् ॥ भेदाभावपक्षस्तिष्ठएव ॥ शुक्तिकायां कल्पितरजतभेदाऽभावसत्त्वात् ब्रह्मणि मिथ्याभूतमायामेदाऽभावस्योचितत्वात् ॥ एतेन शक्तिशक्तिमतोर्भेदाभेदोयःसनबाधकः ॥ तत्रभेदोनचैवास्तिशक्तैर्ब्रह्मत्वनिश्चयात् ॥ भिन्नत्वेतुजडत्वंस्यादिति ॥ धर्मधर्मिविचारेऽपिज्ञेयमेवंविविचक्षणैः ॥ प्रकाशाऽऽश्रयदृष्टान्तेऽप्यभेदोबोध्यतेकिल ॥ अरूपवत्सूत्रवाक्यधर्माणामपिब्रह्मता ॥ निरूपिताप्रभुवरैःश्रीविद्वन्मण्डनेस्फुटम् इति प्रत्युक्तम् ॥ भेदस्यासंमतत्वे भेदाभेदस्याबाधकत्वायोगात् ॥ उत्तरार्द्धेनविरोधाच्चजडतायाइष्टत्वाच्च ॥ अतएव किन्तुतमइतिश्रुत्युक्तंसंगच्छते ॥ प्रकाशाश्रयवद्वाऽरूपवदेवेत्यनयोः सूत्रयोस्तु तात्पर्यं चतुर्थश्लोकव्याख्यायां वर्णयिष्यामः ॥

वृत्तिश्चेतिताः स्मृताः चतुर्व्यूहस्ततोदेवः प्रोच्यते परमेश्वरः अनया परयादेवेः स्वात्मानंद-
समभुते चतुर्ष्वपि च भेदेषु चतुर्मूर्तिर्महेश्वरः अस्यास्त्वनादिसंक्षिप्तमैश्वर्यमतुलमहदित्या-
द्युक्त्वा (श्लो० १५) प्रोच्यते भगवान्कालो हरिः प्राणो महेश्वरः तत्र सर्वमिदं प्रोतमोतचैवा-
खिलं जगदित्यादिना एकस्यैव परमेश्वरस्य नानाशब्दवाच्यतां कालस्वरूपत्वं सर्वकारणतां
च निर्णीय (श्लो० १६) तस्य सर्वजगत्सूतिः शक्तिमायेति विश्रुता तयेदं भ्रामयेदीशो माया-
वी पुरुषोत्तमः सैषामायात्मिका शक्तिः सर्वाकारासनातनी विश्वरूपं महेशस्य सर्वदा संप्रकाश
येत् अन्याश्च शक्तयो मुख्यास्तस्य देवस्य निर्मिताः ज्ञानशक्तिः क्रियाशक्तिः प्राणशक्तिरिति त्रयं
सर्वासामेव शक्तीनां शक्तिमंतो विनिर्मिताः मायैव वाथ विप्रैर्द्राः साचानादिरनश्वरा सर्वश-
क्त्यात्मिका मायादुर्निवारादुरत्यया मायावी सर्वशक्तीशः कालः कालकरः प्रभुः करोति कालः
सकलं संहरेत् काल एव हि कालः स्थापयते विश्वं कालाधीनमिदं जगदित्यादि कथयित्वा
(श्लो० २७) एका शक्तिः शिवैकोपि शक्तिमानुच्यते शिवः शक्तयः शक्तिमंतो न्ये
सर्वशक्तिसमुद्भवाः शक्तिशक्तिमतोर्भेदं वदंति परमार्थतः अभेदं चानुपश्यंति योगिनस्तत्त्व-
चिंतकाः शक्त्योगिरिजदेवशक्ति मन्तोयशंकरः विशेषः कथ्यते चायं पुराणे ब्रह्मवादिभिः
भोग्या विश्वेश्वरीदेवी महेश्वरपतिव्रता प्रोच्यते भगवान् भोक्ता कपर्दीनीललोहितः मंता वि-
श्वेश्वरो देवः शंकरो मन्मथांतकः प्रोच्यते मतिरीशानी मंतव्याचविचारतः इत्येतदखिलं
विप्राः शक्तिशक्तिसमुद्भवं प्रोच्यते सर्ववेदेषु मुनिभिस्तत्त्वदर्शिभिरित्युक्तम् ॥ अत्र “परा-
ऽस्य शक्तिर्विविधैव श्रूयते स्वाभाविकी ज्ञान बलक्रियाच” इति श्वेताश्वतरश्रुतेरर्थो विस्त-
रेणोपबृंहितः ॥ “न तस्य कार्यकरणं च विद्यते” इति तत्पूर्वार्द्धस्यार्थोपि न कार्यनापिकारण-
मित्यादिना स्मारितः ॥ अग्रे च मायायाः स्वाभाविकत्वादकल्पितत्वं स्फुटतया ऽनाद्यनंतत्वा-
त्सन्मात्ररूपत्वं च बोधयित्वा लोकेया याः शक्तयस्तास्ताः सर्वा अपि परमेश्वरशक्त्यंशभूताः
ये ये च शक्तिमंतस्ते ते सर्वेऽपि परमेश्वरांशभूता एव इति दर्शयित्वा भानुतत्प्रभयोस्ते जस्त्वेनेव
शक्तिशक्तिमतोरभेदो वर्णितः शक्तिमतोर्भेदमित्यादिना ॥ अर्थस्तु शक्तिशक्तिमतोर्भेद-
वदंति वागव्यवहार एवैतयोर्भेद इति भावः योगिनस्तु परमार्थतस्तयोरभेदमेव सिद्धमनुप-
श्यंति चोऽवधारणे यतस्ते तत्त्वचिंतका अभ्रंताः इति ज्ञेयः ॥ पुरतश्चाभेदोऽपि नित्यलीला-
निर्वाहकं शक्तिशक्तिमतोर्भोग्यभोक्तृभावादिकं व्याख्यातं ॥ न चेदं शैवतत्त्वमेवेति भ्रमितव्यं
पुराणे पुनस्तैर्विष्णुशिवादिशब्दैस्तैस्तैः स्वरूपैश्च परमेश्वर एव वर्णित इति सिद्धांतात् ॥ “एकं स-
द्वि प्राबहुधा वदंति” इत्यादि श्रुतिभ्यः । यो यो यां यांतुं भक्तः येऽप्यन्यदेवताभक्ताः इत्यादि-
स्मृतिभ्यः ॥ सर्वदेवनमस्कारः त्वामेवान्येशिवोक्तेन मार्गेण शिवरूपिणमित्यादि पुराणवचो-
भ्यश्च ॥ अत एव ह हरिः प्राणो महेश्वरः मायावी पुरुषोत्तम इत्याद्युच्यते ॥ अग्रेऽपि (श्लोक
४८) मां विद्धि परमां शक्तिं महेश्वरसमाश्रयाम् अनन्यामव्ययामेकां यां पश्यंति मुमुक्षवः
अहं वै सर्वभूतानां मात्रा सर्वांतराशिवेल्यादिना तथैव शक्तिस्वरूपमभिहितं ॥ एकां शक्तिमद-
भिन्नां पश्यंतीत्यर्थः ॥ हिमवदुक्तनामसहस्रे च तथैव तत्प्रपंचितं ॥ ततः परमपि (श्लो०
२०६) वदंतिकेचित्त्वामेव प्रकृतिं प्रकृतेः परामिति प्रकृतिरूपतां (श्लो० २०७) अविद्या
नियतिर्माया कलाद्याः शतशोऽभवन्निति नानारूपतां चोक्त्वा (श्लो० २०८) त्वं हि सा-

परमाशक्तिरनन्तापरमेष्ठिनी सर्वभेदविनिर्मुक्तासर्वभेदाश्रयाश्रया त्वामधिष्ठाययोगेशिमहा-
 देवोमहेश्वरः प्रधानाद्यंजगत्सर्वकरोतिविकरोति च त्वामेवसंगतोदेवः स्वात्मानंदं समभ्रुते
 त्वमेवपरमानंदस्त्वमेवानंददायिनी त्वमक्षरंपरंव्योममहर्ज्योतिर्निरंजनं शिवंसर्वगतंसूक्ष्मं
 परंब्रह्मसनातनमित्यादिना तदेवसिद्धांतितम् ॥ अत्रापि सर्वभेदविनिर्मुक्त्यभेदः सर्वभेदा-
 श्रयाश्रयेतिवदादिपुभूगंधस्येवभेदाश्रयेपुकार्येषु परशक्तेरेवांशतोऽनुवर्तनंचनिर्णीयते ॥
 एवं श्रुतिस्मृतिपुराणेषुतयोरभेदादिकंसिद्धमेव ॥ वचनांतराणिचातिविस्तरभयान्नल्लिख्यंते
 तदेतत्सर्वमनुसंधायोक्तकारिकासुतत्रभेदोनचवास्तोति ॥ तत्र ब्रह्मणिभेदः स्वशक्तिधर्मा-
 दिप्रतियोगिकइत्यर्थः ॥ एवं स्वाभिमतंभेदाभावं साधयित्वा तदभिमतं तं दूषयति ॥
 ननुत्वदुक्तेति ॥ अत्रभेदाभावेस्वीक्रियमाणे तदनन्यत्वसूत्रविवेचनावसरे दर्शितचरदिशा-
 तयोरभेदएव सिध्यतीति ब्रह्माभिन्नायास्तस्याः कल्पितत्वमशक्यकल्पनं ॥ दृष्टांत उक्त-
 दूषणानि च दार्ष्टांतिके ज्ञेयानि ॥ तद्यथा कल्पितमायाभेदाभावो ब्रह्मणीति चेत्कल्पितत्वं
 मायायाविशेषणं तद्भेदस्य वा ॥ आद्येभेदस्याकल्पितस्य ब्रह्मणिसत्वात्तदभावकथनव्याघातः
 कल्पितमायाभेदाभावे च ब्रह्मणोऽपि कल्पितत्वप्रसंगो जडत्वप्रसंगश्च तथाच ज्ञानेन
 मायायासह ब्रह्मणोऽपिबाधः ॥ द्वितीयेब्रह्म न जडमायेतिमायाबाधग्रहस्य रजततुल्यभेदा-
 वगाहितयाभ्रमत्वमापद्येत जडमायाऽभिन्नं ब्रह्मेतिज्ञानस्याबाधितार्थविषयत्वात्प्रमात्वं च
 प्रसज्येत तथाच सतिश्रुतिस्मृतिषूत्रपुराणसंमतं ब्रह्मतच्छक्त्यभेदमेव प्रमितंस्वीकुरु ॥
 किंच मायायाः कल्पितत्वे पूर्वोक्तमनादित्वं न घटेत्यत्कल्पितं तत्सादीति व्याप्तेःशुक्ति-
 रजतादौ गृहीतत्वात् ॥ किंचकल्पितत्वे कल्पनसाधनमिन्द्रियादिकं बुद्धिमात्रं वापेक्षितं ॥
 विपर्यासस्यबुद्धिवृत्तित्वात् ॥ संशयोथविपर्यासइति तृतीयस्कंधवाक्यात् ॥ तच्चत्वन्मते
 मायिकमित्यन्योन्याश्रयः ॥ नापिकल्पकः कश्चिदुपपद्यते ॥ ब्रह्मणस्तत्वेभ्रांतत्वस्य जीवस्यत-
 त्वन्योन्याश्रयस्य चापत्तेःप्रागुक्तत्वात् ॥ मध्यमाधिकारिबोधार्थं तादात्म्यपक्षमपि साधयं-
 तस्तदुक्तदोषानुद्धरति ॥ तादात्म्यपक्षइति ॥ असत्त्वादित्यसाधारणधर्मत्वेहेतुः ॥ अभावस्या
 धिकरणात्मकत्वेपि तव मायाभेदाभाववद्ब्रह्म प्रपंचभेदाभावाद्ब्रह्मेत्यादिव्यवहारवत्शक्तिः-
 शक्तिमानिति व्यवहारस्तद्देवाधाराधेयभावव्यवहारश्चतादात्म्येपि न विलुप्येत ॥ अभावस्य
 भिन्नत्वेन नित्यद्वैतापत्तिः पूर्वमविद्यायाअनंतरंतद्वृत्तस्य च सत्त्वात् ॥ एतेन शक्तिःशक्ति-
 मानितिव्यवहारलोपप्रसंगादिति प्रत्युक्तम् ॥ किंतु तवैव तल्लोपप्रसंगः ॥ तत्रकल्पिताया-
 स्तच्छक्तित्वायोगात् ॥ नहिवह्मैदाहशक्तिरारोप्यते ॥ रजौसर्पकल्पनेपिनदंशशक्तेरज्जु-
 शक्तित्वंविद्वद्भिःस्वीक्रियते ॥ ब्रह्मशक्तित्वमपिकल्पितमितिचेद्वस्तुतःकस्यशक्तिः सा
 मायाब्रह्मशक्तितया कल्प्यतइति निर्धार्यताम् ॥ यच्च (सत्तादात्म्यनिषेधकनोस-
 दासीदितिश्रुतिविरोधा) दित्युक्तं तत्रासमस्तपदांतरव्यवहितनिषेधकपदस्यसमासोऽसं-
 गतः ॥ श्रुतिस्तु सृष्टेःप्राक्स्थूलसूक्ष्मयोर्ब्रह्मातिरिक्ततयासत्तामेवनिषेधति ननुमाया-
 याःसत्तादात्म्यमसत्तादात्म्यंवा ॥ तस्यामृचिमायावाचकपदाभावात् ॥ त्वदुदाहृत-
 विलक्षणपाठेपि किंतुना व्यवहितस्यतमसःपूर्ववाक्येऽन्वयासंभवात् ॥ किंच तत्रसत्पदेन
 ब्रह्मणःपरिग्रहेतदाब्रह्मणोप्यभावप्रसंगः ॥ अपरिग्रहेशक्तेर्ब्रह्मातादात्म्येस्वीक्रियमाणेऽस्याः

श्रुतेःकाप्रसक्तिः ॥ यच्च मायायाविनाशि त्वस्येत्यादि तनु भगवच्छक्तेर्विनाशानं-
गीकारादेवनिरस्तंअन्यथा “अनुच्छित्तिधर्मे” त्यादिश्रुतीनांसाचानादिरनश्वरेत्यादि-
स्फुटतरकौर्मादिस्मृतीनांचविरोधापातात् ॥ विभेदजनकइतिवाक्यंतु व्याख्यातम् ॥
यच्च ब्रह्मणोपितिरोभावप्रसंगादितितन्नभगवच्छक्त्याप्रत्यायितस्याहंताममतारूपसंसारस्यैव
निवृत्तिर्भगवच्छक्तेस्तुननाशोनापितिरोभावइतिसिद्धांतात् ॥ यथैद्रजालिकेप्रसन्नतद्दर्शितो-
भयजनकःसिंहसमुद्रादिरेवनिवर्तते ननुतस्यशक्तिः ॥ अथतिरोभावस्वीकारेपिनदोषः ॥
मृद्धतयोस्तादात्म्येपि घटतिरोभावेमृदस्तिरोभावात् ॥ नाप्यूर्मिकूर्मचरणादितिरोभावेऊर्मि-
मालिकूर्मादिस्तिरोधत्ते ॥ तवभामत्यांगुणानांद्रव्यात्मकत्वप्रपंचनेऽपितत्तद्गुणानांशो-
तिरोभावेवानतद्व्यनश्यतितिरोभवतिवा ॥ अधिकंतुचतुर्थश्लोकखंडनादौप्राप्तावसरं ॥
तदेतदखिलमभिसंधायाहुः ॥ आधाराधेयभावस्त्वित्यादिना ॥ एतेन शक्तिशक्तिमतोरि-
त्यादिमातृङकारिकाःसमर्थिताः । यत्तमेदस्यासंमतत्वइत्यादितनु तदर्थानवबोधात् ॥
तथाहिभेदाभेदपक्षोमतभेदेनद्विविधः ॥ भेदोवास्तवः अभेदस्त्वारोपितइत्येकः । यथानि-
बार्कानां ॥ भेदआरोपितोऽभेदस्तुवास्तवएवेतीतरः ॥ तत्रप्रकृते द्वितीयभेदाभेदस्यैवशुद्धा-
द्वैताबाधकत्वमभिन्यतेभेदस्यारोपितत्वात् अभेदस्यैववास्तवत्वाच्च ॥ तदेवोपपादयितुंकारि-
कासूच्यते तत्रभेदइत्यादि ॥ ब्रह्मणस्वशक्तिधर्मादिप्रतियोगिकभेदोनैवास्ति सर्वधर्माश्र-
यत्वप्रतिपादकाद्वैतप्रतिपादकश्रुत्योस्तथैवाविरोधसिद्धेः ॥ उक्तादिप्रमाणैर्ब्रह्मशक्तैर्ब्रह्मत्वस्य
निश्चयाच्च ॥ अतएवपराऔपरिष्टिक्यस्यशक्तिर्विविधैवेत्यत्रपरत्वमुच्यते शक्तिरित्येकत्वं-
प्रदर्श्यतस्याएववैविध्यंचावधार्यते ब्रह्मणएकत्वात् ॥ लोकदृष्ट्यानुशक्तयःपरस्परभिन्नाइव-
भवेयुः ॥ यदिचब्रह्मशक्तिस्ततोभिन्नास्यात्तर्हिजडत्वंतस्याआपद्येत तथाचाक्ररादीनांचेतन-
मूर्तिमच्छक्त्यादिनिषेवितभगवद्दर्शनेनोपपद्येत श्रौतंपरत्वंचबाध्येत ॥ नचजीवशक्ति-
उत्कृष्टत्वमेवपरत्वमिहकल्प्यं अश्रौतत्वात् श्रुतिपुब्रह्मविदामोतिपरमित्यादौ परशब्दस्य-
ब्रह्मणिसुप्रसिद्धत्वात् जीवेनैवकल्पिततयाऽभिप्रेयमाणायांतस्यांजीवशक्तिउत्कर्षस्यवक्तुम-
शक्यत्वाच्च ॥ श्रौतंस्वाभाविकीतिकथनंतुपीड्येतैव ॥ अतउक्तंभिन्नत्वेतुजडत्वंस्यादिति ॥
एतेनजडतायाइष्टत्वाच्चेतिप्रत्युक्तंउक्तचरकौर्मादिविरोधाच्च ॥ यश्चपराऽस्येत्यादौभेदःसबो-
धनाय ॥ लोकानुरोधिनोजिज्ञासोर्बोधसौकर्यार्थं राहोःशिरः आनंदंब्रह्मणः यस्यज्ञानमयं-
तपइत्यादिवदारोपितएवेत्यर्थः ॥ एवं अनेनप्रकारेण धर्मिधर्मविचारेऽपिज्ञेयं ॥ ब्रह्मणित-
द्धर्मेभेदोनैवास्ति नेहानानास्तीत्यादिनातेषांब्रह्मत्वनिश्चयात् भिन्नत्वेतु तज्ज्ञानादीनांजडत्वा-
पातोनित्यत्वादद्वैतश्रुतिव्याघातश्च तस्यभासेत्यादौभेदस्तुसूर्यादिदृष्टांतेन बोधनायैवेति-
भावः ॥ अतोवास्तवभेदस्यासंमतत्वेऽपिभेदाभेदस्याबाधकत्वमबाधितं नाप्युत्तरार्द्ध-
विरोधः ॥ किंतुतमइत्यादिकल्पनंतुप्रत्युक्तंप्राक्भेदाभेदांगीकारेप्रयोजनंतु मध्यमाधिकारि-
बोधरूपंतत्रैव तत्रोत्तमामध्यमाश्रकनिष्ठाह्यधिकारिणःतेषांप्रतीतिप्रथमस्कंधेतुश्रीहुताशनैः
इदंहिविश्वमित्यत्रसुबोधिण्यानिरूपितेत्यादिना प्रतीतित्रयनिरूप्य अतोहिमध्यमःपक्षः-
शुद्धाद्वैतानुरोधतः बोधायबहुसंदर्भेगोस्वामिपुरुषोत्तमैः श्रीमदाचार्यचरणैर्यत्रकुत्रापि-
दर्शितइत्युक्तमेवेतिसकलमनाकुलं प्रकाशाश्रयसूत्रमरूपवत्सूत्रंचपुरुस्ताद्व्याख्यास्यामः ॥

यस्तु मायाचाविद्याचस्वयमेवभवतीत्यादिनामायाविद्ययोरभेदोक्तः
 सोपि नसंभवति मायायाभगवच्छक्तिरूपत्वात् ॥ अविद्याचजीवनि-
 ष्ठादेहादावहंबुद्धिहेतुर्ज्ञानशक्तितरोभावरूपा ॥ (इयंचमायाविद्या-
 शब्देनव्यवहियत) इतिवदताचमायाविद्याशब्दयोःपर्यायत्वमुक्तं
 तच्चत्वन्मतेपिनसंभवति जीवेश्वरयोस्त्वन्मतउपाधिकृतएवभेदःस-
 चोपाध्यैक्ये न संभवति मायाविद्ययोरैक्येजीवस्यसर्वज्ञत्वमीश्वरस्या-
 ल्पज्ञत्वमपिस्यात् ॥ एवंचमायायाअसिद्धौजगतोमायिकत्वंनसंभवति ।
 किंतुवास्तवत्वमेव ॥ तत्कारणत्वमपिब्रह्मणिनास्तिमायिकंकिंतुवास्तवं
 अतएवोक्तं उत्पत्तिस्थितिनाशानांजगतःकर्तृवैवृहत् वेदेनबोधितंत-
 द्विनान्यथाभवितुंक्षमं नहिश्रुतिविरोधोस्तिकल्पोपिन विरुध्यते सर्व-
 भावसमर्थत्वादचित्तैश्वर्यवद्बृहत् ॥ जगत्कर्तृत्वमीश्वरस्यवेदेनबो-
 ध्यते ॥ नचतदारोपितमितिशक्यवचनं निरंकुशस्यतस्यान्यत्रासिद्ध-
 तायास्वयमेववक्ष्यमाणत्वात् किंचवेदःपरमाप्तः अक्षरमात्रमपिसि-
 ध्यानवदति ॥ यदिकापिवदेत् स्वर्गकामोयजेतेत्यादिविध्यंशेस्वरूप-
 लक्षणाद्यंशेचाविश्वसनीयः स्यात् । ततश्चसन्मार्गमात्रमुच्छिद्येत ॥
 अतोयद्यथावदतितत्तथेतिमंत्यं । तेनकर्तृत्वंवेदोक्तत्वाद्वास्तवमेव-
 सिध्यति ॥ नचकर्तृत्वांगीकारेस्वरूपलक्षणविरोधोयेनतदनुरोधादा-
 स्तवंकल्प्येत । तस्मादुक्तसत्त्वादिधर्मवत्कर्तृत्वस्याप्युपपत्तिः ॥ नचब्र-
 ह्मयावद्धर्मरहितमितिवक्तुंशक्यं । स्वरूपलक्षणविरोधात् ॥ तत्रब्रह्म-
 णिसत्यत्वादीनांस्वीकृतत्वात् ॥ नच तेषामसत्यजडसांतत्वव्यावृत्त्यर्थ-
 त्वमेवेतिवाच्यं सत्यत्वादिनाब्रह्मणोऽप्रतीत्यापत्तेः तत्तद्भेदधर्मित्व-
 सिद्ध्याचघटकुटीप्रभातन्यायआपद्येत ॥ ननुलक्षणद्वयस्यैकपरत्वे
 सर्वानुश्रुतिष्वेकमेवब्रह्मप्रतिपाद्यंतदा अस्थूलादिवाक्येष्वपितदेवनि-
 रूप्यतइतिनिर्मकत्वंबलादापतितमितिचेन्न ॥ नह्यस्थूलादिवाक्यैर-
 लौकिकधर्माःप्रतिषिध्यंतकिंतुलोकप्रतीताएवं प्रतीतमेवप्रतिषिध्यतेना-
 प्रतीतं प्रसंजयितुमशक्यत्वेन प्रतिषेधानर्हत्वात् ॥ नापिश्रुतिप्रतीताः
 तुल्यबलत्वात् ॥ यद्युक्तासत्यत्वादयोपिधर्मालौकिकत्वेनादृतास्तदा-
 लौकिकश्रुतिप्रतीतसाधारण्येनसर्वनिषेधेब्रह्मा ज्ञानेमवप्रसज्येत तथा-
 चस्वरूपलक्षणमपिव्यर्थंस्यात् ॥ यदिचलौकिकत्वेपिश्रौतत्वेन कारण-
 गतंसत्यत्वंप्रतिषिध्यतइत्युच्यते तदाधर्मसंकोचस्यावश्यकत्वेन कर्तृत्व-
 मपितथास्तुतस्यापिश्रौतत्वात् ॥ ननुसत्त्वस्यलौकिकत्वेपिव्यावहारि-
 कस्यैवितस्य लौकिकत्वं पारमार्थिकंत्वलौकिकमेवेतितन्ननिषिध्यत

इति चेत् कर्तृत्वमपिलौकिकमेवनिषिध्यते अनेकभूतभौतिकदेवति-
र्यङ्गानुप्यानेकलोकाद्भुतरचनायुक्तब्रह्माण्डकोटिरूपस्यप्रपञ्चस्यमनसा-
प्याकलयितुमशक्यरचनस्यानायासेनोत्पत्तिस्थितिभङ्गकरणंनलौकि-
कमतस्तदपिननिषिध्यतइत्येवाङ्गीकरणीयं ॥ नचाऽगत्यासत्यत्वंतथा-
स्तुकर्तृत्वंत्वारोपितमेवेतिवाच्यं तस्याप्यारोपितस्यवकुंशक्यत्वेनाग-
तेरभावात्तस्माद्ब्रह्मणिवेदबोधितकर्तृत्वंवास्तवमेव ॥ ब्रह्मणःसकल-
विद्धधर्माश्रयत्वस्यवेदबोधितत्वात्कर्तृत्वेनिर्विकारत्वंसंभवत्येव ॥
वास्तवकर्तृत्वमपियत्रननिर्विकारत्वासंगत्वयोर्हानिकरं मायिकंतत्क-
रिष्यतिशंकादूरतएवापास्ता ॥ अतएव तदुत्तरंयदुक्तमाययासिंहादि-
भूतस्थैर्द्रजालिकस्येत्यादि तदप्यस्मदसंमतत्वादुपेक्ष्यं ॥ मायायाएवा-
संभवेनसंसारस्यमायिकत्वाऽसंभवात्किंनपश्यसि संसारमित्याद्य-
संगतमेव ॥

सहस्राक्षे इयंचमायेत्यादिपरस्यलक्षणमिदमितीत्यंतं भागं निरस्यंति यस्तु माया-
चाविद्येत्यादिना सारमित्याद्यसंगतमेवेत्यंतेन ॥ अत्रेदंज्ञेयं-यत्तु“मायाचाविद्याचस्वय-
मेवभवती” तिनृसिंहोत्तरतापनीयनवमखंडवाक्यमुक्तं तनुब्रह्मैवस्वयमितरानपेक्षगुणमय-
मायारूपंचाविद्यारूपंचभवतीत्यर्थकं ॥ अतइदमपि मायायाब्रह्माभिन्नत्वेप्रमाणं मायैवा-
विद्याभवतीत्यर्थेत्तु चकारद्वयवैयर्थ्यंस्यात् ॥ अतएव तत्रोपसंहारे “कैषानुज्ञेति एषएवा-
त्मेतिहोवाच” इतितस्याअप्यात्मरूपत्वमेव श्रावितम् ॥ कैषेतिपाठेविध्युद्धवशरीरिणां
बन्धमोक्षकरीआद्येमायायामेविनिर्मिते इत्येकादशेमायायाकार्यद्वयस्मरणान्मायैवाविद्या-
भवतीत्यर्थादरेऽपि मायायाभगवद्रूपत्वंनिर्बाधमेवोक्तश्रुतेस्तस्मैमायात्मनेनमइतिस्मृतेश्च
प्रकाशाश्रयन्यायेनशक्तिशक्तिमतोरभेदाच्च ॥ शक्तितातु “देवात्मशक्तिस्वगुणैर्निर्गूढां”
इत्यादि बहुतरश्वेताश्वतरप्रभृतिश्रुतिपुप्रकृततापनीयखंडेचाभ्रातैव मुंडके “कर्तारमीशं-
पुरुषंब्रह्मयोनिं” एकादशस्यचतुर्विंशाध्यायेद्विधासमभवद्बृहत् एवमादिश्रुतिपुराणेषुचगुण-
मयमायायाः स्पष्टंब्रह्मपरिणामताबोध्यते ॥ सामायायाःकार्यरूपाऽविद्याचजीवस्यैवोपाधि-
नंतुब्रह्मणितत्संबंधः शरीरिणांबंधमोक्षकरी इति स्मरणात् तत्रैवएकस्यैवममांशस्यजीवस्यै-
वमहाते बंधोस्याऽविद्ययाऽनादिरत्नवधारणस्मरणाच्च ॥ प्रकृतेऽपि “नाविद्यानुभवात्म-
निस्वप्रकाशेसर्वसाक्षिण्यविक्रियेऽद्वये” इतिब्रह्मणिषाप्रतिषिध्यते ॥ पूर्वमपि तत्र “अस्य-
व्यञ्जिकानित्यनिवृत्ते” तिपरमात्मनः सकाशात्तस्यानित्यमेवनिवृत्तत्वंश्राव्यते ॥ स्मृताव-
पिप्रथमएवकारोजडांतर्यामिरूपांशान्तरयोर्द्वितीयोब्रह्मणश्चतद्योगंव्यवच्छिनत्ति ॥ तेन
(अविद्याख्यमायावशादिच्छोद्भवोहेतुकत्वंबोध) इत्युक्तिःप्रत्युक्ता ॥ तत्रहिखंडे विषय-
तारूपस्यांतरासर्गस्यवाविद्याहेतुकत्वं बोध्यते, नतुभगवत्परिणामस्यवास्तवप्रपञ्चस्य ॥ तस्य-
तुप्रत्युतभगवद्योनिकत्वं सत्यत्वंचतत्रापिनिरूप्यतएव ॥ वास्तवप्रपञ्चाद्विषयतारूपजग-
तोऽन्यत्वंमायिकत्वंचश्रीमदाचार्यचरणैःसुबोधिण्यां ऋतेर्थयत्प्रतीयेत अनुमितमंतरात्व-
मा. प्रा. ३६

यिविभातिमृषैकरसे इत्यादिस्थलेषु प्रपञ्चितं । प्रकृतखंडे ह्यारंभजीवस्यैवोकारवाच्यात्मत्वेनो-
पदेशे देवैः प्रार्थितः प्रजापतिस्तथेति स्वीकृत्य “उपद्रष्टानुमतेषां भात्मासिंहश्चिद्रूपएव” त्यहं-
प्रत्ययवेद्यस्यात्मनः परमात्वं चिद्रूपत्वं च प्रतिज्ञाय क्रमादुभयत्राविकारत्वं सर्वत्रोपलब्धत्वं च-
हेतुतयोक्त्वा “न ह्यस्ति द्वैतसिद्धिरात्मैव सिद्धोऽद्वितीयो मायाया ह्यन्यदिव” इति अंतरास-
गरूपं द्वैतमेव प्रतिषिध्यतस्यैव मायाहेतुकत्वं चाभिधाय कथमेतदित्याकांक्षायामात्मनः परत्वं-
द्वैतस्य सर्वस्याविद्यारूपत्वं च प्रतिज्ञाय तत्साधयितुं “तथा हि प्राज्ञ इति सुषुप्तिकाले सकलद्वैत-
विलयं बोधयित्वा “सैषा विद्या जगत्सर्व” मित्यादिना “चैतन्यदीप्ते” त्यं तेन सुषुप्त्यादौ बाधा-
द्भ्रमनशीलस्य सर्वस्य भेदप्रपञ्चस्याविद्याकच्च सुपपादितवान् ॥ सुषुप्तौ हि बुद्धिपरिकल्पितो भेद-
प्रत्यय एव लीयते ननु घटादयः प्रापञ्चिकाः पदार्थाः । उत्थानोत्तरंतथैव गृहादेः प्रतीयमानत्वात्
न च स्वापकालेन घटा उत्थानकाले पुनरुत्पन्नास्तद्वैतिवाच्यं प्रत्यभिज्ञाविरोधात् तस्याः साजात्य-
निबन्धनत्वकल्पने मानाभावोऽनंतवस्तुकल्पना गौरवं च ॥ विजनकुल्यादौ सुषुप्तेन स्वापात्पूर्वं-
स्यापित दीपपात्रे तैलवर्त्यादिक्षयस्य स्वापविरामोत्तरमनुभवात्पूर्वं प्रवर्तितवटिकायं त्रादौ
यथोचितलोहकंटकपरिभ्रमवंधाभिघातादेः स्वापविरामोत्तरमनुभवाच्च तएव पदार्थाननुते-
सुषुप्तौ न घट इति निश्चीयते ॥ उत्पादकाभावाच्च गृहादेः पुनरुत्पत्तिरशक्यवचना ॥ बुद्ध्यै-
वोत्पत्तिसंभवे प्रथमनिर्माणेऽपि न कोपि कार्वादीनपेक्षेत ॥ किंचैवं सति सुषुप्तावप्रत्ययादुत्था-
नावसरे शरीरमप्यन्यदेव बुद्ध्या कल्प्यत इति वाच्यं । तथा च दांपत्यपितृपुत्रभावादिहान्याम-
हानेवोपप्लवणं सति बौद्धमतप्रवेशश्चेत्यलम् ॥ अतोयः सुषुप्तौ भेदप्रत्ययो लीयते तस्यैवा-
विद्यकत्वमिहोच्यत इति सिद्धम् ॥ अतएव तत्राग्रेऽनुपदं “तस्मादात्मन एव त्रैविध्यं सर्व-
त्रयोनित्वमपी” त्यादिना ब्रह्मण एव तत्तद्रूपत्वं योनिपदेन सर्वोपादानत्वं च श्राव्यते ॥ ननु-
वास्तवप्रपञ्चात्कोतिरिक्तोसौ विषयतासर्ग इति चेदुच्यते घटो हि ब्रह्मरूपत्वाद्वास्तुतः सर्व-
धर्माश्रय एव तथापि तत्र यस्तावन्मात्राकारतावन्मात्रधर्मैकत्वरूपः परिच्छेदो द्वैतापरपर्यायो

इयं च मायाऽविद्याशब्देनाऽपि व्यवहियते मायाचा विद्याचख्यमेव भवति तरत्यविद्यां वित-
तां हृदियस्मिन्निवेशिते इत्यादि स्मृतिभ्यस्तदेतदाहाविद्याख्यमायेति ॥ एवं सर्वस्य नामरूपात्म-
कस्य जगतो मायिकत्वसिद्ध्या तदन्तःपातितद्वेतुत्वस्य च तथात्वमित्याह ॥ हेतुत्वं चेति ॥ ननु
ब्रह्मणो माययाऽपि हेतुत्वे निर्विकारत्वाऽसङ्गत्योर्हानिरिति चेन्न ॥ मायया सिंहादिभूतस्यैन्द्र-
जालिकस्य विकाराद्यनुपलब्धेः ॥ ऐन्द्रजालिको वस्तुतो विकारादिमानिति चेदास्ताम् ॥ एतावता-
हि न विकारित्वादि तत्र प्रयोजकं गौरवान्मानाभावाच्च ॥ सिंहादिप्रकारकभानमंत्रेति-
चेन्न वयं ब्रह्मणो वस्तुतस्तथाभावं स्वीकुर्मः किन्तु तथा प्रतीतिमात्रं विवर्तवादाङ्गीकारात् ॥
अतएव मायया बहु रूपज्ञानमेव श्रुतिराह इन्द्रो मायाभिः पुरुरूप ईयत इति ॥ कारकस्य क्रियाऽ-
न्वयनियमात् ॥ कारकविभक्तेरितरविभक्तितुल्यत्वाच्च ॥ तस्मात्प्रातीतिकस्य जगत इव तद्वे-
तुत्वस्याऽपि मायिकस्य तत्र सम्भवाज्जाप्यनुपपत्तिः ॥ अतएवाऽक्षमाभवतः केयं साधकत्वप्र-
कल्पने ॥ किं न पश्यसि संसारंतत्रैवाऽज्ञानकल्पितमित्यभियुक्तोक्तं संगच्छते ॥ एवं च ब्रह्मण-
स्तदस्थलक्षणं सिद्धमित्याह ॥ परस्थलक्षणमिदमिति ॥

ऽनुभूयते सजीवगताविद्ययैव द्रष्टृर्विषयस्यचांतराजन्त्यते ॥ स एव मिथ्या ॥ पौराणानि-
मिथ्यात्ववचसां स्यपितद्विषयाण्येवेति संक्षेपः ॥ एवं च जडजीवरूपस्य कार्यजातस्यामायि-
कत्वबोधनायैव “सर्वसर्वमयंसर्वजीवाः सर्वमयाः सर्वावस्थासु तथाप्यल्पाः” इत्याम्नायते ॥
अल्पा अणुत्वात् अग्रे च “सवाण्भूतानीन्द्रियाणि” इत्यादिनावास्तवप्रपञ्चस्य सृष्टिं तत्र प्रवेशं
चोक्तवामूढवद्व्यवहरणमेव मायामात्रहेतुकमुक्तं मायिकत्वे वात्मनः सृष्टिप्रवेशौ न घटे-
यातां ॥ सर्वस्य ब्रह्मात्मकत्वादेव “तस्मादद्वय एवायमात्मे” त्रिप्रतिज्ञाय सन्मात्रवादीनि
द्वादशस्वरूपलक्षणानि तस्याभिधाय “सत्तामात्रं हीदं सर्वं स देवपुरस्तात् ॥ सिद्धं हि ब्रह्म न-
ह्यत्र किंच नानुभूयते” इति सर्वस्य कण्ठरवेण सत्यत्वं ब्रह्मरूपत्वं मुक्तिदशायां तदतिरिक्तत-
याकस्य चिदपि अनुभवाभावं च निरूप्य तदानीं पूर्ववत्परिच्छेदानुभवः कुतो नेत्याकांक्षायां
हेतुभूताऽविद्याऽभावादित्याशयेन “नाविद्यानुभावात्मनी” त्याद्युक्त्वा सर्वभूतेषु चात्मानं
सर्वभूतानि चात्मनि ईक्षते योगयुक्तात्मेति दर्शयितुं “पश्यते हापि सन्मात्रमसदन्यत्सत्यं-
हीत्थं पुरस्तात्” इत्याद्याम्नातम् ॥ अर्थस्तु ब्रह्मभावे सति इह शरीरेऽपि सन्मात्रं सर्वघटादि-
प्रपञ्चं पश्यत यच्च असत् अविद्याहेतुकमसत्यं प्रागुक्तं तत्सन्मात्रप्रपञ्चादन्यदेवान्तरासंस्मरूप-
मित्यादिर्ज्ञेयः ॥ अग्रे च सृष्टिकाले चिदानंदतिरोभावात्सन्मात्रस्यापि जडप्रपञ्चस्य तदानी-
मानंदचिद्धन्तत्वं इदानीं तिरोहितानंदतया सच्चिन्मात्रस्यापि जीवस्य तदा तदा विर्भावात्सुख-
रूपत्वं चेत्यादिकं विस्तरेण निरूपितमिति तत्सर्वतत एवावधेयम् ॥ तथा “न हीदं सर्वं
कदाचित्” इति इदं कार्यजातं सर्वं कदाचिन्न अपितु सर्वदेत्यप्युक्तम् ॥ यच्च सहस्राक्ष-
कृतावाक्यमुपन्यस्तं तत्तु “सैषा वटबीजसामान्यवदनेकवटशक्तिरेकैव तद्यथा वटबीज-
सामान्यमेकमनेकान् स्वाव्यतिरिक्तान् वटान् स्वबीजानुत्पाद्य तत्र तत्र च सम्पूर्णं संतिष्ठति एव-
मेवैषामाया स्वाव्यतिरिक्तानि परिपूर्णानि क्षेत्राणि दर्शयित्वा जीवेशावाभासेन करोति माया
चाविद्या च स्वयमेव भवती” ति श्रूयते ॥ अर्थस्तु—सर्वोपादानत्वादत्र वटबीजस्थाना-
पन्नं ब्रह्मैव बीजं मां सर्वभूतानां विद्धि पार्थ सनातनमिति स्मरणात् ॥ छांदोग्याष्टमाध्याये
“न्यग्रोधफलमदाहरे” ति खंडे वटधानाणि महष्टांतेन ब्रह्मणो वटदृष्टांतेन प्रपञ्चस्य च स्पष्ट-
तयानिरूपणात् ॥ तथा च वटबीजसामान्यं यथा वटबीजस्यासाधारणधर्मस्तदेकवृत्तिः ॥
तथा माया ब्रह्मणः स्वाभाविकी शक्तिस्तन्मात्रवृत्तिः ॥ यथा च कार्येषु वटेष्वनेकेष्वनुवर्त-
मानमपि बीजसामान्यं वस्तुतएकमेव तथेयं क्षेत्रेषु व्यष्टि विद्यात्मनानां नानारूपाप्येकैव ॥
तदेतदुक्तमेकैवेत्यंतेन ॥ दार्ष्टान्तिके वटशब्दो देहादिरूपक्षेत्रपरः तद्वत्प्रसमरत्वादल्प-
फलत्वादुभयसु पूर्णस्थित्याधारत्वाच्च ॥ दृष्टांतेदुरुहांशं स्पष्टीकृत्य विवक्षितं शो न दार्ष्टान्ति-
के योजयति तद्यथेति अव्यतिरेकोऽत्राविनाभाव एव न त्वमेदः वटेषु केवलसामान्यरूपताया
अभावात् ॥ एकस्मादपि बीजात्साक्षात्परं पराभ्यामनेके वटा उत्पद्यंत एवेति नानेकत्वोक्ति-
विरोधः ॥ क्षेत्रशब्दश्चेद्देहेन्द्रियप्राणांतःकरणपरः गीतात्रयोदशाध्याये तथा निरूपणात् ॥
न तु शरीरमात्रपरः अतएव दृष्टांतेऽनेकत्ववद्दार्ष्टान्तिके परिपूर्णत्वमुक्तं तत्तदध्यासरूपेण सर्वत्रा-
विद्यासंबन्धात् क्षेत्रेष्वस्याव्यतिरेकः ॥ उत्पादनस्थानापन्नं चात्र तथा प्रदर्शनं अध्यासानाम-
वास्तवत्वात् ॥ जीवेशौ चेहकार्यरूपौ करोतीत्युक्तेः ॥ तत्र जीवाः “त्रयः प्राजापत्याः त्रिवि-

धाजीवसंगास्तु” इतिबृहदारण्यकपंचरात्रादिश्रुतिस्मृत्युक्ताःसच्चाद्युपहिताभगवदंशाः ॥ ईशाश्रान्तर्यामिणः ॥ जीववत्क्षेत्रांतःस्थत्वप्रतीतेः ॥ जाल्यभिप्रायमुभयोरेकत्वं ॥ द्वावीशानीशौज्ञाज्ञौ” इत्यादिश्रुत्यंतरप्रसिद्धाविमौअत्रापि “अभिमंताजीवोनियंतेश्वरः” इत्युक्तौ ॥ दृष्टांतसंपूर्णसंस्थितेःस्थानपद्मंजीवांतर्यामिणोराभासेनकरणस्वस्याद्विधाभावनंच ॥ यथाजलस्मिन्प्रविष्टचंद्रतेजोशमेवचंद्राभासंकरोतितथेयमपिस्वाविनाभूतक्षेत्रेपुगुणेषुचप्रविष्टं ब्रह्मांशं ब्रह्माभासंकरोति ॥ आभासद्वैविध्यसिद्ध्यर्थंचस्वयंद्विधाभवतितत्र “तदेवानुप्राविशत् गामाविश्यचभूतानि” इत्यादिष्वंतर्यामिब्राह्मणेचप्रसिद्धेसमष्टिरूपेमायाख्यासा । नाहंप्रकाशः सर्वस्वयोगमायासमावृतः मायाजवनिकाछन्नमित्याद्युक्तेः ॥ व्यष्टिरूपेनियंतरीश्वरं-तर्यामिण्यपिसा ईश्वरः सर्वभूतानांहृद्देशेर्जुनतिष्ठति भ्रामयन्सर्वभूतानियंत्रारूढानिमायये-तिमायावत्त्वस्मरणात् ॥ ब्रह्मांडशरीरेसमष्टिरूपे हिरण्यगर्भेत्वविद्या तत्रैव “सर्वाहंमानी-हिरण्यगर्भ” इत्यभिमानश्रावणात् ॥ व्यष्टिरूपेऽभिमंतरि सात्त्विकादिभेदभिन्नेकार्यजीवे-पिपंचपर्वासा कठमुंडकादिषु “अविद्यायामंतरेवर्तमानाः ॥ अनीशयाशोचतिमुह्यमानः” इत्यादिश्रावणात् ॥ इत्थमत्रतस्याद्विधाभावकथनस्याशयःप्रतिभाति ॥ एवमस्याद्वि-धाभूत्वाव्यष्टिसमष्टिक्षेत्रेषुसर्वत्रावस्थानादृष्टांतउक्तातत्रतत्रसंपूर्णतयासंस्थितिःसंगच्छते ॥ मायायाअपिव्यष्टिसमष्टिभावादेव “स्वयंगुणाभिन्नांकुरेष्वपिगुणभिन्नासर्वत्रे” त्युक्तम् गुणैर्भेदवतीत्यर्थः ॥ यथाचव्यष्टिरूपाणांजीवानांसात्त्विकत्वादिनात्रैविध्यं तथा समष्टिरूप-स्याप्येकैकगुणाभिमानिब्रह्माद्यात्मनात्रैविध्यम् अतएव “हिरण्यगर्भस्त्रिरूपईश्वरवत् व्यक्त-चैतन्यःसर्वगोही” त्यभिहितम् ॥ तत्रमायागुणानामावरकत्वमात्रमभिप्रेत्य “ब्रह्मविष्णु-शिवरूपिणाचैतन्यदीप्ता” इत्युच्यते रूपाणितु ब्रह्मादयस्त्रिविधजीवादिकंचवस्तुतःपरमा-त्मनएवेत्यतः पठ्यते “तस्मादात्मनएवत्रैविध्यंसर्वत्रयोनित्वमपी” तितद्विष्णुरीशानोब्रह्मा-न्यदपिसर्वसर्वगंसर्व” मितिच इत्थंब्रह्मरूपत्वेसत्यपि प्रपंचे यज्जडत्वमोहात्मकत्वं संख्या-कृतमानंत्यमिध्यात्वं च प्रतीयते तदस्याःसर्वत्राऽविनाभावादेव ॥ अतएव “तदेतज्जड-मोहात्मकमनंततुच्छमिदंरूपमस्ये” तिबिषयतासर्गस्यपृथग्रूपंनिरूप्यते “अस्यव्यंजिके” त्यादिनाजडत्वादेः प्रत्यायिकाचसैवोच्यते जडत्वादिप्रत्यायनसामर्थ्यं हेतवश्चक्रमेण “सैषा चित्रासुदृढाबहुंकुरास्वयंगुणभिन्ने” तिविशेषणैर्ज्ञाप्यते ॥ “क्षेत्राणिदर्शयित्वाजावेशावा-भासेनकरोती” त्युक्त्याजलदर्पणादिवदाभासाधारत्वं क्षेत्राणामेवायाति नतु पराभिमत-रीत्याकेवलमायाऽविद्ययोः ॥ “भूतेभूतेव्यवस्थितः । देवःक्षेत्रेण्वेवमजोयमात्मा” इति-प्रतिबिंबताबोधकश्रुत्यंतरेपितथैवसिद्ध्यति ॥ पराभिप्रेतप्रतिबिंबवादस्त्वष्टमश्लोकखंडनाव-सरेविस्तरेणनिराकरिष्यते ॥ क्षेत्राणिदर्शयित्वाऽऽभासकरणस्यकथनेनजीवेशभावप्राक्कालिके-ऽस्मिन्दर्शनेद्रष्टृत्वंपरस्यैवशुद्धस्यसिद्ध्यति तच्चक्षेत्राणाममायिकत्वएवघटते । तेषांविवर्तरूप-त्वेत्वभ्रंतेश्वरदर्शनगोचरतानस्यात् ॥ तस्माब्रह्मकार्यजडजीवयोर्ब्रह्मात्मकत्वमेवाभिप्रेत्यतत्र “तदेतत्सत्यमात्माब्रह्मैवब्रह्मास्मैव अत्रह्येवनविचिकित्स्यमित्यो सत्यम्” इत्यादिवहुतर-माघ्नतम् ॥ साकल्येनैतत्खंडस्यार्थस्तुश्रीपुरुषोत्तमचरणैर्नृसिंहोत्तरतापनीयदीपिकायां (अ० २ पा० १ सू० ६) “दृश्यतेति” तिसूत्रे आभ्यप्रकाशे कृतइतिततोज्ञेयः ॥

मयाप्यस्तत्समतवास्तवतद्वाख्यानदाढ्यायाधिकंवक्तव्यंतद्दीपिकाप्रकाशेवक्ष्यते ॥ तस्मादि-
दमपिवाक्येनत्वदिष्टव्यवस्थासाधकम् ॥ मायाविद्याशब्दयोःपरस्परपर्यायत्वेतुजीवेशयो-
रुपाधेर्भेदस्यासिध्दाजीवेशविभागासिद्धिस्तथाचजीवेशावाभासेनेत्यव्यवहितपूर्वोक्तिविरो-
धोजीवईशोविशुद्धाचिदितिसिद्धान्तभङ्गश्च ॥ अविद्याख्यमायावशादितिपचम्यंतंचइच्छो-
द्भव इत्यत्रहेतुत्वंचेत्यत्रचहेतुबोधकमुपन्यस्तमिति ईश्वरोपाधेरप्यविद्यात्वंवदतस्तवालपज्ञ-
त्वसर्वज्ञत्वयोर्विपर्ययश्चदुर्वारःस्यात् ॥ यच्च तरत्यविद्यामितिवाक्यं तत्तुसतिसमूलत्वे
प्रागुक्तार्थकमेव ॥ अत्रेश्वरोपाधेस्तरणेत्वद्गीत्याहृदिनिवेशनमप्यशक्यंध्यानविषयस्वरूप-
स्यापिमायिकत्वांगीकारात् ॥ यच्च (एवसर्वस्यानामरूपात्मकस्यजगतोमायिकत्व-
सिध्दातदन्तःपानितद्वेतुत्वस्यचतथात्वमित्याहहेतुत्वंचेती) युक्तम् । तत्तुप्रपंचस्यामा-
यिकतायाब्रह्मरूपतायाश्चसमर्थिततयावास्तवत्वेनतदंतःपातितद्वेतुत्वमपिवास्तवमेवसिद्ध्यति
ननुमायिकमित्युपेक्ष्यम् ॥ वस्तुतस्तुप्रपंचहेतुत्वस्यब्रह्मधर्मत्वात्तदतिरिक्तेतदभावा-
च्चतस्यप्रपंचातःपातित्वोक्तिरपिदुर्बलच्छलनफलिकैव ॥ तदाहुः—एवंच मायाया
इत्यादिना ॥ अथ जन्माद्यधिकरणभाष्येप्रपंचितं जगत्कर्तृत्वरूपब्रह्मलक्षणस्यवास्तवत्वं
मायिकत्वनिरासं च दिङ्मात्रेणदर्शयितुं तत्रोक्तयुक्तीरनुवदंति ॥ अतएवोक्तमित्या-
दिना ॥ इदंकारिकाद्वयमपितत्रत्यम् ॥ अत्रजन्मादिसूत्रे अत्येतिपदस्यार्थोजगतइति ॥
जन्मादिपदस्यार्थउत्पत्ततीत्यादिः ॥ यतइति पंचम्यार्थः कर्त्रिति ॥ तत्रयच्छब्दाक्षिसस्यत-
दित्यस्यविशेष्यंब्रह्मैवेव पूर्वसूत्रबलात्सिध्यतीति तत्रानुषज्यमानब्रह्मपदस्यार्थोब्रह्मइति ॥
शास्त्रयोनित्वादित्यंशस्यार्थमाहुः ॥ वेदेनेति ॥ हि यतः तत् कर्तृत्वं वेदेन बोधितं
अतः अन्यथा औपचारिकं भवितुंनक्षमं तस्यवास्तवत्वेसत्येवयतोवाइत्यादितद्वोधकश्रुतीनां
विरोधोनस्यात् कर्ताकारयिताहरिरित्यादिकल्पस्मृतिविरोधोपिनस्यात् ॥ किंच स्वरूप-
लक्षणकार्यलक्षणश्रुत्योस्तदनुकूलस्मृत्योश्चविरोधलेशोपिनास्तियेनैकत्रोपचारःकल्प्येतेतिव-
क्ष्यते ॥ अविरोधेहेतुः यतोब्रह्मसर्वभवनसमर्थत्वादचिंत्यशक्तिकमिति ॥ अतोऽकर्त्रपि-
कर्तृ ॥ एतदेवयथाभाष्ये प्रकाशेचयथाविभक्तंतथाअनुवदंति जगत्कर्तृत्वमित्यादिना वेदेनेति
“यतो वाइमानिभूतानिजायंते ॥ तस्माद्वाएतस्मादात्मनआकाशः संभूतः ॥ इदंसर्वमसृजत-
सईक्षतलोकान्नुसृजइतिसइमालोकानसृजत ॥ तत्तेजोऽसृजत ॥ कर्तारमीशंपुरुषंब्रह्म-
योनिं” इत्यादिभृगुवल्लिब्रह्मवल्ह्यैतरेयच्छांदोग्यमुंडकादिवाक्यरूपेण ॥ नचेत्यादि ॥
एकत्रसदेवान्यत्रारोप्यते ॥ यथा चंद्रसिंहादौवस्तुतः सदेवचंद्रत्वसिंहत्वादिकं मुखमाणव-
कादौ नहिकाप्यसताआरोपः संभवति । अन्यथाखण्डुप्याद्यपिकचिदारोप्येत ॥ प्रकृताधिकरणे
च निरंकुशजगत्कर्तृत्वेन शास्त्रपतिपाद्यत्वं ब्रह्मणोलक्षणं दर्शितम् । तत्र धर्मादावतिप्रसंग-
वारणायतृतीयांतं । प्रकृत्यादौ तद्वारणायोत्तरदलं “प्रजापतिरकामयतप्रजाःसृजेयेति”
इत्यादिशास्त्रप्रतिपादितकर्तृताकप्राजापत्यादौतद्वारणाय निरंकुशेति । तेषामवांतरकर्तृत्वात्
“हिरण्यगर्भः समवर्तताग्रे ॥ योब्रह्माणंविदधातिपूर्वं” इतिजन्यत्वश्रवणात् ॥ अतइदं
ब्रह्मातिरिक्ते काप्यसिद्धंब्रह्मण्यारोपितमिति कथं शक्यंवक्तुम् ॥ स्वयमेवेति ॥ ईक्षत्यधि-
करणादौ शंकराचार्यैरपीत्यर्थः ॥ अत्रापिकिंचिद्वक्ष्यते ॥ सन्मार्गमात्रमिति ॥ पूर्वकांडार्थ-

चोदनाप्रमाणकेधमे उत्तरकांडार्थज्ञाने चाविश्वासापत्याकांडद्वयसिद्धाः सर्वेपि मार्गा उच्छि-
 येरन् ॥ अवास्तवमिति ॥ कर्तृत्वमिति शेषः ॥ तत्रेति स्वरूपलक्षणे ॥ तेषामिति ॥
 सत्यज्ञानमनंतं ब्रह्मेत्युक्तानाम् ॥ सत्यत्वादिनेति ॥ ब्रह्मणिसत्यत्वाच्च प्रत्यये ॥ “अस-
 न्नेव स भवति इत्यसत्त्वापत्तिः ॥ तत्तद्भेदेति ॥ असत्यजडसांतप्रतियोगिकैर्भेदैर्धर्मित्व-
 सिद्ध्या ॥ प्रागुक्ते शिरोमणिसिद्धांतलक्षणग्रंथेतद्दर्मावच्छिन्नमिन्नभेदस्य तद्दर्मायाः
 कथनादपि सत्त्वादिभिन्नभेदाः सत्यत्वादिरूपा एव फलंतीति तद्गीत्यापि घटकुटीप्रभातं ॥
 एष न्यायस्तु यथा कस्यचित् व्यापारिणो राजप्राह्यां शमदित्समानस्य तद्ग्रहणार्थं घटस्थपित-
 कुटीस्थान राजपुरुषान्वंचयित्वा रात्रावेव मार्गोत्तरेण जिगमिषतो मार्गभ्रमात् बहुपर्यट्य पुन-
 स्तत्रैवागतस्य प्रभातं भवेदिति ॥ तथात्रापि सधर्मत्वापत्तिभिरन्यावृत्तिपरत्वादर्पणपि पुन-
 स्तदेवापन्नम् ॥ यथा कथंचिद्भेदस्यैकेनैव सिद्ध्या पदत्रयोपादाने व्यर्थं पौनरुक्त्यमपि ध्येयम् ॥
 कर्तृत्वमपि लौकिकमिति ॥ कुलालादौ दृष्टमुपादानकारणकालादिपरतं कर्तृत्वं लौकिकम् ॥
 किंच यथा कारणगतमेव सत्यत्वादिकं कार्यं अस्ति भाति प्रियात्मानासमन्वयात् सिद्धांते पि-
 प्रतीयते तथा कर्तृत्वमपि ब्रह्मगतमेवांशतो लोकेऽनुवर्तते । ब्रह्मादिगतमौण्यं विस्फुलिंगा-
 दाविव ॥ अतएव “कर्ता शास्त्रार्थवत्वा” दित्यादिना जीवस्य कर्तृत्वं साधयित्वा “परात्तुत-
 च्छ्रुते” रितिसिद्धांतितं व्यासपादैरित्यन्यत्र विस्तरः ॥ अनेकेत्यादि ॥ तैत्तिरीये “आकाशः
 संभूत” इत्यादिर्भूतसृष्टिः । ओषध्यादिर्भौतिकसृष्टिः । छांदोग्ये “इमास्ति स्रोदेवता”
 इति कथनाद्देवसृष्टिः । बृहन्नारायणभाववृत्तसूक्तादौ “स ब्रह्म स शिवः सह रीः सेंद्रः ॥ अर्वा-
 ग्देवा अस्य विसर्जनाय” इत्यादावपि सा ॥ पुरुषविधब्राह्मणे ऐतरेये च तिर्यङ्मानुष्यादिसृष्टिः ॥
 तत्रांभः प्रभृति लोकसृष्टिः ॥ जन्मादिसूत्रस्थस्य अस्थेति पदस्यार्थोऽयं एतादृशकर्तृत्वबोधना-
 यैवाचार्येणास्थेत्युक्तं ॥ मनसेत्यादि भाववृत्तसूक्ते “कोऽद्भावेदक इह प्रवोचत कुत आजाता-
 कुत इयं विस्फुलिंगा” इति श्रावणात् तथेत्यर्थः ॥ अनायासेनेति पुरुषविधब्राह्मणे रमणार्थं ताकथ-
 नात् प्रथमस्कंधादावपि सविश्वं लील्यैवेदं सृजत्यवतिहंत्य इत्यादिकथनाच्च तथा उत्प-
 त्तीति जन्मादिपदस्यार्थोऽयं कारणमिति तु पंचम्याः फलितार्थः । तत्रापि मूलं “यतो वा-
 इमानि” इत्यादिकं स्पष्टमेव ॥ वक्तुं शक्यत्वेनेति ॥ अन्यत्र वास्तवस्य तादृशकर्तृत्वस्याभा-
 वात् जडायां प्रकृतौ परतंत्रे पुजीवे पुजगत्कारणत्वासंभवस्य तत्र तत्राधिकरणेषु सूत्रकृतैव दर्शि-
 तत्वाच्च कर्तृत्वमध्यगत्या वास्तवं मंतव्यं । यदि त्वन्यत्राविद्यमानमपि ब्रह्मणितदारोपितमिति
 प्रसङ्गोच्येत तर्हि तत्र सत्यत्वादिकमपि असद्वैलक्षण्यादिकमपि चारोपितमेव तद्वादिति वक्तुं-
 शक्यमतस्तत्रापि नाऽगतिरिति भावः ॥ वेदबोधितत्वादिति “अपाणिपादो जवनो ग्रहीता ॥
 अणोरणीयान्महतो महीयान् ॥ आसीनो दूरं गजति शयानो याति सर्वतः । अनेजदेकं मनसो-
 जवीयः । तदेजतितज्ञेजतितद्वरेतद्वं तिके अन्यदेव तद्विदिताद्योऽविदितादधि” इत्यादि श्वेता-
 श्वतरतैत्तिरीयकटेशावास्तवत्वकारादिश्रुतिभिर्बोधितत्वात् ॥ निरविकारत्वमिति ॥ (अ०
 ३ पा० २ सू० २७) “उभयव्यपदेशात्त्वहि कुण्डलवत्” इत्यादिन्यायानुरोधात् तथा ॥
 नहि स्वं कुंडलाकारं कुर्वन्नपि दर्वीकरो विकारीति व्यपदिश्यते ॥ अपासेति ॥ तदुक्तरीति-
 कपूर्वपक्षस्यायुक्तत्वमुक्तं किं तु शुद्धसैवाविद्यासंबन्धेन जीवाभावाविद्याख्यमायाकल्पकत्वा-

चविकारित्वदुद्धमेव ॥ यच्चोत्तरं (माययासिंहादिभूतस्येत्यादि) तदप्यसत् ऐंद्रजालिकोहिस्वनिष्ठयावास्तव्यमाययासिंहादिभावंदर्शयति ननुद्रष्टृगतोपाधिवशात्तथा दृश्यते, अन्यथा तैरन्येपिसिंहादयएवदृश्येरन् ॥ तत्रापिवास्तवाभ्यांतस्यतथाप्रदर्शनेच्छाप्रयत्नाभ्यामेवतथा अन्यथासर्वदासतयैवप्रतीयेत ॥ वास्तवतदुपायज्ञानेच्छाप्रयत्नवत्त्वादेवतत्रकर्तृत्वं युक्तं ॥ साकारस्यैवचतस्यासिंहादिसाकारपपदार्थांतरभावः ॥ तथा प्रकृतेब्रह्मणिवास्तव्यामायाशक्तेरभावात् तस्याद्रष्टृमात्रकल्पितत्वात् तस्यवास्तवेच्छाप्रयत्नत्वात् सर्वथानिर्विशेषत्वाच्च नतद्वत्कर्तृत्वस्योपपत्तिः ॥ एतेनमानाभावादिकंनिरस्तेतादृशप्रत्यक्षस्यैवमानत्वात् ॥ यच्च (सिंहादिप्रकारक) मित्यादि तनु कर्तृत्वादिबोधकश्रुतिशतविष्ठावकमेव ॥ नहिशुक्तौकस्यचिद्रजतप्रत्ययेतदाशुक्ते रजतकर्तृत्वशक्यवचनं अन्यस्यतत्रतदप्रतीतेः देवदत्तनाहंरजततयाप्रतीयेयेतीच्छायाः शुक्तावसंभवाच्च इंद्रोमायाभिरितिवाक्यंतु व्याख्यातंप्राक् ॥ कारकस्येत्यादिकथनंत्वस्मन्मतप्रवेशरूपमेव कर्तृत्वस्यवास्तवत्वादेवयतोवाइत्यादिकार्यलक्षणंब्रह्मणः ॥ आरोपितत्वेतदस्थलक्षणमपितन्नसिध्येत् नहिरजतत्वंशुक्तेर्लक्षणंभवितुमर्हति तदेतत्सर्वसुगममित्युपेक्षंते ॥ अत एवतदुत्तरमित्यादिना ॥

यत्तुशुद्धेउपादानत्वंनास्ति किंतर्हिशबलेशबलगतंचोपादानत्वंतदनुगतस्यशुद्धस्यलक्षणंशाखेवचंद्रस्यमायैववोपादानंतद्वतंचोपादानत्वंतदधिष्ठानस्यलक्षणमितितदसत् ॥ शुद्धब्रह्मणएवउपादानत्वंव्यासैस्तुसमन्वयादितिसूत्रेणवर्णितं ॥ तत्रयस्यब्रह्मणोजिज्ञासाप्रतिपादितातत्किंसमवायि निमित्तं कर्तृवाक्यमेवंसंदेहः यावतायतोवाइमानिभूतानिजायंतइत्यादिनानिःसंदेहंश्रूयते ॥ एवंहिसः ॥ ननुतत्रपंचमीश्रूयतेयतइतिपंचम्यास्तसिःपंचमीच हेतौहेतुत्वंनिमित्तएवदंडादौप्रायःप्रसिद्धं ॥ अतोनिमित्तमात्रंब्रह्मउपादानवाचकपदाभावात्कल्पनायांप्रमाणाभावात्एवंप्राप्तआह “तत्तुसमन्वया” दिति ॥ तुशब्दःपूर्वपक्षव्यावृत्त्यर्थः तत्ब्रह्मैवसमवायिकारणं कुतःसमन्वयात् सम्यगनुवृत्तत्वात् ॥ अस्तिभातिप्रियत्वेनसच्चिदानंदरूपेणान्वयात्तज्जजीवांतर्य्यामिष्वेकैकांशस्यप्राकट्यं ॥ अन्यांशस्यतिरोभावःभगवदिच्छायाएवसर्वत्रनियामकत्वात् ॥ अलीकत्वप्रतीतेःसर्वत्रासत्त्वान्नालीकत्वंपटादिष्वनुगतमतोनमायायाउपादनत्वसंभवा ब्रह्मणः समवायित्वे “तदात्मानंस्वयमकुरुत” इत्यादिश्रुतिरनुगृहीताभवति नच शाखाचंद्रन्यायोप्यत्रसंभवति ॥ यथाचंद्रदिदर्शियिषुःशाखांदर्शयित्वापुनस्तांत्याजयित्वातदग्रस्थचंद्रंपश्येतिवदति तथात्रापिशृगुपित्रायदियतोवाइमानिभूतानीत्यादिनाजगत्कारणंजिज्ञास्यमुक्त्वापुनरन्यदुक्तंस्यात्तदात्वदुक्तन्यायोत्रप्रवर्त्तत ॥ तस्माज्जगत्कारणं

शुद्धमेव जिज्ञास्यं न तु शबलं पारिभाषिकं ॥ एवं शाखाचंद्रन्यायस्या-
त्रासंभवात्त्वन्मते निर्गुणब्रह्मजिज्ञासां प्रतिज्ञायसगुणब्रह्मणो मायाया-
लक्षणकथने व्यासस्य प्रतिज्ञाहान्युपक्रमविरोधरूपदोषौ स्यातामेव ॥
तस्माज्जन्माद्यस्य तद्वृत्तिसूत्रं निर्गुणब्रह्मणः कारणत्वं वदतीति त्वया-
पि स्वीकरणीयं ॥ शुद्धस्य कारणत्वे च तदैक्षत बहुस्यां प्रजायेयेति-
श्रुतौ तत्पदेन शुद्धस्यैव परामर्शार्कत्तव्यस्तस्य बहुभाव उत्पत्तिश्च यदि-
स्वीक्रियते तदा शुद्धत्वहानिरित्युभयतः पाशारज्जुस्तव स्यात् ॥
न च मायया बहुभावः । तस्मिन् प्रपाठके मायावाचकपदाभावात् ऐन्द्र-
जालिकदृष्टांतस्यापि तत्राभावात् ॥ किंतु मृतसुवर्णादिदृष्टांत इव तत्र-
श्रुतः ॥ स च शुद्धस्य कारणस्य कार्यरूपत्वस्वीकार एवानुकूलः ॥ न हि-
मृतसुवर्णादीनां मायया घटकुंडलादिरूपता येन ब्रह्मणो मायया जगद्रूपता-
या दृष्टांतता स्यात् ॥ एतेन अत्रेत्यादिकं सर्वमपास्तं ॥ तच्छब्देन सत्पदा-
र्थस्य शुद्धस्य परामर्श ईक्षणं मुख्यमेवेति तु न संभवति शुद्ध ईक्षणकर्तृत्व-
स्य त्वस्यानंगीकृतत्वात् ॥ न हि ऐन्द्रजालिकवच्छ्रुद्धेऽप्यंतःकरणादिरस्त्ये-
न तद्ब्रह्मचापीक्षणं मुख्यं स्यात् ॥ किंतु तदप्यौपचारिकमेव तथा च “सेयं-
देव तैक्षतहताहमिमास्ति स्रोदेवता अनेन जीवेनात्मनानुप्रविश्य नाम-
रूपे व्याकरवाणी” ति वाक्येऽपि (सेयं देव तैक्षताहं आत्मना इति शब्दा-
र्था मुख्या एव) त्यस गतं ॥ किंच शबलस्य जगत्कारणत्वे तस्य मुख्यत्वा-
भावाद्गौणस्यैव जगत्कारणत्वमुक्तं स्यात् तथा च “गौणश्चेन्नात्मशब्दा”
दिति सूत्रविरोधः ॥ तस्यार्थस्तु ईक्षत्यादिगुणयुक्तः परमात्मामायासं-
बंधयुक्तो गौणो जगत्कारणमिति चेन्न तथा त्वं वक्तुं शक्यते ॥ कुतः आत्म-
शब्दात् “आत्मावा इदमेक एवाग्र आसी” दित्युपक्रम्य “स एक्षत”
इत्युक्तेः ॥ आत्मशब्दः पुनः सर्वेषु वेदांतेषु निर्गुणब्रह्मवाचकत्वेनैव सिद्धः
तस्यैव जगत्कर्तृत्वं श्रुतिराह स्वातंत्र्याभावेन सगुणस्य कर्तृत्वमेव न सं-
भवति वेदाश्च प्रमाणभूतास्ततः सर्वं भवनसामर्थ्यमेव श्रुतिबललभ्यमं-
गीकर्तव्यं ॥ अस्ति भातिप्रियत्वादयो धर्मा यथा ब्रह्मगतास्तथा कर्तृत्व-
मपि लोके प्रतीयते ॥ तस्मादात्मशब्दप्रयोगाद्गुणातीतमेव कर्तृत्वं ॥
किंच सोकामयतेत्युपक्रम्य तदात्मानं स्वयमकुरुत यदाह्ये वैषण्ये तस्मिन्नह-
इयेऽनिरुक्ते निलयनेऽभयं प्रतिष्ठां विंदते अथ सोभयंगतो भवतीति प्राप-
चिकधर्मरहिते ब्रह्मणि एतस्मिज्जगत्कर्तरि परिनिष्ठितो मुक्तो भवतीत्यर्थः ॥
तत्र यदि जगत्कर्ता गौणः स्यात्तदा तन्निष्ठस्य संसार एव स्यात् न मोक्षः ॥
अतस्तन्निष्ठस्य मोक्षोपदेशा” दिति सूत्रविरोधस्त्वन्मते स्यात् ॥ किंच-
यदि शाखाचंद्रन्यायेन गौणं कर्तृत्वादि धर्मविशिष्टं प्रदर्शयित्वा वेदां नि-

गुणब्रह्मबोधनीयस्यात्तदाजगत्कर्त्ताहेयत्वेनोपदिश्येत ॥ सच हेय-
त्वेननोपदिश्यतेऽतोनिर्गुणएवजगत्कर्त्ता ॥ एवंचमायोपहितस्यकार-
णत्वेसूत्रत्रयविरोधःस्यात् ॥ नचतादृशसूत्रत्रयंप्रकृतेःकारणत्ववादि-
नांसांख्यानामेवखंडनपरं नास्मन्मतखंडनपरमितिवाच्यंमायिकस्य-
कारणत्वंवदतस्तवमतेऽपि औपाधिकधर्माणामुपाधिवृत्तित्वनियमेन
मायायाःकारणत्वंपर्यवस्यतीतितत्खंडने नास्माकं विरोधइत्यस्य-
वक्तुमशक्यत्वात् मायाप्रकृतिशब्दानांपरस्परपर्यायत्वात् यत्तु-
मायाकारणत्वबोधिकानांवलेनकेवलेश्वरकारणत्वबोधिकानांश्रुतीनां
जन्मादिसूत्रस्यचौपचारिकत्वं ॥ यथात्वन्मतेऽक्षरब्रह्मणःकारण-
त्वेनपुरुषोत्तममुपक्रम्यकारणत्ववादिनीनांतत्रौपचारिकत्वंपुरुषोत्तम
जिज्ञासांप्रतिज्ञाय पठितस्यजन्माद्यस्ययतइतिसूत्रस्यापितथात्वमि-
त्युक्तंतत्तुच्छं ॥ ईश्वरकारणत्वबोधकश्रुतीनामुपक्रमोपसंहारादिष-
द्विधतात्पर्यनिश्चायकलिंगसहकृतानामौपचारिकत्वकल्पनापेक्ष्यामा-
याकारणत्वबोधिकायाःकस्याश्चिच्छ्रुतेरौपचारिकत्वकल्पनेलाघवात् ॥
यथात्वन्मतइत्यादिनादृष्टांतस्त्वस्मन्मतानभिज्ञतांद्योतयतिधृष्टत्वंच ॥
नह्यस्मन्मतेनिगुणवत्पुरुषोत्तमस्याकारणत्वंनिर्द्धर्मिकत्वंवाकुत्रचिदपि
सिद्धांतितंनापिजन्मादिसूत्रस्यश्रुतीनांवाऔपचारिकत्वं ॥ तस्मा-
त्परमतमज्ञात्वाखंडनंकुर्वन्प्रतारकएवासि अग्रेचयत्तुटीकायां
(प्रकृतिगतकर्तृत्व) मित्यारभ्यतन्नसम्यगित्येतेनशुद्धाद्वैतमा-
र्त्तंडटीकाकृदुक्तं किंचिदनूद्यतथाव्याख्यानेहिजगज्जन्माद्याश्रयस्यशा-
स्त्रोक्तकारणत्वेनहेतुनाकर्तृत्वमनेनसूत्रेणसाध्यते तथाचपूर्वपक्षिणा-
भृगुवैवारुणिरित्यत्रापिब्रह्मणिप्रकृतिस्थंगौणमेवकर्तृत्वमनूद्यतइतिचे-
दुक्तंतर्हिजगज्जन्मादिकंप्रकृतेरन्यत्रस्थापयित्वा प्रवृत्तेनानेनसूत्रेणप्र-
कृतिगतमेवकर्तृत्वंसाध्यतइत्यापततिजीवेशावाभासेनकरोतिमायांतु-
प्रकृतिविद्यादित्यादिशास्त्रैःप्रकृतौकारणत्वस्योक्तत्वात्प्रकृतिनिष्ठकर्तृत्व
स्यबोधनेचजीवेशावितिश्रुतिरुपपन्नंभिकास्यात् सिद्धसाधनंचैवंव्या-
ख्यानेस्यात्प्रकृतिगतकर्तृत्वस्यपूर्वपक्षिणास्वीकृतत्वात् तथाचसुव्या-
ख्याताब्रह्मजिज्ञासाप्रतिज्ञोपपत्तिरित्यादिनाहासः कृतः सोप्यस्-
त्सिद्धांतानभिज्ञतयैव ॥ पूर्वाधिकरणेवेदार्थभूतब्रह्मणोजिज्ञासाधिकृते
तिकथंजिज्ञास्यमिति प्रकारविशेषाकांक्षायांसमन्वयाविरोधाभ्यांतद्व-
क्तव्यं तद्वोधकमग्रिमंसूत्रं ॥ तत्रकिलक्षणंकिंप्रमाणकंब्रह्मेतिजिज्ञासा-
यांलक्षणप्रमाणात्मकंप्रकारद्वयमाह“जन्माद्यस्ययतःशास्त्रयोनित्वा”-

दिति ॥ तत्रजन्माद्यस्ययतइत्यंशेनलक्षणं शास्त्रयोनित्वादित्यंशेन-
 प्रमाणं ॥ अत्रसर्वेपियोगविभागेन शास्त्रयोनित्वादितिसूत्रंभिन्नमभ्यु-
 पगच्छन्ति तन्नयुक्तं ॥ अग्रिमसूत्रेषुतत्तुसमन्वयादीक्षतेनाशब्दमित्या-
 दिपुसाध्यहेतुनिर्देशपूर्वकमेवाधिकरणरचनस्यदर्शनेनात्रापितथैवयु-
 क्तत्वात् ॥ येतुजन्माद्यधिकरणंशास्त्रयोनित्वाधिकरणंचभिन्नमि-
 च्छन्तितेषांमतेप्रथमस्यहेतुशून्यत्वाद्वितीयस्यचसाध्यशून्यत्वात्साकां-
 क्षतयातिक्लिष्टत्वेनतद्विवक्षितप्रमेयासाधकत्वंबोध्यं तत्र “सत्यंज्ञान-
 मनंतं ब्रह्म ॥ निष्कलं निष्क्रियं शांतं निरवद्यं निरंजनं”मित्यादिश्रुत्या-
 ब्रह्मणः सर्वधर्मराहित्यप्रतिपादनात्कर्तृत्वस्याप्यभावःप्रतीयतेयतोवा-
 इमानिभूतानीत्यादिश्रुत्याकर्तृत्वंप्रतिपाद्यते ॥ तत्रसंदेहः ब्रह्मकर्तृआहो-
 स्विदकर्तृ इतितत्रायंपूर्वपक्षः ॥ “शेषलक्षणेकर्मफलार्थत्वा”दित्यने-
 नोपलक्षणविधयाज्ञानस्यापिफलशेषत्वेसिद्धेप्राधान्यंफलस्यैवेतितत्सं-
 बंधाद्ब्रह्मविदामोतिपरमिति वाक्यमेवप्रधानं नतुकार्यलक्षणंतथा ॥
 अतएवतत्कृत्वापिविवृतं यदितस्यप्राधान्यंनस्यात्किमिति विवृणुया-
 त्तथासतिज्ञानंफलार्थं फलंचफलवाक्योक्तपरत्वज्ञानादतःपरत्वज्ञा-
 नार्थकर्तृत्वंपरविवरणतयोक्तं ॥ स्वरूपलक्षणेप्रापंचिकधर्मराहित्यप्र-
 तीतेर्ब्रह्मणिकर्तृत्वस्याशक्यवचनत्वात् तस्माद्वाएतस्मादित्यादिनाय-
 त्कर्तृत्वमुक्तंतज्ज्ञेयात्फलरूपंपरंपृथक्कृत्यतंविवरीतुमुक्तं ॥ तत्स्वरूप-
 जिज्ञासायांसर्वांतरत्वकथनपूर्वकमानंदइतिस्वरूपमुक्तं ॥ अन्यथात-
 त्त्रिरूपणमसंगतंस्यात् ॥ सर्वांतरत्वंचतस्यपरत्वनिर्वाहकतयोक्तं ॥
 “सर्ववैतेऽन्नमाप्नुवंतियेन्नं ब्रह्मोपासत” इत्यादिनाअन्नब्रह्माद्युपासना-
 फलं “अस्तिब्रह्मेतिचेद्वेदसंतमेनंततोविदुरित्यादिनानुवाकचतुष्टये-
 नकथितस्यसर्वभयाभावरूपप्रधानफलस्यशेषतयासर्वोत्कृष्टत्वज्ञापना-
 योक्तमितिकर्तृत्वंपरस्मिन्यद्यपिसिध्यति तथापिस्वरूपलक्षणविरोधा-
 त्पूर्वकांडोक्तप्रजापतिगतस्यप्रकृतिगतस्यवाकर्तृत्वस्यारोपेणानुवादो-
 पिसंभवतीतिभृगुप्रपाठकेपिफलाश्रवणेनामुख्यत्वात्तत्राप्येवंनेतव्यं-
 तथाचनकर्तृत्वंब्रह्मलक्षणमिति ॥ सिद्धांतस्तुस्यादन्यगतकर्तृत्वारोपा-
 नुवादःकार्यलक्षणे यदिस्वरूपलक्षणंविरुद्धेत तदेवतुन ॥ विवरणा-
 र्चिपरस्यतृतीयांतेनब्रह्मपदेनैवविवृतत्वात् ॥ नचतत्रवेदहिरण्यगर्भब्रा-
 ह्मणजातिजीवाअर्थत्वेनग्रहीतुंशक्याः ॥ परपदविवरणत्वात्सांतत्वा-
 दिनाब्रह्मापेक्षयोत्कर्षस्यतेष्वशक्यवचनत्वात् ॥ परशब्दस्यान्यार्थक-
 त्वोपगमेपिविवरणोक्तब्रह्मशब्दानुरोधादेतएवपरत्वेनग्राह्यास्तत्प्राप्ति-
 स्तु कर्मणापीतिसाधनांतरेणज्ञानेनकोवाविशेषःस्यात् ॥ अतउत्कृष्टा-

र्थकत्वमादरणीयं ॥ उत्कृष्टं च किमित्यपेक्षायां विवरणानुरोधाद्ब्रह्मांत-
रंकल्प्यं तच्चाप्रसिद्धं स्वरूपलक्षणहीनं च ॥ नचप्रकृतिः सांख्यमतेपि-
ज्ञानात्मकपुरुषापेक्षया तस्याहीनत्वात्परार्थत्वाच्च अश्रौतत्वस्यवक्ष्य-
माणत्वाच्च अतो ब्रह्मापेक्ष्यान्यपरत्वेन वक्तुमशक्यत्वादुक्तलक्षणविशि-
ष्टस्यैव ब्रह्मणः कर्तृत्वं वेदेन बोध्यते ॥ नच तदारोपितमिति शक्यं वक्तुं ॥
निरंकुशस्य तस्यान्यत्रासिद्धताया अनुपदमेव वक्ष्यमाणत्वात् ॥ ननु ल-
क्षणद्वयस्यैकपरत्वे सर्वासु श्रुतिष्वेकमेव ब्रह्म प्रतिपाद्यं तदा अस्थूलादि-
वाक्येष्वपि तदेव निरूप्यत इति निर्द्धर्मकत्वसिद्धौ कर्तृत्वस्य पिनिषेध इति-
चेन्न ॥ अस्थूलादिवाक्येलोकप्रतीता एव प्रतिषिध्यंते नाप्रतीताः नापि-
श्रुतिप्रतीताः तस्माद्भौतिककर्तृत्वनिषेधे पिजगत्कर्तृत्वस्य निषेधो न सं-
भवत्येव श्रुतिप्रतिपादितत्वात् तस्माद्ब्रह्मण एव कर्तृत्वमिति सिद्धांतः ॥
तत्र प्रमाणमाह शास्त्रयो नित्वादित्यंशेन ॥ शास्त्रयोनिः शास्त्रयोनिः अत्र-
सप्तम्या वैषयिकमधिकरणत्वं बोध्यते विषयत्वं च प्रतिपाद्यत्वं एवं च-
शास्त्रप्रतिपाद्यकारणत्वादित्यर्थः ॥ एतेन (किंचोक्तशब्दाध्याहारेऽ-
सामर्थ्यप्रसंगाच्छास्त्रशब्दस्य तदुक्तेर्लक्षणावाच्या तथा च विग्रहोऽनु-
पपन्न) इति प्रलपितमपास्तं ॥ शास्तिराजवदाज्ञापयति एवं च तद्विरोधेऽ-
पराधोपिवोधितः ॥ नन्वत्रोत्तरकांडार्थ एव विचार्य्यत इति शास्त्रशब्द-
स्य कुतः प्रयोग इति चेन्न ॥ पूर्वकांडस्थवाक्यानामपि ब्रह्म परत्वेत्यभिप्रा-
येण शास्त्रशब्दप्रयोगः ॥ ननु जन्मादिसूत्रस्थेन यत इति पदेनैव विस्मर-
णात् शास्त्रप्रमाणकत्वसिद्धौ शास्त्रयो नित्वांशो व्यर्थ इति चेन्न यत इत्यस्य
हेतुकोटिप्रवेशे जन्माद्यस्येति भागस्य प्रपंचवृत्तांतपरतया ब्रह्मलक्षण-
त्वायोगेनासंगतिप्रसंगात् ॥ नच लक्षणे प्रविष्टस्यैव यतः शब्दस्य तच्छ्रु-
तिसारकत्वमिति वाच्यं ॥ श्रुतिस्थितस्य भूतानीति पदस्य बहुवचनांत-
त्वेन तद्विरुद्धतापत्तेर्वाक्यांतरासंग्रहापत्तेश्चेति तस्माच्छास्त्रयो नित्वा-
दिति वक्तव्यमेव ॥ मतांतरवज्जन्मनोनविकारत्वं किंत्वाविर्भावति-
रोभावावेव नच प्रकृतिगतकर्तृत्वानुवादोपि संभवति पूर्वपक्षमत-
सिद्धस्य प्रधानस्य शास्त्राप्रतिपाद्यत्वेन तत्कर्तृत्वस्य दूरपराहतत्वात् ॥
तस्माच्छास्त्रोक्तकर्तृत्वं ब्रह्मणोन्यत्र न संभवति अतएव सिद्धसाधना-
दिवदन्ननभिन्न एव यदपि (शौण्डादिपुयोनिशब्दस्य पाठाभावेन
सप्तमीतियोगविभागस्य भाष्याना रूढत्वेन शास्त्रयो निति विग्रहे सह-
सुपेति समासो वाच्यः सचागतिकगति) रितितन्न ॥ यदि शौण्डा-
दिगणपठितशब्दैरेव सप्तमी समासः सर्वत्र स्यात्तदा यं दोषः ॥ दृश्य-

तेत्वन्यशब्दैरपि अतएव तुल्यास्यप्रयत्नसर्वणमिति सूत्रभाष्ये “अथ-
 वापूर्वस्तत्पुरुषस्ततो बहुव्रीहिः तुल्य आस्ये तुल्यास्यः तुल्यास्यः
 प्रयत्न एषामिति अथवापरस्तत्पुरुषस्ततो बहुव्रीहिः आस्येप्रयत्नआ-
 स्यप्रयत्नः तुल्यआस्यप्रयत्नएषामित्युक्तं ॥ एवंचतुल्यप्रयत्नादिशब्दानां
 शाँडादिषु पाठाभावात्सप्तमीति योगविभागेनैव समासस्तत्र भाष्य-
 काराभिप्रेतइति गम्यते एवमत्रापि समासो भाष्यविरोधाभावात् ॥
 किंच त्वन्मते जन्मादिसूत्रस्य भिन्नत्वेन हेतुशून्यत्वं शास्त्रयो नित्वादित्य-
 स्य च साध्यशून्यत्वेनातिक्लिष्टतयाऽभिमतसाधकत्वं ब्रह्मसूत्रपदैश्चैव
 हेतुमद्भिर्विनिश्चितैरिति भगवद्वाक्यात्सूत्रेषु हेतुमत्त्वस्यावश्यमपेक्षित-
 त्वेजगन्माद्यस्येति सूत्रे तदभावे भगवद्वाक्यविरोधश्च स्यात् ॥ ननु “उ-
 त्क्रांतिगत्यागतीना” मिति सूत्रे हेत्वदर्शनेन सूत्रेषु हेतुबोधकपदघटित-
 त्वमेवेति नियमो न संभवति ब्रह्मसूत्रपदैश्चैवेति भगवद्वाक्ये हेतुपदं कार-
 णपरंप्रयोजनपरं वासूत्राणां कारणानि तु विषयवाक्यानि संत्येवेति चेन्न
 “उत्क्रांतिगत्यागतीना” मिति सूत्रे हेतुवाचकपदाभावेऽपि “ज्ञोतएवेति”
 पूर्वस्मिन्सूत्रे अतएवेति पदसत्त्वात्तस्मादतएवेति हेतुवाचकपदमनुवर्त्य-
 तेऽन्यथासूत्रस्यैकषष्ठ्यंतपदरूपत्वात्तस्य संबंधस्य काप्यप्रतीतेरनन्वय-
 एव स्यात् ॥ तथाच अतः श्रुतित एवोत्क्रांतिगत्यागतीनां जीवेश्वरणाद्य-
 थायोग्यं जीवस्य परिमाणमंगीकर्त्तव्यमित्यर्थः ॥ सूत्रयोजना तु जीवात्मा
 उत्क्रांतिगत्यागतिसंबन्धी ॥ अतएव तद्वोधकश्रुतित एव श्रुतिस्तु “स-
 यदास्माच्छरीरादुत्क्रामतिसहैवैते” सर्वैरुत्क्रामतिये केचास्माल्लोका-
 त्प्रयांति चंद्रमसमेव ते सर्वे गच्छन्ति ॥ तस्माल्लोकात्पुनरेत्यस्मै लोकाय-
 कर्मण” इति ॥ तादृशसूत्राणां हेतुरहितत्वं हेतुपदस्य च कारणपरत्वं य-
 दुक्तं तदपि न संगच्छते ॥ हेतुमच्छब्दस्य सकारणकत्वार्थकतया जन्यै-
 रितिलभ्यते ॥ सूत्राणां जन्यत्वस्य ब्रह्मनिश्चयेऽहेतुत्वात्तादृशविशेषण-
 स्य वैयर्थ्यापत्तेः ॥ नहि जन्येनैव निश्चयोनित्येनेति नियमोस्ति येन-
 जन्यपदं नित्यव्यावृत्त्यर्थत्वेन सार्थकं स्यात् ॥ जन्यशब्दस्वीकर्तृनये ब्रह्म
 सूत्रपदैरित्यनेनैव जन्यत्वलाभे सुतरांतन्निरर्थकमिति ॥ अस्मन्मते हेतु-
 पदं हेतुत्वप्रतिपादकपंचम्यंतपरं हेतुत्वं च ज्ञापकज्ञानविषयत्वं ज्ञाप-
 कत्वं निश्चयजनकत्वं तथाच निश्चयजनकज्ञानविषयप्रतिपादकपदघटि-
 ते ब्रह्मसूत्रैरित्यर्थो लभ्यते ॥ एवंच निश्चयकपदघटितत्वस्य निश्चयजन-
 कत्वार्थमुपयोगात्तद्विशेषणसार्थक्यं एतेन हेतुमद्भिरित्येतस्येत्यादिकं
 सर्वमपास्तं ॥ तस्माज्जन्माद्यस्य तद्विनिर्गमपृथक्सूत्रं किंतु जन्माद्यस्य-
 तश्शास्त्रयो नित्वादित्येकमेव ॥ नचोक्तापदाध्याहारकल्पने गौरव-

मितिवाच्यं सप्तम्याविषयत्वार्थकत्वेनपरिहृतत्वात् ॥ यदपि (तत्तुस-
मन्वयादित्यत्रान्वयादित्यस्यसम्यगनुवृत्तत्वादनारोपितागन्तुकरूपे-
णान्वयादितितद्वाख्यानेतादृगर्थलक्षणामानमन्वेष्य) मित्युक्तं तदपि-
समन्वयशब्दस्यसम्यगन्वयबोधकत्वं न संभवतीत्यभिप्रायेण वा? नाद्यः
उपसर्गसमभिव्याहृतधातोरनेकार्थबोधकत्वस्यासर्वसमतत्वात् ॥
अतएवोक्तं उपसर्गेणधात्वर्थोबलादन्यत्रनीयतइत्यादि ॥ नापिद्वितीयः
सम्यक्त्वविवरणरूपत्वात् ॥ अन्यथात्वन्मतेपिसर्वेषांवेदांतवाक्या-
नां तात्पर्येणास्मिन्नर्थेऽन्वयादिति व्याख्यानमपिमानाभावात्तस्यात् ॥
किंचत्वन्मतेशास्त्रयोनित्वपूर्वपक्षनिरासार्थं तत्तुसमन्वयादितिसूत्रं
तच्चनसंभवति ॥ सर्वस्यवेदस्यब्रह्मण्यन्वयासंभवात् पूर्वकांडस्यक्रि-
यार्थत्वादेकशास्त्रानुरोधादुत्तरकांडस्यपूर्वशेषताकुतो न स्यात् ॥ नच-
वैपरीत्यंशंकनीयं ॥ सिद्धेब्रह्मणिसाध्यार्थानांवाक्यानामन्वयायोगात् ॥
नचप्रापकत्वेनात्वयः तत्तद्वाक्यगतफलोक्तिवाधाप्रसंगात् अस्तुवा-
क्यंचित्तुसमन्वयस्तथापिप्रतिपादनीयत्वेसाध्यः सः नहिसंदिग्धस्य
हेतुत्वंसंभवतिसिद्धस्यैवहेतुत्वात् ॥ किंचसमन्वयस्यासिद्धत्वेग्रिम-
सूत्राणां वैयर्थ्यस्यात् ॥ तस्मात्त्वन्मतेतादृशसूत्रमसंगतमेव ॥

सहस्राक्षे प्रकारान्तरमाहेत्यादिप्रसंगागतेनेत्यंतभागदूषयंतियत्तुशुद्धेउपादानत्वमि-
त्यादिनासूत्रमसंगतमेवेत्यंतेन ॥ अयंभावः यत्तुशुद्धेउपादानत्वं नास्ति किंतु हिंशबलेइत्याद्यु-
क्तं तत्तुप्रसिद्धासुशंकराचार्यैरपिव्याख्यातास्वीशावास्यादिदशोपनिषत्सुभगवद्गीतायांसमग्रा-
यांचतुर्लक्षण्यांचैकत्रापिशबलब्रह्मणोकथनात्तत्परशबलशब्दस्याप्यनुच्चारणाच्चतस्यैवनिर्मु-
क्तयासकलंनिर्मूलं ॥ यदिचतत्रतस्यात्तर्ह्येकामपितदर्थकशबलशब्दघटितांत्वदाचार्यादि-
व्याख्यातप्रसिद्धोपनिषत्स्थांश्रुतिंभगवद्वाक्यंवाप्रदर्शय ॥ यदिचव्यासस्यतथासिद्धांतः स्या-
त्तर्हिसर्वसंदेहवारणायप्रवृत्तोभगवान्कथंनैकमपितद्बोधकसूत्रंप्रणयेत् ॥ तस्मात्केवलकपो-
लकल्पितएवायंशबलवादः ॥ किंचशबलेऽपित्वद्गीत्याब्रह्मांशस्योपादानत्वायोगात्उपाधा-
वेवांततस्तद्वाच्यमतएवमायैववोपादानमिति त्वयैवावधारितं ॥ तथाचतदेवस्पष्टमुच्यतां ॥
बलमसंदिग्धब्रह्मकारणताबोधकश्रुतिपुश्रद्धावतांप्रतारणायशबलाख्यब्रह्मविशेषस्योपादान-
त्वमितिप्रवादेन ॥ नापिशुद्धस्यतत्रानुगतत्वंसंभवति उपाधेस्तुच्छत्वात् ॥ नहिकल्पित-

प्रकारान्तरमाह ॥ शाखेन्दुवदिति ॥ शुद्धे उपादानत्वं नास्ति किंतु हिंशबलेशबलगतं
चोपादानत्वंतदनुगतस्य शुद्धस्य लक्षणं शाखेव चन्द्रस्य ॥ मायैववोपादानं तद्वतं चोपादानत्वं
तदधिष्ठानस्य लक्षणम् ॥ एतेन निर्गुणब्रह्मजिज्ञासां प्रतिज्ञाय सगुणब्रह्मणोमायायावा लक्ष-
णकथने व्यासस्य प्रतिज्ञाहान्युपक्रमविरोधौ स्यातामिति जन्माद्येति सूत्रं निर्गुणलक्षणपरतया
व्याख्येयं तथाच तद्विरोधइत्यपास्तं ॥ शाखाचन्द्रवन्निर्गुणतटस्थलक्षणताया एवस्वीकारात् ॥
अत्र शुद्धकारणत्वपक्षे तदैक्षतबहुस्यांप्रजायेयेत्यत्र प्रकृतः सत्पदार्थः परामृश्यते तस्य बहु-

भावोमायया नहि मायारूपसहकारिसमबन्धानेन्द्रजालिकस्य तथाभावोगौणोद्वेतापादकोवा ॥ शबलकारणत्वपक्षेऽपि ऐन्द्रजालिकपरतच्छब्दघटिते सपेक्षतसिंहोभवेयमिति वाक्यैव तच्छब्देन सत्पदार्थस्यैव परामर्शैक्षणं च मुख्यमेव ननु ताआपेक्षन्तेतिवद्गौणं ॥ एवं-मायामात्रहेतुत्वपक्षेऽपि सत्पदार्थस्यैव तच्छब्दवाच्यत्वमीक्षणं च तेचमुख्ये एव परन्तु सेना-ऽभिप्रायेण यथा राज्ञोयोत्स्ये इतिवाक्यमौपचारिकंतथामायाभिप्रायेण बहुस्यामित्यौपचारिकम् ॥ सेयंदेवितैक्षतहन्ताहमिमास्तिस्त्रोदेवताअनेन जीवेनात्मनानुप्रविश्यामरूपेव्याकरवाणीतिवाक्येऽपि सेयंदेवतैक्षताहंआत्मनाशब्दार्थमुख्याएव ॥ जीवाऽभेदोऽपि मुख्यः नामरूपव्याकरणमेवशुद्धौपचारिकमिति गौणश्चेन्नामशब्दात् तन्निष्ठस्योक्षोपदेशात् हेयत्वावचनाच्चेतिसूत्रत्रयस्य विरोधोनास्माकं किन्तुसांख्यमतखण्डनपरमेवतत् ॥ तन्मतैश्वराभावेनोक्तरीत्या योजनायाअसम्भवात् ॥ मायाकारणत्वपरबहुवाक्यबलेनेश्वरहेतुत्ववादिनीनां श्रुतीनां जन्मादिसूत्रस्यच केवलमौपचारिकत्वम् ॥ यथात्वन्मतैअक्षरब्रह्मणोहेतुत्वेन पुरुषोत्तममुपकम्य कारणत्ववादिनीनां तत्रौपचारिकत्वमिति पुरुषोत्तमजिज्ञासां प्रतिज्ञाय पठितस्य जन्माद्यस्ययतइत्यस्याऽपि तथात्वम् ॥ ॥ १२ ॥ यत्तु टीकायां प्रकृतिगतं कर्तृत्वं ब्रह्मण्यारोप्यते ॥ एवं भृगुवैवारुणिरित्यत्राऽपि गौणमेवकर्तृत्वमनूयतेइति पूर्वपक्षेऽस्माकंमतं न्यस्य जन्माद्यस्ययतःशास्त्रयोनित्वात् इतिसूत्रमेकं कृत्वावतारितं ॥ अस्य प्रत्यक्षस्य जगतोजन्मादिजन्मस्थितिलया यतस्तत्कर्तृ कुतः शास्त्रयोनित्वात् शास्त्रे योनिः शास्त्रयोनित्यस्य भावः शास्त्रयोनित्वं तस्माच्छास्त्रोक्तकारणत्वादित्यर्थइतिव्याचख्यौ—तन्नसम्यक्; तथाव्याख्याने हि जगज्जन्माद्याश्रयस्य शास्त्रोक्तकारणत्वेन हेतुनाकर्तृत्वमात्रमनेन सूत्रेण साध्यते ॥ तथाच पूर्वपक्षिणा भृगुवैवारुणिरित्यत्राऽपि ब्रह्मणि प्रकृतित्थं गौणमेव कर्तृत्वमनूयतेइतिचेदुक्तं तर्हि-जगज्जन्मादिकं प्रकृतेरन्यत्रास्थापयित्वा प्रवृत्तेनाऽनेन सूत्रेण प्रकृतावेवकर्तृत्वमपि साध्यते इत्यापतति ॥ जीवेशावाभासेनकरोति मायांतुप्रकृतिंविद्यादिन्द्रोमायाभिःपुरुषंइयतइत्यादि-शास्त्रैः प्रकृतौ कारणत्वस्योक्तत्वात् प्रकृतिनिष्ठकर्तृत्वस्य बोधने च जीवेशावितिश्रुतिरुपपन्नं कारणत्वात् ॥ सिद्धसाधनं चैवंव्याख्याने स्यात्कर्तृत्वस्यपूर्वपक्षिणा स्वीकृतत्वात् ॥ तथाच सुव्याख्याता ब्रह्मजिज्ञासाप्रतिज्ञोपपत्तिः ॥ तस्माद्ब्रह्मजिज्ञासां प्रतिज्ञाय ब्रह्मलक्षणमात्रमनेनोक्तवान् इतियुक्तं ॥ यथा पूर्वकाण्डेऽथातोधर्मजिज्ञासेतिधर्मजिज्ञासां प्रतिज्ञाय चोदनालक्षणोऽर्थोधर्मइत्यनेन धर्मलक्षणमात्रमुक्तं तद्वत् ॥ ब्रह्मपदस्य तत्रविशेषणत्वेऽपि पटोलपत्रं पित्तघ्नमूलंतस्यविरेचनमित्यादिष्विव बुद्ध्यासन्निकृष्टत्वाद्यच्छब्दापेक्षिततच्छब्देन युक्तः परामर्शः ॥ कर्तृपदाध्याहारस्त्वत्यन्तासन्निकर्षादयुक्तः ॥ किञ्च शौण्डादिषु योनिशब्दस्य पाठावेन सप्तमीतियोगविभागस्य भाष्यानाहटत्वेन शास्त्रेयोनिरिति विग्रहे सहसुपेतिसमासोवाच्यः सचागतिकगतिः ॥ किञ्चोक्तशब्दाऽध्याहारेऽसामर्थ्यप्रसङ्गाच्छास्त्रशब्दस्य तदुक्ते लक्षणा वाच्या तथाच विग्रहोऽनुपपन्नः ॥ उत्क्रान्तिगत्यागतीनामित्यादिषु हेत्वदर्शनेन सूत्रेषु हेतुबोधिपदघटितत्वनियमोनयुक्तः ॥ ब्रह्मसूत्रपदैश्चैव हेतुमद्भिरित्यत्र हेतुपदं कारणपरं प्रयोजनपरंवा ॥ सूत्राणां कारणानितु विषयवाक्यानि ॥ किञ्चात्र हेतुमद्भिरित्येतद्ब्रह्मसूत्रपदैरित्यस्य

रजतेऽशुक्तिरनुगताभवति ॥ अन्यथातऽऽदाच्छन्नतयासर्वस्यतत्ररजतप्रत्ययावश्यंभावापाता-
त् ॥ नापिगंधर्वनगरंकोपिप्रवेष्टुमीष्टे ॥ अतोऽननुगततयाशुद्धस्यतत्तदस्थलक्षणंभवितुंनार्हं
तिशाखाचंद्रदृष्टांतस्तुनिराकरिष्यते ॥ यच्चमायैववोपादानमित्यादितत्तुच्छंसाजगदुपादान
मितिबोधिकायाएकस्याअपिप्रसिद्धोपनिषत्श्रुतेर्भगवद्वाक्यस्मृतेश्चानुपलंभात्भगवतासूत्र
कृताचैतावत्स्वधिकरणेपुनैकमपितत् मायायाजगदुपादानत्वसाधकंप्राणायि ॥ यदितथासो-
भिप्रैव्यत्कथंनप्राणेष्वजीवेचराचरभावभावित्वात्तद्व्यपदेशस्यैवभाक्तत्वंचब्रह्मण्युपादानत्वा-
दिव्यपदेशस्यकंठरवेणकथंनावक्ष्यत् ॥ वक्तुतत्रतत्रमायायाः कारणत्वादिनिषेधमेव ॥
तद्यथा त्वद्वीत्याप्रथमस्यप्रथमसू. ५ “ईक्षतेर्नाशब्द” मितिप्रकृतेः कारणत्वंनिरस्तं ।
आनंदमयाधिकरणेपि “कामाच्चनानुमानापेक्षे” तिजडायास्तस्याः कामासंभवात्तन्निरस्तं ॥
तेन “सोकामयत ॥ आनंदंदास्त्रेव” इत्यादौब्रह्मणएवकारणता ॥ यच्चमुंडके “तथाऽक्षरा”
दित्याद्युक्तं तत्रापिब्रह्मण एवकारणतेतितस्यद्वितीये सू० २२ “विशेषणभेदव्यपदेशाभ्यां-
चनेतरौ” इतितस्यास्तदपास्तं ॥ यदिचसासर्वोपादानंस्यात् ॥ द्युभ्वाद्यायतनत्वं तस्याएव-
स्यात् । वस्तुतस्तुतृतीयेब्रह्मणएवतथात्वंसाधयित्वा सू० ३ “नानुमानमतच्छब्दात्”
इत्यादिनाप्रकृतेस्तन्निराकृतं ॥ यच्चसर्वभूताद्याश्रयोक्षरंवेदेषुतत्रतत्रपठ्यते तदपिसाचेत्स्या-
त्स्यात्तस्यास्तत्त्वं । तदपिवारयितुमाकाशांतधारणमेवहेतुकृत्य ब्रह्मैवाक्षरमितिसमर्थितं सू०
१० “अक्षरमंबरांतष्टतेः” इत्यादिना ॥ यदिचतथाभिप्रेतंस्यात्तर्हितत्साधकानीवप्रतीयमा-
नान्यक्षरवाक्यानिनैवंनिर्णीयेरन् तदनुगतब्रह्मसंबंधादपचारतः प्रशासनस्याप्युपपत्तेः निर्वि-
शेषवादिनात्वयाततोऽप्युपचारस्यैववाच्यत्वात् ॥ दहराधिकरणेचासकृत्त्वाद्वादोऽप्यप्राकृतः ॥
अव्यक्तकारणताबोधकवाक्यानामपिमायापरतानिरासायकठवाक्येष्वव्यक्तमपिब्रह्मैवेतितुरी-
यभानुमानिकाधिकरणेस्थापित्वा “अजामेकां लोहितशुक्लकृष्णा” इतितत्साधकाभास-
स्याप्यन्यथानिर्णयः सू० ८ “चमसवदविशेषा” दित्यादिनाप्रदर्शितइतिदिक् ॥ एवमप्रेषित-
त्रतत्रस्पष्टमेवेदमित्यलंसकलब्रह्ममीमांसाविलेखनप्रयासेन ॥ किंतुश्रुतिपुतत्रतत्रशुद्धब्रह्मण
एवोपादानत्वमाधायते “सहैतावानास ॥ तदात्मानंस्वयमकुरुत” ॥ इत्यादौ ॥ नतत्र-
शबलस्यमायावावानामाप्यस्ति ॥ स्मृतिपुचअहंसर्वस्यप्रभवः ॥ वासुदेवःसर्वमिति । एकां-
शेनस्थितोजगत् । अव्यक्ताव्यक्तयःसर्वाः । कूटस्थोक्षरउच्यते । एवमादिपुतदेवोच्यते ।
मायायास्तुव्यामोहकत्वमात्रंतत्र नतुजगदुपादानत्वादि ॥ सूत्रेणैवप्यारंभएवजिज्ञास्यंब्रह्म-

पदान्तप्रकृतिकसुबन्तस्य विशेषणमिति प्रतिपदं हेतोः पञ्चम्यन्तस्य कल्पनायां प्रयासस्तस्या-
न्नचसा सम्भवति अस्माकंतु नकाप्यनुपपत्तिः ॥ यद्धेतुकत्वं वाक्यस्य तद्धेतुकतायाः पदेपि
सत्त्वात् ॥ एतेन हेतुरहितत्वाज्जन्मायस्ययतः इति न पृथक्सूत्रं किन्तु शास्त्रयोनित्वादित्य-
नेन मिलितमेवंच तत्राऽपि साध्यलाभइयपास्तम् ॥ एवंच शास्त्रयोनित्वादितिसूत्रमपि साध्या-
ध्याहारेण योज्यम् ॥ एवं तत्तुसमन्वयादित्यत्र समन्वयादित्यस्य सम्यगनुवृत्तत्वात् ॥
अनारोपिताऽनागन्तुकलुपेणाऽन्वयादिति तद्व्याख्याने तादृगर्थे लक्षणायां मानमन्वेष्यम् ॥
इत्यलम्प्रसङ्गागतेन ॥ १३ ॥

कसमन्वयशब्दस्य स्वयमुपादानाच्च ॥ अतस्तस्य सूत्रेऽपि स एवार्थः व्यतिरेकोऽपि सूत्रेऽप्यीक्ष्यतानं-
दमयाद्यधिकरणेऽपुनर्निष्ठमोक्षोपदेशादेतद्वैतव्यपदेशादिना इतरस्य तन्निषेधेन च सिद्ध एव ॥
जडेत्यादिजडेसदंशस्य जीवेचिदंशस्य अन्तर्यामिण्यानंदांशस्य च प्राकट्यप्राधान्येनानु-
भवः ॥ वस्तुतस्तु सर्वत्र त्रयाणामप्यंशानां तारतम्येनान्वयः ॥ अत्र विस्तरस्तु भाष्यनिबन्धतत्त-
द्याख्यानादिपुद्गलैः ॥ सुगमप्रक्रिया तु शुद्धाद्वैतमातं डेमदीयवेदांतचित्तामणेस्तृतीयप्रकरणे
च ज्ञेया ॥ तत्तदंशमात्रस्य तत्र प्राकट्येऽमानंतु नृसिंहोत्तरतापनीयनवमखंडादाववधेयम् ॥
अत्रापि तत्किंसमवायिनिमित्तं कर्तृवैत्यारभ्य एतदवधि समन्वयसूत्रभाष्यमेव किंचिदक्षर-
शोर्थतश्चानूदितम् ॥ एवमग्रेऽप्यस्मिन् खंडे जन्मादिसूत्रभाष्यतत्रत्यप्रकाशश्च यथोचितमेकी-
कृत्याक्षरशोर्थतश्चाऽनुवदिष्यतेऽतः सर्वमस्माकमाकरसिद्धमेवोच्यते ननु सहस्राक्षकारवत्
स्वभाष्याद्युल्लेख्यस्वकपोलकल्पितमिति ध्येयम् ॥ किंच यदि मायैव जगदुपादानं स्यात्तर्हि-
सर्वत्र मायात्वमलीकत्व नियमेन प्रतीयेत ॥ नत्वेवं प्रतीयते नापि मायाविषयेषु प्रापंचिकघटादि-
पुत्रवदतिरिक्तास्तार्किकादयोऽप्यलोक्यत्वं मन्यते ॥ अतो न सा तथा ह्युः-अलीकत्वेति ॥
सूत्रकृता तत्र तत्र निराकृतत्वादपि न तथा ॥ निराकरणं तु दिङ्मात्रेण दर्शितम् ॥ न चेदं सर्व-
सांख्यमात्रपरमिति वाच्यं तुल्ययुक्त्या तवापि निरासस्यानपायात् ॥ तर्कपादेऽप्यद्वैतेना-
शिकयोः प्रक्रियानिराकरणेन आधुनिकविलक्षणाधैवनाशिकानां ज्ञेयाद्यर्वाचीनवैना-
शिकानां च तुल्ययुक्त्या निराकरणं यथा सर्वसंमतं तथा तत्रापि ॥ मायां तु प्रकृतिं विद्यादित्यादिवा-
च्यैः प्रकृतिमायाशब्दयोः पर्यायत्वाच्च ॥ अन्यथा सांख्यनिराकृत्य ब्रह्मण एव कारणतां न
स्थापयेत् अग्रे च तत्संमतस्वरूपां मायां स्फुटमुपपाद्य तस्यास्तथात्वं साधयेत् ॥ नत्वेवं दृश्यते ।
अतस्तवापितत्तदधिकरणतो निरासो न वारयितुं शक्यः ॥ किंच तथा सिद्धांतोऽसति प्रकृतिकारण-
वादवारणे कोऽयं भगवतो निबन्धः ॥ किंतु पुरुषानेकत्वमात्रनिराकार्यं प्रकृतेऽशालीकत्वमेव-
साधनीयम् ॥ प्रकृतेरेवोपादानत्वमनादेरपि तस्यामुक्तपुरुषेऽसंसर्गाभावः पुरुषस्य प्रकृतिवि-
कृतिभिन्नत्वं निर्लेपत्वं चेत्यादिकं तु प्रायेण तुल्यमेव ॥ स्थापयति तु तत्र तत्र प्रकृतिं निरस्य परस्यैव-
सर्वविधकारणतां मायायाश्च नामापि प्रपंचोत्पत्तिविचारे नोच्चारयति ततो निश्चीयते न माया-
वादगंधोऽपि श्रीव्यासाशयगोचर इति ॥ तदात्मानमिति ॥ ब्रह्मवह्न्यां “तदात्मानं
स्वयमकुरुतस्मात्तत्सुकृतमुच्यत इति” इति पठ्यते ॥ आदिपदात् “सद्वितीयमैच्छत्सहै-
तावानास । स सर्वमभवत् ॥ सचल्यच्चाभवत् ॥ सर्वं खल्विदं ब्रह्म तज्जलान्” इत्याद्याः-
शतशो ज्ञेयाः ॥ अतो ब्रह्मैवोपादानं न तु माया एषु काव्यनुल्लेखात् ॥ एवं सूत्रेषु
(अ० १ पा० ४ सू० २३) “प्रकृतिश्च प्रतिज्ञादृष्टांतानुपरोधात् ।” (अ० २ पा० १
सू० २३) “अश्मादिवच्च तदनुपपत्तिः” इत्यादीनि द्रष्टव्यानि ॥ विस्तरभयादिह
न प्रपंच्यते ॥ तदुक्तं शाखाचंद्रदृष्टांतं दूषयंति-न च शाखेत्यादिना । अयं भावः-एकत्र वास्तव-
मेव परत्र वास्तवमपिलक्षणं भवति ॥ शाखा हि वृक्षस्य वास्तवं ज्ञापकं सा चंद्रमस आगंतुकं तद्भव-
ति ॥ कारणत्वं तु कुत्रापि न वास्तवमिति ब्रह्मण आरोपितलक्षणमपि शाखावत्कथं स्यात् ॥
किंच चंद्रदिदक्षमाणं प्रति स्वयंचंद्रदृष्टवता पूर्वचंद्र एवांगुल्यानिर्दिश्यते ॥ ततोऽप्यदर्शने-
शाखाप्रदर्श्यते न तु चंद्रदर्शनार्थं नियमेन शाखाप्रदर्शनमावश्यकमिति सिद्ध्यति ॥ अत्र तु

यतोवाइतिलक्षणशाखास्थानीयं ॥ तच्च “भृगुवैवारुणिः । वरुणपितरमुपससार ॥
अग्नीहिभगवोब्रह्मेति” इतिभृगुणाब्रह्मस्वरूपेष्टेतिपित्रावरुणेन “यतोवाइमानिभूतानि-
जायंते । येनजातानिजीवंतियत्प्रयंत्यभिसंविशंतितद्विजिज्ञासस्वतद्ब्रह्मेति” इत्येवोक्तं
ननुप्रथमतोब्रह्मस्वरूपंत्वद्रीत्यावास्तवंकिंचिदुक्तं ॥ एवंसर्ववेदांतनिर्णयार्थंप्रवृत्तेनसूत्रकारे-
णापित्रह्यजिज्ञासांप्रतिज्ञायजन्माद्यस्ययतइत्येवासंदिग्धमुक्तं ॥ नाप्यग्रेगत्वात्तत्त्यक्तं ॥
किंतुयत्रयत्रश्रुतिपुतत्संदिग्धंतंतभागंनिर्णयितत्सुदृष्टीकृतं ॥ नहिकर्तृत्वादिनिषेधकमेकम-
प्यधिकरणमस्ति ॥ शाखात्वग्रेगत्वात्त्याज्यतएव ॥ प्रदर्श्यतेचशुद्धचंद्रः ॥ भृगुपित्रेत्यादि ॥
अत्रनुवरुणेनउपसन्नंस्वपुत्रंप्रतियतोवाइत्येवोक्तं ॥ तेनचान्नादिपुलौकिकेपुविभूतिरूपेपुवा-
ब्रह्मत्वेनज्ञातेपुभूयोभूयःपित्रातपएवोपदिष्टं ॥ उत्तमाधिकारिणस्तस्यापरितोषात्पुनःपुन-
रुपसत्तिश्चदर्शिता ॥ सिद्धेतपःपरिपाके “आनंदोब्रह्मेतिव्यजानात् । आनंदाद्धेव-
खल्विमानिभूतानिजायंते” इत्यादिनातल्लक्षणकएवानंदरूपेब्रह्मणिज्ञातेतत्त्वतःपरितोषान्न-
पुनरुपसत्तिः ॥ अप्रतारकेणवरुणेनचनकिंचिदन्यदुपदिष्टं ॥ किंतुवेदेन “सैवाभार्गवी-
वारुणीविद्यापरमेव्योमन्प्रतिष्ठिता” इत्यादिनाविद्यायाउपसंहारःब्रह्मधामस्थत्वंतत्फलानि-
चदर्शितानि ॥ यदिचंद्रवदन्यतस्यात् इदंचशाखावद्देयंतर्हिपरमोत्तमस्य भृगोर्नतन्मात्र-
लक्षणकब्रह्मज्ञानमुपपद्येत ॥ तदनुपदेशेवरुणस्यप्रतारकत्वंचस्यात् । उपसंहारश्चनघटेत
विद्यात्वंपरमव्योमप्रतिष्ठितत्वंचतादृशसंवादस्यनसंगच्छेत ॥ एवंमुंडकश्चेतुर्विद्यादिपु-
विद्यांतरेष्वपिज्ञेयं ॥ शाखावत् अग्रेगत्वापिकर्तृत्वस्यहेयत्वाभावादेव सूत्रकारस्तस्य वेदेकापि
हेयत्वस्यानान्नावंक्ति “हेयत्ववचनाच्चेति” अतोनकर्तृत्वेकथंचिदपिशाखाचंद्रन्याया-
वतारः ॥ अतएवत्वन्मते व्यासस्यप्रतिज्ञाहान्युपक्रमविरोधावपिसुस्थौ । तथाहि अथातो-
ब्रह्मजिज्ञासेत्यत्रकिंसगुणस्यजिज्ञासांप्रतिज्ञायतआहोस्विन्निरुणस्य ? नाद्यः । निर्गुणस्यतत्त्व-
सूत्रासंमतत्वापत्त्याऽनादरणीयत्वप्रसंगात् ब्रह्मणोज्ञातुमिच्छाकर्तव्येतिव्योमन्मतेर्थगीका-
रेण सगुणपरत्वेसर्ववेदतत्त्वनिर्णयार्थंप्रवृत्तस्य सर्ववेदव्यासकर्तृत्वेदव्यासस्यापिनिर्गुणज्ञान
मनिष्टमित्यवैदिकनिर्मूलस्यात् ॥ अग्रेत्वदभिमतेनिर्गुणनिरूपणे अप्रतिज्ञातनिरूपणंचाऽप-
द्येत ॥ द्वितीयश्चेन्निरुणजिज्ञासांप्रतिज्ञायमायायाव्यवहितसगुणलक्षणमेववदतस्तस्यप्रतिज्ञा
हान्युपक्रमविरोधोऽस्मात्तेमेव ॥ नचशाखाचंद्रवन्निरुणतदस्थलक्षणताऽस्यस्वीकर्तुंशक्या ॥
तत्रयायनिरासात् तथाव्यासाशयेगमकाभावात् अनुपदंकथनेनसाक्षालक्षणतायाएवप्रतीतेः ॥
अन्यथापूर्वतंत्रे “चोदनालक्षणोर्थोधर्मः” इतिलक्षणमपि शाखाचंद्रवदारोपितमिति
शक्येतवक्तुम् ॥ नहीदंकस्यापिसंमतमतस्तद्वदिदमपि अनारोपितलक्षणमेवसिद्ध्यति ॥
किंचतथासतिब्रह्मजिज्ञासांप्रतिज्ञायव्यासः-द्वेब्रह्मणीसगुणंनिर्गुणंच तत्रजन्माद्यस्ययतस्तत्स-
गुणंमायैववा तदधिष्ठानंतु निर्गुणं पूर्वपरस्यतदस्थलक्षणं शाखाचंद्रवत् इत्येवकमेणासूत्र-
यत् ॥ नचकिंचिदपितथावदत्यतस्तादृशप्रक्रियाकल्पनं सर्वथाव्यासानभिमतंनिर्मूलमेव ॥
शुद्धत्वहानिरिति ॥ त्वदभिमतशुद्धत्वस्येत्यर्थः ॥ श्रुतइति ॥ “यथासोन्यैकेनमृत्पिंडेन
एकेनलोहमणिना” इत्यादिनाश्रुतः ॥ सर्वमपास्तमिति ॥ किंच ऐंद्रजालिकस्य सिंहादिभावः
केवलमायिकोनतुस्वरूपतोमृद्वटादिवात्सिंहादिभावोऽतो गौणतातत्रास्त्येवबद्धदृष्टीनां तथा

प्रतीतेरेवस्वीकारात् ॥ एतेनसहकारित्वकथनमप्यपास्तं ॥ द्वैतापत्तिरपितत्रास्त्येव
 पेंद्रजालिकस्यमायायांतस्यशक्तिर्वैगीक्रियमाणेऽपिशक्तिशक्तिमतोर्भेदस्थत्वयोक्तत्वात् ॥
 पदार्थांतरत्वेसुतरांसा ॥ तद्दर्शितवस्तूनांमिथ्यात्वेऽपितस्यावास्तवत्वात् ॥ शबलकारणत्व-
 पक्षेतस्यैवपरामर्शोयोग्यः । अन्यथातस्मिन्कारणताकथनस्यैवव्याघातापातात् ॥ “ताभाप-
 पेक्षंत” इत्यादावपितद्रूपेणपरिणतस्यब्रह्मणपुर्वेक्षणमतोनगौणं । प्रथमस्यतेजोवाक्यस्या-
 त्रानुपादानेबीजंचित्तं ॥ यच्च मायामात्रेत्यादि । तदत्यंततुच्छं ईक्षणं ब्रह्मकर्तृकं मुख्यंचेति
 स्वीकारेमात्रपदविरोधात् ॥ शुद्धस्यविशेषत्वापत्तेश्च ॥ एवंसत्तच्छब्दवाच्यत्वेपिमुख्ये
 तदापत्तिः केवललक्ष्यत्वभंगस्त्वद्रीत्यायतोवाचइत्यादिविरोधश्चद्रष्टव्यः ॥ सेनाभिप्रायेण
 राज्ञोयोत्सङ्गित्वाक्यंतु गौणमेव । किंतुस्वयंयुद्धाभिप्रायेणवाक्यमेव मुख्यमतस्तद्दृष्टांतने-
 क्षणेपुनरुपचारदार्ढ्याद्भट्टकुटीप्रभातं । ईक्षणाकारेउत्तमपुरुषप्रयोगस्यगौणत्वेईक्षणस्यसु-
 तरांतत्सिद्धेः शुद्धेतःकरणादेरभावाच्च ॥ तदाहुः-नसंभवतीत्यादिना ॥ सेयं देवतेत्यत्र-
 तेषांशब्दानांमुख्यत्वेमायाविनाजीवभावः कार्यतयापरिणामश्चास्मदिष्टःसिध्येदित्याद्युह्यं ॥
 नामरूपव्याकरणंचनगौणमन्यथानेकश्रुतीनां (अ० २ पा० ४ सू० २०) संज्ञामूर्ति-
 ऋषिस्त्वित्यधिकरणस्यचव्याकोपादित्युक्तंप्राक् ॥ श्रुतिषुतुल्यतयाश्रावणेपिस्वेच्छयाकस्य-
 चिदंशस्यमुख्यत्वंकस्यचिद्वैराग्यत्वमितिकल्पनंतुश्रुतिविप्लवनमेव ॥ परेणविपर्ययश्चापाद-
 यितुंविनिगमनाविरहाच्छक्यः ॥ अतोवेदेयथाश्रूयते तथैवसर्वमुख्यमन्तव्यं ॥ तन्मते
 (अ० १ पा० १ सू० ५) गौणश्चेत्तेत्यादिसूत्रत्रयविरोधेपुनरापादयितुमाहुः ।
 किंचशबलस्येत्यादि । शबलपदंकेवलमायायाअप्युपलक्षणं ॥ (अ० १ पा० १ सू० ६)
 “तन्निष्ठस्यमोक्षोपदेशा” दितिसूत्रस्यार्थमाहुः-किंचसोकामयतेत्यादिना ॥ यदाह्येवैषड-
 तिब्रह्मवल्लीश्रुतौसम्यंतेनैतदापूर्वोक्तोबहुभवनप्रकृष्टजननकामनापूर्वकतपःशब्दवाच्यपर्या-
 लोचनपूर्वकसर्वसृष्टिकर्तैवपरामृश्यतेसांनिध्यात् ॥ एतस्मिन्जगत्कर्तारिअदृश्येऽलौकिके-
 द्रियागोचरेअनात्म्ये आत्मभिन्नशरीररहितेअनिरुक्तेतत्सृष्टैरसाभिर्निर्वक्तुमशक्ये अनिल-
 यनेनिरधिष्ठानेयोभयाभावंप्रकृष्टस्थितिनित्यनिराबाधतारूपांविदंते अथतन्निष्ठतासिध्यनं-
 तरमेवससाधकः अभयंमोक्षंगतोभवतीतितदर्थः ॥ अत्रादृश्यादिपदैर्जगत्कर्तुर्वैराग्यपंचि-
 कधर्मराहित्यंनिरधिष्ठानत्वादविवर्तत्वंचोक्तं-संसारएवेति ॥ यदिमायासंवलितनि-
 ष्ठस्यापिमोक्षःस्यात्तर्हिस्त्रीपुत्रादिनिष्ठस्यापिसत्यादेवेत्यलंसाधनैरितिभावः । जगत्कर्तृनिष्ठ-
 स्यमोक्षोपदेशानुन स मायासंवलितोगौणः किंतुशुद्धएवानौपचारिकइतिनिष्कर्षः ॥
 (अ० १ पा० १ सू० ८) “हेयत्वावचनाच्चे” तिसूत्रस्यार्थमाहुः-किंचशाखेत्यादिना ॥
 उपदिश्येतेति पुत्रेष्णादिवदितिभावः । अन्यत्सर्वप्रायेणोक्तानार्थं ॥ भाष्याद्यनुवाद-
 रूपंच ॥ यत्तुतन्मतईश्वराभावेनेत्यादि, तत्प्रकृतानुपयोगि । त्वद्योजनयापिसूत्रविरोधा-
 नपायात् । एकेश्वरसाधनार्थमेपुसूत्रेषुतुल्यबहुपुरुषवादेदूषणानामनुपन्यासात् । द्वितीयस्य-
 तृतीयपादसमाप्तावेवतन्निरासाच्च ॥ औपाधिकेत्यादि ॥ घटगतमुत्क्षेपणापक्षेपणादिकंपरि-
 च्छेदादिकंचघटवत्येव नत्वाकाशवतीतिभावः ॥ पर्यायत्वादिति ॥ “मायांतुप्रकृतिविद्या”-

दिति श्रुतेरित्याशयः ॥ शब्दानामिति बहुवचनं तु प्रधानादिशब्दान्तरसंग्रहाय ॥ मायावाच-
कानां प्रकृतिवाचकानां च तेषां शक्ततावच्छेदकभेदेऽपिशक्यतावच्छेदकैक्यं ध्येयं उक्तश्रुतेः ॥
षड्विधेति ॥ तानितु उपक्रमोपसंहारावभ्यासो पूर्वताफलं ॥ अर्थवादोपपत्तीचलिंगतात्पर्य-
निर्णयइत्युक्तानि ॥ लिंगज्ञापकं ॥ कस्याश्चिदिति ॥ इन्द्रोमायाभिरित्याद्यामाया कारण-
तावाक्याभासाद्वित्राणव ॥ ईश्वरकारणतावाक्यानि तु तत्र तत्र वेदेशतशण्वसंतीति लिंगा-
भावेऽपि बहूनामनुग्रहस्यैव न्याय्यत्वाद् द्वित्रेणैवोपचारकल्पनालघीयसी किंपुनस्तेषां लिंगादि-
सहकृतत्वेवक्तव्यं ॥ वाक्याभासाश्चोपक्रमादिप्रदर्शनपुरःसरं व्याख्याताः प्राक् ॥ यच्च
जन्मादिसूत्रस्योपचारिकत्वकथनं तत्तु शास्त्रविष्ठावनमेव ॥ श्रुतिपूपचारानुपचारनि-
र्णयार्थं हि सूत्रपादुर्भावानं ॥ तत्रापिव्याख्यातृभिः स्वच्छयोपचारानुपचारयोः कल्प्यत्वे
कृतं वृथा कंठगडभूतैः सूत्रैः ॥ असंदिग्धानवहेल्यानवद्यमेव च सूत्रकारः कुतो न सूत्रितवान्
अल्पाक्षरमसंदिग्धसारवद्विश्वतोमुखं ॥ अस्तोभमनवद्यंचसूत्रं सूत्रविदो विदुरितितल-
क्षणात् ॥ तथा कल्पने तु तत्र तत्र सूत्रत्वमेव व्याहन्येत ॥ न ह्यस्मन्मतइत्यादि ॥
अयमाशयः—जिज्ञासासूत्रपुरुषोत्तमविचारारंभपुत्रप्रतिज्ञातः ॥ पुरुषोत्तमस्यापिलीलासर्ग-
प्रतिसाक्षात्कारणता । निबन्धादिपुण्वंकदाचिद्भगवान्त्साक्षात्सर्वकरोत्यजइतिसृष्ट्यु-
पक्रमे कदाचित्सर्वमात्मैवेत्यादिस्थलेस्वीकृता ॥ दहरविद्यावृहदारण्यकादिसिद्धा-
चसा ॥ यद्यपि क्षरसृष्टिप्रति अक्षरस्य कारणता “तथाक्षरात्संभवतीह विश्व” मित्या-
दिमुंडकादिश्रुतिभिः अव्यक्तादीनिभूतानि ॥ “अव्यक्ताद्यक्तयः सर्वाः, कृतस्थोक्षर-
उच्यते” इत्यादिस्मृतिभिश्चासिद्ध्यति तथापि ‘ब्रह्मपुच्छं प्रतिष्ठे’ त्यादिश्रुतिभिः त्वम-
क्षरं परमं वेदितव्यं त्वमक्षरं सदसत्तत्परं यत् । इत्यादिस्मृतिभिश्चाक्षरस्य पुरुषोत्तमांशत्वात्पृ-
थिव्यं शमृद्राशिमुत्पिंडादिहेतुकघटादिकंप्रति पृथिव्याइव क्षरं प्रत्यपि पुरुषोत्तमस्य कारणता-
नापैति ॥ अतो जन्माद्यस्य तद्वत्पि पुरुषोत्तमस्यैवानौपचारिकं लक्षणं ॥ अतएव भगवंतो भा-
ष्यकारास्तत्र सूत्रे समासभेदेन पुष्ट्यादिसर्वसृष्टिप्रकारान्संगृह्णन्ति ॥ अतएव च सूत्रकारोक्षर-
शब्दस्यापि तत्रैव प्रवृत्तिप्रथमस्य तृतीये ॥ सू० १० “अक्षरमंबरान्तघृतेः” इत्यधिकरणे
साधयति ॥ अक्षरस्यांशत्वादेव (अ० ३ पा० ३ सू० ३३) “अक्षरधियां त्वि” त्यादौ-
निरूपणेऽपि नाप्रतिज्ञातनिरूपणं ॥ न हि श्रीरामवर्णनार्थं प्रवृत्तेरामायणे तच्चरणादिवर्णनेपि
तत्राप्यप्रतिज्ञातनिरूपणं कोपि मनुते । तस्मादस्माकंसूत्रे पुन प्रतिज्ञादान्युपक्रमविरोध-
दोषगंधोपि ॥ नापि पुरुषोत्तमकारणतावाक्येपूपचारलेशोपि ॥ न हि वदनेन वदतिकराभ्या-
माचरति चरणाभ्यांचरति पुरुषे एककांशएव साकियेति तत्र वदत्याचरति चरति प्रयोगा-
औपचारिकाः कस्याप्यभिमताः ॥ यस्तु जन्माद्यस्येत्यादिसूत्रैर्व्यासपादैर्निरूपितमिति
मातैडकारिकाव्याख्यास्थं सूत्रार्थमनूयतन्नसम्यगित्यादिरत्यन्तासंनिकर्षादयुक्तइत्यंतः-
प्रलापः कृतः सोप्यस्मन्मताज्ञानादकांडतांडवरूपः, न हि जगज्जन्माद्याश्रयस्य शास्त्रोक्तकार-
णत्वहेतुना कर्तृत्वमात्रमत्र साध्यतइत्यस्माकमभिप्रायः ॥ नापि कर्तृपदाध्याहारो विवक्षितः
किंतु जन्माद्यस्य तद्वत्सूत्रांशस्यैव फलितार्थकथनं कर्तुं इति भाष्यादौ ॥ ब्रह्मणि जग-
ज्जन्मादिकारणत्वमनेन साध्यते ॥ सूत्रे अस्येत्यनेन जगतइति लभ्यते जनिकर्तुः प्रकृतिरित्य-

पादानतामाश्रित्य प्रवृत्तयोः श्रुतिसूत्रयोर्यत इति पंचम्याचकारणत्वं ॥ जन्मादिपदंतुसौत्र-
मेवातोनासौत्रमत्र किंचित् ॥ तच्च कारणत्वं सांख्यैः कार्येश्वरवादिभिः सेध्वरैश्चापातं जलैस्त-
त्रनांगीक्रियते किंतु प्रकृतावेव तदुच्यते ब्रह्मकारणताबोधकश्रुतिपुचोपचारः कल्प्यतेऽतस्त-
न्मतानुरोधाद्ब्रह्मनजगज्जन्मादिकारणं वाक्यानि तु गौणकर्तृत्वाभिप्रायाणीति पूर्वः पक्षः
तेन तदंशे प्रायेण समानयोगक्षेमत्वात्त्वन्मतमप्यर्थादेव संगृहीतं भवति ॥ सूत्रकृता तु
ब्रह्मण्येव निरंकुशकारणतां सिद्धांतयतासांख्यादिभिः सह तदपि अयत्नादपाकृतं ॥ यत्तु
(तर्हि जगज्जन्मादिकं प्रकृतेरन्यत्रास्थापयित्वा प्रवृत्तेनानेन सूत्रेण प्रकृतावेव कर्तृत्वमपि साध्यते-
इत्यापत्तौ) तितन्न सकलवाक्यसमन्वयप्रतिपादके समग्रे ध्याय एकत्रापि मायापदस्तद्वाच-
कपदांतरस्य वागंध्याप्यभावेन प्रकृतौ कर्तृत्वसाधनस्य कथंचिदपि वक्तुमशक्यत्वात् ॥ अन्य-
था जन्माद्यस्य यतः सा प्रकृतिरिति वदेत् ॥ परास्मृत्यतेतु यच्छब्दोपस्थापित तच्छब्देन पूर्वसूत्रो-
क्तं ब्रह्मैव ॥ इष्टं चेदंतवापीत्यमेव ॥ निरुपचारबहुतरशास्त्रेषु तथा कथनात् ब्रह्मण्येव निरं-
कुशकारणत्वे स्थापिते शास्त्रविरोधादेव प्रकृतौ तन्निरासस्यार्थिकत्वाच्च ॥ “जीवेशावाभासे-
न करोति” इति वाक्याभासस्तु पूर्वपक्षोपपन्नो भवित्येव ॥ त्रयोपि वाक्याभासाः
प्राग्व्याख्याताः व्याख्यास्यते च यथोपयोगं चतुर्थाष्टमश्लोकखंडनादौ ॥ न चात्र सूत्रे विषय-
वाक्यतया सूत्रयितुरभिप्रेताः तत्र तद्गमकाभावात् ॥ ब्रह्मण एव तदा परामर्शाद्विपक्ष उक्तदो-
षाच्च ॥ किंतु यतो वा इत्यादीनि ब्रह्ममात्रकारणतावाक्यान्येव ॥ अत एव श्रुतिघटकं यत इति पदं-
तदुपस्थापनायोपात्तं ॥ तत्र जयंत इति जनिधातुप्रयोगादत्रापि तद्वातुनिष्पन्नं जन्मपदं चोक्तं ॥
तेनादिपदेन श्रुत्युक्तं जीवनादिकमेव संगृह्यते ॥ अस्येत्येकवचनं तु “इदं सर्वमसृजत ॥
स देव सोम्येदमग्र आसीत् आत्मा वा इदमेक एवाग्र आसीत् ॥ सर्वं खल्विदं ब्रह्म ॥ पुरुष एवेदं
सर्वं ॥ यस्मिन्निदं संच विचैतिसर्वं ॥ सलिलं सर्वमाइदं ॥ यो अस्याध्यक्षः ॥” इत्यादे-
रेकवचनांतदेमाजगन्निर्दिशतः श्रुतिशतस्य संग्रहाय ॥ शास्त्रयोनित्वादिति सामान्यतः
शास्त्रपदं द्वयोरपिकांडयोः संग्रहाय ॥ तेन नासदासीदित्यादीनां प्रजापतिरकामयतेत्यादीनां च-
साक्षात्परंपर्यावायथायथं तत्रैव समन्वयो दर्शितः ॥ यो निपदं तु “कर्तारमीशं पुरुषं ब्रह्म-
योनिं ॥ मम यो निरप्स्वंतः समुद्रे” इत्यादिवाक्यांतरस्मारणाय ॥ अत्र प्रकृतेरपि योनिः स ए-
वेति कथनाद्यतोऽस्य जन्मादितद्ब्रह्मैव न तु सेति प्रकृतेः कर्तृत्वादिकमनेनैव निरस्तं भवति ॥ अयं-
चास्माकं पूर्वोत्तरपक्षयोर्विशेषः पूर्वपक्षे प्रकृतिपदाभिधेयमायायामेव मुख्यं कर्तृत्वादिकं ॥ ब्रह्म-
णित्वारोपितमात्रं तत् ॥ अतो “भुवः प्रभवः” इति वा विभाषेतियोगविभागाद्विपंचमी ॥
सिद्धांते तु ब्रह्मण्येव मुख्यं निरंकुशं तत् न तु प्रकृतौ ॥ नापिश्रुतिपूपचारगंधः अत उक्तशास्त्रा-
त्पंचमी ॥ तत्र शास्त्रयोनित्वमपि गमकं समन्वयसूत्रं च ॥ अतो न सिद्धसाधनं नाप्युपहासा-
वकाशः ॥ ब्रह्मविचारप्रतिज्ञोत्तरं लक्षणप्रमाणबोधकमिदमधिकरणमिति तु वयमेव वदामः ॥
पूर्वतंत्रतोऽत्यंतस्मन्मत एव न तु त्वन्मत इति वक्ष्यते ॥ पूर्वसमस्तपदे पि ब्रह्मण एव परामर्शस्तु प-
टोलपत्रमिति वदृशैतेराजमातंगास्तस्यैवासीत्तुरंगमा इत्यादिवच्च युक्त एव ॥ यतोऽस्य जन्मादितदि-
त्यंशस्यैव फलितार्थो भाष्यादौ कर्तृ इति प्रागुक्तं अतो नास्माकमत्र कर्तृपदाध्याहारः ॥ किंतु तवै-
व शास्त्रयोनित्वादिति पृथगधिकरणमुत्तरांसंगतः सः ॥ तत्र त्वन्मते शास्त्रयोनित्वादित्यत्र ।

नकर्तृब्रह्मवेदस्य किंवाकर्तृनकर्तृत्वम् । वीरूपनित्ययावाचेत्येवंनित्यत्वकीर्तनात् । कर्तृनिःश्वसि-
ताद्युक्तेनित्यत्वं पूर्वसाम्यतः । सर्वावभासिवेदस्य कर्तृत्वात्सर्वविद्भवेदिति व्याख्यानात् ॥ किंच-
ब्रह्मणोऽकर्तृत्वे आचार्यस्याभिप्रेतेजन्माद्यस्य यत इत्यनुक्त्वा अकर्तृत्वमिति अधिष्ठानं तद-
स्येव बालक्षयेत् ननु यथाश्रुतं ॥ तदेतत्सर्वमनुसंधायाहुः सोप्यस्मादित्यादिना ॥ वेदार्थभू-
तेति । अथातो ब्रह्मजिज्ञासेत्यत्र वेदस्तत्वं तपो ब्रह्मेतिकोशाद्ब्रह्मपदं वेदोपस्थापकं परमात्मप-
रंच ॥ जिज्ञासापदं विचारपरं ॥ अजिज्ञासितमदमोर्गुरुं मुनिमुपाव्रजेदित्येकादशस्कंधादौ-
त्तथाप्रयोगदर्शनात् शास्त्रेऽस्मिन्मीमांसेति प्रसिद्धे ॥ मीमांसतिश्च विचारे प्रसिद्धः मानेर्जि-
ज्ञासायामिति हि सन्तत्रापि जिज्ञासाविचारएव ज्ञानेच्छापरत्वे मानेर्ज्ञानार्थकतयैव सिद्धौ मान-
वधदानुशान्भ्य इति स नो विधानमेव व्यर्थं स्यात् (स्कंध ७) मीमांसमानस्य समुत्थितोऽग्रत-
स्यादिपुमीमांसतेः प्रचुरतरप्रयोगेऽपि विचारएवार्थः संगच्छते न तु ज्ञानेच्छेत्वं लं प्रासंगिकेन ॥
अथ शब्दश्चरंभार्थकः योगसूत्रव्यासभाष्यमहाभाष्यादिषु “अथ योगानुशासनं, अथ श-
ब्दानुशासनं” इत्यादौ तथा दर्शनात् ॥ अविकारभारं भङ्ग्यनर्थान्तरं ॥ अतः शब्दो हेत्वर्थः ॥
यस्मात्कर्मादिभ्यो ब्रह्मज्ञानमेव पुरुषार्थसाधकमतस्तज्ज्ञानाय वेदार्थं ब्रह्मणो वेदानुकूलो विचा-
रोऽधिक्रियत इति सूत्रार्थः । सच विचारः प्रथमेऽध्याये सर्वेषां वेदां तावक्यानां ब्रह्मण्येव समन्व-
यस्य द्वितीयस्मिन्नध्याये बाह्यस्मृतिनिरासपूर्वकं श्रुतीनां परस्परविरोधस्य तृतीयस्मिन्साधनानां
तुरीये फलानां च प्रतिपादनेन दर्शितः ॥ अयं च सर्वोऽपि विचारः पूर्वं लक्षणप्रमाणज्ञानमंतरानश-
क्य इति ब्रह्मणो लक्षणप्रमाणबोधकं द्वितीयाधिकरणं ॥ प्रमाणमिति ॥ सूत्रेशास्तीति शास्त्रं वेद
इति व्याख्यानादशेषो वेद एव ब्रह्मणि प्रमाणमिति भावः ॥ तथाच यथा पूर्वतंत्रे अथातो धर्मजि-
ज्ञासेति धर्मविचारं प्रतिज्ञाय मानाधीनामेयसिद्धिर्मानसिद्धिश्च लक्षणादित्युक्त्या धर्मस्य लक्ष-
णप्रमाणाकांक्षायां चोदनालक्षणोऽर्थो धर्म इति द्वितीयाधिकरणं प्रणीतं ॥ तेन विधिगम्यार्थत्वं
लक्षणं चोदनैव मानं चेत्येकेनैवाधिकरणेन सिध्यति तथात्राप्यस्मन्मते ॥ येषां तु भिन्नं शास्त्र-
यो नित्वाधिकरणं तेषां नैतत्तौल्यं ॥ किंच नेदमितरलक्षणं धर्मभारोप्यते नापीदं सूत्रमौप-
चारिकं एवमेवोत्तरतंत्रेऽप्यस्तु ॥ येषां तु शबलगतं मायागतं बालक्षणं परस्मिन्नारोप्यत इति
सूत्रं चौपचारिकमिति मतं तेषां न तत्तौल्यगंधोपि ॥ अत्र प्रकाशस्थं प्रायेणानुवदति ॥ अत्र स-
र्वेऽपि योगविभागेनेत्यादिना ॥ योगः सूत्रं तद्विभागेत्यर्थः शेषलक्षण इति पूर्वतंत्रतृतीयाध्याये
(पा० १ सू० १) “अथातः शेषलक्षणं” इति तत्कथनं प्रतिज्ञाय (सू० २) “शेषः प-
रार्थत्वात्” इति योऽत्यंतं परार्थः स शेष इति लक्षयित्वा (सू० ३) “द्रव्यगुणसंस्कारेषु बा-
दरिः” इति द्रव्यादीनामेव शेषत्वं नयागफलपुरुषाणामिति बादिरमतमुक्त्वा (सू० ४ ।
५६) “कर्माण्यपि जैमिनिः फलार्थत्वात् फलं च पुरुषार्थत्वात् पुरुषश्च कर्मार्थत्वात्”
इति यागादीनामपितत्वं समर्थितं ॥ अत्र कर्माणीति ज्ञानस्याप्युपलक्षणं कांडार्थत्वाविशेषात्
अपि नावातत्संग्रहः ॥ अतो ज्ञानस्यापि फलशेषत्वं फलस्य च प्राधान्यं ॥ तदेतदार्थिकमाहुः
कर्मेत्यादिना ॥ तत्संबंधादित्यादि ॥ अयमत्र निष्कर्षः—ब्रह्मविदाम्प्रतिपरमिति वाक्यं
ब्रह्मविदक्षरवित्परं अक्षरादुत्तमं पुरुषोत्तममाप्नोतीत्यर्थं परंप्रासिलक्षणप्रधानफलसंब-
न्धात्प्रधानं तस्माद्वा एतस्मादात्मन इति कार्यलक्षणं तु फलसंबन्धाभावात्प्रधानं ॥ यत्तश्चोक्त-

चाक्यं प्रधानमतएव फलंकथंभावाकांक्षोपशमनायसत्यंज्ञानमित्युचाविवृतं ॥ अन्यथात-
न्मात्रस्यविवरणमप्रयोजनकंस्यात् । परप्राप्तिरूपफलंचपरापरभावपुरस्सराक्षरपुरुषोत्तम-
ज्ञानादेव ॥ अतआवश्यकपरत्वज्ञानार्थतस्याद्वाइत्यादिनासर्वभूतभौतिककर्तृतयापरत्वंवि-
वृतं ॥ अनिरूपणेसत्यंज्ञानमित्यत्रपञ्चविलक्षणधर्माणामेवप्रतीत्याब्रह्माणिककर्तृत्वंनप्रतीयेत
अत “आकाशःसंभूत” इत्यादिनायत्कर्तृत्वमुक्तंतत् विवरणंचकर्माथकब्रह्मपदनिर्दिष्टा-
ज्ज्ञेयादक्षरात्परपदाभिधेयंलीलाभोक्तारंपुरुषोत्तमंतृतीयान्तब्रह्मपदनिर्दिष्टंपृथक्कृत्यतस्यपर-
त्वंविवेक्तुमुक्तं भूतभौतिकसर्गरूपकायनिर्देशेऽपिपरस्यस्वरूपजिज्ञासायां अन्नमयादिभ्य-
स्सर्वेभ्यः आन्तरत्वकथनपूर्वकंआनन्दाकारलक्षणंतदुक्तमिति । अन्यथेति ॥ आनंदमयस्य
परत्वाभावेतस्यसर्वातेनिरूपणंकर्तृत्वादिनानिरूपणं चासंगतंस्यात् ॥ सर्ववतेऽन्नमित्यादि ॥
अन्नब्रह्मोपासनेसर्वान्नप्राप्तिःफलं ॥ प्राणब्रह्मोपासनेसंपूर्णायुःप्राप्तिः ॥ मनोब्रह्मोपासनेका-
लकृतभयाभावः ॥ विज्ञानब्रह्मोपासनेशरीरएवपाम्महानपूर्वकंसर्वकामाशनंज्ञेयं ॥ सत्त्वे-
त्यादि ॥ ब्रह्मास्तिज्ञानेनसद्भावः “रसं ह्येवायंलब्ध्वानंदीभवती” त्यादिना “अथसोभ-
यंगतोभवति” इत्यादिनाच “आनंदब्रह्मणोविद्वान्निबभितेकुतश्चेनेति” इत्यंतेनतत्तत्फ-
लंचप्रधानम् ॥ तेषांचशेषभूतानिपूर्वोक्तफलानि ॥ शिष्टंस्पष्टं । भृगुप्रपाठकइति इदमत्रह-
दयं प्रकृताधिकरणस्ययतोवाइमानीतिमुख्यं विषयवाक्यं सौत्रेणयतःपदेनजन्मादिपदेन
चतस्यैवोपस्थापनात् भृगुवह्न्यांविस्पष्टतयासंशयपूर्वपक्षयोरुत्थानाभावेऽपितस्या ब्रह्म-
वह्न्याश्चैकविषयकत्वस्यासन्दिग्धतयादर्शितचरदिशा ब्रह्मवह्न्यामुत्तिष्ठमानं संशयादिकंत-
त्रापि प्रसज्यत एवेतिब्रह्मवह्नीमवलंब्यविस्पष्टतयातस्योत्थापनं ॥ भूतभौतिककर्तृत्वमा-
रोप्यमाणमपि पराभिमतरीत्यापरिचायकंभविष्यतिशाखाचन्द्रवदितिपूर्वपक्षाशयः ॥
सिद्धान्तेतुमुख्यंनिरंकुशंकर्तृत्वंसेत्स्यतातिनतदुक्तसिद्धसाधनादेः प्रसंगः ॥ तदेवतुनेति ॥
नहिसत्यंज्ञानमित्यत्रकर्तृत्वंनिषिध्यते येनविरोधःस्यात् ॥ नचतत्रानुक्तत्वादेवलक्ष्यतद-
भावःशंक्यः । आनंदस्यापिस्पष्टंकथनाभावेनतस्याप्यभावप्रसंगात् ॥ अथाग्रिमवाक्यांत-
रैकवाक्यतयाऽऽनंदस्यलाभइतिचेत्कर्तृत्वस्याप्यस्तु ॥ किंच विवरणंचिंप्रत्युतपरस्यतृतीयां-
तब्रह्मपदेनविवृतस्यकर्तृत्वंकामाशनेसहभावश्रावणात्प्रत्याख्यते ॥ तत्रेति ॥ तृतीयांतब्रह्म-
पदे ॥ ब्रह्मापेक्षयेति ॥ वेद्यब्रह्मापेक्षया नचप्रकृतिरिति तृतीयांतब्रह्मपदेनसापिनग्रहीतुं
शक्या वक्ष्यमाणत्वाच्चेति ॥ अग्रिमसूत्रेषुसूत्रकृतेतिभावः । तत्रप्रमाणमित्यादीति ॥ यत्तु
(किंचशौडेत्यादि अनुपपन्न) इत्यंत तदसत् ॥ नह्युक्तशब्दस्याध्याहारोऽस्माकंसंमतोये-
नासामर्थ्यंनानिपिलक्षणा । यतोविग्रहानुपपत्तिःस्यात् ॥ किंतुविषयत्वं शास्त्रइति सप्तम्यर्थः
शास्त्रविषयोयोनिरित्यर्थः विषयत्वंचेहप्रतिपाद्यत्वंव्यापकादिभेदेनाधिकरणत्रैविध्यंचसंहि-
तायामितिसूत्रेमाहाभाष्ये “अधिकरणंनामत्रिप्रकारं व्यापकमौपश्लेषिकंवैषयिकमिति”
इतिदर्शितम् ॥ शास्त्रस्यचार्थप्रतिपाद्यतासंबंधएवयुक्तः तथाच “वेदधर्मःस्मृतौधर्मः”
इत्यादिवत्प्रकृतेऽप्यर्थोबोध्यः ॥ “वेदधर्ममनुव्रताः स्मृतिधर्मेकनिष्ठानां” इत्यादि-
वच्चसमासः ॥ नचयोनेरक्रियात्वादधिकरणतानुपपत्तिःशक्या गुरुर्वचस्यर्जुनोऽयंकीर्तौ-
भीष्मःशरासने ॥ अकृशंकुचयोःकृशंवलगतौगजोबलेसिंहः इत्यादिप्रयोगदर्शनात्

अतईदृशस्थले “परंपरासंबंधस्यापिक्रियान्वयित्वरूपकारकत्वघटकताशास्त्रप्रामाण्यात्” इतिवदन्तिभूषणव्याख्याकारादयः ॥ अन्यथा अक्षशौण्डित्यादिकमप्यसामर्थ्यान्नोपपद्येत शौण्डादेरक्रियात्वात् ॥ अक्षेष्वाद्यादिकमपि वैषयिकमेवाधिकरणं व्याहृत्यपक्षेपयोरसंभवात् ॥ कैयटस्तु सूत्रे “खेशकुनयः गुरौवसति” इत्यपि वैषयिकाधिकरणमुदाहरति ॥ आस्तामेतत् ॥ प्रकृतेशास्त्रस्यविषयतानिरूपकाधारत्वमेव संभवति इतरयोरयोगात् ॥ तेन वेदधर्मइत्यादिवद्विद्वक्षितार्थसिद्धिर्निर्वाधा तदेतदनुसंधायप्रकाशकारैरुक्तमाहुः—अत्र सप्तम्येत्यादिना ॥ समासदोषंतुपरिहरिष्यति ॥ वक्तव्यमेवेति ॥ यतइतिनिर्देशस्यश्रुतिस्मारकत्वेपि उच्चारितएवशब्दः प्रत्यायकोनानुच्चारितइतिन्यायेन वाक्यार्थबोधेस्मृतमात्रस्य हेतुत्वासंभवात्सर्वविधसृष्टिबोधकवाक्यराशेरसंग्रहप्रसंगाच्च वक्तव्यमेव ॥ एवमकथनेलक्षणमात्राकांक्षोपशमइतिपूर्वतंत्रबलक्षणप्रमाणोभयाकांक्षायाअप्रशमाच्च तथावक्तव्यमेव ॥ समासदोषंपरिहरन्ति—यदिशौण्डादिगणेति ॥ अतोयोगविभागोनसंमतइतिनव्यानामेवाग्रहः प्राचीनग्रंथेषुतदुत्थलेपुतदादरोद्दृश्यते ॥ यथास्वरप्रक्रियायां (अ० ६ पा० २ सू० १६२) “बहुव्रीहाविदमेतत्तच्चः प्रथमपूरणयोःक्रियागणने” इतिसूत्रे इदंप्रथमंयस्यसइदंप्रथमइत्याद्युदाहृत्य “बहुव्रीहौकिम् अनेनप्रथमः इदंप्रथमःतृतीयेतियोगविभागात्समासः” इत्युक्तम् ॥ सूत्रेबहुव्रीहिपदमपियोगविभागाज्ज्ञापयतिअसतिबाधकप्रमाणानांसामान्येपक्षपातात् एवमुत्तरत्रापितत्तत्पदंज्ञापकंज्ञेयं ॥ आत्मनेपदंपरस्मैपदमित्यादावपियोगविभागादेवसमासः । अलुक्प्रकरणे (अ० ६ पा० ३ सू० ७) “वैयाकरणख्यायांचतुर्थ्या” इतिसूत्रे आत्मनेपदं आत्मनेभापेत्युदाहृत्यचतुर्थीतियोगविभागात्समासोक्तः ॥ एवंतत्रैवप्रकरणे आत्मनापंचमइत्यत्रतृतीयासमासः अविकटोरणइतिसप्तमीसमासश्चस्पष्टंयोगविभागादेवर्दितस्तद्व्याख्यातृभिः ॥ किंचतत्रप्रकरणेसूत्रवार्तिककृद्भ्याम् (अ० ६ पा० ३ सू० ११) “मध्याद्गुरौ” “मध्येगुरुः” “गुरावन्ताच्च” अंतेगुरुः (अ० ३ पा० ६ सू० १८) “शयवासवसिष्वाकालात्” खेशयः खशयः ग्रामेवासः ग्रामवासः ग्रामेवासी ग्रामवासी “हलदन्ताधिकारेगोरूपसंख्यानम्” गविष्टिरः एवमादिष्वलुग्विधीयते ॥ नहिगुर्वादयः शब्दाः शौण्डादिपुपठ्यन्ते ॥ एवमादिष्वलुग्विधानाद्योगविभागः सूत्रकाराद्यभिमतोज्ञायते ॥ किंचात्रैवप्रकरणे (अ० ६ पा० ३ सू० १०) “कारनास्त्रिप्राचांहलादौ” इतिसूत्रेभाष्ये “अविकटेउरणोदातव्यः अविकटोरणः” इतिप्रत्युदाहृतम् ॥ अवीनांसंघातोऽविकटः संघातेकटच् ॥ एकैकस्मिन्संघाते मेषएकैकोराक्षेकरत्वेनदेयः सोऽविकटोरणः करविशेषः ॥ “हलदन्तात्सप्तम्याः संज्ञायाम्” इतिपूर्वसूत्रादिहसंज्ञापदमननुवर्त्याप्राप्तविभाषापक्षे यद्यप्राप्ते समासोविधेयः प्राप्तेपुनःसतिसंज्ञायामित्येवसमासः सिद्धः । नैषदोषः, एतदेवज्ञापयति भवत्यत्रसमासइति यदयंकारनान्नःसप्तम्याअलुकंशस्ति” इतिभाष्यकृतायोगविभागानुमितिर्बोधिता ॥ अत्रकैयटोपि “एतदेवेति समासमंतरेणलुक्प्रसंगाभावादलुग्विधानादत्रसमासोऽनुमीयतइत्यर्थः ॥ अत्रहलादिग्रहणादजादिनिवृत्त्यर्थादजादावपिसमासानुमानम्” इत्याह ॥ इहपुनः प्राप्तविभाषास्थापनेप्यनयादिशोत्तरत्रयोगविभागादेवसमासः ॥ नहिमध्येगुरुव-

शयग्रामवासादयोपि संज्ञाः ॥ नचसूत्रोद्दिष्टशब्दैरेव समास इति वाच्यम् ॥ कारनाम्नीत्याद्यु-
क्त्याऽन्यैः सहापिसमासस्य ज्ञापनात् । अन्यथा तदव्यावर्तकं स्यात् । द्यकालतनेषुकालान्न-
इति कालशब्दोप्यशौंडादिरेव तेनापि योगविभागादेव समासः ॥ नचालुक्स्थलपुवैतेस-
मासाः शङ्क्याः ॥ अकालादित्युक्त्याऽन्यत्रापि वसंतवासः शरद्वासीत्यादिसमाससिद्धेः ॥
“अपोयोनियन्मतिपुचोपसंख्यानम्” इति भाष्यस्थवार्तिकंचापः सप्तम्या योनिशब्दे मति-
शब्दे चालुकं विदधदन्यैरपि सप्तम्यन्तैस्तयोः समासमसं दिग्धं ज्ञापयति असति बाधके प्रमा-
णानां सामान्ये पक्षपातात् ॥ तेन शास्त्रे योनिः शास्त्रयो निरित्यादिसिद्धम् ॥ मतुष्विति पाठ-
मतेपि पूर्वमक्षतम् प्रतिपाद्यत्वं चात्रार्थलभ्यम् आत्मनापंचम इत्यादौ कृतत्वादिवत् (अ० ६
पा० ३ सू० ६) “आत्मनश्चे” तिसूत्रे भाष्यम् “अथवा युक्त एवात्र तृतीयार्थः आत्मना-
कृतं तस्य तद्येनासौ पंचमः” इति ॥ अत्र कैयटोपि “आत्मना कृतमिति । वृत्तिविषये प्रतीयमा-
ना करोति क्रिया कारकत्वनिमित्तं भवति । हेतौ वा तृतीयाकार्या । अथवा दध्योदनादौ उपसेका-
दिवत् । करोति क्रियाया अंतर्भावात् करोतेरप्रयोगः । आत्मनापंचम इत्युक्ते आत्मनाऽस्य-
कृतं पंचमत्वमितिसंप्रत्ययात्” इत्याह ॥ एवमिहापि शास्त्रे यो निरिति विग्रहवाक्ये प्रतिपादि-
त इति गम्यत एव ॥ यदितु पात्रे समितादेराकृतिगणत्वात्तत्रास्य पाठः स्वीक्रियेत तदा तु
(अ० २ पा० १ सू० ४८) “पात्रे समितादयश्चे” त्येव समासः सिद्धः तेषु कूपक-
च्छपः उदपानमंडूक इत्यादिवत् ॥ तत्र स्थितिक्रियेवात्र प्रतिपादनक्रियाऽऽप्यर्थिकी वृत्ति-
गम्या स्यादिति दिक् ॥ एतेन किञ्चोक्तशब्देत्यादि अनुपपन्न इत्यंतमपि निरस्तम् ॥ इह शा-
स्त्रे यो निरित्येवार्थे व्यासस्य तात्पर्यनिर्णायकं तु जन्माद्यधिकरणस्य प्रपंचनरूपे चरमे प्रकृतिश्चेत्यधि-
करणे (अ० १ पा० ४ सू० २७) “योनिश्च हि गीयते” इति तदीयमेव सूत्रम् ॥ तेना-
ध्यायस्योपक्रमोपसंहारयोरैकार्थ्यं सिद्धमित्यपि ध्येयम् ॥ तदेतत्सर्वमनुसंधायाहुः-इत्येते-
त्वित्यादि ॥ योगविभागे भाष्यसंमतमनुमापयितुमाहुः-अत एवेति ॥ इह भाष्योक्तस-
मासद्वये यद्यपि तुल्य आस्येतुल्यास्य इति प्रथम समासस्तु कैयटेन “मयूरव्यंसकादित्वात्सप्त-
म्यन्तोत्तरपदस्तत्पुरुषः” इति व्याख्यातस्तथापि आस्ये प्रयत्न इति समासस्तु शौंडादिषु
प्रयत्नशब्दस्यापाठात्सप्तमीतियोगविभागैकशरण इति योगविभागो भाष्यसमत एव ननु-
तदनारूढ इति भावः ॥ यत्तु उत्क्रांतीत्यादियोज्यमित्यंतं तदप्यबोधविलसितं ॥ ऋषिभिर्बहु-
धागीतं छंदोभिर्विविधैः पृथक् । ब्रह्मसूत्रपदैश्चैव हेतुमद्भिर्विनिश्चितैः इति भगवद्वाक्यात् ब्रह्म-
सूत्राधिकरणानां हेतुमत्तानियमेन जन्माद्यधिकरणस्यापि शास्त्रयो नित्वरूपहेतुमत एवादरणीय-
त्वात् अन्यथा भगवद्वाक्यविरोधापातात् ॥ नचोत्क्रांतीत्यादिसूत्रेषु व्यवभिचारः शङ्क्यः
ज्ञोत एवेति पूर्वसूत्रादत एवेत्यस्य श्रुतिभ्य एवेत्यर्थकस्य तत्रानुवृत्त्या तदभावात् अन्यथा षष्ठ्यं-
तैकपदमात्रस्य सूत्रस्य अबोधकत्वप्रसंगात् त्वद्भाष्येपि “उत्क्रांतिगत्यागतीनां श्रवणात्”
इति व्याख्यानस्य अनुवृत्त्यैवोपपत्तेश्च ॥ अतः शब्दस्य श्रुतिभ्य इत्यर्थस्तु “नात्माऽश्रुतेर्नित्य-
त्वाच्च ताभ्य” इति पूर्वसूत्रानुरोधात् ॥ वस्तुतस्तु “मां त्रवर्णिकमेव च गीयते । अस्मिन्नस्य-
च तद्योगं शास्ति” इत्यादीनि प्रथमतराणि स्वयं हेतुरूपाणि स्ववाक्यार्थसाधकहेत्वंतराणि न्यानि-
विहाय उत्क्रांति सूत्रपर्यंतमनुधावनं ब्रह्ममीमांसासांप्रदायिकाभ्यासाभावात् ॥ ननु तर्हि-

तत्रापिव्यभिचारस्तदवस्थइति चेन्न गुणसूत्राणां तेषामेवाधिकरणत्वस्याभावात् ॥ भगवद्वा-
क्येहिपदशब्दोऽधिकरणपरः वाक्यपर्यायत्वात्स्थानपर्यायत्वाद्वा । पदंशब्देचवाक्येच-
व्यवसायापदेशयोः पादपचिह्नयोः स्थानत्राणयोरंकवस्तुनोरिति विश्वोक्तेः । पद्यते ज्ञायते त-
त्त्वमेभिरिति व्युत्पत्तेर्वा ॥ सिद्धांतस्तु विषयादिपंचांगैरधिकरणैरेव ज्ञातुं शक्यः ॥ अतो मां-
त्र-
वर्णिकादिसूत्राण्यद्वयकानितेषामानंदमयाद्यधिकरणानां बहुहेतुवद्विषयत्वान्न व्यभिचारः ॥
एवमुक्त्वांत्यद्यधिकरणमपि दशसूत्रं जीवाणुत्वप्रतिपादकं बहुहेतुवद्विषयमेव ॥ एतेन (प्रतिपदं-
हेतोः पंचम्यंतस्य कल्पनाया) मित्यादिनिरस्तं ॥ सूत्रघटकसु सिद्धं तान्यतरपदानां तु
विषयवाक्यवत्त्वादसंभवाधिकरणानामेव तथात्वात्तवैवप्रयासः (यद्वेतु कत्वं वाक्यस्य तद्वेतु-
कतायाः पदेऽपि सत्व) मिति तु द्रव्यपक्षेऽपि शक्यवचनं ॥ किंच हेतुपदंकारणपरं प्रयोजनपरं वेति-
व्याख्याने भगवद्वाक्ये हेतुमत्पदं व्यर्थं स्यात् ॥ प्रयोजनमनुद्दिश्येति न्यायेन प्रयोजनवत्तायाः
स्वतोलाभात् । अन्यथा विनिश्चितत्वव्याघातापातात् विषयवाक्ये पुकारणत्वव्यवहारस्य का-
प्यदर्शनाच्च ॥ अत एव शंकराचार्यमधुसूदनसरस्वत्यादिभिरिह हेतुपदं तथानव्याख्यातं किंतु यु-
क्तिपरमेव ॥ किंच शंकराचार्यैरसूत्रपदेन सूचकानि पदपदेन ज्ञानसाधनानि च वेदवाक्यान्वेव
गृह्यंत इति स्वग्रंथानद्वैतसम्यगव्याख्यानकौशलं स्वप्रथमश्लोकोक्तादिशास्वस्विच्छासत्वापा-
दकं प्रकाशयति भवान् ॥ युक्तं तु प्रागुक्तमेव व्याख्यानां ननु तावककृतं छिष्टत्वाच्छीघ्रोपस्थि-
तिकत्वाभावात् । द्वंद्वप्रयोगे प्रयोजनाभावाच्च ॥ अतो हेतुरहितत्वाज्जन्मादिसूत्रं न पृथगिति-
युक्तमेव ननु भगवद्वाक्यविरोधेऽपि पृथक्सूत्रं कृत्वा साध्याध्याहारकेशः ॥ न च जन्मादिसूत्रे-
पि जिज्ञासासूत्रादत इत्यनुवर्तनाददोषः शक्यः अव्याख्यानात् यादृशार्थकोसशब्दस्तत्र त्व-
द्वाध्यादौ व्याख्यातस्तादृशार्थकस्यात्रासंगतेश्च ॥ तदेतदनुसंधायाहुः- किंच त्वन्मत इत्या-
दिना ॥ उक्त्वांति सूत्रार्थादिकं तु सप्तमश्लोकखंडने प्रपंचयिष्यामः ॥ श्रुतिस्त्विति जाल्यभिप्रा-
यमेकवचनं तथा च निश्चयेति भगवद्वाक्ये विनिश्चितपदं सूत्रपदानां विशेषणं दसां विशेषणं वा ॥
तथाच “वेदांतविज्ञानसु निश्चितार्थाः” इति श्रुत्या वेदार्थनिश्चयं प्रतिवेदांतविज्ञानस्य कारण-
ताया बोधनात् ब्रह्मसूत्रपदैः करणैर्विशेषतो निश्चितैश्च द्वादोभिरितितत्त्वार्थः ॥ आद्यपक्षेऽपि-
विनिश्चिततत्त्वमसंदिग्धत्वं निश्चयजनकत्वमिति यावत् ॥ अत एव तत्र शंकराचार्यैरपि “विनि-
श्चितैः न संशयरूपैः निश्चितप्रत्ययोत्पादकैरित्यर्थः” इति व्याख्यातं तस्माद्युक्तमुक्तं मूले ॥ यच्च
(एवं तत्तु समन्वयादित्यादि अन्वेय्य) मित्यंतमुक्तं तदप्यविचारात् ॥ न ह्यस्माभिस्तत्र लक्षणां-
गीक्रियते ॥ तादृशार्थे व्यासस्यैव समन्वयशब्दप्रयोगस्तु समन्वयेन व्यतिरेकतश्चेत्यादौ दृश्य-
त एव ॥ तत्र मानंच अन्वयादितरत इत्यादि प्रागुक्तं अत आसव्यवहारात् समन्वयशब्दस्य तादृ-
शार्थं शक्तिरेव ॥ अन्वयशब्दोऽपि तादृशार्थे पंचभूतपरान्वयादि प्रतिपादनस्थले पुबहुवारं व्या-
सपादैः प्रयुज्यत एव ॥ एतदुरसि कृत्य तदुक्तं विकल्पदूषयंतितदपि समन्वयेत्यादिना ॥ शास्त्र-
यो नित्वपूर्वपक्षेति ॥ अत्र पूर्वपक्षसिद्धांतयोर्द्वयोरसंगतिर्भाष्ये प्रकाशादिषु च व्युत्पादिता ॥
सर्वस्येत्यादि ॥ इदमत्र श्रेयं-वेदे क्रियाशक्तिः क्रियारूपो भगवान्पूर्वकांडार्थो ज्ञानशक्तिः-
ज्ञानरूपः स उत्तरकांडार्थ इति सर्वस्यापि वेदस्य वस्तुतो ब्रह्मण्येव समन्वयस्तयोः परस्परोपकारक
भावश्चेष्ट एव तथापितैः सर्ववेदस्य क्रियापरत्वं ब्रह्मणोऽप्युपासनाविधिशेषत्वमित्यादि पूर्वपक्ष-

मुपन्यस्य सिद्धांतेब्रह्मणिसमन्वयस्तस्यविधिशेषत्वाभावःपूर्वकांडार्थस्यकथंचिदुत्तरांगत्वंच-
दर्शितं ॥ अत्रपरोक्तरीत्याउत्तरस्यैवपूर्वांगत्वंकुतोनस्यात् इत्याशयेनार्यदोषः ॥ ऐक-
शाख्येति ॥ “संहतमेतच्छारीरकंजैमिनीयेनषोडशलक्षणेन” इतिबौधायनोक्तेः पूर्वोत्तर-
मीमांसयोरैकशाखं तेनतद्विषययोः कांडयोरपि एकवेदस्यविभागत्वात्तदितिभावः ॥ प्राप-
कत्वेनेति ॥ तत्तत्कर्मफलदानृत्वेनतथाचयेषांफलसमर्पकंब्रह्म तादृशकर्मप्रतिपादकत्वात्पूर्व-
कांडस्यब्रह्मण्यन्वयः ॥ तत्तद्वाक्येति ॥ “सएवैनंभूतिंगमयति” इत्यादौवाय्वादितएवत-
त्तत्फलासिकथनात्तद्वाधप्रसंगइतिभावः ॥ अथ प्रापकत्वेनेति कर्मणांचित्तुद्धिद्वाराब्रह्म-
प्रापकत्वेन तथाचब्रह्मफलकर्मप्रतिपादकत्वात्तस्यतत्रान्वयः ॥ तत्तद्वाक्येति वायव्यश्चता-
लभनादेभूत्यादिकमेवफलंसन्निहितवाक्यादवगम्यते ननुचित्तुद्धिर्ब्रह्मावासिर्वा ॥ ननुत-
दुक्तपूर्वपक्षसिद्धांतयोरसंगतावपिप्रकारांतरेणतत्रसर्वसमन्वयस्यसमतत्वात्सूत्रेसोर्थः कुतो
नाद्रियतइत्यतआहुः-अस्तुवेति ॥ अग्रिमेति ॥ समग्रप्रथमाध्यायस्येतिभावः नचप्रथमा-
ध्यायस्यसमन्वयार्थकत्वात्तस्यतदर्थकताबोधकस्तथासूत्रार्थआवश्यकइतिवाच्यं । द्वितीया-
द्यध्यायेपुआरंभेअविरोधसाधनादिपदघटितस्यतत्तदर्थकताबोधकसूत्रस्याभावेन अत्रैवता-
दृशसूत्रावश्यकतायावक्तुमशक्यत्वात् तेष्वविरोधादिप्रतिपादनादेवतदर्थकतायाःसुखेन
सिद्धेः ॥ तत्संमतस्वसंमतसूत्रार्थयोरधिकंदूषणंभूषणंचभाष्यादेरेवावगंतव्यं ॥

मूलेष्यत्रद्वितीयतृतीयाधिकरणयोर्भाष्यंतत्प्रकाशंचैकीकृत्यतत्पक्तयः प्रायोऽक्षरशः
काश्चिदर्थतश्चानूदिताइतिध्येयम् ॥

इयंचमायेत्यादिकःप्रलापस्तुमायानिरासेनैवनिरस्तः सति कुड्येचि-
त्रमितिन्यायात्तथापि किंचिदुच्यतेयक्षानुरोधीहिवलिरितिन्यायात् ॥
शुद्धचैतन्येमायातिष्ठतीतिपक्षस्तुनसंभवति मायायास्तमोरूपत्वेन
चैतन्यस्यप्रकाशरूपत्वेनतमःप्रकाशयोर्विरुद्धस्वभावत्वेनाऽऽधाराधे-
यभावासंभवात् ॥ नहिसूर्यांधकारयोर्वह्निसैत्ययोर्वाऽऽधाराधेय-
भावः संभवति ॥ किंचअविद्याश्रयत्वेब्रह्मणोत्पन्नत्वापत्तिः ॥ नचावि-
द्यायास्तमोरूपत्वेनतमसः स्वाश्रयविषयकज्ञानप्रतिबंधकत्वेपितन्निष्ठ-
ज्ञानप्रतिबंधकत्वादर्शनेन नाज्ञत्वसंपादकत्व (मतएवतमःस्थाज-
नाःप्रकाशस्थान्पश्यंती) तिवाच्यं ॥ यथातमसिस्थितःपुरुषस्तमसि
स्थितान्घटपटादीन्नपश्यतितथाऽविद्यावद्ब्रह्मविद्याकार्यजगन्नजानी-
यादेवनहिजगत्प्रकाशस्थयेनाविद्याश्रयेण ब्रह्मणाज्ञातंभवेत् ॥ तथा
चब्रह्मण्यज्ञत्वंदुर्वारमेव अस्मन्मतेच मायाभिधाब्रह्मणःशक्तिरेवे-
तिनकोपिदोषःयेचत्वन्मतपक्षपातिनोऽविद्यायाब्रह्मनिष्ठत्वस्वीकारे-
ऽल्पज्ञत्वादीन्दोषान्पश्यंतोजीवेतांस्वीकुर्वन्ति ॥ तन्मतेतुपरास्यशक्ति-
र्विविधैवश्रूयते ॥ मायांतुप्रकृतिविद्यान्मायिनंतुमहेश्वरमित्यादिवाक्य-
विरोधः ॥ किंचतमसःस्वाश्रयावरकत्वदर्शनेनाऽविद्यायाजीवावरक-

त्वाज्जीवज्ञानं ब्रह्मणोनस्यादिति ब्रह्मणोऽज्ञत्वापत्तिः तमःस्थेन प्रकाश-
स्थस्य ज्ञानाज्जीवस्य ब्रह्मवित्त्वं स्यात्तथा स तितस्यैवानायासेन मोक्षसिद्धौ
साधनवैयर्थ्यं स्यात् ॥ किंच जीवाश्रिताऽविद्येति स्वीकर्तुं नये जीवत्वम-
विद्यारूपोपाधिकृतं स्वतः सिद्धं वा ? ॥ आद्ये या उपाधिरूपाऽविद्या
सा विशेषणीभूताऽविद्यातोऽभिन्नाभिन्नावा ? ॥ आद्ये आत्माश्रयः
स्वावच्छिन्ने स्वस्य वृत्तित्वात् द्वितीये सापि जीवेव कव्याऽजीवत्वं चो-
पाधिकृतं सच विशेषणीभूता विद्या चेदन्योन्याश्रयः अन्या वेच्चक्रकान-
वस्थे स्यातां ॥ स्वतः सिद्धत्वस्वीकारे त्वपसिद्धांतः द्वैतापत्तिश्चेत्यलम-
प्रकृतविचारेण ॥

सहस्राक्षे इयं च मायेत्यादिं अज्ञानेऽपि ब्रह्मणो नाज्ञत्वमित्यंतं भागं दूषयति ॥ इयं च माये-
त्यादिक इत्यादिना ॥ अप्रकृतविचारेणेत्येतेन मायानिरासेनेति तदभिमतरीतिकतन्निरासेन ॥
तन्निष्ठेति ॥ स्वाश्रयमनुप्यादिनिष्ठेत्यर्थः ॥ घटपटादीनि ॥ न हितमःस्थः स्वशरीरमपि
पश्यत्यतद्दमात्मनोऽप्युपलक्षणं ॥ अविद्यावदिति ॥ तद्विशिष्टं तदाश्रय इति यावत् प्रकाश-
स्थमिति ॥ मायोपादानकत्वात् प्रकाशस्थानीयविशुद्धचित्स्थं न भवतीत्याशयः ॥ तथा च त-
मःस्थदेवदत्तेन तत्स्वघटादिरिव स्वशरीरमिव च प्रपंचात्मा विद्याश्रयब्राह्मणानैव ज्ञायेतेति नि-
गर्वः दुर्वारमिति ॥ मायायास्तुच्छत्वांगीकारात् ब्रह्मातिरिक्तचेतनानंगीकाराच्च ब्रह्मणैव
स्वस्मिन्नज्ञतादिवन्मायाध्यस्तेत्यापत्त्यापिसुतरां दुर्वारं ॥ ननु त्वन्मतेऽप्यविद्याश्रयत्वेन ब्रह्मणो-
ऽज्ञत्वप्रसंग इति चेन्न विद्ययाऽविद्यया शक्त्या मायया च निषेवितमित्यादिव च नैस्तस्यास्तच्छक्ति-
त्वेन तद्विच्छया परेषामेवाज्ञतायास्तया संपादनस्य औचित्यात् ॥ परे च स्ववेच्छया मेदं प्रापिता अ-
णवोऽंशा एव न हि वद्विशक्तिर्वद्विमेव दहति हिमशक्तिर्हिममेव वा जाड्येन पीडयति अत एवोक्तं
नाग्नेर्हितापो न हिमस्य तत्स्यादिति ॥ कचिज्जीवे कथंचित्त्व्यभिचारेऽपि सर्वज्ञे सर्वशक्तौ स्वतंत्रे
ज्ञानधने ब्रह्मणि न स्वशक्त्याऽज्ञत्वसंभवः ॥ अत एवोक्तं एकस्यैव ममांशस्येति न मे मोक्षो न बं-
धनमिति च ॥ न च तत्रापि शक्तित्वांगीकाराच्चिस्तारः स विशेषत्वभयाच्छक्तितया अशक्य-
वचनत्वात् ॥ तदेतदाहुः न कोपि दोष इति ॥ यत्तु (अविद्याया लौकिका ज्ञानवैलक्षण्ये

इयं च माया शुद्धचेतन्ये तिष्ठतीति बहवः ॥ नचाऽविद्याश्रयत्वेऽज्ञत्वापत्तिरिति वा-
च्यम् ॥ अविद्यायास्तमःसदृशत्वेन तमसः स्वाश्रयविषयकज्ञानप्रतिबन्धकत्वेऽपि तन्निष्ठज्ञान-
प्रतिबन्धकत्वस्याऽदर्शनेन मायायामपि तथाकल्पनात् ॥ अत एव तमःस्थाजनाः प्रकाशस्था-
नपश्यन्ति ॥ अन्यथा त्वन्मतेऽप्यविद्याश्रयत्वेन ब्रह्मणोऽज्ञत्वप्रसङ्गात् ॥ तस्या अविद्याया लौ-
किकाऽज्ञानवैलक्षण्ये तु अविद्यापदस्य तत्र परिभाषा त्वमेव स्यात् ॥ अविद्या जीवे तिष्ठतीत्येके ॥
यत्तु जीवोऽज्ञानस्वरूपत्वाच्चाज्ञानाश्रय इत्याह ॥ न त्वनङ्गीकारपराहतम् ॥ अस्मिन्पक्षेऽज्ञानस्य
तिमिराख्यरोगवत् स्वाश्रयमात्रदोषत्वं न तु विषयावरकत्वम् ॥ अतो ब्रह्मणो नाज्ञत्वम् ॥ अमेदस्य
वास्तवत्वेऽप्यवास्तवभेदस्याऽपि सत्त्वेन जीवस्याऽज्ञानेऽपि ब्रह्मणो नाज्ञत्वम् ॥

त्वविद्यापदस्य तत्र परिभाषात्वमेवेति) तन्न तस्याः शक्तितया लौकिकाज्ञानस्य तत्कार्यतया च तस्यांतद्वैलक्षण्यस्यावश्याभ्युपेयत्वात् ॥ अन्यथानाशनादिशक्तिः शस्त्रादिषु नष्टं शस्त्रमित्यादि-
च्यवहारो दुर्वारः स्यात् ॥ अतस्तस्यामेवाज्ञानत्वकल्पनानिमूलैव ॥ ये चेत्यादि ॥ अविद्याव-
च्छिन्नं चैतन्यं जीवः तत्रावच्छेदकतया विशेषणीभूताऽविद्या आधेयाऽविद्यैव चेदात्माश्रयः
भिन्नाचेत्सा शुद्धचैतन्य एव स्थितेत्युक्तदोषाः साप्यविद्योपहित एव स्थितेति चेदुपाधिभूता
प्रथमाचेत्तर्ह्यन्योन्याश्रयः भिन्नाचेत्तत्राप्युक्तविकल्पः । आद्ये च क्रकापत्तिर्द्वितीयेऽनवस्था ।
किंच विशुद्धचित्तो जीवत्वानंगीकारा जीवभावस्यैवाविद्याजन्यत्वांगीकाराच्चांततो जीवस्या-
ज्ञानरूपत्वमेवापद्यते । अत एव मुक्तौ जीवभावस्य निवृत्तिः । एतेन यत्तु जीवइत्यादि निरस्तं ॥
यत्तु अभेदस्येत्यादितन्न विस्फुलिंगवदुच्चरणेनैच्छिकभेदांगीकार एव विस्फुलिंगस्य जले निर्वा-
पणे वहेर निर्वापणवच्चक्षुराद्यंशस्य तिमिरादिसंबंधेऽपि सूर्यादेस्तदसंबंधवच्च परमेश्वरस्याज्ञत्वना-
पद्यते । त्वन्मते तु शुद्धस्यैवाविद्यासंबंधेन जीवभावात्तदापत्तिर्दुर्वारा । अवास्तवभेदस्या-
ज्ञानमूलकस्य सत्त्वमपि ब्रह्मण्येव वाच्यं तथाचापन्नमेव तत्राज्ञानं ॥ यद्यवास्तवभेदोत्तरमज्ञान-
संबंधः स्यात्तदा तदापत्तिर्न स्यात् ॥ अज्ञानकृतमवास्तवभेदं वदतस्तव तु न निस्तारः ॥

मायागतत्वमास्तां परस्य संगेऽभिधाश्रुतेर्नाऽस्मिन् ॥ क्षणकारणमखिलमिदं वदतो
बौद्धप्रपंच उचितस्ते ॥ इति तृतीयश्लोकखंडनं ॥

अग्रे च इदानीं साकारं सर्वशक्त्यैकं सर्वज्ञं सर्वकर्तृ च सच्चिदानंदरूपं
हि ब्रह्मतत्त्वादिदं जगदिति शुद्धाद्वैतमार्तं डस्थश्लोके तद्वीकायांच दोषो-
द्भावनं तेन कृतं तदपि परमाज्ञानमूलकं ॥ ब्रह्मणः साकारत्वस्य आनंद-
मात्रकरपादमुखोदरादिरिति पंचरात्रे परमात्मानं परमानंदविग्रहसि-
तियाज्ञवल्क्यस्मृतौ सहस्रशीर्षा पुरुषः सहस्राक्षः सहस्रपादित्यादि
श्रुतिषु च प्रसिद्धत्वात् ॥ न च “नतस्य कार्यकरणं च विद्यत” इति
श्रुतिविरोध इति वाच्यं तस्येति षष्ठ्या भेदो निरूप्यते तथा च जीववत्स्व-
रूपातिरिक्ततत्संबंधिज्ञानक्रियादिषु करणमिन्द्रियं नास्ति ॥ अथवानि-
त्यत्वादाकारस्य तद्धेतुभूतं करणं क्रियासापि नास्ति ॥ अत एव “नतत्स-
मश्चाभ्यधिक” इति ॥ एतेनैव “अप्राणो ह्यमनाः शुभ्र” इत्यस्यापि
विरोधः परिहृतः ॥ तथा च ब्रह्मप्रकरणे निरूपित आकारो ब्रह्माभिन्न
एव ॥ नचाकारनिरूपकाणां ब्रह्मपरिचायनार्थत्वात्तेषां ब्रह्मभिन्नकराद्या-
कारनिरूपकत्वात्तत्राधान्येन ब्रह्मप्रतिपादकत्वमिति विरोध इति वाच्यं ॥
“स यथासैधवघनोऽनंतरोऽबाह्यः कृत्स्नो रसघन एवैव वा अरेयमात्मा-
ऽनंतरोऽबाह्यः कृत्स्नः प्रज्ञानघन एव” ति श्रुतौ बाह्याभ्यंतरभेदराहित्य-
बोधनेन ज्ञानाकारत्वस्यैव प्रसिद्धत्वात् ॥ आकारभूतकरादिराहित्ये-
न केवलज्ञानात्मकतायां बाह्याभ्यंतरप्रतीतिराहित्येन तन्निषेधानुपपत्तिः

अकृत्स्नादिराहित्येनकृत्स्नघनपदयोर्वैयर्थ्यापत्तिश्च ॥ अतःकेवल-
सच्चिदानंदात्मकब्रह्माभिन्नकरचरणाद्याकारांगीकारे नकस्यापिवि-
रोधः ॥ एवंचाकारस्यमायिकत्वंवदन्ननभिज्ञ एव ॥ जगद्धेतुत्व-
स्यवास्तवस्यपूर्वप्रतिपादितत्वाद्यथाजगद्धेतुत्वमिति दृष्टांतोसिद्धः ॥
नचाकारस्यसत्यत्वेमायाह्येषामयासृष्टायन्मां पश्यसि नारद । सर्व-
भूतगुणैर्युक्तंनैवमांज्ञातुमर्हसीति स्मृतिविरोधइतिवाच्यं ॥ तस्याअय-
मर्थः—यन्मांसर्वभूतगुणैर्युक्तंपश्यसिएषामायामयासृष्टामां चिदानंदं
एवंनज्ञातुंद्रष्टुमर्हसि तस्यकृपैकत्रेद्यत्वात् ॥ “यमेवैषवृणुतेतेनलभ्य-
स्तस्यैषआत्मावृणुतेतनूंस्वा” मितिवरणहेतुकतनूविवरणस्य श्रुत्यंत-
रेश्रावणात् ॥ अतएव “अविज्ञातंविजानतांविज्ञातमविजानता”
मित्यप्युक्तं करचरणादिविशिष्टतयाजानतां अविज्ञातं तदभिन्नतया-
जानतांविज्ञातमित्यर्थः ॥

अथपरोक्तंएवंमायिकमितिचतुर्थश्लोकं इदानींसाकारमित्यादिना ज्ञेयब्रह्मणितत्प्र-
सक्तिरित्यंतेनन्याख्यानेनसहितं अग्रेइदानींसाकारमित्यादिनातदुक्तमिति सूत्रेव्यासपादै-
रितीत्यंतेनपरिहरिष्यंतः प्रथमं इदानीमित्यादिकं स्मृतेश्चैत्यर्थइत्यंतं भागंनिराकुर्वेति ।
अग्रेचेत्यादिना जानतां विज्ञातमित्यर्थ इत्यंतेन ॥ अग्रेदंबोधं—साकारत्वसाधिकास्तत्रस्मृ-
तिश्रुतयइहाराहकमेणदर्शिताः ॥ तत्रपंचरात्रेनिर्दोषपूर्णगुणविग्रहआत्मतंत्रोनिश्चेतनात्म-
कशरीरगुणैश्चहीनः आनंदमात्रकरपादमुखोदरादिः सर्वत्रचस्वगतभेदविवर्जितात्मेतिवा-

एवंमायिकमस्य पादकरकंवाक्यात्मकमात्रत्वगीरानन्दस्य कृतेर्यतो नहि सुखं संस्थान-
वदृश्यते ॥ अंगाभात्रगिरः सुवर्णवदयस्यात्ते विकारी मते धेनुर्न प्रकृतिर्मतान्तरपरे सूत्रे
निपातादितः ॥ ४ ॥ इदानीं साकारंसर्वशक्त्येकंसर्वज्ञंसर्वकर्तृच ॥ सच्चिदानन्दरूपंहिब्रह्म
तस्मादिदंजगदिति श्लोकोक्तमाकारासहितस्य सच्चिदानन्दरूपत्वं तथा तद्वीकोक्तं विश्वतश्चक्षु-
रुतविश्वतोमुखोविश्वतोबाहुरुतविश्वतस्पात् ॥ संबाहुभ्यामधमति संपतत्रैर्वाभूमीजनयन्देवएकः
इत्यादिश्रुतिभिःसाकारं ब्रह्मप्रतिपाद्यते ॥ श्रुतस्यचक्षुरादिकमिन्द्रियान्तरस्योपलक्षणं ॥ बाहु-
भ्यामितिद्विवचनेन ब्रह्मणोद्विभुजत्वं श्रुतिसिद्धं चतुर्भुजत्वं तु स्मृतिप्रसिद्धम् ॥ सर्वकामः-
सर्वगन्धः सर्वगन्धःसर्वरसः इतिछान्दोग्ये रसोवैसइति तैत्तिरीये सहस्रशीर्षांपुरुषःसहस्राक्षः
सहस्रपात् इतिपुरुषसूक्ते साकारत्वमुक्तम् ॥ अग्रेततोविराडजायतेतिक्थनान्नायं विराट्पुरुषः ॥
सर्वतः पाणिपादन्तत् सर्वतोऽक्षिशिरोमुखमिति गीतायाम् ॥ आनन्दमात्रकरपादमुखोदरा-
दीति नारदपञ्चरात्रे अथवापरमात्मानंपरमानन्दंविग्रहमिति याज्ञवल्क्यस्मृतौ इति निर-
स्यति ॥ एवंमायिकमिति ॥ यथा जगद्धेतुत्वं तथेत्यर्थः ॥ कंशिरः पादकरकमित्याकारमा-
त्रस्योपलक्षणम् ॥ वाक्यादिति ॥ इन्द्रोमायाभिरितिश्रुतेः मायाह्येषामयासृष्टायन्मां पश्यसि
नारद । सर्वभूतगुणैर्युक्तंनैवमांज्ञातुमर्हसि इतिस्मृतेश्चैत्यर्थः ॥

क्येस्पष्टमेवतत्समर्थितं ॥ तत्रलोकवदोषरहिताः पूर्णाः साम्यातिशयरहिताः ॥ अर्थादलौ-
किकाः गुणाः शांतिज्ञानादयएवविग्रहः स्वरूपं यस्य ॥ एतेनगुणगुणिनोरभेदः ॥ विग्रहपदात्
“तदेजतितन्नेजती” त्याद्युक्ततद्धर्मपुलोकदृष्ट्याविरोधोभातीत्यपिदर्शितं ॥ गुणानधी-
नत्वायाह-आत्मतंत्रइति ॥ लोकवत्स्वभिन्नजडशरीरैर्द्रियव्यावर्तनायाऽह-निश्चेतनेति ॥
निश्चेतनाप्रकृतिः प्राकृतैः शरीरैः गुणैरिन्द्रियैश्चात्तद्धर्मैश्चहीनः तर्हि कीदृशआकारइत्याकांक्षा-
यामाह-आनंदमात्रेति । यद्यपिसच्चिदानंदविग्रहस्थाप्याकारसमर्पकोब्रह्मवादेआनंदएवेति
मात्रपदं ॥ तेनसुवर्णप्रतिमावत्करचरणादावविशेषः ॥ आदिपदंचक्षुरादिसर्वसंप्राहकं
करचरणादिविभागात्प्राप्तसंस्वगतभेदवारयति-सर्वत्रचेति सर्वत्रसर्वेषुप्रदेशे ॥ तथाचैकैकावय-
वेसर्वावयवरूपतासर्वत्रश्रवणदर्शनादिकार्यंचसिद्ध्यति ॥ त्रिविधभेदविवर्जितात्मेतिपाठेसर्वं
द्वैतंनिवृत्ततंत्रेदमप्यक्षतं ॥ याज्ञवल्क्यवाक्यंतुयाज्ञवल्क्यगीतेतिप्रसिद्धेगार्गीप्रतियाज्ञव-
ल्क्येनोक्तेद्वादशाध्यायसंमितेयोगशास्त्रेनवमेऽध्यायेऽस्ति तत्रध्यानमुपक्रम्य (श्लो० २)
ध्यानमात्मस्वरूपस्यवेदनंनसाखलिवत्यादिनातल्लक्षणादिकमुक्त्वा (श्लो० ५) एकं
ज्योतिर्मयंशुद्धं सर्वगंव्योमवद्बृहम् । अव्यक्तमचलंनित्यमित्यादिना (श्लो० ९) ब्रह्मब्रह्म-
मयोहंस्यामितितद्वेदनंभवेदित्यंतेनाक्षरध्यानपक्षमुक्त्वापुरुषोत्तमध्यानपक्षमाह अथवाप-
रमात्मानंपरमानंदविग्रहं । गुरुपदेशाद्विज्ञायपुरुषं कृष्णपिंगलं । ब्रह्मब्रह्मपुरेचास्मिन्दहराख्ये
खमध्यमे । अभ्यासात्संप्रपश्यंतिसंतः संसारभेषजमित्यादिना (श्लो० १७) प्रभाभिर्भास-
यद्रूपंपरितः पुरुषोत्तममित्यंतेन ॥ एवंचात्रपरमानंदविग्रहपदस्यपरमः अगणितः आनंदः वि-
ग्रहः स्वरूपंयस्येत्येवार्थः ॥ एतेनतत्रैवाष्टमाध्यायस्थं (श्लो० २८) प्रणवस्यतुनादातिपरमा-
नंदविग्रहमितिवाक्यमपिव्याख्यातप्रायम् सहस्रशीर्षेतिपुरुषसुक्तवाक्येसहस्रशब्दोऽसंख्य-
परः ॥ ब्रह्मणः साकारताबोधकवाक्यानि क्रग्यजुःसामाथर्वसु “इदंविष्णुर्विचक्रमेत्रेधानिद-
धेपदं ॥ विष्णोः कर्माणिपश्यत ॥ विश्वतश्चक्षुरुतत्रिंशतोमुखोविश्वतोबाहुर्नतत्रिंशत्पदात् ॥
संबाहुभ्यांभ्रमति संपतत्रैर्द्यावाभूमीजनयन्देवएकः ॥ विश्वतोहस्तः संबाहुभ्यांनमति द्यावा-
पृथिवीइतितैत्तिरीयाः ॥ सहस्रशीर्षेदेवंविश्वाक्षंविश्वशंभुवं । विश्वंनारायणंदेवमक्षरंपरमंपदं
विश्वतः परमानित्यंविश्वंनारायणं हरिं । नसंदृशेतिष्ठतिरूपमस्य ॥ सर्वाननशिरोग्रीवंतलवका-
रोपनिषदस्तृतीयखंडेब्रह्मणोहविजयेदेवमहीयंतेत्यादिः आनंदरूपममृतंतद्विभाति । अग्नि-
र्मूर्द्धाचक्षुषीचंद्रसूर्यौ” इत्यादीनिसहस्रशउपलभ्यंतएवेतिर्किंबहुना ॥ विशेषतश्चायमर्थ-
उत्तरभागेसेत्स्यति ॥ नतस्येति ॥ “नतस्यकार्यंकरणंचविद्यते नतस्ममश्चाभ्यधिकश्चदृश्यते ॥
परास्यशक्तिर्विविधैवश्रूयतेस्वाभाविकीज्ञानबलक्रियाच” इतिश्वेताश्वतरवाक्यं ॥ अत्रकरण-
निषेधोमूलोक्तरीतिकः एवंप्रकार्यनिषेधोपितस्येतिषष्ठाकुलालवद्भिन्नकार्यपरः अथवाण्यत-
आवश्यकार्थकत्वांगीकाराजीववत्फलोद्देश्यककर्तव्यपरः नमेपार्थास्तिकर्तव्यमितिस्मरणात् ॥
नतुतत्रापिसर्वथाकार्याभावः वर्तएवचकर्मणीत्युक्तेः ॥ तथापिनसर्वथातदभावः बहुश्रुति-
विरोधात् उत्तरार्धेऽत्रैवक्रियोक्तेश्च ॥ ज्ञानबलक्रियाशक्तिमत्त्वादेवननिर्धर्मकत्वं ॥ जीवव-
दिति ॥ यथाजीवस्याणुमात्रस्वरूपादतिरिक्तानींद्रियाणि तथात्रनास्ति स्वस्यपरविविधश-
क्त्यैवज्ञानक्रियादेः कथनात् ॥ अप्राणइति “दिव्योह्यमूर्तः पुरुषः सबाह्याभ्यंतरोहजः ।

अप्राणोह्यमनाः शुभ्रोह्यक्षरात्परतः परः” इतिमुण्डकवाक्ये अतिरिक्तप्राणमनसोर्निषेधः
“मनसोमनोयत् ॥ सउप्राणस्यप्राणः ॥ प्राणञ्चैवप्राणोभवति ॥ मनसोरेतः प्रथमंयदा-
सीत् ॥ चंद्रमामनसोजातः” इतितलवकारवृहदारण्यकभाववृत्तसूक्तपुरुषसूक्तादिशु-
तिभ्यः अमूर्तइत्यपिपरिच्छिन्नमूर्तः सः दिव्यपुरुषत्वोक्तेः । बाह्याभ्यंतरत्वस्यतत्साहित्य-
स्यवाक्यनाच्च ॥ अतएवनिर्धर्मकत्वं अक्षरात्परत्वशुभ्रत्वयोः श्रवणाच्च ॥ सयथेत्यादि
अत्रघनपदात्संघातः तेनसाकारत्वं अनंतराबाह्यकृत्स्नत्वकथनाच्च ॥ इदंवृहदारण्यकेषष्ठा-
ध्यायेपुनःपठ्यमानेमैत्रेयीब्राह्मणेऽस्ति ॥ खंड्यमानश्लोके एवंपदं अतीतश्लोकेयथातस्य-
हेतुत्वंमायिकंसाधितं तथेदमपीत्यर्थकं व्यर्थमित्याहुः-जगदेतुत्वस्येति ॥ इंद्रोमाया-
भिरितितुप्राग्व्याख्यातं ॥ मायाश्चतत्रभेदज्ञानएवकरणतयाऽनुयंति नतुरूपेपुहेतु-
तयाकारकस्यक्रियान्वयौचित्यात् ॥ त्वदभिमतमायैकैवेतिबहुवचनविरोधश्च ॥ माया-
ह्येति इदमहाभारतेशांतिपर्वणिमोक्षधर्मेपुचत्वारिंशदधिकत्रिंशततमाध्याय (श्लोकः
४५) नारदंप्रतिनारायणस्यवाक्यमस्ति अस्यार्थतृतीयाध्यायद्वितीयपादप्रकाशावरण-
भंगप्रहस्तादिपुत्रीपुरुषोत्तमपादैर्दर्शितंसंगृह्णति-यदिति ॥ भूतगुणैः शब्दादिभिराकाशा-
दिगुणैः ॥ सर्वमेस्वाभाविकाएवगुणाइतिभावः ॥ अथवाभूतैः शरीरघटकैराकाशादिभिः
गुणैरिंद्रियैश्च ॥ स्वरूपानतिरिक्तमेवममशरीरेंद्रियादिकमितिभावः । निश्चेतनात्मक-
शरीरगुणहीनत्वोक्तेः ॥ अतश्चक्षुःसामर्थ्यात्सर्वैर्भूतैरिंद्रियैश्चयुक्ततयादर्शनंमायिकमेव ॥
वास्तवदर्शनंतदिच्छयैव “तमक्रतुंपश्यतिवीतशोकोधातुः प्रसादान्महिमानमीशं” इति-
नारायणश्रुतेः ॥ अत्रमानांतरमाहुः-यमेवैषइति ॥ कठमुण्डकयोः “नायमात्माप्रवचनेन-
लभ्योनमेधयानबहुनाश्रुतेन” इति साधनान्तरलभ्यत्वंनिषिध्य येजीवं एषपरमात्मावृणुते
स्वीयत्वेनांगीकरोति तेनजीवेनलभ्यः तस्यजीवस्यैवएषपरमात्मास्वातंत्र्यवृणुते आनंदमात्र-
करपादमुखोदरादिस्वरूपंसाक्षात्कारविषयीकरोतीतिकथ्यते ॥ तन्नपदात्साकारता ॥
अविज्ञातमिति ॥ इदंकेनोपनिषद्वितीयखंडस्थंवाक्यं ॥ करेत्यादि ॥ एवंविधसाकारत्वंतत्रैव
तलवकारोपनिषदध्याये तृतीयतुरीयखंडयोः पर्यालोचनेस्फुटीभवति ॥ अतोवाक्ये विजा-
नतां ध्यानेप्रादुर्भावेवाद्दृश्यमानपरिच्छिन्नतयैवप्राकृतवत्करादिविशिष्टतयैवचानुभवतांब्रह्म-
त्यरूपंतावन्मात्रत्वाभावादविज्ञातं उक्तरीतिकमविज्ञानतांतुविज्ञातमित्यर्थः । एतस्यैवफलि-
तार्थः तदभिन्नतयेत्यादिः ॥ अथमायाह्येतिवाक्यस्यप्रकरणपर्यालोचनेप्यस्मत्संमतएवार्थः
सिध्यति नतु पराभिप्रेतइति निश्चायनायतत्पूर्वापरसंदर्भश्चिन्त्यते शान्तिपर्वणिमोक्षधर्मेपु
एकोनचत्वारिंशदधिकत्रिंशततमाध्यायारंभे (श्लो० १) प्राप्यश्वेतंमहाद्वीपं नारदोभग-
वानृषिरित्यादिनानारदस्य तत्रगमनंतत्रत्यभगवद्भक्तानां दर्शनपूजने भगवदीक्षातत्रतपः
पूर्वकजपप्रारंभश्च (श्लो. ३) स्तोत्रंजगौसविश्वायनिर्गुणायगुणात्मनइत्यंतननिरूप्यते
अत्रपृथिव्यादिवत्स्वातिरिक्तगंधादिगुणराहित्यं । स्वगुणाभिन्नत्वंचपदद्वयेनोक्तमितितादृश-
स्यैवद्रष्टव्यतास्तुतिश्चसिध्यति ॥ अग्रे “नमस्तेदेवदेवेश निष्क्रियं निर्गुणं” त्यादि “भक्तो-
हंत्वादिविश्वेदेकांतदर्शननायनमोनम” इत्यंतंकिंचिदनूद्य द्विशतनामघटितम् नारदकृतंस्तोत्र-
मनूदितं ॥ अत्राप्येकांतभक्तिर्दर्शनहेतुः फलतिननुमाया ॥ अतएवस्तोत्रान्तेभक्तवत्सले-

तिविशेषणम् ॥ उत्तराध्यायारंभेऽपि (अ० ३४० श्लो. १) एवंस्तुतः सभगवान् गुह्यैस्त-
थैश्च नामभिः । तं मुनिर्दशयामासनारदं विश्वरूपपृथगित्यत्रस्तुतिजन्यप्रसादएवदर्शनहेतु-
स्सिध्यति । नान्नांतथ्यत्वं त्वनारोपितानागतुकार्थप्रतिपादकत्वं । नहिरजौभुजंगोयमिति
जपारुणेस्फटिकेवारुणोयमित्यभिलाषस्तथ्योभवति । स्तोत्रेच (अध्याय ३३९ नाम
११ । १२ । १८ ।) “त्रिगुणप्रधानसदसद्व्यक्ताव्यक्ते” तिपरस्यैवत्रिगुणप्रकृतिरूपेण-
सर्वप्रपंचरूपेणचपरिणतत्वंदर्शितं । अतएव (नाम ३५ । ३६) “पूर्वनिवास-
गुह्ये” तिमहाप्रलयेपिजगदाधारत्वज्ञेयकत्वंचोक्त्वा (नाम ४६) “संज्ञासंज्ञे” ति
नामरूपव्याकर्तृत्वं (ना० ५२) “वशवर्तिन” इतिसर्ववशित्वं (ना० ५४)
“अपरिमित” इत्यादिना (ना ६७) “पाञ्चरात्रिक” इत्यंतेनानंतरूपत्वं शासनीयत्वं
शासितृत्वं सर्वकर्मतत्साधनवेदकालकर्त्रादित्वं तद्भोक्तृत्वं नारदपंचरात्रप्रतिपाद्यत्वं
च संगृहीतं (ना० ७० । ७१) “मानसिकनामनामिक” इतिशुद्धमनसासेव्यत्वं
“समानसीनआत्माजनाना” मित्यादिश्रुतिभ्यः नाश्विनाश्विविदितत्वं “नामानिसर्वाणि-
यमाविशंती” तिमण्डकश्रुतेः । अग्रे (ना० ७२) “परस्वामिन्” इत्यादिभिस्स-
र्वस्वामित्वसर्वशास्त्रवेद्यतत्तच्छास्त्रधर्मादिरूपत्वसर्वरूपत्वादिस्वेदसामगानादिरूपत्वसर्व-
कर्तृत्वसर्वभोक्तृत्वमाहात्म्यरूपशरीरत्वादयोबहवोभगवधर्मानिरूपितास्तथ्यास्तेनमायिका-
भवितुमर्हन्तिमध्ये (नाम० १८४) “महामायाधरे” तितुमायाशक्तिकत्वंननु-
कल्पितमायोपाधिकत्वंकल्पितायाअभ्राते न धारणस्यायोगात् । उत्तराध्याये (श्लो०
२) किंचिच्छ्रद्धाद्विशुद्धात्मेत्यादिनाविविधालौकिकरूपाश्रयत्वं (श्लो० ६) एतान्
बहुविधान् वर्णान् रूपैर्विभ्रत्सनातनः । सहस्रनयनःश्रीमाञ्छतशीर्षः सहस्रपादिति
सर्वरूपविशिष्टस्यसनातनत्वञ्चोक्तं (श्लो० ११) देवानामादिरव्ययइतिस्वरूपस्याव्ययत्वं
ततो नारदंप्रतिभगवद्वचनेषु च (श्लो० १२) एकतश्चद्वितश्चैवत्रितश्चैवमहर्षयः ।
इमंदेशमनुप्राप्तममदर्शनलालसाः ॥ नचमांतेददृशिरेनचद्रक्ष्यतिकश्चन । कृतेह्यैकांतिक
श्रेष्ठत्वंचैवैकांतिकोत्तम ॥ इतितपस्विनामपिरूपादर्शनमेकांतभक्तानमेवतद्दर्शनं चवदति ।
नचैतन्मायिकंसंभवतितस्यसर्वसुलभतयातपस्विनामदर्शनायोगात् एकांतभक्तेभ्रमविशेष-
फलकत्वापाताच्च तथा (श्लो० १५) प्रसन्नोहंतवाद्येहविश्वमूर्तिरिहाव्ययइत्यादि स्वरूप-
स्यामायिकत्वमेवोक्तंतथात्वेतद्दर्शनस्यसर्ववरापेक्षयोत्तमफलत्वंनोपपद्येत दृश्यतेतुवरवृणी-
ष्वेत्याज्ञप्तस्यनारदस्य (श्लो० १६ । १७) अद्यमेतपसोदेवयमस्यनियमस्यच । सद्यः
फलमवासंवैदृष्टोयद्भगवान्मया ॥ वरएषममात्यंतददृष्टस्त्वंयत्सनातनः । भगवन्विश्वकृ-
सिंहस्सर्वमूर्तिर्महान्प्रभुरितिवचनेतस्यतथात्वं ॥ अग्रे (श्लो० १९) इमेह्यर्नद्रियाहा-
रामद्भक्ताश्चंद्रवर्चस इत्यादिनाश्वेतद्वीपस्थैकतांभक्तानानिरंतरंतादृशस्वरूपभजनंतत्रैवांतप्र-
वेशश्चोक्तस्तदपिवास्तवत्वेसत्येवसंगच्छते । अग्रे (श्लो० २१) नदृश्यश्चक्षुषायोसौनस्पृश्यः
स्पर्शनेनचेत्यादिर्नेन्द्रियसामर्थ्येणाप्राह्यत्वंनिर्गुणनिष्कलत्वादिकंचपरत्वस्योक्त्वातस्यैवज्ञान-
मात्रेणदृश्यत्वंतस्मिन्नेवस्वरूपेमुक्तानांप्रवेशश्चाभिधीयते (श्लो० २४ । २५) द्विर्द्वादशे-
भ्यस्तत्वेभ्यःख्यातोयः पंचविंशकः । पुरुषोनिष्क्रियश्चैवज्ञानदृश्यश्चकथ्यते ॥ यंप्रविश्यभवं-

तीहमुक्तावैद्विजसत्तमाः । सवासुदेवोविज्ञेयः परमात्मासनातनइति अतो नमाधिकत्वं ॥ तत-
स्तस्यामाहात्म्यं गुणभोक्तृश्रेत्रज्ञाख्यसंकर्षणस्वरूपं मनोरूपप्रद्युम्नस्वरूपमहंकाराख्यानिरुद्ध-
स्वरूपंचनिरूप्योच्यते (श्लो. ४२) मत्तः सर्वसंभवतिजगत्स्थावरजंगमं । अक्षरं चाक्षरं चैव सच्चा-
सच्चैवनारद (४३) मां प्रविश्य भवन्तीह मुक्ता भक्तास्तु ये मम । अहं हि पुरुषो ज्ञेयो निष्क्रियः
पंचविंशकः (४४) निर्गुणो निष्कलश्चैव निर्द्वन्द्वो निष्परिग्रहः । एतत्त्वयानविज्ञेयं रूपवानिति
दृश्यते (४५) इच्छन्मुहूर्तां न्नश्येयमीशो हं जगतो गुरुः । मायाहोपमया सृष्टाय न्मां पश्य-
सिनारद (४६) सर्वभूतगुणैर्युक्तं नैवं मां ज्ञातुमर्हसि । मयैतत्कथितं सम्यक्तवमूर्तिचतुष्टयं
(४७) अहं हि जीवसंज्ञातो मयि जीवस्समाहितः । नैवं ते बुद्धिरत्राभूद्दृष्टो जीवो मयेति वै (४८)
अहं सर्वत्र गोब्रह्मन् भूतग्रामान्तरात्मकः । भूतग्रामशरीरे पुनश्यत्सु ननशाभ्यहं । सिद्धाहिते-
महाभागा नराह्येकांतिनोऽभवन् ॥ तमोरजोभ्यानि मुक्ताः प्रवेक्ष्यति च मां मुने इति ॥ अत्र-
क्षराक्षरयोः स्थूलसूक्ष्मयोश्च दर्शितस्वरूपोपादेयत्वं तस्मिन् रूपे प्रवेश एव मोक्षः स च प्रवेशो
भक्तिसाध्यः तस्यैव रूपस्य निर्गुणत्वादिकंच बोध्यते-एतत्त्वयेत्यादि ॥ रूपवतो दर्शननियमा-
दयं विग्रहो रूपवानिति हेतोरेव दृश्यतइत्येतत्त्वयानज्ञेयं किंतु स्वेच्छयैवाहं दर्शनि विषयीभ-
वामि । अतएव यदैवाहं दर्शनाभावमिच्छेयं तदैवादर्शनं गच्छेयं यतोहं सर्वेश्वर इत्यर्थः ॥ ब्रह्म-
रूपरूपं नतु रूपवदित्य रूपवत्सूत्रे विस्तरः ॥ ननु भौतिकतुल्यं विग्रहं तत्र शब्दस्पर्शरूपादीन्
भूतगुणांश्च प्रत्यक्षीकुर्वन्नहं कथमभौतिकत्वमवधारयेयमिति चेत्तत्राह-मायेति ॥ हे नारद यन्मां
भूतगुणैः शब्दादिभिर्युक्तं भूतैः पृथिव्यादिभिर्गुणैरिन्द्रियैर्वायुक्तं जीववत्संन्द्रियभौतिकविग्रहं
पश्यसि एषा हि निश्चयेन मया सृष्टा माया । वस्तुतस्तु मां एवं जीववत्स्वातिरिक्तभौतिकशरीरंिन्द्रि-
यादियुक्तं ज्ञातुं नार्हसि मयि जीववदतिरिक्तभौतिकविग्रहादिज्ञानमेव मायिकमानंदमात्रकरपा-
दमुखोदरादित्वादिति भावः ॥ स्वातिरिक्तशरीरन्तु जीवस्यैव भवति तच्च भौतिकमेव अतएव
प्राक् (श्लो० ३३) पृथिवीवायुराकाश इत्यादि (श्लो० ३५) उत्पन्न एव भवति शरीरं
चेष्टयन्प्रभुः । न विना धातुसंघातं शरीरं भवति क्वचित् । न च जीवं विना ब्रह्मन् वायवश्चेष्टयंत्युत्ते-
त्यंतमवादि । किंच परमते जीवकल्पिता माया, अत्रान्तेनेश्वरेण तु विवर्तरूपासा नशक्यास्व-
ष्टुमित्यन्यत्र विस्तरः । जीवजडादिसर्वप्रपंचस्य चतुर्मूर्तिमदेकोपादेयता प्रागेव निर्णीतेति-
सर्वोपादाने मत्स्वरूपे भौतिकत्वादिरप्रतीतिरेवाप्रमेत्याशयेन प्रागुक्तं स्मारयति-मयैतदिति ॥
एवं दर्शितस्वरूपेजडत्वशंकां निरस्य तर्हि देहदेहि विभागाभावात्समष्टिजीवरूपमेव सकलं योग-
बलेन दर्शितस्यादित्याशंकां निरस्यति-अहं हीति ॥ ममैवांशरूपेण जीवभूततया जीवत्वेन
सम्यग्ज्ञानतो जीवइतिसंज्ञावानप्यहमेव ॥ जीवसंघातइति पाटे जीवोपयोगी संघातइदानीं
दृश्यमानविग्रहकरणादिरूपोऽहमेव नतु जीवस्येव स्वादतिरिक्तमधर्ममविग्रहादिकमिति-
भावः । किंच जीवपदार्थो मयि सम्यगाहितस्तेषामपि मयि सैधवखिलोदकन्यायेन लयात् मैत्रे-
यीब्राह्मणादौ तथा श्रावणात् “तत्र चैवापियंती”ति मुंडकश्रुतेश्च ॥ अथवा जीवो मयि समाधि-
मान् भवति । अनेकसाधनसिद्धस्य दुर्लभसमाधिमात्रपात्रमदौ मद्रूपं कथमेव भौतिकं मायिकं
वा भवेदिति भावः ॥ नापितज्जीवमात्रं भवितुमर्हति कर्मकर्तृभावविरोधात् ॥ हियतएवमतो
मैवमिति ॥ अडार्घः । क्वचिन्नैवमिति पाठः ॥ एतस्मिन् रूपेयद्यभिमतं न्यंचेष्टाद्याश्रयभूतं

विग्रहादिकमभिमंतोप्रकरश्चातिरिक्तौनस्यातातर्हि केवलस्समष्टिजीवएवमयादृष्टः स्यादित्येवं
बुद्धिरत्र संप्रति दृश्यमानमत्स्वरूपे तवमाभूत् ॥ किन्तु सच्चिदानंदविग्रहात्मक एवाहमिति
जानीहीति भावः ॥ माभूदित्यनेन भगवत्स्वरूपे कदाचिदपि तथा दुर्बुद्धे रूढया भावरूपो-
वरोप्येकांतभक्ताय दत्तो ज्ञेयः इह नीलकंठचतुर्धरस्य व्याख्यानमपि प्रायेण सर्वमनुकूलनः ॥
स्वरूपस्य जडजीवरूपत्वाभावस्वस्मात्सर्वस्योत्पत्त्यादिकं हेतुमुक्त्वा जगत्स्थितिकालेपि
स्वस्य सर्वजडजीवेषु स्थितत्वं सर्वान्तर्यामित्वं च हेतुं तस्माह अहं सर्वत्र गइति ॥ भूतग्रामां-
तरात्मकः भूतानि पृथिव्यादीनि जीवाश्च । उभयत्र भूतशब्दप्रवृत्तेरुपनिषत्सु पुराणभगे-
षु च दर्शनात् । एषां ग्रामस्य समूहस्यान्तर्यामी सर्वत्रगः । तत्तत्कार्यनिर्वाहाय तत्र तत्र सर्वत्र-
स्थितः । काण्वानां बृहदारण्यके पंचमाध्याये सप्तमब्राह्मणे “यः पृथिव्यां तिष्ठन् । पृथिव्या-
अंतरोऽयं पृथिवीन वेद यस्य पृथिवी शरीरं यः पृथिवीमंतरो यमयत्येष त आत्मान्तर्याम्य-
मृतः । योऽप्सु तिष्ठन्न च्योन्तर” इत्यादिना पृथिव्यब्रह्मिवावकाशादिजडेषु काण्वपाठे
“यो विज्ञानेतिष्ठन् । विज्ञानादंतर” इति माध्यंदिनपाठे “य आत्मानेतिष्ठन्न आत्मनोन्तर”
इति जीवेषु च सर्वत्र स्थिते रंतरत्वस्य नियमनस्य च श्रवणात् ॥ “यैनेष भूतस्तिष्ठत्यंतरात्मा ॥
गामाविश्य च भूतानि ॥ योलोकत्रयमाविश्ये” त्यादि श्रुतिस्मृतिषु च स्फुटमेतत् ॥
अनेन श्लोकार्थेनान्तर्यामिब्राह्मणार्थः संगृहीतः । तथाच सृष्टिदशायां जडाजडेषु सर्वत्र-
स्थितस्य तत्स्पर्शरहितस्य तन्नियामकस्य स्वरूपस्य भौतिकत्वादिशं कादुरापास्ता । ब्रह्मज्ञिति
संबोधनं वेदार्थस्मारणार्थं । प्रलयकालेपि विशेषं पूर्वत्र हेतुमाह-भूतग्रामेति ॥ “यस्य-
पृथिवी शरीरं । यस्यापः शरीरं । यस्य विज्ञानं शरीरं । यस्यात्मा शरीर” मित्यादि श्रुतिभ्यो जड
जीवसमूह रूपाणि यानि शरीराणि शरणधर्माण्याय तनानि तेषु कालपारवश्यान्नश्यत्सु तिरो-
भवत्स्वरूपं ह्येतव्यादृश्यमानः कालतंत्र तिरोभावभाङ्गन भवामीत्यर्थः । एवं सति दृश्यमान-
रूपस्यैकभौतिकत्वादिशं कावकाशः मोक्षाधारत्वादिपि नमद्रूपस्य भौतिकत्वादिकं शक्यं वक्तु-
मित्यभिप्रेत्याह-सिद्धा इति ॥ अस्यैव रूपस्यानन्यभक्त्या सिद्धत्वादिकमंते दृश्यमानरूप
एव प्रवेशलक्षणो मोक्षश्च भवति । अतोप्यत्र भौतिकत्वादिदर्शनमेव मायिकं, विग्रहस्तु शुद्ध-
सच्चिदानंदलक्षण एवोपपद्यत इति भावः । एतेन “यतो वा इमानि भूतानी” ति श्रुत्युक्तजन्म-
स्थितिप्रलयाभिनिवेशैर्भगवद्विग्रहस्यालौकिकममाधिकत्वं च साधितं ज्ञेयं । अग्रे च भक्ति-
सिद्ध्यर्थं स्वरूपस्यैव बहुतरे माहात्म्यमुच्यते विग्रहं विनाललाटपार्श्वानुपपत्तेः । तत्रलला-
टादुद्रोद्भवादिकं स्वरूप एव सर्वेषां देवानां साधनानां फलानां निरतिशयाष्टविधैश्वर्यादीनां चा-
वस्थानं स्वस्यैव ब्रह्मादिसर्वपितृत्वं तन्मर्यादाकरत्वं तिनवृत्तिप्रियत्वं सांख्ययोगप्रतिपाद्यत्वं स्वत-
एवमुहुःसर्गप्रलयौ तयोः सूर्योदयास्तमयवदाविर्भावतिरोभावरूपत्वं स्वस्य वराहाद्यवतारा
नितरच्च बहुतरं निरूपयन्न वतारसामयिकवपुषामपि पंचभूतजन्मत्वादिकं निवार्य नित्यतामेव
बोधयितुं प्रादुर्भाववतां मुहुराह (श्लो० ६५) प्रादुर्भावगतश्चाहं सुरकार्येषु नित्यदेति । तथा
(श्लो० ९०) प्रादुर्भावः कंसहेतोर्मथुरायां भविष्यतीति तथा (श्लो० १०६) अति-
क्रांताः पुराणेषु श्रुतास्ते यदिव काचित् । अतिक्रांता दिबहवः प्रादुर्भावाममोत्तमाः । लोक-
कार्याणि कृत्वा च पुनस्त्वां प्रकृतिं गताः ॥ इति स्वां प्रकृतिं दृश्यमानं मूलरूपं ॥ अंते (श्लो०

१०७) नह्येतद्रह्यणाप्राप्तमीदृशमदर्शनं ॥ यत्त्वयाप्राप्तमद्येहएकांतगतबुद्धिनेत्युपसंहार-
वाक्येपिविशेषानुग्रहलभ्यदर्शनममायिकमेवनिश्चीयते । एकांतभक्तस्यमोहनायोगात् ॥
अमायिकत्वादेवभीष्मोपितद्रूपस्यान्तर्धानमेवाह (श्लो० ११०) एतावदुक्तवाचनंतत्रै-
वांतर्दधेपुनः नारदोपिमहातेजाः प्राप्यानुग्रहमीप्सितं ॥ नरनारायणौद्रष्टुंबदर्याश्रममाद्रव-
दिति ॥ मायिकत्वेतददर्शनकालेरूपमेवनावतिष्ठेतेतिक्तस्यांतर्धानकथा ॥ तस्मान्मायाह्ये-
षेतिवाक्यस्यार्थः प्रकाशाद्युक्तएवसंदर्भप्रकाशाद्युक्तइत्यलंप्रसक्तानुप्रसक्त्या ॥

वेदेलक्षणाया अयुक्तत्वादानंदरूपमित्यस्यानंदजनकत्वकथनमसं-
गतं ॥ आनंदमात्रकरपादमितिपंचरात्रस्थमात्रपदस्यपूर्वोपस्थिताव-
धारणार्थेत्यागेस्वार्थाद्यर्थकल्पनेमानाभावात् ॥ कोशस्योभयत्रतुल्य-
त्वात्पूर्वोपस्थितत्यागेचकपालाधिकरणविरोधः ॥ यत्तुविग्रहःसंग्रामेप्र-
विभागेचदेहविस्तारयोरपीतित्रिकांडशेषात्परमानंदस्यप्रविभागोवि-
स्तारो वायस्मादितियाज्ञवल्क्यवाक्यार्थइति तन्न समानविभक्तिक-
प्रथमांतपदयोःकर्मधारयसंभवेव्यधिकरणबहुव्रीहिकल्पनस्यान्याय्य-
त्वात् ॥ “अनेकमन्यपदार्थ” इतिसूत्रविरोधाच्च अनेकस्यप्रथमांतस्या-
न्यार्थैर्वर्त्तमानस्यतेनसमासविधानात् ॥ अन्यथाऽऽनंदस्वरूपत्व-
बोधकश्रुतीनामपिकल्पनयाऽन्यार्थत्वसंभवेनाऽऽनंदरूपताऽपित्वद-
भिमतानसिञ्चेदिति ॥ अतएवानंदमयोभ्यासादितिसूत्रेव्यासैर-
प्यानंदविग्रहएवदर्शितोऽन्यथा आनंदोभ्यासादित्येवकुतस्तैर्नोक्तं
सूत्रार्थस्त्वणुभाष्येविस्तरेणोक्तस्ततोऽवगंतव्यः ॥ ग्रंथगौरवभयान्नो-
पन्यस्तः ॥ विग्रहपदेनात्रनशरीरं किंत्वाकारएवतेनपरमानंदविग्रह-
मित्यस्यपरमानंदकारमित्यर्थः ॥ ननुविग्रहपदस्यशरीरार्थकतया
शरीरमेवब्रह्मणःकुतोनांगीक्रियतइतिचेत्सत्यं ॥ यच्छरीरमुच्यतेत-
न्नित्यमनित्यंवा? ॥ नाद्यः, अद्वैतश्रुतिविरोधात् ॥ किंचपुरुषविध-
ब्राह्मणोक्तायाः “सोऽनुवीक्ष्यनान्यदात्मनोऽपश्य” दित्यनुवीक्षाया
विरोधः स्यात् । द्वितीयेतच्छुद्धसत्त्वात्मकंवा प्राकृतंवा मायिकंवा-
ऽङ्गीकार्यम् ॥ तत्रकर्त्रपेक्षायांब्रह्मणएवकर्तृत्वंवाच्यं ॥ तत्रानपेक्षया
सर्वकर्तृब्रह्मणःकावाऽनुपपत्तिर्येनस्वस्यापिशरीरंकल्पयेत् ॥ अतो-
मूलभूतस्यनशरीरं ॥ किंतुस्वरूपमेवतदाकारं ॥ “प्राणज्ञेवप्राणोवदज्ञे-
ववाग्नि” तिवच्छरीरकार्यं कुर्वन् लीलाव्यामोहनार्थंशरीरवद्भा-
सयेत् ॥ नटवत् अतोयादृशंवेदेन प्रतिपादितंतादृशंब्रह्मैव ॥
येषांपुनर्मोक्षानधिकारस्तेषांतच्छरीरवद्भासतइतिनिश्चयः ॥

सहस्राक्षे आनंदरूपेत्यादिं नोपन्यस्तइत्यंतभागंपरिहरन्ति-वेदेलक्षणायाइत्यादिना ॥
इति निश्चय इत्यन्तेन । अयंभावः-यत्तु (तत्करादिभ्वानंदरूपतोक्तिरानंदजननादौपचारिकी)

त्युक्तं—तन्न; तथासत्यप्यानंदमात्रवगिरोऽनुपपत्तेः ॥ किंचवेदस्य तात्पर्यानुपपत्तेःकल्पने-
मानाभावात् प्रत्युत तत्रैवतात्पर्यस्यतृतीयद्वितीयपादविचारितरीत्यानिश्चयात् सर्वशक्ति-
मत्यलौकिकेब्रह्मणिशक्यार्थबाधस्याप्यभावात् लक्षणाबीजाभावेन वेदेतत्कल्पनमुचितं ॥
नचसुखस्यसंस्थानवत्त्वादृशनात्प्रत्यक्षविरोधस्तद्बीजशंक्यं लौकिकप्रत्यक्षेणश्रुतेःप्रामाण्यस्य-
बाधितुमशक्यत्वात् ॥ अन्यथातार्किकादिदर्शितदिशाज्ञानंमुखंचलोकेऽन्यस्यधर्मरूपमेवदृष्टं;
नतुस्वतंत्रमितिब्रह्मणोप्यन्यधर्मरूपत्वापत्त्यास्वातंत्र्येणज्ञानानंदरूपत्वंनसिध्येत् ॥ “सत्यं-
विज्ञानमानंदंब्रह्म ॥ प्रज्ञानंब्रह्म ॥ योवैभूमातत्सुखं” इत्यादिकंचज्ञानमुखजनकत्वादौ-
पचारिकमेव स्वीकुरु ॥ लोकेज्ञानसुखयोरुत्पत्तिविनाशशालितायादृष्टतयाब्रह्मणस्तदात्म-
कत्वेतन्नापितथात्वापातात् ॥ अथश्रुतिसिद्धं सत्यज्ञानानंदानंतत्वंब्रह्मणिनबाधितुंशक्यम् ।
अलौकिकत्वाच्चनकुलपनानवरइतिचेदानंदमूर्तित्वमपिप्रमाणसिद्धयथाश्रुतमेवमंतव्यम् ॥
तथाहि छांदोग्येनब्रह्मप्रपाठके “योवैभूमातत्सुखं” मितिब्रह्मणःसुखात्मकत्वमुक्त्वानुपदं-
दशमेपूर्वदहरविद्यायांइंद्रप्रजापतिसंवादेच “एषआत्माऽपहतपाप्मा विजरोविमृत्युर्वि-
शोकोविजिघत्सोऽपिपासःसत्यकामःसत्यसंकल्प” इतिवाक्येजरामृत्युशोकजिघत्सापिपा-
सानांशरीरधर्मत्वेनप्रसिद्धानांनिषेधेनतद्रहितशरीरंसिध्यति । मुंडकेच द्वितीयमुंडकद्वितीय-
खंडे “तद्विज्ञानेनपरिपश्यंतिधीराआनंदरूपममृतंयद्विद्भाति” इतिश्रावणात् नृसिंहोत्तर-
तापनीयेच “आनंदरूपःसर्वाधिष्ठानः सन्मात्र” इतिकथनादप्यानंदाकारस्यैवसिद्धिः ॥
अत्ररूपशब्दोमूर्तिपरएव “नसंदृशेतिष्ठतिरूपमस्य ॥ तस्यैषआत्मावृणुतेतन्स्वां”
इत्यादिश्रुत्यंतरात् ॥ इहअस्यपरमात्मनोरूपंसंदृशेनतिष्ठतिलौकिकप्रत्यक्षविषयोनभवतीति-
लौकिकचाक्षुषविषयतायाएवनिषेधेनतुरूपस्य ॥ प्रत्युततद्विषयरूपस्यसिद्धिः । अतएव-
चक्षुर्बलेनादृश्यत्वंतत्रैवाग्रेस्फुटीकृतं “नचक्षुषापश्यतिकश्चिदेनं” इति ॥ भगवद्रूपाणां-
लौकिकचक्षुरविषयत्वंतत्कृपयालब्धदिव्यचक्षुर्विषयत्वंचगीतायामेकादशाध्यायेस्पष्टं ॥
ब्रह्मणोरूपबहुत्वंतु “यदेकमव्यक्तमनंतरूपं” इत्यादिश्रुतिपुप्रसिद्धं ॥ आनंदरूप-
श्रुत्युपबृंहणं तुपुराणेपुतत्रतत्रानंदमूर्तित्वादिकथनात्स्फुटं ॥ यथाषष्ठस्कंधेषोडशाध्या-
येचित्रकेतुंप्रति नारदोक्तविद्यायां (श्लोक. १९) नमोविज्ञानमात्रायपरमानंदमूर्तये ।
आत्मारामायशांतायनिवृत्तद्वैतदृष्टये ॥ दशमेपिब्रह्मस्तुतौ (अ० १३ श्लो० ५४)

आनंदरूपतोक्तानन्दजननादौपचारिकीत्याहाऽऽनन्दस्येति ॥ इदमुलक्षणम् । रज्जु-
मात्रेसर्पइतिवदधिष्ठानाऽभेदेनाऽपि तथाव्यपदेशोपपत्तेः ॥ किञ्चमात्रत्ववृत्तौस्वार्थेकात्स्न्यै-
मात्रापरिच्छेदेअक्षरावयवेद्रव्येमानेऽल्पेकर्णभूषणे कालेवृत्तेचेति हेमचन्द्रोक्त्वा आनन्दोमात्रं
स्वार्थोयस्या मात्राऽल्पोयस्येतिवानारदपञ्चरात्रवाक्यार्थः ॥ अथविग्रहः संग्रामेप्रविभागेचदेह-
विस्तारयोरपीति त्रिकाण्डशेषात्परमानन्दस्य विग्रहःप्रविभागोविस्तारोवा यस्मादिति याज्ञ-
वल्क्यवाक्यार्थः ॥ एतेन आनन्दमयोऽभ्यासादितिसूत्रमानन्दमयं हस्तादिकं ब्रह्मणआहेति
तद्गीकाकारभ्रमः प्रत्युक्तः हस्तादिपदानुपादानात् । सूत्रार्थस्तु आनन्दमयपर्याये पठ्यमान-
ब्रह्मशब्दोब्रह्मबोधीत्यादिर्भाष्यादितोज्ञेयोवादिवादेन शास्त्रार्थविस्तारादिहोनोपन्यस्तः ।

सत्यज्ञानान्तानन्दमात्रैकरसमृत्ययः इति भगवद्रूपाणां बहुत्वमानन्दमात्राकारत्वमेकरसत्वाद्-
 त्तमाधमभावराहित्यं चेति दिक् ॥ किंच करादीनां मायिकत्वे आनन्दजनकत्वमपिन संभवति-
 मायाया आनन्दरूपत्वाभावात् । अन्यथा हेयत्वानुपपत्तेः ॥ तज्जनकत्वे तद्रूपत्वमप्यर्थ-
 सिद्धं । यत् यजनकं तत् तद्गुणकमिति, यत् तद्गुणकं तत् तद्रूपमिति च व्याप्तेः ॥ इमे-
 च व्याप्तीसांख्यादिग्रंथेषु सम्यगुपपादिते ॥ अतएव सांख्याः “यथैकारूपयौवनलावण्यादि-
 संपन्नास्त्रीस्वभर्तुः सुखदासपत्नीनां दुःखदापुरुषांतरस्य मोहदे” त्यादिप्रदर्श्य सर्वस्यापि परि-
 दृश्यमानप्रपंचस्य सुखदुःखमोहस्वभावत्वाच्चिगुणात्मकत्वं साधयन्ति कश्चित्तावकैरपि तदव-
 लंब्यते तस्मान्न लक्षणया पीष्टसिद्धिः ॥ यातु (रज्जुमात्रे सर्प इति वदधिष्ठानाऽभेदेनाऽपि तथा-
 व्यपदेशोपपत्ति) रक्ता-साप्यसंगता; ब्रह्मणोऽप्रत्यक्षत्वेन वास्तवकरपादादीनां काप्युप-
 लंभाभावेन च तत्र तदरोपस्यैवासंभवात् ॥ नापि सर्पमिव ब्रह्मणः पाणिपादादिकं कोपि-
 लौकिकश्चक्षुरादिनानुभवतियेन मायिकं तत्स्यात् किंतु शब्दैकगम्यं तत् केवलशब्देन-
 चारोप्यापवादः प्रक्षालनाद्वीतिन्यायादयुक्तः ॥ अधिकंतु वक्ष्यते यश्च आनंदो मात्रां स्वार्थो यस्य
 मात्राऽल्यो यस्येति वा नारदपंचरात्रवाक्यार्थ उक्तः ॥ सोपि मात्रां त्ववधृताविति प्रथमोप-
 स्थितस्य शीघ्रोपस्थितिकस्यावधारणस्य त्यागे मानाभावात् उक्तश्रुत्या दिवलेन तस्यैवादर्णीय-
 त्वसिद्धेश्चासंगतः ॥ तत्त्यागे तु कपालाधिकरणविरोधो मूल उक्तः । कपालाधिकरणं तु प्रथ-
 मस्य तुरीयेपादे (सू० १७) “पूर्ववन्तोऽविधानार्थं स्तत्सामर्थ्यं समाम्नाये” इत्यादिषट्-
 सूत्रात्मकं द्वादशमधिकरणमस्ति तत्र (तै० सं० कां० २ प्रपा० २ अनु० ५) विंदते
 प्रजावैश्वानरं द्वादशकपालं निर्वपेत् पुत्रे जाते यदष्टाकपालो भवति गायत्र्यैवैनं ब्रह्मवर्चसेन पुनाति
 यन्न वकपालस्त्रिवृतैवास्मिंस्तेजो दधाति इति श्रूयते अत्राष्टाकपालादिद्रव्यरूपा गुणाविधीयन्ते
 ते च ब्रह्मवर्चसादिफलविशेषकामनया द्वादशकपालेन सह विकल्प्यन्ते इति पूर्वपक्षं कृत्वा “वैश्वा-
 नरं द्वादशकपालं निर्वपेत्” इत्युत्पत्तिशिष्टत्वात् प्रथमोपस्थितस्य द्वादशकपालस्यैवानुष्ठेयता
 सिद्धांतिता अष्टादिसंख्यानां द्वादशसंख्यायामंतभावादं शस्तुत्यां शिनो द्वादशकपालस्यैव सा-
 स्तुतिर्न तूत्पन्नशिष्टानामष्टाकपालादीनामुत्पत्तिशिष्टेन सह विकल्प इति ॥ तथात्र प्रथमोपस्थित-
 मवधारणमेवादर्णीयमिति मूलशयः । यद्दशकपालो विराजैवास्मिन्नन्नाद्यं दधाति यदेकादशक-
 पालस्त्रिष्टुभैवास्मिन्निद्रयं दधाति यद्द्वादशकपालो जगल्यैवास्मिन्पशून् दधाति यस्मिन्नातपुता-
 मिर्धं निर्वपति पूतपुत्रे जस्य न्नाद इन्द्रियावीपशुमान् भवति किंच मात्राशब्दस्यावधारणार्थ-
 कत्वं नामयच्छब्दोत्तरमात्रशब्दः पश्यते तदर्थवधारितो भवति यथा दुग्धमात्रमयमुपभुंक्त
 इत्यादावन्नादिकं व्यावर्त्यते नतु अमुष्यावधारणं क्रियतामित्यर्थे अमुष्यमात्रं क्रियतामिति
 कश्चित्प्रयुक्ततथा तस्य स्वार्थार्थकत्वं नामचिदेव चिन्मात्रमित्यादौ यः केवलचित्शब्दार्थः स
 एव चिन्मात्रशब्दार्थ इत्येव तेनात्र स्वार्थपरत्वादेरप्यानंदशब्दार्थवानंदमात्रशब्दार्थः स्यादतः
 करादावानंदामेदः सुस्थः ॥ नतु त्वत्समतविग्रहः ॥ एवं आनंदो मात्रा यस्येति विग्रहे प्यानंद-
 पदेन ब्रह्मानंदो लौकिको वा ? आद्ये बहुशास्त्रविप्लवः मायिककरादौ ब्रह्मानंदोपेक्षया अधिकानंद-
 वत्तापत्तेः ॥ द्वितीयश्चेत्करादेः सुतरामानदात्मकतासिद्ध्या मदिष्टसिद्धिरक्षतैव ब्रह्माभिन्न-
 स्यानं दात्मकस्य तत्करादेरलोपंश एव मानुषादिलौकिकानंद इति सिद्धांतात् “एतस्यैवानंदस्या-

न्यानिभूतानिमात्रामुपजीवंति” इतिबृहदारण्यकेषष्ठेश्रावणात् ॥ यश्चपरमानंदस्यविग्रहः
 प्रविभागोविस्तारोवायस्मादितियाज्ञवल्क्यवाक्यार्थः कल्पितःसोप्यसंबद्धः ॥ विग्रहशब्दस्य
 मूर्तिपरत्वत्यागेमानाभावात् । परमानंदमूर्तयइत्यादिवाक्यैकवाक्यतयामूर्तिपरतायाएव
 सिद्धेः संभवतिसामानाधिकरण्येवैयधिकरण्यस्यान्याय्यतयाव्यधिकरणबहुव्रीहेरिहसतिस-
 मानाधिकरणतत्संभवेऽनौचित्यादनेकमन्यपदार्थइतिशास्त्रविरोधात्तस्यसमीविशेषणेबहु-
 व्रीहावितिसप्तमीग्रहणमात्रज्ञापितत्वात् ॥ वस्तुतश्चतत्रैवयाज्ञवल्क्यगीतायां (अ० ९
 श्लो० १४) चतुर्भुजमुदारांगंशंखचक्रगदाधरमित्यादिना (श्लो० १६ । १७) पप्रच्छ
 विपदद्वंद्वंपरमात्मानमव्ययं । प्रभाभिर्भासयद्रूपंपरितःपुरुषोत्तममित्यंतेनस्पष्टतयामूर्तिरेव
 विग्रहशब्दार्थोयाज्ञवल्क्येनदर्शितः । किंच कोशेप्रविभागशब्दः समस्तपदानामर्थबोधकत-
 दवयवशब्दविभागमेवाभिधत्तेमनोरमादिषुविग्रहस्तुहलोत्यमित्येवेत्यादौतादृशार्थएवविग्रह-
 शब्दव्यवहारदर्शनात् ॥ अन्यथाकोशेतदसंग्रहप्रसंगाच्च ॥ अतोनेत्वदिष्टसिद्धिः मायिक-
 करादिहेतुकपरमानंदकर्मकविभजनस्यश्रुत्यादौकाप्यनुपलंभाच्च ॥ विस्तारपरत्वे आनंदस्य
 परमत्वंनोपपद्येत निरतिशयविस्तीर्णस्यैवस्वरसतःपरमत्वात् ॥ अपिच तद्विस्तारकत्वेकरा-
 देःसुतरामानंदात्मतासिध्येत् । अन्यथातद्विस्तारकत्वायोगात्श्रुतौ “रसोवैस” इत्यादिना
 “एषहेवानंदयाति” इत्यंतेनआनंदरूपस्यैवानंदहेतुताकथनात् सूत्रकृतापि (अ० १
 पा० १ सू० १३ वा० १४) तद्वेतुव्यपदेशाच्चेत्यत्रतथासमर्थनात् ॥ यच्चएतेनेत्यादिनो-
 पन्यस्तइत्यंतंततुविषयवाक्याननुसंधानात्सूत्रार्थभ्रमाच्च ॥ तत्रहि “तस्माद्वाएतस्माद्विज्ञान-
 मयात् अन्योत्तरआत्मानंदमय”इत्यानंदमयमुक्त्वातस्यस्वरूपं तस्यप्रियमेवशिरः मोदो
 दक्षिणःपक्षः प्रमोदउत्तरः पक्षः आनंदआत्मा ब्रह्मपुच्छं प्रतिष्ठा” इत्युक्तं । अत्रशिरःप्रभृ-
 तीनां प्रियमोदाद्यात्मकत्वकथनादानंदमयएवाकारःसिध्यति ॥ दक्षिणोत्तरपक्षावपिपूर्वं
 “अयंदक्षिणः पक्षः अयमुत्तरः पक्षः” इत्युत्तरत्रहस्तरूपौशंकराचार्यैर्व्याख्यातौतेनात्रापि
 तावेवादर्थव्यौ ॥ आनंदआत्मेत्यात्मशब्दोहस्तद्व्यादिमध्यवर्तिनंकटिमारभ्यकंठपर्यंतंभागं
 अभिधत्ते “मध्येह्येषामंगानामपिमा” इतिश्रुत्यंतरात् ॥ पुच्छप्रतिष्ठाशब्दावपिकव्यादि-
 चरणांतभागपरौ अत्रचअन्नमयादीनांचतुर्णांकार्यरूपाणांविभूतिरूपाणांवाप्रायपाठादानंद-
 मयोपितथेतिपूर्वपक्षे आनंदमयोभ्यासादितिसूत्रितं ॥ अर्थस्तु आनंदमयः परमात्मैव
 ननुकार्यादिरूपः । कुतः अभ्यासात् ॥ रसोवैसइत्यादिनापुनःपुनः कथनात् । तेनपूर्वतआधि-
 क्यसिद्धेरिति ॥ अभ्यासस्यभेदकत्वं तु पूर्वतत्रेद्वितीयस्यद्वितीयपदे (सू० २) “एक-
 स्यैवंपुनः श्रुतिरविशेषादनर्थकंहित्यात्” इत्यधिकरणेसिद्धं ॥ अतो विषयवाक्येप्रियशिर-
 स्त्वादिनावर्णितमानंदमयपरमात्मानमेवसमर्थयदिदंसूत्रं परमात्मनआनंदाकारतामेव
 सिद्धांतयतीति मातंडटीकाकृतांनभ्रमलेशः केवलानंदस्यब्रह्मत्वेसिसाधयिषितेपि स्पष्टतया-
 नंदाकारवस्तुबोधकं मयइधटितमानंदमयपदं सूत्रेनब्रूयात् नचविषयवाक्यानुरोधात्तथा
 सूत्रमितिवाच्यं ॥ आनंदोऽभ्यासादितिसूत्रेपिभृगुवह्न्यनुरोधसिद्धेः ॥ यथाश्रुतसूत्रे
 ऐकार्थ्येनभृगुवह्न्याइवतथासूत्रेपि ब्रह्मवह्न्या विषयवाक्यत्वलाभात् ॥ तस्मादानंदाकारा-
 भिप्रायमेव यथाश्रुतंसूत्रं तदुक्तसूत्रार्थस्तु न सूत्रकारसंमतः । तथा सति ब्रह्माभ्यासादित्ये-

वसूत्रयेत् । ननु यथाश्रुतं । आनन्दमयेकस्यचिदपिविधेयस्याभावात् यथाश्रुतपाठे आनन्द-
मयस्यपुच्छत्वेनोक्तं ब्रह्मपरमात्मैवेत्यर्थस्य कथंचिदप्युपस्थितेरभावाच्च ॥ विस्तरस्तु भाष्य-
तत्प्रकाशादाववधेयः ॥ अतो याज्ञवल्क्यवाक्ये विग्रहशब्दो देहपरोऽपि ब्रह्मणो जीववत्स्वाति-
रिक्तशरीराभावादाकारमात्रे पर्यवस्यति सुवर्णस्य मूर्तिरित्यादिवत् ॥ परमानन्दो विग्रहो यस्ये-
तिसमासस्तुराहोऽशिरः “आनन्दं ब्रह्मणः” इत्यादिवद्भेदोपचारात् ॥ निर्दोषपूर्णगुणविग्रह
इत्यादौ निबन्धादिष्वपितथैव समासः ॥ तदेतदभिप्रेत्याहुः—विग्रहपदेन न शरीरमित्यादि ॥
स्वातिरिक्तशरीरं नेत्यर्थः । यदि ब्रह्मातिरिक्तं तस्य तत्स्वीक्रियेत तर्हि तन्नित्यमनित्यं वेति वि-
कल्पः ॥ शिष्टं स्पष्टं ॥

अतएव आह च तन्मात्रमिति सूत्रे लौकिकेन्द्रियाद्यभावः प्रतिपादितः ॥
सूत्रार्थस्तु आह च श्रुतिः स्वयमेव तन्मात्रं प्रज्ञानघनमात्रं “स यथासं-
धवघनो नंतरोऽवाह्यः कृत्स्नो रसघन एवैवं वा अरेयमात्माऽनंतरोऽवाह्यः
कृत्स्नः प्रज्ञानघन एव” तिस्वरूपातिरिक्तानामिन्द्रियाणामभावात्
अतो नैन्द्रियाणां कल्पना किंतु सर्वाकारस्वरूपं वस्त्वैव तादृशमिति मंतव्यं
कृत्स्नवचनात् ॥ चकारात्सर्वेन्द्रियविवर्जितमिति स्मृतिरपि तस्मा-
च्चेन्द्रियकल्पनया विरोधः ॥ यत्तु रूपादिरहितमात्रं आहेत्यर्थः
अरूपवदेवेति व्यवहितसूत्रे अरूपवद्ब्रह्मेत्युक्तत्वात्तर्हि साकारत्वश्रुती-
नां वैयर्थ्यमित्याशंक्य प्रकाशवच्चा वैयर्थ्यमित्यनेन यथा प्रकाशः
सौरश्चांद्रमसो वा वियज्याप्यावतिष्ठमानोऽगुल्यादिसंबन्धात्तेषु क्रजु-
वकादिभावं प्रतिपद्यमानेषु तद्भावमिव प्रतिपद्यते एवं ब्रह्माऽपि पृथि-
व्याद्युपाधिसंबन्धात्तदाकारतामिव प्रतिपद्यते इत्याद्युक्त्वा अतएवो-
त्तरत्र “दर्शयति चाथो अपि स्मर्यते” इति निर्विशेषमेव ब्रह्मोक्तवान्
ननु आनन्दमात्रहस्तादिकं ॥ अर्थस्तु दर्शयति श्रुतिः परप्रतिषेधेन
ब्रह्म अन्यदेव तद्विदितादथोऽविदितादधि इत्याद्युक्तं तदपि तत्तत्सूत्र-
भावानवबोधविजृम्भितमेव । न ह्यरूपवत्सूत्रेण ब्रह्मण्यरूपवत्त्वं प्रति-
पादितं प्रकरणविरोधात् वक्ष्यमाणदोषाच्च ॥ तथा हि “पूर्वनस्थान-
तोऽपि परस्योभयलिङ्गं सर्वत्र हि” इति सूत्रतो ब्रह्मस्वरूपविचार आरब्धः ॥
ननु ब्रह्मस्वरूपनिर्णयः प्रथमाध्याये कृत एवेति किंपुनस्तन्निर्णयेनेति चेत्स-
त्यं पूर्वतु सर्ववेदांतेष्वेकमेव ब्रह्म प्रतिपाद्यत इति विचारितं ननु ब्रह्म धर्म-
विरोधोऽपि परिहृतः । सचावश्यं परिहरणीयः । अन्यथा वेदांतप्रतिपाद्यं
ब्रह्मसधर्मकं निर्धर्मकं वेति संदेहापरिहारात् अतस्तन्निवृत्त्यर्थमयं वि-
चारः ॥ तत्र वेदांतेषु भयविधवाक्यदर्शनात्संशयः किमुभयलिङ्गं
ब्रह्मान्यतरलिङ्गं चेति तत्र धर्मविधायकवाक्यानामुपासनार्थतयौप-
चारिकत्वस्यापि वक्तुं शक्यतया निषेधवाक्यानां प्रयोजनांतरशून्य-

तथातत्स्वरूपमात्रबोधकत्वान्निर्विशेषमेवब्रह्म यद्वायतोवाइमानिभू-
तानीत्यादिनासदेवेत्यादिवाक्यैश्चभगवतिजगदुपादानत्वस्यसिद्धत्वा-
त्कारणस्यकार्येसत्वमविवादमेव तथाचयथाघटपटादिकारणीभूता-
पृथिवीतत्तत्कार्येषुतत्तद्रूपाभवत्येवंब्रह्माप्यस्थूलेस्थूलंअनणौ अनणु
उच्चावचकर्तरिउच्चावचकर्तृ पृथिव्यांसर्वगंधं जलादावगंधं एवं स्थान-
तउभयलिङ्गंतत्तत्स्थानभेदादुपपद्यते । अत्रोत्तरमाह नस्थानतोपि
अपिकारेणाचित्यसामर्थ्यवशादपिनोभयलिङ्गंब्रह्म सर्वत्रहितादृशं
रूपंभगवतउपदिश्यते हि इत्यस्यायमभिप्रायःसर्वकर्मत्यादिवाक्यानि
भगवत्स्वरूपप्रतिपादकान्येवनत्वनुवादकानि । यदितेषामुपासनार्थं
स्थानगतधर्मानुवादकत्वंस्यात्तदातैर्ब्रह्मज्ञानाभावात्तेषांवैयर्थ्यंस्यात् ।
नत्वौपाधिकानांधर्माणांतद्वत्तयाब्रह्मणोवाज्ञानंमुक्त्यर्थमिति वक्तुं-
शक्यंतथासतिदर्शनांतरीयज्ञानादपिसास्यात्ततश्चशास्त्रवैयर्थ्यंस्यात्
किंचास्मिन्वाक्येनुवादकत्वमपिनसंभवति “ज्यायानाकाशा”
दित्युक्तेः । नह्याकाशाज्यायः किंचिल्लोकेप्रसिद्धमस्ति । येनतद्ब्रह्मणि
अनूदितंस्यात्तस्मात्तद्वाक्यस्यधर्मविधायकत्वंनानुवादकत्वंनिरंकुशा-
नांतेषामन्यत्राभावात् एवंसामर्थ्यवशेनाप्युभयलिङ्गत्वंसामर्थ्यस्या-
चित्यतयातद्वताब्रह्मणोप्यज्ञानापत्तिः ततश्चतमेवविदित्वेतिश्रुत्युक्तस्य
ज्ञानस्याभावान्मोक्षोपिनस्यादितितस्मान्नमतांतरोक्तीत्याविरोधपरि-
हारःसंभवति एवंचपूर्वोक्तसंशयस्तदवस्थएव । तत्रोत्तरमनेनसूत्रे-
णाह अरूपवदेवहि तत्प्रधानत्वात् । अत्रसूत्रकारस्यायमभिप्रायः-
उभयलिङ्गवाक्यश्रवणात्संदेहोवा उभयलिङ्गवतोऽभेदनिश्चयात् तत्र-
द्वितीयोनसंभवति कार्यकारणांशकृतस्यभगवद्विहारार्थजातस्यभेदस्य
सत्त्वात् तथाच सृष्टिदशायामभेदोवक्तुमशक्यइति आपाततएव-
संदेहोवक्तव्यः उभयलिङ्गत्वस्यैकस्मिन्नसंभवाद्विरोधेनस्वरूपनिश्चया-
भावेप्राप्तआह अरूपवदेव रूप्यतेनिरूप्यते रूपंसर्वव्यवहारविषयत्वं
तद्युक्तरूपवत् विश्वं ब्रह्मतुतद्विलक्षणं कार्यकारणयोरंशांशिनोर्वै-
लक्षण्यस्ययुक्तत्वात् ॥ ननुकार्यकारणयोरवैलक्षण्यमपिसंभवत्ये-
वेत्यतआह-तत्प्रधानत्वात् तस्यब्रह्मणःप्रधानत्वात् मुख्यत्वात् ।
यत्रहियत्प्रतिपाद्यतेतत्रतन्मुख्यंब्रह्मप्रतिपादनेब्रह्मधर्माणामेवमुख्यत्वं
नान्यधर्माणांमुख्यत्वं यथाप्रशासनस्य ॥ हि “एतद्वैतदक्षर” मिति
ब्रह्मैवोपक्रम्यप्रशासनस्योक्तत्वात्तस्यमुख्यत्वंसर्वकर्मैत्यस्यतुलौकिक-
कर्मानुवादेनस्पष्टमेवामुख्यत्वं तत्रमनोमयःप्राणशरीरइतिशरीर-

विशिष्टमुपक्रम्य पठितत्वात् ॥ ननु सर्वकर्मत्वादयोपि नामुख्या अनु-
वादाभावात् किंतु लौकिकधर्मतुल्यधर्माब्रह्मणिविधीयंत इति चेन्मा-
स्तु सर्वकर्मादिशब्दानामनुवादकत्वं तथापि ते के इत्यपेक्षायां येलोक-
प्रसिद्धास्तानेव सर्वपदेनानूद्य सर्वेषामिव कर्माणियस्येति तत्तुल्यानाम-
तिरिक्तानां वा विधानं समासेंगीकार्यम् । तथासति गौरवं स्याद्वति-
रिक्तकल्पनामकृत्वा यथाकथंचित्तद्धर्मवत्त्वेन ज्ञानस्यैवोपासनायामुप-
योगाल्लौकिकधर्मानेवानूद्योपचारेण शरीरंधर्मविशिष्टबोधनमेव युक्तं ॥
ननु यदि सर्वव्यवहारातीततया जगद्वैलक्षण्यं सूत्रकृतोऽभिप्रेतं स्यात्तदा
अरूपमित्येव वदेन्न त्वरूपवदिति ॥ वदति त्वेवमतोऽतिरिक्तधर्मकल्प-
नैव युक्तेति चेन्मैवं ॥ लोकवैलक्ष्ण्येन लोकव्यवहाराऽतीतत्वमेवा-
भिप्रेतं ननु सर्वव्यवहारातीतत्वमस्थूलादिवाक्य एव प्रशासनश्रावणा-
त्तथानिश्चीयते तस्माल्लोकव्यवहारातीतं ब्रह्मस्वरूपं सूत्रेण प्रतिपाद्यते न
तुरूपरहितमात्रं पूर्वब्रह्मणिरूपास्तित्वनास्तित्वयोर्विचारस्याप्रकृत-
त्वात्तादृशव्याख्या नमयुक्तमेव तदुपप्लेभेन आह च तन्मात्रमित्यस्या-
पिरूपरहितमात्रमाहेति व्याख्यानमपि तथैव ॥ किंच त्वदुक्तव्याख्या-
ने ब्रह्मणिरूपाभावेऽपि साकारत्वं कुतो न स्यात् नहिरूपाभावः साकार-
त्वाभावव्याप्यो येन तन्निश्चायकः स्यात् वायौरूपाभावसत्वेऽपि सा-
कारत्वसत्त्वेनैव्यभिचारात् तथाच साकारश्रुतीनां वैयर्थ्यशंकाया-
असंभवात् “प्रकाशवच्चा वैयर्थ्या” दिति सूत्रनिरर्थकमेव स्यात् ॥
अस्मन्मते च ब्रह्मणिलोकव्यवहारातीतत्वे पूर्वसूत्रेण साधिते सर्वकर्मत्वा-
दीनामौपचारिकत्वे प्रतिपादिते प्रशास्तृत्वादीनां चालौकिकत्वेन सम्य-
ग्बुद्धावनारोहात् सर्वव्यवहारातीतत्वमेव स्यात् तथासति ब्रह्मणोज्ञेय-
त्वेनापि व्यवहारासंभवाज्ज्ञानार्थविचारशास्त्रस्य वैयर्थ्यमनसैवेदमा-
प्तव्यमिति श्रुतिविरोधश्चेति पूर्वपक्षः स्यादेव । तत्समाधानार्थं प्रकाश-
वदिति सूत्रं प्रवर्तते । तदर्थश्च यथासौरः प्रकाशो व्यवहार्योऽव्यव-
हार्यश्च नहि स्वतः संपादयितुं शक्यते स्थापयितुं वा उदिते तु सूर्ये प्रति-
बंधकाभावे सान्निध्यमात्रेण व्यवहारः कर्तुं शक्यस्तथा लौकिकवाङ्मनो-
भिर्न शक्यते व्यवहर्तुं ईश्वरसन्निधाने तु शक्यते । सन्निधानं तु तत्कृपया
अन्यथाशास्त्रं व्यर्थं स्यादत एव सूत्रे हेतुं पठति-अवैयर्थ्यादिति ॥ चका-
रेण तद्धर्माणामप्यलौकिकत्वमत एव न विरोधः । “अपाणिपादोजव-
नोग्रहीतापश्यत्यचक्षुःसशृणोत्यकर्णः” इत्यादि श्रुतिभ्योऽलौकिका-
एव भगवद्दर्मा उच्यन्ते । एवं चाव्यवहार्येऽप्यलौकिकधर्मबोधक-

त्वान्नशास्त्रवैफल्यं । अधिकंचभाष्यादिग्रंथेभ्योऽवसेयं, ग्रंथगौरवम-
यान्नेहोच्यते ॥ यत्तु औपाधिकाधर्मानवास्तवाइति प्रकाशवच्चावैयर्थ्य-
मित्यनेन प्रतिपाद्य दर्शयतिचाथोअपिस्मर्यतइतिनिर्विशेषमेवब्रह्मोक्त-
वान्नत्वानंदमात्रहस्तादिकमित्याद्युक्तं तदपिनकिंचित् ॥ नहितेन
सूत्रेणनिर्विशेषंब्रह्मप्रतिपाद्यते तस्यपूर्वमेवप्रत्युक्तत्वात् कस्तर्हिसूत्रा-
र्थइतिचेच्छृणु पूर्वमरूपवत्सूत्रेणसर्वकर्मत्वादयोधर्माःकार्यनिष्ठाब्रह्म-
ण्यारोप्यतइत्युक्तंतत्रब्रह्मणउपादानकारणत्वात्कारणस्यैवधर्माःकार्यै-
भवंति कामादयोधर्माश्चश्रुतौविहितस्तेब्रह्मणएवभवितुंयुक्ताइत्या-
शंक्याह दर्शयतिचाथोअपिस्मर्यते दर्शयतिश्रुतिरेव जडजीवधर्माणां
भगवत्यभावं “द्वेवावब्रह्मणोरूपे” इत्युपक्रम्यद्वेधापंचभूतान्युक्त्वा
“अथातआदेशोनेतिनेती”त्याह तत्रद्वौनञौप्रकृतमर्थगमयतइति
द्वयोःस्थापनमात्रंक्रियते किंवावीप्सयापूर्वोक्तंसर्वनिषेधति उत
रूपद्वयमेवनिषेधति अथवा पूर्वप्रतिषेधोभूतराशिनिषेधति द्वितीयो-
वासनाराशिमित्यादिशंकायां श्रुतिःस्वयमेवविवृणोति-नह्यस्मादिति-
नेत्यन्यत्परमस्ती”ति । अथातआदेशइतिसमुदितवाक्यस्यार्थउच्यते
श्रुतावपिअथशब्दःप्रक्रमभेदकः । अतइतिहेतौपंचमीत्यल्लोपेवा । उक्तं
रूपद्वयंहेतूकृत्यआदेशः ताभ्यांकार्याभ्यांरूपाभ्यांज्ञाप्यस्यब्रह्मण उप-
देशःनेतिनेतीतिपूर्वइतिशब्दःप्रकारवाची तथाचसमवायित्वाद्ब्रह्म-
पंचभूतात्मकंभवतिइतिनपंचभूतप्रकारकंब्रह्मनेतिप्रथमपदस्यार्थः । इम
मेवाथश्रुतिर्वदतिनह्येतस्मादित्यनेननभवत्येवब्रह्मतादृशंहियुक्तोऽय-
मर्थः-यतएतस्माज्जातंतत्तन्हिकार्यकारणयोरेकःप्रकारोभवतिएवंप्रथ-
मस्यनेतीतिशब्दस्यव्याख्यानंकृत्वाद्वितीयंव्याचष्टे-अन्यत्परमस्तीति ।
नइतिसमवायित्वमात्रमेव न किंवन्त्यत्परमस्ति । तथाचनेतीत्यनेनैता-
वतानिषेधः तथाचनसर्वनिषेधोनापिभूतद्वयस्यवासनाभूतराशयोर्वा
निषेधः किंतुप्रकारैतावत्तयोरेवनिषेधः एवंब्रह्मणो रूपंनिरूप्यनाम
निरूपयति-सत्यस्यसत्यमिति । एवंचहियस्माद्धेतोर्नेतिनेतीतिवीप्स-
यामूर्तामूर्तेतद्वासनात्मिकाविद्यांतत्कार्यादिचनिषिध्यसर्वनिषेधाव-
धित्वेनतत्साक्षित्वेनचब्रह्मैवनिर्दिष्टं इतिकृत्वाएतस्मात्परंउत्कृष्टंब्रह्म-
णोनिर्देशनमन्यत्तन्नास्तिएतत्संदेहमपिनिराकर्तुंनामनिर्वक्ति “प्राणा
वैसत्यंतेषामेषसत्य”मिति प्राणंतीतिप्राणाअपरब्रह्मरूपाःतत्कार्यत्वात्
सत्यं नाविद्यका ब्रह्मविवर्तभूताः तत्रहेतुस्तेषांप्राणानां परमात्मैव-
सत्यंस्वरूपभूतइतितेनप्रपंचातिरिक्तस्यापिब्रह्मणोविद्यमानत्वात्प्रपंच-
धर्मवत्त्वंतस्मिन्नापचारिकमेवयुक्तं श्रुत्यैवतथाप्रतिपादनात् । चकारः

पूर्वयुक्त्यनुसंधानार्थः ॥ श्रुतेरन्यार्थतानिराकरणायाह-अपि स्मर्यते-
अनादिमत्परं ब्रह्मनसत्तन्नासदुच्यते । इतिसदसतोऽक्षेत्रत्वात् ज्ञेय-
निरूपणे निषेधः प्रपञ्चधर्मावेदभगवत्युच्यन्ते ननु ते तद्दर्मा भवन्तीति-
ज्ञापयति तस्मात्सर्वकर्मत्वादयो धर्मा जडजीवयोरेवेतिसिद्धं ॥ माया-
ह्येषेत्यस्यार्थस्तु पूर्वमेव विवृतः उपासनार्थमाधिककरादिकल्पना-
इति त्वसंगतमेव माया हि व्यामोहिका भगवतः शक्तिः । नहि भगवता
भक्तानां व्यामोहः कर्तव्यः किं त्वसुराणामेव ॥

सहस्राक्षे अनेनैवेत्यादिकरादिकल्पनेत्यंतं भागं निराकुर्वति अतएवाह च-तन्मात्रमि-
त्यादिना किं त्वसुराणामेवेत्यंतेन ॥ सयथेत्यादि ॥ अत्र मंत्रेयी ब्राह्मणवाक्ये कृत्स्नस्य प्रज्ञानघनत्वं
बोध्यते ॥ अत्र कृत्स्नपदात्करचरणादिमत्त्वं लभ्यते अकृत्स्नत्वबुध्युत्पादकप्रकारसत्त्वएव-
कृत्स्नपदसार्थक्यसिद्धेः ॥ अनंतरोऽब्राह्मणइति विशेषणे अपि तथैव सति संगच्छेतां अन्यथा-
ऽऽकाशतुल्यस्य ब्राह्मणंतरविभागयोगात् ॥ घनपदादपि साकारत्वमेव द्योत्यते अन्यथा प्रज्ञान-
मित्येव वदेत् तेन विश्वतश्चक्षुरित्यादि श्रुत्यंतरशतप्रतिपादितस्य कृत्स्नस्य प्रज्ञानघनत्वमत्र
बोध्यते ॥ प्रज्ञानशब्दश्च आनंदभिन्नज्ञानपरः, अन्यथा प्रशब्दनैरर्थक्यात्केवलचित्परत्वे
सूत्रेऽपि मात्रपदेन तत्पतिरिक्तव्यवच्छेदाद्यो वैभूमात्सुखमित्यादिव्याकोपस्तवनपेयात् ॥
(अ० १ पा० २ सूत्र १५) “सुखविशिष्टाभिधानादेव चे” त्यादिसूत्रविरोधश्च ॥ तेन-
स्वाभिन्नचिदानंदात्मकसर्वेन्द्रियादिकमेव ब्रह्मात्रसूत्रे तन्मात्रपदेनोच्यते अतो मूर्तदृष्टीका-
कारोक्तं नायुक्तं ॥ तादृशमिति ॥ चिदानंदघनं ॥ नेंद्रियेति ॥ पृथगिन्द्रियाकल्पनाप्रयुक्तो
विरोधो नेत्यर्थः ॥ यत्तु सूत्रे तन्मात्रं चिन्मात्रं रूपादिरहितमात्रं वेति व्याख्यातं तत्र चिन्मात्र-
मित्येव शंकराचार्या व्याचक्षते ॥ आह च श्रुतिः “चैतन्यमात्रं विलक्षणरूपांतररहितं निर्विशेषं-
ब्रह्म” इति ॥ पक्षांतरंतु कपोलकल्पितमयुक्तं अरूपवदेवेत्यनेन पौनरुक्त्यापत्तेः सूत्रे तच्छ-
ब्दस्य रूपादिरहितपरामर्शकत्वे चित्परामर्शकतायाश्चित्परामर्शकत्वे तत्परामर्शकतायाश्चासंभ-
वात् विषय-वाक्येरूपादिरहितकथनाभावाच्च ॥ अतस्तत्पक्षं दूषयति यत्तु रूपादिरहितमात्र-
मित्यादिना अयं विचार इति (अ० ३ पा० २ सू० ११) न स्थानतोऽपि परस्येत्यारभ्य (सू०
३०) प्रतिषेधाच्चेत्यंतसूत्रविंशत्या कृतस्तद्दर्मविचारः ॥ उभयविधेति सविशेषत्वबोधके-
त्यर्थः ॥ एतत्सूत्रविंशत्यां “नस्थानतोऽपि परस्योभयलिंगं सर्वत्रही” त्यादित्रिसूत्रप्रथममधि-
करणं तत्पूर्वपक्षं प्रकारद्वयेनाहुः-तत्र धर्मविधायकेत्यादिना सर्वकर्मैत्यादीति ॥ छांदोग्ये-
पञ्चमप्रपाठके शांडिल्यविद्यायां “सर्वकर्मसर्वकामः सर्वगंधः सर्वरसः सर्वमिदमभ्यात्”
इत्यादीनि । तेषामिति सर्वकर्मत्वसर्वज्यायस्त्वादीनां तमेवेति “तमेव विदित्वाऽतिमृत्युमेति”
इति वाक्ये भगवज्ज्ञानादेव मोक्ष इति भावः । एतत्सूत्रव्याख्यानस्य प्रयोजनमग्रे स्फुटीभ-
विष्यति ॥ अस्मिन्नधिकरणेऽग्रिमसूत्रद्वयस्य प्रकृतखंडने विशेषतः प्रयोजनाभावात्तन्नव्या-
ख्यातं । अतः परं (सू० १४) अरूपवदेवेत्यादिपञ्चसूत्रमधिकरणमेकदेशमितेन प्रागुक्त-
संशयनिराकरणार्थं (सू० १९) “अंबुवदग्रहणात्तु न तथा त्व” मित्यादि चतुःसूत्रसिद्धांत-
मतेन तत्समाधानार्थं ॥ तत्र ब्रह्मप्रथमतो निर्द्धर्मकमेव तत्तद्दर्मरूपं भवतीत्येकदेशमित-

निष्कर्षः ॥ ब्रह्मस्वाभिन्ननित्यसर्वधर्माश्रयः प्राकृतधर्मानाश्रय इति सिद्धांतसारः ॥ परेषांतु
नस्थानतोपीत्याद्येकादशसूत्रप्रकृतैतावत्त्वमित्यादिनवसूत्रंचेयधिकरणद्वयं तत्त्वखण्डनमाक-
रेषुध्येयं ॥ तत्रैकदेशितमबोधकं अरूपवदधिकरणं संगृह्णति-तत्रोत्तरमनेनेत्यादिना ॥
कार्यकारणांशेति । भावप्रधानोनिर्देशः जडप्रपञ्चः कार्यजीवोऽंशः कारणमंशिचब्रह्मेतिभेदः
संवैतैवरेमइत्यादिश्रुतिभ्योरमणार्थकृतः । तत्रहीति ॥ बृहदारण्यकेपञ्चमाध्यायेगार्गीप्रश्नो-
त्तरबोधकेऽष्टमब्राह्मणे उक्तत्वादिति ॥ “एतस्यवाअक्षरस्यप्रशासनेगार्गीसूर्याचंद्रमसौ-
विष्टतौतिष्ठतः” इत्यादिनोक्तत्वात् ॥ तत्रेति ॥ सर्वकर्मत्वादबोधकशांडिल्यविद्यायां ॥
तत्रत्यं “मनोमयःप्राणशरीरोभारूप” इतिवाक्यं । वस्तुतस्तुज्ञानरूपस्वामिन्नप्राणशरीरबो-
धकं ॥ तथाप्येकदेशिवैशिष्ट्यंतत्रमन्यते-तेकइति कर्मकामादयोधर्माःसर्वकर्मसर्वकाम-
सर्वगंधादिशब्दोक्ताःकइत्यर्थः ॥ रूपरहितमात्रमिति ॥ एवंव्याख्यानमप्ययुक्तं किंपुना-
रूपादिरहितमात्रमित्यादिपदघटितं ॥ रूप्यतेव्यवहितइतिव्याख्यानमनंगीकृत्यरूपशब्देन
गुणविशेषस्यांगीकारेरूपमात्रस्यनिषिद्धतया आदिपदग्राह्यधर्मांतरप्रतिषेधासिद्धेः ॥ अन्यथा
सूत्रएवादिपदंनूयात् अधर्मवदित्येव वा वदेत् ॥ सर्वथारूपस्याप्यभावेऽभिप्रेते अदृश्य-
त्वाधिकरणेरूपोपन्यासं न हेतूकुर्यान्नापितत्रतत्रतद्वर्गोपदेशविवक्षितगुणोपपत्तिसर्वधर्मो-
पपत्त्यादीन् विरुद्धत्वादित्यपिध्येयं । अतोरूपशब्दस्योक्तव्याख्यानमेवयुक्तं । वायावित्यादि ॥
चक्रवातादौचक्राद्याकारकत्वंतृणपर्णादि परिभ्रमणेनतन्नी यमानधूलिपटलेतदाकारतादर्शने-
नचनिश्चीयतइतिभावः ॥ एतेनप्रकाशवत्सूत्रस्यतदुक्तमवतरणंनिरस्तं ॥ यस्तु प्रकाशव-
च्चावैयर्थ्यमिति सूत्रेप्रथमांतपाठउपन्यस्तः, अवैयर्थ्यमुपपाद्यतत्प्रवृत्तेरित्युक्त्याचतथैवस्वी-

अनेनैवआहचतन्मात्रम् इत्यस्याऽप्यानन्दमात्रं तस्य करादिकमाहेत्यर्थः प्रत्युक्तः ॥
करादिशब्दाभावात् ॥ सूत्रार्थस्तु आहचश्रुतिः तन्मात्रम् चिन्मात्रम् रूपादिरहितमात्रं वा
ब्रह्मेति ॥ अरूपवदेवेतिध्यवहितपूर्वसूत्रे अरूपवद्ब्रह्मोक्त्वा तर्हि साकारत्वश्रुतीनां वैयर्थ्य-
मित्याशंक्य प्रकाशवच्चावैयर्थ्यमित्यनेन यथा प्रकाशः सौरश्चान्द्रमसोवा वियद्वाप्याऽवतिष्ठ-
मानोऽङ्गुल्याद्युपाधिसंबन्धात्तेष्वृजुवक्रादिभावं प्रतिद्यमानेषु तद्भावंमिव प्रतिपद्यते एवं ब्रह्मा-
ऽपिपृथिव्याद्युपाधिसंबन्धात्तदाकारतामिव प्रतिपद्यते तदालम्बनोब्रह्मणआकारविशेषोपदेश-
उपासनार्थेन विरुध्यते एवमवैयर्थ्यमाकारवद्ब्रह्मविषयाणामपि वाक्यानां भविष्यति औपा-
धिकाश्च धर्मानवास्तवाइति विरोधोनेत्यर्थकेनाऽवैयर्थ्यमुपपाद्य तत्प्रवृत्तेः ॥ अतएवचोत्तरत्र
दर्शयति चायोअपिचस्मर्यते इति निर्विशेषमेव ब्रह्मोक्तवान् नतुआनन्दमात्रहस्तादिकम् ॥
अर्थस्तु दर्शयतिचश्रुतिःपरप्रतिषेधेनैव ब्रह्म अन्येदेवतद्विदितादयोअविदितादधिइत्याद्या ॥
किञ्च बाष्कलिना पृष्ठेवार्धोऽवचनेनैवप्रोवाधेतिश्रूयते सहोवाचाधीहि भोइति सहतूष्णींभवूव
तंहृदितीयेतृतीयेवावचनउवाचब्रूमःखलुत्वंतुनविजानास्युपशान्तोयमात्माइति ॥ तथा
स्मृतिष्वपि परप्रतिषेधेनैवोपदिश्यतेज्ञेयंयत्तत्प्रवक्ष्यामियज्ज्ञात्वामृतमश्नुते ॥ अनादिमत्परं-
ब्रह्मनसत्तन्नासदुच्यते ॥ इत्येवमाद्यासु ॥ तथा विश्वरूपधरोनारायणोनारदमुवाचेतिस्मर्यते
मायाह्येषामयासृष्टेति तस्मादुपासनार्थमेव मायिककरादिकल्पना ॥

कृतः सतुब्रह्मसूत्राणांगुरुसन्निधावभ्यासाभावाद्भ्रममूलकः सूत्रत्ववैयर्थ्यादिति हेतुरेवो-
च्यते वैयर्थ्यमाशङ्क्या वैयर्थ्यस्यात्रोपाद्यत्वे तु हेतुतानसंगच्छेत ॥ उपाधिसंबन्धव्याख्यानं तु
सुतरामसंगतं, सूत्रे पूर्वसूत्रे पुवातद्वोधकपदगन्धस्याप्यभावात् ॥ अस्मत्संमतार्थस्तु पूर्वरूप-
शब्दस्य व्यवहार्यपरत्वे प्रकाशवदित्युक्त्यैवलभ्यते ॥ यथा प्रकाशोऽरूपवान् येन प्रकारेणा-
व्यवहार्यः तथा ब्रह्मापि इति ॥ तेन व्यवहार्यत्वकोटिरर्थादेव सिद्ध्यति प्रकाशस्य तथात्वात्
सौत्रहेतोरपितथैव संगतेश्च ॥ नापि प्रकाशस्यांगुल्यादिसंबन्धेन रूपं भिद्यते भास्वरशुक्लतयै-
व प्रतीतेः ॥ ऋजुवक्रादिभावस्तु न रूपं ॥ किंच अंगुल्याद्युपाधिसंबन्धात्तेष्वृजुवक्रादिभावं
प्रतिपद्यमानेषु तद्भावमिव प्रतिपद्यत इत्येतावदध्याहारगर्भव्याख्यान एव सूत्रकाराभिप्रायः
सूत्राक्षरतोननिश्चेतुं शक्यः ॥ यत्तु औपाधिकाश्च धर्मानवास्तवा इत्यादि तत्र पृच्छामः
धर्माणां तूपाधिकृतत्वाद्वास्तवत्वं नृपे परमुपाधेः केन कृतत्वाद्वास्तवत्वं नृपे ॥ उपा-
ध्यन्तरेणेति चेद न वस्था तस्यानौपाधिकत्वे तूपाधिसंबन्धोवास्तव एवेति सधर्मकत्वं तदवस्थं
न हि प्रकाशस्यांगुल्यादिसंबन्धो न वास्तवः ॥ तथा सति लाघवाद् धर्मानेव वास्तवान् कुतो न नृपे ॥
परस्योपाधिसंबन्धश्चाभाप्यप्रकाशे न विलक्षणत्वादित्याद्यधिकरणे पुबिस्तेरेण निराकृतः ॥ न च
त्वद्गीत्याप्येकदेशिमतैर्पूर्ववद्वेतिकादाचित्कत्वाद् धर्माणामौपाधिकत्वमापत्तीति शङ्क्यं घृत-
द्रवत्वादौ कादाचित्केऽप्यौपाधिकत्वाभावात् ॥ तर्हितवक्तृत्वं पूर्वपक्षसिद्धांतावित्यत आहुः ॥
अस्मिन्मते चेत्यादिना ॥ श्रुतिविरोध इति ॥ अस्याः श्रुतेः “अप्राप्यमनसा सहे” त्यनेन-
विरोधः ॥ चकारात् “तत्त्वौपनिषदं ॥ यतो वाचः ॥ प्रत्यगात्मानमैक्षत् ॥ न च क्षुपापश्य-
तिकश्च नैनं” इत्यादीनां विरोधः ॥ स्थापयितुमिति ॥ यथानापयातितथानिरोद्धुं ॥ प्रति-
बन्धकाभाव इति ॥ प्रतिबन्धकं तु मेघादिकं दार्ष्टान्तिके तत्स्थाने गुणमयीमाया, नाहं प्रकाशः सर्वं
स्य योगमाया समावृत इति वाक्यात् ॥ अत्र सूत्रार्थे धनो यथार्कप्रभवोऽर्कदर्शित इत्याद्युपबृंह-
णमप्यनुसंधेयं ॥ ईश्वरसन्निधान इति ॥ सन्निधानमाविर्भावः तत्र हेतुस्तु तत्रैव पादे
(सू० २३) तदव्यक्तमित्यधिकरणे स्फुटः ॥ अलौकिका एवेति ॥ पाणिपादादि निरपेक्ष-
मादानगमनादिकमलौकिकमेव ॥ अपाणिपाद इति तु श्वेताश्वतरवाक्यं ॥ एवं क्रियादेरलौकि-
कता बोधकानि “आसीनो दूरं ब्रजति शयानो यातिसर्वतः । कस्ते मदामदं देवं मदन्यो ज्ञातुम-
र्हति” इत्यादीनि कथादिवाक्यान्यपि स्मर्तव्यानि ॥ सन्निधानवतैव व्यवहार्यतया स्वान्यस्य ज्ञा-
नयोग्यतानिषेधः कथावाक्येयमेन दर्शितः ॥ श्वेताश्वतरवाक्येऽपि न च तस्य वेत्तेति लौकिक-
विधया वेदननिषेधः ॥ इमे तस्य व्यवहार्यत्वाव्यवहार्यत्वे केनोपनिषत्ततीयखंडादौ च स्फुटे स्वे-
च्छया ब्रह्मणि प्रादुर्भूत एवाग्निवाय्वादि देवानामपि दर्शनस्पर्शनव्यवहारस्तिरोधाने त्वव्यवहार
इति ॥ अत एव चतुर्थखंडे विद्युतो विद्योतनं प्रकाशविशेष एव तत्र दृष्टांतितः ॥ तस्मात्प्रकाशव-
त्सूत्रस्योक्त एवार्थः । न हित्व दस्मि तदृष्टांतो वेदे क्वाप्यस्ति ॥ अथ (अ० ३ पा० २ सू०
१७) “दर्शयति चाथो अपि स्मर्यते” इति सूत्रस्य परोक्तार्थं दूषयंतः सिद्धांतैः सर्थमाहुः—यत्तु
औपाधिका इत्यादिना ॥ अस्मिन् सूत्रे सहस्राक्षे “अपि च स्मर्यते” इति द्वितीयचकार पाठस्तु-
प्रमादात् ॥ अत्रैव शांकरभाष्ये “अथा त आदेशो नेति नेति” इति वाक्यं प्रथममुदाहृतं ॥
इह सहस्राक्षे स्वभाष्यस्थस्य सर्वस्यानुवादेऽपि तदेवैकं न संगृहीतं ॥ तत्र बीजं चित्तं ॥ परंतद्भा-

प्युदाहृतत्वात्सिद्धांतेऽपिसूत्रे अथोभिन्नप्रक्रमेणदर्शयतीतिकथनेनभिन्नप्रक्रमार्थकाथा-
थोशब्दघटितानां “अथातः । विदितादथोऽविदितात्” इत्यादीनांविषयवाक्यतयाऽभि-
प्रायाच्चाथातइतिवाक्यमपिचिंत्यते-कारणस्यैवधर्मा इत्यादि ॥ यद्यपीदं सिद्धांते संमतं-
तथाप्येकदेशमतदृष्ट्याऽयं पूर्वपक्षः सूत्रेऽथोइत्यस्य ओदंतनिपातत्वेनप्रगृह्यत्वादसंधिः ।
जडजीवेति ॥ अधिदैवतप्रकारनिषेधाजडधर्माणामध्यात्मप्रकारनिषेधाज्जीवधर्माणां चा-
भावः प्रकृतवाक्ये ॥ तलवकारवाक्येच विदिताजडात् अविदिताज्जीवाच्चतदन्यद्भिन्न-
प्रकारकमिति स्पष्टएवोभयधर्माभावः ॥ द्वेवावेति ॥ बृहदारण्यके तुर्याध्यायेमूर्ता-
मूर्तब्राह्मणाख्येतृतीयब्राह्मणे “द्वेवावब्रह्मणोरूपे मूर्तंचैवामूर्तंच” इत्युपक्रम्य पृथिव्या-
दिभूतत्रयंमूर्तं वायवाकाशावमूर्तं मूर्तस्य कारणं आदित्यगततयादृश्यमानंभगवत्तेजः
अमूर्तस्यकारणंतत्रादृश्यमानः पुरुषइति अधिदैवतप्रकारेणपंचभूतान्युक्तानि । अथशरीरादि-
कंमूर्तं प्राणआंतराकाशश्चामूर्तं तत्कारणेचक्षुस्तदंतरपुरुषौचेत्यध्यात्मप्रकारेणतान्युक्तानि
एवमधिदैवताध्यात्मभेदेनद्वेधासमष्टिव्यष्टिरूपाणिभूतान्युक्त्वा “अथातआदेशोनेति-
नेति” इत्युच्यते एतद्वाक्यमग्रे तत्रोपनिषधेवानुपदं व्याख्यायते “नह्येतस्मादितिनेत्य-
न्यत्परमस्यथनामधेयं सत्यस्यसत्यमिति प्राणावैसत्यंतेषामेषसत्यं” इति ॥ इह
एतस्मादित्यत्र अस्मादितिपाठांतरं ॥ अथातआदेश इत्यत्राथशब्दोभिन्नप्रक्रमे पूर्वकार्यं
निरूपितं इदानींकारणंनिरूप्यत इति ॥ अतःपूर्वोक्तरूपद्वयादेतोरूपद्वयं हेतुकृत्यवा
आदेशः कार्याभ्यांज्ञाप्यस्यब्रह्मणउपदेशः नेतिनेति ॥ अत्रपूर्वं वावशब्दस्यावधारणार्थ-
तयापंचभूतात्मकेमूर्तामूर्तंद्वेएवब्रह्मणोरूपेइतिसिद्ध्यापंचभूतकारकत्वमेवब्रह्मण्यपतति ॥
रसत्वकथनात्समवायित्वेनतावन्मात्रत्वंचापतति तदिदंक्रमान्नेतिशब्दद्वयेननिषिध्यते ॥
इतिपुंवंप्रकारकंब्रह्मण एतावन्मात्रंचब्रह्मनेत्यर्थः । ननुकथमेवंनिश्चीयतइत्याशंकावारणाय
व्याख्यायते । तत्रप्रथमस्यनेतिशब्दस्यार्थमाह “नह्येतस्मादिति” इति ॥ न ब्रह्मपंच-
भूतप्रकारकंनभवतिहि । युक्तंचैतत् यतएतस्मात् एतद्वेतुकानितानि नहिकार्यकारण-
योरेकःप्रकारोभवति तत्तदसाधारणधर्माणांभेदात् ॥ द्वितीयंनेतिशब्दद्व्याचष्टे-“नेत्यन्य-
त्परमस्ति” इति । ब्रह्मएतावन्मात्रंभवति किंतु अन्यत् अधिकंपरंब्रह्मास्ति । तथाच कार्या-
साधारणलौकिकधर्मविलक्षणधर्मकंसमवायित्वेऽपिकार्यादत्यधिकंचब्रह्मणोरूपंसिद्धं एवं
रूपंनिरूप्यनामनिरूपयति-“सत्यस्यसत्यं” इति । व्याख्यानवाक्येप्यर्थोत्तरशंकावारणाय-
नाम निर्वर्त्तकं “प्राणावैसत्यंतेषामेषसत्यं” इति ॥ प्राणंतीतिप्राणाः पूर्वोक्तकार्याणि वैनिश्चयेन
सत्यंनतुविवर्तरूपाः ॥ अथवातत्रपूर्वोक्तरीत्यासद्रूपत्वात्त्वद्रूपत्वाच्चप्राणाः सत्यं ॥ तेषांप्राणा-
नामेषपरमात्मासत्यंस्वरूपभूतइत्यर्थः ॥ तदेतत्सर्वमुरसिकृत्य भाष्यंप्रकाशंचैकीकृत्यानुवदं-
तितत्रद्वौनजावित्यादिना ॥ श्रुताविति ॥ अपिशब्दाद्व्याख्येयसूत्रेचतथेतिद्योतितं ॥ हियस्मा-
दित्यादि ॥ अयंप्रकृतवाक्यस्यपरैः संभावितोर्थो नूदितः । एतत्संदेहमिति । हियस्मादित्यादिना-
ऽन्यन्नास्तीत्यंतेनानूदितपरव्याख्यानरूपंसंदेहमित्यर्थः ॥ अत्रप्रकाशेपरेषांत्रिधाव्याख्यानानि
अवतरणेसंगृह्यनामनिरूपणमवतारितंतेष्वेकंव्याख्यानमिहानूद्यतादृशसंदेहं निराकर्तुंनाम-
निर्वर्त्तकीत्युक्तं-पूर्वयुक्तीति । पूर्वसूत्रोक्ततत्प्रधानत्वादियुक्तीनामित्यर्थः ॥ स्मर्यतइति ॥

गीतात्रयोदशाध्यायेस्मर्यते क्षेत्रत्वादित्यादि ॥ इदंतदध्यायपर्यालोचनेस्फुटमेवेतिनप्रप-
च्यते ॥ अस्यापिसूत्रस्यप्रकाशोभाष्यंचोपयुक्तमात्रमनूदितमितिध्येयं ॥ सिद्धमिति ॥
कारणकार्यधर्माभावएवैकदेशिमतेऽपिसिद्धोनतुब्रह्मणोनिर्विशेषत्वमितिभावः । यत्तु दर्श-
यतिचश्रुतिरित्यादिउपशांतोयमात्माइत्यंतं । तत्रविदिताविदितवाक्यंतु तदुभयभिन्नत्वमेव-
वदतिनतुविशेषान्निपेधति अथान्यत्वादिकथनमुखेननिपेधतितदालौकिकानेवनिपेधति
तावतैवचारितार्थ्यात् नतुस्वरूपात्मकानपि ॥ तथाहि इदं हिवाक्यंकेनोपनिषत्स्थतत्र
“केनेषितंपततिप्रेषितंमनः” इत्यादिना मनःप्राणवाक्चक्षुश्रोत्राणांप्रेरकःक इतिप्रश्नस्य
“श्रोत्रस्यश्रोत्रमनसोमनोयत्” इत्यादिनासर्वेषांतरेषांप्रेरकत्वंसर्वाधिदैविकत्वंचोक्त्वा
“नतत्रचक्षुर्गच्छतिनवाग्गच्छतिनोमनो नविघ्नो नविजानीमोयथैतदनुशिष्यादन्यदेवतद्विदि-
तादथोअविदितादधिइतिशुश्रुमपूर्वेषांयेनस्तद्व्याचक्षिरे” इतिपठ्यते ॥ अत्रपरां चिखानी-
त्यादिश्रुत्यापराचांचक्षुरादीनांतत्राप्रवृत्तिमुक्त्वा ततएवयथाशिष्याणामनुशासनंस्यात् तादृ-
शवेदनविज्ञानयोरभावः प्रतिपाद्यते ॥ कथमेतदित्याकांक्षायां अन्यदेवेत्यनेनजडेभ्योजीवे-
भ्यश्चवैलक्षण्यंबोध्यते ॥ अधीत्यनेनअन्यत्वंचसर्वतआधिक्यरूपमितिदर्श्यते ॥ सर्वथा-
वागाद्यगोचरवेऽनुशासनाभावेशास्त्रानर्थक्यमनिर्मोक्षश्चापद्येतेति तद्वारणायब्रह्मविद्वागा-
दिविषयत्वं चोच्यतेइतिशुश्रुमेत्यनेन ॥ अग्रेच “यद्वाचानभ्युदितंयेनवागभ्युद्यते”
इत्यादिवाक्यपंचके प्रथमंचरणेलोकविदितधर्मप्रतिषेधपुरःसरंद्वितीयचरणेलोकाप्रसिद्धा
धर्मानिरूप्यते ॥ द्वितीयखंडेच “त्वंवेत्यब्रह्मणोरूपं” इतिस्पष्टमेवरूपवचमुक्तंअतोलौकि-
कमनआदिभिरिदमित्थमितिनिर्णयस्याभावएवतत्तात्पर्यं ॥ तृतीयतुर्त्यखंडयोश्चस्पष्टमेवदेवा-
नांभगवदनुग्रहेण तत्स्वरूपोपलंभादिकमुक्तं ॥ अतउपक्रमोपसंहारबलादप्रकृतविशेषत्वमेव
सिध्यतिनतुनिर्विशेषत्वं तदीयभाष्यस्थं यतोवाचइति वाक्यमपिपूर्वमक्षरानंदस्याप्रजाप-
त्यानंदाच्छतगुणत्वमुक्तपरांनंदस्यागणितत्वंबोधनायगणनासाधनवाङ्मनसयोरप्रवृत्तितत्र-
बोधयतीति लौकिकप्रमाणैरेवब्रह्मणइदमित्थतया निर्णयाभावेपर्यवस्यतिनतुविशेषान्निपे-
धति ॥ अतोऽनिरुक्तवाक्यसमानार्थकं अवचनतः प्रवचनवाक्यमपिलौकिकप्रमाणैरिद-
मित्थमिति निर्णेतुमशक्यत्वाभिप्रायमेव लौकिकसर्वधर्मराहित्यादेवोपशांतत्वसिद्धेः ॥
किंचेदंशंकरभाष्ये “बाष्कलिनाचबाह्वः पृष्टःसन्नवचनेनैवब्रह्मप्रोवाचेतिश्रूयते । सहोवाचा-
धीहिभगवोब्रह्मेतितूष्णींचबभूवतंहृद्वितीयेवातृतीयेवावचनउवाचब्रूमःखलुत्वंतुनविजानासि
उपशांतोयमात्माइति” एवंपठ्यते अत्रतु बाह्वइत्यत्रैवार्द्धः अधीहिभगवोब्रह्मेत्यत्र
अधीहिभोइत्यादिरूपेमहतिपाठभेदेमूलंचित्यं ॥ नसत्तन्नासदुच्यतइतिगीतावाक्यमपिव्या-
कृतयोःस्थूलसूक्ष्मयोरेवनिषेधकमितिलौकिकनिषेधपरमेव ॥ सर्वतःपाणिपादांतमित्यादि-
नाहृदिसर्वस्याधिष्ठितमित्यंतेन अग्रिमवाक्यकदंचेन तथानिश्चयात् सर्वभृत्वगुणभोक्तृत्व-
भूतभर्तृत्वग्रसिष्णुत्वप्रभविष्णुत्वसर्वप्रकाशकत्वादिविशेषाणांस्पष्टतयाकथनात् ॥ लोकेका-
पिकिमपिनहिसर्वतःपाणिपादादिकंचअचरत्वादिसमानाधिकरणचरत्वादिविशिष्टंदृष्टमतःस्पष्ट-
मेवतद्वर्माणामलौकिकत्वं ॥ मायाह्येतिवाक्यमपिसर्वभूतगुणयुक्तदर्शननिषेधाभिप्राय-
मितितत्रैवस्फुटतीतिनसार्वात्म्यबाधकं ॥ किंचनिर्वैधाय्यासुरीमता । मूढाजन्मनि जन्मनि ।

